



శీల్పం ఛందోమయం యన్యో
నానావృత్త మిదం జగత్
కౌంతః చంద్రకళా కౌంతః
పాతు మాం న ఋతధ్వజః

కృతజ్ఞత

ఈ గ్రంథమును ముద్రించుటకు విరాళముగా

యునివర్సిటీ గ్రాంటు కమిషన్ ద్వారా
రూ. 4000 లు ఇప్పించినవారు

ఉస్మానియా యునివర్సిటీ ఉపాధ్యక్షులు
డాక్టర్ డి. యస్. రెడ్డిగారు.

ఆంధ్రప్రదేశ్ ప్రభుత్వ సాంస్కృతికశాఖ ద్వారా
రూ. 2000 లు ఇప్పించినవారు

మద్యనిషేధశాఖామాత్యులు, గౌరవనీయులు
శ్రీ యం ఆర్. అప్పారావు బహద్దరువారు.

వీరికి కృతజ్ఞతాపూర్వక నమోహములు.

ఆంధ్ర మహా భారతము
చందః శిల్పము

*

ఉస్మానియా విశ్వవిద్యాలయమువారి
డాక్టరేట్ పట్టమును పొందిన
సి ధ్ధా ం త వ్యా స ము

*

డాక్టర్ పాటిబండ మాధవశర్మ

రీ డర్, ఆంధ్ర శాఖ,
ఉస్మానియా విశ్వవిద్యాలయము, హైదరాబాదు.

సర్వస్వామ్యసంకలితము.

ప్రథమముద్రణము : 1000 ప్రతులు.

డిశంబరు, 1966

అ ఖి న వ భా ర తీ ప్ర చు రణ ము

౧

మూల్యము : రు 20/-

ప్రతులకు :

డాక్టర్ పాటిబండ మాధవశర్మ

1-8-37/A, చిక్కడపల్లి : హైదరాబాదు-20.

ముద్రణ :

శివాజీ ప్రెస్

సికిందరాబాదు.



కృతి స్వామిని
శ్రీమతి పొటిబండ మంగతాయి

అంకితము

చి॥ సౌ॥ పాటిబండ మంగతాయికి



నీవు నా జీవితమున పండించినట్టి
యమృతఫల మీ మహాగ్రంథ మంబుజాక్షి !
ఉభయలము దీనిచేత మృత్యువు తరించి
యనుభవించెద మమృతమయత్వసిద్ధి !

ఆ శీ స్స లు

ప్రతులను సిద్ధముచేయుటయందు :

జి. వి. సుబ్రహ్మణ్యం, యం. ఏ.
యల్. చంద్రమోహన్, యం. ఏ., బి., ఇడి.
కే. యస్. ఆంజనేయశర్మ, యం. ఏ.
కుమారి పాటిబండ ఆరుంధతి, యం. ఏ.

గద్య పద్య సంఖ్యా వివరములు కూర్చుటయందు :

పాటిబండ లక్ష్మీనారాయణశర్మ,
పాటిబండ వేంకటరామశర్మ,

పదముల పట్టిక తయారుచేయుటయందు :

కుమారి డాక్టర్ పాటిబండ రూప్సి లక్ష్మి,
పి. వి. చలపతిరావు, యం. ఏ.

నాకెంతయో తోడువడిరి.

ఈ చిరంజీవులకు నా ఆశీర్వాచనములు.

ని వే ది క

“ఆంధ్రమహాభారతము : ఛందోఽలంకారరసశిల్పము” అను విషయమునుగుఱించి నా కావించిన పరిశోధన ఫలితములు ఈ వ్యాసమునఁ బొందుపఱుపఁబడినవి. ఈ సిద్ధాంతవ్యాసము ఉస్మానియా విశ్వవిద్యాలయము వారి పి. హెచ్. డి. పట్టపరీక్షకు సమర్పింపఁబడినది.

ఆంధ్రమహాభారతము సంస్కృతమహాభారతమునకు అనువాదము. అందలి వస్తు రసాలంకారకల్పన మించుమించుగా నంతయు వ్యాసభాగవానునిదే. ఆ మహర్షి హృదయము తెలుఁగు జాతికిఁ గరతలామలకమగు తీరున ననువదించి ప్రతిరూపకల్పనా శిల్పమును వెలయించిన ప్రతిభానిధులు కవి త్రయము.

ఆంధ్రమహాభారతమునం దచ్చముగాఁ గవిత్రయము వారి ప్రతిభా విష్యందమని చెప్పఁదగినది ఛందము. ఛందము కేంద్రముగా వారి రసాలంకారశిల్ప మీ వ్యాసమున ననుశీలింపఁబడినది. నానాఛందములను నిర్మించుటయందు, వాని నలంకరించుటయందు, వానిని రసానుగుణముగ, నర్థానురూపముగ వినియోగించుటయందు, కవిత్రయము ప్రదర్శించిన శిల్పమును నిరూపించుటయే ప్రధానలక్ష్యముగాఁ బెట్టుకొని ఆ లక్ష్యసాధనయందుఁ బ్రసక్తమైనంతవఱకే యర్థాలంకారములను స్పృశించితిని.

ఆంధ్రసంస్కృతాంగ్ల భాషలయం దుపలభ్యములగు ఛందోఽలంకారరససంబంధి గ్రంథములను, శరీర జీవమనస్తత్వశాస్త్రగ్రంథములను, బెక్కింటిని సూక్ష్మక్షికతోఁ బరిశీలించి వాని యంతరాళముల మఱుఁగువడియున్న రహస్యములను సాధించి, శోధించి, యనుసంధించి ఛందోరససంబంధ నిరూపణమున కొక అభినవమైన ఘంటాపథమును నిర్మించుకొంటిని. ఆ పథమునఁ బయనించి నాకు సాక్షాత్కరించిన కవిత్రయమువారి యనంతముఖమైన ఛందఃశిల్ప విశ్వరూపమును ఈ గ్రంథమునఁ జిత్రింపయత్నించితిని.

ఈ పరిశోధనప్రణాళికను నిపుణముగాఁ బర్యవేక్షించిన విద్వన్మణి ఆచార్య, డాక్టర్ దివాకర్ల వేంకటాచార్యునిగారికి హృదయపూర్వక ధన్యవాదము లర్పించుచున్నాను. ఈ పరిశోధన కార్యక్రమమును విర్విఘ్నముగఁ గొనసాగించుకొనుటకు నా కవకాశము కల్పించిన ఉస్మానియా యూనివర్సిటీ

ఉపాధ్యక్షులు డాక్టర్ . డి. సదాశివరెడ్డిగారికి హృదయపూర్వక కృతజ్ఞతను వివేదించుకొనుచున్నాను.

ఈ సిద్ధాంతవ్యాసమును బరీక్షించి, మెచ్చి నాకు డాక్టరేట్ పట్టమును ప్రసాదించిన పూజ్యులు — కవిసమాఖ్య, కళాప్రపూర్ణ శ్రీ విశ్వనాథ సత్యనారాయణగారికి, ఆచార్య శ్రీ గంటి జోగిసోమయాజిగారికి భక్తిమయ ప్రణామము లర్పించుకొనుచున్నాను.

అత్యంతవాత్సల్యముతో నాకు సాహిత్యతత్వము నుపదేశించిన పూజ్య గురుపాదులు ఆచార్య శ్రీ పింగళి లక్ష్మీకాంతముగారికి, అభినవవాగనుశాసన స్వర్గీయ మల్లాది సూర్యనారాయణశాస్త్రిలవారికి వినయాంజలి ఘటించును. పుత్రనిర్విశేషముగాఁ జెంచి పెద్దవానినిచేసి విద్యాబుద్ధులునేర్పించి నా సర్వాభ్యుదయములకుఁ గారణభూతుడైన స్వర్గీయ కేశవరావు అన్నగారిని భక్తి శ్రద్ధలతో స్మరించును.

‘అభినవభారతి’ పక్షమున ఈ గ్రంథమును ప్రచురించుటకు అనుమతించిన ప్రియమిత్రులను అభినందించును.

అందముగా ముఖపత్రమును తీర్చిన మిత్రులు మడిపడగ బలరామాచారిగారికి, అత్యంతశ్రద్ధవహించి ఈ గ్రంథమును ముచ్చటగా ముద్రించి యిచ్చిన శివాజీ ప్రెస్ అధిపతులకు ధన్యవాదము లర్పించును.

పరిశోధనకు అత్యంతావశ్యకములైన అమూల్యగ్రంథములను పెక్కింటిని సేకరించిపెట్టిన శ్రీయుతులు జి. సదాశివశర్మ, యం. ఏ., పి. జి. లాశే, యం. ఏ., డి. జి. పాధ్యే, మెట్టా వేంకటేశ్వరరావు, యం. ఏ., గార్లకును, సర్వవిధముల నాకు అండదండలుగానుండిన ఆంధ్ర బుక్ హౌస్ అధిపతులు శ్రీ నారాయణరావుగారికిని మిక్కిలి కృతజ్ఞుడను. ఈ పరిశోధనము సంకల్పించిననాటినుండియు నన్ను పెక్కువిధముల ప్రోత్సహించిన సుహృద్వరులకు, సహృదయులకు ప్రణామ కుసుమాంజలులు సమర్పించును.

డిశంబరు, 1966.

మూ ధ వ శ ర్మ

అనుక్రమణిక

నివేదిక :

శిల్పము :

1-9

తత్త్వానుశీలనము :

11-143

ఛందఃప్రకాశి : 13 - ఛందోనిరుక్తి : 19 - ఛందోదర్శనము :
23 - ఛందోఽవతారము : 31 - ఛందోఽంగములు : 40 - ఛందోఽను
శీలనము : 95 - ఛందోవృత్తి : 106 - ఛందోరీతి : 128 - ఛందః
ప్రయోగోచిత్యము : 138.

అలంకరణానుశీలనము :

144-268

ప్రాసము : 145 - ద్విప్రాసము : 172 - త్రిచతుష్ప్రాసములు :
178 - అంత్య ప్రాసము : 181 - అనుప్రాసము : 187 - ప్రాసాక్షర
మైత్రి : 189 - యతి : 208 - స్వరవళులు : 211 - వ్యంజనవళులు :
215 - ఉభయవళులు : 232 - వడి : ప్రయోగవైచిత్ర్యము : 256 - విరామ
ప్రయోగము : 263.

రసానుశీలనము :

269-573

విశేషచ్ఛందములు :

271-386.

దండకము : 271 - పద్యకము : 273 - మణిభూషణము : 274 -
రథోద్ధతము : 276 - పృథ్వీ : 277 - శిఖరిణి : 281 - మందాక్రాంత :
282 - మణిమాల : 284 - మంజుభాషిణి : 286 - దోధకము : 287
తోదకము : 291 - తోటకము : 292 - స్వాగతము : 294 - వన
మయూరము : 296 - సర్కుటము : 298 - బంధురము : 299 - ద్రుత
విలంబితము : 301 - శుద్ధవిరాటి : 302 - మణిగణనికరము : 303 -
ప్రహరణకలితము : 303 - మేదిని : 304 - ప్రణవము : 306 - స్రగ్వీణి :
307 - భుజంగప్రయాతము : 308 - ఇంద్రవజ్ర : 309 - ఉపేంద్రవజ్ర :

310 - ఉపజాతి : 312 - జలధరము : 313 - క్రౌంచపదము : 315 -
 భాస్కరవిలసితము : 317 - సరసిజము : 319 - అంబురుహము : 320 -
 లయవిభాతి : 321 - లయగ్రాహి : 323 - వసంతతిలకము : 324 -
 మానిని : 327 - కవిరాజవిరాజితము : 331 - స్రగ్ధర : 335 - మహా
 స్రగ్ధర : 339 - మత్తకోకిలము : 341 - తరలము : 348 - ఉత్సాహము :
 354 - తరువోజ : 364 - మాలిని : 370 - అక్కరలు : 376 - మంగళ
 మహాశ్రీ : 384.

సామాన్యచ్ఛందములు :

387-530

శార్దూలవిక్రీడితము : 387 - మత్తేభవిక్రీడితము : 407 - చంపక
 మాల : 418 - ఉత్పలమాల : 428 - కందము - 437 - సీసము : 466 -
 తేటగీతి : 515 ఆటవెలది : 522

గద్యము :

531

ఛందస్సంవాదము :

548

ఉపసంహృతి :

574

ప్రసక్తగ్రంథసూచిక :

575

అనుషక్తగ్రంథసూచిక :

579

అనుబంధము :

581

ముఖ్యపదానుక్రమణిక :

596

“వగైవ గాయతీ
వాగ్వా ఇదగ్ సర్వంభూతం
గాయతి త్రాయతే చ”

ఛాందోగ్యోపనిషత్తు.

“హ్రస్వో గయః ప్రాణః, తం త్రాయతే ।
సా హైషా గయాం స్తతే ।
ప్రాణావై గయాః । తాన్ ప్రాణాం స్తతే ।
యస్మా ద్గయాం స్తతే తస్మా ద్గాయత్రీ నామ”

శతపథబ్రాహ్మణము.

“ఊర్ధ్వోర్ధ్వ మారుహ్య యదర్థ జాతం
ధీః పశ్యతి శ్రాంతి మవేదయంతీ
ఫలం తదాద్యైః పరికల్పితానాం
వివేకసోపాన పరంపరాణాం

“తస్మాత్ సతామత్ర న దూషితాని
మతాని తాన్యేవ తు శోధితాని
పూర్వ ప్రతిష్ఠాపిత యోజనాసు
మూలప్రతిష్ఠా ఫల మాఘనంతి”

అభినవగుప్తపాదులు.

క వి త్ర య భా ర తి

శ్రీవాణీగిరిజా శ్చిరాయ దధతో వక్షోముఖాంగేషు యే
లోకానాం స్థితి మావహం త్యవిహతాం త్రీపుంసయోగోద్భవాం
తే వేదత్రయమూర్తయ త్రిపురుషా స్సంపూజితా వస్తురైః
భూయాసుః పురుషో త్తమాంబుజభవశ్రీకంధరాః శ్రీయనే.

ఆదికవి.

శ్రీ యన గౌరినాఁ బరఁగు చెల్వకుఁ జిత్తమువల్లవింప భ
ద్రాయితమూర్తియై హరిహరంబగు రూపము దాల్చి విష్ణురూ
పాయ నమశ్శివాయ యనిపల్కెడు భక్తజనంబు వైదిక
ధ్యాయిత కిచ్చమెచ్చు పరతత్వముఁ గొల్చెద నిష్ఠ సిద్ధికిన్.

కవిబ్రహ్మ.

అంబ! నవాంబుజోజ్జ్వల కరాంబుజ ! శారదచంద్ర చంద్రికా
డంబరచారుమూర్తి ! ప్రకటన్పుటభూషణరత్న దీపికా
చుంబిత దిగ్విభాగ ! శ్రుతి సూక్త వివిక్తనిజప్రభావ! భా
వాంబర వీధి విశ్రుతవిహార ! ననుం గృహఁజూడు భారతీ !

ప్రబంధపరమేశ్వరుఁడు.

శిల్పము

“ఋక్సామయోః శిల్పే స్థః । తే వాం ఆరభే ।
తే మాం పాతం । ఆస్య యజ్ఞస్య ఉదృచః
శర్మాసి । శర్మ మే యచ్ఛ ।.....”

యజుర్వేదము : 4-9.

“ఋక్సామముల యనంతరము రెండు శిల్పము లున్నవి. ఆ రెండింటిని నే నారంభింతును. ఆ రెండును నన్ను రక్షించుగాక : ఈ యుద్భవమనెడు యజ్ఞమునకు సుఖరూపమైన ప్రయోజనమున్నది నాకు సుఖము నిమ్ము.”

ఋక్సామముల యనంతరము మనుష్యుడు సుఖప్రసవి యగు కర్మయందు ప్రపృత్తుడగుట కుత్సహించును. ఆ కర్మ యజ్ఞము, దానికి శిల్పములు సాధనములు మానససిద్ధములు, క్రియాసిద్ధములు నని యా శిల్పములు రెండు విధములు. “ఉదృచః యజ్ఞస్య” అనగా “ఉత్కృష్టాః అధీతాః ప్రత్యక్షీకృతాః ఋచః యస్మిన్ తస్య శిల్పవిద్యా సిద్ధస్య యజ్ఞస్య” అని స్వామి దయానందసరస్వతి వ్యాఖ్యానము.¹ ఉత్కృష్టముగా నధీతములయిన ఋక్కులు దేనియందు ప్రత్యక్షీకృతము లగునో అది ఉదృచమను యజ్ఞము. అది శిల్పములచే సిద్ధించును.

ఋక్కులు అధీతములు, గీతములు నై నంతమాత్రమున మానవునకు సుఖము లభింపదు. వాని యర్థ మభినీతము - ప్రత్యక్షీకృతము కావలెను. ఋగర్చాభిసయమే యజ్ఞము. అది సుఖప్రసవి యైన కర్మ. “స్వర్గకామో యజేత” యని శ్రుతి యాదేశించుచున్నది. స్వర్గము సుఖస్థానము. స్వర్గము గోరినవాడు యజ్ఞకర్మ నాచరింపవలెను.

సుఖకామన జీవలక్షణము. “దుఃఖ సంశ్లేష విద్వేషీ సుఖాస్వాదన సాదరః” అను న్యాయమున దుఃఖసంశ్లేషవిద్వేషిత్వము, సుఖాస్వాదనసాదరత్వము జీవలక్షణములు.²

“Practically all modern Psychology goes to suggest that the primary considerations of the unconscious animal mind are the avoidance of pain and the pursuit of peace.”³ అని జీవతత్త్వవేత్త Mc Dowall చెప్పుచున్నాడు.

“కర్మహేతుః కామః స్యాత్ - ప్రవర్తకత్వాత్”⁴ అని దార్శనికుల మతము. మానవ జాతికి మూలపురుషుడైన మనువు “సంకల్పమూలః కామోవై । యజ్ఞః సంకల్పసంభవః”⁵ అని కామమువలన సంకల్పము, సంకల్పమువలన యజ్ఞము పుట్టుచున్నవని తెలుపుచున్నాడు. మూలపురుషుని ఉద్మసప్రపత్తి యంతయు కామమూలకము. సర్వజీవప్రవృత్తియు సుఖకామనామూలకమే యని మనస్తత్త్వవేత్తలును జెప్పుచున్నారు.

“The basis of consciousness in every animal is desire”⁶

—Th. Ribot.

సుఖము లౌకికము, లోకోత్తరము, పారలౌకికము అని త్రివిధము. వీనిలో పారలౌకికసుఖమే ప్రధానమనియు, దదాశ్రయమైన యజ్ఞమే యవశ్యకరణీయమనియు సూచించుటకు, లౌకిక, లోకోత్తర సుఖాశ్రయములయిన కర్మములు శిల్పములను సామాన్యనామముచే వ్యవహరింపఁబడి యజ్ఞమునకు అంగములుగా నిర్దేశింపఁబడినవి

తజ్ఞ తంతువాయ నాపిత రజకాదులయు, పాచక గాంధిక మాలికాదులయు, వైదిక వాంశిక మార్దంగికాదులయు, సర్తకగాయకాదులయు కర్మములన్నియు శిల్పము లనఁబడినవి.*

“అహం హి విశ్వకర్మా వై దానవానాం మహాకవిః”⁷ అని మయుఁడు తన్నుగూర్చి చెప్పికొనెను. ‘యది త్వం కర్తుకామోఽసి ప్రియం శిల్పవతాంపరః’⁸ అని శ్రీకృష్ణుఁడు మయునితో ననెను. మయుఁడు విశ్వకర్మ, మహాకవి, శిల్పవతాంపరుఁడు. “విశ్వం కర్మ కృతిసాధ్యం యస్య సః విశ్వకర్మా, మహాకవిః శిల్పపండితః” అని నీలకంఠవ్యాఖ్య. సర్వ కర్మములు నెవ్వనికిఁ గృతిసాధ్యములో వాఁడు విశ్వకర్మ - వాఁడు శిల్పపండితుఁడు - వాఁడు మహాకవి. ఫలమిష్టమై, ఇష్టము జ్ఞాతమై, జ్ఞాతము కృతమై యెవ్వని కర్మము సిద్ధించునో వాఁడు శిల్పి - కవి. శిల్పి కారువు, కృత్నువు ననియుఁ జెప్పఁబడుచున్నాఁడు. ఈ సదములు “కృ”ధాతు నిష్పన్నములు, కర్తృవాచకములు. అయినను కర్తృసామాన్యవాచకములు కాక కర్తృవిశేషవాచకము లగుటచే రూపవిశేషలబ్ధి పొందినవి.

“కారు రహం తతో భిషక్.”⁹

ఈ మంత్రమున కారువు అనఁగా స్తోమకర్త - స్తుతి ప్రయోక్త.

“సురూపకృత్ను మూతయే సుదుఘామివ గోదుహే”¹⁰

ఈ మంత్రమున కృత్నువు సుందరరూపనిర్మాత. ప్రయత్నిపూర్వకముగా, ప్రయోజనాపేక్షచే, ఇష్టఫలసాధన సమర్థమగు క్రియను ఆచరించువారు కారువులు, కృత్నువులు - శిల్పులు. వీరి కర్మములు యజ్ఞకర్మమునకు అంగములు.

శిల్ప శబ్దము శీలధాతు నిష్పన్నము. “ఖర్ప శిల్ప శష్ప బాష్ప రూప ఖర్ప తల్పాః” - సవైతే పప్రత్యయాంతాః నిపాత్యంతే శీలతేః హ్రస్వం శిల్పం కౌశలం”.

నిర్దాంతకౌముది : ఉదాది - శి పాదము.

శిల్పము అనఁగా కౌశలము. కుశలుని ధర్మము కౌశలము. కుశాదానము యజ్ఞోపయోగి గనుక కుశలుని ధర్మమైన కౌశలము శిల్పమై యజ్ఞాంగ మగుచున్నది.

* “తజ్ఞ చ తంతువాయశ్చ నాపితో రజక స్తథా
పంచమ శ్చర్మకారశ్చ కారవః శిల్పినో మతాః”

“శిల్పం నిపుణకర్మ”¹¹ “శిల్పం కర్మ కళాదికం”¹² అని యమరసింహుని నిర్వచనములు. శిల్పము కళాదికమైన నిపుణకర్మ. సుఖప్రదమైన కర్మకళ. అది నిపుణమైన కర్మ. “నితరాం పుణతీతి నిపుణః”¹³ “పుణ కర్మణి శుభే”¹⁴ “శుభ శుంభ శోభార్థే”¹⁵ అను తీరున అతిశయశోభాస్పదమైన కర్మ నిపుణకర్మ. వేదికానిర్మాణము, తదలంకరణము - మున్నగునవి యజ్ఞశోభాకరములగుటచే నిపుణకర్మలై కళలగుచున్నవి. దేవతారాధనారూపమైన యజ్ఞకర్మకు అంగములగుచున్నవి. కౌశలము, నైపుణము శిల్పములు. ఇవి పారలౌకికసుఖసాధనమైన యజ్ఞమునకు అంగములు. అన్యత్ర కౌశలము లౌకికసుఖమునకు, నైపుణము లోకోత్తరసుఖమునకు సాధనములు.

శీల ధాతువునకు అభ్యాసము¹⁶, సమాధి¹⁷ యని యర్థములు చెప్పఁబడినవి. అభ్యాసము బాహ్యప్రయత్నము, సమాధి యాంతరప్రయత్నము.¹⁸ అభ్యాసమువలన కౌశలరూప శిల్పము, సమాధివలన నైపుణరూపశిల్పము సిద్ధించును. సుఖప్రయోగచాతుర్యము కౌశలమనియు,¹⁹ సూక్ష్మార్థావాప్తినిరతమైన ధీవ్యాపారము నైపుణమనియు²⁰ శారదాతనయుఁడు వివరించుచున్నాఁడు. అనఁగా క్రియాసిద్ధమైన శిల్పము కౌశలము, మానససిద్ధమైన శిల్పము నైపుణము నని తాత్పర్యము. శ్రుతియందు ‘శిల్పే’ అని ద్వివచనప్రతిపాదితములయిన - కాయవ్యాపార, మనోవ్యాపార సిద్ధములయిన రెండు శిల్పములు నివియే.

యజ్ఞము పుణ్యకర్మ. కళ నిపుణకర్మ. శుభకర్మకు శోభనకర్మ యంగము. శోభయనఁగా సౌందర్యము. సుఖాస్వాదనసాదరుఁడైన జీవుఁడు లోకోత్తరసుఖసాధనమైన కర్మమునందు ఆదరముగలవాఁడగును. అట్లు తన యాదరమునకుఁ బాత్రమైన దానిని సుందరము అని భావించును. “సుతరాం ఆద్రీయతే ఇతి సుందరం”²¹ అని యమరసింహుని నిర్వచనము. వీది యత్యంత మాదరింపఁబడునో అది సుందరము. లోకోత్తరసుఖాస్వాదనమునందలి యాదరమే తాదృశసుఖాశ్రయమైన కర్మయందలి యాదరమునకుఁ గారణము. తాదృశకర్మనిర్మాణమునందలి శిల్పమునకుఁ గారణము. కర్మయందలి యాదరమే కర్మయందలి సౌందర్యము.

సౌందర్య మిట్లు లక్షింపఁబడినది:—

“అంగ ప్రత్యంగకానాం యః
సన్నివేశో యథోచితం
సున్నిగ్ధ సంధిబంధః స్యాత్
తత్ సౌందర్య మితీర్యతే”

భరతరసప్రకరణము : 93.

అంగప్రత్యంగకముల యథోచితమైన సున్నిగ్ధసంధిబంధమైన యే సన్నివేశము కలదో అది సౌందర్య మనఁబడుచున్నది.

అంగి నిర్మాణమునందు అంగప్రత్యంగములు యథోచితముగ సన్నివిష్టములు కావలయును. యథోచితముగా ననగా దేని కేది సదృశముగా నుండునో ఆ తీరున నని యర్థము. అంగప్రత్యంగముల పరస్పరసాదృశ్యమువల్ల వాని సన్నివేశము యథోచితముగ నుండును. యథోచిత సన్నివేశము వలన వాని భిన్నత్వము తిరోహితమై యంగియందు ఏకత్వము భాసించును. సదృశములయిన అంగప్రత్యంగముల సన్నివేశము - అనగా సందానము అంగియందు పూర్ణత్వమును గల్పించును. సన్నివేశము సుస్పిగ్ధ సంధిబంధమైనచో విభాగము ప్రతీనకల్పమై యంగియందు అఖండత్వము సిద్ధించును. ఏకత్వము, పూర్ణత్వము, అఖండత్వము సౌందర్య లక్షణములు. ఇవి సమాధి లక్షణములు.

కర్తయొక్క సమాహిత మనోవ్యాపారరూపమైన నైపుణము కర్మయందు సమాధిరూప సౌందర్యముగా రూపొందును. విషయయందలి యానందమే విషయమునందలి సౌందర్యము. ఆనందము, సౌందర్యము నొక్కదే. అధికరింపబడినదే పద్మదేశభేదిము. ఈ యంశమునే George Santhayana, యను కళావేత్త :

"Beauty is objectified pleasure"²²

అని సూత్రప్రాయముగ "ఆనందవ్యక్తియే సౌందర్యము" అని చెప్పెను.

Beauty యను పదమును నిఘంటు విట్లు వివరించుచున్నది :

"The perfection of form resulting from the harmonious combination of diverse elements in unity; that quality of objects that gratifies the aesthetic nature"
...Standard Dictionary.

ఈ యంశమును "Beauty is unity and totality" అని E. D. Puffer సూత్రప్రాయముగ చెప్పెను.²³

ఏకత్వ పూర్ణత్వాఖండత్వములు ఏ యంగియందు సిద్ధించునో దానియందు సౌందర్యమును ధర్మము దీపించును. అట్టిదానియందు జీవుడు కనిపించును. అట్టిదానిని రమణీయము, సుందరము, సరసము అని భావించును. అట్టిదానిని సాధించుట యందు శిల్పవంతుడు డగును.

శిల్పశబ్దమును శీలదాతువునుండి కరణవ్యుత్పత్తిచేత, కర్మవ్యుత్పత్తిచేత - రెండు విధములుగా నిష్పాదించవచ్చును. కరణార్థకమైనది వ్యాపారమును, కర్మార్థకమైనది ఫలమును బోధించునని శాస్త్రమర్పాద.²⁴ శీలనము శిల్పము, శీలితము శిల్పము. శీలనము వ్యాపారము, శీలితము కర్మ. కర్తృనిష్ఠమైన వ్యాపారము క్రియ యనబడును. * క్రియాజన్య ఫలాశ్రయము

* దాతువునకు వ్యాపారము, ఫలము అర్థములు. అందు వ్యాపారమునకు ఆశ్రయము కర్మ, ఫలమునకు ఆశ్రయము కర్మ. పచనము వ్యాపారము, దానికి ఆశ్రయము దేవదత్తుడు. పాకము ఫలము, దానికి ఆశ్రయము అన్నము. పచన వ్యాపారఫలమైన పాకమునకు ఆశ్రయమగు అన్నము అను కర్మ కర్తృయైన దేవదత్తునకు ఈస్పితతమము.

కర్మ యనఁబడును.²⁵ కర్తృవ్యాపారజన్యమైన ఫలమునకు ఆశ్రయము గనుకనే కర్మ 'కర్తు రీప్సితతమం'²⁶ అనఁబడినది. ఉద్దిష్టఫలమునకు ఆశ్రయమైన కర్మయొక్క యుత్పాదనమున కర్త సమాహితచిత్తుడై వ్యాపారవంతుఁ డగును. * సమాహిత చిత్తవ్యాపారమే మానస శిల్పము. దానికే భావన యని పేరు.

“భావనా నామ భవితు ర్భవనానుకూలో వ్యాపారః”²⁷ అని మీమాంసికుల పరిభాష. సాధ్యమైనదాని సిద్ధికి అనుకూలమైన వ్యాపారము భావన. భావన సాధ్యము, సాధనము, ఇతి కర్తవ్యత యను మూఁడంశములతోఁ గూడియుండును.²⁸ సాధ్యము రసము - లోకోత్తరానందము. సాధనము కావ్యము - కవికర్మ. ఇతికర్తవ్యత ఛందోఽలంకారాది పరికరకల్పనము. ఆలంకారిక పరిభాషయందు భావన ప్రతిభయొక్క వ్యాపారముగాఁ జెప్పఁబడినది. అది కావ్యోత్పాదనమునఁ గవియొక్క మానసికవ్యాపారము - కావ్యనిర్మాణసంకల్పాత్మకము. భావనా వ్యాపారమువలనఁ గావ్యము మనస్సునఁ గల్పింపఁబడును. ‘సంకల్పం కర్మ మానసం’ అని యమరసింహుఁడు.

లేఖకో భారతస్యాస్య భవ త్వం గణనాయక !

మయైవ ప్రోచ్యమానస్య మనసా కల్పితస్య చ”²⁹

భావనావ్యాపారముచే మనస్సునఁ గల్పింపఁబడిన భారతమును వ్యాసభగవానుఁడు కాయ వ్యాపారముచే వాగ్రూపమునఁ గల్పించెను.

కర్మేంద్రియవ్యాపారము క్రియ. అది శక్తియొక్క వ్యక్తావస్థ. “ఇచ్ఛాశక్తి, జ్ఞానశక్తి, క్రియాశక్తి స్వరూపిణీ” యని కొనియాడఁబడిన³⁰ పరమేశ్వరియే శక్తి. “శక్తిః కవిత్వ బీజంహి”³¹ అని యాలంకారిక మతము. నవనవోన్మేషశాలిని, అపూర్వవస్తునిర్మాణక్షమయైన³² ఆ శక్తియే కావ్యభాషయందు ప్రతిభ యనఁబడినది. ప్రతిభయొక్క యంతరంగాశ్రిత వ్యక్తావస్థ భావన. బహిరంగాశ్రితవ్యక్తావస్థ క్రియ. అది మనఃకల్పితమైన కావ్యమునకు వాక్కల్పనము. వాక్కల్పితమైన కవి కర్మ కావ్యము.

కాళిదాసు నాట్యము క్రతు వనెను.³³ తిక్కన వాఙ్మయము అధ్వర మనెను.³⁴ లోకారాధనరూపములు, ఈశ్వరారాధన రూపములు నై పరమపురుషార్థసాధనము లైన నాట్య కావ్యములు యజ్ఞము లనుటలో విప్రతిపత్తి లేదు.

*, “అప్తు మిచ్ఛా ఈప్సా”. పొందఁ గోరిక యీచ్ఛ. పొందఁ గోరఁబడినది ఈప్సితము. ఈప్సితతమము అనఁగా పొందవలెనని అత్యంతము కోరఁబడినది. ప్రేమింపఁబడినది, ఇష్టమైనది అని యర్థముకాదు. “రాముఁడు రావణుని చంపెను” అను వాక్యమున చంపుట వ్యాపారము. దానికి ఆశ్రయమైన రాముఁడు కర్త. చావు ఫలము. దానికి ఆశ్రయమైన రావణుఁడు కర్మ. తన వ్యాపారమునకు ఫలమైన చావునకు ఆశ్రయమైన రావణుఁడు (మృతరావణుఁడు) రామునకు ఈప్సితతముఁడు - పొందఁ గోరఁబడినవాఁడు.

“పాత్రవిశేషే న్యస్తం గుణాంతరం వ్రజతి శిల్ప మాధాతుః³⁵ అని నాట్యకర్మనిర్మాణమునందలి నటవ్యాపారము శిల్పమును నభిప్రాయమును కాశిదాసు వ్యక్తముచేసెను. “నే నుభయ కావ్యప్రాధిః బాటించు శిల్పమునన్ బారగుఁడఁ”³⁶ అని తిక్కన ప్రౌఢకావ్యనిర్మాణమునందలి కవివ్యాపారము శిల్పమని స్పష్టము చేసెను.

యజ్ఞకర్మవలె, నాట్యకర్మవలె, కావ్యకర్మయు బహ్వంగము. “శబ్ద శృంగోఽభిధానాథాః” అని భామహుఁడు³⁷ శబ్దము, ఛందము, అభిధానము, అర్థము కావ్యముయొక్క ప్రముఖాంగములని చెప్పెను. శబ్దము, ఛందము, వాగింద్రియ నిర్వర్త్యములయి శ్రోత్రేంద్రియ గ్రాహ్యములయిన కావ్యాంగములు. కావ్యము శ్రోత్రక్రతువు గదా.

అంగ నై పథ్య సత్త్వములు వాక్యార్థమును వ్యంజించుటకే ప్రవర్తిల్లుచున్నవి గనుక³⁸ వాక్కు నాట్యమునకు తనువువంటిది గనుక నిర్మాణసమయమునఁ గవియు, నభినయసమయమున నటుఁడును వాక్కున మిక్కిలి యత్నవంతులు కావలయునని భరతముని యాదేశించెను. నాట్యమునందే వాక్కునకు అంత ప్రాధాన్యముండఁగాఁ దన్మయమైన కావ్యమున దాని ప్రాధాన్యము ఎట్టిదో చెప్పనక్కఱలేదు.

కావ్యమున ఛందము అంగాభినయ స్థానీయము. అలంకారము అహర్యాభినయ స్థానీయము. గుణము సాత్వికాభినయ స్థానీయము. ఈ సర్వమును కావ్యతనువైన వాక్కు నాశ్రయించి కావ్యార్థమైన రసమును వ్యంజించును.

రసాభివ్యక్తి సమర్థమగు కావ్యమును నిర్మించుట కవి యిచ్చ. అంగియైన కావ్యమున అంగములయిన వాగర్థములు, ఛందోఽలంకారములు సుస్పిగ్ధసంధిబంధములై యథోచితముగ సన్నివిష్టములు కావలయును. అట్టి సన్నివేశమునఁ గవియొక్క యంతరింద్రియ బహిరింద్రియముల యేకాగ్రమైన వ్యాపారము శిల్పము.

శీల ధాతునిష్పన్నములయిన శీలము, శైలి, శిల్పము తరతమభావమున నేకార్థములే. అనంత జన్మాభ్యాస సంస్కారము శీలము. శీలమే స్వార్థమున శైలియగును. ఇహజన్మాభ్యాస సంస్కారము శిల్పము. మహర్షులయందు శీలమైనది మహాకవులందు శిల్పమగుచున్నది. అప్రయత్నఫలసిద్ధి శీలమూలకము. సప్రయత్నఫలసిద్ధి శిల్పమూలకము.

లౌకికానాం హి సాధూనాం

అర్థం వాగనువర్తతే

ఋషీణాం పున రాద్యానాం

వాచ మర్థోఽనుధావతి”

ఉత్తరరామచరితము : ప్రథమ. 2.

అని భవభూతి మహాకవి చెప్పినట్లు ఆద్యులయిన మహర్షులకు శీలవశమున వాక్కునంటి యర్థము పరువెత్తును. లౌకికసాధువులయిన మహాకవులకు శిల్పవశమున సర్థమునకు అనుకూలముగ వాక్కు వర్తించును.

“నై సర్గికి చ ప్రతిభా, శ్రుతం చ బహునిర్మలం

అమంద శ్చాభియోగోఽస్యాః కారణం కావ్యసంపదః”³⁹

నై సర్గికియైన ప్రతిభ కావ్యభీజము. దానిని సహస్రధా విస్తరింపజేసి కావ్యమును సంపన్నము చేయునది అమందమైన యభియోగము. దీనిని రాజశేఖరుడు “అవిచ్ఛేదేన శీలనం”⁴⁰ అనెను. అవిచ్ఛిన్నమైన శీలనమే శిల్పము.

“అమలోదా త్తమనీష నే నుభయ

కావ్యప్రౌఢిః బాటించు శి

ల్పముగ్ధౌ బారగుఁడన్ గళావిదుఁడ”

అని తిక్కన నిర్వచనోత్తరరామాయణ పీఠికయందు చెప్పికొనెను. “కవి ర్మనీషీ” యను న్యాయమున మనీష యనఁగా కవిశక్తియైన ప్రతిభ. తిక్కన ప్రతిభ యమలము, ఉదాత్తము. అట్టి ప్రతిభాశక్తిచే ఆయన ప్రౌఢకావ్యమును నిర్మించును. ప్రౌఢి యనఁగా రసమయత్వము * కావ్యమునఁ బ్రౌఢిని పాటించుట శిల్పము. ఆ శిల్పమునం దాయన పారగుఁడు. ఆయన కళా విదుఁడు. కళ యనఁగా సౌందర్యము - రసము. తిక్కన రసవేత్త. రసాశ్రయమైన ప్రౌఢ కావ్యమును నిర్మించుటయందు కవి బుద్ధిపూర్వకముగా చేయు ప్రయత్నము శిల్పము. తిక్కన శిల్పపారగుఁడు. శిల్పముయొక్క పారము రసము. తిక్కన రససిద్ధుఁడు, రసస్వరూపము, రసవ్యంజక సామగ్రీస్వరూపము, సామగ్రీసంయోజనస్వరూపము నమగ్రముగ నెఱింగినవాఁడు. నన్నయ, ఎఱ్ఱనయు నిట్టివారే ఉద్దిష్టార్థ సమ్యక్సమర్పణ సమర్థముగ వాక్కును బ్రయోగించుట యందు పరమసాధువులైన మహాశిల్పులు కవిత్రయము.

శక్తిప్రసృతమై, ఛందోఽలంకారసుందరమైన యా మహాకవిత్రయముయొక్క వాక్కు భారతమహాకావ్యార్థము నెట్లు రసాభిషిక్తము గావించినదో యనుశీలించుట రసజ్ఞులయిన విమర్శకుల కర్తవ్యము.

“జయంతి తే సుకృతినో

రససిద్ధాః కవీశ్వరాః”

—భర్తృహరి : విద్యత్పద్యతి-20.

* “యథా లక్షణరహితః పురుషః న సుందరశబ్ద వాచ్యః తథా లక్షణవర్జం కథాశరీరం గుణాలంకారోజ్జ్వలమపి నీరసత్వం భజత్ ప్రౌఢకావ్యాభిధానం నార్హతి.” — నా. కా. XVI-1.

అభినవగుప్తపాదుల ఈ వాక్యమువలన నీరసత్వము భజించు కావ్యము ప్రౌఢము అనుటకు యోగ్యముకాదు. కనుక రసవంతమైన కావ్యమే ప్రౌఢకావ్యము. దీర్ఘ సమాస, కఠినపదబంధ బహుళమైన కావ్యము ప్రౌఢము అను నభిప్రాయము సమంజసముగా గనఁబడదు. ప్రియుఁడు సన్నిహితుఁడైనంత మాత్రముననే రసభావతరంగిత యగుట ప్రౌఢానాయకా లక్షణముగాఁ బలువు రాలంకారికులు వర్ణించియుండుటయు నిట ననుసంధింపఁ దగియున్నది.

సూచికలు

1. యజుర్వేద సంహితాభాష్యము :
2. నాట్యశాస్త్రము (అభినవ భారతి) : VI - పుట 282
3. A Biological Introduction to Psychology : p. 5.
4. తెత్తిరీయోపనిషత్తు (శాంకర భాష్యము)
5. మనుస్మృతి : 2-3.
6. Psychology of the Emotions : p. 439.
7. భారత సంహిత : సభా. 1-6.
8. " : సభా. 1-10.
9. నిర్మకము : 6-2-5.
10. ఋగ్వేదము : 2-4-31.
11. అమరకోశము : 2 కాండ. శూద్ర-6.
12. " : " , -35.
13. " : 3 కాండ. విశేష్యవిఘ్న -4
14. సిద్ధాంతకౌముది ; తుదాది-1338
15. " : తుదాది-1321 : 1322.
16. " : తుదాది-1879.
17. " : భాష్య-523.
18. కావ్యమీమాంస : 4వ అధ్యాయము.
19. భావప్రకాశనము : 3వ అధికారము-పుట 75.
20. ,, : " "
21. అమరకోశము : 3వ కాండ-విశేష్యవిఘ్న-52.
22. The Psychology of Beauty : P. 270.
23. " " : P. 50.
24. పరమలఘుమంజూష : పుట 41.
25. పరమలఘుమంజూష : పుట 98.
26. సిద్ధాంతకౌముది : కారక. 535.
27. ద్వన్యాలోకము (బాలప్రియ) : పుట. 189.
28. " : ,,
29. భారత సంహిత : అనుక్రమణికాపర్వము-77.
30. లలితాసహస్రనామావళి : శ్లో. 130.

31. “శక్తిః కవిత్వవీజరూపః సంస్కార విశేషః । యాం వినా కావ్యం న ప్రసరేత్. ప్రసృతం వా ఉపహసనీయం స్యాత్”

అని మమ్మటాచార్యుడు కావ్యప్రకాశ ప్రథమోల్లాసమున ‘శక్తి’ ని వివరించి యున్నాడు. “శక్తిః కవిత్వవీజం హి ప్రాక్తనీ కాపి సంస్కృత్యా యయా వినా న ప్రసరేత్ కావ్యం శిక్షావతా మపి”

అను కారిక చిన్ననాటినుండియు నాచిత్తమున మెదలుచునే యున్నది. కర్త యెవడో గుర్తు తగులుటలేదు.

32. ద్వన్యాలోకము (తోచనము) : 1-6.

33. మాళవికాగ్నిమిత్రము : 1-4.

34. భారతము : శాంతి. II-55.

35. మాళవికాగ్నిమిత్రము : 1-6.

36. నిర్వచనోత్తర రామాయణము : I-13.

37. కావ్యాలంకారము : 1-9.

38. నాట్యశాస్త్రము : XIV-2.

39. కావ్యదర్శము : 1-103.

40. కావ్యమీమాంస : 4వ అధ్యాయము.

41. శుక్లయజుర్వేద సంహిత : 40 అధ్యాయము. 8 సూత్రము.

తత్త్వానుశీలనము

చందః ప్రశస్తి

“చందః పాదౌ తు వేదస్య”

పాణినీయశిక్ష-41.

చందము వేదమునకు పాదములు. వేదముయొక్క ప్రతిష్ఠకు, బ్రచారమునకు చందము సాధనము. వేదాంగము లాతీంటిలో చందోరూపమైన యంగము వేదపురుషునకు గతిసాధనమైన పాదద్వయముగా రూపింపఁబడినది.

వేదము మంత్రబ్రాహ్మణరూపము. అందు పాదవ్యవస్థ గల మంత్రములు ఋక్కులు. ఋక్కులు వాఙ్మయములు. “వాగేవ ఋక్”¹ అని శ్రుతి. “ఋచస్తుతా”² అనుటచే దేవతార్చనారూపములయిన వాక్కులు ఋక్కులు, దేవత మంత్రముయొక్క ఆత్మ.

“మంత్రమయీ దేవతా.” *

మహర్షులచే నేది మననముచేయఁబడినదో అది దేవత. మననసాధనము మంత్రము. యాస్కముని మంత్రత్వము నిట్లు నిర్వచించెను.

“మంత్రా మననాత్”

“తేభ్యో హి అధ్యాత్మాధిదేవాధియజ్ఞాది మంతారః మన్యంతే ।

తదేషాం మంత్రాణాం మంత్రత్వం ।

తే పునః చందోమయాః ।

నాచ్చందసి వాగుచ్చరతీతి.”³

మంత్రములు చందోమయములు. దేవతాత్మకమైన మంత్రము దేవతార్చనారూపమైన వాక్కు. అట్టి వాక్కు అచ్చందమునఁ జరింపదు. అభిమతదేవతాస్తవనాత్మకమైన వాక్కు స్వయముగనే చందోమయమై యుండును. అట్టి వాక్యములు వేదముయొక్క స్థితికి, గతికి సాధనములయిన పాదములు. వేదముయొక్క ప్రతిష్ఠ, ప్రచారము చందోమయ వాక్యరూపములైన యీ పాదముల యధీనమై యున్నది.

* దేవత మంత్రమయి యనుట మీమాంసికమతమని చెప్పి యీ సూత్రము వృత్తిప్రభాకరము అను గ్రంథమున నుదాహరింపఁబడినది. యజుస్సర్వానుక్రమణిక - ప్రథమాధ్యాయము - 9వ పుటలో కౌత్యాయనుని వాక్యము లిట్లున్నవి :—

“అథ దేవతాస్వరూప మాహ”—

“దేవతాః మంత్రాంతర్భూతాః అగ్న్యైదితాః హవిర్భూతాః స్తుతిభాజో వా.”

“యా మంత్రాంతర్భూతాః మంత్రమధ్యపతితాః మంత్రాక్షరజ్ఞేయస్వరూపాః హవిర్భూతాః స్తుతిభాజో వా అగ్న్యైదితాః తాః దేవతాః మంత్రవర్ణా దేవతాః అగ్ని సోమేంద్ర విష్ణోదయో దేవతాః ఇత్యర్థః”

“తేషాం ఋక్ యత్రార్థవశేన పాదవ్యవస్థా”⁴ యను జైమినీయ వాక్యమువలన ఋక్కుల పాదవ్యవస్థ అర్థవశమై యున్నదని విదితమగుచున్నది. కనుక చందము వేదగతికి మాత్రమేకాక వేదార్థావగతికిఁగూడ సాధన మగుచున్నదని గ్రహించవలసియున్నది. అర్చపశమునఁ బాదవ్యవస్థ, పాదవశమున చందోవ్యవస్థ - ఇది వేదవాక్యముల లక్షణము.* కనుక వేదాధ్యయనమునకు, వేదార్థగ్రహణమునకు, వేదార్థానుష్ఠానమునకు చందోజ్ఞానము అవసరమగుచున్నది.

“ప్రతిపాదం ఋచా మర్థాః సంతి రేచిదవాంతరాః

ఋగర్థ సముదాయః స్యాత్ తేషాం బుద్ధ్యా ప్రకల్పితః

చందోఽనుక్రమణీ తస్మాత్ గ్రాహ్య సూక్ష్మీకృతాపరైః”

— ఋగ్వాష్య - చందోఽనుక్రమణీ

ఋక్కుయొక్క సంపూర్ణార్థము ఋక్పాదములందలి యవాంతరార్థముల సముదాయమే కనుక ఋగర్థావగతికి చందోఽనుక్రమణీ యతిసూక్ష్మవివేచనముతో గ్రహించఁబడియున్నదని వేంకటమాధవుల యాదేశము.

“చందాని గాయత్ర్యాదీని । ఏతా న్యవిదిత్వా యో అభీతే, అనుబ్రూతే, జపతి, జుహోతి, యజతి, యాజయతే తస్య బ్రహ్మ నిర్వీర్యం. యాతయామం భవతి । ...అథ విజ్ఞాయైతాని యోఽధితే తస్య వీర్యవత్ । అథ యోఽర్థవిత్ తస్య వీరవత్తరం భవతి । జపిత్వా, హుత్వా, ఇష్ట్యా తత్ఫలేన యుజ్యతే.”⁵

గాయత్ర్యదులయిన చందములను జక్కగా నెఱుంగక యెవఁడు అధ్యయన జప యజనాదులు చేయునో వానికి వేదము నిర్వీర్యమగును. చందముల నెఱింగి యధ్యయనాదిము చేయువానికి వేదము వీర్యవంతమగును. అర్థముకూడ గ్రహించినవానికి వీర్యవత్తరమగును. కనుక చందోజ్ఞానము వేదాధ్యయనానుష్ఠానసాఫల్యమునకు అత్యంత మవసరమగుచున్నదని కాత్యాయన మహర్షి యనుకాశించెను.

వేదము అనాదికావ్యము. అది యపౌరుషేయము. అనఁగా అర్దేయము. “దేవస్య పశ్య కావ్యం స మమార న జీర్యతే”⁶ యని యధర్వశ్రుతి యజరామరమైన మహాకావ్యముగా వేదమును గొనియాడుచున్నది.

అర్దేయ వాక్యసముదాయత్వమే వేదముయొక్క యపౌరుషేయత్వము. “ఋషి ర్వర్సనాత్” అను న్యాయమున దర్శిత్యమే ఋషిత్వము. అనంతజన్మాభ్యాసవశమున యుక్తచిత్తులై

* “చతుశ్శత ముత్కృతిః” (పింగళచ్ఛందము : ఆధ్యా. 4-సూ. 1) ఉత్కృతిచ్ఛందమునకు 104 అక్షరములు. ఇవి నాల్గపాదములుగా నుండునన్న నియమములేదు. ఎన్ని పాదములుగానైన ఉండవచ్చును. “ఛాగిస్య హవిష ఆత్త మద్య” ఇత్యాదియగు శుక్ల యజుర్వేదమంత్రము (21-48-1) పదమూడు పాదములుగా నున్నది. ఈ పదమూడును అవాంతరవాక్యములు.

యున్న మహర్షులు దర్శించిన వాక్యముల సముదాయమే వేదము. సమాహితచిత్తులయిన మహర్షులు దర్శించిన వాక్యములుకూడ సమాహితములే. సమాహితవాక్యమే చందము. చందస్వద్వాక్యదర్శిత్యమే ఋషిత్యము. ఆర్షమైన వాక్యము అచ్చందము కాజాలదు. అచ్చందమైన వాక్యము అనార్షము, అనార్యము. అది యసాధువు, అస్వాదువు. సాధుత్వస్వాదుత్వ లక్షణములు గల వాక్కులే ఋక్కులు ఋజ్జుండలమే వేదము - ఆర్షేయ మహాకావ్యము.

ఆర్షేయమైన వైదికకావ్యమువలె పౌరుషేయమైన లౌకికకావ్యముగూడ చందోమయమే. “నాచ్చందసి వాగుచ్చరతి” యన్న మాట దేవతాత్మకములయిన మంత్రముల విషయమందువలె రసాత్మకములయిన కావ్యముల విషయమనందును పరమార్థమే. మననశీలరైన మహర్షులు దర్శించిన దేవతామయవాక్యములవలె భావనాశీలరైన మహాకవులు దర్శించిన రసమయవాక్యములును చందోమయములే. అచ్చందమైన వాక్య మకావ్యము, అశ్రవ్యము, అసేవ్యము. *

కావ్యభాషయందు వాక్కు అనఁగా రసవృత్తియైన శబ్దము. “సా వాక్ యా రసవృత్తిః”⁷ అని వాగనుశాసనుని యనుశాసనము. అట్టి రసవృత్తియైన వాక్కు అచ్చందమునఁ జరింపదు. కనుక రసగ్రహణమునకు చందోజ్ఞాన మత్యవసరము. “వాక్య మెట్టి చందముచే నలంకృతమై యెట్టి రసభావములను సమర్పింపఁగలదు అన్న జ్ఞానము లేనిదే కావ్యము చదివి ప్రయోజనము లేదు. చందోవేత్తయైన యధ్యేతకే కావ్యము పీఠ్యవంతమగును. అట్టివానికే రసదర్శనమై కావ్యాధ్యయనఫలము సమగ్రముగ లభించును.

“నాచ్చందసి వాగుచ్చరతి” యను నాగమవాక్యమును భరతమహర్షి నాట్యపరముగా నన్వయించి చెప్పెను.

“చందోహీనో న శబ్దోఽస్తి
న చ్చందః శబ్దవర్జితం
ఏవం తూభయ సంయోగో
నాట్య సోద్యోతకః స్మృతః”⁸

శబ్దచ్చందము లితరేతరాశ్రితములు. అచ్చందమైన శబ్దము, అశబ్దమైన చందము శోభిల్లవు. శబ్దచ్చందసంయోగము నాట్యమునకు ఉద్యోతకము. వాక్యార్థాభినయరూపమైన నాట్యము రసాత్మకము. రసాత్మ నేత్రేంద్రియగోచరమైన రూపము నాశ్రయించి నాట్య మనఁబడుచున్నది. అదియే శ్రోత్రేంద్రియగోచరమైన నామము నాశ్రయించి కావ్య మనఁబడుచున్నది. చందము, శబ్దము సంయుక్తములయి నాట్యమునువలె కావ్యమును ఉద్యోతకము గావించును.

* అసేవ్యము అనఁగా దాని యర్థము అనుష్ఠింపఁదగనిది అని యర్థము కాదు. అది శ్రుతికి నేవ్యము కాదు, నిరంతరము ఆసక్తితో వినఁదగినదికాదు అని యర్థము. హితమైనను మనోహరికాదు అని తాత్పర్యము.

“శబ్ద స్వైషా తనూః” అని భరతముని చందమును గొనియాడెను. ‘తను విస్తారే’ అను న్యాయమున శబ్దము ఛందోరూపవిస్తరణము గలది. * రసాత్మక శబ్దవిస్తరణ మంతయు ఛందోమయమే యని చెప్పబడే ఛందము కావ్యధర్మి యని చెప్పినట్లయినది. కావ్యధర్మము లోకధర్మము ననువర్తించియే యుండును గనుక ఛందము లోకధర్మియు నై యున్నది.

“ఛందోభూత మిదం సర్వం
వాఙ్మయం స్యా ద్విజ్ఞానతః
నాచ్చందసి న చాపృష్టే
శబ్ద శ్చరతి కశ్చన”

తెలిసికోగలవానికి సర్వవాఙ్మయము ఛందోమయమే. అచ్చందమున శబ్ద మేదియు చరిండు. శబ్దచరణ మంతయు ఛందోమయమే. ఛందమనగా ఇచ్చ. అది స్పృచ్చ, విపక్ష యని రెండువిధములు. జ్ఞానేచ్చ స్పృచ్చ, జ్ఞాపనేచ్చ విపక్ష. వీనియం దేదో యొక యిచ్చ లేనిదే శబ్దచరణము లేదు. జ్ఞానాసా విపక్ష రూపమున యిచ్చయే లోకమున వాగ్వివహారము నకు మూలము. కనుక యథేచ్ఛాప్రయుక్తిమయిన వ్యావహారికవాక్యముగూడ ఛందోమయమే యని విజ్ఞాఁడు గుర్తింపగలఁడు. లోకధర్మియైన ఛంద మెట్లు సంస్కృతియు కావ్యధర్మి యగు చున్నదో, కావ్యధర్మియైన ఛందముగూడ ఎట్లు ఉపస్కృతియు రసధర్మి యగుచున్నదో గ్రహించి వలసిన యవసరము ఎంతేనియు గలదు. గద్య పద్య మశ్రరూపమున చంపూకావ్యమున లోకధర్మి, కావ్యధర్మి, రసధర్మి యైన ఛందము వక్తృ వాఙ్మద్యోచిత్యానుసారము ఎట్లు ప్రయోగింపఁబడుచున్నదో గ్రహించుటకు సమగ్రమున ఛందోవివేకము అగత్య మగుచున్నది.

“ఛందశ్శాస్త్రం వహిత్రం త
ద్వివిక్షోః కావ్యసాగరం
ఛందోభా గ్వాఙ్మయం సర్వం
స కించి చ్చందసా వినా.”

అని జయకీర్తి ఛందమును బ్రశంసించినాఁడు. వాఙ్మయమంతయు ఛందోమయమే కనుక కావ్యసాగరమును బ్రవేశింపఁగోరువానికి ఛందశ్శాస్త్రము తరణోపాయ మగుచున్నది.

“విద్యలలోపల నుత్తమ
విద్య కవిత్వంబు మఱి కవిత్వము ఛందో
వేద్యము !.....”

- * “Metre is the body of verse as emotional thought is the soul”
(A Study of Metre : Page 1.) T. S. Omond ప్రకటించిన యా యథిప్రాయము భరతముని యథిప్రాయముతో సంవదించుచున్నది.

ఛందోవేత్త కానివాఁడు కావ్యవేత్త కాఁజాలఁడని యనంతమాత్యుఁడు ఛందోమహిమను బ్రశంసించెను. ఛందోవేత్తయే వేదవేత్త; ఛందోవేత్తయే కావ్యవేత్త. వేదమునకువలె కావ్యమునకును ఛందము అంగమే. అంగజ్ఞానము లేక అంగిజ్ఞానము లేదు.

ఛందోజ్ఞాన మనఁగా చంపక శార్దూలాది పద్యనామ జ్ఞానముగాని, ఆయా పద్యముల గణ యత్యాది లక్షణజ్ఞానముగాని కాదు. తావన్మాత్ర జ్ఞానముచే కావ్యగతి స్వరూపము కొంతవఱకు గోచరించుననుట సత్యమ. కాని ఛందస్తత్వము, కావ్యతత్వము, వాని పరస్పర సంబంధము దెలిసినవానికి కావ్యము వీర్య వత్తరమై తదధ్యయనఫలము సమగ్రముగ లభించును.

“అథ యో మంత్రే మంత్రే వేద సర్వమాయు రేతి
శ్రేయాన్ భవతి । అయాతయామా న్యన్య ఛందాన్సి
భవంతి । తస్మా దేతాని మంత్రే మంత్రే విద్యాత్”¹⁰

గాయత్ర్యాది ఛందముల నెఱింగినంతమాత్రమున వేదాధ్యయనము పూర్ణఫలప్రదము కాఁజాలదు. ప్రతి మంత్రమును దానియొక్క ఛందమును, ఋషిని, దేవతను దెలిసికొని యధ్యయనము చేయవలెను. అట్లే కావ్యమందలి ప్రతిపద్యముయొక్క లక్షణము, నిర్మాణవిశేషము, వత్తృవాచ్యములను జక్కగాఁ దెలిసికొని యధ్యయనము చేయువాఁడు తత్ఫలమును సంపూర్ణముగ ననుభవింపఁ గలఁడు.

కనుక ఛందశ్శబ్ద నిర్వచనము, ఛందోదర్శనము, చందః ప్రభవ ప్రభావములు, ఛందోఽంగములు, ఛందోనిర్మాణ మర్మములు, ఛందోవృత్తి రీతులు, ఛందోరససంబంధము, ఛందోఽలంకరణము - మున్నగు పెక్కు అంశముల పరిజ్ఞానము కావ్యార్థ సమగ్ర గ్రహణమునకు అవసరము.

ఋషికల్పాలు, మహాశిల్పాలు నైన కవిత్రియము నానారసాశ్రయమైన యాంధ్రమహాభారతమున నానావృత్తములను వస్తురసభావ నిర్వహణదక్షము లగునట్లు నిర్మించుటయందుఁ బ్రదర్శించిన శిల్పము ననుశీలించుటకు అత్యంతసూక్ష్మమైన ఛందస్తత్వవివేకము అవసరమగుచున్నది.

“దేవానా మిద మామనంతి మునయః కాంతం క్రతుం చాక్షుషం”¹¹ అని కాశిదాస మహాకవి నాట్యమును యజ్ఞముగాఁ గొవియాడియున్నాఁడు. నాట్యము చక్షుఃక్రతువైనట్లు కావ్యము శ్రోత్రక్రతువని భావింపవచ్చును. “వాగ్వై యజ్ఞః”¹² అని శ్రుతి వాఙ్మయయజ్ఞమును బ్రతిపాదించుచున్నది. కవికర్మయైన కావ్యము లోకకళ్యాణకారి యగుటచే యజ్ఞమే యనుటలో విప్రతిపత్తి లేదు.

“తపమునకు విద్యకును జనుఃస్థాన మైన
జనన రహితుని యజ్ఞాత్ము శౌరి వాఙ్మ
యాధ్వరార్చితఁ జేసితి నా జనార్ద
నుండు మద్భజనమునఁ బ్రీతుండుగాత”

శాంతి. II-55

అని తిక్కనసోమయాజి పరమేశ్వరస్తుతి వాఙ్మయయజ్ఞమన్న యభిప్రాయమును బ్రకటించెను. మహాభారతనిర్మాణము ఈశ్వరారాధన రూపమైన వాఙ్మయాధ్వర మనియే ఆయన యాశయము.

“సర్వై శ్చందోభి ర్యజే దిత్యాహుః ।

సర్వై శ్చందోభి రిష్టై దేవాః సర్గం లోకం అజయన్ ॥

తథై వేతద్యజమానః

సర్వై శ్చందోభి రిష్టై స్వర్గం లోకం జయతి॥”¹³

యజ్ఞమును సర్వచ్ఛందములచేత నిర్వహింపవలెననియు, నట్లు నిర్వహింపఁబడిన యజ్ఞమే స్వర్గఫలప్రద మగుననియు ఐతరేయ బ్రాహ్మణము చెప్పుచున్నది.

వాఙ్మయమైన కావ్యయజ్ఞ ముగూడ నానాచ్ఛందములచే నిర్వహింపఁబడఁ దగినదే యని భావింపవచ్చును. విశేషించి వస్తు గుణ క్రియా రస భావ బహుళమైన భారతమహాకావ్య నిర్మాణమున ఛందోబాహుళ్య ప్రయోగావసర మెంతేనియుఁ గలదు. నానాచ్ఛందముల యథోచిత పరిజ్ఞానము గల కవి వాని యుచిత నిర్మాణ ప్రయోగములచేఁ గావ్యయజ్ఞ మును శోభావంతము గావించి రసదేవతారాధనమునఁ గృతార్థుఁడు కాఁగలఁడు.

చందఃప్రయోగోచిత్యము చందఃప్రయోజన పరిజ్ఞానముపై నాధారపడి యుండును గనుక చందః శబ్దముయొక్క యర్థమును విచారింపవలయును.

సూ చి క లు

1. ఛందోగ్యోపనిషత్తు : 1-1-5.
2. పాణిని : తుదాది-1302
3. నిరుక్తము : 7 వ అధ్యాయము, 3 వ పాదము.
4. మీమాంసా సూత్రములు : 2-1-35.
5. యజుర్వేద సర్వానుక్రమణిక : అధ్య. 1. పుట. 8.
6. ఆథర్వవేదము : 10-8-82.
7. ఆంధ్రశబ్దచింతామణి : 1-1.
8. నాట్యశాస్త్రము : XIV - 44.
9. కాతీయపరిశిష్టదశకము : 92 పుట (వైదికచ్ఛందో మీమాంస-9 పుట.)
10. ఆర్షేయబ్రాహ్మణము : 1-10 (వైదికచ్ఛందో మీమాంస-77 పుట.)
11. మాళవికాగ్నిమిత్ర నాటకము : 1-4.
12. శతపథబ్రాహ్మణము :
13. ఐతరేయబ్రాహ్మణము : 2-3.

ఛందో నిరుక్తి

“ఛందాంసి ఛాదనాత్”¹

ఛందము ఛాదకమని యాస్కముని నిర్వచించెను. దేవత మంత్రమయి యనియు, మంత్రము ఛందోమయ మనియు, జెప్పఁబడుటచేత ఛందముచే నాచ్ఛాదింపఁబడుచున్నది మంత్రమయియైన దేవతయే యని విదితమగుచున్నది. శ్రుతియు నీ యర్థమునే వివరించుచున్నది.

“దేవా వై మృత్యో ర్భిభ్యతః త్రయీం విద్యాం ప్రావిశః ।
తే ఛందోభి రచ్ఛాదయః । యదేభి రచ్ఛాదయం స్తత్
ఛందసాం ఛందస్త్వం”

ఛందోగోపనిషత్తు : 1-4-2.

దేవతలు మృత్యువువలన భయపడుచున్నవారై త్రయీవిద్యను బ్రవేశించి ఛందములచేఁ దమ్ము ఆచ్ఛాదించుకొనిరి గనుక ఛందములకు ఛాదనమువల్ల ఛందస్త్వము సిద్ధించుచున్నది. మంత్రమయియైన దేవత ఛందోమయమైన యాచ్ఛాదనమును పొందిమృత్యుభీతి తొలఁగి యమర మగుచున్నది. ఛందోమయాచ్ఛాదనము అమరత్వహేతువు అని దీని భావము.

“ఛంద్యతే అనేనేతి ఛందః । ఛది సంవరణే”²

సంవరణ మనఁగాఁ జక్కగా నావరించుట. ఛందముచేతఁ జక్కగా నావరింపఁబడి మంత్రమయదేవత శక్తిమత్తరమై మృత్యువును జయించి యమృత మగుచున్నది.

“దివు క్రీడా వ్యవహార ద్యుతి స్తుతి మోద మద స్వప్న కాంతి గతిః”³ అను న్యాయమున క్రీడా మోద ప్రకాశాదికము దేవతాలక్షణము. ఛందోమయమైన యాచ్ఛాదనమును, ఆవరణమును పొంది మంత్రాత్మయైన దేవత ప్రకాశించుచుఁ గ్రీడించుచు, మోదించుచున్నది. ఛందము దేవతకు ఆచ్ఛాదనరూపమునఁ గవచము, ఆవరణరూపమున దుర్గము నగుచున్నది.

“ఛది రూర్జనే - అనేకార్థత్వా దూర్జే రర్థే వృత్తిః. ఛదంతం ప్రయుంక్తే ఛదయతి . బలవంతం ప్రాణవంతం వా కరో తీత్యర్థః । అన్యత్ర ఛాదయతి - అపవారయంతం ప్రయుంక్తే ఇత్యర్థః”⁴ అని పాణినియ ధాతుపాఠమున ఛద్ ధాత్వర్థము విరింపఁబడినది. ఛందమువలన మంత్రమయదేవత ప్రాణితము, ఊరితము, అపవారితము నగుచున్నది.

“చందయతి అహోదయతీతి చందః”⁵ చందము అహోదకము. మంత్రాత్మయైన దేవతకు మంత్రద్రష్టయైన ఋషికి, మంత్రశ్రోతలైన సర్వమానవులకు అభిలషితార్థప్రదానరూపమున అహోదము గలిగించునది చందము.

“చందః పద్యే అభిలాషే చ”⁶ చందశ్శబ్దమునకు పద్యము, అభిలాష యనియు సర్థములు గలవు. చందముయొక్క యీ ప్రయోజనం బాహుళ్యమును దృష్టియం దుంచుకొని కావ్యాధ్యయనము, కావ్యార్థానుసంధానము చేయవలెను.

ఋషి, దేవత, చందము, మంత్రము - వీని సంబంధము తెలియక వేదాధ్యయనము చేయరాదని కాత్యాయనమహర్షి శాసించెను. వీని సంబంధము దెలిసికొని కావ్యపరముగా వీని నన్వయించుకొనవలయును.

“యన్య వాక్యం స ఋషిః; యా తేనోచ్యతే సా దేవతా”⁷ యను న్యాయమును వర్త ఋషి, వానిచే నుక్తమయినది దేవత. వక్త ఋషి; ఉక్తము దేవత, ఉక్తి మంత్రము. వాక్యార్థమే దేవతయనియు, వాక్యమే మంత్రమనియు, తవి లేక కవినిబద్ధవక్త ఋషియనియు పక్వవ సితార్థము.

వాక్యార్థమును గుప్తము, దీప్తము, ఉఱ్ఱితము, ప్రాణితము, అమృతము చేయుటకు వక్త వాక్యమును చందోమయము గావించునని భావింపఁ దగియున్నది.

“గాయత్రీణ చంచసా త్వా ఛాదయామి ।

త్రైపుభేన చందసా త్వా ఛాదయామి ।

ఛాదయంతి హ వా ఏనం ఛందాన్సి”⁸

ఆర్షమైన యీ చందోభావన గంభీరార్థమై యున్నది. ఏ దేవత యే చందముచే నాచ్ఛాదితమై స్వధర్మనిర్వహణ దక్షమగునో తెలిసి యా దేవతను ఆ చందముచే నాచ్ఛాదించి యూర్జితము, దీపితము, అహోదమయము చేయవలయును. లోకమునను, గావ్యమునను ఈ భావన యున్నది.

మనమునకుఁ బ్రయంబును హిత

మును బథ్యము తథ్యమును నమోఘము మధురం

బును బరిమితమును నగు పలు

కొనరఁగఁ బలుకునది ధర్మయుతముగ నభలఁ

పండితపరిషత్తులందుఁ బ్రయోగింపఁ దగిన వాక్యముయొక్క చంద మెట్లుండవలెనో నన్నయ యీ పద్యమునఁ జెప్పెను/ ఈ చెప్పిన లక్షణము లన్నియు గోపన దీపనాపవార తాహ్లాదనాదులయిన చందముయొక్క నానార్థములే యనుట స్పష్టమ. *

కావ్యమును నిర్మించు కవియు “ఈ యర్థము నీ చందముచే ఆచ్ఛాదితము చేయుదును; ఈ యర్థము నీచందముచే దీప్తము చేయుదును; ఈ యర్థము నీచందముచే ఆహ్లాదకము చేయుదును” — ఈ విధమైన చందోభావన కలవాడై వాక్యప్రయోగము గావించును. లేనిచో వస్తు రసభావాద్యర్థానుకూలముగ చందములను బ్రయోగింపఁ జాలఁడు. శృంగారదేవతాకమైన వాక్యమును మధురము చేయుటకు, రౌద్రదేవతాకమైనదానిని దీప్తము చేయుటకు, ధర్మదేవతాకమైనదానిని పరిమితము చేయుటకు - ఇట్లు నానార్థములను నానావిధముల సమర్థించుటకు కవి వాక్యమును చందోమయము చేయును. చందముయొక్క ప్రయోజన బాహుళ్యమును యథావసరము ఉపయోగించుకొనుటకు కవికి సమగ్రమైన చందోదర్శనము ఉండవలయును.

భిన్నచ్ఛందములు భిన్నసామర్థ్యములు గలవనియు, భిన్నార్థములు భిన్నచ్ఛందములందు నిబద్ధములై భిన్నసామర్థ్యములు పొందఁగలవనియు మహర్షులే గుర్తించిరి. చందములయొక్క యర్థానురూపత్వమును గొంతవఱకు ఉపదేశించిరి.

“గాయత్రీం బ్రాహ్మణ స్యానుబ్రూయాత్ ।
గాయత్రో వై బ్రాహ్మణః ।
తేజో వై బ్రహ్మవర్చసం గాయత్రం ।
తేజనైవై నం తద్బ్రహ్మవర్చసేన సమర్థయతి ।
త్రిష్టుభం రాజన్య స్యానుబ్రూయాత్ ।
త్రైష్టుభో వై రాజన్యః ।

* ఈ పద్యమున నన్నయ చెప్పిన లక్షణములు చాలవఱకు శ్రుతిరమణీయమై, లయాన్నితమైన వాక్యమునకుఁ జెందినవి. అట్టి వాక్యము గద్యమైనను చందోమయమే యగును. గద్యముకూడ చందోభేదమేకదా. తిక్కన్నకూడ వక్తకు, శ్రోతకు ప్రియముకాని వాక్యము బాలికుల పలుకని తెలిపెను.

“కం॥ శ్రోతకును దనకుఁ బ్రియమగు
నే తెరువున నట్టిమెయి సమీరితమైనం
జూ తగు వాక్యం బది; నృప
సూతీ : పెఱవలుకు బాలికుల పలు కరయన్.”

ఓజో వా ఇంద్రియం వీర్యం త్రిష్టుప్ ।

ఓజనైవై నం తదింద్రియేణ వీర్యేణ సమర్థయతి ।”

ఐతరేయ బ్రాహ్మణము : 5 - 2

వర్ణ్యవస్తు స్వరూప స్వభావములకు అనుగుణమైన ఛందమును బ్రయోగించి ఛందము యొక్క సామర్థ్యవిశేషముచే వర్ణ్యవస్తువును సమర్థము చేయవలెను.

సూ చి క లు :

1. నిరుక్తిము : 8-8-11 (364 పుట)
2. సిద్ధాంతకౌముది : చురాది. 1577.
3. సిద్ధాంత కౌముది : దివాది.
4. సిద్ధాంతకౌముది : భాషాది
5. అమరకోశము : 8-20.
6. అమరకోశము : 3-233.
7. నిరుక్తవ్యాఖ్య : 6-5-28 (325 పుట)
8. పింగళచ్ఛందశ్శాస్త్రభూమిక : పుట. 81.

ఛందో దర్శనము

ఛందోదర్శన మనఁగా ఛందములయొక్క యంగప్రత్యంగ స్వరూప స్వభావ పర మార్థములను దెలిసికొనుట.

“ఛందో ఒక్షరసంఖ్యావచ్ఛేదక ముచ్యతే”¹

“యదక్షరపరిమాణం తచ్ఛందః”²

“చతుర్వింశత్యక్షరాదీని చతురుత్తరాణి
గాయత్ర్యాదీని ఛందాంసి”³

ఛందము అక్షరసంఖ్యానియామకము. అక్షరపరిమాణమే ఛందము. గాయత్రి మొదల యినవి ఛందములు. అవి చతుర్వింశత్యక్షరాది చతురక్షరోత్తరములు. ఛందముల తొలి దర్శనము అక్షరసంఖ్యానిష్ఠమై యున్నది. ఆదిమచ్ఛందము గాయత్రి. అది చతుర్వింశత్యక్షర. దానినుండియే చతురక్షరవర్ధనరూపమున నన్యచ్ఛందములు పుట్టినవి.

“చతుర్విగ్ంశత్యక్షరా త్రిపదా గాయత్రీ”⁴

“గాయత్రీ ఛందాసా మహం”⁵

“తత్త్వార్థవర్ణాత్మికాం గాయత్రీం”⁶

అని గాయత్రీచ్ఛందము కొనియాడఁబడినది. సాంఖ్యదర్శనప్రసిద్ధమైన ప్రకృతియొక్క త్రిగుణాత్మకత్వమే గాయత్రీయొక్క త్రిపదాత్వము. ప్రకృతియొక్క చతుర్వింశతితత్త్వాత్మకత్వమే గాయత్రి చతుర్వింశత్యక్షరాత్వము. ప్రకృతియొక్క సర్వప్రపంచ మాతృత్వమే గాయత్రి సర్వచ్ఛందో మాతృత్వము. ఛందః ప్రకృతియే గాయత్రి.

“ఓజోఽసి సహోఽసి బలమసి భ్రాజోసి దేవానాం ధామ నామాసి విశ్వమసి విశ్వాయుః సర్వమసి సర్వాయుః”⁷ అని యీ విధముగా గాయత్రీయొక్క సర్వశక్తిసంపన్నత కొనియాడఁబడినది.

పాశ్చాత్యుల ఛందోదర్శనము నిట్లే యున్నది. ఛందములను Numbers అనియు, Measures అనియు వారు వ్యవహరించిరి.

గాయత్రియందలి యిరువదినాలు గక్షరములు, మూడు పాదములు వ్యస్తములయిన యక్షరములు, పాదములు మాత్రమే కావు. ఆ యక్షరములు ప్రాణస్పందములు, ఆ పాదములు

ఏకప్రాణభావములు.* అక్షరములు పాదములుగా, పాదములు మంత్రముగా ధరింపఁబడి యున్నవి. అక్షరధారణము పాదధర్మము. పాదధారణము మంత్రధర్మము. పాద మక్షర బంధము, మంత్రము పాదబంధము. అక్షరసంఖ్యయే ఛందము కాదు, అక్షరబంధము ఛందము. చతుర్వింశత్యక్షరబంధము గాయత్రీచ్ఛందము. ఇరువదినాల్గుగా విక్షిప్తములయిన యక్షరములు గాయత్రమను ఛందమున సమాహితము లయినవి గనుక అక్షరసమాధియే ఛందము. చతుర్వింశత్యక్షరసమాధి గాయత్రి. గాయత్రియొక్క గాయత్రీత్వము శతపథబ్రాహ్మణమునం దిట్లు వర్ణింపఁబడినది.

“హ్రస్వో గయాః ప్రాణః, తం త్రాయతే”

సా హైషా గయాం స్తత్రే ।

ప్రాణా వై గయాః । తాన్ ప్రాణాం స్తత్రే ।

యస్మా ద్గయాం స్తత్రే తస్మా ద్గాయత్రీనామ ।

..... సర్వచ్ఛందసాం హి గాయత్రీచ్ఛందః ప్రధానభూతం ।

తత్ ప్రయోక్తుగయత్రాణాత్ గాయత్రీతి వక్ష్యతి ।

..... తే పునర్గయాః ?

ఏతే ప్రాణాః వాగాదయో వై గయాః శబ్దకరణాత్ ।

తాం స్తత్రే సా హైషా గాయత్రీ ।

తద్యస్మాత్ గయాం స్తత్రే తస్మాద్గాయత్రీ ।

గాయత్రాణాత్ గాయత్రీతి ప్రథితా ।”

— వాచస్పత్యము

వాగ్రూపమునఁ బ్రసరించు ప్రాణము గయనామకము. గయనామక ప్రాణమును త్రాణము చేయునది గనుక ఛందము గాయత్రి యనఁబడినది. † నియతప్రసారము ప్రాణరక్షకము.

* ఋక్కుల పాదములు ఏకప్రాణభావము పొందిన వాక్యములన్న యఖిప్రాయము తెల్లరియ ప్రాణి కాఖ్యమునఁ జెప్పఁబడినది—

“అథ సంహితాయాం ఏకప్రాణభావః”

V : 1

— “యావ దేకోద్భాస్వినోఽపి ఉద్భార్యతే తావత్సంహితావిధిః”

అని వ్యాఖ్య. ఏకోద్భాస్వినముచే నుచ్చరింపఁదగిన పదముల సముదాయమునందు సంహితావిధి వర్తించును. అట్టి పదసముదాయము అవాంతరవాక్యమో, వాక్యమో అగును. వాక్యమునందే సంహితావిధి. వాక్యవసానమున నంది యుండనక్కఱలేదు.

† “సా హైషా గయాగ్ స్తత్రే । ప్రాణా వై గయాః ।

తత్ ప్రాణాగ్ స్తత్రే । తద్యద్గయాగ్ స్తత్రే తస్మాద్గాయత్రీనామ”

అని శుక్ల యజుర్వేదీయ బృహదారణ్యకోపనిషత్ - చతుర్థశ బ్రాహ్మణమునఁగూడ చెప్పఁబడినది.

నియమనమే త్రాణము. తరంగభంగీ ప్రసారరూపమునఁ బ్రాణవ్యాపారమును నియమించి పాలించి ఊర్జన దీపనాహ్లాదనాది రూపమునఁ బోషించునది గాయత్రి. వాక్స్పందములయిన యెనిమిది యక్షరములను ఏకప్రాణప్రసారరూపమున నియమించి, యట్టి మూఁడు ప్రాణప్రసారములచే మంత్రమును బ్రయోగించుట చిత్త విశ్రాంతిహేతువని గుర్తింపఁబడినది. అక్షరములు పాదమునందు, పాదములు మంత్రమునందు లయించి, అఖండమైన యొక సుఖానుభవమునఁ బర్యవసించుట ఛందముగా దర్శింపఁబడినది. అట్టిఛందము గాయత్ర మనఁబడినది. సమాహితములయిన యక్షరముల యుచ్చారణమున నొక గతివిశేషము - పూర్వపూర్వాక్షరములను ఉత్తరోత్తరాక్షరములతో యుక్తములను గావించి వానియందు ఏకాగ్రవ్యాప్తిని రూపించు ఒకానొక ధర్మము ఛందముగా దర్శింపఁబడినది. యోగభాషయం దాధర్మము ఋత మనఁబడుచున్నది. ఋతంభరమైన యక్షరబంధము ఛందము. అట్టి యక్షరబంధముయొక్క యనుసంధానముచేత చిత్తము ఋతంభర మగును.

అష్టాక్షరబంధరూపమున నేకప్రాణభావమును బొందిన గాయత్రిపాదము అవాంతరవాక్య రూప మనుట స్మరింపవలెను. అవాంతరవాక్యవసానమున పదము చిన్నముకావలెను. పదచ్ఛేదమే యతి. పదచ్ఛేదరూపమున పాదయమనమే ప్రాణయమనము. ప్రయోక్తృ గయత్రాణ సముకూటకే పాదాంత యతి నియతి. గాయత్ర్యాది జగత్యంతములు ఏడును ఛందములుగాఁ బ్రసిద్ధములై యున్నవి. అష్టాక్షరాది ద్వాదశాక్షర పర్యంతములయిన పాదప్రమాణములు తరతమభేదమునఁ బ్రాణసుఖావహములే యగుటచే ఛందములుగా గుర్తింపఁబడినవి. జగత్యంతరములయిన ఛందములు ప్రయోక్తృగయత్రాణలక్షణమైన ప్రమాణమును అతిక్రమించి యుండుటచే అతిచ్ఛందము లనఁబడినవి. అతిచ్ఛందములు పాదాంతరాళ యతిసాపేక్షములు. ప్రాగ్గాయత్రములైన ఛందములుగూడ అల్పాక్షరపాదములైన త్వరప్రాణయమనము నపేక్షించునవగుటచే ఛందములుగా గ్రహింపఁబడలేదు. అవి గాయత్రీగర్భమునందే యుండి యథావసరము పొడసూపి యడగుచుండును.

పాశ్చాత్యులుగూడ Numbers స్థానమున “Numerosity” కనిపట్టిరి. ఆ Numerosity యందు Proportion కనిపట్టిరి. Rhythm కనిపట్టిరి. Campion అను నాంగ్లచ్ఛందోవేత్త ఛందస్సంబంధియైన Number ను గుఱించి యిట్లనెను.

“Number is discreta quantitas, so that when we speak simply of number, we intend only the dissevered quantity; but when we speak of a poem written in number, we consider not only the distinct number of syllables but also their value which is contained in the length or shortness of their sound.”

“..... so in a verse the numeration of the syllables is not so much to be observed as their waite and due proportion.”*

సంఖ్యయనఁగా పరిమాణవివేచనము. చందోవిషయమున మాత్రము సంఖ్యయనఁగా అక్షరగణనము కాదు. అక్షరశ్రుతియందలి హ్రస్వత్వదీర్ఘత్వములు, వాని సంబంధము ముఖ్యముగా గమనింపఁదగినవి. వివేచనాశీలియైన శ్రోత్రేంద్రియము అక్షరబంధోచిత్య నిర్ణాయకము. శ్రవ్యాక్షరబంధమే చందమగును గాని అక్షరసంఖ్యమాత్రమే చందము కాదని Campion యొక్క యభిప్రాయము.

Puttenham అను చందోవేత్త యీ యంశమును మరింత స్పష్టముగా వివరించెను. చందముయొక్క ప్రధానధర్మము 'Rithmus' అని చెప్పుచు ఆయన యిట్లనెను :

" . . this Rithmus of theirs (Greeks) is not therefore, our Rime, but a certain musical numerositie in utterance, and not a bare number as that of the Arithmetical computation is, which therefore, is not called rithmus but arithmus."⁹

గ్రీకులు ప్రసంగించిన 'Rithmus' అన్న ధర్మము ఒకానొక యక్షరకోశమధురోచ్చారణ భంగి. పద్యమందలి యక్షరసంఖ్య గణితశాస్త్రమందలి యక్షరసంఖ్యవలె అనిబద్ధము కాదు. అనిబద్ధము గనుకనే గణితశాస్త్రమందలి సంఖ్యానము 'Arithmus' అనఁబడుచున్నది. పద్యమందలి యక్షరసంఖ్య సుబద్ధము గనుక 'Rithmus' అనఁబడుచున్నది.

గ్రీకులు 'Rithmus' అన్న ధర్మమే యోగులు ఋతము అన్న ధర్మము అని భావింపఁదగియున్నది. Rheo అను గ్రీకు ధాతువునుండి పుట్టిన 'Rithmos' లేక 'Rithmus' అన్న పదము ఆంగ్లమున Rhythm అనఁబడుచున్నది. Rheo అనఁగా to flow, to move అని యర్థము. ఇది యక్షరబంధరూపమైన చందముయొక్క ధర్మము. చందమునందలి యక్షరములు Rhythm అను ధర్మముచేత సుబద్ధములై యున్నవి.

"ఇయ ర్తి హృదయం ఇతి ఋతం ఋ గతౌ." — అమరకోశము

గత్యర్థకమైన 'ఋ'ధాతవుయొక్క క్రాంతరూపము ఋతము. హృదయంగమమైన గతియే ఋతము. అక్షరబంధగతమైన యీ ఋతమే లయమనియు, విలువఁబడుచున్నది. 'ఋత మేకాక్షరం బ్రహ్మ' యను న్యాయమున ఏకము, నిత్యము, విశ్వవ్యాప్తము నైస యోగమహాధర్మము ఋతము. సర్వవ్యాపియైన విష్ణువు ఋతంభరుఁడు. సర్వలయంకరుఁడైన శంకరుఁడు ఋతధ్వజుఁడు, సమాధియందలి ప్రజ్ఞ ఋతంభర.

Rhythm ను గుఱించి గ్రీకుల యభిప్రాయముగూడ ఇట్టిదేయని T. S. Omond అను నాంగ్లచందోవేత్త చెప్పుచున్నాఁడు.

"Philosophers have called Rhythm the pulse of the Universe; the Greeks said that its sire was God. At all events, Poetry, in common with

other arts, is wholly and absolutely conditioned by Rhythm, this is the breath and law of its being.”¹⁰

విశ్వవై తన్మస్పందమే ఋతము (Rhythm.) భగవంతుడే దానికి ప్రభవస్థానము. సుందరనిర్మాణరూపములయిన సర్వకళలకు Rhythm ప్రధానధర్మము విశేషించి కవితకు అది ప్రాణభూతమైన పరమధర్మము.

ఋతంభరమైన యక్షరబంధము వక్తృశ్రోతల చిత్తములందు సమాధిని నిష్పాదించి తన్మయత్వ మొదవించును. కావ్యపరనకాలమునఁగలుగు తన్మయత్వము “పాతంజలులు చెప్పెడి ఋతంభరవంటిది” అని శ్రీ విశ్వనాథ సత్యనారాయణగారు ఒకచో వ్రాసియున్నారు.”

అక్షరములు పరిమాణమున వివిధములుగ నున్నవి. పరిమాణమనఁగా అవయవసన్ని వేశవశమున నుత్పన్నమగు అణుత్వ మహత్వ హ్రస్వత్వ దీర్ఘత్వాది లక్షణవిశేషము. అణుత్వ మహత్వములే ఛందఃశాస్త్ర పరిభాషయుండు లఘుత్వ గురుత్వములని వ్యవహరింపఁబడు చున్నవి. అక్షరసంఖ్యాభేదము ఛందోభేదకమైనట్లు అక్షరపరిమాణభేదముకూడ ఛందోభేదకము కాఁగలదనుట న్యాయము.

అష్టగుర్వక్షరబంధమున, అష్టలఘుక్షరబంధమున వ్యక్తమగు ధర్మ మేకరూపమే యని చెప్పవలనుకాదు గదా. అట్లే యక్షరక్రమభేదముకూడ ఛందోభేదకమే యనుట న్యాయము. అష్టాక్షరబంధము గాయత్రమైనచో బంధభేదములు గాయత్రభేదము లగును. అక్షరములయొక్క లఘుత్వగురుత్వ హ్రస్వత్వ దీర్ఘత్వములను, భిన్నపరిమాణములయిన యక్షరముల భిన్నక్రమ ములను ఆశ్రయించి అనంతగాయత్రీభేదములు సంభావ్యము లగుచున్నవి. అష్టాక్షరప్రస్తారము అఱువదినాలుగు భేదములను గల్పించుచున్నది. సమధర్మములు, విషమధర్మములు నైన పాద ముల త్రికయోగముచే నింకెన్నియో భేదములు కల్పనీయము లగుచున్నవి.

“క్రమాన్యత్వం పరిణామాన్యత్వే హేతుః” (యోగదర్శనం) అని న్యాయము. అక్షర బంధమున నక్షరవిన్యాసక్రమభేదముచే పరిణామభేదము స్యాధమగుచున్నది. పరిణామమనఁగా పాకము. పాకమే గుణము - రుచి. గాయత్రీఛందమందే అక్షరక్రమభేదమువల్ల పాక భేదము - ఆస్వాదభేదము సాధ్యమని గుర్తింపఁబడినది,

“గ్లితి సమాసీ”¹² “లితి ప్రమాణీ”¹³ “వితాన మన్యత్”¹⁴ ఇత్యాది పింగళసూత్ర ములు ఆస్వాదభేదవ్యంజకములయిన ఛందోభేదములను లక్షించుచున్నవి. ఇవి యన్నియు ఋతంభరములయిన యక్షరబంధములే యైనను వీనియందలి ఋతము భిన్నవిధములఁ బరిణ మించి వీని యాస్వాదము భిన్నమగుచున్నది. గురులఘుక్రమమైన సమానియందలి ఋతము అవరోహణవిశిష్టము. లఘు గురుక్రమమైన ప్రమాణీయందలి ఋతము ఆరోహణ విశిష్టము. అన్యమైన వితానముయొక్క ఋతమున నెన్నియో పాకభేదములు సాధ్యము లగుచున్నవి.

అందు కొన్ని భేదములను “వక్త్రము”* అని పింగళముని నిర్దేశించెను. ప్రాణత్రాణలక్షణమైన గాయత్రమునందు వాగింద్రియత్రాణలక్షణము గల భేదములు ‘వక్త్రము’ అని భావింపవలెను. ఇట్లే శ్రోత్రేంద్రియత్రాణ లక్షణములు గలవి ‘శ్లోకము’ అనఁబడినవి. ఇవి యన్నియు అష్టాక్షర బంధమునందలి పాకభేదములు.

పాదము అవయవి. అక్షరములు దాని యవయవములు. “అవయవావయవినో స్సప వాయః” అను న్యాయమున పాదమునకు, అక్షరములకుఁ గల సంబంధము సమవాయము. కనుక అక్షరక్రమభేదమునఁ గలుగు పాకభేదము పాదాంతమునఁ గలుగుచున్నదా, పాదాంత రాశిమునఁ గలుగుచున్నదా యని విచికిత్స. పాద మక్షరపిండములుగా ఖండింపఁబడి పరిశీలింపఁ బడినది. పరిశీలనఫలముగా ద్విర, త్రిర, చతుష్క, పంచకము లయిన యక్షరపిండములు గుర్తింపఁబడి వీనియందే పరిణామ మారంభమగుచున్నదిని గ్రహింపఁబడినది. పాదఖండసము వల్ల ఏర్పడిన యక్షరపిండములే గణములని వ్యవహరింపఁబడినవి. పాదమునకు గణము అంగ ములు, అక్షరములు ప్రత్యంగములు. ప్రత్యంగసంధానముచే అంగసంధానము, అంగసంధాన ముచే అంగిసంధానము. అక్షరదృష్టిచే పాదముఅంగి. పద్యదృష్టిచే అది యంగమే. కావ్య దృష్టిచే పద్యముకూడ అంగమే.

వాక్యమునఁ బద మెట్టిదో ఛందమున గణ మట్టిది. పదము, గణము అక్షరసంహితలు. సంహితావళమున నక్షరములు పదములై యర్థవిశేషమును, గణములై యనుభవ విశేషమును గలిగించును. పదసంస్థాన వైచిత్రీచే వాక్యమున పాకవిశేషము లుత్పన్నములయినట్లే గణ సంస్థానవైచిత్రీచే పాదమున పాకవిశేషము లుత్పన్నము లగును.

విద్యున్మాలయందు విలంబితము, మణిగణనిరమున ద్రుతము నైన ఋతభేదము, సమానియం దవరోహి, ప్రమాణీయం దారోహి యైన ఋతవిశేషము సులక్షణీయములై యున్నవి. చందఃశాస్త్రములం దిట్టి పెక్కు భేదములకు లక్షణములు విధింపఁబడియున్నవి.

శాస్త్రవిహితవిధానము నతిక్రమింపక ఛందములను నిర్మించుట కవికిఁ గర్తవ్యము. శాస్త్రానుసార మనుష్ఠింపఁబడిన చందఃకర్మ సుఖావహమగును. నియమభంగముచేత అశ్ర వ్యమై దుఃఖహేతువగును. అక్షర, గణ, యతి, పాద నిర్మాణరూపమైన చందఃకర్మ చందో యజ్ఞము. శ్రవ్యతాకామియైన కవి చందోయజ్ఞమును యథావిధి నిర్వహింపవలెను. వాఙ్మయ మహాధ్వరమున చందోయాగము ప్రయాణాదికల్పము. అక్షరబంధనాత్మకమైన చందఃకర్మ సుఖదుఃఖాదిహేతు వెల్లగును. చందఃకర్మ పరిపాకమే సంస్కారరూపమున ఫలప్రదమగు చున్నది. ఛందమునం దక్షరములు, అక్షరపిండములు, వానిక్రమము ప్రత్యక్షములు. వాని పాక మదృష్టము. అనుభవసిద్ధము గనుక లేదనఁజాలము.

* అష్టాక్షరపాదమైన వైదికగాయత్రము లౌకికఛందమున అనుష్టుప్పు అనఁబడినది. పింగళముని సమాన్యాదులను అష్టాక్షరపాదమైన అనుష్టుప్పునందే చెప్పెను.

సంఖ్యా యోగ క్రమ పాక ఫల దర్శనములచేత చందోదర్శనము పూర్తి కాలేదు. చందఃపరతత్వ మింకను అన్వేషింపవలసియే యున్నది. చతుర్వింశతి తత్త్వాత్మిక, త్రిగుణాత్మిక, ఋతంభర, ఓజోపీఠ్య బలాయురైశ్వర్యప్రద యైన ఈ గాయత్రికి ప్రభవహేతువైన చైతన్యశక్తియే చందః పరమార్థము.

ఓమ్ తత్సవితు ర్వరేణ్యం
భర్గో దేవస్య ధీమహి
ధియో యో నః ప్రచోదయాత్.

సావిత్రిదేవతాకమైన యీ గాయత్రిమంత్రము విశ్వవిఖ్యాతమై యున్నది. సవిత్పదేవుని ప్రకృష్టమైన శక్తియే సావిత్రి. అది విశ్వప్రపంచ ప్రసవిత్రి. తద్దేవతాకమైన చందము గాయత్రి. అది చందఃప్రపంచ ప్రసవిత్రి.

“ఎవ్వఁడు చూ ధీంద్రియములను బ్రచోదించునో ఆ సవిత్పదేవుని ప్రశస్తమైన తేజమును మేము ధ్యానింతుము.” అని మంత్రార్థము. ధ్యానమునకు విషయము సవిత్పదేవుని తేజము. అది సర్వప్రభవహేతువైన చైతన్యము. అదియే సర్వజీవులయొక్క ధీంద్రియములను బ్రచోదించును. గాయత్రిమంత్రద్రష్ట విశ్వామిత్రమహర్షి. “సర్వాంతర్యామియైన యాత్మ చైతన్యశక్తి మమ్ము ధర్మమార్గమునఁ బ్రవర్తింపఁ జేయుఁగాక :” సర్వలోక నిస్తారకమైన యీ మహామంత్రమును దర్శించిన మహర్షి విశ్వామిత్రుఁడని కొనియాడఁబడుట పరమోచితమై యున్నది. దృష్టమైన యర్థము చందోమయ వాక్యరూపమున నుచ్చరింపఁబడినది. ఉచ్చరింపఁబడిన వాక్యమునందలి చందము ఉచ్చారయిత యొక్క ధీంద్రియవృత్తికిఁ బ్రతిబింబము. సవిత్పదేవతాశక్తిచేఁ జోదితమైన ధీంద్రియము వాక్యచోదనమునకు హేతువు. ధీంద్రియమనఁగా అంతఃకరణము. అది జీవచైతన్యము. జీవచైతన్యవృత్తియే వాక్యవృత్తి.

చందమనఁగా ఇచ్చ. అది సృజనాత్మకమైన చైతన్యస్పందము. వక్తృచైతన్యస్పందమే వాక్యోత్పత్తికిఁ గారణము. కారణగుణములు కార్యమున లక్షింపఁబడును. వాక్యము వక్తృచ్ఛా పరతంత్రము గనుక వక్తృచ్ఛందమే వాక్యచ్ఛందము, చందమందలి యక్షరములు, వాని గౌరవలాఘవములు, వాని సంఖ్యాక్రమములు-సర్వము వక్తృచిత్తవృత్తి వివర్తములు. కనుకనే తచ్చిత్తవృత్తి వ్యాప్తములై తద్వ్యంజకము లగుచున్నవి. వాక్యమందలి సర్వాంగములు విశిష్టధర్మములు గల పదార్థములు. వానిచే వ్యంజింపఁబడు వక్తృచిత్తవృత్తియే పరమార్థము.*

* “న వాచం విజిజ్ఞాసీత వక్తారం విద్యాత్” అని శంకర భగవత్పాదులచే మీమాంసా సూత్రభాష్యమున (ప్రతర్దనాధి కరణము-30) నుదాహరింపఁబడినది. వాక్యార్థము తెలిసినంత మాత్రమునఁ జాలదు. వక్త హృదయము తెలియవలెను. వాక్యముకంటె వక్త ముఖ్యము. వక్త చిత్తవృత్తి తెలిసినప్పుడే వాక్యము తెలిసినట్లు.

చందము శ్రవ్యము కావచ్చును. అశ్రవ్యము కావచ్చును. గాయత్రము కావచ్చును. కాకపోవచ్చును. వక్తృచైతన్యవృత్తిని వ్యంజించుట మాత్రము దాని పరమధర్మము. ఆ ధర్మమును నిర్వహించుటకే దానికి కావ్యాంగతాగౌరవ మొసంగఁబడినది. చందఃకర్మయందు ఓవి చేయు శిల్పమంతయు శ్రవ్యతామాత్ర సిద్ధికొఱకుఁ గాదు; కావ్యచైతన్యవర్తనమును వ్యంజించుటకొఱకు. వాక్యార్థాభినయము చందముయొక్క కర్తవ్యము. కావ్యార్థభావనాపర తంత్రుడై కవి చందములు శిల్పించును. ఓవి యస్మయఁదో ఆలని చందములు తన్మయములు. కనుక వాక్యచ్ఛందమును దర్శింపవలసిని పరమార్థము వక్తృచ్ఛందము స్వచ్ఛందాను రోధముగ వక్త వాక్యార్థము నాచ్ఛాదించును. ఆచ్ఛాదించుట యందలి గోపని దీపనా హ్లాదనాది ప్రయోజనములు వక్తృచ్ఛాదీనములు. బహుముఖ ప్రయోజనమైన చందమును ఓవి యథారుచి, యథాశక్తి, యథామతి, యథాచిత్తము కావ్యమునుఁ బ్రయోగించును.

భారతకవులు కావ్యవేత్తలు, రసవేత్తలు, ఛందోవేత్తలు. 'బ్రహ్మవిత్ బ్రహ్మైవ భవతి' అని శాంకరసూక్తి. భారతకవులు కావ్యమయులు, రసమయులు, ఛందోమయులునై పంచమ వేదమైన మహాభారతము నాండ్రమున నిర్మించిరి. అజరామరమైన దేవత్వమును పొందిరి.

“స ఏవం విద్వాన్ ఛందోమయో, దేవతామయో, బ్రహ్మమయో అమృతమయః సంభూయ దేవతా అప్యేతి య ఏవం వేద । యో వై తద్వేద యథా ఛందోమయో దేవతామయో బ్రహ్మమయో అమృతమయః సంభూయ దేవతా అప్యేతి తత్ సువిదిత మితి ।”

ఐతిరేయ బ్రాహ్మణము : 10-8.

సూ చి క లు :

1. అధిర్వబృహస్పర్వ్యాసుక్రిమణీర : 1 పుట
2. ఋక్సర్వాసుక్రిమణీర : 2-8
3. యజుర్వేద సర్వాసుక్రిమణీర : 3 అధ్యాయము
4. సంధ్యావందనము
5. భగవద్గీత : 10-35
6. సంధ్యావందనము - గాయత్రీస్తోత్రము
7. సంధ్యావందనము
8. Elizabethan Lyrics : p. 56
9. Ibid : p. 44
10. A Study of Metre : p. 2
11. తెలుగు చందోవిరాసము - ప్రస్తావన : 8 పుట
12. పింగళిచ్ఛందశాస్త్రము : V-6
13. .. : V-7
14. .. : V-8

చందో ఒవతారము

ఋతంభరమైన యక్షరసమాధి చందమనియు, అది వక్తృచిత్తవృత్తి వివర్తమనియు గుర్తించితిమి. సమాహితాక్షరవృత్తి యుత్పత్తికి సమాహితచిత్తవృత్తి కారణము. సమాహిత చిత్తవ్యాపారమే ప్రతిభ - ఋతంభరమైన ప్రజ్ఞ. ప్రతిభయే జీవుని యైశ్వర్యము. అపూర్వవస్తు నిర్మాణక్షమయైన ప్రజ్ఞ ప్రతిభ యనఁబడినది. చందస్వద్యాకృతము ప్రతిభ యొక్క సృష్టి.

చందః ప్రభవమును గుఱించి శ్రుతి యిట్లు చెప్పుచున్నది :—

“ఇంద్రా చ్చందః ప్రథమం ప్రాస్యందత్
అన్నం తస్మా దిమే నామరూపే విషూచీ
నామ ప్రాణచ్ఛందోరూప ముత్పన్నం
ఏకం చందః బహుథా చాకశీతి”¹

భర్తృహరి వాక్యపదీయమునం దీమంత్రము నుద్ధరించి దీని ప్రమాణమున —

“చందోభ్య ఏవ ప్రథమం
ఏతద్విశ్వం వ్యవర్తత”¹

అని ప్రవచించెను. చందము తొలుత ఇంద్రునివలనఁ బ్రభవించెను. దానినుండి యన్నము, నామము, రూపము పుట్టెను. నామము ప్రాణచ్ఛందోరూపము. ఏకమయిన చందము అనేక విధములఁ బ్రకాశించుచున్నది. అనేకములయిన చందములనుండియే యీ సర్వము వివర్తించినది.

ఇంద్రుఁడు త్రిలోకాధిపతి. కర్మేంద్రియప్రపంచము, జ్ఞానేంద్రియ ప్రపంచము, అంత రింద్రియ ప్రపంచము - ఇవియే త్రిలోకములు. “ఇంద్రస్య ఆత్మనః లింగం ఇంద్రియం” అని యమరసింహుని నిర్వచనము. “లింగం నామ సామర్థ్యం” అని న్యాయము. ఇంద్రియము లన్నియు నింద్రుని యధీనములు - ఆయన శక్తిని వ్యక్తముచేయు సాధనములు. ఇంద్రుఁడనఁగా ఆత్మచైతన్యము. చైతన్యస్యందమే చందమని శ్రుతి చెప్పుచున్నది. అన్నచ్ఛందము, రూప చ్ఛందము, నామచ్ఛందము - సర్వచ్ఛందము ఇంద్రుని ఇచ్ఛాస్యందమే.

నామచ్ఛంద మనఁగా వాక్యచ్ఛందము. అది ప్రాణచ్ఛందోరూపము. ప్రాణమేవాక్కు అని చెప్పఁబడినదిగదా.

అత్మా బుద్ధ్యా సమే త్యార్థాన్
మనో యుంతే వివక్షయా
మనః కాయాన్ని మాహంతి
స ప్రేరయతి మారుతం''

పాణినీయశిక్ష : 1

ఇత్యాది శిక్షావచన మీ యర్థమునే సమర్థించుచున్నది. వివక్షరూపమైన యాత్మయొక్క యిచ్చావృత్తినుండి వాక్యము ప్రవృత్తమైనది.

వేదమున చందః ప్రథమావతారము మధుచ్ఛందుని ముఖమున జరిగినది.

అగ్ని మీశే పురోహితం
యజ్ఞస్య దేవ మృత్విజం
హోతారం రత్నధాతమం''

ఇది ఋగ్వేద ప్రథమమంత్రము. ఋషి మధుచ్ఛందుడు. దేవత అగ్ని. చందము గాయత్రము. కర్మప్రవర్తకుడు, కర్మప్రదీపకుడు, కర్మఫలప్రదుడునై రత్నరాశివలె నేత్రానందకరుడై ప్రత్యక్షమున బ్రకాశించుచున్న యగ్నిదేవునిచే బ్రభావితుడైన ఋషి యొక్క వాక్య మీ మంత్రము. అగ్నిదేవతాలంబనకమైన ఋషిచిత్తవృత్తి యీ వాక్యప్రవృత్తికి నిమిత్తము. దేవత యాలంబనము; తద్గుణము బుద్ధీపనములు; తత్కారణమున జన్మించిన చిత్త వృత్తి హర్షము; తద్ వ్యంజకమైన వాగనుభావము మంత్రము. హర్షమనఁగా జిత్తవికాసము. వికాసరూపమైన ఋషిచిత్తవృత్తియొక్క యక్షరవ్యక్తియే మంత్రము. హర్షమధురమైన చిత్త వృత్తి నిమిత్తముగ నుత్పన్నమైన వాగ్వృత్తి మధురమైయున్నది. మధురచ్ఛందోమయ వాక్య మును దిద్దించి యుచ్ఛరించిన మహర్షిని శ్రోతలు మధుచ్ఛందుడని కొనియాడిరి. సుఖోచ్ఛారణ సుఖశ్రవణ లక్షణమైన యీ చందము గాయత్ర మనఁబడినది.

“అగ్నే ర్గాయ త్ర్యభవత్”

ఋక్ : 10-180.

అగ్నివలన గాయత్రి పుట్టెనని శ్రుతి చెప్పుచున్నది. అగ్ని విభావము, గాయత్రి యను భావము. ఒక్కొక్క విభావమువలన నొక్కొక్క చందము పుట్టుననియు, విభావభేదము చందో భేదమునకు గారణ మగుననియు భావించఁదగియున్నది.

అహ్లాదసలక్షణముచే బ్రాహ్మత్రాణసమర్థమైన మధుచ్ఛందుని వాక్యమునందలి యక్షరబంధ మనుశీలతమై త్రిపదవ్యవస్థాపిత చతుర్వింశత్యక్షరకోశాత్మకత గుర్తింపఁబడినది. ఇది యాదీగాయత్రి.

“వాగ్వై గాయత్రీ । వాగ్వా ఇదగ్ సర్వం భూతం ।

గాయత్రీ త్రాయతే చ ।”

3-11-1

అని చాందోగ్యశ్రుతి. వ్యాసభగవానుడును—

“గాయంతం త్రాయతే యస్మాత్
గాయత్రీయం తతః స్మృతా.”

అని గాయత్రిని గొనియాడెను. గానత్రాణలక్షణములు గల వాక్కే గాయత్రి. అది స్వయము గేయాత్మిక. సమాహితాక్షరబంధరూప గనుక గాత్యశ్రోత్య చిత్తసమాధాన సమర్థ. అక్షరసమాధానమువలన చందము గానమైనది.

✓చందమునకు ఆంగ్లమున Prosody అని పేరు. Pro = to, ode = song అను వ్యుత్పత్తి ననుసరించి Prosody యనఁగా గేయాత్మకత, గానయోగ్యత యని యర్థమగు చున్నది. చందము గాయత్రమనుటచే చందస్త్వము గేయత్వపర్యాయ మగుచున్నది. గానము వలె శ్రుతిరమ్యమైన యక్షరబంధము చందమని భావింపఁదగియున్నది. వాక్కును శ్రోత్య చిత్తావహారిణి యగునట్లు సంస్కరించు ధర్మము చందము.

“గాయత్రం చందసాం పూర్వం
వర్ణమానాక్షరం పరం
వాఙ్మండనకరం నౌమి
చిత్రవృత్త ప్రసిద్ధయే”

I. 1

అని జయదేవుఁడు గాయత్రమును బ్రశంసించెను. గాయత్రము వాఙ్మండనకరము గనుక వాఙ్మండనరూపములయిన చిత్రవృత్తముల సిద్ధికొఱకు జయదేవుఁడు చందోమాతయైన గాయత్ర మును స్తుతించెను. “మండయ త్యలంకరో తీతి మండనం” అను అమరసింహుని నిర్వచనము ననుసరించి మండనమనఁగా అలంకారము. గాయత్రము వాఙ్మండనకర మనుటచే చందము వాగలంకారము, వాక్యాలంకారము నగుచున్నది.

తు హి చ వై ఖలు - ఇత్యాదులు వాక్యాలంకారములు. వాక్యార్థపూర్తి కీ యక్షరముల యవసరము లేదు. వాక్యసౌష్ఠవమునకు, సౌందర్యమునకు నివి యవసరము. తు చ ఖల్వాదులు వాక్యాలంకారములే కాని శబ్దాలంకారములు కావు. వాక్యమునం దుచితస్థానమున నివేశింపఁబడి యివి వాక్యగతిని సంస్కరించును. హీనాంగపూరణరూపమైన సంస్కారముచే వాక్యము సౌష్ఠవము, సౌందర్యము పొంది శ్రవ్యమగును. *

* చందము వాక్యము నలంకరించునని పలువురు పాశ్చాత్య విద్వాంసులును అభిప్రాయపడిరి.

“Verse does not distinguish Poetry but clothes and adorns it.”

— Castelvetro.

Verse, while not essential to Poetry, gives it much of its delightful effectiveness and if the gods were to speak, they certainly speak in verse.

— Minturno.

“అలం భూషణ పర్యాప్తి శక్తి వారణ వాచకం” అను న్యాయమున అలంకరణ మనఁగా భూషణకరణము, పర్యాప్తికరణము, శక్తికరణము, వారణకరణము నన్న యర్థము లేర్పడును. ఇవి గోపన దీపనాపవార జాహ్లాదనాదులయిన చందశ్శబ్దముయొక్క యర్థముల వంటివే యని సులభముగ గుర్తింపవచ్చును.

చందస్వద్వాక్యోత్పత్తికి వక్తృచిత్తవృత్తి నిమిత్తమనియు, ఆ చిత్తవృత్తికి నిమిత్తము బహిరాలంబన మనియు మధుచ్ఛందమహర్షి వాక్యము బోధించినది. మహర్షుల వాక్యదర్శనము లన్నియు సనిమిత్తములే యని చెప్పఁబడినది.

“మంత్రాణాం ఋషయః యేన కేనచిన్నిమిత్రేన నిందా హర్ష శోక ప్రశంసాదినా మంత్రాణాం ద్రష్టారో భవంతి”³ అని నిరుక్తవ్యాఖ్యాత దుర్గావార్యుఁడు నుడువుచున్నాఁడు. ఆదిపదముచే ఆశీర్వాస శపథ పరిదేవనాచిఖ్యాసా భయ క్రోధ జుగుప్సాద్యసంఖ్యాక నిమిత్తములు గ్రాహ్యము లగుచున్నవని వివరణకర్త నుడువుచున్నాఁడు. చిత్తసమాధి చందస్వద్వాక్యోత్పత్తికి నిత్యకారణము. నిందా హర్ష శోకాదికము నైమిత్తిక కారణము. నిందాహర్షాది నిమిత్తమున సిద్ధించిన సమాధి కారణముగా చందస్వద్వాక్యము సిద్ధించుచున్నది. కనుక నిమిత్తభేదమున చందోభేదము అనుమేయ మగుచున్నది. నిమిత్తము చిత్తవృత్త్యవచ్ఛేదకము, చిత్తవృత్తి వాక్య వృత్త్యవచ్ఛేదకము. నిందాహర్షాది నిమిత్తావచ్ఛిన్న చిత్తవృత్త్యవచ్ఛిన్నము వాక్యవృత్తి - చందము.

“This (the origin of metre) I would trace to the balance in the mind effected by that spontaneous effort which strives to hold in check the workings of passion.”

— Writers on Writing p. 85

“The greatest part of poets have apparelled their poetical invention in that numbrous kind of writing which is called verse. Verse is apparel only being but an ornament and no cause to poetry;

— Sidney.

“The reason why verse is necessary to the form of Poetry is, that the perfection of the poetical spirit demands it — that the circle of its enthusiasm and beauty and power is incomplete without it.”

— Leigh Hunt.

“The rhythm and measure of poetry elevated to a regularity, certainty and force, very different from the rhythm and measure which can pervade prose, are part of its perfection.”

— Mathew Arnold.

వికారవిజృంభణము నరికట్టి విక్షిప్తమగుచున్న చిత్తమును సమాహితముచేయు నై సర్గిక నియతి యొకఁడు జీవునియం దున్నదనియు, నదియే ఛందోబద్ధ వాక్యవిర్భావమునకుఁ గారణ మనియు Coleridge యనెను.

“The measure flows, as it were, unconsciously from the mood of the poet”⁴

కవియొక్క చిత్తవృత్తినుండి యప్రయత్నముగనే ఛందోమయవాక్యము నిర్గమించు చున్నది అని Goethe మహాకవి వక్కాణించెను. Mood అనఁగా నిమిత్తావచ్చిన్న చిత్త వృత్తియే.

త్రిపదవ్యవస్థాపిత చతుర్వింశ త్యక్షరికోశాత్మకమైన గాయత్రీచ్ఛందము హర్షనిమిత్తావచ్చిన్నమైన మధుచ్ఛందుని చిత్తవృత్తినుండి అయత్నముగ నిర్గమించిన వాక్యవృత్తి.

లోకమున ఛందః ప్రథమావతారము వాల్మీకిమహర్షి ముఖమున జరిగినది. ఆ యితి హాసము ఛందఃపరమార్థోపదేశకము గనుక అనుశీలింపఁదగి యున్నది.

“శ్లోకత్వ మాపద్యత యస్య శోకః”⁵

అని కాళిదాసమహాకవి యా యితిహాసమును బేర్కొనెను.

“.....ఆదికవే ర్మునేః

క్రౌంచద్వంద్వ వియోగోత్తః

శోకః శ్లోకత్వ మాగతః.

ధ్వన్యః. I. 5.

అని యానందవర్ధనుఁ డాయితీహాసమును అనువదించెను. కాళిదాసు, ఆనందవర్ధనుఁడు శోకమే శ్లోకత్వమును బొందినదని చెప్పుచున్నారు. శోకనిమిత్తావచ్చిన్నమైన వాల్మీకి చిత్త వృత్తినుండి ఛందోమయ వాక్యము ఆయన ప్రయత్నము లేకుండఁగనే ఆయనకుఁ దెలియ కుండఁగనే నిర్గమించినది.

స్వీయానుభవమును వాల్మీకిమహర్షియే పరక్రియారూపమున శ్రీమద్రామాయణమునం దభి వర్ణించెను. వాల్మీకి మహర్షి నియతేంద్రియుఁడు, ధర్మాత్ముఁడు, మహాప్రాజ్ఞుఁడు, భావితా త్ముఁడునని వర్ణింపఁబడినాఁడు. అనఁగా ఆయన చిత్తము సత్వప్రతిష్ఠచే నిర్మలముకుర నదృశముగ నున్నదని తాత్పర్యము. తమసాజలము “ప్రసన్నాంబు సన్మనుష్యమనో యథా”⁶ యని వర్ణింపఁబడినది. సన్మనుష్యుఁ డనఁగా సహృదయుఁడు. వాల్మీకి చిత్తము అకర్దమ తమసాజలమువలె నిర్మలము, ప్రసన్నమునై యుండెను. క్రౌంచపిఠునముయొక్క చారునిస్వ నము ప్రసన్నమైన ఋషిచిత్తమును మధురము గావించెను. ఇంతలో ఋషి చూచుచుండఁగనే యొక నిషాదుఁడు ఆ జంబులో మగదానిని బాణముతోఁ గొట్టి చంపెను. మరణించుచున్న భర్తను గాంచి క్రౌంచి కరుణనాదము చేయఁసాగెను. క్రౌంచద్వంద్వ చారునిస్వనై కతానమై

యున్న ఋషి చిత్తము క్రౌంచీరోదనై కతాన మయ్యెను. ప్రసన్నమధురమైన ఆయన చిత్తమునఁ గల్గోలము పుట్టెను. క్రౌంచీరోదనము వినుచు ఆయన యీ వాక్యము పలికెను.

“మా నిషాద పతిష్ఠాం త్వ
మగమః శాశ్వతీ స్సమాః
యత్క్రౌంచ మిధునా దేక
మవధీః కామమోహితం”

బాల II-15.

వాల్మీకి యీ వాక్యమును పలుకవలెనని పలురీలేదు. క్రౌంచీరోదనబోదితుడై పలికెను. పరమార్థమున నిది క్రౌంచీవాక్యమే. “కామమోహితులమై యున్న మాలో నా ఛర్తను జంపితివి గాన ఓరి నిషాదుఁడా! నీవు చిరకాలము బ్రదుకవునుమా.” వాల్మీకి ముఖమున నిర్గమించిన క్రౌంచి శోకమే శ్లోకమైనది.

“శోకార్తేనాస్య శకునేః
కిమిదం వ్యాహృతం మయా”

బాల II-16.

ఈ శకునియొక్క శోకముచే ఆర్తుఁడనైన నాచేఁ బలుకఁబడిన యిది యేమి? అని మునికిఁ జింత కలిగెను. చింతకు విషయములు రెండు - తనచే వ్యాహృతమైన వాక్యము, ఆ వాక్యముయొక్క అర్థము. ముందుగా ఆయనకు వాక్యస్వరూప నిశ్చయము కలిగెను.

“పాదబద్ధో ఒక్షరసమః
తంత్రీలయ సమన్వితః *
శోకార్తస్య ప్రవృత్తో మే
శ్లోకో భవతు నాస్యథా”

బాల. II 18.

- * వాల్మీకి నోటివెంట ‘మా నిషాద’ శ్లోకము వెలువడినప్పుడు అచ్చట తంత్రీస్వరమేడియు లేదు. క్రౌంచీరోదననాదము వినుచునే వాల్మీకి ‘మానిషాద’ శ్లోకము సుచ్చరించెను. క్రౌంచీరోదన నాదముతోపాటు తన శ్లోకమును గూడ విన్నెను. అనర్థకమైన క్రౌంచీరొదనాదమే అచ్చట తంత్రీ నాదము. దానియందు లయమొందియే శ్లోకవాక్యము వినఁబడెను. క్రౌంచీనాదము వ్యంజించు భావము, వాల్మీకి వాక్యము వ్యంజించు భావము ఒక్కడే. పక్షియైన క్రౌంచినాదము యొక్క యర్థము మనుష్యులకు వాల్మీకి వాక్యమునఁ దెలియవచ్చును. సమానభావ వ్యంజకములైన రెండు కంఠనాదధారలు మేళన మొంది శ్రవోరంద్రములఁ బ్రవహించుటచే వాక్యము తంత్రీలయ సమన్వితమై వినవచ్చినది. ఈ యభిప్రాయమును విని యానందించిన సోదరుఁడు రజనీకాంతరావు దానిని మరికొంత భావనచేసి ఇంకొక యద్భుత విషయమును కనిపెట్టెను. శ్లోకము ‘మానిషాద’ అను నక్షరములతో ఆరంభమగుచున్నది. ఈ యక్షరములు మ, ని, స, ద అను స్వరములు. క్రౌంచి కూత యందీ స్వరములే యుండునఁట. వాల్మీకి క్రౌంచీరోదన తాదాత్మ్యమున సుచ్చరించిన వాక్యము అచ్చముగా క్రౌంచి కూతవలెనే ఆరంభమై యుండును. ఆనందవర్ధనాదులు ఈమట్టమున దర్శించిన రసనిర్దాంత రహస్యమునకు ఇది యంతయు నిలనంపత్తి.

శోకార్తుఁడనైన నా వాగ్వృత్తి పాదబద్ధము, అక్షరసమము, తంత్రీలయ సమన్వితము నై శ్లోకమే యగునుగాని వేఱు కాదు. అని యాయన తన వాక్యస్వరూపమును నిశ్చయించెను.

“మిమీహి శ్లోక మాన్యే”

ఋక్. 1-8-38.

“శ్లోకం మోషం భరథేంద్రాయ”

ఋక్. 8-4-29

ఇత్యాదివైదికమంత్రములందలి శ్లోకశబ్దము ‘శ్రు’ ధాతునిష్పన్నము. “శ్లోకః శ్రుణోతేః”⁶ అని భాష్యముచేయఁబడినది.⁷ వివరణకర్త. ‘శ్రోతవ్యం’ అని యర్థము వ్రాసెను. శ్రవ్యము, శ్రోతవ్యమునని శ్లోకశబ్దము నర్థము. సమాక్షరత్వ, చతుష్పదత్వ, లయాన్వితత్వ లక్షణమైన వాక్యము శ్రవ్యము గనుక శ్లోకమే యని వాల్మీకిమహర్షి నిశ్చయించెను.

“శోకార్తేన మయా వ్యాహృతం” అను కర్మణీప్రయోగము శోకకర్తృత్వమును శోకమునందే యారోపించుచున్నది. అశోకార్త వాల్మీకిచే వ్యాహృతమైన వాక్యము శ్లోకము కాకపోవచ్చును.

‘ఆర్త’ శబ్దము ఆజ్ఞ పూర్వక ‘ఋ’ ధాతువుయొక్క క్తాంతరూపము † అత్యంతము చలితము కంపితము, నగుటయే ఆర్తమగుట.

ఋతి యనఁగా కంపనము, చలనము : Motion.

ఆర్తి యనఁగా ఉత్కంపనము, ఉచ్చలనము : Emotion. 8. *

శోకముచే ఆర్తమైన క్రొంచి హృదయముయొక్క ఋతి దాని రోదనద్వారమున వాల్మీకి హృదయమునఁ బ్రవేశించి, తిరిగి యాయన వాక్యద్వారమున వెలువడి యాయనయొక్కయు,

† “ఉపసర్గాత్ ఋతిధాతౌ” (8-1-91) అను పాణినీయ సూత్రముచేత ఆజ్ఞ + ఋత = ఆర్తయగును.

* “Emotion is a moved or stirred up state of the individual” అని R. S. Woodworth నిర్వచనము. Psychology : P. 344.

“Any strong movement or perturbation of the conscious mind; an act or state of excited feeling; as emotions of fear.

—Standard Dictionary.

“Emotion :... it is a complex state of the organism, involving bodily changes of a widespread character — in breathing, pulse, gland secretion, etc.—and on the mental side, a state of excitement or perturbation, and marked by strong feeling, and usually an impulse towards a definite form of behaviour.”

—Dictionary of Psychology.

Emotion అనుపదము E = out + moveo = move అను తీరున Latin భాష నుండి ఆంగ్లమునకు వచ్చినది.

భరద్వాజునియొక్కయు హృదయములందుఁ బ్రవేశించినది. ఆ ఋతివిశేషముచే వాక్యము శ్లోతవ్యమై శ్లోకమైనది.

వాల్మీకి ముఖమునుండి 'మా నిషాదే'త్యాది వాక్యము వెలువడుచుండఁగా వినిన భరద్వాజుఁడు ఆ వాక్యమందలి శ్రవ్యతా లక్షణముల నిట్లు విమర్శించెను.

“సమాక్షరై శ్చతుర్భి ర్యః
పాదై ర్గీతో మహర్షిణా
సో అనువ్యాహరణా ద్భూయః
శ్లోకః శ్లోకత్వ మాగతః”

బాల. II -40.

సమాక్షరములయిన నాల్గు పాదములతో మహర్షిచే గీతమైన శ్లోకము, అనువ్యాహరణమువలన అత్యంతము శ్రవ్యత్వమును బొందినది. అనువ్యాహరణ మనగా వాగ్రూపమైన యనుభావము. క్రొంచి శ్లోకము వాల్మీకి హృదయమునం దావిర్భవించి వాగనుభావమున వ్యక్తమైనది. వ్యంగ్యవ్యంజ కాభేదోపచారమువలన శ్లోకమే శ్లోకమైనదని చెప్పఁబడినది.

అగ్నివలన గాయత్రము పుట్టినట్లు శ్లోకమువలన శ్లోకము పుట్టినదని భావింపవచ్చును. వేదమున మధుచ్ఛందుని ముఖమున త్రిపదయై యవతరించిన గాయత్రియే లోకమున వాల్మీకి ముఖమున చతుష్పదయై శ్లోకముగా నవతరించినది. శ్లోకము గాయత్రిపునర్జన్మ. జన్మమాత్రమ కాదు. అవతారమని భవభూతి ప్రశంసించెను. * “పరిత్రాణాయ సాధూనాం” -- ఇది పరమేశ్వరావతార నిమిత్తముగాఁ జెప్పఁబడినది. ఛందము లిట్టి యవతారములు. సహృదయప్రాణ త్రాణముకొఱ కవతరించిన ఛందములు అవతారము లనుటయందు విప్రతిపత్తిలేదు. చతుర్థ పాదకృతమైన యనుష్టుభసముచే వర్తమానాక్షరయైన గాయత్రియే యనుష్టుప్పని యాస్కముని వచనము కలదు. కనుక శ్లోకము గాయత్రి యవరావతార మనుట యుచితమే.

* ఉత్తరరామ చరితమున ఆత్రేయ “అరన్మిక ప్రత్యవధాసాం దేవీం వాచ మానుష్టుభేన ఛృందసా పరిణతాం అభ్యుదైరయత్” అని శ్లోకావిర్భావ వృత్తాంతమును జెప్పఁగా విని వనదేవత “చిత్రం : అమ్నాయాదన్యత్ర నూతనచ్ఛందసాం అవతారః” అని యాశ్చర్యమును బ్రకటింపును. సంస్కృత వాఙ్మయమునఁ బట్టాభిషిక్తమై దాని సర్వతోముఖ విజ్ఞాంభణమునకు సాధనమైన శ్లోకము ఒక యవతారమని పరిణత ప్రజ్ఞుడైన భవభూతి కొనియాడెను.

T. S. Eliot కూడ ఇట్టి యభిప్రాయమునే ప్రకటించినాఁడు. —

“ Few things that can happen to a nation are more important than the invention of a new form of verse.”

Shakespeare by H. Fluchere : p. 181.

‘సన్మనుష్యమనో యథా’ యని వర్ణింపఁబడిన యకర్దమ తమసాత్త్వికమువలె ప్రకాంత నిర్మలమై, క్రౌంచీరోదనాకర్ణనమున ఆర్తమై కరుణరస తరంగితమైన వాల్మీకి హృదయము నుండి వదనద్వారమున సమాహితగతియై నిర్గమించి, శ్రోతద్వారమున భరద్వాజుని హృదయమునఁ బ్రవేశించి దానిని రసతరంగితము గావించిన శ్లోకము ఛందోమయము. ఛందము కవి సహృదయ హృదయస్పంద సంవాద సంపాదన సమర్థమైన యక్షరబంధమని యీ యితిహాసము వలన సువిదిత మగుచున్నది.

ఛందము కావ్యముయొక్క హృదయమని చెప్పవచ్చును. హృదయమనఁగా చేతనా స్థానము. కావ్యచైతన్యము స్పందించు స్థానము ఛందము. కవి హృదయము కావ్యహృదయమున స్పందించి సహృదయహృదయమున ప్రతిస్పందించును. హృదయమువలె ఛందమును నానాభావముల ప్రభావమున నిరంతరము నానావిధముల స్పందించుచుండును. ఛందఃస్పంద వర్తనమునుబట్టి కావ్యచైతన్య వర్తనమును గుర్తింపవచ్చును. ఛందము కావ్యరసావస్థాన వ్యంజకమని భావము.

నానారసభావముల నానావస్థాంతరములను సుష్ఠుగా వ్యంజించుటకుఁ దగిన యంగ ప్రత్యంగ నిర్మాణసౌష్ఠవము ఛందములకు సమకూర్చుటకు కవి ఛందోఽంగ పరిజ్ఞాన సౌష్ఠవము గలిగియుండవలయును. అంగప్రత్యంగముల సముచిత సన్నివేశముచే స్వధర్మనిర్వహణ దక్షములగునట్లు ఛందములను నిర్మించుటయే కవియొక్క ఛందః శిల్పము.

సూ చి క లు :

1. వైదికఛందోపిమాంస : 43 పుట
2. మిమాంసాపరిభాష : 28 పు.
3. నిరుక్తము : 7-1-9 (344 పుట)
4. Writers on writing.
5. రఘువంశమహాకావ్యము 14-70
6. శ్రీమద్రామాయణము : బాలకాండము.
7. నిరుక్తము : 9-1-10 (413 పుట)

చందోంగములు

“అక్షరేణ మిమతే సప్త వాణీః”

ఋక్ : 1-22-164

ఈ శ్రుతివాక్యమును సాయణు లిట్లు వ్యాఖ్యానించిరి :

“అక్షరేణైవ సప్త వాణీః
వాగధిష్ఠితాని సప్తచ్ఛందాంసి
మిమతే నిర్మాణం కుర్వంతి ।
మిమతే, మాంతి మాతారః ।
అక్షరైః పాదాః పరిమీయంతే,
పరిమితైః పాదైః ఛందాంసి”¹

‘సప్తవాణీః’ అనగా ‘వాగధిష్ఠితాని సప్తచ్ఛందాంసి’ అని సాయణుల భాష్యము. ఛందములు వాగధిష్ఠితములై వర్తించును. ఛందోవర్తనము వాక్యవర్తనము ననువర్తింపవలెనని దీని యభిప్రాయము.

కావ్యమందలి వాక్యములు పదసముదాయములు. వాక్యమందలి పదములు అక్షరసముదాయములు. వాక్యములను పదములుగా, పదములను అక్షరములుగా విభజింపవచ్చును. పదములందలి యక్షరముల క్రమము, వాక్యమందలి పదముల క్రమము అనేకవిధముల నుండును. పదములందలి యక్షరక్రమము, వాక్యమందలి పదక్రమము వాక్యచ్ఛందమును రూపించును. అచ్ఛందమైన వాక్యము అసంభవమే యైనను ఆహ్లాదిని దీపనాది లక్షణములు ప్రస్తుతముగా గల వాక్యచ్ఛందములే ఛందములుగా స్వీకరింపబడినవి.

అక్షరసంఖ్యా దృష్టిచే ఛందము లిటువదియైనచెప్పబడినను వానియందలి యక్షర విన్యాస క్రమభేదములచే నిద్రించు ఛందములు అసంఖ్యాకములని చెప్పవలసియున్నది. ఛందములు మాత్రానిష్ఠములు, అక్షరనిష్ఠములు గలవు. అక్షరనిష్ఠములందు అక్షరసంఖ్యా క్రమ నియతములు శార్దూలవిక్రీడితాదులు, అక్షరగణ నియతములు సీసగీతాదులు. మాత్రాసంఖ్యా నియతములు వైతాలీయాదులు, మాత్రాగణ నియతములు కందాదులు గలవు. మాత్రాఛందములందు మాత్రగ్రకు, అక్షరచ్ఛందములందు అక్షరమునకుఁ బ్రామాణ్యము.

ఛంద మెట్టిదైనను ఛందోవిధియందు గమనింపవలసిన యంగములు పది కలవని భరత మహర్షి తెలిపెను :

“సంప ద్విరామ పాదాశ్చ
దేవతా స్థాన మక్షరం
వర్ణః స్వరాః విధి ర్వృత్తం
ఇతి ఛందోగతో విధిః”

నా. శా. XIV. 102.

సంపత్తు, విరామము, పాదము, దేవత, స్థానము, అక్షరము, వర్ణము, స్వరము, విధి, వృత్తము - ఇవి ఛందో దశాంగములు. రసాద్యర్థనిర్వహణ సమర్థమగునట్లు ఛందమును నిర్మించుటయందు కవికి ఈ యంగములు సాధనములు గనుక వీని స్వరూపస్వభావములను బరిశీలించవలసి యున్నది.

1. సంపత్తు

సంపత్తునఁగా అక్షరసమృద్ధి. అపూర్ణాక్షరము లయిన ఛందము లశ్రవ్యము లగును గనుక ఛందములందు మాత్రలయొక్కయు, అక్షరములయొక్కయు సంఖ్య సంపన్నమై యుండవలయును. “పాదపూరణార్థం తు క్షై ప్రసంయోగై కాక్షరీభావాన్ వ్యూహేత్”² అని కాత్యాయనుఁడు, ‘ఇయాదిపూరణః’ అని పింగళుఁడు³ అక్షరసంపదయొక్క ప్రాధాన్యమును వక్కాణించి యున్నారు. ఇయాదిపూరణము లొకకచ్చందములందు లేదు. కాని ఉపగణనిర్మితములయిన సీసగీతాదులందు మాత్రాక్షరసంపన్నత శ్రవ్యతాతిశయ సంపాదకమగుట గుర్తింపవచ్చును ఉపగణములలో త్ర్యక్షరములు, చతురక్షరములు, చతుర్మాత్రాకములు, పంచమాత్రాకములు గలవు. సీసగీతాదులందు పంచమాత్రాకములయిన యింద్రగణముల ప్రయోగమువలన శ్రవ్యత యతిశయ మగునని సులభముగ గ్రహింపవచ్చును.

తే॥ పుట్టినప్పుడ కన్యకఁ బోలునట్టి
వరున కిచ్చుట యిది లోకవర్తనంబు
వసుమతీనాథ నీయట్టి వరున కిచ్చి
ధన్యులము గామె యిక్కన్యఁ దద్ద పేర్పి.

ఆది. IV. 175

పూర్వార్థముకంటె ఉత్తరార్థము మాత్రాక్షర సంఖ్యాసంపదచే శ్రవ్యతరమై యున్నది. *

* శ్రవ్యతయే ఛందముయొక్క వరమధర్మమని భావించిన శ్రీనాథాది మహాకవులు సీసపద్యనిర్మాణమున పంచమాత్రాకము లయిన యింద్రగణములను విరివిగా కూర్చి పద్యమునకు ఒకతూగును. ఒక నిండుదనమును సాధించిరి.

2. విరామము :

“యత్రార్థస్య సమాప్తిః స్యాత్ స విరామ ఇతి స్మృతః”⁴ అర్థమెచ్చట సమాప్తమగునో అచ్చట విరామ ముండునని భరతముని యనెను. “అర్థస్య అవాంతరరూపస్య సమాప్తి ర్లక్షణతో యతిః”⁵ అని యభినవగుప్తులు వ్యాఖ్యానించిరి. అవాంతరార్థ సమాప్తి రూపమైన విరామమును చందోలాక్షణికులు యతి యని నిర్దేశించిరి.

“నియతః పదవిచ్ఛేదః

యతి రిత్యభినంజితః.”

నాట్యశాస్త్రము. XIV-83.

అని భరతముని నియతస్థానమున పదవిచ్ఛేదము చేయుటయే యతి యనెను. అవాంతరార్థ సమాప్తి రూపమున అనియతస్థానమున పదమును భేదించుట విరామము. అదియే నియతస్థానమున యతి యనఁబడును. “యతి ర్విచ్ఛేదః”⁶ అని పింగళుడు, “యతిః పదచ్ఛేదః”⁷ అని జనాశ్రయుడు యతిని నిర్వచించిరి. చందమున నియతస్థానములందు ఒక పదము ముగిసి మరియొక పదము ప్రారంభింపవలెను. ఉచ్చారయిత జిహ్వకు విశ్రాంతి లభించుటకై సుఖోచ్చారణ పరిమాణమును మించిన పాదములందు నియతస్థానమున పదము విచ్ఛిన్నము కావలెనని యాదేశింపఁబడినది. పదచ్ఛేదవశమున పాదము ఖండములయి యొక్కొక్క ఖండము ఒక్కొక్క విశ్రాంతిని సుఖముగా నిర్వర్తింపఁ దగియుండును. పద్యమును పాదములుగా భేదించుటయందలి యాశయమును ఇదియే. అవిచ్ఛిన్నమైన దీర్ఘపాదము నుచ్ఛరించుట జిహ్వకు భారము, వినుట శ్రుతికి భారము. ఉచ్చారణశ్రవణములయందు పుష్కలతలకు ఉద్వేజనము గలిగించు ప్రమాణములుగల పాదములందు నియతస్థానమునఁ బదచ్ఛేదరూపమైన యతి యుండుట అవసరము. ఈ యభిప్రాయముతోడనే జయకీర్తి యతినిర్వచనము నిట్లు కావించెను :

“వాగ్విరామో యతిః స్యాత్, సా

స్థాప్యతే శ్రుతిసుందరం

పాదాంతే సూచితస్థానే

యుక్తాదాంతే విశేషతః”

చందోనుశాసనము : I-10.

యతి వాగ్విరామము. అది శ్రుతిసుందరముగాఁగూడ ఉండవలెను. పాదాంతరాశమున సూచితస్థానమునను, పాదాంతమునను, విశేషించి యుక్తాదాంతమునను యతి యుండవలెను. పాద పద్య గమనమునందలి యమనమే యతి. అది వాగ్యమనము - అనఁగా ప్రాణాయమనము. అది ప్రయోక్త శ్రోతృచిత్త విశ్రాంతికరము.

పాదములు చిన్నవైనచో పాదమధ్యయమన మవసరము కాదు. పాదాంతయమనము చాలును. పాదములు మిక్కిలి చిన్నవైనచో, పాదాంతయమనమును అక్కఱ యుండదు;

యుక్ పాదాంత యమనము చాలును. యతి పదచ్ఛేదరూప మనుటయందు లాక్షణికుల యభిప్రాయము అది యర్థభంగము కాఁగూడదనుటయే యని భావింపవలసియున్నది. స్వరసంధ్యాప్త సౌందర్య మున్నచోటఁదప్ప యతియందు ధాతునామభేదము చేయరాదని నియమము. ఇది యర్థభంగదోషము నివారించుటకొఱకే యేర్పడినదనుట స్పష్టము. ఛందోనియతి వాక్యనియతినతిక్రమింపరాదని గ్రహింపఁదగియున్నది.

నియతస్థానగతమైన పరచ్ఛేదరూప విశ్రాంతి ఛందము యొక్క అహ్లాదకత్వమును ధర్మమునుఁ బురస్కరించుకొనుచున్నది. యతిభంగమువలనఁ బద్యము అశ్రవ్యమై యాహ్లాదము భగ్నమగుటచే శ్రోతకు ఉద్వేగము జనించును. వాక్యము శ్రోతకు అహ్లాదము కలిగింపవలెనా, ఉద్వేగము కలిగింపవలెనా యన్న యంశము వక్తయిచ్చకు వశమైయున్నది శ్రవ్యతాదృష్టితో లాక్షణికులు యతిస్థానములు నిర్ణయించి, యా నిర్ణయముల నతిక్రమించిన ఛందములు యతిభంగమువలన దుష్టములగుచున్నవని నుడివిరి. గుణదోషములు ఔచిత్యపరతంత్రములు. వక్తయిచ్చ శ్రోత నాహ్లాదపఱుచుటయే యైనచో నతఁడు తన వాక్యమును యథాస్థానమున చిన్నముచేయును. శ్రోత చిత్తము నుద్విగ్నము చేయుటయే యతని యిచ్చ యైనచో నతఁడు వాక్యము నవిచ్ఛిన్నముగఁ బ్రయోగించును. తా నుద్విగ్నుడై శ్రోత నుద్విగ్నుని గావించును. ఇది శిల్పవిషయము - రసవిషయము. శాస్త్రమునకు దీనితో నంతగాఁ బనిలేదు. కనుక వాక్యమును శ్రవ్యము, అహ్లాదకము చేయు లక్షణములనే లాక్షణికుఁడు సూత్రించును.

యతి, విరామ, విశ్రామ, విచ్ఛేదాది పదము లేకార్థకములుగాఁ బలువురు లాక్షణికులు భావించియున్నారు. కాని రసాభినివేశముగల భరతముని యతి విరామములకు భేదము భావించెను. “నియతః పదవిచ్ఛేదః యతిః” అనియు, “యత్రార్థస్య సమాప్తిః స్యాత్ స విరామః” అనియు భరతముని స్పష్టముచేసెను. “విరామో హ్యర్థానుదర్శకః”⁸ అని యాయన యభిప్రాయము. యతి ఛందోవశము, విరామము అర్థవశము. రెండును పదచ్ఛేదరూపములే. యతి నియతస్థానము, విరామము అనియతస్థానము. ఛందము వాగధిష్ఠితమై వర్తించునుగనుక యతి విరామములు రెండును ఛందోధర్మమును యథాయోగము నియమించుచుండును.

అర్థానుదర్శకమై, యవాంతర్థ సమాప్తిరూపమై వాక్యవశమైన విరామము యొక్క స్వరూపము బహుధా భిన్నమై యున్నది. వాక్యావసానవిరామము పూర్ణ విరామము. అవాంతర వాక్య విరామము దానికంటె తక్కువ. పదాంతవిరామము అంతకంటెను దక్కువ. అక్షర విరామ మింకను దక్కువ. ఇట్లు బహువిరామములు బహుప్రమాణము లయినవి వాక్యమునఁ గలవు. ఇది భాష లక్షణము. భాషావ్యవహారమునం దివి లోకప్రసిద్ధములై యున్నవి. వాక్యాధిష్ఠితమై కావ్యమున వర్తించు ఛందము వాక్యమునకు స్వతస్సిద్ధములయిన లక్షణముల నతిక్రమించి వర్తింపఁజాలదు.

శాస్త్రమున చందము స్వతంత్రము. కావ్యమునం దది రసాద్యర్థ పరతంత్రము. చందము కావ్యమునకు అంగమేకదా. కావ్యమున రసాద్యర్థపరతంత్రమై వాక్యము ప్రవర్తించును. వాక్యపరతంత్రమై చందము ప్రవర్తించును.

వాగ్వ్యహారమున లోకప్రసిద్ధములై యున్న విచ్ఛేదకాల ప్రమాణములను గూర్చిన యొకానొక వ్యవస్థ పింగళ చందశాస్త్ర భూమికయందు మధుసూదన విద్యావాచస్పతిచే నుదాహృతమై యున్నది.

“సంయుక్తయో ర్వ్యంజనయో రాత్రాపాదోఽంతరం భవేత్
మాత్రాపాదార్థ విచ్ఛేదే గుణసాంకర్య సంభవః ॥
సమస్తపదయో ర్మధ్యే విచ్ఛేద స్త్వర్థమాత్రకః
పాదోనమాత్రా విచ్ఛేదః పదయో రసమస్తయోః ॥
ఏకక్రియాన్వయే వాక్య ఖండానాం మాత్రయాంతరం
నైక ద్విత్రి చతుః పాదాః మాత్రాః సాపేక్షవాక్యయోః ॥
త్రిమాత్రా వా చతుర్మాత్రాః సూక్తపూర్తా విధీయతే
అధికారే ప్రకరణే తతోఽవ్యధిక మిష్యతే ॥
శ్లోకే ఽర్థమాత్రా తు యతా విరతా మాత్రయాంతరం
విచ్ఛేదే త్వత్ర మాత్రే ద్వే అవసాయే తతోఽధికం ॥

పుట. 64.

ఈ విరామకాల ప్రమాణములన్నియు భాషయందు లోపివ్యవహార సిద్ధములై యున్నవి. వీని నతిక్రమించి చందము వర్తింపజాలదు. ఈ విరామకాల ప్రమాణవ్యవస్థ యంతయు పక్షవివక్షమూలకమై యున్నది. చందముగూడ వివక్షమూలకమే. వివక్షయే పరమార్థమున చందము. పక్షవిచ్ఛందఃస్వరూపమును వివేచించి, వ్యాకరించి, సూత్రించుటయే చందఃశాస్త్రము యొక్క పరమాశయము.

వాక్యనిర్మాణమందలి పదములు, పదములందలి యక్షరములు, అక్షరములందలి స్వర వ్యంజనములు - ఈ నర్వమును చందమునందుఁ బనిచేసితిరును. ఈ సర్వాంగములయొద్ద నడిమి విరామకాలప్రమాణములు చందముయొక్క గమనమును నిరూపించును. *

* “లయో ఽక్షరే పదే వాక్యే

యోఽసౌ నాత్రోపయుజ్యతే” సంగీతరత్నాకరము : 1-5-46.

అక్షరమున, పదమున, వాక్యమున లయయుండుననియు, వానికి సంగీతశాస్త్రము నందంతగాఁ బ్రయోజనము లేదనియు సంగీతరత్నాకరము చెప్పుచున్నది. కాని సాహిత్యమునం దీలయలన్నియు స్ఫుటముగనో అస్ఫుటముగనో పఠనవశమునఁ బనిచేయుచునే యుండునని విరామకాలప్రమాణ నానాత్వము సూచించుచున్నది. “క్రియానంతర విశ్రాంతి ర్లయః” అనుటచే విశ్రాంతికాల ప్రమాణ భేదముచే లయభేదిల్లుచున్నది.

సమస్తపదముల నడిమి విరామకాలప్రమాణము అర్థమాత్ర. అసమస్తపదముల నడిమి విరామకాలము పాదోనమాత్ర. కనుక వ్యస్తపదఘటితమైన పాదముకంటె సమస్తపదఘటితమైన పాదము అల్పవిశ్రాంతియై దుఃఖకరమగును. ఏకక్రియాస్వయములైన వాక్యఖండముల నడిమి విరామము మాత్రాకాలము. సాపేక్షవాక్యముల నడిమి విరామము మాత్రకు పైఁబడియుండును. ఇట్టి వాక్యములుగల పద్యములయొక్క నడకలు ఒకదానికంటె నొకటి యలసతరముగ నుండును.

యతి, విరతి, విచ్ఛేదము, అవసాయము - ఇవి వేర్వేరు విషయములు. పాదమధ్య పదచ్ఛేదరూపమైన యతియందలి విరామము అర్థమాత్రాకాలము. పాదాంత విచ్ఛేదరూపమైన విరతియందు విరామము ఒకమాత్ర. యుక్పాదాంత విచ్ఛేదమున విరామము రెండు మాత్రలు. పద్యాంతమున విరామము రెండు మాత్రలకంటె అధికము. పద్యముయొక్క నిర్మాణమున నివి యున్నచోఁ బద్య మొకవిధముగా నడచును. లేనిచో నింకొక విధముగా నడచును. పైని చెప్పఁబడిన విరామకాలప్రమాణము లంతే కావచ్చును. కాకపోవచ్చును. అది యౌచిత్య విషయము. కాని విరామ కాలప్రమాణ భేదము మాత్రము అవశ్య ముండి తీరును.

అర్థవశములు, ఛందోవశములునైన విరామములు ఛందముయొక్క ధర్మమును నియమించి నిరూపించును. ఈ యుభయములో అర్థవశవిరామము దురతిక్రమము. శాస్త్రము ఆదేశించిన యతి నతిక్రమించినను బెద్ద దోషములేదు. పరమార్థమున యతి సర్వచ్ఛాందసికులకు నభిప్రేతము కాదు.

“వాంఛంతి యతిం పింగళ

వసిష్ఠ కౌండిన్య కపిల కంబల మునయః

నేచ్ఛంతి భరత కోహల

మాండవ్యాశ్వతర నైతవాద్యా మునయః.”

యతి కావలెనని కొందఱు, అక్కఱలేదని కొందఱు - ఛందోవశమైన యతి ఛాందసికు లందఱే వివాదాస్పదమై యున్నది. రసప్రవణులైన భరతకోహలాది నాట్యాచార్యులు అర్థాను దర్శకమైన విరామము నభిమానించి ఛందోవశమైన యతిని నిరాదరించిరి.

అక్షరచ్ఛందములందు యతినియతి వైకల్పికమే యైనను మాత్రాచ్ఛందములందు మాత్ర మది నిత్యవిధిగాఁ బాటించఁ దగినదియే. వాగ్వల్లభమునం దీయంశము సోపపత్తికముగఁ బ్రతి పాదింపఁబడి యున్నది.

“మాత్రావృత్తే విశేషా ద్విరతి రభిహితా, వర్ణవృత్తే విభాషా

ధత్తేఽసా వత్ర శోభాం, హరతి చ నియతం భంగ మాప్తా పునస్సా.”¹⁰

“లయప్రవృత్తినియమో యతిః” (కోహళ) అని సంగీతసంప్రదాయము. గేయము లయిన మాత్రాచ్ఛందములందు తాలపాతానుగుణముగ యతిచ్ఛేద ముండవలయును. అట్టియతి

లయను నిరూపించును. యతినియతి మాత్రాచ్ఛందములకు శోభాకరము, తద్భంగము శోభావహరము. తాలబద్ధములుకాని అక్షరచ్ఛందములందు యతి యైచ్చికము - రసాద్యర్థానుసారము మాత్రమే వాంఛనీయము. వాగ్వల్లభమున నీయంశముగూడ చెప్పబడినది.

“కామ్యా కామానురోధే కథమపి కరుణౌద్ధత్యతోఽన్యత్ర హేయా;
వర్ణప్రస్తారమాత్రే ముసయ ఉదలక శ్వేత మాండవ్యముఖ్యాః
నైతా మిచ్ఛంతి; కింతు స్యఖిలషతితరాం కుంభఙ్నోభయత్ర.”¹¹

కరుణరౌద్రాది రసములందు ఇచ్ఛానురోధమున యతిని ప్రయోగించుకొనవచ్చును. ఉదల కాదిమునులు వర్ణచ్ఛందములందు యతి యక్కఱలేదందురు కాని యగస్త్యముని మాత్రము వర్ణచ్ఛందములందు, మాత్రాచ్ఛందములందు యతి యుండియేతీరివలయు సనుచున్నాడు. అగస్త్యముని దాక్షిణాత్యచ్ఛాందసికుడు. సర్వచ్ఛందములందును యతి యుండితీరివలయునని యాయన సిద్ధాంతించుట దాక్షిణాత్యుల సహజమైన యభిరుచికిఁ దగినట్లే యున్నది.

“దాక్షిణాత్యా స్తావత్ బహుస్సత్తగీతవాద్యాః
తై శికీప్రియాః చతురలలిత మధురాంగహారాభినయాశ్చ”¹²

అని భరతముని దాక్షిణాత్యుల యభిరుచిని వర్ణించెను. సత్తగీత వాద్యాదులందువలెనే ఛందములందును దాక్షిణాత్యులు మాధుర్యప్రియులు - తై శికీప్రియులు. తమిళచ్ఛందముల యందలి తొడై భేదములు, తెలుగు ఛందములందలి ప్రావళ్య దాక్షిణాత్యుల మాధుర్యప్రియ త్వమునకుఁ జక్కని నిదర్శనములు.

యతివిషయ మింత వివాదాస్పద మగుటచేతనే సంస్కృత మహాకవులుగూడ దానిసంత పరిశుద్ధిముగాఁ బాటింపరైరి. పదచ్ఛేదరూపమైన యతి వారి ప్రయోగములందుఁ బొందిన వికారములను హలాయుధభట్టు యత్యుపదేశోపనిషత్తను పేరి నిట్లు వివరించెను.

“యతి స్సర్వత్ర పాదాంతే, శ్లోకార్థే తు విశేషతః
సముద్రాదిపదాంతే చ వ్యక్తావ్యక్తవిభక్తికే॥
క్వచిత్తు పదమధ్యేపి సముద్రాదౌ యతి ర్భవేత్
యది పూర్వాపరౌ భాగౌ స స్యాతాం ఏకవర్ణకౌ॥
పూర్వాంతవత్ స్వర స్సంధౌ, క్వచిదేవ పరాదివత్;
ద్రష్టవ్యో యతిచింతాయాం యజాదేశః పరాదివత్॥
నిత్యం ప్రాకృదసంబంధాః చాదయః ప్రాకృదాంతవత్
పరేణ నిత్యసంబంధాత్ ప్రాదయశ్చ పరాదివత్॥

యతి రహస్యమునుగుఱించి మందారమరందమునఁ జెప్పఁబడిన యంశములు పింగళ చ్చందశ్శాస్త్ర టిప్పణియం దుద్ధరింపఁబడినవి —

“పదాంత ఏవ కేచిచ్చ పదమధ్యేపి కేచన
యతిం వదంతి తత్రాపి విశేషః స్ఫుట ముచ్యతే॥
ధాతునామస్వభిన్నేషు యతి ర్భవతి నాన్యథా
ఉపసర్గాంతత శ్చేదః ప్రత్యయాదౌ తయోః క్షచిత్॥
స్వరసంధౌ తు సంప్రాప్తసౌందర్యా ద్యతి రిష్యతే
తుచాదయౌ న ప్రయోజ్యాః విచ్ఛేదాత్పరత స్తథా
ప్రత్యయాదౌ యతి ర్నామ్నాం షష్ట్యామేవేతి కేచన॥

పింగళచ్ఛందము : 8 అధ్యాయము.

తెలుఁగున యతి పదచ్ఛేదరూపము కాదు. కాకున్నను పైన చూపఁబడిన యతిరహస్యములను దృష్టియం దుంచుకొని చూచినచో ఆంధ్రకవులు పదచ్ఛేదరూప యతినిగూడ చాల వఱకు పాటించిరనియే చెప్పవచ్చును. ప్రపిన్నములు, మధురములు నైన యర్థములను బ్రతిపాదించు పద్యములందును, సీసగీతాదులందును దఱచు పదచ్ఛేదరూపయతి భారతమునందు పాటించఁబడియే యున్నది.

ఆంధ్రుల యతినియమము విశిష్టమైనది. దానిని వారు వడి యనిరి. యతి నిర్వచనమునకు వడినిర్వచనమునకు నెట్టి సంబంధము లేదు.

“వళిరాద్యం”

— చింతామణి. సంజ్ఞా. 37.

పాదారంభాక్షరమే వడి యని వాగనుశాసనుని యనుశాసనము. “వాసనగలమొదలివ్రాయి వడియనఁబరగున్” అని¹³ యనంతామాత్యుని వ్యాఖ్యానము. పాదారంభాక్షరముయొక్క వాసన-సంస్కారవ్యాప్తి పాదమున నియతస్థానమం దుండవలెను. పాదారంభాక్షరము, పాదఖండారంభాక్షరము మిత్రములగుటయే వడి లక్షణము. తమిళుల అడిమోనైత్తోడై యనునదియే తెలుఁగుల వడిమైత్రి. *

* వడి యను యతిపర్యాయమైన తెలుఁగు శబ్దము ‘వఱు’ అను తమిళశబ్దమునుండి వుట్టినది. వఱు అనగా మార్గము యతివశమున ఖండితమైన పాదము నందలి మొదటి భాగపు మొదటి యక్షరము రెండవ భాగపు మొదటి యక్షరమునకు మార్గము చూపుట వడి లక్షణము. వడికి వళి యాపాంతరము — ఇది దా॥ గిడుగు సీతాపతిగారి యభిప్రాయము (ఛందోదర్పణ పీఠిక)

వళి యనునది సంస్కృతపదము. దానికి మడత యని యర్థము. కాంత యుదరమునకు వళులవలె పద్యపాదమునకు అలంకారములైనవి వళులు — ఇది వేద్యుల రామకృష్ణగారి యభిప్రాయము (అప్పకవీయ వివరణము - పుట 10)

కం॥ చరణచరణమున కాద్య
క్షరములు వశులయ్యె, నవియె క్రమ్మఱఁ దత్త
చరణములలోనఁ జెప్పిన
యిరవులఁ బొందింపవలయు నెల్లకృతులలో॥ III-5.

అని యప్పకవిచేసిన వడిస్వరూపవర్ణ సము స్పష్టముగా నున్నది.

కం॥ ఎన్నిట యతి రావలెనని
రన్నిట సంస్కృతమునందు సగు విచ్చేదం
బెన్నిట యతి రావలెనని
రన్నిటఁ దెలుఁగునకు మొదటియక్షర మమరున్. I-128.

అని యసంతామాత్యుఁడు చెప్పినమాట సత్యమే కాని ఆతని విధానమునుబట్టి చూచినచో తెలుఁగునుగూర్చిన మాట సత్యము కాదనవలసివచ్చుచున్నది. “పద్మాప్తాంచిత విశ్రమంబుగ”¹⁴ అని యసంతుఁడు శార్దూలవిక్రీడితమునకు యతి నిర్దేశించెను. అతఁడు చేసిన తెలుఁగువడి నియమమునుబట్టి పండ్రెండవ స్థానమున మొదటియక్షర మమరవలెను. కాని యమరదు. పదమూఁడింట అమరును. ‘విశ్వవిశ్రాంతి’¹⁵ అని యప్పకవి సరిగా చెప్పెను. సంస్కృతమునం దేయక్షరమునఁ బదచ్చేదము చేయబడునో ఆ యక్షరము తరువాతి యక్షరమున ఆంధ్రమున వడిమైత్రి పాటింపఁబడును. సంస్కృతమున శార్దూలమునకు పండ్రెండింటఁ బదచ్చేదము. తెలుఁగునఁ బదమూఁడింట వడిమైత్రి.

సంస్కృతయతి నియతస్థానమునఁ బదమును చేదించి యక్షరమునమును నియమించును. తెలుఁగువడి యట్టి యమనమును చేయదు. రెండు లాక్షణికులు వడిని యతి యని వ్యవహరించుట సమంజసము కాదనవలసియున్నది.

‘వడి విభజనే’ అనుటచే విభజించునది వడి. విభజనార్థము రెంటి కనుక వడి శబ్దము యతిశబ్దమునకుఁ బర్యాయము. అరవమున వటియెదుగై యను అనుప్రాసభేదము కలదు. వటి యెదుగైలోని వడియే తెలుఁగున వడి యైనది. తమిళమున ‘మొనై’ అను యత్యర్థశబ్దమునకు మొదటి యక్షరమని యర్థము. కాన వడి - మొనై సమానార్థకములు — ఇది రావూరి దొరసామి శర్మగారి యభిప్రాయము. (తెలుఁగు భాషలో చందోరీతులు - పుట 219)

తమిళమున అడి యనఁగా పాదము. అడిమొనై యనఁగా పాదప్రథమాక్షరము. అడిమొనై లొడై యనఁగా పాదప్రారంభాక్షరమునకు పాదమందలి మరియొక యక్షరముతోఁ గల మైత్రి. ఈ భావమంతయు నుద్దేశించి ‘అడి’ యను శబ్దమును గ్రహించి తెలుగువారు ‘వడి’ యను రూపమున వాడుచుండవచ్చును. వడి వ్యవహారము పాదమునకే పరిమితము గనుక ‘అడి’ శబ్ద రూపాంతర మగు వడిశబ్దము పార్థకమే యగుచున్నది.

నియతస్థానమున పదవిచ్చేదమువల్ల వాగింద్రియమునకు విశ్రాంతి లభించును. నియతస్థానమునఁ బాదారంభాక్షరము పునఃశ్రుతమగుటవల్ల శ్రోత్రేంద్రియమునకు విశ్రాంతి లభించును. తెలుఁగువారు గతికంటె శ్రుతికే యెక్కుడు ప్రాధాన్య మిచ్చిరని భావింపవలెను.

యతిచ్చేదము పద్యగతిని యమింపఁగలదే కాని పద, వాక్య విరామములవలె పద్యమున గతిభేదములను నిరూపింపఁజాలదు. ఛందశ్శాస్త్రములు పద్యలక్షణములను స్థూలముగ నిర్దేశించుటయే లక్ష్యముగాఁ బెట్టుకొని ఛందముల రసాద్యర్థానుకూల నిర్మాణమర్థములను దిజ్ఞాత్రముగనైనను సూచింపఁ బూనలేదు.

ఛందము వాగింద్రియకర్మ. అది శ్రోత్రేంద్రియమునకు విషయము. లిఖితములయిన యక్షరబంధములందలి గతిభేదములు నేత్రేంద్రియముచే గ్రహింపసాధ్యముగాదు. అక్షరబంధము పరితమై, శ్రుతమైనప్పుడే దానియందలి లయ యనుభూతమగును. పద్యము ప్రబద్ధమైనఁ జాలదు. ప్రయుక్తము కావలెను, శ్రుతము కావలెను. ఛందశ్శాస్త్రములు పద్యప్రబంధలక్షణములనే చెప్పునుగాని పద్యప్రయోగలక్షణములను జెప్పవు. కావ్యమందలి ఛందములు ప్రయోక్తవ్యములు - పాఠ్యములు లేక గేయములు. పరితములో, గీతములో అయి, శ్రుతములయినప్పుడే వాని శక్తి యనుభూతమగును. “ప్రయోక్తృ గయత్రాణాత్ గాయత్రీ” యన్న బ్రాహ్మణవచనము, ‘గాయంతం త్రాయతే’ యన్న వ్యాసవచనము, ‘పార్యే గేయే చ మధురం’ అన్న వాల్మీకి వచనము ఈ యర్థమునే సమర్థించుచున్నవి.

Paul Valery యీ యంశమును చక్కగాఁ జెప్పెను.

“It is the performance of the poem that is the poem. Without this these rows of curiously assembled words are but inexplicable fabrications”¹⁶

ప్రయుక్తమైన పద్యమే సజీవము, శక్తిమంతము నగును. అప్రయుక్తమైన పద్యము నిర్జీవము, నిరర్థకమునైన లిపిసమావేశము. ఛందోంగములయిన యతి విరామ వశులను శిల్పియైన కవి యెట్లు వినియోగించునో ఛందములను బ్రయోగించి తెలిసికొనవలెను. *

*ఛందముయొక్క ధర్మము ప్రయోగమువల్లనే గ్రహింపఁదగునన్ని యభిప్రాయము వాల్మీకిమహర్షి “పార్యే గేయే చ మధురం” అని తన రామాయణమును గొనియాడుటలో వ్యక్తముచేసినాఁడు పుశలవులు రామాయణము గానముచేయుఁగా విని శ్రోతలు “అహో గీతస్య మాధుర్యం శ్లోకానాం తు విశేషతః” అని ప్రశంసించి రనుటయందును నీ యభిప్రాయమే కనఁబడుచున్నది.

పాశ్చాత్యులందును నిట్టి యభిప్రాయము ప్రబలముగా నున్నది ఎలువురు కావ్యవేత్తలు. ఛందోవేత్తలు నిట్లే యనిరి.

T. S. Omond అను ఛందోవేత్త ‘Study of Metre’ అను గ్రంథమునందు తన యభిప్రాయ మిట్లు తెలిపెను :

3. పాదము :

“పద్యతే గమ్యతే అనేనేతి పాదః” అను న్యాయమునఁ బాదమనఁగా గమనసాధనము. వేదమునఁ బాద మవాంతరవాక్యము; తొకరచ్చందములందు పాదము పద్యచతుర్థభాగమని సాధారణసంజ్ఞ.

“పాద శ్చతుర్భాగః”

4.10.

అని సామాన్యసూత్రముచేసి పింగళముని యామీద :

“యథా వృత్తసమాప్తి ర్వా”

4.11

అని వికల్పసూత్రమునుగూడ చేసెను. పద్యము చతుష్పదిమైనచో పాదము చతుర్థభాగము; ద్విపదమైనచో ద్వితీయభాగము; షట్పదిమైనచో షష్టభాగము. పద్యమునం దెన్నిప భాగమైనను పాదముయొక్క స్వగతపరిమాణము ముఖ్యము.

“పాదో లక్షరమాత్రా నియమోదిత పిండః”

చందోఽనుశాసనము : 1.25

అని జయకీర్తి చేసిన పాదస్వరూపనిర్వచనము సమంజసముగా నున్నది. మాత్రాచ్ఛందములందు నియతమాత్రాసంఖ్యచేతను, అక్షరచ్ఛందములందు నియతాక్షరసంఖ్యచేతను నిష్పన్నమైన పిండము పాదము. ఛాందసికులు సాధారణముగఁ బాదమునకే లక్షణము చెప్పుదురు. “గాయత్ర్యా వసపః”¹⁷ “జగత్కా ఆదిత్యాః”¹⁸ ఇత్యాదిగా పింగళమునియుఁ బాదములరే లక్షణము చెప్పెను. పాదము పాదముగా శ్రోతకు గోచరింపవలె నన్నచో దాని యంతమునఁ బాదము విచ్ఛిన్నము కావలెను. ఏకాక్షరాది షడ్వింశత్యక్షరాంతములయిన పాదప్రమాణములు

“Now Poetry is speech of a specially ornate kind. All verse is supposed to be read aloud, and in considering it we must study sound rather than sight, phonetics rather than orthography.” p. 4.

Catherine Ing అభిప్రాయమిది :

“It is the essence of a poem that its form should work on the emotions till it awakens the exact mood fitted for the reception of its matter.”

— Elizabethan Lyric. p. 177.

Henrie Fluchre అభిప్రాయము :

“The rhythmical succession is an emotional pattern showing a purpose, imposing a mood or defining a thought.”

Shakespeare, p. 181.

గలవు. వీని స్వరూపము తదంతమందలి విచ్ఛేదమువలననే తెలియఁదగియున్నది. పద్యము పేరు తెలిసి, దాని పాదమందలి యక్షరసంఖ్య తెలిసి, పాదస్వరూపము తెలియుట వేఱు విషయము. ఈ లక్షణముల పరిజ్ఞానము లేకయే శ్రోతకుఁ బాదస్వరూపము శ్రుతిగోచరము కావలె నన్నచో పాదాంతవిరామ మవశ్యంబావి యగుచున్నది. కనుకనే “యతి స్సర్వత్ర పాదాంతే”¹⁹ అని ఛాందసికులు కవిని శాసించిరి. “కార్యో విరామః పాదాంతే”²⁰ అని భరతముని ప్రయోక్తను ఆదేశించెను. సంస్కృతకవు లీనియమమును జాలవఱకుఁ బాటించిరి.

ఆంధ్రలాక్షణికులుగూడ పాదమునకే లక్షణము చెప్పిరి. కాని పాదాంతమున యతిచ్ఛేదమును వారు విధింపలేదు; తమ లక్ష్యములందుఁ బాటించలేదు. కనుక లాక్షణికులు పాదలక్షణము నిబంధించుట పద్యనిర్మాణముకొఱకేకాని పద్యప్రయోగముకొఱకుఁ గాదని తోచును. కవులుగూడ పాదాంత యతినిగాని, యుక్పాదాంత యతినిగాని నియమముగాఁ బాటించినట్లు కనఁబడదు. లిఖితమైన పద్యము పాదలక్షణానుసారము లిఖితమైననేతప్ప తెలుఁగు పద్యము లందు పాదస్వరూపమును గుర్తించుటకు సంస్కృతనియమము లేవియు నుపయోగింపవు. అయితే వృత్తములు, జాతులు ననఁబడు పద్యములందు మాత్రము సుకుమారమైన శ్రోత్రము పాదస్వరూపమును గుర్తించుట కొకసాధన మున్నది. అది ప్రాసము. ప్రాసాక్షరావృత్తినిబట్టి పాదావృత్తిని శ్రోత్రేంద్రియము గుర్తించు నవకాశమున్నది.

పాదప్రమాణము కేవలము అక్షర సంఖ్యానిష్ఠమే కాదు. హ్రస్వత్వ దీర్ఘత్వ, గురుత్వ లఘుత్వ రూపములయిన ప్రమాణములుగూడ పాదమున కున్నవి. పండ్రెం డక్షరములుగల పాదములన్నియు ఏకప్రమాణములు కాఁజాలవు. పండ్రెండును హ్రస్వములేయైన పాదముకంటె పండ్రెండును దీర్ఘ ములేయైన పాదము రమారమి రెట్టింపుపొడవుండును. పండ్రెండును లఘువు లేయైన పాదముకంటె పండ్రెండు గురువులేయైన పాదము రమారమి రెట్టింపు బరువుండును. అక్షరసంఖ్యాప్రమాణము జ్ఞానమాత్రవిషయము. హ్రస్వత్వ దీర్ఘత్వాదికము అనుభవవిషయము.

పాదము ఏకప్రాణభావము పాదప్రమాణము నిశ్శ్వాసప్రమాణ లక్షకమని భావింపవచ్చును. వాక్యము యొక్క ప్రమాణమువలెనే వాక్యస్థానీయమైన పాదముయొక్క ప్రమాణము గూడ వక్త్రీచ్ఛాదీనము. ప్రతిపాద్య వస్తుప్రమాణము, వక్త స్వభావము, వక్త నావేశించిన భావముయొక్క గాఢత్వము మున్నగునవి పాదప్రమాణ నియామకములని భావింపవచ్చును.

అష్టాక్షరప్రమాణము గాయత్రము - ప్రాణసుఖావహము అని గుర్తించితిమిగదా. అంతకు లోఁబడినవి, పైఁబడినవి ఐన ప్రమాణములు వక్తయొక్క ప్రాణప్రసారమునకు అతిలాఘవమువలన, అతిగౌరవమువలన దుఃఖకరములే యనఁదగును. ఎట్టి యవస్థయందు వక్తయొక్క ప్రాణప్రసారము లఘువు, సత్వరము నగుచున్నదో అట్టి యవస్థయందు లఘుప్రమాణ పాదములయిన ఛందములు ఉచితములనియు, తద్విపరీతావస్థయందు గురుప్రమాణ పాదములయిన ఛందము లుచితములనియు గ్రహింపఁదగును. ఇది లోకప్రసిద్ధమైన యంశమే.

వాక్యప్రమాణమునుబట్టి వక్త చిత్తవృత్తి కొంతవఱకు గ్రహింపవచ్చును. “నామ ప్రాణ చ్ఛందోరూప ముత్పన్నం” అన్న శ్రుతివాక్యము నిచ్చట స్మరింపవలెను. వాక్రప్రమాణము ప్రాణప్రమాణ నిరూపకమన్న యభిప్రాయము శ్రుత్యర్థమువలన ననుమేయమగుచున్నది.

పాదప్రమాణాశ్రితమైన చందోవినియోగచిత్తమును గుఱించి భరతముని కావించిన సూచనలుగూడ గమనింపదగినవి.

“ఉత్తరోత్తర సంయుక్తం వీరే పార్యం చ యద్భవేత్
జగత్పతిజగత్పా తు సంకృత్యా చైవ యోజయేత్”॥

“యుద్ధసంఘేటయో స్తద్జ్ఞైః ఉత్కృతిః పరికీర్తితా
కరుణే శక్వరీ చైవ తథా చాతిధృతి ర్భవేత్”

“యద్వీరే కీర్తితం చందః తద్రోద్రేపి ప్రయోజయేత్
శేషాణా మర్థయోగేన చందః కార్యం ప్రయోక్తృభిః॥”

న. శా. XVI : 117-119

వీరరసమున ఉత్తరోత్తర సంజల్పములందు 12, 13 లేక 24 అక్షరముల పాదములు, యుద్ధసంఘేటవర్ణనలందు 28 అక్షరముల పాదములు, కరుణమున 14 లేక 18 అక్షరముల పాదములు ప్రయోగింపదగినవి. వీరమునందలి ప్రమాణములే రోద్రమునందును ఉచితములు తక్కినరసములందు, అర్థములందు యథోచితముగ పాదప్రమాణములు నిర్ణయించుకొని చందములను ప్రయోగింపవలెను.

వస్తురసభావాదులను వ్యంజించుటయందు చందముయొక్క పాదప్రమాణముకూడ సమర్థమే యనుట పరమార్థము.

4. దేవతః

గాయత్ర్యాదిచ్ఛందములకు అగ్న్యదులు దేవతలుగా జెప్పబడియున్నారు. “మంత్ర మయీ దేవతా”, “యా తేనోచ్యతే సా దేవతా” - ఇత్యాది ప్రమాణములవల్ల వాక్యార్థమే దేవత యని విదితమగుచున్నది. వాక్యార్థము విభావానుభావాదిము, రసాదిము. వాక్యార్థస్థితమైన చందమునకు వాక్యార్థము అంగమే యగుచున్నది. అంగమనఁగా బ్రసక్తమైన యంశమని గ్రహింపవలెను. చందము అర్థానుగుణముగ, రసానుసారముగ మండవలెను. దేవతకు, చందమునకు వలెనే రసాద్యర్థమునకు, చందమునకు అవినాభావమైన, స్వతస్సిద్ధమైన సంబంధ మున్నది.

“గాయత్రీం బ్రాహ్మణ స్యానుబ్రూయాత్” - ఇత్యాది బ్రాహ్మణదేవతముల నిచ్చట స్మరింపవలెను.

5. స్థానము :

ఛందోవిధియందు గమనింపవలసిన స్థానము శరీరాశ్రయము, దిగాశ్రయమునని ద్వివిధమని భరతముని చెప్పెను. ఛందమున కధిష్ఠానమైన వాక్కుయొక్క స్థానములను భరతముని యుద్దేశించి యుండవచ్చును. శరీరాశ్రయములు, ఆస్యాశ్రయములు - వాగుత్పత్తి స్థానములు రెండు విధములని శిష్యావ్యాకరణములందుఁ బ్రసిద్ధమైయున్నది. హృదయ, కంఠ, శిరస్సులు శరీరాశ్రయములయిన నవనస్థానములు.²¹ నవనస్థానములనఁగా ప్రాణమారుతము కాయాగ్నిచే ఆహతమై నాదమును ప్రసవించు స్థానములు. తాలు, దంతోష్ఠాదులు ఆస్యాంతర్గత స్థానములు. ఇవి యాస్యమున ఊర్ధ్వధః పూర్వోత్తర దిక్కులందున్నవి. శరీరాశ్రయస్థానమునందుత్పన్నమైన నాదము ఆస్యాంతర్గత దిగాశ్రయస్థానములందు వివిధస్వరవ్యంజనముల రూపమున నిష్పన్నమగుచున్నది. ఇట్లు స్థానద్వయాశ్రయమున వ్యక్తమైన వైఖరీవాక్యే ఛందమున కధిష్ఠానము. కనుక ఛందముయొక్క ధర్మము ఈ స్థానద్వయము నాశ్రయించియే ఉండునని భావింపవలెను.

“శరీరాశ్రయ సంభూతం దిగాశ్రయ మథాపి వా”²² అని భరతముని ప్రతిపాదించిన స్థానద్వైవిధ్యమును అభినవగుప్తపాదులు వేటొకవిధమున భావించి వ్యాఖ్యానించియున్నారు. శరీర మనఁగా కరచరణాద్యంగ యుక్తమైన యాకారమనియు, దిక్కులనఁగా ప్రాకృశ్చిమ దక్షిణోత్తరములనియు భావించి శరీరాశ్రయ, దిగాశ్రయచందో వినియోగమునుగుఱించి కాత్యాయనోక్తములయిన శ్లోకముల నుదాహరించిరి.

“పీఠస్య భుజదండానాం వర్ణనే స్రగ్ధరా భవేత్

నాయికావర్ణనే కార్యం వసంతతిలకాదికం”

“శార్దూలలీలా ప్రాచ్యేషు మందాక్రాంతా చ దక్షిణే”

న. శా. XIV.

పీఠుని భుజదండములను స్రగ్ధరచేత, నాయికను వసంతతిలకాదికముచేత వర్ణించుట శరీరాశ్రయచ్ఛందఃప్రయోగము. ప్రాచ్యులందు శార్దూలవిక్రీడితము, దాక్షిణాత్యులందు మందాక్రాంత ప్రచురమై యుండుట దిగాశ్రయచ్ఛందఃప్రయోగము.

పీఠుని దీర్ఘభుజదండముల వర్ణనమున దీర్ఘములైన స్రగ్ధరాదులు, నాయికయొక్క తన్వంగవర్ణనమున అల్పప్రమాణములైన వసంతతిలకాదులు వినియోగింపఁదగినవనుట వృత్తస్వరూపము వర్ణ్యవస్తుస్వరూపావభాసకముగ నుండవలెననుట. ఆద్యంతములందు దీర్ఘాక్షరములు, నడుమ హ్రస్వాక్షరములు గలిగి స్రగ్ధరావృత్తపాదము దీర్ఘభుజదండమధ్యగత. వక్షోవేదికను బోలి యుండుట గుర్తింపవచ్చును. స్రగ్ధరావృత్తపాద దర్శనమునఁ గలుగు ననుభవము మహాపీఠుని భుజదండములను దర్శించినప్పుడు కలుగు ననుభవమువంటిదే, ఛందము నందలి యక్షర

బంధమువలన నేత్రశ్రోత్రములకు గలుగు దర్శనము ఏకరూపమే యని విజ్ఞుల యనుభవముగాఁ గనఁబడుచున్నది. అక్షర బంధలభ్యమైన యీ దర్శనము నాశ్రయించినవే చక్రబంధ మురజ బంధాదులు. సుశీతశ్రోత్రేంద్రియులు చక్రబంధాది పద్యములను వినినంతమాత్రముననే చక్రాది రూపములను దర్శింపఁగలరని భావింపవచ్చును. నేత్రశ్రోత్రములవలన గలుగు ననుభవమున విశేషసాదృశ్యము గలదని యాంగ్లచ్ఛందోవేత్త Puttenham చెప్పుచున్నాఁడు.

“Likewise it so falleth out most times your occular proportion doth declare the nature of the audible; for, if it so please the eare well, the same represented by delineation to the view pleaseth the eye well and e converso; and this is by a natural sympathy between the eare and the eye and between tunes and colours, even as there is the like between the other sences and their objects.....”²³

వృత్తములకు నామకరణము చేయుటయందును నిట్టి భావన కలదు. ఉష్టిక్, కకుష్, జగతి - ఇత్యాది ఛందోనామము లిట్టివే.

“ఉష్టిక్ ఉత్సన్నతా భవతి । ఉత్సన్నతా - గాయత్రీతః చతుర్థి రక్షరైః ఉద్వేష్టితా ఇవ । ఉష్టిషిణీ వా ఇత్యౌపమిరం । అథవా ఉష్టిషిణీ ఉష్టిషవతీ ఇవ ఇత్యౌపమికం ఉపమానిబంధనం నామ”

నిరుక్తము : పుట 384.

గాయత్రీయొక్క పాదత్రయముమీఁద నాల్గక్షరములు ఉష్టిషమువలె నుండును గనుక గాయత్ర్యనంతరచ్ఛందమునకు ఉష్టిక్ అని యీ పామిక నామకరణము చేయఁబడినది. శ్రుతమైన యక్షరబంధము దృష్టవస్తూపమానమునఁ బేర్కొనఁబడినది. ఆటవెలఁది, సీసము, శార్దూలము, మత్తేభము - ఇత్యాది పద్యనామములు యౌపమిరములే.

శార్దూలవిక్రీడితము ప్రాచ్యులందును, మందాక్రాంత దాక్షిణాత్యులందును వినియోగింపఁ దగిన వసుటయందలి భావ మిట్లుండవచ్చును: శార్దూలమందలి 19 అక్షరములలో 11 గురువులు, 8 లఘువులు. ఆదిమధ్యాంతములందు గురులఘునివేశ మిలచుటలఘు తుల్యరూపము. పాదము ద్వివిరామము. మందాక్రాంతయందలి 17 అక్షరములలో 9 గురువులు, 8 లఘువులు. ఆద్యంతముల గురువిన్యాసము, నడుమ లఘువిన్యాసము. పాదము త్రివిరామము. విరామభాహుశ్యము వలన, తలంగభంగీగమనమువలన మందాక్రాంత సుకుమారమధురవృత్తి. విరామాల্পతవలన, కల్లోలాయమానగమనమువలన శార్దూలవిక్రీడితము పరుషదీప్తవృత్తి.

శార్దూలవిక్రీడితము గౌడీయము - ప్రాచ్యప్రసిద్ధము, మందాక్రాంత వైదర్భము - దాక్షిణాత్యప్రసిద్ధము నని తాత్పర్యము. దాక్షిణాత్య నృత్తగీతాదులవలె దాక్షిణాత్యములయిన తెలుఁగు దేశిచ్ఛందములును మధురములు, కైశికీప్రాయములు నైయున్నవి.

పింగళమునికూడ దిగాశ్రయచ్చందోభావన కలవాడే యని వైతాళీయమునం దాయన నిరూపించిన ప్రాచ్యవృత్తి, ఉదీచ్యవృత్తి, దక్షిణాంతికవంటి భేదములవలన ఊహింపఁదగి యున్నది.

6. స్వరము :

తార మండ్ర మధ్య భేదములచే స్వరము త్రివిధమనీ భరతముని చెప్పెను. తార మండ్ర మధ్యములే ఉదాత్తానుదాత్త స్వరీతములనియు, ఉచ్చ నీచ మధ్యములనియు వ్యవహరింపఁబడు చున్నవి. తారాదులు సంగీత శాస్త్రమున, ఉదాత్తాదులు శిష్యాశాస్త్రమున, ఉచ్చాదులు లోకవ్యవహారమునఁ బరిభాషింపఁ బడుచున్నవి. స్వరము సంగీతమున “స్వతో రంజయతి”* యనియు, సాహిత్యమున “స్వయం విరాజతే” యనియు నిర్వచింపఁబడినది.

స్వయంవిరాజమానములయిన స్వరములు అచ్ ప్రత్యాహారమున సంగ్రహింపఁబడి యున్నవి. వీనికి హ్రస్వత్వ దీర్ఘత్వ ప్లుతత్వ భేదముతోపాటు ఉచ్చత్వ నీచత్వ మధ్యత్వ భేదముకూడ కలదని శబ్దతత్వవేత్తల యభిప్రాయము. ఉరఃకంఠశిరస్సులం దుత్పన్నమైన స్వరము క్రమముగా నీచము, మధ్యము, ఉచ్చము నై యుండును ప్రాణమారుత మే స్థానమున యమింపఁబడి స్వరరూపము ధరించుచున్నదో ఆస్థానము స్థాయి లేక యమము అనఁబడుచున్నది. సర్వస్వరములకును స్థాయిత్రయభేద మున్నది. ఈ స్థాయి భేదము వక్రిచ్ఛాదీనము. భేద కల్పనమునకుఁ బ్రయత్నమవసరము. సమానస్థాయియందు నిష్పన్నములయిన స్వరములు వక్త్రప్రయత్నవిశేష నిరపేక్షముగనే పరస్పరాపేక్షచే ఉచ్చనీచ భేదములుగల వగుచున్నవి.

“సమాన యమే అక్షరం ఉచ్చై రుదాత్తం
నీచై రనుదాత్తం, ఆక్షిప్తం స్వరీతం”²⁴

అని వాజసనేయప్రాతిశాఖ్యము సమానయమమున స్వరతైరివిధ్యమును జెప్పుచున్నది.

“తాల్వాదిషు సభాగేషు స్థానేషు ఊర్ధ్వభాగే నిష్పన్నః అచ్ ఉదాత్తసంజ్ఞః స్యాత్” అని భట్టోజీదీక్షితుఁడు వివరించియున్నాఁడు.

సిద్ధాంతకౌముది 1-5

*“శ్రుత్యనంతరభావీ యః స్నిగ్ధో ఒసురణనాత్మకః
స్వతో రంజయతి శ్రోతృచిత్తం స స్వర ఉచ్యతే.

(1-3-24)

అని సంగీతరత్నాకరము.

“రాజ్య దీప్తా వస్యధాతోః స్వశబ్దపూర్వకస్య చ
స్వయం హి రాజతే యస్మాత్తస్మాత్ స్వర ఇతి స్మృతః”

అని మతంగుఁడు స్వయముగా రాజిల్లనది స్వరము అని నిర్వచించినట్లు సంగీతరత్నాకరమునకు సుధాకర వ్యాఖ్య వ్రాసిన సింగభూపాలుఁడు సుడివియున్నాఁడు.

శబ్దతత్త్వజ్ఞులు స్వరముల శ్రుతియందు స్వతస్సిద్ధములయిన భేదములు కలవని కనిపట్టిరి. ఆభేదములను వారు Pitches అని పేర్కొనిరి. Sir Richard Paggot పండితుఁడు అకారాది స్వరములయొక్క Pitch ని గుఱించి కనిపట్టిన యంశములను M. M. Macdermott తన వ్యాసమునం దిట్లు పరిష్కరించి చూపియున్నాఁడు.

అగ్రస్వరములు (Front vowels) - ఈ, ఇ - High pitch

మధ్యస్వరములు (Mid - vowels) - అ, ఆ - Middle pitch

పృష్ఠస్వరములు (Back - vowels) - ఊ, ఊ - Low pitch

తాలవ్య స్వరములు - ఉచ్చములు

కంఠ్య స్వరములు - మధ్యములు

ఓవ్య స్వరములు - నీచములు Psyche Monograph - 13 (1940)

అని శబ్దతత్త్వవేత్తల యభిప్రాయముగా గ్రహింపవచ్చును. ఈ స్వరములం దేది ఛందమున, బుసఃపుసరాపృత్తమగునో, ఏది వడియందు నిల్చియుండునో ఆస్వరము ఛందమున స్థాయిత్వము పొంది వక్తయొక్క వాక్యోచ్ఛారణస్థాయిని సూచించును. ఛందమందలి స్వరస్థాయినిబట్టి వక్తయొక్క చిత్తవృత్తిని గొంతవఱకు గుర్తింపవచ్చును.

7. వర్ణము :

శ్వేతాదులు వర్ణములని భరతముని చెప్పెను. గాయత్ర్యాది సప్తచ్ఛందములు క్రమముగా “సిత సారంగ పిశంగ కృష్ణ నీల లోహిత గౌర” వర్ణములని ప్రసిద్ధి. అర్హమైన యీ ఛందో వర్ణభావన లోకకచ్ఛందోవినియోగమున నిరూపింప సాధ్యముకానిది. “హయాశ్చ సప్తచ్ఛందాంసి”²⁵ “సప్తాశ్వరూపా శ్చందాంసి”²⁶ అని సప్తచ్ఛందములు సవితృదేవుని సప్తాశ్వములుగా రూపింపఁబడినవి. ఛందములు సూర్యరశ్మిలుగా వేదములందే రూపింపఁబడియున్నవి. సూర్యుని సప్తకిరణములు సప్తవర్ణములు గనుక సూర్యాశ్వములుగా రూపింపఁబడిన ఛందములకు సూర్యకిరణవర్ణము లారోపింపఁబడినవి. లోకసాహిత్యమందలి ఛందములకు సప్తవర్ణారోపణము నిష్ప్రయోజనమని తలంపవచ్చును.

కినుక స్వరమన్నెపదియు అకారాద్యుపలక్షకముగా గ్రహింపఁబడినట్లే వర్ణమన్నపద మిచ్చట కికారాది వ్యంజనోపలక్షకముగా గ్రహింపఁబడుచున్నది. వర్ణపదమునకు లిప్యర్థమున రంగు అని యర్థము చెప్పుదురు. కాని వర్ణశబ్దము గుణవాచకమని Allen అను శబ్దశాస్త్రవేత్త వివరించెను. “వర్ణము” అనఁగా “Quality” అని యాయన వ్యాఖ్యానించెను.²⁷ ‘కవర్ణము’ అనఁగా ‘క quality’ అనియు ‘కకారము’ అనఁగా ‘క making’ అనియు ఆయన వివరిం

చెను. “కార” శబ్దము ఉత్పాదనమును, “వర్ణ” శబ్దము గుణమును బోధించును, “హ్రస్వో వర్ణోత్తరః త్రయాణాం” * ఇత్యాది పరిభాష యీ యంశమునే సమర్థించుచున్నది. వాగధిష్ఠి తమై ప్రవర్తించు ఛందమునకు వాగ్వికారమైన వ్యంజనము అంగమే యని భావింపఁదగియున్నది. కనుక వర్ణశబ్ద మిచ్చట వ్యంజనార్థకముగా స్వీకరింపఁబడుచున్నది.

వ్యంజనశబ్దము “పరేణ స్వరేణ వ్యజ్యతే”²⁸ అనియు “వ్యంజయంతి ప్రకటాన్ కుర్వంత్యర్థాన్”²⁹ అనియు నిర్వచింపఁబడినది. రెండవ నిర్వచనమే యిచ్చటఁ బ్రధానముగా గ్రహింపఁబడినది తన బుద్ధికి గోచరించిన నానార్థములను బ్రకటించుటకే వక్త నానావ్యంజన ములను నిష్పాదించుచున్నాఁడు.

“అభిమతప్రయోజన విజిజ్ఞాపయిషయా పురుషేణ తదభివ్యక్తిసమర్థేణ స్వగుణభూత ప్రయత్నేన ఉదీర్యమాణః శబ్దః ఉరఃకంఠాది వర్ణస్థానేషు నిష్పద్యమానః తయా (విజిజ్ఞాపయి షయా) పురుషార్థాభిధానసమర్థ వర్ణాదిభావ మాపాద్యమానః...”³⁰ పురుషార్థాభివ్యంజనము కొఱకు శబ్దము ‡నానావర్ణరూపములు పొందింపఁబడుచున్న దనుటవల్ల పురుషార్థగుణవత్త్వమే వర్ణముయొక్క వర్ణత్వమని గ్రహింపవలసియున్నది. పురుషేచ్ఛాధీనమైన ఛందమునఁ బురుషేచ్ఛావర్తితమైన వర్ణము లేక వ్యంజనము అంగమనుట యుచితమ.

వక్తృ చిత్తవృత్త్యారోపణమువలన వర్ణితమైన వాక్స్పందమే వర్ణము. అది ఛందో నిర్మాణ మూలద్రవ్యము. ఏ వర్ణము పునఃపునరావృత్తమై ఛందమున స్థాయిత్వము పొందునో ఆ వర్ణముచే ఛందమంతయు వర్ణితమై, వర్ణోత్పాదన నిమిత్తమైన వక్త చిత్తవృత్తి ఛందమున సుఘగా వ్యక్తమగును.

“అకారో వై సర్వా వాక్ । నైషా స్పర్శోష్మాదిభి ర్వ్యజ్యమానా బహ్వీ నానారూపా భవతి”³¹ అని యైతరేయశ్రుతి చెప్పుచున్నది. అకారమే వాక్మాతృక. దాని స్పర్శకృత వికార ములు కాదిమాంతములు, ఊష్మకృత వికారములు శవసహులు. పురుషేచ్ఛయే వర్ణోత్పత్తికి, వర్ణనానాత్వమునకు మూలకారణము. నానావర్ణముల యుత్పత్తియందలి పురుషప్రయత్న వై విధ్యమునుబట్టి వర్ణవైశేష్యకారణములు వివేచింపఁబడినవి.

* “హ్రస్వో వర్ణోత్తరః త్రయాణాం” (i : 20) “వర్ణః కారోత్తరో వర్ణాభ్యా” (1 : 26)

అను తెత్తి రీయప్రాతిశాఖ్య సూత్రములవల్ల ‘అ’ వర్ణము అనఁగా అ. ఆ. ఆః అను హ్రస్వ దీర్ఘపుటములు. ‘అ’ కారము అనఁగా అవర్ణహ్రస్వముమాత్రమే.

‡ “శబ్దః ప్రకృతిః సర్వవర్ణానాం” “తస్య రూపాన్యత్యే వర్ణాన్యత్వం” “వర్ణకారా నిర్దేశకా” (XXII : 1, 2, 4) అని తెత్తిరీయప్రాతిశాఖ్యము కూడ సర్వవర్ణములు శబ్దవికృతులే యనుచున్నది.

“అనుప్రదానాత్ సంసర్గాత్
స్థానాత్ కరణవిభ్రమాత్
జాయతే వర్ణవై శేష్యం
పరిమాణాచ్చ పంచమాత్”³¹

అనుప్రదానము, సంసర్గము, స్థానము, కరణవిభ్రమము - ఈ నాలుగు వర్ణవై శేష్య కారణములు. ఈ కారణములవలన సిద్ధించిన వర్ణవిశేషములను పాణినిమహర్షి హల్ ప్రత్యా హారిమున సంగ్రహించెను. అనుప్రదానమనగా అనురూప ప్రాణప్రదానము. సంసర్గమనగా స్థానకరణసంయోగము. స్థానమనగా తాలూదిశము. కరణవిభ్రమమనగా జిహ్వప్రచారము. ఇవి వర్ణభేదకారకములు.

పరాది వైఖర్యంతమైన వాగావిర్భావ దశాచతుష్టయమున చిచ్చక్తి పరిణామమును మహర్షులు స్పష్టముగ దర్శించిరి. పరావాక్కు అనపాయని-వివక్షమాత్ర. దాని స్థానము నాభి - అనగా చైతన్యకేంద్రము. పశ్యంతి ద్యోతితార్థ-వివక్షితార్థరూప. దాని స్థానము హృదయము - అనగా చేతనాస్థానము. మధ్యమ శ్రుతిగోచర - వివక్షితార్థగర్భ ధ్వనిరూప. దాని స్థానము కంఠము. అది వక్త్రశ్రుతికిమాత్రమే గోచరయగును. నాభియం దిచ్చారూపయైన శక్తి హృదయమున జ్ఞానరూపయై, కంఠమున క్రియారూపయగును. ఇష్టార్థప్రత్యాయక ధ్వనివిశేష రూప ధారణము కంఠమునుండి యారంభమగును. క్రియాత్మకవ్యాపారమే ప్రయత్నము. ఈ ప్రయత్నము రెండు విధములు :

1. బాహ్యప్రయత్నము : ముఖయంత్రమునకు వెలుపల కంఠమునందే జరుగునది.
2. ఆభ్యంతరప్రయత్నము : ముఖయంత్రములోపల జరుగునది.

బాహ్యప్రయత్నమునకు అనుప్రదానమని పేరు. అది యిష్టార్థవ్యంజనసమర్థ వర్ణోత్పాద నానుకూల ప్రాణవాయుప్రదాన ప్రయత్నము - కంఠబిల వివార సంవార రూపము. వివారప్రయత్నముచే శ్వాస మహాప్రాణ భేదములును, సంవారప్రయత్నముచే నాదాల్ప ప్రాణ భేదములును ధ్వనియందుఁ గలుగును. ఈ భేదకల్పనము ఇష్టార్థవ్యంజనమునఁ బ్రథమ ప్రయత్నము. ద్వితీయప్రయత్నము ఆస్యాభ్యంతరమున జరుగును. అది స్థాన కిరణ స్పర్శాస్పర్శ రూపము. స్పర్శమువలన కాదిమాంతములు, అస్పర్శమువలన ఊష్మములు, దుఃస్పర్శమువలన అంతస్థములు నిష్పన్నములగును. ఇవి యిష్టార్థవర్ణితములయిన ధ్వని విశేషములు. ఇట్టి వర్ణములచే వైఖరీవాక్కు నిష్పన్నమగుచున్నది. అది యిష్టార్థాభివ్యంజక వాక్యరూపః బాహ్యభ్యంతరోభయప్రయత్న నిర్వర్తిత వర్ణాక్షర పదబంధ స్వరూపః శ్రోతృ శ్రవణగోచరః హృదయంగమ. ఇట్టి వైఖరీవాక్కుచే నధిష్ఠింపఁబడి చందములు వర్తించు చున్నవి.

స్థానకరణప్రయత్నాది సామ్యముచే, వైషమ్యముచే వర్ణములందు సామ్యము వైషమ్యము గలుగుచున్నవి. వర్ణసామ్యము ఛందమును శ్రుతిరంజకము చేయును, వర్ణపైషమ్యము ఉద్యేజకము చేయును.

“వర్ణాః రసచ్యుతః”³³ అనీన యానందవర్ణనుల యభిభాషణము పరమార్థము. ఛందో నిర్మాణమునందుకూడ ఆ పరమార్థము అనుసంధింపఁ దగియే యున్నది. ఛందోనుభవము తన్నిర్మాణ మూలద్రవ్యానుభవ సహితమయియే యుండును.

సేంద్రియమైన దేహము, మనస్సు, వేదనములకు³⁴ అధిష్ఠానములుగాఁ జెప్పఁబడినవి. కనుక సర్వవేదనలు ప్రశ్లిష్టములై యుండును. శబ్దవేదనయు నట్టిద. Stout అను మనస్తత్వ వేత్త యిట్లునుచున్నాఁడు :

“The impact of sound waves produces not only auditory sensations but also tactile sensations due to vibrations set up in the external ear and in other parts of the organism.

Hence sound experiences are intimately connected not only with auditory sensations but also with tactile and other sensations.

So sounds are said to be soft, sweet etc.”³⁵

శబ్దవేదనము మార్దవపారుష్యాది త్వాచవేదనలతోడను, మాధుర్యకాటవాది రాసనవేదనల తోడను గూడియే యుండును. ఈ విషయమున అభినవగుప్తుల యభిభాషణ మిట్లున్నది .

“వర్ణానామపి శ్రుతిసమయోపలక్ష్యమా జ్ఞార్థానపేక్ష్యపి శ్రోత్తైకగ్రాహ్యో మృదుపరుషాత్మా స్వభావో రసాస్వాదే సహకార్యేవ । . . శ్రోత్తైక గ్రాహ్యోఽపి చ స్వభావో రసనిష్యందే వ్యాప్రియత ఏవ అపదగీతధ్వనివత్, పుష్కరవాద్యనియమిత విశిష్టజాతికరణ ఘ్రాద్యనుకరణ శబ్దవచ్ఛ.”³⁶

అర్థానపేక్షియై శ్రుతిసమయమునం దుపలక్ష్యమాణమగుచున్న మార్దవమాధుర్యాదిగుణము శబ్దమునకుఁ గలదు. అట్టిగుణము శ్రోత్రేంద్రియైకగ్రాహ్యమే యయ్యు రసాస్వాదమున సహకారియే యగుచున్నది. అపదగీతమందలి ధ్వనియు, పుష్కరవాద్యమందలి యనుకరణ రూపమైన ఘ్రాదిశబ్దమును స్వస్వగుణములను రసనిష్యందమున వ్యాపింపఁజేయుచునే యున్నవి గదా కనుక ఛందిముకూడ తన్నిర్మాణమూలద్రవ్యమైన వ్యంజనముయొక్క గుణముతోఁగూడియే అనుభూత మగుచున్నది.

వర్ణములయొక్క సంతాపక నిర్వాపక స్వభావములను గుఱించి అభినవు లింకను నిట్లనిరి :

“స్వభావతో హి కేచన వర్ణాః సంతాపయంతీవ
నికృతంతీవ రేఫ కకారాదయ ఇవ పరుషవృత్తి పూర్వకాః ।
అన్యేతు నిర్వాపయంతీవ ఉపనాగరికోచితాః ।
లోకగోచర ఏనాయమర్థః స్వసంవేద్యోఽపి.”

నాట్యశాస్త్రము XVI. పుట. 339.

మమృట, విశ్వనాథ, పండితరాయాది రసదార్శనికు లందఱును ఈయంశమును గుర్తించి సంతాపక నిర్వాపక వర్ణ వివేకము యథామతి కావించియేయున్నారు. ఉచ్చార్యము, శ్రవ్యము నైన చందము స్వనిర్మాణద్రవ్య స్వభావమునుబట్టి యుచ్చారయితకు, శ్రోతకుఁగూడ భేదమోదములు గలిగించును.

“తస్మా ద్వర్ణోచ్చారణప్రయత్నేన ఐరుషపతనస్పర్శజనితో యః భేదః ఉచ్చారయితుః స ఏవ శ్రోతురపి పారుష్య మాధత్తే”³⁷ చందఃసుకుఁగూడ అభినవుల యీ యభిభాషణము వర్తించును. E. D. Puffer పండితురా లీయర్థమునే యిట్లు వివరించెను :

“The main point to be noticed in the enumeration of expressive qualities of sounds, is that it is the movement in utterance which characterises them. That movement tends to reproduce itself in the hearer and carries with it its feeling tone of ease or difficulty, explosiveness or sweetness”³⁸

దుష్కంతుని బాలక్రీడలను, యౌవనగర్వమును సన్నయ రంధిపద్యములందు వర్ణించెను :

కం॥ బాలహరిణములఁ బట్టెడు
లీలను విషమాటవీచలిత కేసరి శా
ర్దూలేభ శరభములఁ దన
బాలత్వమునంద యెగిచి పట్టుచు మఱియు॥.

ఆది. VI.-8.

కం॥ ఉర్వీరుహ నివహముతోఁ
బర్వతములు వెఱికి యొండు పర్వతములపైఁ
బర్వఁగ వైచుచు యౌవన
గర్వంబున నొప్పె నుర్విఁ గడు నధికుండై .

ఆది. VII-7.

ఈ రెండును గందపద్యములే యైనను వీని యుచ్చారణ శ్రవణములవలనఁ గలుగు సనుభవములు భిన్నములగుట ప్రత్యక్షముగఁ దెలియుచునే యున్నది. అనుభవ భేదమునకుఁ గారణము నిర్మాణద్రవ్య స్వభావభేదమే.

8. అక్షరము :

అక్షరశబ్దము వివిధముగ నిర్వచింపఁబడియున్నది. వర్ణము, అక్షరము అభిన్నములుగ వ్యవహరింపఁబడుచున్నవి. ఐనను వర్ణము, అక్షరము సన్నపదములు భిన్నార్థములే యనవలసి యున్నది. అక్షరము అనఁబడుచున్న వన్నియు వర్ణములు కావు. క్ర, కర్ అక్షరములే కాని వర్ణములు కావు.

“అక్షరం న క్షరతి న క్షీయతే వా”³⁹

“అక్షరం న క్షరం విద్యాత్, అశ్నోతేర్వా సరోఽక్షరం”⁴⁰

“న క్షరంతీ త్యక్షరాణి : క్షరణ మన్యాంగతయా చలనం”⁴¹

క్షరముకానిది, క్షయములేనిది అక్షరము. వ్యాప్త్యర్థకమైన అక్ష ధాతువునకు సరప్రత్య యముచేరి అక్షరశబ్దము నిష్పన్నమైనది. క్షరణమనఁగా అన్యమున కంగమై చలించుట అన్యాంగత్వము పొందకుండ స్వయముగనే చలింపఁగలది అక్షరము.

“స్వయం రాజంతే స్వరాః । అన్వగ్భవతి వ్యంజనం”

స్వయముగ రాజిల్లునది స్వరము. దాని నాశ్రయించి గమనముచేయునది వ్యంజనము. కనుక “స్వరోఽక్షరం”⁴² “వ్యంజనం స్వరాంగం”⁴³ అని నిర్ణయింపఁబడినది.

“అక్షరం వర్ణ నిర్మాణం వర్ణ మ వ్యక్షరం విదుః”

వర్ణము, వర్ణములచేనైన నిర్మాణము - ఈరెండును అక్షరములే. అక్షరములు అనఁ దగిన వర్ణములు స్వరములే. వర్ణమునకు అర్థమనియుఁ బేరుకలదు. అర్థశబ్దము గత్యర్థకమైన ఋధాతువునుండి నిష్పన్నమైనది. స్వయంగమనసమర్థమైన వర్ణమే - స్వరమే అర్థము. కనుక స్వరము, స్వరవ్యంజన నిర్మాణము అక్షరములు. అనఁగా సాంగము, నిరంగమునైన స్వరమే యక్షరము.

“స్వరో ఽక్షరం; సహాద్యై ర్వ్యంజనైః;

ఉత్తరై శ్చావళిషైః.”

వాజస. ప్రాతి. 1-99-101.

పూర్వోత్తరభాగములందు వ్యంజనములతోఁగూడిన స్వరము అక్షరము. కనుక వ్యంజనము అక్షరాంగమను న్యాయముకూడ ఏర్పడినది.

‘అచ్’ ప్రత్యాహార సంగృహీతములయిన స్వరములు ‘హల్’ ప్రత్యాహారసంగృహీతములయిన వ్యంజనములతోఁ గూడియు, కూడకయు అక్షరము అనఁబడుచున్నవి. నిరంగమైన యక్షరము వర్ణము. సాంగమైన యక్షరము వర్ణనిర్మాణము. స్వరములు, వ్యంజనములు నానావిధములై యున్నవి గనుక వానివలన నైన నిర్మాణములుకూడ నానావిధములై యుండుట సహజము. నానావిధములయిన యక్షరములు చందమునకు అంగములు - గమనసాధనములు.

సాంగమైనను, నిరంగమైనను అక్షరము ఏకప్రయత్నోచ్ఛార్యమయిన శబ్దపుంజము. అంగమున అక్షరము Syllable అనఁబడును. Syn = together, Lambeno = take : అనఁగా సముచ్చరణము - ఏకఘోషరణము.

“A single or articulated vocal sound, that which is uttered in a single voice impulse; a word or part of a word that is capable of separate and complete enunciation by one voice-impulse. A sound ending with a vowel is called an open syllable; one ending with a consonant is called a closed syllable.”
—Standard Dictionary.

ఏకప్రయత్నోచ్ఛార్యము - ఏకప్రాసన్నంద నిష్పాద్యమునైన శబ్దపుంజము అక్షరము. అది పదము కావచ్చును, పదాలశము కావచ్చును. అక్షరములు స్వరోదయములు, స్వరోపధములు నని రెండువిధములు. స్వరాంతములు స్వరోదయములు, వ్యంజనాంతములు స్వరోపధములు.

వ్యంజనము స్వరాంగము, అక్షరాంగము సఙ్కేతబిందు. వ్యంజనముయొక్క ఒక ద్వీవిధమైన యంగత్వము భిన్నధర్మములు గలదనియే భావించవలసియున్నది. స్వరము వ్యంజనమును పూర్వాంగముగా, ఉత్తరాంగముగా గ్రహింపవచ్చును.

“స్వరాధిరూఢాని వ్యంజనాని వర్తంతే”⁴⁴ అను నిరుక్తి వచనమునుబట్టి వ్యంజనములు స్వరములచే అధిరూఢములై వర్తించునని తెలియుచున్నది. ఏ వ్యంజనములు స్వరముచే అధిరూఢములై వర్తించుచున్నవో ఆ వ్యంజనములు స్వరాంగములనుట యుక్తియు. కొన్ని వ్యంజనములు తామే స్వరముల నధిరోహించి వర్తించును. అట్టి వ్యంజనములు అక్షరాంగములనుట యుక్తము.

ఏచ్చట స్వరోచ్ఛారణకాలమందే వ్యంజనోచ్ఛారణకాలము రీసమైయుండునో అచ్చట వ్యంజనమునకు స్వరాంగత్వము. క, క్రి యను సక్షరములందు కకార రకారముల యుచ్ఛారణము వాని సధిరోహించియున్న ఆకారముయొక్క ఉచ్ఛారణకాలమునందే రీసమగుచున్నది. ఎనుక కకార, రకారములు ఇచ్చట ఆకారమునకు అంగములు - స్వరాంగములు.

రజ్, రంజ్ అను నక్షరములందు రకారోచ్చారణము అకారోచ్చారణమున లీనమై యున్నది. మకార, జకారముల యుచ్చారణము అకారోచ్చారణము తరువాతనే జరుగుచున్నది. కనుక దానియందు లీనము కాలేదు. రకారము అకారముచే నధిరోహింపఁబడి యుండఁగా మకార జకారములు తామే అకారమును అధిరోహించియున్నవి. స్వరము నధిరోహించు వ్యంజనముల యుచ్చారణము స్వరోచ్చారణానంతరమే జరుగును. వర్ణక్రమన్యాయ మిదియేకదా. ఎచ్చట వ్యంజనోచ్చారణము స్వరోచ్చారణానంతరము జరుగునో అచ్చట వ్యంజనములకు అక్షరాఽంగత్వము ఉచితము.

అ, క, అక్, కక్ - అను తీరున నిరంగము, పూర్వాంగము, ఉత్తరాంగము, పూర్వోత్తరాంగము నని యక్షరము చతుర్విధముగా భావింపఁదగియున్నది.

స్వరము ప్రాణమనియు, స్వరసహితమైన వ్యంజనము ప్రాణీయనియు వ్యవహరింపఁబడుచున్నవి. ప్రాణమనఁగా రజోవృత్తి యని సాంఖ్యసిద్ధాంతము. సత్త్వరజస్తమస్సులలో రజస్సు చలము, చాలకము నని చెప్పఁబడినది. సత్త్వము, తమస్సు రజస్సుచేతనే చలనవంతములు చేయఁబడును. వర్ణములలో అర్ణములయిన స్వరములు ప్రాణరూపములు - ప్రాణస్పందములు. సత్త్వతమస్సులు వ్యంజనరూపములు - జడములు - స్వరములచే నధిరోహింపఁబడికాని, స్వరముల నధిరోహించికాని వర్తించునవి. వ్యంజనములను స్వర మధిరోహించి నప్పుడు వ్యంజనగతియు, స్వరగతియు స్వరాధీనములై యుండును. వ్యంజనములే స్వరము నధిరోహించియున్నప్పుడు స్వరగతి స్వాధీనముకాక వ్యంజనముచే నియతమై యుండును. వ్యంజనాంతములయిన యక్షరములు "Closed syllables" అనఁబడినవి. అంతమందలి వ్యంజనముచే స్వరవ్యాప్తి యరికట్టఁబడినది. ఇట్టి యక్షరములు ఛందఃపరిభాషయందు గురువు అనఁబడినవి. వ్యంజనాధిరూఢమై యక్షరము భారమైనది.

ఇట్లు వ్యంజనపూర్వత్వమువల్ల, వ్యంజనపరత్వమువల్ల స్వరివ్యాపారమునఁ గలుగు భేదము స్పష్టము. పారమార్థికమునై యున్నది. ద్రవ్యవిశేషమువలనను, నిర్మాణవిశేషము వలనను అక్షరస్వరూపస్వభావములందు గణనీయమైన వైవిధ్యము సంభావ్యమగుచున్నది.

అక్షరనిర్మాణములందు త్రివిధములై న మానములు గుర్తింపఁబడినవి - దైర్ఘ్యమానము, భారమానము, కాలమానము.

“హ్రస్వం దీర్ఘం, ప్లుతం చైవ
త్రివిధం చాక్షరం స్మృతం”

నాట్యశాస్త్రము XIV-107.

హ్రస్వము, దీర్ఘము, ప్లుతము నని దైర్ఘ్యమానము నాశ్రయించి యక్షరము త్రివిధము.

ఏకమాత్రో భవే ద్ధ్రస్వః
ద్విమాత్రో దీర్ఘ ఉచ్యతే
త్రిమాత్రస్తు ప్లుతో జ్ఞేయః
వ్యంజనం త్వద్ధమాత్రకం॥*

యాజ్ఞవల్క్య శ్లో : 13.

ప్రాస్య మేకమాత్రకము, దీర్ఘము ద్విమాత్రకము, ప్లుతము త్రిమాత్రకము, వ్యంజన మర్థమాత్రకము. మాత్రయనఁగా మానసాధనము - కాలమానసాధనము. “నిమేషోన్మేషాభ్యాం అన్యతరేణ తులితః కాలః మాత్రా” అని చందశ్శాస్త్రములందు నియమము. “ఏకమాత్రో భవేద్ధ్రస్వః” - ఇత్యాదికము అక్షరములయొక్క దైర్ఘ్యమాన కాలమానముల సంబంధము నిరూపించుచున్నది. † అక్షరముల దైర్ఘ్యమాన భారమానములరుసు ఇట్లే సంబంధము నిరూ పింపఁబడినది.

“ప్రాస్యం లఘు;	సి. కౌ. 1-4-10
సంయోగే గురు;	,, 1-4-11
దీర్ఘం చ;	,, 1-4-12
హలో ౭నంతరా స్సంయోగః”	,, 1-1-7

ఇచ్చట వివరణ మిట్లున్నది :—

“అజ్ఞి రవ్యవహితాః హలః సంయోగసంజ్ఞాః స్యుః । సంయోగే పరే ప్రాస్యం గురు సంజ్ఞం స్యాత్.” అచ్చులచేత వ్యవహితములుకాని హల్లుల యోగము సంయోగము. అట్టి సంయోగముపరమైనప్పుడు ప్రాస్యము గురువనఁబడును. ‘దీర్ఘం చ’ అనుటచే దీర్ఘముకూడ గురు వనఁబడును.

కేవల ప్రాస్యము లఘువు
సంయోగపర ప్రాస్యము గురువు
కేవల దీర్ఘముకూడ గురువు

* “ప్రాస్వార్థకాలం వ్యంజనమ్ - యథా సప్రమాదమ్”
అని తైత్తిరీయప్రాతిశాఖ్యము (i : 37)

† “ప్రాస్వో దీర్ఘః ప్లుత ఇతి
కాలతో నియమా అచి”

అని పాణిని తన శ్లోకముందు (11) ప్రాస్వత్వాదులు అచ్చునకు కాలమునుబట్టి చేయబడిన నియ మములని వివరించెను.

అని యింతవఱకే పాణిని గురుదీర్ఘ సంబంధము తెలియజేసెను. పాణిని యుపదేశించిన స్వరములు —

అ	ఇ	ఉ	ఊ
ఋ	ౠ		క
ఏ	ఓ		జ్
ఐ	ఔ		చ్

వీనిలో అ ఇ ఉ ఋ ౠ హ్రస్వములు - ఏకమాత్రకములు. ఇవియే సప్తరసరత్వమున దీర్ఘములు - ద్విమాత్రకము లగును. ఏ ఓ లు స్వయముగ దీర్ఘములు. ఐ ఔ లు వృద్ధులనఁబడినవి. వీనియందలి వృద్ధియేమి? మాత్రావృద్ధియని మహర్షి చెప్పలేదు గనుక మన మనుటకు పీలులేదు. ఐ ఔ లు త్రిమాత్రక పుతములని నందికేశ్వరాదులు భావించినట్లే తెలియుచున్నది. హ్రస్వమునకు స్వరపరకత్వమువలన దీర్ఘత్వము సిద్ధించినట్లు పుతత్వము కూడ సిద్ధించుననియే తలంపవచ్చును. *

స్వరమునకు స్వరపరకత్వమువలన దీర్ఘత్వము సిద్ధించినట్లు వ్యంజనపరకత్వమువలన గురుత్వము సిద్ధించుచున్నది. సిద్ధించుచున్న దైర్ఘ్యమునఁ బ్రమాణభేద మున్నట్లు గురుత్వమునను బ్రమాణభేద ముండుట సహజము; ఉండుననుట సమంజసము.

సంయోగపరత్వమువలన హ్రస్వము గురువగునని చెప్పినేకాని దీర్ఘ మేమగునో పాణిని చెప్పలేదు. దీర్ఘము స్వయముగనే గురువని చెప్పినేకాని సంయోగపరత్వమువలన నది గురు తరమగునని యాయన చెప్పలేదు. సంయోగపరత్వమువలన లఘువైన హ్రస్వమే గురువగుచుండఁగా స్వయము గురువైన దీర్ఘము గురుతరమగునని చెప్పవలసియే యున్నది. ఆమాటకుఁ శాస్త్రమునఁ బ్రయోజనములేక పాణిని చెప్పకుండవచ్చును. కాని ప్రాతిశ్ఛాఖ్యములు చెప్పినవి.

* నందికేశ్వరుఁడు 'రుద్రడమరూద్భవ సూత్రములు' అను గ్రంథమున మాహేశ్వర సూత్రములను గుఱించి వ్రాసిన యంశములను Dr. K. G. Panday యిట్లు సంగ్రహించెను.

అ ఇ ఉ - ఏకమాత్రకములు

ఏ ఓ - ద్విమాత్రకములు

ఐ ఔ - త్రిమాత్రకములు

ఈ యేడే అచ్చులు. ఇవి సప్తస్వరోపలక్షకములు.

Ind. Aesth. P 528

“గురు దీర్ఘం గరియస్తు
యది సవ్యంజనం భవేత్
లఘు సవ్యంజనం హ్రస్వం *
లఘీయో వ్యంజనా దృతే.”

మొ. ప్రాచి. 18 : 11-44

అక్షరముల భారమాసము ద్వివిధమని చందోవ్యాసరిచశాస్త్రములు చెప్పుచుండగా, చతుర్విధమని ప్రాతిశాఖ్యము చెప్పుచున్నది. చతుర్విధ్యమే యనుభవసాక్షిరము. ద్వివిధ్యము శాసనలాఘవదృష్టితో భావించబడినది.

చందశాస్త్రములందు అక్షరముల భారమాసమునకు, చాలమాసమునకు (గూడ సంబంధము నిబంధింపబడినది. “హే”⁴⁵ “తా సః”⁴⁶ అను సూత్రములచే పింగళముని గురువు ద్విమాత్రికమనియు, సది రెండులఘువులకు నమాసమనియు (బ్రతిపాదించెను. ఈ ప్రతిపాదనము సార్వత్రికము కాదు. అక్షరచ్ఛందములందు దీనికేమియు (బ్రయోజనములేదు. ఇది మాత్రాచ్ఛందములకు మాత్రమే పరిమితము. శార్దూలచంపకాద్యక్షరవృత్తములందు గురువుండవలసిన చోట రెండులఘువుల నుంచుటకు వీలులేదు. అట్లుంచినచో వృత్తభంగదోషము సంభవించును. మాత్రాసంఖ్యతో (బనిలేని శార్దూలాది వృత్తములందును, సీసగీతాద్యుపజాతులందును గురువు ద్విమాత్రికమను మాటకు (గూడ ప్రయోజనములేదు. వానియందలి గురువుల మాత్రాప్రమా

* ఏకవ్యంజన పరమైన హ్రస్వము లఘువని ప్రాతిశాఖ్యము చెప్పుచున్నది. పాణిని యభిప్రాయము నిదియే. “ఇడాదేశ్చ గురుమిదో అస్మచ్ఛ్చః” (2-1-28) అను ‘ఆమ్’ ప్రత్యయవిధానం నూత్రము నందలి గురువు దీర్ఘము. “గురోశ్చ హుః” (3-3-1113) అను ‘అ’ ప్రత్యయవిధానం నూత్రమునందలి గురువు సంయోగిపరహ్రస్వము. “ఋచి చాహే” (భా. 270), “హుచి నంఘరే” (భా. 289) అను ధాతువుల ఋచ్, హుచ్ అను రూపములు గురువులు కావు. “ఇదిరో ఋమ్ ధాతోః” (7-1-50) సూత్రముచే ‘ఋమ్’ రాగా నేర్పడిన ఋచ్, హుచ్ అను రూపములు గురువులు.

నన్నయ్యయు నీ యభిప్రాయమునే అంగీకరించెను. “లఘ్వేకాక్షర పూర్వక్రియాంఽపి స్వానయో భవేద్దివా” అను చింతామణియందలి 73 సూత్రము ననుసరించి వత్, వన్ ఇత్యాదులు గురువులు కావు. కనుకనే వధించు - వధియించు అనుతీరున రెండురూపము లేర్పడినవి. వర్ణ, రంజ - ఇత్యాదులు గురువులు. కనుక వర్ణించు, రంజించు అను రూపములు ఏర్పడవు.

చిన్నయసూరికి (గూడ ఈ మత యభిమతమే. “గురువిరహితంబులయు యయంబంబు లయిన యేకస్వరద్విస్వరంబుల యిందుగ్విక్రంబుల కియుడాగమంబు విభాషింపు” (భా. 3 క్రియా. 50) అను సూత్రము ననుసరించి ‘కుక్’ మున్నగు ఏకవ్యంజనపరహ్రస్వములు గురువులు కావు.

శబ్దశాస్త్రవేత్తల మత మిట్లుండగా ఛాందసీకులు వ్యంజనాంతమును గురువుగా (బరిభాషించు ఓయేరాక అట్టి గురువుపాడ ద్విమాత్రాకమే యనుటయందు సామంజస్యము కాసిరాదు.

ఐము ననుసరించియే యుండును. మాత్రాచ్ఛందములందు మాత్రమే గురువు గౌరవప్రమాణ నిరపేక్షముగ ద్విమాత్రికముగా గ్రహింపఁబడవలసియున్నది. తాలావృత్త్యాత్మకములై గేయము లయిన ఛందములందు తాలశుద్ధికొఱకు ఈకల్పన యగత్యమగుచున్నది. జయదేవచ్ఛందము నకు వ్యాఖ్య రచించిన హర్షటుఁడు స్పష్టముగ నిట్లుతెలిపెను.

“ద్విమాత్రోఽసౌ”⁴⁷ అను సూత్రమును వ్యాఖ్యానించుచు హర్షటుఁ డిట్లనెను—
“దీర్ఘో హి గురుః యః స స్వత ఏవ ద్విమాత్రః । అతో న తదర్థ మిదం వచనం । తథాచ తత్రభవంత ఆహుః—

‘ద్విమాత్రతా న దీర్ఘా
శిష్టయో స్త్వతిదిశ్యతే
మాత్రావృత్తేషు సంఖ్యాతుం
మాత్రాః సా చోపయుజ్యతే.’

హ్రస్వప్లుతరూపోఽసౌగురుః ద్విమాత్రో వేదితవ్యః । అతిదేశార్థ మిదం । హ్రస్వ ప్లుతో ద్విమాత్రవత్ భవతః ఇత్యర్థః । ఆర్యావై తాలీయాదౌ మాత్రాణాం గణనార్థం ।”

ఛాందసికుల యతిదేశస్వరూప మిచ్చట స్పష్టముగ దర్శింపనగుచున్నది అతిదేశ మనఁగా నన్యధర్మముల నన్యమునం దారోపించుట. దీర్ఘము స్వయముగనే ద్విమాత్రము. ద్విమాత్రతయేకదా దీర్ఘ త. దీర్ఘ ధర్మమైన ద్విమాత్రత త్రిమాత్రికమైన ప్లుతమునందును, ఏకమాత్రికమైన పాదాంతహ్రస్వమునందును, వ్యంజనపరకమైన హ్రస్వమునందును ఆరో పింపఁబడి యివియన్నియు ద్విమాత్రికములే యని చెప్పఁబడుచున్నవి. ఈ యతిదేశము ఆర్యా వై తాలీయాది మాత్రాచ్ఛందములయందు మాత్రాసంఖ్యను గణించి సరిపెట్టుకొనుటకు మాత్రమే ఉపయోగపడును, అక్షరవృత్తములం దీయతిదేశమునకుఁ బ్రయోజనములేదు. అక్షరచ్ఛందము లందు గురువు గురువే - అది భిన్నప్రమాణము. దీర్ఘము దీర్ఘమే - అదియు భిన్నప్రమాణము. అక్షరములు లఘువులు, గురువులు, గురుతరములు - హ్రస్వములు, దీర్ఘములు, ప్లుతములు. అక్షరచ్ఛందములం దివి యిట్లే గ్రహింపఁబడును. పాదాంతస్థ లఘువునందు మాత్రము ఛాంద సికుల ద్విమాత్రతాదిదేశము అక్షరచ్ఛందములందుఁగూడ క్వాచిత్కముగఁ బనిచేయును.

అక్షరచ్ఛందములందు గురు వుండవలసినచోట గురువే యుండవలయును. ఆ గురువు దీర్ఘమా, వ్యంజనపరహ్రస్వమా, ప్లుతమా యన్న యంశము ఛందశ్శాస్త్రమునకుఁ బ్రసక్తము కాదు. దీర్ఘముయొక్క దీర్ఘత్వము, గురువుయొక్క గురుత్వము ఏ ప్రమాణములలో నుండ వలెనన్న నిర్ణయము కవి చేసికోవలెను. రసాద్యర్థానుకూలముగా కవి పద్యనిర్మాణము చేసి కొనుట కనువుగా ఛాందసికులు గురుస్వరూపనిర్ణయము చేసిపెట్టిరి. గురువుండవలసినచోట

నిట్టి గురువే యుండవలయునని నిర్బంధింపక లాక్షణికులు కవికి రసానుకూలముగ నక్షరము నిర్మించుకొను స్వాతంత్ర్యమును బ్రసాదించిరి.

అక్షరమునుగూర్చి ఛాందసికులు చేసిన సూత్రములు ప్రధానముగా గురుస్వరూపనిర్ణయక కములే యైయున్నవి. “సంయోగే గురు, దీర్ఘం చ గురు” అని పాణినిచేసిన గురుస్వరూప నిర్ణయము ఛాందసికులచేఁ గ్రమముగ నెంతయో విస్తరింపఁబడినది.

‘గంతే’⁴⁸ యను సూత్రముచే పింగళముని పాదాంత లఘువు గురు వగునని చెప్పెను. లఘువైన యక్షరము గురువగుటకు అనుభవసాక్షికి మైన కారణమేదేని నుండవలయును గాని శాస్త్రకారుఁడు చెప్పినంతమాత్రమునఁ గాఁజాలదు. పాదాంతహ్రస్వము నుచ్చరించుటకు గురు ప్రయత్న మవసరములేదు. ఈ యతిదేశము కేవల మనుభవవిరుద్ధము. పాదాంతమున దీర్ఘ ముండవలసినచోట హ్రస్వమున్నచో, ఆ హ్రస్వముతిరువాత నొకమాత్రకాలము వ్యవధి యిచ్చి యుత్తరపాదపతన మారంభింపఁబడును. ఈ కాలవ్యవధానమువలన ఏకమాత్రికి మైన హ్రస్వము ద్విమాత్రికి మైన దీర్ఘ ముగా గణింపఁబడును. అంతియకాని హ్రస్వము నిష్కారణ ముగ గురువగు ననుటయందు సామంజస్యము కానరాదు. పాదాంతస్త లఘువుయొక్క గురు త్వము “స్వవిశ్రాంతిజనిత కాలోపచయ లభ్యం”⁴⁹ అని యభిసంపులు చక్కగా వ్యాఖ్యానించిరి. ఐనను స్వవిశ్రాంతిజనిత కాలోపచయమువలన లఘువైన హ్రస్వము దీర్ఘ మగునుగాని గురువు కాఁజాలదు. ఆ కాలోపచయము వ్యంజనాద్యుపాధిక మైనప్పుడే గురుత్వము సంభవించును. అభిసంపులు దీర్ఘ త్వమనుటకే గురుత్వమనియుండురు.

“ధ్రాదివరః”⁵⁰ అను సూత్రమును హాలాయుధభట్టు ఇట్లు వ్యాఖ్యానించెను - “ధ్ర ఇతి వ్యంజనసంయోగస్య ఉపలక్షణార్థ మేతత్. అదిశబ్దేన దిసర్జనీ యానుస్వారః జిహ్వమూరీ యోపధ్మానీయానాం గ్రహణం”. ‘ధ్ర’ యని వ్యంజనసంయోగము నుపలక్షించుట పాణిని “సంయోగే” యనుటవంటిదే. కాని ‘అది’ శబ్దముచే విసర్జనీయాదిరము ఆకర్షింపఁబడునని హాలాయుధభట్టు చెప్పుటకు హేతువు కనిపించదు. “ధీ శ్రీ ప్రి మ్”⁵¹ - ఇత్యాది సూత్రము లందు పింగళముని యుపయోగించిన గురువులన్నియు దీర్ఘ ములే. ఒక్క ‘కింవద భ్’⁵² అను సూత్రమందే ఆయన అనుస్వారపర హ్రస్వరూపగురువు నుపయోగించెను. కనుక అదిశబ్దము చేత అనుస్వారముమాత్రమే గ్రహింపవలగుచున్నది. ప్రాకృతపైంగలమునఁగూడ గురునిర్వచన మిట్లేయున్నది —

“దీహో సంజు త్తవరో

బిందు జు ఓ పాడిఓ అ చరణాంతే

న గురు వంక దుమత్తో

అణ్ణో లహు హో ఇ ముద్ధ ఏక్క అరో”

దీర్ఘము, సంయుక్తపరము, బిందుయుతము, చరణాంతపతితము, నైన యక్షరము గురువు. అది ద్విమాత్రికము. అన్యమైన యక్షరము లఘువు, ఏకమాత్రికము, “అనుస్వారో విసర్గశ్చ ఃక ఃపౌచాపి పరాశ్రయా”⁵³ అను పాణినీయ శిక్షావచనము ననుసరించియు,

“సంయోగాయోగవాహపరో గురుః”

1-12.

అను జనాశ్రయుని నిర్వచనము ననుసరించియు హాలాయధభట్టు విసర్జనీయాదులను గ్రహించియుండును. తైత్తిరీయప్రాతిశాఖ్యమున —

“యద్వ్యంజనాంతం యదుచాపి దీర్ఘం

సంయోగపూర్వం చ తథానునాసికం

ఏతాని సర్వాణి గురూణి విద్యాత్

శేషాణ్యతోఽన్యాని తతో లఘూని”

XXII-14

అని గురునిర్వచనము చేయఁబడినది. ఏకవ్యంజనాంతత్వముగూడ గురుత్వహేతువుగా గ్రహింపఁబడినది. ‘వ్యంజనాంతం’ అనుటవలన ఆ ఏకవ్యంజనము అవశిష్టము లేక పదాంతము నై యుండవలెను. రెండు స్వరములనడుమనున్న వ్యంజనములు ఏ స్వరమునకుఁ జెందునన్న విషయమునఁ బ్రాతిశాఖ్యము లిట్లనుచున్నవి —

“వ్యంజనా న్యుత్తరస్యైవ స్వరస్య! అంత్యం తు పూర్వభాత్;

సంయోగాదిశ్చ వైవం చ :

ఋ ప్రా. XVIII. 33-35.

వ్యంజనములు సామాన్యముగ నుత్తరస్వరమునకే చెందును. అంత్యమైన వ్యంజనము మాత్రము పూర్వస్వరమునకే చెందును. సంయోగమునందలి మొదటివ్యంజనము వైకల్పికముగాఁ బూర్వస్వరమునకుఁ జెందుచుండును. కనుకనే ఏకవ్యంజనాంతమైన హస్వముగురువగును. “ధ్రాది పరః” అను సూత్రమునందలి ‘పరః’ అను మాటకు ‘అంతః’ అనియర్థముకాదు. కనుకనే హాలాయధుఁడు ‘అది’ పదముచే ననుస్వారాదులను గ్రహించినట్లు వ్యంజనమును గ్రహింపలేదు. అనుస్వార విసర్జనీయములు అకారాదులతోడి యోగమువలననే స్వరూపవ్యక్తి పొందఁగలవు. ఇవి యెప్పుడును పదాంతమందే తప్ప పదాదియం దుండవు. కనుక పూర్వస్వరమునకే చెందినవై దానికి గుర్వత్వము కల్పించును. అనంతరలాక్షణికుల నిర్వచనములను సంగ్రహించి హాలాయధుఁడుకూడ గురునిర్వచనము గావించెను.

దీర్ఘం సంయోగపరం

తథా ప్లుతం వ్యంజనాంత మూష్మాంతం

సానుస్వారం చ గురు

క్వచి దవసానేఽపి లఘ్వంత్యం”

సిం. ఛ. శా.

“గతి రష్టవిధోష్మణః” * అను న్యాయమున ఊష్మశబ్దముచే విసర్జనీయ జిహ్వమూలీయ శ ష స ర కారములుగూడ గ్రహింపఁబడుచున్నవి.

ప్లుతము గురువని పాణినిగాని పింగళుఁడుగాని చెప్పియుండలేదు, “గురు దీర్ఘం ప్లుతం చైవ”⁵⁴ అని భరతముని ప్లుతముకూడ గురువే యనెను. దీర్ఘము గురువనినప్పుడు ప్లుతము గూడ గురువేయని చెప్పినట్లే. అయినను “గ్లా”⁵⁵ అను పింగళసూత్రమును వ్యాఖ్యానించుచు హలాయుధుఁడు “ప్లుతేనాత్ర వ్యవహారో నాస్తి”యని చెప్పెను. భరతజయదేవాదులు ప్లుతము కూడ గురువే యనిరి. వారి మార్గము సనుసరించి హలాయుధుఁడు తన గురునిర్వచనమునఁ బ్లుతమును చేర్చికొనెను పింగళుఁడు ‘గ్లా’ - గురువు, లఘువు సని యక్షరద్వైవిధ్యమును బ్రతిపాదించినను భరతముని ప్లుతముతోఁగలిపి యక్షరత్వైవిధ్యము విధించెను.

“త్రివిధం హ్యక్షరం కార్యం కవిభి ర్నాటకాశ్రయం

హ్రస్వం, దీర్ఘం, ప్లుతం చైవ పదబంధ సమాశ్రయం” 122

“హ్రస్వ దీర్ఘ ప్లుతానీహ యథాభావం యథారసం

కావ్యబంధే ష్వశేషేషు హ్యక్షరాణి ప్రయోజయేత్” 124

సర్వకావ్యబంధములందును యథాభావము, యథారసము కవులు ప్లుతము నుపయోగించి తీరవలెనని భరతముని నాట్యశాస్త్ర షోడశాధ్యాయమున నాదేశించియుండెను. మునిమతము సనుసరించి యభినవగుప్తపాదులు ---

“ప్లుతస్యాప్యత్ర ప్రయోగో భవత్యేవ యథా-

యతోఽపి మానేస స ఏష మూఢో

ద్రోణారి రే యాతి పదత్రయగ్నో.

స తు పాఠః దీర్ఘవత్ పఠితవ్యః ప్రయోక్తా త్రిమాత్ర ఏవ.”

నా. శా. XVI.-107.

అని త్రిమాత్రకప్లుతప్రయోగము కావ్యములం దుండితీరుసని చెప్పిరి.

“హా యను ధర్మరాజతనయా యను”

ద్రోణ II 242.

* “ఓ థావశ్చ వివృత్తిశ్చ శ ష సా రేప ఏవ చ
జిహ్వమూల ముపద్మా చ గతి రష్టవిధోష్మణః”

ఇందలి 'హా' 'యా' లు ప్లుతములు. వానిని త్రిమాత్రికములుగనే యుచ్చరింపవలెను. ద్విమాత్రికములుగ నుచ్చరించినచో రసము వ్యక్తముకాజాలదు.

“ఓ హా తక్షక నిలునిలు మని”

ఆది II-235.

ఇచ్చట 'హా' మాత్రాగణనార్థము ద్విమాత్రికముగఁ బరిగణింపఁబడినను త్రిమాత్రిక ప్లుతముగ నుచ్చరింపఁబడవలెను. పెక్కు చందోనియమములు అర్థవశమైన యుచ్చారణమునకు లోఁబడియే యున్నవనుటకు పాదాంతలఘువుయొక్క వైకల్పికగురుత్వము, క్రమాక్షరపూర్వక గురువుయొక్క వైకల్పికలఘుత్వము నిదర్శనములు. రస, భాషానియమములకు లోఁబడియే చందోనియమములు పాలింపఁదగియున్నవి. అక్షరచ్ఛందములందు ప్లుతమునకుఁ ద్రిమాత్రా ప్రమాణము నిత్యమైయున్నది. ద్విమాత్రతాతిదేశము నిష్ప్రయోజనము.

పాదాంతస్థ లఘువునకు గురుత్వాతిదేశము పాణిని చేయలేదు. తన శాస్త్రమున కవ సరమై పింగళుఁడు 'గంతే' (1-10) యని సూత్రించెను. ఈ యతిదేశము సార్వత్రికముకాదు గనుక భరతముని “తథాఽంత్యం చ లఘు క్వచిత్” అని యతిదేశమును క్వచిత్కముచేసెను. క్వచిత్కాతిదేశముగూడ గుర్వంతపద్యములకే - విశేషించి ద్వితీయ చతుర్థపాదములకే పరిమితమై యున్నది.

“యత్పాదాంతే లఘోరపి గురుభావ ఉక్తః తత్సర్వత్ర
ద్వితీయ చతుర్థ పాదవిషయం । ప్రథమ తృతీయ పాద
విషయం తు వసంతతిలకాదే రేవ ”

అని విశ్వనాథ కవిరాజు సాహిత్యదర్పణ సప్తమపరిచ్ఛేదమున హతవృత్తత్వ రూపమైన దోషమును నిరూపించు సందర్భమున వివరించెను. 'యత్పాదాంతే విశేషతః' అను న్యాయమున ద్వితీయచతుర్థచరణముల యంతములందుఁ బదచ్ఛేదము నియతిముగనుక నచ్చటిలఘువును గొంతపొడిగించి యుచ్చరించి గురువుగా సరిపెట్టుకొనవచ్చునని విశ్వనాథుని యభిప్రాయము కావచ్చును.

ఆంధ్రమున గుర్వక్షర నిర్వచనము దేశ్యపదస్వరూపదృష్టితోఁ జేయఁబడినది.

“దీర్ఘ స్సంయుక్తాద్యః
పూర్ణానుస్వారపూర్వవర్ణశ్చ
ఏతే గురవ శ్శేషాః
సర్వే లఘుక్షరా ఇతి జ్ఞేయాః,

అని వాగనుశాసనుని యనుశాసనము. ఆంధ్రచ్ఛాందసికు లందఱు నీ మార్గమునే యనుసరించిరి. కవిజనాశ్రయమున నాంధ్రుల యాదిచ్ఛాందసికుఁడు మల్లియరేచన గురునిర్వచన మిట్లున్నది —

గురువులు నిడుదలు, జడ్డ
క్రమముల బొట్టుల పిఱుందకడ నూఁదిన య
క్రమములు; పెఱయవి లఘువులు;

సంజ్ఞాధికారము.

పాదాంతలఘువునకుఁ గ్వాచితక్రగురుత్వమునుగూడ నాంధ్రలాక్షణికు లెవ్వరును జెప్పియుండలేదు. దేశీయపద్యములు ఉపగమనిర్మితములు. అవి ప్రాయశఃకముగ సూర్యగణాంతములు — అనఁగా నియతముగా లఘ్వంతపాదములు. కనుకఁ బాదాంతలఘువునకుఁ బాక్షికగురుత్వాతిదేశ మాంధ్రలాక్షణికుల పవనరమైనది. అయినను సంస్కృతమర్యాద ననుసరించి కావలె నన్నయ్య యొక్కచోటమాత్ర మట్టి ప్రయోగము కావించిన ట్లగపడుచున్నది.

“వీరావతార : సుకవిస్తుత : నిత్యధర్మ
ప్రారంభ : శిష్టజనపాలనక్త : రాజ
నారాయణాఖ్య : కరుణారసపూర్ణ : వీర
శ్రీరమ్య : రాజకులశేఖర : విష్ణుమూర్తి :

ఆది. II-240.

రాజరాజనరేంద్రునకు ‘రాజనారాయణ’ యను బిరుదమున్నట్లు నన్నయ సంబోధనల వలనఁ దెలియుచున్నది ‘రాజనారాయణ’ (ఆది. IV. 312) ‘రాజనారాయణ’ (సఖా. I. 295) అని నన్నయ రాజరాజును సంబోధించెను. ఎఱ్ఱన దానినే ‘సృపనారాయణబిరుదాంక’ (ఆర. V.-1) యని ప్రయోగించెను. బిరుదమునందలి ‘జ’ హ్రస్వమేకాని దీర్ఘముకాదని నన్నయ ప్రయోగములవలనఁ దెలియుచున్నది. ఉదాహృతమైన వసంతతిలకావృత్తమున ద్వితీయపాదాంతమున ‘జ’ వర్ణము దీర్ఘముగా ముద్రింపఁబడియున్నది. ఆదిపర్వప్రస్తావనము యొక్కయు, సఖాపర్వప్రథమాశ్వాసముయొక్కయు అంతములందలి పద్యములందు అట్లు దీర్ఘముచేయుటకు వీలులేదు. బిరుదము ‘రాజనారాయణ’ యనియే రూఢియగుచున్నది గనుక ఉదాహృత వసంతతిలకా ద్వితీయపాదాంతమందలి ‘జ’ వర్ణముకూడ హ్రస్వమేయైయుండవలెను. పాదాంతలఘువునకు వైకల్పికముగనైనను గురుత్వమును ఆంధ్రలాక్షణికులు విధించి యుండఁజేయుటపలన నన్నయను ఛందోభంగదోషమునుండి రక్షించుతలంపుతో ముద్రాపకులు ‘రాజనారాయణ’ యని రాజరాజు బిరుదమును వికృతముచేసి ముద్రించియుందురు. తన ప్రభువు బిరుదమును వికృతముచేసి పద్యమున నిరికింపవలసిన యవసరము నన్నయ శేల కలు

గును? వికృతముచేయవలసిన యవసరములేని స్థానమునందే యాఖరుఁడును సుంచి పద్యమును వ్రాయఁజాలఁడా? తెలుఁగుజాతి కాయన యాదికవి. తెలుఁగు లాక్షణికులెల్లరు నాయన నుప జీవింపవలసినవారే. ఆయననాటికిఁ దెలుఁగున ఛందోలక్షణగ్రంథములు వుట్టినేలేదు. ఆయనకు మార్గము చూపినవి సంస్కృతకావ్యములు, సంస్కృతలక్షణగ్రంథములు. వానియందుఁ బ్రసిద్ధమైయున్న పాదాంతస్థ లఘువుయొక్క వైకల్పికగురుత్వము నాయన యవలంబించి యుదాహృత వసంతతిలకావృత్తమున 'రాజనారాయణ' యని 'జ' వర్ణమును హ్రస్వముగనే ప్రయోగించెనని భావించుట యుక్తము. *

'సంయోగే గురు', 'ద్రాది పరః' అను సూత్రములు ద్రాది సంయోగములు పరమైనంత మాత్రమునఁ దత్పూర్వలఘువునకు నిత్యముగా గురుత్వము గలుగునన్న భ్రాంతిని గలిగించుచున్నవి. నిజమున కట్టి గురుత్వసిద్ధి కూడ వైకల్పికమే. పింగళమునియే 'ప్రప్రహేవా' యని వికల్పసూత్రము చెప్పెనని పలువురనుచున్నారు. పింగళుని యష్టాధ్యాయయం దట్టి సూత్రమున్నజాడ కానరాలేదు. కాని ప్రాకృతపైంగలమున మాత్రము—

“రహవంజణ సంజో ఏ

పరే అనేసంవి హోఽ సవిహాసం”

1-5

ర, హ వ్యంజనముల సంయోగము పరమైనప్పుడు పూర్వలఘువునకు గురుత్వము సవిభాషమని చెప్పఁబడినది. ఈ యంశమునే హేమచంద్రుఁడు ఛందోఽనుశాసనమున 'అహ్రాది సంయోగే' (1-6) అని చెప్పెను. పూర్వలఘువును గురువుచేయఁజాలని సంయోగములకుఁ గేదారభట్టు 'క్రమము'లని పేరుపెట్టెను.

“పాదాదా విహ వర్ణస్య

సంయోగః క్రమసంజ్ఞితః

పరస్థితేన తేన స్యాత్

లఘుతాపి గురోః క్వచిత్.

వృత్తరత్న. 1-10

* ఆంధ్రమహాభారతమును ఒక ప్రామాణికమైన రూపమున ప్రకటింపవలెనని ఉస్మానియా విశ్వవిద్యాలయము - ఆంధ్రశాఖ ప్రయత్నించుచున్నది. అందుకొఱకు నేకరింపఁబడిన తాళపత్ర ప్రతులతోఁ గొన్నింటి ఈ వసంతతిలకా వృత్తముయొక్క ద్వితీయపాదాంతమున హ్రస్వ జవర్ణమే యున్నది.

“తెలుఁగునఁ బాదాంతలఘువు గురువగుట యశ్రుతచరము” అని వజ్జలవారు వ్యాకరణసంహితా సర్వస్వమున (I-70 పుట) వ్రాసినారు. వారు నన్నయప్రయోగమును గుర్తింపలేదు కాఁబోలు. చింతామణియందు సంస్కృతమర్యాద ననుసరించి గురుత్వరూపనిరూపణము చేసిన నన్నయ్య కావ్యమునం దిప్పట్లు సంస్కృతమర్యాద ననుసరించియే పాదాంతలఘువును గురువుగాఁ బరిగణించి యుండును.

పాదాదియైన సంయుక్తాక్షరము 'త్రమము' అనఁబడును. అట్టి యక్షరము పరమందున్నను నొక్కొక్కప్పుడు తత్పూర్వలఘువునకు గురుత్వము గలుగదు. రహసంయోగములేకాక యెట్టి సంయోగములయినను పాదాదియం దుండినవై నచోఁ బూర్వలఘువునకు గురుత్వము గలిగింపఁ జాలవని కేదారభట్టు వికల్పహేతువును విస్తృతముచేసినను క్వాచిత్కమని చెప్పి దాని ప్రయోజనమును సంకుచితముచేసెను. కేదారభట్టు గురువునకు లఘుత యగుననుటకంటె లఘువునకు గురుత కాదని చెప్పియుండవలసినది. లఘువు గురువగునుగాని గురువెన్నడును లఘువు కాఁజాలదు.

త్రమసంయోగ పరకత్వమున లఘువు గురువు కాకుండుటకుఁ గారణము ఉచ్చారణ శైధిల్యమే యని చందఃప్రకాశము చెప్పుచున్నది.

“యదా తీవ్రప్రయత్నేన
సంయోగాదే రగారవం
న చ్ఛందోభంగ ఇత్యాహుః
తదా దోషాయ సూరయః”

భోజమహారాజు సరస్వతీకంఠాభరణమున దీని నుదాహరించి అతీవ్ర ప్రయత్నమువలన సంయోగమునకుఁ బూర్వమందున్న లఘువునకు గురుత సంభవింపదని వివరించెను. అతీవ్ర ప్రయత్నమనఁగా శిధిలోచ్ఛారణము. గాఢోచ్ఛారణము గౌరవమునకుఁ గారణమగును. జయకీర్తి చందోఽనుశాసనమున నీ యర్థమును తేటగాఁ జెప్పెను.

“సంయోగపరోఽపి జాతు వర్ణః
శైధిల్యా ల్లఘుతా ముపైతి.....”

155

సంస్కృతమునఁ గ్రమాక్షరపరత్వమున వైరిల్పికముగ నిషేధింపఁబడిన గురుత్వము ఆంధ్రమున వాగనుశాసనముచే నియత సందర్భములందు నిత్యముగ నిషేధింపఁబడినది.

“సంయుక్తే సంస్కృతాద్యే స్యాత్
సర్వ మండ్రపదం లఘు
భవే దాద్యసమా నేఽపి
రేఫయోగాత్ పదం తథా”

ఆంధ్రశబ్దచింతామణి.

అక్షరమమట కీకారికయందు “పదము” అనఁబడినది. సంస్కృతపదాదియైన సంయుక్తాక్షరము పరమైనప్పుడు ఆంధ్రపదాంతమైన లఘువు లఘువుగనే యుండును. సంస్కృత సమాసములందుఁ గూడ రేఫసంయోగము పరమైనచోఁ బూర్వలఘువు లఘువుగనే యుండును.

ఈ రెండవయంశము వైకల్పికమని చెప్పియుండవలసినది. చింతామణి చేసిన యీ నియము నతిక్రమించిన ప్రయోగములు భారతమునఁ గనఁబడలేదు

న క్షత్రయుతుండుగా శశిప్రకాశజయోన్నతమైన యష్టమిక్
అది. V. 94.

అవనిజమువలన నమ్మునీ
ప్రవరు పృథూత్సంగతలముపై వడిఁ బడియెన్.

సభా I. 140.

కృపకృతవర్మలం గడిమిఁ గిట్టి శిఖండిప్రభద్రకుల్ మహా
గ్రవువడిఁ దోడ్పడంగ భుజగర్వము సూపిన.....
శల్య. I. 221.

సంస్కృత సమాసగతములై, పూర్వలఘువునకు గురుత్వము గలిగింపని రేఫేతర సంయోగములు భారతమునఁ గనఁబడలేదు. సంస్కృత పదాదియందుండి, యాంధ్రపదాంత లఘువును గురువుగాఁ జేయని పెక్కుతీరుల సంయోగములు కవిత్రయ ప్రయోగములందు కలవు.

“భూ వినుతుఁడు ద్రోణుండు నిఖిలవేదవిదుండై”
అది. III. 78.

“అవసరజ్ఞుండయి వ్యాసుఁ డేతెంచె నంత”
అది. IV. 254

“దు ర్జనులగుచున్న క్షత్రీయులఁ జంపుదు నంచుఁ బ్రతిజ్ఞ”
అది. III-154.

“అది యోడి శతవిధంబులఁ బరిద్రుతయయి స్థలంబయిన”
అది VII, 122.

“పర్వచు శ్రీపర్వాదిక
పర్వంబుల నేనిటం గృపాయితమై శ్రీ”
అది. I - 56.

వృత్తాంతము స్వప్నవృత్తముక్రియం దలపోసి
భక్తి నేయుదుఁ జూపుఁ బలుకును గోర్కియు
న్నేహంబు వింతగాఁ జేయనెపుడు
అది. V 300.

‘ చిత్తనాఁడు శ్రీగంధపుఁ జెక్క స్వాతిఁ
దనకుఁ బ్రియమైన యది మేలు దాసమునకు’

అను. II. 378.

“అనఘ విశాఖ నెద్దనురాధఁ బై చీర
విను జ్యేష్ఠఁ దగఁ గఱివేము గూర్చి”

అను. II. 279.

సంస్కృతపాదాది సంయోగములే కాదు; ఆంధ్రపదాది సంయోగములు గూడ తమకుఁ బూర్వమందున్న లఘువులకు గురుత్వము గల్గింపవు. విద్రుచు, ఇగ్రుచు మున్నగు పదము లందు పదమధ్య సంయోగము కూడ పూర్వలఘువును గురువుగాఁ జేయదు. ఇది తెలుఁగు యొక్క విలక్షణత.

“ద్విత్వమున కాదివర్ణంబు తెలుఁగునందు నూఁదకుండును”⁵⁶ ఇంతవఱకే అసంతుని మాట సత్యము. “వలసిన నూఁదియుండు” ననుట సత్యముగాఁ దోచదు. అయినను ఊఁద వలసినపట్టు ఎఱుగన రచనయం దొకటి కనఁబడుచున్నది.

కం॥ పాయక పదియాతేండ్ల
ప్రాయమునందాక నరుల బాధింపుఁడు.

అది. V. 251.

దీనికి “పాయక పదియాతేడుల” అని పాఠాంతరము చూడఁబడినది.

ఛందఃశాస్త్రములు విధించిన గురుత్వము పెక్కు సందర్భములందు వైకల్పికమనియు, ఉచ్చారణ పరతంత్రమనియు, భాషావ్యవహారనియమములకు లోఁబడియుండునదనియు గుర్తింప వలెను. ఛందముయొక్క సౌష్ఠవము, శుద్ధి యుచ్చారణ శ్రవణములపల్లఁ దెలియఁదగినవే కాని లేఖనదర్శనములవలనఁ గాదు. వ్యవహారము, వ్యాచారము, శిక్షాప్రాతిశాఖ్యములు బోధించిన తెలుఁగున అర్థముయొక్కయు, వాక్కుయొక్కయు శుద్ధికి భంగము సంభవించుచుండునట్లు పద్యమును బఠించి యందలి యక్షరముల దైర్ఘ్య గౌరవ లాఘవములవలన, వాని ప్రమము వలన ఛందముయొక్క ఆహ్లాదన దీపనాది శక్తులను అనుభవపూర్వముగ గ్రహింపవలెను.

ఛందోలాక్షణికులు నిబంధించిన గురుత్వహేతువులను పరిష్కరించి యిట్లు గ్రహింప వచ్చును :

1. సంయోగపరత్వము
2. విసర్జనీయాంతత్వము
3. ఉపధ్యానీయాంతత్వము
4. జిహ్వీమూలీయాంతత్వము

5. అనుస్వారాంతత్వము
6. ఊష్మాంతత్వము
7. వ్యంజనాంతత్వము
8. పాదాంతస్థత్వము
9. దీర్ఘత్వము
10. పుతత్వము.

వీనిలో చివరి మూడును దైర్ఘ్యమానములే. తక్కినవే గౌరవమానములు. 2 నుండి 7 వఱకుఁ గల హేతువులు నిత్యముగా గురుత్వము గలిగించునవి. 'అంతత్వ'బలముచే 'అవశిష్టం పూర్వస్య' అను నియమము ననుసరించి వినర్హసీయాద్యంతములయిన లఘువులు నిత్యముగా గురువులగుచున్నవి. అయితే పాణినిమతమున నిట్టివి గురువులు కావు. తైత్తిరీయ ప్రాతికాఖ్యానుసార మివి లఘువులే యగుచున్నవి. ఛాందసీకులుమాత్రము వీనినిగూడ గురువులని పరిభాషించిరి. గురుత్వతారతమ్యాపేక్షచే నిట్లు సంభాషించుట సమంజసమే యనవచ్చును. కాని యిట్టి గురువులుకూడ ద్విమాత్రికములే యనుట యక్షరచ్ఛందముల విషయమున మాత్రము సమంజసము కాదనవలసియున్నది.

గురువు ద్విమాత్రికమని పాణిని చెప్పలేదు. చెప్పకున్నను ఆయన యభిప్రాయ మదియే యని యూహింపవచ్చును. ఏకమాత్రికమైన హ్రస్వము అర్థమాత్రికములయిన హల్లులు రెండింటితోఁగూడి మొత్తము రెండుమాత్రల ప్రమాణము పొందుట సహజము.* కాని ఏకవ్యంజనపరకమైన హ్రస్వముకూడ రెండుమాత్రల గురువే యగుననుట యసమంజసము. "వ్యంజనం త్వర్థమాత్రకం" అనుట యక్షరచ్ఛందములందు పరమార్థము. కేవలదీర్ఘము, వ్యంజనపరదీర్ఘము భిన్నపరిమాణములని యొప్పుక తప్పదు.

* లాటిన్ ఛాందసీకులుగూడ ఇట్టి యభిప్రాయమే కలవారని W. M. Lindsay చెప్పిన మాటలవలనఁ దెలియుచున్నది

"In Latin Poetry a syllable is scanned long even though it may have a short vowel, if the vowel precedes any consonant-group requiring a certain period of time for pronunciation. A long syllable of this kind is said to be long by 'Position'.

—The Latin Language : 129.

ఈ లాటిన్ సూత్రమును Allen Poe యిట్లు వ్యాఖ్యానించెను. "A vowel before two consonants is long". హ్రస్వమైన లఘువు దీర్ఘమైన గురువుతో సమానముకావలెనన్నచో దానివెంట కనీసము రెండు వ్యంజనములుండవలెను. ఈ లాటిన్ సూత్రమందలి రహస్యమును Poe యిట్లు వివరించెను - "Of course it is not the vowel that is long (although the rule says so) but the syllable of which the vowel is a part."

—Principles of English Metre - p. 94.

సంయోగపరహస్యము	2 మాత్రలు
వ్యంజనపరహస్యము	1½ మాత్రలు
దీర్ఘము	2 మాత్రలు
వ్యంజనపరదీర్ఘము	2½ మాత్రలు *

ఈ మాత్రాప్రమాణ భేదములు పరమార్థములు. భిన్నప్రమాణములయిన యక్షరములచే నిర్మింపఁబడిన చందములు భిన్నప్రమాణములు గలవై భిన్నరసాదివ్యంజన సమర్థములై యుండును.

అక్షరములందు లఘుత్వ లఘీయస్త్వ గురుత్వ గరీయస్త్వములవలెనే హ్రస్వత్వ హ్రస్వీయస్త్వ దీర్ఘత్వ ద్రాఘీయస్త్వములు, తన్నిర్మాణ సామగ్రీ ప్రమాణానుసారులయి యనుభవసాక్షికముగా నున్నవి.

క, క్ర, క్ర	—	ఇవి లఘువులు
గం, గా, ఙ్మ	}	— ఇవి గురువులు
ప్రై, వ్రై, స్థంభ		

* అనంతామాప్యని ఛందోదిర్ఘణమునకు ఉపోద్ఘాతము వ్రాయుచు చార్తిర్ గిం గు సీతాపతిగారిట్లని నారు — (పుట. 48)

“మాత్రాపరిమాణము అచ్చునుగూర్చి చెప్పవలెనేగాని వ్యంజనమునుగూర్చి చెప్పగూడదు”. ఈ మాట యంగీకరింపఁబడినదికాదు. ‘ద్ర’ ఏమాత్రం, ‘భ్రన్’ ఓర్వమాత్రం యనుగదా లాక్షణిక ములము. ‘భ్రన్’ లోని అచ్చునుబట్టియే మాత్రాప్రమాణము చెప్పినచో నది ఓర్వమాత్రానిగుఱువు కాఁగలదా : ‘భ్ర’ కంటె ‘భ్రన్’ మాత్రాపరిమాణము ను చెప్పింపఁగల గాఢతేమి ? సరాంజ్ఞాల్లే కదా. మఱి వ్యంజనమునుబట్టి మాత్రాపరిమాణము చెప్పరానియెగా నేమి ? స్వరమునకైనను, వ్యంజనమునకైనను మాత్రాప్రమాణము దాని క్రుతి పసిపించు కాటప్రమాణమునుబట్టి చెప్పవలె ననుట పరిమాప్తము. ‘వ్యంజనం త్వర్థమాత్రం’ అని ప్రాచీనులు నిష్కర్ష చేసిరి. ‘భ్రన్’లో నాలుగుక్రతులు — భ్. ర్. అ. న్ — కలవు. ‘అ’ మాత్రాదాక్రతు. అది భ్. ర్ అను అధిరో హించియున్నది గనుక భ్, ర్ ల క్రతులు ‘అ’ క్రతుయందే రీతములై యుండును. ‘అ’ యొక్క మాత్రాకాలమునందలి పూర్వార్థమును ‘భ’కాఁచును, ఉత్తరార్థమును ‘ర’ కాఁచును అప్ర మించియున్నవి. ‘న్’ క్రుతిమాత్రము ‘భ’ క్రుతి యనంతరమే వినఁబడుచున్నది. అట్లు వినఁబడుట అర్థమాత్రకాలము. ‘భ్రన్’ క్రుతి మొత్తము 1½ మాత్రల కాలమే వినిపించును. కావలినచో — మాత్రాఛందములందు . న్ క్రుతిని కొంత పొడిగించి ‘భ్రన్’ను రెండు మాత్రల గుఱువును చేయవచ్చును.

“పిన్నదైన ఉచ్చారణ ప్రయత్నమునుబట్టి అచ్చుకు మాత్రాపరిమాణము చెప్పవలెను” అని వాదించుటయు సరికాదు. మాత్రాపరిమాణము అక్షరమునకు చెప్పవలెను. కేవలము అచ్చునకు గాదు.

కాని యీ లఘువుల లాఘవము, గురువుల గౌరవము ఏకప్రమాణము కాదని యుచ్చరించి, విని సులభముగ గ్రహింపవచ్చును. 'విద్యుద్దండము', 'నీలాకాశము' — ఈ రెండును గురులఘుక్రమమున నేకరూపములే యైనను వీని యుచ్చారణ శ్రవణములవలనఁ గలుగు ననుభవము లేకరూపములు కావనుట ప్రత్యక్షసత్యము.

ఉ॥ ఇద్దఱ హుంకృతిధ్వనులు నిద్దఱ భూరిభుజౌరవంబు న
య్యిద్దఱ ముష్టిఘాతజనితేద్ద భయంకర నిస్వనంబు

ఉ॥ దారుణజౌనుదండమున దండధరప్రతిముండు భీకరా
కారుఁడు వాని వీఁపు విఱుగం బొడిచెం బిశితంబుతో

ఈ రెండును ఉత్పలమాలలే. రెండింటిను గురులఘుక్రమ మొక్కవిధమే. అయినను ఈ రెండు పద్యములను విని శ్రోత పొందు ననుభవ మేకరూపమేయని చెప్పఁజాలముగదా. రెండవ పద్యముకంటె మొదటి పద్యము శ్రుతిపరుషముగ నుండుట యనుభవగోచర మగుచునే యున్నది.

ప్రాణరూపములయిన స్వరముల గమనము వాని యంగముల గౌరవలాఘవములపైఁ జాలవఱు కాధారపడియుండును. వ్యంజనబాహుళ్యము స్వరగతిని నిరోధించి మందీకరించును. ఛందముయొక్క గమనము దానియందలి స్వరవ్యంజనముల నిష్పత్తిపై నాధారపడియుండును.

ఉ॥ లాలితరూపయౌవన విలాసవిభాసినులై న యంబికాం
బాలికల౯ వివాహమయి భారతవంశకరుండు...

ఉ॥ నెట్టన నిట్టి యల్కు మది నిల్పితి రక్కెసతాల్మిఁ జిచ్చొడిం
గట్టినయట్లు పెద్దయును గాలము, దీనికి నాఱుటెన్నడు౯

ఈ రెండు పద్యములందును స్వరవ్యంజన నిష్పత్తి భిన్నముగా నున్నదనియు, దీర్ఘరూప గురువులచే మొదటి పద్యము ధారామధురముగ నడచుచుండ, సంయోగపరప్రహస్యరూప గురువులచే రెండవ పద్యము నిరుద్ధ వికృతగతి యగుచున్నదనియు స్పష్టము.*

* ఇట్టి స్థితిని పాశ్చాత్యులు 'Consonantal blockage' అందురు. "This (smoothness) is to be effected by a proportionate mixture of vowels and consonants and by tempering the mute consonants with liquids and semi-vowels" అని Dr. Jhonson అభిప్రాయము.

అసంతామాత్మ్యని గురులఘునిర్వచనమునం దిట్టి యభిప్రాయము గుర్తింపనగుచున్నది.

కం॥ వివిధముగఁ జూపి పలికెడు

నవియును మఱి యూఁది పలుకునవియును గురువుల్

భువి నిలిపిపలుకు వర్ణము

లవియెల్లను లఘువులయ్యె నంబుధిశయనా :

చం. ద. 1-8.

వివిధముగఁ జూపిపలుకు సత్కరములుగల చందము సాగిసడచును. వివిధముగ నూఁది పలుకు సత్కరములుగల చందము ఊఁదిసడచును. వివిధముగ నిలిపిపలుకు సత్కరములుగల చందము నిలిచినడచును. ఈ మూఁడువిధములయిన యక్షరముల వలన చందమునఁ గలుగు గతిభేదములు పరమార్థములు.

లాక్షణికులు చేసిన నిర్ణయముల సుసుపరిచియే శిల్పియైన ఓవి యక్షరములందలి సూక్ష్మతీసూక్ష్మ భేదములనుగూడ గుర్తించి నానావిధములయిన రసభావములను నిర్వహించుటకు సమర్థములగు తీరున వృత్తములు నిర్మించును.

అక్షరసమ్యగర్చనము గల ఓవిలో అక్షరములు కేవల గురులఘువులే కాక—

లఘు హ్రస్వములు (క) : లఘు దీర్ఘములు (కా)

హ్రస్వ గురువులు (కర్) : దీర్ఘ గురువులు (కార్)

అలఘు హ్రస్వములు (క్ర) : అలఘు దీర్ఘములు (క్రై)

అలఘు హ్రస్వ గురువులు (క్రం) : అలఘు దీర్ఘగురువులు (క్రౌం)

మున్నగు సనేరకారములుగా గోచరించును. ఆయాసములను భావించునప్పు డాయా రసముల నిర్వహణమునకు అనుకూలములైన యక్షరములు రామైనచి్చి యాతని చందములందు యథాస్థానమున నుపవిష్టములగును.

9. విధి :

విధియనఁగా విధానము - చందమందలి యక్షరముల కూర్పు.

“విధి ర్గణకృత కై చ్చవ

తథా చార్థకృతోఽపి వా”

నా. కా. XIV--100.

చందోవిధానము గుర్తించుముగాని అర్థకృతముగాని కావచ్చును భరతముని చెప్పెను. అక్షరములను గుర్తించుముగా సంధించి వానితో పద్యమును విధింపవచ్చును. లేదా అక్షరములను

అర్ధవంతములైన పదములుగాఁ గూర్చి, యా పదములతోఁ బద్యమును నిబంధింపవచ్చును. ఎట్లు విధించినను సిద్ధించు పద్యస్వరూపము సమానమే.

ఛందము నిబద్ధపదముని భరతముని చెప్పియుండుటవలన అక్షరబంధమైన ఛందము భంగ్యంతరమునఁ బదబంధముకూడ అగుచున్నది. పరమార్థమున ఛందమున బంధింపఁబడుచున్నవి పదములే - వట్టి యక్షరములు కాదు. గురులఘు నివేశవైచిత్రీచేఁ బదముల స్వరూపము పెక్కుభంగుల నుండును. ఇట్టి పదములు విశిష్టముగా నుపవిష్టములైన వాక్యములు శ్రుతి రంజకములుగా నుండును. ఏ పదబంధములు శ్రవ్యములో వానిని పరిశీలించి లాక్షణికులు వానికిఁ దమకుఁ దోచినతీరున లక్షణములు సూత్రించిరి. వారి తీరులు వేతైనను లక్షింపఁబడిన వృత్తమందలి యక్షరక్రమము సర్వసూత్రములచేతను ఏకరూపముననే సిద్ధించుచున్నది. శార్దూల వృత్తమునకు :—

భరతముని లక్షణము :

“అంత్యం సప్తదశంచైవ షోడశం సచతుర్దశం
త్రయోదశం ద్వాదశం చ షష్టమష్టమమేవచ
త్రీణ్యాదౌ చ గురూణి స్యుః యస్మిం స్వైకోనవింశకే
పాదే లఘూని శేషాణి శార్దూలక్రీడితం తు తత్.”

నా. శా. XV. 119-120.

పింగళముని లక్షణము :

“శార్దూలక్రీడితం మౌన్ జౌన్ తౌ గ్ ఆదిత్యఋషయః”

7-22

జనాశ్రయని లక్షణము :

“శార్దూలక్రీడితం గు కు సృ జ్ నైః”

4-91

కేదారభట్టు లక్షణము :

“సూర్యాశ్చైవ ర్మసజస్తతాః సగురవః శార్దూలవిక్రీడితం”

వృత్తరత్నాకరము 3-98

శ్రుతబోధ లక్షణము :

“ఆద్యం యత్ర గురుత్రయం ప్రియతమే షష్టం తతశ్చాష్టమం
సంత్యేకాదశత ప్రయస్తదనుచే దష్టాదశాద్యాంతిమాః

మార్తాండై ర్మునిభిశ్చ యత్ర విరతిః పూర్ణేందుబింబాననే
తద్వృత్తం ప్రవదంతి కావ్యరసికాః శార్దూలవిక్రీడితం”⁵⁷

ఇట్లు ఒకే వృత్తమునకు భిన్నలాక్షణికులు భిన్నరీతుల లక్షణము నిబంధించిరి, నాట్య శాస్త్రము, శ్రుతబోధ అక్షరముల విన్యాసమున గురువు లేయేస్తానములం దుండవలెనో చెప్పుచున్నవి. పింగళ, జనాశ్రయల లక్షణములందుఁ గొన్ని సంకేతములు కూర్పఁబడియున్నవి. కేదారభట్టు పింగళసంకేతములనే యవలంబించెను. ఆ సంకేతములు ఏక, ద్వి, త్రి, చతురాద్యక్షరములు, నియతగురులఘు నివేశములువై స పదస్వరూపములకు ఉపలక్షకములు. పింగళ సంకేతములు వేఱు, జనాశ్రయ సంకేతములు వేఱు, పింగళశాస్త్రమున —

దీ శ్రీ శ్రీ	—	మ్
వ సు ధా	---	న్
క దా స	--	క్ష
సా తే క్వ	----	త్
గురువు	--	గ

ఆయన లక్షణము ప్రకారము సిద్ధించు శార్దూలవృత్తము—

దీశ్రీశ్రీ : వసుధా । కదాస । వసుధా । సాతేక్వ । సాతేక్వ । గం.
మ్ న క్ష న త్ త గ

‘అదిత్యఋషయః’ అనుటచే 12వ అక్షరమునను, బాదాంతముననుఁ బదచ్ఛేదరూపయతి యుండును.

‘దీ శ్రీ శ్రీ’ — ఇత్యాదులను పింగళుడు త్రిపిములనెను. అసంలఘిలాక్షణికులు పీనిని నిసర్గణములని పేర్కొనిరి.

జనాశ్రయ శాస్త్రమున —

నూ	నం	సా	—	గ
కు	రు	తే	—	ఉ
వి	భా	తి	—	క
	గం	గా	—	న్
కృ	శాం	గీ	—	ఋ
	న	దీ	—	క్ష

ఆయన లక్షణముప్రకారము సిద్ధించు శార్దూలవృత్తము —

నూనంసా । కురుతే । విభాతి । కురుతే । గంగా । కృశాంగీ । నదీ
గ ఉ క ఉ న ఋ క్ష

‘నైః’ అనఁగా పండ్రెండవ యక్షరమున యతి. పాదాంతయతి నియతమే.

పింగళ, జనాశ్రయుల విభజనము యతిచ్ఛేదమువలన నొక్కతీరుగనే యున్నది. ఆమీదఁ గొంత భేదిల్లినది. నాట్యశాస్త్రము, శ్రుతబోధ చెప్పినలక్షణములం దిట్టి విభజనమే లేదు. నిర్దిష్టములయిన స్థానములందు గుర్వక్షరము లుండి తక్కినవి లఘువులై సచోఁ జాలును.

“అద్యం యత్ర గురుత్రయం ప్రియతమే షష్ఠం తతశ్చాష్టమం” ఇత్యాది శ్రుతబోధ లక్షణమే లక్ష్యమునై యున్నది. లక్షణము ననుసరించినచో లక్ష్య మిట్లుండునని శ్రుతబోధ బోధించుచున్నది. పాదమందలి యక్షరములను త్రికములుగాఁగాని, అన్యథాకాని వర్గీకరింపవలె నని చెప్పబడలేదు. త్రికవ్యవస్థ పింగళకృతము. జనాశ్రయుని వ్యవస్థ మఱియొకవిధము. ద్విక త్రికాదికమైన యీ యక్షరగణనము లాఘవార్థమని భరతముని యనుచున్నాఁడు.

“త్ర్యక్షరాస్తు త్రికా జ్ఞేయాః లఘుగుర్వక్షరాన్వితాః
మాత్రాగణవిభాగస్తు గురులఘ్వక్షరాశ్రయః”

నా. శా. 14-87.

“ఏతేహ్యష్టోత్రికా నామ్నా విజ్ఞేయా బ్రహ్మసంభవాః
లాఘవార్థం పునరపి ఛందోమాన మవేక్ష్య చ” నా. శా. 14-123.

జనాశ్రయుఁడును నిట్లే యనెను —

“తే ద్విక చతుష్క షట్క త్రిక పంచక వర్ణకాః
వృత్తవిధానే గ్రంథలాఘవార్థం పరిగృహీతాః”

1. అధ్యా.

సూత్రీకరణ లాఘవార్థము శాస్త్రకారుఁడు కావించికొనిన యక్షరపిండములను కవి యథా తథముగ వృత్తమున నివేశింపనక్కఱలేదు. నియతస్థానములందు గురులఘ్వక్షరములు నిలుచు నట్లు అర్థవశమునఁ బదములను వ్యవస్థాపించి పాదమును నిర్మించుకొనవచ్చును. పదచ్ఛేదరూప ములయిన విరామములవలననే వృత్తపాదములం దక్షరపిండములు స్వరూపము ధరించును. ఆ పిండములందలి గురులఘు నివేశమునుబట్టి లయ భాసించును. అనఁగాఁ బద్యపాదగతి పదాధీనమై యుండునుగాని కృత్రిమములయిన గణముల యధీనమం దుండదు. పద్యము పద ములుగా విఱుగును గాని గణములుగా విఱుగదు. విఱించినచో అర్థభంగమై చిత్తముద్విగ్న మగును. వాక్యపరమార్థమే నష్టమగును. ఛందము వాక్యార్థమును పోషింపవలెనేకాని భంజింప రాదుగదా.

అల్పాక్షరములయిన వ్యస్తపదములతో నడచు వాక్యమెట్లు వక్తకు సుఖప్రయోజ్యము, శ్రోతకు సుఖానుసంధేయము నగునో అల్పాక్షరపిండములతో నడచు వృత్తపాదముకూడ అట్లే సుఖప్రయోజ్యము, సుఖానుసంధేయము నగును. బహ్వక్షరపద సంధానరూపములయిన సమాసములతోడి వాక్యమువలెనే బహ్వక్షరములయిన గురుపిండములతో నడచు వృత్తపాదము ప్రయోక్తకు, శ్రోతకు దుఃఖకరమగును;

వాక్యార్థము ఉద్వేజకమైనచో పాదనిర్మాణము బహ్వక్షరపిందాత్మకమై యుండవలయును. దీర్ఘసమాసభూయిష్టమైన వాక్యమునం దర్థానుసంధానమువలె బహ్వక్షరపిందాత్మకమైన పాదమున లయానుసంధానము దుష్కరము. అర్థము ననుసంధింపఁజాలక చిత్తము, లయ ననుసంధింపఁజాలక శ్రోతము నుద్విగ్నములగును.

మధురార్థములను లఘుప్రమాణ పిండములచేతను, ప్రసన్నార్థములను మధ్యప్రమాణ పిండములచేతను, దీప్తార్థములను గురుప్రమాణ పిండములచేతను ప్రతిపాదింపవలెను. అక్షర పిండదర్శనమున శ్రోతేంద్రియమునం దుత్పన్నమై, చిత్తమున సంక్రమించిన వృత్తి యర్థదర్శనముచే వుష్ణము కావలయును. కనుక కవి ఛందోవిధానమును అర్థానురూపముగ చేయును - చేయవలెను. వృత్తపాదమందలి యక్షరముల నెట్లు వర్గీకరింపవలెనన్న యంశము ౩ వియిచ్చాధీనము - అనఁగా రసాద్యర్థాధీనము. గురులఘుక్రమముమాత్రమే శాస్త్రాధీనము. శ్రోతయుఁ గవి యుపదేశము ననుసరించియే యక్షరసమూహనము చేసి లయానుసంధానము చేయును. త్రికపిండికరణము లాఘవార్థము లాక్షణికుఁడు కల్పించుకొనినదిమాత్రమే. ఛందము త్రికములచే నిర్మింపఁబడదు. ప్రయోగింపనుబడదు.

“గొడుగుల పటియలు గుఱుకులు గొనుటకా

సిడముల తునియలు నెదరి యునికిఁ బెం

ఈ యక్షరబంధమునఁ గవి లయాధానము నెట్లుచేసెను ? సహృదియుఁడు లయానుసంధానము నెట్లు చేయును ? దీనియందు లయావభాసకమైన లక్షణమేది ? ఛందశ్శాస్త్రము దీని లక్షణము నిట్లు నిర్దేశించినది —

1. ఇది యతిశక్వరీచ్ఛందము.
2. పాదమునకుఁ బదునై దక్షరములు.
3. న న న న న గణములు.
4. ఎనిమిది యక్షరముల మీఁద యతి.
5. వృత్తనామము మణిగఁబడిరము.

అసంతుఁడు ననననన గణములని చెప్పెనుగాని ౩ విజనాశ్రయుఁడు పదునాలుగు లఘువులపై నొకగురువు అనిమాత్రమే చెప్పెను. ౩ విజనాశ్రయుని వద్దతియే యుచితము. ఆయన

యక్షరములను వర్గీకరించి గతిని నిబంధింపలేదు. అనంతః డాపనిచేసెను. త్ర్యక్షరవర్గీకరణముచేసి గతిని త్ర్యస్రముగా నియతముచేసెను.

గొడుగుల పఠీయలు గుఱుకులు గొనుట

పాదమునందలి పదునైదక్షరములను నిట్లు వర్గీకరించుట కవి యిచ్చ.

గొడుగు లపఠీ యలుగు ఱుకులు గొనుట

ఇది యనంతని యిచ్చ. కవి యిచ్చ లాక్షణికుని యిచ్చతో సంపదించుటలేదు. కవి జనాశ్రయుని లక్షణము స్వేచ్ఛానుసారము లయను భాసింపజేయుటకు కవికి స్వాతంత్ర్యమిచ్చుచున్నది. అసలీ పద్యము మాత్రాచ్ఛందము. దీనియందలి యక్షరముల వర్గీకరణము చతుర్మాత్రాత్మకముగ నున్నచో అక్షరగతియందలి లయ భాసించును. పాదమునకు నాల్గేసి చొప్పున నుద్భృతభాగమున నెనిమిది చతుర్మాత్రాకగణము లున్నవి. ఈ భాగమును —

గొడుగుల పఠీయలు గుఱుకులు

గొనుట సిడముల తునియలు నెదరియు నికిబెం

అనుతీరున వ్రాయవచ్చును. అప్పుడది కందపద్యమగును. కాని కవియుద్దేశమునం దిది కందపద్యముకాదు. మణిగణనికరమే. కనుకనే పాదవ్యవస్థ యట్లుండుట సహృదయుఁడు కవి యుపదేశించిన మార్గముననే పద్యలయ నాస్వాదించునుగాని లాక్షణికనిర్దిష్ట మార్గమునఁ గాదు.

“గొడుగుల పఠీయలు గుఱుకులు గొనుట

అనుతీరున పాదమందలి యక్షరములు నాలుగునాలుగుగా పదస్వరూపముల వర్గములు కట్టుచున్నవి. నాల్గేసియక్షరముల యనంతరము విశ్రాంతి యున్నది. అనంతఃఁడు చెప్పినట్లు మూఁడేసి యక్షరముల యనంతరము విశ్రమించినచో నర్థము భంగమగును. యతిమైత్రికూడ చతురక్షర వర్గీకరణముతోడనే సహకరించుచున్నది చతురక్షర పదబంధములయిన యీ పాదములను సహృదయుఁ డట్లే పఠించి లయ ననుసంధించును. అనంతని లక్షణ మీ పద్యమందలి లయను, అర్థమును భంజించునదై యసర్థకమగుచున్నది.

గణ్ ధాతువునకు లెక్కించుట యని యర్థము. వృత్తపాదమందలి యక్షరములను, మాత్రలను లెక్కించుటకొఱకై యేర్పడిన పాధనములు గణములు - సర్వగణములకు నక్షరములే ఖీజములు. పాదమందలి యక్షరగణనమును పాశ్చాత్యులు Scansion అందురు. Scando అను గ్రీకుధాతువునకు 'to climb' అని యర్థము. Scando అను పదమునకు ఖండనము, గణనము అని యర్థము చెప్పికొనవచ్చును. భండశృంగమును దానికి సమానార్థకముగా గ్రహింపరాదు. Henrie Fluchere చెప్పినట్లు :—

“Scansion is one thing and Prosody is another”⁵⁸ గణనము. లేక ఛంద నము వేఱు, ఛందము వేఱు. ఛందము అష్టోదకము, దీపకము. గణనముకూడ అట్టి ధర్మము లనే నిర్వహింపవలసి యున్నది.

ద్వి త్రి చతురక్షర పిండములను పింగళుఁడుగాని జనాశ్రయుఁడుగాని గణములను పేర వ్యవహరించియుండలేదు. త్రికములకు నిస్సర్గగణములని, చతుష్కపంచకములకు, ద్విరములకు ఉపగణములని పేళ్ళుపెట్టినవా రనంతరలాక్షణికులు.

“ల స్సముద్రాః గణః”

4-12

“గౌ గంత మధ్యాదిః స్లశ్చ”

4-13

అని పింగళముని చతుర్మాత్రాకములయిన గా భ జ స నలములనే గణములను పేర వ్యవహరించెను. *

“గణా శ్చతుర్వాః”

1-38

“పంచహా శ్చ”

1-39

అని జనాశ్రయుఁడు చతుర్మాత్రాకములు, పంచమాత్రాకములు నైన యక్షరపిండములనే గణములను పేర వ్యవహరించెను.

ఆర్యా వైతాళీయ శీర్షకాది మాత్రాచ్ఛందములందు గురులఘు నివేశక్రమనిరూపణము కష్టసాధ్యమగుటచే మాత్రాసంఖ్యానియతములయిన యక్షరపిండములను వారు గణములని నిర్దేశించిరి. గణములు చతుర్మాత్రాకములు, పంచమాత్రాకములు, త్రిమాత్రాకములు - ఇట్లు మాత్రాసంఖ్యా నియతములయిన, గురులఘునివేశనియమ రహితములయిన యక్షరపిండములు. మాత్రాచ్ఛందములు తాలలయాశ్రయములు గనుక వానియందు తాలప్రమాణబద్ధములయిన యక్షరగణావృత్తులకుఁ బ్రాధాన్యముకలదు. నియతసంఖ్యాక మాత్రాప్రమాణములయిన యావృత్తు లందు అక్షరములు గణములుగా నేర్పడవలసిన యవసరమున్నది. అవృత్తి యంతమందలి విశ్రాంతిచే లయ నిరూపింపఁబడును. “క్రియానంతర విశ్రాంతి ర్లయః”⁵⁹ అని న్యాయము. క్రియయనఁగా ఛందోవిషయమున నక్షరోచ్ఛారణము. అక్షరోచ్ఛారణక్రియ, ఉచ్ఛారణమునకుఁ గావలసినకాలము సమానములు కావలయును. అట్లగుటయే తాలము.

“తాలః కాల క్రియా మానం”⁶⁰ క్రియామానము, కాలమానము సమానములగుట తాలము.† “తాలాంతరాశవర్తీ యః కాల అసౌ లయనా లయః”⁶¹ అను న్యాయమున కాలమాన

* “చతుర్మాత్రోగణఃస్మృతః” నా. శా. XV-198.

† “కాలో లఘూదిమితయా క్రియయా సమ్మితో మితిం

గీరాదే ర్విదధత్ తాలః.....” సంగీతరత్నాకరము : 5-8.

ప్రమితములయిన యుచ్చారణ క్రియాప్రమాణముల నడిమి విరామకాలమే సామ్యమువలన లయము అనఁబడుచున్నది. తాలావృత్త్యాత్మకములయిన మాత్రాచ్ఛందములందు లయ ద్రుతాది భేదములచే, త్ర్యసాదిభేదములచే నియతమై యుండును. అక్షరచ్ఛందములందలి లయ కవి యిచ్చానియతమై యుండును.

తాలావృత్త్యాత్మకములయిన మాత్రాచ్ఛందములు ఆంగ్లేయుల Song verses వంటివి. మాత్రాసంఖ్యానిష్ఠములయిన వీనిని Quantitative Verses అందురు. అక్షర సంఖ్యానిష్ఠము లయిన ఛందములను వారు Syllabic verses అందురు. మాత్రాచ్ఛందములు గేయములు. వానియందలి యక్షరవర్గములు గానానుకూలముగ నుండవలెను. అక్షరచ్ఛందములు పాఠ్యములు. వానియందలి యక్షరవర్గములు పాఠానుకూలముగ నుండవలయును. అభినవగు ప్తపాదులు చెప్పినట్లు—

“కేషాంచిత్ దోధక తోదకాదీనాం గీయమానతయా

శోభాతిశయో భవతి । శ్లోకస్సగ్ధరాదీనాం తు పాఠేన”⁶²

దోధకాది మాత్రాచ్ఛందములకు గానమువలనను, స్సగ్ధరాద్యక్షరచ్ఛందములకు పఠనము వలనను శోభాతిశయము గలుగును. కనుక మాత్రాచ్ఛందముల విధానము గానానుకూలముగను, అక్షరచ్ఛందముల విధానము పాఠానుకూలముగను నుండవలెను.

“విధి ర్గణకృత శ్చైవ

తథా చార్థకృతోఽపి వా”

నా. శా. XIV.-109.

అని భరతముని ఛందోవిధి వికల్పనము ప్రతిపాదించుటయందలి యభిప్రాయ మిట్లు గ్రహింపవలసియున్నది - గేయములయిన మాత్రాచ్ఛందములందు విధానము తాలానుగుణము లయిన గణముల నాశ్రయించియు, పాఠ్యములయిన, యక్షరచ్ఛందములందు విధానము వస్తు రస భావాద్యర్థాను గుణములయిన పదముల నాశ్రయించియు నుండవలెను.

పద్యనిర్మాణమునఁ గవిగాని, పద్యపరసమున సహృదయుఁడుగాని త్రికములను సాధన ములుగాఁ గైకొనుచున్నను పింగళముని లక్షించిన త్రికములు అక్షరవిన్యాసవైచిత్రీ కల్పితము లైన గతివిశేషములకు ఉపలక్షకములుగా గ్రహింపఁదగియున్నవి.

సర్వగురువైన మగణమున విలంబితము, సర్వలఘువైన సగణమున ద్రుతము, ఆది గురువైన భగణమున అవరోహి, అంత్యగురువైన సగణమున ఆరోహి యైన గతిభేదము సులక్షణీయ మగుచున్నది. తక్కినవానియందు మధ్య మిశ్ర గతిభేదములు గుర్తింపనగుచున్నవి. ఆయా గణముల స్వరూపము పద్యపాదమున పునఃపునః గోచరించినచో ఆ పద్యములం దాయా గతిభేదములు స్ఫుటములగునని భావింపవలెను.

10. వృత్తము :

వృత్తమనఁగా పూర్ణమని యర్థము. పూర్ణత వృత్తలక్షణము. ఒకానొక యక్షరగతి విశేషము పునఃపునరావృత్తమై డేనియందు శ్రవ్యత పూర్ణమగునో అది వృత్తము.

“ఏవం నానార్థసంయుక్తైః
పాదై ర్వర్ణభూషితైః
చతుర్భిన్న భవే ద్యుక్తం
ఛందో వృత్తా భిధానవత్.”

న. శా. XIV-41.

నానార్థ సంయుక్తములు, వివిధ వర్ణభూషితములు, నిబద్ధాక్షరములు, యతిచ్చేద సమన్వితములునైన నాల్గుపాదములతోఁ గూడిన ఛందము వృత్తమనఁబడునని భరతముని యభిప్రాయము. వృత్తములు సమములు, అర్థసమములు, విషమములునని మూఁడు విధములుగా నుండును.

“వృత్తం”⁶³ అను పింగళసూత్రమును వ్యాఖ్యానించుచు హలాయుధుఁడు “గాయత్ర్యాదౌ చందసి వర్తితే ఇతి వృత్తం; తచ్చ స్థిరగురులఘ్వక్షరవిన్యాస మిష్యతే” అని వక్కాణించెను. గాయత్ర్యాదిచ్చందములందు వర్తించు స్థిరగురులఘ్వక్షరవిన్యాసముగల యక్షరబంధములు వృత్తములనియు, గాయత్ర్యాది ఛందములందు వర్తించునవి గనుక అవి వృత్తము లనఁబడు ననియు హలాయుధుని యభిప్రాయము. స్థిరగురులఘువిన్యాసము లేని యక్షరబంధములు ఆతని యభిప్రాయమున వృత్తములు కాఁజాలవు.

“గురులఘునివేశనియమేన శ్రవ్యతా వర్తితే యేష తాని వృత్తాని”⁶⁴ అని యభినవ గుప్తుల నిర్వచనము. గురులఘువులు యధోచితములుగ నివిష్టములగుటచే నే యక్షరబంధము లందు శ్రవ్యత వర్తించునో అవి వృత్తములు. అవి గాయత్ర్యాదిచ్చందములందు వర్తింప కున్నను వానియందు శ్రవ్యత వర్తించినచో అక్షరబంధములు వృత్తము లనిపించుకొనుటకు యోగ్యములగును. గురులఘునివేశము స్థిరము కాకున్నను శ్రవ్యతానియతమై యున్నచో అక్షర బంధము వృత్తమగును.

గాయత్ర్యాదిచ్చందములందు వర్తించునవి వృత్తము లనుటకంటె శ్రవ్యత వేనియందు వర్తించునో అవి వృత్తము లనుటయే యుచితముగా నున్నది. గాయత్ర్యాదులందు వర్తించు స్థిరగురులఘునివేశములయిన యక్షరబంధము లన్నింటను శ్రవ్యత వర్తించునని నియమములేదు. శ్రవ్యత వర్తింపని యక్షరబంధములను వృత్తము లనుట యసమంజసమే. శ్రవ్యత స్ఫుట ముగా వర్తించు అక్షరబంధములనే లాక్షణికులు వృత్తములుగా తమ లక్షణ గ్రంథములందు

నిరూపించిరి. శాస్త్రములు రూపించిన యక్షరబంధములందుఁ గూడ శ్రవ్యత స్ఫుటతరముగా భాసించు కొన్నింటిని మాత్రమే కవులు తమ కావ్యములందు ప్రయోగించిరి.

శ్రవ్యత వృత్తసామాన్యలక్షణమే యైనను భిన్నవృత్తములందు వర్తించు శ్రవ్యత భిన్నవిధముగా నుండునని భావింపవలసియున్నది. శ్రోతృచిత్తమును ఆర్ద్రము, దీప్తము, ప్రసన్నము, సత్వరము, అలసము, జుబ్బము, శాంతము చేయు నానాప్రకారములయిన శ్రవ్యతా విశేషములు - అనుభవవేద్యములు - సంభావ్యము లగుచున్నవి.

చంపకమాల, శార్దూలము, స్రగ్ధర - వీని శ్రవ్యతలు భిన్నములు. ఉత్సాహము, మత్త కోకిలము, లయగ్రాహి - వీని శ్రవ్యతలు భిన్నములు. ఆటవెలఁది, మధ్యాక్కర, తరువోజ - వీని శ్రవ్యతలు భిన్నములు. ఇట్లు నానావిధములయిన యక్షరబంధములందు నానావిధములయిన శ్రవ్యతలు అనుభవగోచరము లగుచున్నవి. పరమార్థమున శ్రవ్యతావృత్తిగల యక్షరబంధము లన్నియు వృత్తములే. ఇట్టి యభిప్రాయము గలిగియే గణచ్ఛందములకు, మాత్రాచ్ఛందములకు లక్షణములు నిబంధించిన కేదారభట్టు తన గ్రంథమునకు వృత్తరత్నాకరము అని నామకరణము చేసెను. “వృత్త మక్షరసంఖ్యాతం జాతి ర్మాత్రాకృతా భవేత్”——⁶⁵ ఇత్యాదివివేకము లాక్షణికులకుఁ గావలసియుండవచ్చును. శ్రవ్యతాకామియైన శ్రోతకు అక్షరబంధమునఁ గావలసినది శ్రవ్యత. ఆ శ్రవ్యత కావ్యమందలి యర్థము నాస్వాదించుటకు ఉపకరించునదిగా నుండవలెనని శ్రోత యభిలషించును.

విశిష్టశ్రవ్యతావృత్తియైన యక్షరబంధము పునఃపునరావృత్త మగుటవల్ల శ్రోతేంద్రియము పూర్ణకామమగుటయే కాక శ్రోతేంద్రియద్వారమునఁ జైతన్యమునఁ గలుగు వృత్తి విశేషము స్థాయిత్వము పొంది వాక్యార్పితమైన యర్థము చక్కగా ననుభూతమగును. నానావిధములయిన యర్థముల యాస్వాదసౌష్ఠ్యమునకు నానావిధములయిన శ్రవ్యతలు యోగ్యములై యుండును.

విలక్షణశ్రవ్యతావృత్తులగు సక్షరబంధములను పెక్కింటిని గుర్తించి లాక్షణికులు వ్యవహారముకొఱకై వానికి స్వీయదర్శనానురూపములయిన నామకరణములు గావించిరి. భిన్నలాక్షణికులు ఒకే నామముచే భిన్నవృత్తములను, భిన్ననామములచే నొకే వృత్తమును వ్యవహరించి నను అక్షరబంధమున శ్రవ్యత పరమార్థము. ఆ శ్రవ్యత యర్థరసానుకూలముగ నుండుట కవికర్మనైపుణ్య నిరూపకము. అక్షరబంధమున నర్థానురూపమైన శ్రవ్యతను రూపించుటయే ఛందశ్శిల్పము.

వృత్తనామములు కొన్ని యాదృచ్ఛికములు, కొన్ని యన్వర్థములు. అన్వర్థములయిన వానిలో రథోద్ధతము, మందాక్రాంతము, భుజంగప్రయాతము వంటి గతిసూచకనామములు, లయగ్రాహి, లయవిభాతి వంటి లయసూచకనామములు, మంజుభాషిణి, మానిని, మత్తకోకి

లము వంటి గుణసూచకనామములు, శార్దూలవిక్రీడితము, ఆటవెలఁది వంటి చేష్టాసూచకనామములు, చంపకమాల, మణిగణనికరము, విద్యున్మాల వంటి ద్రవ్యసూచకనామములు, ఉత్సాహము. తరలము వంటి చిత్తవృత్తిసూచకనామములు నున్నవి. వృక్ష పక్షి మృగ మనుష్యాది ప్రాణివాచకములు, శౌర్య గాంభీర్య మాధుర్యాది గుణవాచకములు, నేత్రప్రత్యక్ష మూలకములు, శ్రోత్రప్రత్యక్షమూలకములు, బుద్ధిప్రామాణ్యకల్పితములు, హృదయప్రామాణ్యకల్పితములునై వృత్తనామములు నానాప్రకారములుగా నున్నవి. ఈ నామములను బురస్కరించుకొని కవులెడనెడ వృత్తములు నిబంధించు నాచారమున్నది. * మత్తేభక్రీడిత మత్తేభవిక్రీడిత వృత్తమున, ఉత్సాహమును ఉత్సాహవృత్తమున వర్ణించుట యొక చమత్కారముగా గణించఁబడినది. వృత్తనామ ముద్రాసహితముగ నిట్టి చమత్కారములను నన్నెచోదాదు లందందు ప్రదర్శించియున్నారు.

కవిత్రయభారతమునందును విచారరమణీయములయిన యిట్టి చమత్కారములుగలవు. అయితే నన్నెచోదాదులవలె వారు వృత్తనామమును వాచ్యముచేయలేదు, ముద్రాలంకారమును ధ్వనింపఁజేసిరి.

“ఏల దీని నెడయుఁ జేయ నీ క్షణంబ యేఁగి పాం
చాలుఁ బట్టి తెత్త మధిక శౌర్యలీల మెఱయఁగాఁ
బోలు ననుచుఁ బెరిఁగి రాజపుత్రు లరిగి యార్చి పాం
చాలు పురము ముట్టికొని రసంఖ్యబల సమేతులై.”

ఆది. VI. 66.

కురుకుమారుల యుత్సాహమును ఉత్సాహవృత్తమున వర్ణించి నన్నయ ముద్రాలంకారమును జమత్కారముగ ధ్వనింపఁజేసినాఁడు.

“భవదాజ్ఞా దృఢబంధ సంయమిత శుంభద్యేగమై కాక నాఁ
డవలీల మన యర్జునద్విపము క్రోధావేశదుర్దాంత ద
ర్పవిలాసోద్భటభంగి నేపడరి కౌరవ్యాంబుజశ్రేణీఁ జి
క్కువడం జేయదె యొక్క వ్రేల్చిడిన నీకు మేడకుసంధిల్లఁగఁ

విం. 1-58.

తిక్కున యీ పద్యమునఁ జేసిన చమత్కార మనల్పము. ఇందలి చందోలంకార సంవాదము విచారరమణీయము. వక్తయైన భీముఁడు తన స్వరూపస్వభావముల కనుగుణమైన మత్తేభవిక్రీడితవృత్తమున నర్జునునియందు మత్తేభక్రీడారోపణము గావించుచున్నాఁడు.

* నాట్యశాస్త్రమున భరతమహర్షి సర్వవృత్తములకును వృత్తనామముద్రాసహితములు, తన్నామ సార్థక్య నిరూపకములునగు లక్ష్యములనే నిర్మించెను. (చూ. 15 అధ్యాయము)

‘భవదాజ్ఞా’ యని యారోహణాభిముఖమైన గతియందు ‘దృఢబంధ’ రూప గుర్వక్షర నివేశముచే సంయమనము కల్పించి ‘శుంభద్వేగ’మున స్వరవ్యాపారము నిరోధింపఁబడినది. గురు, దీర్ఘములందు శాస్త్రము కల్పించిన యభేదమును శాస్త్రపాలనమునకై యనువర్తించుచు వానియందు స్వతస్సిద్ధమైయున్న భేదమును శిల్పానుపాలనమునకై వినియోగించుట మహాకవి లక్షణము. ‘ఆజ్ఞా’ యను దీర్ఘక్షరములు ఆజ్ఞయం దారోపితమైన పాశముయొక్క దీర్ఘత్వమును, ‘జ్ఞా’ యను గ్రంధ్యక్షరము పాశగ్రంథిని జక్కగా రూపించుచున్నవి. ‘సంయమిత’ పదమందలి ‘సం’ అను ననుస్వారాంతత్వకల్పితగుర్వక్షరము ధర్మజుని మృదుసంయమనమును, ‘శుంభద్వేగ’ మందలి గుర్వక్షరము నిరుద్ధగతియై సనిఃశ్వాసముగఁ బదప్రక్షేపణముగావించు మదగజమును సుఘ్రగా వ్యంజించుచున్నవి. గుర్వక్షరబాహుళ్యమున ముహూర్ముహూర్నిరుద్ధగతి యగుచున్న వృత్తము వాక్యార్థమును సువ్యక్తము చేయుచున్నది. ‘అర్జున ద్విపము’ అను రూపకమువలె చందముకూడ ఆలోచనామృతముగ నున్నది.

“అర్జునద్విపము” అను సమాసము అర్జునుఁడను ద్విపము అను నర్థముబోధించి, ఆ ద్విపము అర్జునమైన ద్విపము అను విశేషార్థమును చమత్కారముగ వ్యంజించుచున్నది. ఫల్గుణద్విప మనినచో నీ యర్థాంతరము కలుగదు. అర్జునునియం దారోపితమైనది సామాన్య గజముకాక ఐంద్రమైన యైరావతమై యర్జునుని త్రిలోకవిజయిత్వము ధ్వనించి ప్రకృతార్థమునకుఁ జమత్కారాతిశయము గలుగుచున్నది. వాచ్యమందలి యలంకారము వాచకమందు ధ్వనించు ముద్రాలంకారముతోఁ గలిసి పరమాహ్లాదజనక మగుచున్నది.

“బాల గేళిమీఁది భరము క్రమంబున

విడువఁ గళలయందు వేడ్క సొనిపి .

నయముతోడ నర్తనంబుల శిక్షింపు

నెలఁత కేడుగడయు నీవ కావె ?

విరా. I-251.

ఆటవెలఁదిరూపముఁ దాల్చియున్న బృహన్నలకు ఆట నేర్పుమని యుత్తరనొప్ప గించుచు విరాటుఁడు పలికిన వాక్యము ఆటవెలఁదిరూపము దాల్చుట ముద్రాలంకారిధ్వనిపూర్వకమైన కవియొక్క చందఃశిల్పఫలమే.

ఇట్టి చమత్కారములవలన కవి చందశ్శిల్పియనిపించుకొనఁజాలఁడు. నామముద్రాసహితమైన వృత్తప్రయోగమునకు క్షేత్ర మతినంకుచితము. చందముయొక్క అర్థరసానుకూల ప్రయోగనైపుణ్యము వృత్తముయొక్క నామేతరమైన నైసర్గికధర్మము నాశ్రయించియున్నది.

చంద మశ్వము. కవి యాశ్వికుఁడు. గమ్యమైన కావ్యపరమార్థమున కభిముఖముగ స్వేచ్ఛానుసారముగ దానిని నడిపించి ప్రతిభాశాలియైన కవి యిష్టార్థసాధనమునఁ గృతార్థుఁడగును. నానారసమయమైన మహాకావ్యపథమున విహరించు కవియొక్క విచిత్రప్రక్రమముల

కేయోక్త చందమునుఁ జాలదు వివిధచ్ఛందముల వివిధసామర్థ్యములను సమగ్రముగ నెఱింగి
స్వప్రతిభాసామర్థ్యమున వానికి సామర్థ్యాతిశయాధానము గావించి మహాకవి కావ్యప్రస్థానము
చేయును.

శ్రుతి యిట్లు చెప్పుచున్నది —

“సోఽబ్రవీత్ ప్రజాపతి శ్చందాంసి — రథో మే భవతః,

యుష్మాభి రహ మేత మధ్వాన మనుసంచరాణీతి ।

తస్య గాయత్రీ చ జగతీ చ పఞ్చ వభవతాం ।

ఉష్ణిక్ చ త్రిష్టుప్ చ ప్రష్ఠ్యౌ ।

అనుష్టుప్ చ పంక్తిశ్చ ధుర్యౌ ।

బృహత్యేవోద్ధి రభవత్ ।

స ఏనం ఛందోరథ మాస్థాయ ఏత మధ్వాన మనుసమచరత్ ।”

— తెత్తిరీయ బ్రాహ్మణము : 1.5.12.

సూ చి క లు :

1. వైదికచ్ఛందోమీమాంస : 10 పుట.
2. యజుర్వేద సర్వానుక్రమణిక : 5 అధ్యాయము.
3. పింగళచ్ఛందశాస్త్రము : 3-2
4. నాట్యశాస్త్రము : xiv-104
5. Ibid
6. పింగళచ్ఛందశాస్త్రము : 6-1.
7. జనాశ్రయ : 1-40
8. నాట్యశాస్త్రము : xvii-134.
9. జయకీర్తి-ఛందోనుశాసనము : సంఖ్య-13
10. వాగ్వల్లభము : 1-45
11. సంగీతరత్నాకరము : 5-46 (తాళాధ్యాయము)
12. నాట్యశాస్త్రము : xiii-37 తరువాతి గద్యము
13. ఛందోదర్పణము : 1-29
14. Ibid : 2-89.
15. అప్పకవీయము : 4-328
16. Imagination.
17. పింగళచ్ఛందశాస్త్రము : 3-3.

- 18 Ibid : 3-4.
19. హాలాయుధభట్టు - సిం. చంద 6 అధ్యాయము
20. నాట్యశాస్త్రము : xvii -139
21. నవాహ్నికభూమిక - 34 పుట.
22. నాట్యశాస్త్రము : xiv-105.
23. Elizabethan Lyrics : p. 46.
24. వాజసనేయ ప్రాతిశాఖ్యము : i : 14-17.
25. విష్ణుపురాణము : 2-8-7.
- 26 వాయుపురాణము : 51-64.
27. Phoeneties in Ancient India : p. 14-15.
- 28 తెత్తిరీయ ప్రాతిశాఖ్యము : i-6.
- 29 ఋక్ప్రాతిశాఖ్యము : i-6.
- 30 నిరుక్తము : 8 పుట.
31. ఐతరేయోపనిషత్తు : 3-6-7.
32. తెత్తిరీయ ప్రాతిశాఖ్యము : xxiii-2
33. ద్వన్యాలోకము : iii-4
34. చరకసంహిత : 1-136.
35. Manual of Psychology : p 534.
36. ద్వన్యాలోకలోచనము : 305 పుట.
37. నాట్యశాస్త్రము : xvi - పుట. 339.
38. Psychology of Beauty p. 213.
39. నిరుక్తము : 13-1-13 (529 పుట)
40. నవాహ్నికము : 126 పుట.
41. తెత్తిరీయ ప్రాతిశాఖ్య - వైదికాభరణవాఖ్య : 1 : 2.
(Phoenetics in Ancient India : P. 81.)
42. ఋక్ప్రాతిశాఖ్యము : 18-32.
43. తెత్తిరీయప్రాతిశాఖ్యము : xxi. : 1
44. నిరుక్తము : 13-1-13 (529 పుట)
45. సింగళచ్ఛందశాస్త్రము : 1-12
46. Ibid 1-13.
47. జయదేవచ్ఛందము : 1-7.
48. సింగళచ్ఛందశాస్త్రము : 1-10
49. నాట్యశాస్త్రము : xvi.-107 (341 పుట)
50. సింగళచ్ఛందశాస్త్రము : 1-11
51. Ibid 1-1.
52. Ibid 1-7.
53. పాణినీయశ్శ : 5 శ్లోక.

54. నాట్యశాస్త్రము : xiv.-90.
55. పింగళచ్చందశాస్త్రము : 1-14
56. ఛందోదర్పణము : 1-67.
57. వృత్తరత్నాకరము : హిందీవ్యాఖ్యాతచే సుద్ధరింపఁబడినది. (పుట 124)
58. Shakespeare : p 179
59. సంగీతరత్నాకరము : రాజాధ్యాయము : 44
60. ఆమరము
61. కోహళఁడు
62. నాట్యశాస్త్రము - అభినవభారతి : xiv పుట 246.
63. పింగళచ్చందశాస్త్రము : 5 . 1
54. నాట్యశాస్త్రము : xv అధ్యాయారంభమున.
65. ఛందోమంజరి : 1-4.

ఛందోఽనుశీలనము

ఛందోఽనుశాసనము చేసిన పండితులు పలువురున్నారు. కాని ఛందోఽనుశీలనము చేసిన సహృదయులు మిక్కిలి యరుదుగా నున్నారు. ఛందోఽనుశీలనమనఁగా ఛందముల యొక్క వస్తు రస భావ నిర్వహణసామర్థ్య పరిశీలనము.

రససంశ్రయమైన ఛందఃప్రయోగచిత్తమునుగూర్చి మొదటఁ బ్రసంగించినవాఁడు భరతమహర్షి. రసవ్యంజకమైన యభినయమున వాచికాభినయము సర్వప్రథమము. “అంగ నై పథ్య సత్వాని వాక్యార్థం వ్యంజయంతి హి”¹ అని మహర్షి వచనము. అట్టి వాచికాభినయము నకు అంగము ఛందము. వాచికాభినయ మంత ప్రధానమైనది కనుకను, దాని సౌష్ఠవముమీదనే తక్కిన యభినయము లాధారపడియున్నవి కనుకను భరతమహర్షి వాచికాభినయాంగమైన ఛందముయొక్క ప్రాముఖ్యమును దృష్టియం దుంచుకొనియే వర్ణాదివృత్తపర్యంతమైన ఛందో విధానమును విస్తరించి యుపదేశించి, ఛందములయొక్క రసానుకూల వినియోగమును గుఱించి కూడ ఉపన్యసించెను.

“లఘ్వక్షరప్రాయ కృతం, ఉపమా రూపకాశ్రయం
కావ్యం కార్యం తు నాట్యజ్ఞైః, వీరరౌద్రాద్భుతాశ్రయం”

“గుర్వక్షరప్రాయ కృతం, బీభత్సే కరుణే తథా
కదాచి ద్వీరరౌద్రాభ్యాం, యదా ధర్షణజం భవేత్”

“రూప దీపక సంయుక్తం, ఆర్యావృత్త సమాశ్రయం
శృంగారే తు రసేకార్యం, మృదువృత్తం తథైవ చ!”

“ఉత్తరోత్తర సంయుక్తం, వీరే పాఠ్యం చ యద్భవేత్
జగత్యతిజగత్యాతు, సంకృత్యా చైవ యోజయేత్”

“యుద్ధసంఘేటయో స్తద్జ్ఞైః, ఉత్కృతిః పరికీర్తితా
కరుణే శక్వరీ చైవ, తథా చాతిధృతి ర్భవేత్”

“యద్వీరే కీర్తితం ఛందః, తద్రౌద్రేఽపి ప్రయోజయేత్
శేషాణా మర్థయోగేన, ఛందః కార్యం ప్రయోక్తుభిః”

ఇచ్చట మహర్షి రెండు నియమములు చెప్పెను. 1. అక్షరవిన్యాస నియమము, 2. అక్షరసంఖ్యా నియమము.

అక్షరవిన్యాసవిషయమున మహర్షి చేసిన నియమము గురులఘుక్రిమమును విధింపర వానియం దన్యతరప్రాధాన్యమునుసూత్రమే సూచించుచున్నది.

లఘుక్షరప్రాయమైన ఛందమును వీరరౌద్రాద్భుత రసములందు వినియోగింపవలెను. గుర్వక్షరప్రాయమైన ఛందమును బీభత్సకరుఞారసములం దుపయోగింపవలెను. వీరరౌద్రము లందుఁగూడ ధర్షణము ప్రధానమైనపట్ల గుర్వక్షరప్రాయమైన ఛందమును వాడవచ్చును. శృంగారరసమునమాత్రము ఆర్యావృత్తమునుగాని, ఏదైన మృదువృత్తమునుగాని వాడవలెను.

మహర్షి యిచ్చట గాయత్ర్యాది ఛందోనామములనుగాని, శార్దూలాది వృత్తనామములను గాని పేర్కొనకుండుట గమనింపవలెను. ఛందమునఁ బ్రధానమైనది లయ. అది యక్షర సంఖ్యనుగాని, వృత్తనామమునుగాని ఆశ్రయించియుండదు. అది యక్షరబంధము నాశ్రయించి యుండును. కనుక ఛందమున గురులఘుక్షరములం దన్యతరప్రాధాన్యమునుబట్టి దాని రసాను కూలత నిర్ణయించుట యుచితము.

లఘుక్షరప్రాయమైన ఛందము ద్రుతలయకు, గుర్వక్షరప్రాయము విలంబితలయకు, ఆర్యావృత్తము లేక మృదువృత్తము మధ్యలయకు నుపలక్షకములుగా మహర్షి సూచించెనని భావింపవలెను. ఈ యక్షరబాహుళ్య నియమమునుగుఱించి యభినవు లిట్లు వ్యాఖ్యానించిరి :

“యత్ర అతనువాహి చిత్తవృత్తిపరిస్పందః తత్ర లఘుక్షరప్రధానం వృత్తం వీరాదౌ.....మస్పృణవాహిని తు హృదయస్పందే గుర్వక్షరప్రాయం కరుణాదౌ । రౌద్రాదౌ కదాచిత్ తద్భవతి యత్ర విలంబ్య పరభలీకారం స్మృత్యా బ్రవీతి. “కర్తా ద్యూతచ్ఛలానామ్” ఇతి; తథా “యో యశ్శత్రుం బిభర్తి” ఇత్యాదౌ. అత ఏవ భయానకే, హాస్యే, శాంతే వా యథాయోగం సంవేదనస్పందతా చర్వ్యమాణస్వాద్య తాశ్చర్యకృతః విభాగో వృత్తానాం మంతవ్యః”

చిత్తవృత్తిపరిస్పందము అతనువాహి యైనపట్ల లఘుక్షరప్రధానవృత్తము, మస్పృణ వాహి యైనపట్ల గుర్వక్షరప్రధానవృత్తము ప్రయోగింపఁదగినవి. అతనువాహి యనఁగా త్వరిత గతి గలది. మస్పృణవాహి యనఁగా అలసగతిగలది.

అక్షరసంఖ్యావిషయమున మహర్షి చేసిన సూచనలు అక్షరబాహుళ్యవిషయమున చేసిన సూచనలను బోలియే యున్నవి. వీరిమున ఉత్తరోత్తరయ్యుక్తిమైన పాఠమును 12, 13 లేక 24 అక్షరముల పాదప్రమాణముగల ఛందమును వాడవలెను. యుద్ధసంఘేటవర్ణ సములండు

28 అక్షరముల పాదప్రమాణ ముండవలెను. కరుణమున 14 లేక 19 అక్షరముల పాదప్రమాణములు యోగ్యములు. వీరమున యోగ్యములయిన ప్రమాణములే రౌద్రమునను యోగ్యములు.

వీరరౌద్రములందు ఉక్తిప్రత్యుక్తి సంజల్పములందును యుద్ధసంఘేట వర్ణనములందును జగత్యతిజగతీచ్ఛందములనుగాని, వానికి ద్విగుణములయిన ఛందములనుగాని వాడవచ్చును. వీరరౌద్రవిభావముల స్వభావములకుఁ దగినట్లు పాదప్రమాణనిర్ణయము కవి చేసికొనవలయును. ఎట్టి సందర్భముల గుర్వక్షర బాహుళ్య ముపదేశించెనో అట్టి సందర్భములందే గురువృత్త ప్రయోగమును మహర్షి యుపదేశించెను. కరుణమునఁ గూడ విలాపబాహుళ్య ధర్మముగా జగత్యసంతరచ్ఛందములనే యుపదేశించెను.

ఛందోవినియోగమునుగుఱించి భోజమహారాజుగూడ కొన్ని సూచనలు చేసెను. “శ్రవ్య వృత్తత్వము” మహాకావ్యములం దభిలషింపఁదగిన శబ్దగుణమని భోజుని యభిప్రాయము. శ్రోతృజనమును శ్రోతృహింతుటకై వృత్తములలో శ్రవ్యమైనవానినే మహాకవి తన కావ్యమునఁ బ్రయోగింపవలెను.

“శుత్రేషు యేషు చిత్తస్య
వైరాగ్యం న చ హృద్యతా
తాని వర్జ్యాని వృత్తాని
ప్రసిద్ధి ప్రచ్యుతాని చ.”

శృంగారప్రకాశము.

అశ్రవ్యములు, అప్రసిద్ధములునగు వృత్తములనుఁ గవి ప్రయోగింపరాదు వృత్తశ్రవ్యతచే నాకృష్టమై లోకము మహాకావ్యమునం దనురక్తమగును గనుక శ్రోతృజనసమ్ముఖీకరణ సాధనముగా శ్రవ్యవృత్తత్వము మహాకావ్యమున నవశ్యముండఁదగిన లక్షణమని భోజుని యభిప్రాయము.

వృత్తము శ్రవ్యమైయుండుటయేకాక అర్థానురూపముగఁ గూడ ఉండవలెనన్న యభిప్రాయముతో “అర్థానురూపచ్ఛందస్త్యము” మహాకావ్యమున శబ్దార్థోభయగుణముగా భోజుఁడు పేర్కొనెను. “అర్థానురూపచ్ఛందస్త్యము”న భోజుని సూచన లివ్వి :²

శృంగారమున ద్రుతవిలంబితాదులు
వీరమున వసంతతిలకాదులు
కరుణమున వైతాలీయాదులు
రౌద్రమున స్రగ్ధరాదులు

ఇట్టి యర్థానురూపచ్ఛందస్త్యము కావ్యమున రసావియోగహేతువు కాఁగలదని భోజుని యభిప్రాయము. ఛందోరస సంబంధమునుగూర్చి భోజుఁడు చేసిన సూచనలు దిజ్ఞాత్రములే. ఈ వృత్తి మీ రసమందే వినియోగింపవలెననిగాని యీ రసమం దీవృత్తమునే వినియోగింపవలెననిగాని భోజుఁడు నిర్దేశింపలేదు. కొన్ని రసములకుఁ గొన్ని వృత్తములు ఉచితములనిమాత్రము చెప్పెను. కడపట ఒక్కమాటలో శార్దూలవిక్రీడితాదులను సర్వత్ర వాడవచ్చునని చెప్పెను.

ఛందఃప్రయోగోచిత్యమునుగుఱించి విపులముగఁ జర్చించినవాఁడు క్షేమేంద్రమహాకవి. ఆయన యౌచిత్యవాది. సర్వతోముఖమైన యౌచిత్యమే కావ్యమునకుఁ బ్రాణమువంటిదన్న సిద్ధాంతమును ఔచిత్యవిచారచర్చయందు బహుభాషప్రపంచించి, ఛందోగతమైన యౌచిత్యమును సువృత్తతిలకమునఁ బ్రత్యేకముగా ఆయన వివరించెను. ఛందఃశాస్త్రకర్తలు ఛందోనానాత్వమును నిరూపించి యూరకుండఁగా క్షేమేంద్రుఁడు నానాభూతమైన ఛందఃప్రపంచమెట్లు రసభావప్రపంచనిరూపకము కాఁగలదో వివేచించి చూపెను.

ఛందోలాక్షణికు లసంఖ్యాకములయిన వృత్తములు నిరూపించిరి. కాని వారి శ్రమ యను రూపఫలప్రదాయక మయ్యెనని చెప్పవలనుగాదు. వారు రూపించిన వందలకొలది వృత్తములలో మహాకవుల కావ్యములఁ బడి పునీతములయినవి చాల తక్కువ. హృదయసంవాద సుందరములయిన ఛందములను మాత్రమే మహాకవు లుపయోగించి వాని రసాదివ్యంజకతా సామర్థ్యము నిరూపించిరి. ప్రసిద్ధ కావ్యకర్మణ్యులు అభినివేశముతోఁ బ్రయోగించిన వృత్తములను మాత్రమే సంగ్రహించి క్షేమేంద్రుఁడు వాని లక్షణములను, నిర్మాణమర్మములను, ప్రయోగోచిత్యమును వివరించెను. క్షేమేంద్రుఁడు చేసినది ఛందశ్శాస్త్ర పరిశీలనము కాదు, ఛందశ్శిల్ప పరిశీలనము.

సువృత్తతిలకమునం దాయన ప్రతిపాదించిన ప్రధానాంశము లివ్వి :

1. “అవ్యభిచారేణ శ్రవ్యతై వ గరీయసీ.” 2-5

ఛందమునకు నిత్యముగా నుండవలసిన ధర్మము శ్రవ్యత. అన్ని ధర్మములకంటె అదే గొప్పది.

2. కావ్యే రసానుసారేణ వర్ణ నానుగుణేన చ
కుర్వీత సర్వవృత్తానాం వినియోగో విభాగవిత్ 3-7

వృత్త విభాగవేత్తయైన కవి వృత్తములను రసానుసారముగ, వర్ణనానుగుణముగఁ గావ్యమున వినియోగింపవలెను.

3. సమానై ర్లఘువృత్తానా మసమానై ర్మహీయసాం
శోభా భవతి భవ్యానా ముపయోగవశేన వా” 2-3

లఘువృత్తములకు సమాసములవలనను, దీర్ఘవృత్తిములకు అసమాసములవలనను శోభ గలుగును. భవ్యులైన మహాకవుల యుపయోగమువలనఁగూడ వృత్తములకు శోభ గలుగును.

4. శాలినీ శ్లఘబంధైవ స్వభావేన విభావ్యతే

ఉత్తేజయేత్ తాం యత్నేన మందదీపశిఖా మివ

2-10

శాలినీవృత్తము (ఉపలక్షకము మాత్రమే) స్వభావముచేత శిథిలబంధగాఁ గనిపించును. మందదీపశిఖనువలె దానిని కవి ప్రయత్నముచే నుత్తేజితను చేయవలెను.

5. సుకుమారరసస్యాత్ర రక్షయై వృత్త ముద్ధతం

వాక్పాకేనైవ గళితం కవినా నీత మల్పతాం

2-40

సుకుమారరసముయొక్క రక్షణకొఱకు ఉద్ధతమైన వృత్తముకూడ వాక్పాకముచే శిథిలమై కవిచే అల్పత్వము పొందింపఁబడును.

6. గురులఘ్వాదినియమా దవిభ్రష్టోఽపి లక్షణాత్

దోషః 'త్వదుపగే'త్యత్ర శ్రోత్రగ్రాహ్యోఽస్తి విస్వరః

2-25

గురులఘ్వాదినియము ననుసరించి, లక్షణము నతిక్రమింపకున్నను గొన్ని స్థలములందు శ్రోత్రగ్రాహ్యమైన వికృతస్వరరూపదోషము సంభవించుచుండును.

7. అసమానైః పదై ర్భాతి పృథ్వీ పృథ్వీ పృథక్స్థితైః

సమాసగ్రంథీభి న్నైవ యాతి సంకోచఖర్షతాం

2-27

పృథ్వీవృత్తము (ఉపలక్షకము మాత్రమే) విడివిడిగానున్న పదములచేత పృథులమైనట్లు భాసించును. ఆ పృథ్వీయే సమాసగ్రంథులచేత సంకోచఖర్షతను పొందును.

8. నానావృత్తవిశేషాస్తు కవే శ్చస్తస్య శాసనాత్

యాంతి ప్రభోరివాత్యంత మయోగ్యా అపి యోగ్యతాం

3-10

సమర్థుడైన ప్రభువునకు సేవకుఁడువలె శాసనసామర్థ్యమువలన కవికిఁగూడ అయోగ్యములైన వృత్తములును ఉపయోగ్యములగుచున్నవి.

9. తథాప్యవస్థా సదృశై స్సాధు శబ్దపదస్థితాః

సువృత్తైరేవ శోభంతే ప్రబంధాః సజ్జనా ఇవ

3-12

సజ్జనులవలె ప్రబంధములుగూడ సాధుశబ్దపదస్థితిగలవయ్యు అవస్థాసదృశములైన సువృత్తములచేతనే శోభిల్లును.

10. శాస్త్రకావ్యే లతిదీర్ఘానాం వృత్తానాం న ప్రయోజనం

కావ్యశాస్త్రే లపి వృత్తాని రసాయ త్తాని కావ్యవిత్

3-8

శాస్త్రప్రధానములయిన కావ్యములందు అతిదీర్ఘములయిన వృత్తములకుఁ బ్రయోజనములేదు. కావ్యసంబంధి శాస్త్రమునందుమాత్రము వృత్తములు రసాయ త్తములుగా నుండవలెను.

క్షేమేంద్రమహాకవి చెప్పిన పై యంశములు ఛందఃశాస్త్రమునకుఁ బ్రమేయములు కావు. ఛందఃశిల్పమున కివియే ముఖ్యప్రమేయములు. కావ్యమందలి వస్తురసముల పుష్టికి ఎట్టి వృత్తములు యోగ్యములో అట్టివానినే మహాకవులు తమ కావ్యములందుఁ బ్రయోగించిరి. వృత్తముల యొక్క రసాద్యనుకూలత ఛందశ్శాస్త్రములు సూత్రించిన లక్షణములవల్లఁగాని, వారు నిర్మించిన లక్ష్యములవల్లఁగాని తెలియదు. మహాకవులచేఁ బ్రయుక్తములయినప్పుడే యే వృత్తముయొక్క శక్తి యెట్టిది యను విషయము తెలియవచ్చును. వృత్తములయొక్క రసాద్యనుకూలత గ్రహించుటకుఁ గావ్యములందు వానిని బరించి యనుశీలంపవలయును.

“ఫలనిష్ఠ జన్యతానిరూపిత జనకత్వం అనుకూలత్వం” అని న్యాయము.

మహాకవి నిర్మితమైన యొక కావ్యమును బఠించి రసమనుభవించితిమి. ఆ రససిద్ధియందచ్చటి వృత్తముయొక్క సహకారమును గుర్తించితిమి. ఆ వృత్త మా రసమున కనుకూలమంటిమి. రసాస్వాదనరూప ఫలమునందు తద్వృత్తజన్యత్వము అవధరింపఁబడినది గనుక ఆ రసమున ఆ వృత్తముయొక్క సహకారరూపజనకత్వము నిరూపితమైనది. కనుక ఆ వృత్తము ఆ రసమునకు అనుకూలమని నిర్ణయించితిమి. ఒక మహాకావ్యమునం దొకానొకవస్తువు వర్ణింపఁబడినది. ఆ వర్ణనము ఒకానొకవృత్తమున నిబంధింపఁబడినది. వర్ణితమైన వస్తువు సహృదయునకు సుష్ఠుగా సాక్షాత్కరించినది. సాక్షాత్కారరూప ఫలమునందు ఆ వృత్తముయొక్క సహకారరూపజనకత నిరూపితమైనది. కనుక ఆ వృత్తము ఆ వస్తువుయొక్క వర్ణనకు అనుకూలమంటిమి.

కనుక ఛందములయొక్క విభావానుభావ వర్ణనానుగుణత్వము, రసభావాద్యనుసారిత్వము మహాకవుల ప్రబంధములందు వాని ప్రయోగమువలన గ్రహింపవలసియున్నది. క్షేమేంద్రమహాకవి యీ పని చేసెను. అనఁగా ఆయన చేసినది ఛందఃశీలనము - విశేషించి ఛందోఽనుశీలనము.

చందములను పరిశీలించి గుణదోషములను విచారించి శక్తిప్రసృతవచస్కులయిన ప్రసిద్ధ కావ్యకర్మణ్యులచేఁ బ్రయుక్తములయిన వృత్తములను మాత్రమే క్షేమేంద్రుఁడు సంగ్రహించెను. విక్షిప్తసంస్థానములు, వీకపదస్థితములు, సంయోగస్థములునైన యక్షరవిశేషములతోఁ గూడిన వృత్తముల నుదాహరణములుగాఁ బ్రదర్శించెను. శాస్త్రవిహితలక్షణముల ననుసరించిన వృత్తములందే శ్రవ్యత, అశ్రవ్యత, శిథిలత, గాఢత, హ్రస్వత, దీర్ఘత, సుకుమారత, పరుషత, ద్రుతి, అలసత, యోగ్యత, అయోగ్యత - ఇత్యాది గుణదోషములను నిరూపించెను.

అక్షరము, అక్షరసమూహము, యతి, విరామము, పాదము మొదలయిన సర్వాంగములు వృత్తముయొక్క గుణదోషములకుఁ దన్మూలములయిన రసాద్యర్థ వ్యంజనానుకూలతా ననుకూలతలకు నెట్లు కారణములగునో క్షేమేంద్రుఁడు తానుద్ధరించిన లక్ష్యములందు తేటపఱచెను. అనుస్వార, వ్యంజన, వినరజనీయాది పరములయిన యక్షరముల ప్రయోగమువలన వృత్తములకుఁ గలుగు మందత, దీప్తి, మాధుర్యము, కాటవము మున్నగు ధర్మవిశేషములను స్ఫుటీకరించెను.

నానారూపవాణీగుణ పరిచయముగలవారికి, వివిధదోషలేశముల యంతరము దెలిసినవారికి, యోగితుల్యాశయులైనవారికి మాత్రమే అతిసూక్ష్మమైన తన వృత్తచర్చావిచారము ప్రయోజనవంత మగుననియు, గృతిజ్ఞులయిన కవులకే శిల్పనియమములు కాని అవశ్యవాక్కులకుఁ గాదనియు క్షేమేంద్రుఁడు స్పష్టముచేసెను.

1879

శాస్త్రసిద్ధములయిన చందములందు మహాకవి చేయు శిల్పమునుగుఱించియు, అట్టి శిల్పమువలన కావ్యాంగముగా చందమునకుఁ గల్గు సామర్థ్యమునుగుఱించియు, అట్టి చందము ననుసంధించుటవలన సహృదయునకుఁ గల్గు రసాదికావ్యార్థ సాక్షాత్కారమును గుఱించియు క్షేమేంద్రమహాకవి చేసినంత సూక్ష్మసుకుమారపరిశీలనము నన్యులెవ్వరును జేసియుండలేదు. ఇంతచేసియు నాయన తన యనుశీలనము దిజ్ఞాత్రమే యగుచున్నట్లు³ గ్రహించి “అనయైవ చ దిశా సర్వం జ్ఞేయం తద్జ్ఞై ర్యథోచితం” అని చెప్పకొనవలసివచ్చినది.

చందములయొక్క రసాద్యర్థానుకూలతనుగుఱించి క్షేమేంద్రుఁడు చేసిన తీర్పులన్నియుఁ దత్సార్వమహాకవుల లక్ష్యములనుబట్టి చేసినవే. అనంతరకవుల కవి మార్గదర్శకములేతప్ప అవశ్యానుష్ఠేయములయిన శాసనములుకావు. వశ్యవచస్కుఁడైన కవి వశ్యచ్ఛందస్కుఁడు కూడ నగును. అతని వాక్య మెట్లు అర్థానురూపముగఁ బ్రసరించునో అతని చందముగూడ అట్లే యర్థానురూపముగఁ బ్రసరించును.

శార్దూలాది వృత్తములయొక్క నిర్మాణమర్మములను గుఱించియు, భిన్ననిర్మాణ విశేషములవల్ల నొకే వృత్తము భిన్నగుణవంత మగుటనుగుఱించియు క్షేమేంద్రుఁడు చెప్పినమాటలై

లక్ష్మ్యములవలన సత్యములుగనే నిరూపితములగుచున్నవి. ఎచ్చట నేవృత్తము ఉచితముగా నుండునని యాతఁడు నిర్దేశించెనో అచ్చట నావృత్తము ఉచితముగనున్నట్లే యాతఁడు చూపిన లక్ష్మ్యములవల్ల రూఢియగుచున్నది. అంతమాత్రమున నట్టి సందర్భములం దన్యవృత్తము లనుచితములని భావింపఁబనిలేదు. క్షేమేంద్రుఁ డామాట యననులేదు.

ప్రతిభావంతుడైన కవి యెచ్చటనైనను వీవృత్తమునైనను బ్రయోగించి యచ్చట నా వృత్తము సముచితముగా నున్నదని యొప్పింపఁగలఁడు. శక్తిప్రసృతమైన వాక్కు చందమును శక్తిమంతయు చేయఁగలదు. ఉగ్రగోగ్రహణ సంగ్రామమున నే యశ్వములు వైరాటికిఁ దగి నట్లు నడచెనో ఆ యశ్వములే కిరీటికిఁ దగినట్లును నడచెను.

“సువశా కాళిదాసస్య మందాక్రాంతా ప్రవల్గతి
సదశ్వదమకస్యేవ కాంభోజ తురగాంగనా”⁴

అనిన క్షేమేంద్రుని వాక్యము గమనింపఁదగినది. మందరాక్రాంత విస్రబ్ధములయిన ప్రారంభ దీర్ఘాక్షర చతుష్కముచేతను, పర్యంతమున మరల దీర్ఘాక్షరములచేతను అలసగతియైన మందాక్రాంత కాళిదాసుని వశమునఁ గాంభోజతురగాంగనవలె ప్రవల్గనము చేసినదనినప్పుడు వశ్య చ్చందస్కుడైన కవి యొకే చందమును నానాగతుల నడిపించి నానార్థములు సాధింపఁగలఁడని క్షేమేంద్రుఁడే చెప్పినట్లయినది. అసమర్థమయిన వృత్తమును కవి తన సమర్థతచే సమర్థముగా చేయవీలున్నది. అందులకుఁ గవి తగిన యక్షరముల నెన్నికచేసి, వానిని తగినతీరునఁ గూర్చి, ఆ కూర్పున స్వరవ్యంజననివేశన, విచ్ఛేదవిరామాది కల్పనావిచ్ఛిత్తి వల్ల గతిభేదమును గుణభేదమును సాధింపవలసియున్నది. వాక్పాకముచే చందమును పక్కము చేయవలసియున్నది. ఇదియంతయు కవి చేయవలసిన యత్నము - శిల్పము.

క్షేమేంద్రుఁడు చెప్పిన వృత్తైచిత్యము చాలవఱకు సంస్కృతవృత్తసంబంధి. సంస్కృత వృత్తముల రసాద్యనుకూలత విషయమున ఆయన చేసిన సూచనల ననుసరించి తెలుఁగుపద్యముల రసాద్యనుకూలత పరిశీలింపఁదగియున్నది.

మమ్ముటఁడు కావ్యప్రకాశమున హతవృత్తత్వము కావ్యదోషమనియు, రసాననుగుణత్వ మొకవిధమగు హతవృత్తత్వమనియు, హాస్యరసవ్యంజకమగు దోధకవృత్తమును గరుణరసమున వాడుట తగదనియుఁ జెప్పెను. ఆ సందర్భమున టీకాకారుఁడు వామనాచార్య యుల్కికర్ వృత్తముల రసానుకూలతనుగూర్చిన పూర్వుల యభిప్రాయముల విట్లు తెలిపెను - “కరుణే మందాక్రాంతా పుష్పితాగ్రాదీనా మేవానుగుణత్వం; శృంగారాదౌ పృథ్వీస్రగ్ధరాదీనాం; వీరాదౌ శిఖరిణీ శార్దూలక్రీడితాదీనా మానుగుణ్యం; హాస్యే చ దోధకస్య ప్రతిపదవిచ్ఛేదిత్వే నాను గుణ్యమితి”.

అచ్యుతరాయలు సాహిత్యసారమున మధురపరుషవృత్తులకుఁ దగిన భందములను గుఱించి యిట్లు చెప్పెను :

“మధురాయాం యావదార్యా
మూలతీ చ ప్రహర్షిణీ
మంజుభాషిణ్యపి జ్ఞేయా
వసంతతిలకా తథా॥

హరిణీ తద్వదేవేష్టా
మందాక్రాంతా తద్దైవ చ
పుష్పితాగ్రా మలభారి
జ్యేత న్నాన్యత్ర యుజ్యతే॥

పరుషాయాం తు పృథ్వ్యేకా
న తు సాఽన్యత్ర రాజతే
ప్రౌఢాయా మన్యచ్ఛందాంసి
ప్రౌఢాన్యాచ్చ తయోరపి॥”

VII-158, 159, 160

భందోరస సంబంధమునుగుఱించి యాంధ్రరసజ్ఞ పండితులు కొందఱు తమ యభిప్రాయములను బ్రకటించియున్నారు. శ్రీ సన్నిధానము సూర్యనారాయణశాస్త్రిగారు తమ కావ్యాలంకార సంగ్రహవ్యాఖ్యయందు - “ఆంధ్రమునఁ బూర్వకవులెవ్వరును నీ వృత్తములకును రసములకును సంబంధము గలుపలేదు. సామాన్యముగా వీరరౌద్రములకు మత్తేభశార్దూలములు వాడిరి. కాని శృంగారాదులకుఁగూడ నావృత్తములను వాడిరి. కాని.....కరుణాదులలో హాస్యాది విరుద్ధ రసవ్యంజకములగు వృత్తములను వాడి రసదోషమును జేయలేదు. వీలనఁ గవులెల్లరును గ్వచిత్కముగా భుజంగప్రయాతము, పృథ్వీవృత్తము మొదలగువానిని వాడినను నత్యధికముగా ఉత్పలమాల, చంపకమాల, మత్తేభము, శార్దూలము, కందము, గీతము, ఆట వెలఁది, సీసము అను నీయెనిమిది వృత్తములనే వాడిరి. వీనిలో రసభంగ మొనర్చు వృత్తములు లేవు” అని నుడివియున్నారు.

శ్రీ విశ్వనాథ సత్యనారాయణగారి యభిప్రాయము :

“వృత్తములు కొన్నివందలు కలవు. నన్నయగారి సంప్రదాయమునుబట్టి చంపకమాల, ఉత్పలమాల, మత్తేభశాస్త్రులములు, కందము, సీసము, గీతము ఇవి ప్రధానముగా ఆంధ్రభాషా కావ్యోపయోగి చందములుగా స్వీకరింపఁబడినవి..... ఒకభాష కొకశక్తి యుండును. ఒక చందస్సు కొకశక్తి యుండును. ఈ రెండు శక్తులు కలిసి కొన్నచోట ఆ చందస్సులో ఆ భాష రాణించును. ఇది భాషాతత్వము. చందస్తత్వము. ఈ భాషా చందస్సులయొక్క పరస్పర సంయోజనానుకూల సముచితత్వమును చూచిన పూర్వకవులు మహర్షులు. నన్నయ అట్టి ఋషి.”

జయంతి నవంబరు 1959

“ఆరణ్యపర్వ ద్వితీయాశ్వాసాదియందు నన్నయగారు నలోపాఖ్యానము వ్రాసినారు. అది రెండువందల యిరువదినాలుగు పద్యముల కథ. ఈ కథలో నెచ్చటను శార్దూలముగాని మత్తే భముగాని వ్రాయఁబడలేదు. ఇది కరుణరసము ప్రధానముగా గలిగిన కథ. ఈ కథకు ఆ రెండు వృత్తములు పనికిరావని నన్నయగారి నిష్కర్ష. ఇట్లే యెల్లచోటులను జూడవచ్చును.”

నన్నయగారి ప్రసన్న కథాకలితార్థ యుక్తి — పుట 16

“తెలుఁగు చందోవికాసము” పీఠికయందు విశ్వనాథవారు చందఃశిల్పమునుగుఱించి యమూల్యములైన రహస్యములు గొన్ని వివరించియున్నారు. అక్షరము, యతి, ప్రాసము, విరామము మున్నగు చందోంగము లన్నియు రసాద్యర్థవ్యంజకములేయనియు, రసానుకూల ముగ చందమును బ్రయోగించుటయందు కవిచేయు శిల్పము అనంతప్రకారమై యుండుననియు వారి యభిప్రాయము.³

మొత్తముమీఁద రసప్రధానమైన కావ్యమునకు అంగమయినచందము విభావానుభావ సాత్త్విక భావవర్ణనమునకును, స్థాయి సంచారి భావవ్యంజనమునకును సనుకూలముగ నుండవలెననుట కావ్యరసజ్ఞులెల్లరు నంగీకరించిన యంశమే. ఏ విభావమునకు, ఏ రసమునకు ఏ చందము సముచితమన్న విషయమున మాత్ర మెవరికిఁ దోచినట్లు వారు కొన్ని వృత్తములను బేర్కొనిరి. వృత్తనామముల నాశ్రయించి చేయు వృత్తైచిత్యప్రసంగములు పరమార్థములని చెప్పవలను పడదు.

కవిత్రయము సామాన్యముగవీరరౌద్రములందు శార్దూలమత్తేభములను, శృంగారకరుణము లందు చంపకోత్పలములను నుపయోగించియుండి రనుమాట పరిశీలనక్షమము కాదు. యద్దపంచ కమునం దుపయుక్తములయిన శార్దూలములు ఏఁబదిరెండు, మత్తేభములు నూటనలుబదిమూఁడు. ఆ పర్వములందు వెల్లివిరిసిన వీరరౌద్రరసముల నీ నూటతొంబదియైదు పద్యములే నిర్వహించినవా ? ఆ పర్వములందుఁ గల చంపకమాలలు నాలుగువందల నలుబదియేడు, ఉత్పల

మాలలు రెండువందలయఱువది యెనిమిది. ఈ పద్యములన్నియు నేమిచేసినవి ? వీరరౌద్రము లను భంజించినవా పోషించినవా ? కరుణరసప్రధానమైన శ్రీ పర్వమునఁ జేరునకైన నొక్క యుత్పలముగాని, చంపకముగాని లేకుండనేల ? శాంతిపర్వమందలి పదునాఱు శార్దూలములు, ముప్పదియొక్క మత్తేభములు నిర్వహించిన వీరరౌద్రరసములెట్టివి ? ఈ పర్వమునందు, ఈ యాశ్వాసమునందు నిది రసమనిగాని, ఈ రసమున కిది ఛందమనిగాని నిష్కర్షచేయుట యసాధ్యమైన విషయము. ఒకప్పుడు చెప్పినచో నీ పర్వమునం దిది స్థాయియైన భావము. ఇది స్థాయియైన ఛందమునని కొంతవఱకుఁ జెప్పవచ్చును. యుద్ధపర్వములందు స్థాయిలయిన భావ ములు ఉత్సాహక్రోధములయినచో స్థాయిత్వముపొందిన ఛందములు శార్దూలమత్తేభములని చెప్పఁ జాలము. చంపకోత్పలనియే చెప్పవలసియుండును. వీరరౌద్రములకు లఘుక్షరప్రాయమయిన ఛందము లనుకూలములని చెప్పిన భరతమహర్షి వాక్యము నసరించి చెప్పఁదగిన మాటయు నిట్టిదే. గుర్వక్షర బహుళములయిన మత్తేభశార్దూలములకంటె లఘుక్షర బహుళములయిన చంపకో త్పలములే వీరరౌద్ర రసమయములైన యుద్ధపర్వములందు స్థాయిత్వము నందఁదగి యున్నవి.

విభావానుభావ వ్యభిచారిసామాగ్రీ సముల్లసితమైన రసవ్యవహార మత్యంతము శ్లిష్టమైనది. దీనిని నిర్వహింపవలసిన ఛందోవ్యవహారముగూడ అత్యంతము శ్లిష్టమైనదియే. రససామగ్రీ దర్శన సమగ్రతగల ప్రతిభాశాలియైన కవికే ఆ సామగ్రీకిఁ దగిన ఛందము గోచరించును. విపులము, వివిధమునైన రససామగ్రీని పరిమితములయిన ఛందములచే సమర్పింపవలసినప్పుడు మహాకవి యా ఛందములను యథావసరము శిల్పించును. కవి శిల్పము వర్ణాదివృత్తపర్యంతము వ్యాపించి యుండును.

అక్షర బంధమైన ఛందము కావ్యమందలి వస్తువు యొక్కయు, రసముయొక్కయు నానావిధమైన వర్తనమును సహృదయుని హృదయమునఁ బ్రవర్తింపఁజేయవలసియున్నది. తన యందలి యక్షరముల వివిధవర్తనములచేతనే ఛంద మా పని చేయఁగలదు. విశిష్టమైన ఛందో వృత్తియే విశిష్టమైన వస్తురసభావవృత్తిని వ్యంజింపఁగలదనుట పరమార్థము.

సూచికలు :

1. నాట్యశాస్త్రము : XIV - 2
2. కావ్యానుశాసనమున సుద్ధరింపఁబడినది - పుట 336
3. సువృత్తలికము : 2-43
4. Ibid 3-34
5. తెలుఁగు ఛందోవికాసము - ప్రస్తావన : పుటలు 10-11

చందోవృత్తి

రతి శోక భయ క్రోధ నిందా హర్షాది నానానిమిత్తములవల్ల చిత్తమున నానావిధములయిన వృత్తు లుత్పన్నము లగుననియు, నట్టిచిత్తవృత్తులు నిమిత్తములుగా వాక్యములందు వివిధములగు వృత్తు లుత్పన్నములగుననియుఁ జెప్పఁబడినది. వక్తృహృదయార్తిజన్యమై, శ్రోతృహృదయార్తిజనకమైన ఋతము లేక ఋతి ఛందముయొక్క పరమధర్మమని వివరింపఁబడినది.

ఋతియే సామాన్యరూపమున వృత్తియనియు, విశేషరూపమున రీతియనియు నీ వ్యాసమున వ్యవహరింపఁబడుచున్నది.

“చిత్తవృత్త్యుద్భవ హేతుః విషయః విభావ శబ్దస్య అర్థః¹ అని యభినవులు భాషించిరి. బాహ్యార్థములయిన వివిధవిషయములు వివిధేంద్రియములచే ననుసంధింపఁబడి అనుసంధాత చిత్తమున వివిధములయిన వృత్తులను పుట్టించును. బాహ్యములయిన విషయములు, ఆంతరమైన చిత్తము త్రిగుణాత్మకములే. బాహ్యార్థమునఁ ద్రిగుణముల వృత్తి యెట్టిదో తదనుసంధానమున ననుసంధాత చిత్తమున నుద్భవించిన వృత్తియు నట్టిదే. సత్త్వగుణవృత్తి గల విషయము సాత్త్వికవృత్తిని, రజోగుణవృత్తిగల విషయము రాజసవృత్తిని, తమోగుణవృత్తిగల విషయము తామసవృత్తిని అనుసంధాత చిత్తమున నుత్పాదించును.

కావ్యమందలి శబ్దభాగము సహృదయుని శ్రోత్రేంద్రియమునకు విషయము. తదనుసంధానమున సహృదయుని చిత్తమున వివిధవృత్తు లుద్భవించును. ఆ వృత్తులు కావ్యరసాస్వాదమునకు అనుకూలములుగా నుండవలెను. కావ్యము ఛందోమయము గనుక సహృదయుని యందు రసాస్వాదనానుకూలమైన చిత్తవృత్తిని ఉత్పాదించు కావ్యవృత్తి ఛందోవృత్తియే. ఛందమందలి యక్షరముల వర్తనమే ఈ వ్యాసమున ఛందోవృత్తి యనఁబడినది.

వృత్తిశబ్దము లాక్షణికులచే బహ్వర్థములం దుపయుక్తమై యున్నది.

1. అర్థవిశేష సమర్పణరూపములగు అభిధాది శబ్దవృత్తులు.
2. నియతవర్ణగత రసవిషయ వ్యాపారరూపములగు ఉపనాగరికాది వర్ణవృత్తులు.
3. నాయకాది వ్యాపారరూపములగు భారత్యాది అర్థవృత్తులు.
4. వికాస విస్తర క్షోభాది రసాస్వాదానుకూల చిత్తవృత్తులు.
5. ఏకపదవద్యాసమాన పదసంఘటనారూప సమాసవృత్తులు.

ఇవికాక అక్షరవృత్తులు వేఱకలవు. వీనికే వాగ్వృత్తులనియు పేరు.

“తిస్రో వృత్తీ రుపదిశంతి వాచో
విలంబితం మధ్యమం చ ద్రుతం చ
అభ్యాసార్థే ద్రుతాం వృత్తిం
ప్రయోగార్థే తు మధ్యమాం
శిష్యాణా ముపదేశార్థే
కుర్యాద్ వృత్తిం విలంబితాం”*

—బుక్, ప్రాతి. xiii 46. 49

కాలాశ్రితమైన యుచ్చారణపరిమాణమునకు వృత్తియని పేరు. వాగుచ్చారణవృత్తులు ద్రుతము, విలంబితము, మధ్యము అని మూడువిధములు. వాక్యమును కంతస్థము చేయుటకై యభ్యాసము చేయునప్పుడు ద్రుతవృత్తి నవలంబింపవలెను. వాక్యమును ప్రయోగించునప్పుడు మధ్య వృత్తి నవలంబింపవలెను. శిష్యుల కుపదేశించునప్పుడు విలంబితవృత్తి నవలంబింపవలెను. ఇట్లు మూడు వృత్తులకు మూడు ప్రయోజనములు నిర్దేశింపబడినవి. ఈ వాగ్వృత్తికి ఆంగ్లమున Tempo అని పేరు.

వక్తచే నుచ్చరింపబడిన వాక్యమున స్ఫుటములయిన వర్ణములేకాక ఆ వర్ణముల యుచ్చారణమందలి కాలప్రమాణరూపమైన వృత్తియుఁ గలదని భర్తృహరి నుడివియుండెను.

“శబ్దస్యోర్ధ్వ మభివ్యక్తేః
వృత్తిభేదే తు వై కృతాః
ధ్వనయః సముపోహంతే
స్ఫోటాత్మా తై ర్న భిద్యతే”

—వాక్యపదీయః (ధ్వన్యా. ప్రథమ)

ఉచ్చారితములైన శబ్దములు స్ఫుటములైన వర్ణములరూపమున గ్రహింపబడును. అంతేకాక వాని యుచ్చారణమున వర్ణాతిరిక్తమైన వృత్తియు గ్రహింపబడును. వృత్తిభేదమున వైకృత ధ్వనులు పుట్టును.

కారికపై అభినవుల యభిప్రాయమిట్లున్నది :

“తేషు (వర్ణేషు) తావత్స్వేవ శ్రూయమాణేషు వక్తుః
యః అన్యః ద్రుతవిలంబితాది వృత్తిభేదాత్మా ప్రసిద్ధా
దుచ్చారణవ్యాపారా దభ్యధికః స ధ్వని రుక్తః”

—ధ్వన్యా. P. 183.

ప్రసిద్ధమయిన యుచ్చరణవృత్తి మధ్యవృత్తి. దానికంటె భిన్నములయిన ద్రుతవిలంబిత వృత్తులు ధ్వనిరూపములు. వక్తయొక్క చిత్తవృత్తియందలి విలక్షణతను వ్యంజించునవి గనుక ఇవి ధ్వనులు. వాక్యమందలి యక్షరములు శ్రుతము లగుచుండఁగా వాని స్వరూపముకంటె అతి రిక్తమైన ధర్మమొకఁడు శ్రోతచే గ్రహింపఁబడును. ఆ ధర్మమే వృత్తి. అది వక్తృచిత్తవృత్తి వ్యంజకము.

వక్తయొక్క వాగుచ్చరణమున ద్రుతవృత్తి గోచరించినంతనే ఆతఁడు అభ్యాసార్థము వాగుచ్చరణము చేయుచున్నాఁడని శ్రోతకు వ్యక్తమగును. అట్లే విలంబితవృత్తి గోచరించినంతనే శిష్యోపదేశార్థము వాగుచ్చరణము చేయుచున్నాఁడు అని వ్యక్తమగును. వృత్తి యెట్టిదైనను శ్రోతకు వినిపించు పర్ణములు మాత్రము అవియే. కనుక వక్తృచిత్తవృత్తిని వ్యంజించు చున్నది పర్ణాతిరిక్తమైన వృత్తియే. ఈ వృత్తులు అభ్యాసోపదేశరూపమైన వక్తృచిత్తవిశేషమును మాత్రమేకాక ఇష్టానిష్ట, కామక్రోధ భయాశ్చర్యాది నానావిధములైన వక్తృచిత్తవికారములను గూడ వ్యంజించునని యనుభవమువల్ల సర్వులు నెఱింగిన విషయమే. ప్రసిద్ధి వ్యతిక్రమము నెవ్వఁడును ప్రయోజన నిరపేక్షముగ నెన్నడును చేయఁడుగదా! కనుక ప్రసిద్ధ వాగ్వృత్తి కంటె భిన్నమైన వ్యాగ్వృత్తి ప్రయోజన విశేషయుక్తమే యనవలెను.

రతి శోక భయ క్రోధాది భావములచే ఆవిష్టమైన వక్తయొక్క వాగుచ్చరణము తరచు అతిత్వరాన్వితమై ద్రుతవృత్తియం దుండుటయు, ఆ భావములే అత్యంత ముత్కటము లైనపుడు వాగ్వృత్తి మిక్కిలి యలసమై విలంబితరూపమున నుండుటయు లోకమున ననుభవ సిద్ధమై యున్నది.

ఛందమునందు అక్షరములవృత్తి యిచ్చట ఛందోవృత్తి యనఁబడినది. భరతమహర్షి గురులఘ్వక్షరాన్వితర బాహుళ్యవర్తనమును సూచించి యూరకుండెనే కాని ప్రత్యేకముగా వృత్తి శబ్దము నీ సందర్భమునఁ బ్రయోగించి యుండలేదు. భోజమహారాజు దీనిని గత్యని వ్యవహరించెను. గద్య పద్య మిశ్ర రచనలయందు ఆఱువిధములయిన శుద్ధసంకీర్ణగతులను ఆయన రూపించెను.²

ద్రుత మధ్య విలంబితములు శుద్ధవృత్తులు. ద్రుతవిలంబిత ద్రుత మధ్యాదులు సంకీర్ణ వృత్తులు. వృత్తివివేకము ఇట్లు చేయవచ్చును.

1. ద్రుతము
2. మధ్యము
3. విలంబితము
4. ద్రుత - విలంబితము

5. విలంబిత - ద్రుతము
6. ద్రుత - మధ్యము
7. మధ్య - ద్రుతము
8. విలంబిత - మధ్యము
9. మధ్య - విలంబితము

లఘువులు, హ్రస్వములునైన యక్షరములయొక్కయు, అవాంతర వాక్యములయొక్కయు, వృత్తములయొక్కయు బాహుళ్యము ద్రుతవృత్తి. గురువులు, దీర్ఘములునైన యక్షరములయొక్కయు అవాంతర వాక్యములయొక్కయు, వృత్తములయొక్కయు బాహుళ్యము విలంబితవృత్తి. ఉభయమిశ్రణము మధ్యవృత్తి.

ఛందోవృత్తియనగా “గురులఘ్వక్షరాన్యతర బాహుళ్యాత్మా రసవిషయో అక్షర వాక్య వ్యవహారః “అని నిర్వచింప వచ్చును.

వృత్తిభేదము :

1. అక్షరాశ్రితము, 2. ఆవృత్త్యాశ్రితము, 3. వాక్యాశ్రితము, 4. వృత్తాశ్రితము

అని యధిష్ఠానచతుష్టయము నాశ్రయించియుండును. మొదటి రెండును హృదయస్పందనంచార నిరూపకములు ; చివరిరెండును ప్రాణస్రసారస్వరూప నిరూపకములు. నియతానియత, వర్ణ మాత్రాచ్ఛందములందును, గద్యములందును ఈ వృత్తిభేదములను లక్షింపవచ్చును.

I. అక్షరాశ్రిత వృత్తి :

(1) ద్రుతము ;

క. హరుశరమును నరుశరమును

సరి నిరుపక్కియలు దాకి జవమఱి శరసం

భరమునఁ దిరిగె వరాహము

శరనిధి మథనమునఁ దిరుగు శైలమపోలెన్.

(2) విలంబితము :

స్రగ్విణి. ఏము నీ పుత్రుచే నెన్నియే భంగులన్
వేమఱుం బాటు నీవెంట భావించుచున్
సామసంపాదివై నైపు మా తప్పలన్
ధీమహత్వంబు సంధిల్లు నీ కిమ్మెయిన్”

శ్రీ. I. 140.

(3) మధ్యము :

ఉ॥ “నీకరుణం గరంబు రమణీయతరంబయి సర్వవిఘ్నదూ
రీకృతమై సమాప్తి నొనరెన్ ధరణీధర యిమ్మఱుంబు భూ
లోకములోన నేను నృపలోక నమస్కృతిఁ గీర్తిఁ బర్వితన్
నాకులమున్ వెలింగె సుగుణంబుల కాస్పదమై పవిత్రమై”

సఖా. II. 81.

(4) ద్రుతవిలంబితము :

మేదిని. విను మిటు లేటికిం జనిన వృత్త మూది యల్గన్
జనము నుతించు నీదు గురు సార ధీర బుద్ధిన్
నిను నతిశాంతచిత్త యని నిక్కమేనుఁ గందున్
మనమున నిట్టి నీకగునె మత్సరంబు వత్సా :

శ్రీ. I. 152.

(5) విలంబిత ద్రుతము :—

సరసిజము. శ్రీరమ్యత్వం బారఁగఁ బెంపూ
ర్జితముగ మణివిరచిత మకుటములుం
దారుం జూడన్ సారవిభూతిన్
ధరణిపు లనిమిషధవ నిభులగుచున్

శ్రీ. II. 37.

(6) ద్రుతమధ్యము :—

బంధురము. సకల రథములును నఖిల గజములును
సర్వ హయంబులతోఁ బెరయన్
శకలములుగ భటనికర మఖిలముం
జావఁగ ద్రౌపది పుత్రులలో

శ్రీ. I. 115.

(7) మధ్యద్రుతము :—

క్రౌంచపదము. కౌరవ సేనా వీరుల లావున్
గడిమియుఁ జలమును గడక యెలర్పన్
ధీరత సౌంపుం గ్రూరత పెంపుం
దెగువయు నెఱపఁగఁ దెరలక వీఁకన్

శ్రీ. I. 166.

(8) విలంబిత మధ్యము :—

శుద్ధవిరాటి. ఉల్లం బప్రియ మొంద గ్రొత్త సం
ధిల్ల న్నైవ్యగ దీనవత్తుడై
యొల్లం బోవుచు నుచ్చె నవ్విభుం
డల్లం గొఁగిట నా నృపాలకున్.

శ్రీ. I. 125.

(9) మధ్యవిలంబితము :—

క. పూరు పురూరవులట్లు భ
గీరథ రఘుపతులయట్లు కృతకృత్యుడవై
ధారుణి రక్షింపుము వి
స్తారగుణాధార ధీర ధర్మతనూజా :

అరణ్య. II. 288.

II. ఆవృత్త్యాశ్రిత వృత్తి :

(1) ద్రుతము (త్ర్యసము)

ఉత్సాహము॥ ధరణీనాథ వినుము మధువు ధార లెల్ల ప్రొద్దునున్
దొరగుచుండ నతఁడు వాని దోహలమున నానుచున్

శ్రీ. I. 48.

(2) విలంబితము (మిశ్రము)

లయగ్రాహి. కమ్మని లతాంతముల కుమ్మొనసి వచ్చు మధు
పమ్ముల సుగీతనినదమ్ము లెసఁగెం జూ
తమ్ముల లసత్కిసలయమ్ముల సుగంధిముకు
శమ్ములను నానుచు ముదమ్మొనర.....”

ఆది. v. 138.

(3) మధ్యము (చతురసము)

మానిని. ఏచి తనర్చి తలిర్చిన క్రోవుల
నిమ్మగు తావుల జొంపములన్
బూచిన మంచి యశోకములన్ సుర
పొన్నలఁ బొన్నలఁ గేదఁగులన్”

ఆది. IV. 20.

III. వాక్యాశ్రితము :

(1) ద్రుతము :

చ. వరమునఁ బుట్టితిన్; భరతవంశముఁ జొచ్చితి; నందు బాండుభూ
వరునకుఁ గోడలైతి; జనవంద్యులఁ బొందితి; నీతివిక్రమ
స్థిరులగు పుత్రులం బడసితిన్; సహజన్ముల ప్రాపుఁ గాంచితిన్;
సరసిజనాథ ! యిన్నిటఁ బ్రళస్తికి నెక్కినదాన నెంతయున్”

ఉద్యో. III. 108.

(2) విలంబితము :

ఉ॥ ఎన్నఁడు నిట్టి సాహసము లింక నొనర్పకుమయ్య; దుర్జనుం
డన్నున సాహసక్రియలయందుఁ గడంగి నశించుఁ; గావునన్
గ్రన్ననఁ దమ్ములం దొరలఁ గైకొని యిమ్ములఁ బొమ్ము వీటికిన్;
సన్నుత : దీని కొండొక విషాదముఁ బొందకుమీ మనంబునన్

అరణ్య. V 434.

(3) మధ్యము :

ఉ॥ మానుషశక్తి యొల్లఁడు; సమంచితదైవము యూఁదియుండు; నీ
పైన యతండు పుణ్యమును బాపముఁ బెట్టినవాఁడు; నీవు నీ
సూనువశంబకాని యొకచొప్పుఁ దలంపవు; కర్ణసౌబలా
ధీనము గార్యనిశ్చయము; దెల్లము నీమత మొప్పు దేమియున్

ఉద్యో. II. 8.

(4) ద్రుతవిలంబితము :

చం॥ ఇటు దగునయ్య కృష్ణ : శమియింపుము; సాత్యకిఁ జంపినాఁడ విం
కట చనితేని; నీదగు సహాయతఁ గౌరవనేన రూపు మా
పుట యవలీల నాకు; ననుఁ బొల్లగఁజేయగ నీకుఁ బాడియే ?
కటకట : నా పరాక్రమము గాసిగఁ జక్రము చేతనంటితే ?

భీష్మ. II. 181

(5) విలంబిత ద్రుతము :

ఉ॥ ఇమ్మనుజాధమున్ గుణవిహీను బహిష్కృతుఁజేసి ధర్మమా
ర్గమ్మునఁ గౌరవాన్వయముఁ గావుము; పాండుతనూజులం బ్రతా
పమ్మెనఁగంగ నేలు, మిది పథ్యమును; మొక్తనక్క నిచ్చి సిం
హమ్ముల విల్చికోలుటదె ? యన్యులె వారలు కౌరవేశ్వరా :

సభా. II, 181.

IV. వృత్తాశ్రితము :

(1) ద్రుతము :

- a. భీష్ముని చతుర్థదివస యుద్ధము - 167 నుండి 181 వఱకు పదునొకండు కందములు - యుద్ధత్వర. (ఫిష్మ. II.)
- b. శ్రీకృష్ణుడు పరీక్షితును బ్రదికించుట - శపథవాక్యములు - 3 కందములు + 2 గీతములు - ఉత్సుకశాత్వర (అశ్వ III. 190-194)
బాలుని పంచప్రాణములు వచ్చుటకు పంచపద్యములు.
- c. ధర్మజున కర్ణుని సమాధానము - 11 కందములు - యుద్ధత్వర. (కర్ణ. III 37-48)

(2) విలంబితము :

- a. షోడశరాజుల చరిత్రములకు 16 సీసములు. ఉపదేశ విలంబనము. ద్రోణ. II. 197 - 212
- b. ఉపపాండవులకై ధర్మజుని శోకము - 3 స్రగ్ధరలు - శోకవిలంబనము. సౌప్తిక. II. 14 - 16.
- c. గాంధారి పౌలికలను చూచుట - 4 లయగ్రాహులు. భయ భోర విలంబనము - ప్రి. II. 5 - 8.
- d. అశ్వత్థామ యుపపాండవులను జంపుట - 5 స్రగ్ధరలు - రౌద్ర విలంబనము. సౌప్తిక. I. 181 - 189.

(3) మధ్యవృత్తి :

- a. ఉదంకుని యురగస్తుతి - 4 వృత్తములు (అది. I. 105 - 108.)
- b. ఆస్తీకుని జనమేజయస్తుతి - 6 వృత్తములు (అది. II. 224 - 229.)
- c. ద్రౌపది తన భర్తలను వర్ణించుట - 7 వృత్తములు (అర. VI. 207 - 214.)
- d. ద్రౌపది సందేశము - 11 వృత్తములు (ఉద్యో. III. 101 - 114.)

లఘుగురుచ్చందముల సమ్మిశ్రణమువలన వృత్తాశ్రితములయిన సంకీర్ణవృత్తులు సులక్షణీయము లగుచున్నవి. అక్షర, గణ, వాక్య, వృత్తాశ్రయములయిన యీ శుద్ధసంకీర్ణవృత్తులు నానావస్తురసభావములందు యధోచితముగఁ బ్రయోగింపఁ దగియున్నవి. వివిధవస్తురసభావములందు వివిధచ్చందోవృత్తుల యోచిత్యమును నిరూపించుటకు ఆయా రసభావాదులను రూపించు చిత్తవృత్తుల స్వరూపములను గ్రహింపవలసియున్నది. చిత్తముయొక్క తత్త్వమును సాంఖ్యయోగ శారీర జీవ మనస్తత్వ శాస్త్రములు విస్తరించి వివరించియున్నవి రసశాస్త్రము ఈ దర్శనముల ననువర్తించినదే కనుక ఆయా శాస్త్రములందలి చిత్తవృత్తి దర్శనమును విచారింపవలెను.

చిత్తము త్రిగుణాత్మకము. త్రిగుణముల స్వరూప, సామర్థ్య, ధర్మముల వివేకము—

“ప్రీత్యప్రీతి విషాదాత్మకాః
ప్రకాశ ప్రవృత్తి నియమార్థాః
అన్యోన్యాభిభ వాశ్రయ జనన
మిధునవృత్తయశ్చ గుణాః”

సాం. కా. 12.

సుఖము, దుఃఖము, మోహము గుణముల స్వరూపములు. ప్రకాశనము, ప్రవర్తనము, నిరోధము గుణముల సామర్థ్యములు. అన్యోన్యాభిభవము, అన్యోన్యాశ్రయము, అన్యోన్యప్రకటనము, అన్యోన్యసాంగత్యము గుణముల ధర్మములు.

“సత్త్వం లఘు, ప్రకాశక మిష్టం;
ఉపష్టంభకం చలం చ రజః;
గురు వరణకమేవ తమః;
ప్రదీపవ చ్చార్థతో వృత్తిః”

సాం. కా. 13.

సత్త్వము లఘువు, ప్రకాశకము.
రజస్సు ప్రేరకము, చలము.
తమస్సు గురువు, నిరోధకము.

ఇవి ప్రకృతియొక్క గుణములు. పరస్పర విరుద్ధధర్మములుగల యిద్వి కలిసియుండి అన్యోన్యాభిభవన, ప్రకటన, సాంగత్యములచే నానావిధ విరూపపరిణామములు పొంది వికృతిరూప

ప్రపంచమును ఆవిష్కరించుచున్నవి. వీనియందు అన్యతమగుతోక్కర్షవల్ల చిత్తమునఁ గలుగు అవస్థలను యోగశాస్త్రము నిరూపించుచున్నది.

మూఢము, క్షిప్తము, విక్షిప్తము, ఏకాగ్రము, నిరుద్ధము అను చిత్తముయొక్క పంచావస్థల స్వరూపస్వభావముల వివేకము—

1. మూఢావస్థ :

తమోగుణము ప్రధానము, సత్త్వరజస్సులు గౌణములు అయిన యవస్థ. నిద్ర, తంద్ర, మోహము, భయము, ఆలస్యము, దైన్యము, భ్రమ మున్నగునవి తమోలక్షణములు. కామక్రోధలోభమోహాదులు ఈ యవస్థయందు ఉత్పన్నములగును. ఇది నీచ మనుష్యప్రకృతి. అజ్ఞాన, అధర్మ, ద్వేషములందు మానవుఁడు ప్రవర్తించును.

2. క్షిప్రావస్థ :

రజోగుణము ప్రధానము, సత్త్వతమస్సులు గౌణములు అయిన యవస్థ. దుఃఖము, చాంచల్యము, చింత, శోకము, రాగము మున్నగునవి రజోలక్షణములు. ఈ దశయందు గౌణముగా నున్న తమస్సు అతిశయమైనచో ద్వేషాదులు ఉత్పన్నములయి మానవుఁడు అజ్ఞాన, అధర్మములందు ప్రవర్తించును. సత్త్వము అతిశయమైనచో రాగాదులు ఉత్పన్నములయి జ్ఞానధర్మములందు ప్రవర్తించును. ఇది సాధారణ సంసారుల ప్రకృతి.

3. విక్షిప్తావస్థ :

సత్త్వగుణము ప్రధానము, రజస్తమస్సులు గౌణములు అయిన యవస్థ. సుఖము, ప్రశాంతత, క్షమ, శ్రద్ధ, దైర్యము, ఉత్సాహము, వీర్యము, దానము, దయ, మున్నగునవి సత్త్వలక్షణములు. అనాసక్తి, నిష్కామకర్మ ఈ యవస్థయందు ఉత్పన్నములగును. జ్ఞానధర్మవైరాగ్యములందు మానవుఁడు ప్రవర్తించును. ఇది యుత్తమపురుషుల ప్రకృతి.

చిత్తముయొక్క మూఢ, క్షిప్త, విక్షిప్తావస్థలయందలి లక్షణములన్నియు రసశాస్త్రములందు బేర్కొనఁబడిన స్థాయి, సంచారిభావములే యనుట సులభముగ గుర్తింపవచ్చును. సాంఖ్యయోగశాస్త్ర ప్రసిద్ధములయిన యీచిత్తావస్థలు, తల్లక్షణములు రసశాస్త్రములందు చిత్తవృత్తులుగా, భావములుగా పరిభాషింపఁబడినవి.

శరీరతత్త్వ పరిశీలనాత్మకమైన యాయుర్వేదమున వాతపిత్తశ్లేష్మము లను మూఁడు ధాతుదోషములు పేర్కొనఁబడినవి. శరీరతత్త్వ మీధాతువుల ప్రకోపమువల్ల వివిధములైన వికారములకు లోనగును. ఈ వికారములే రోగములు. రోగలక్షణనిదానమునకు నాడి యొర

ముఖ్యసాధనము. ధాతుదోషములు హృదయవృత్తియందు దోషముల నుత్పాదించును, హృదయ వృత్తియనఁగా హృదయస్పంద పరంపరావర్తనము. హృదయస్పందమే నాడి యనఁబడినది. హృదయోద్గతమైన రక్తము నాడులయందు ప్రపహించును. రక్తప్రసారమందలి గతి నాడి యొక్క సంకోచవికాసరూపస్పందనముచే గుర్తింపఁబడును.

శుశ్రుతాచార్యుఁడు ఆకాశాదిపంచభూతములు సత్త్వాదిత్రిగుణోద్భూతములని తెలిపి, పాంచభౌతికమానవశరీరమున సారభూతములైన ధాతువులు సత్త్వాదిత్రిగుణాత్మకములే యనెను. శార్ఙ్గధర మిశ్రుఁడు పిత్తవాతశ్లేష్మములను శరీరధాతువులకు సత్త్వరజస్తమోగుణములకుఁ గల సంబంధము నిట్లు వివరించెను.

“పవన స్తేషు బలవాన్ విభాగకరణా నృతః

రజోగుణమయః సూక్ష్మః శీతో రూక్షో లఘు శ్చలః

శార్ఙ్గధర సంహిత 5-28

“పిత్త ముష్ణం ద్రవం పీతం, నీలం సత్త్వగుణోత్తరం

కటు తిక్త రసం జ్ఞేయం విదగ్ధం చామృతాం వ్రజేత్”

5-30

“కఫః స్నిగ్ధో గురుః శ్వేతః, పిచ్చిల శ్శీతల స్తథా

తమోగుణాధికః స్వాదుః, విదగ్ధో లవణో భవేత్”

5-34

“పిత్తం పంగు, కఫః పంగుః, పంగవో మలధాతవః

వాయునా యత్ర నీయంతే, తత్ర గచ్ఛంతి మేఘవత్”

5-25

సాంఖ్యయోగశాస్త్రప్రసిద్ధములయిన సత్త్వాదిగుణములకు, శరీరశాస్త్రప్రసిద్ధములైన పిత్తాదిధాతువులకును సాదృశ్యము స్పష్టము. ఈ ధాతువులవృద్ధికి ఆశ్రయము చేతనాస్థానమైన హృదయము.

వాతాదిధాతువుల యుద్రేకమువల్ల నాడీవర్తనమునందుఁ గలుగు భేదములు బసవరాజీయమున స్పష్టముగ వివరింపఁబడినవి.

“వాతా ద్వక్రగతి ర్నాదీ, చపలా పిత్తవాహినీ

స్థిరా శ్లేష్మవతీ జ్ఞేయా, సంసర్గా నిమిశ్ర లక్షణం”

1-49

“వాతే వాతాధికా నాడీ, వ్యాళీవ కుటిలా సదా

అత్యంతదుష్టా వహతి, స్తబ్ధా తంత్రీసమాకృతిః”

1-50

“పితృధికే తు చపలా, నాడీ వహతి కాకవత్
బకదర్దురసంచారా, చటకావర్తికా గతిః” 1-51

“కఫేన దుష్టనాడీ తు, హంసకుక్కుటగామినీ
కపోతమందసంచారా, వహతీతి వినిశ్చయః” 1-52

ఇవి నాడియొక్క ఏకదాతాద్రేకజన్యములైన శుద్ధగతులు. ధాతుద్వయ ధాతుత్రయోద్రేకజన్యములైన సంకీర్ణగతులనుగూడ బసవరాజీయమిట్లు వర్ణించినది :

“ముహు స్సర్పగతీం నాడీం, ముహు ర్భేకగతిం తథా
వాతపిత్త ద్వయోద్భూతాం, ప్రవదంతి విచక్షణాః” 1-55

“భుజగాదిగతీం నాడీం, రాజహంసగతిం తథా
వాతశ్లేష్మసముద్భూతాం, ప్రవదంతి వినిశ్చయం” 1-56

మండూకాదిగతీం నాడీం, మయూరాదిగతిం తథా
పిత్తశ్లేష్మ సముద్భూతాం, ప్రాహు ర్వైద్యవిశారదాః 1-57

ధాతుత్రయ సన్నిపాతమున నాడీగతి యిట్లుండునట :

“మందం మందం శిధిలశిధిలం వ్యాకులం వాకులం వా
స్థిత్యా స్థిత్యా వహతి ధమనీ యాతి నాశం చ సూక్ష్మే
నిత్యం స్కంధే స్ఫురతి పునర ప్యంగుళీం సంస్పృశే ద్వా
భావై రేవం బహువిధతరైః సన్నిపాతే త్వసాధ్యా” 1-58

అసాధ్యనాడి :

“యాత్యుత్కృటా స్థిరాత్యంతం
యాత్యేవం మందగామినీ
యా చ సూక్ష్మే చ వక్రకా చ
తామసాధ్యాం చ నిర్దిశేత్” 1-59

ఈ విధముగ బసవరాజు వాతాది ధాతుజన్యములయిన శుద్ధసంకీర్ణహృదయగతులను భుజగ మండూక హంస మయూర కుక్కుట కాక చటకాది జంతుపక్షివిశేషముల గతివిశేషముల సాదృశ్యమున రమ్యముగా నిరూపించెను.

శార్దూలవిక్రీడితము, మత్తేభ విక్రీడితము. భుజంగప్రయాతము, పనమయూరము, ఆటవెలఁది - ఇత్యాది నామములచే భాందసీకులు పద్యములందలి గతివిశేషములను లక్షించుట యీ మార్గము ననుసరించియే యున్నది. జగణ, తగణ, యగణ, నగణ, మగణాదులందు మండూక మయూర భుజంగ, చటకా రాజహంసాది గతులనుగూడ గుర్తింపవచ్చును.

“హృదయం చేతనాస్థానం ఓజస శ్చాశ్రయో భవేత్” 5-47

“గ్లాని రోజఃక్షయా ద్దుఃఖాత్, అజీర్ణాచ్చ శ్రమాద్భవేత్” 6-27

“యస్యా మర్దేప్యనుత్సాహః తదాలస్య ముదీరితం” 6-28

“తమః కపాభ్యాం నిద్రా స్యాత్, మూర్ఛా పి త్తతమోభవా
రజః పిత్తానిలైః భ్రాంతిః, తంద్రా శ్లేష్మతమోఽనిలైః” 6-26

ఇత్యాది శార్దూలసంహితావచనములు సంచారిభావముల ధాతుదోషజన్యత్వమును నిరూపించుచున్నవి.

విషయేంద్రియసన్నికర్షమున చిత్తమునం దుత్పన్నములగు వృత్తుల స్వరూపస్వభావములనుగుఱించి జీవతత్త్వమన స్తత్వవేత్తల దర్శనములుగూడ నిష్లేయున్నవి.

ఋణామవాద ప్రతిష్ఠాపనాచార్యుడైన ప్రకృతితత్వవేత్త డార్విన్ చిత్తవృత్తులను గుఱించి యిట్లనెను —

“Emotions and sensations have often been classed as exciting or depressing. When all the organs of the body and mind.... perform their functions more energetically and rapidly than usual, a man or animal is said to be excited, and under an opposite state, to be depressed. Anger and joy are from the first exciting emotions”.

“Several states of mind appear at first to be exciting but soon become depressing to an extreme degree.”

“Fear is the most depressing of all the emotions.”

“In excitement there will be increased action of the heart and of the respiratory organs. In depression the circulation becomes languid, respiration is almost forgotten and deep sighs are drawn”³

అంతర్బహిరంగములు అత్యంతము శక్తిమంతములుగ, త్వరితములుగఁ బనిచేయుట హృదయముయొక్క యుద్రిక్తవృత్తి లక్షణములు. తద్విరుద్ధముగఁ బనిచేయుట అసలవృత్తి

లక్షణము. హర్షము, క్రోధము అదినుండియు నుద్రిక్త వృత్తులే. శోకము ఒక్కొక్కప్పుడు ఉద్రిక్తవృత్తి, భయము అత్యంతము అలసవృత్తి, శోకభయజుగుప్పదులందు ఉద్రిక్తముగ నారంభించిన వృత్తి క్రమముగ అలసమగును. ఉద్రిక్తావస్థయందు హృదయముయొక్కయు, శ్వాసకోశములయొక్కయు వ్యాపారము మిక్కిలి త్వరాన్వితమై యుండును. అలసావస్థయందు రక్తప్రసరణము మిక్కిలి మందమై యుండును. ఉచ్ఛ్వాసనిశ్శ్వాసములు అతినీరసములు, అతి దీర్ఘములు, భారములునై యుండును.

విల్హెల్ము వుంట్ అను జర్మన్ మనస్తత్వవేత్త ‘‘Metronome’’ అను ఉపకరణము సాయమున విషయేంద్రియ సన్నికర్షోత్పన్నములయిన చైతన్యవృత్తుల స్వరూప స్వభావములను కనిపట్టి వివరించిన యంశములు ప్రస్తుతాంశమునకు మిక్కిలి యుపయోగకరముగానున్నవి.

బాహ్యోద్ధాలంబనమున జీతమునఁ గలుగు మార్పులను మూఁడువిధములయిన జంటలుగా వుంట్ పండితుఁడు పరిష్కరించెను.

1. సుఖము - దుఃఖము
2. శ్రాంతి - విశ్రాంతి
3. ఉద్రేకము - ఆలస్యము

సర్వవిధములయిన యనుభావములందును ఈ లక్షణములందు అన్నియో కొన్నియో సమ్మిశ్రితములై యుండును. చిత్తమునఁగలుగు వృత్తులు హర్షశోకాదిభావములతో సంబద్ధములై యుండును. శ్రాంతి - విశ్రాంతి, ఉద్రేకము - ఆలస్యము నను జంటలు కాలాశ్రితమైన చిత్తవృత్తి లక్షణములు.

మెట్రోనోమ్ అను యంత్రము భిన్నభిన్నములైన కాలవ్యవధానములలో ధ్వనులను ఉత్పాదించును. ఆ ధ్వనులు శ్రుతిగోచరములై చిత్తమునం దుత్పాదించు వృత్తులను. అనుభవములను వుంట్ పరిశీలించెను. ధ్వనులు అతిత్వరితముగ నుత్పన్నములై నచో చిత్తమునందలి వృత్తి యతిత్వరాన్విత మగును. ఆలస్యముగ నుత్పన్నములై నచో చిత్తవృత్తి యలసమగును. రెండుధ్వనులు శ్రుతిగోచరములగుటకు నడిమి కాలవ్యవధియందు చిత్తము శ్రాంత మగును. రెండవధ్వని గోచరించినంత విశ్రాంతమగును. వ్యవధి యెంతఎక్కుడైన శ్రాంతి యంత యెక్కుడగును. ధ్వనిధ్వయమునకు సామ్య మెంత యెక్కుడుండిన విశ్రాంతి యంత యెక్కుడగును. ధ్వనిధ్వయమునడిమి యంతర మెంతతక్కువైన నుద్రేక మంతయెక్కుడగును. అంతర మెంతయెక్కుడైన ఆలస్య మంత యెక్కుడగును. అత్యంతోద్రేకముగాని అత్యంత ఆలస్యముగాని జీవునకు పథ్యములు గావు. అట్లే అతిశ్రాంతిగాని అతి విశ్రాంతిగాని జీవునకు పథ్యములుకావు. శ్రాంతి విశ్రాంతులయు, ఉద్రేకాలస్యములయు సమస్థితి జీవుఁడు కాషించును,

కనుకనే బాహ్యార్థ సన్నికర్షణే చిత్తమున సుతప్తస్థములగు భావములు తత్కాలమునందలి హృదయముయొక్క వృత్తిస్వరూపమునుబట్టి సుఖమో, దుఃఖమో జీవునకుఁ గలిగించును.

ఆలస్యము దుఃఖసహితమైన విశ్రాంతి. ఉద్రేకము సుఖసహితమైన శ్రాంతి. ఆలస్యము తగ్గినచో విశ్రాంతి సుఖకరమగును. ఉద్రేకము పెరిగినచో శ్రాంతి దుఃఖకరమగును. వుంట్ పండితుఁడు వివరించిన

శ్రాంతి విశ్రాంతులను ఆరోహణావరోహణములకును
ఉద్రేకాలస్యములను ద్రుత విలంబితములకును

ఉపలక్షకములుగా ఛందోవిషయమున గ్రహింపఁదగియున్నది.

హర్షము, సంతోషము, ఉల్లాసము, ఆశ మున్నగుభావములు సుఖకరములనియు, క్రోధము, దుఃఖము, భయము, చింత మున్నగునవి దుఃఖకరములనియు, హర్షక్రోధము లుద్వేజకములు, శోకభయము లలనములు, ఆశాచింతాభయములు శ్రాంతికరములు ననియు వుంట్ పండితుఁడు వివరించెను.⁴

సాంఖ్యయోగశాస్త్రములు, శరీరజీవమన స్తత్వశాస్త్రములు, నిరూపించిన యంశములే రస శాస్త్రమునందును ప్రసంగింపఁబడినవి. రసాస్వాదనానుకూలములైన చిత్తవృత్తులకు అక్షర, గణ, విరామ, పద్యవృత్తులు వ్యంజకములనుట ప్రాచీన దార్శనికులు స్ఫుటముగ గుర్తించి ప్రపంచించు కున్నను ఆ యంశము వారికి అస్ఫుటముగ స్ఫురించియే యున్నది. అయితే రసస్వరూప నిరూపణప్రవణులైన వారు రసధర్మములైన గుణములను, ఆ గుణములను వ్యంజించు శబ్దార్థములను గూర్చియే విఫులముగ ప్రపంచించిరి. కనుక అర్థవృత్తులైన భారత్యాదులు, శబ్దవృత్తులయిన ఉపనాగరకాదులు వారి దర్శనమున స్ఫుటముగ గోచరించినవి. రసప్రసంగమున వికాస విస్తర ద్రుతి దీప్తి విక్షేప క్షోభాదులయిన చిత్తవృత్తులను వారు ప్రస్ఫుటముగ లక్షించియుండిరి. ఆయారసములకు ఆయావృత్తులకు సంబంధమును లక్షించియుండిరి. అయినను రసాస్వాదమున చిత్తమునం దుత్పన్నములగు వృత్తులకు భారత్యాద్యర్థవృత్తులతోడను, ఉపనాగరకాది వర్ణవృత్తులతోడను వ్యంజకసంబంధమును నిరూపించిరేకాని ద్రుతవిలంబితాది - అక్షరవృత్తుల రసవ్యంజకతా సామర్థ్యమును స్ఫుటముగా వారు లక్షింపరైరి.

రసవ్యవహారమునం దావతీతములగు చిత్తవికారములు, చిత్తవృత్తులు, రసధర్మములయిన గుణములు, తద్వ్యంజకములగు శబ్దార్థవృత్తులు, చిత్తద్రవ్యగతములయిన సత్త్వ రజస్తమోగుణములు - వీని పరస్పర సంబంధమునుగూర్చి ప్రాచీనలాక్షణికులకు ఏకాభిప్రాయమున్నట్లు కనిపించదు. అక్షర, వాక్యవృత్తులు రసవ్యంజకములని నిరూపించుట కిచ్చట పూర్వ లాక్షణికుల యభిప్రాయములను బరామర్శింపవలసియున్నది.

చిత్తవృత్తుల సంఖ్యాస్వరూపములనుగుఱించిన యాలంకారికుల యభిభాషణములందు ఏకాభిప్రాయము కనిపించదు.

ఆనందవర్ధనులు ధ్వన్యాలోకమునందు గుణప్రసంగమున ద్రుతి, దీప్తి యను వృత్తులను పేర్కొనిరి.

“శృంగారే విప్రలంభాభ్యే కరుణే చ ప్రకర్షవత్
మాధుర్యం; ఆర్ద్రతాం యతి యత స్తతాధికం మనః II-8

“రౌద్రాదయో రసా దీప్త్యా లక్ష్యంతే కావ్యవర్తినః
దద్వ్యక్తిహేతూ శబ్దార్థా వాశ్రితోఽణో వ్యవస్థితం” II-9

“సమర్పకత్వం కావ్యస్య యత్తు సర్వరసాప్రతి
స ప్రసాదగుణో జ్ఞేయః సర్వసాధారణక్రియః” II-10

మాధుర్యజఃప్రసాదములను రసధర్మములయిన గుణములను వివరించుచు శృంగార కరుణాదు లందు మాధుర్యగుణము, ఆర్ద్రతారూపచిత్తవృత్తి యుండుననియు, వీరాదిరసములందు ఓజో గుణము, దీప్తియను చిత్తవృత్తి యుండుననియు, ఆనందవర్ధనుల యభిప్రాయముగా గ్రహింప వలసియున్నది. ప్రసాదమను గుణము సర్వరససాధారణగుణమని చెప్పినేకాని తత్సంబంధి చిత్తవృత్తిని ఆయన చెప్పలేదు.

“ఆస్వాదాపరనాన్ని అలౌకికే ద్రుతి విస్తర వికాసాత్మాని ధోగే”

ధ్వన్యా II P. 189.

అని యభినవగుప్తపాదులు ఆస్వాదమనఁబడు భోగము ద్రుతి విస్తర వికాస రూపమని చెప్పుచు మూఁడు వృత్తులను పేర్కొనిరి. ఆయన వేరొకచోట “ద్రుతివిస్తరవికాసాత్మా రజస్తమో వై చిత్ర్యానువిద్ధ సత్వమయ నిజచిత్స్వభావ నిర్వృతివిశ్రాంతి లక్షణః పరబ్రహ్మస్వాదసవిధః”⁵ అని భోగస్వరూపము వివరించెను. అభినవుల యీ మాటలను బాలప్రియ “అత్ర రజసో గుణస్య అనువేదేన ద్రుతిః, తమసో విస్తారః, సత్వస్య వికాసః ఇతి వివేకః” అని వ్యాఖ్యానించి యందులకు ప్రమాణముగా “యదా హి రజసోగుణస్య ద్రుతిః, తమసో విస్తారః, సత్వస్య వికాసః, తదా భోగః స్వరూపం లభతే” అను కావ్యప్రకాశసంకేత వాక్యమును ఉదహరించెను.

రజోవిజృంభణము ద్రుతిరూపమనియు, తమోవిజృంభణము విస్తార రూపమనియు, సత్వ విజృంభణము వికాసరూపమనియు అభినవుల యభిప్రాయముగా గ్రహింపవలసియున్నది. ఆయన దీప్తియన్నది విస్తారమే. అయినను “దీప్తిః ప్రతిపత్తుః హృదయే వికాసవిస్తారప్రజ్వల న స్వభావా సా చ ముఖ్యతయా ఓ జశ్శబ్దవాచ్యా”⁶ అనుట వింతఁగొల్పుచున్నది. దీప్తి

వికాసవిస్తార ప్రజ్వలనస్వభావ యనుమాట స్పష్టముగా లేదు. దీప్తివిస్తారరూపమో, వికాస రూపమో ఆయన స్ఫుటముగ నిష్కర్షచేయలేదు ఇచ్చట “వికాసరూపో యో విస్తారః తద్రూపం యత్రప్రజ్వలనం తత్స్వభావా తత్స్వరూపా దీప్తిర్నామ; తథావిధా కాచిచ్ఛిత్తవృత్తి రిత్యర్థః” అను బాలప్రియ వివరణము కృతకమై యున్నది.

P. 208

రసము, గుణము, చిత్తవృత్తి యనువాని పరస్పరసంబంధము, పౌర్వాపర్యమును గుఱించి లాక్షణికులందు మతభేదములున్నవి.

“రౌద్రాదయో హి రసాః పరాం దీప్తి ముజ్వలతాం జనయంతి” అని ఆనందవర్ధనులు రౌద్రాదిరసములే దీప్త్యాదిచిత్తవృత్తులకు జనకము లనిరి.

ధ్వన్యా P. 208

“తేన కరుణేఽపి సర్వధైవ చిత్తం ద్రవతీత్యుక్తం భవతి” అని యభినవగుప్తులు కరుణేఽపి” యను సప్తమిచేత రసములు చిత్తవృత్తులకు ఉపాదానములన్న యభిప్రాయము వ్యక్తపఱచిరి.

P. 208

“తథా చ అర్ద్రతానామ చిత్తస్య శృంగారాది చర్వణాజన్యః కారీన్యాది పరిత్యాగః ; తేన ద్రుత్యాఖ్యో చిత్తవృత్తివిశేషో వా ఇతి భావః” అని ద్రుత్యాది చిత్తవృత్తులు శృంగారాది రస చర్వణాజన్యములని బాలప్రియ స్పష్టముగ వక్కాణించెను.

ధ్వన్యా. 208

“అహ్లాదకత్వం మాధుర్యం శృంగారే ద్రుతికారణం”

అను మమ్మటోక్తి రసధర్మమైన మాధుర్యగుణము కారణముగా చిత్తవృత్తియైన ద్రుతి కార్యముగా రూపించుచున్నది.

“చిత్తద్రవీభావమయో హ్లాదో మాధుర్య ముచ్యతే

సా.ద. 8-2

అను విశ్వనాథుని వచనము చిత్తవృత్తికి, రసమునకు, గుణమునకు అభేదమును సూచించు చున్నది.

“ద్రుత్యాది చిత్తవృత్తీనాం గుణవద్రసాస్వాదజన్యత్వాత్ గుణప్రయోజ్యత్వం నతు గుణ జన్యత్వం” అని జగన్నాథ పండితుడు⁸ రస గుణ, చిత్తవృత్తుల జనకజన్యత్వరూప పూర్వ మతమును ఖండించి ప్రయోజకప్రయోజ్యసంబంధమును ప్రతిపాదించెను. మాధుర్యాదిగుణములు

ద్రుత్యాది వృత్తులను ప్రయోగించును అనుటచే గుణములు చిత్తవృత్తి పూర్వవర్తులని పండిత రాయల యభిప్రాయముగా గ్రహింపఁదగియున్నది.

ద్రుత్యాది చిత్తవృత్తులు శృంగారాదిరసాస్వాదజన్యములనుటగాని, ఆహ్లాదకత్వాది కార్యములనుటగాని, మాధుర్యాదిగుణాభిన్నములనుటగాని, గుణప్రయోజ్యములనుటగాని అంగీకరింపవలనుపడదు. చిత్తవృత్తి రస గుణములకు పరవర్తి యనుట వీనియందలి దోషము. నాయకాదులం దుత్పన్నములగు చిత్తవృత్తులు భావసమాగమమునఁ గలుగునవి గనుక వానికి భావజన్యత్వము - అనఁగా భావపరవర్తిత్వము సంగీకరింపవచ్చును. లోకమునందును ఇట్లే. కాని కావ్యరసాస్వాదమున సహృదయుని యందలి చిత్తవృత్తులు రసజన్యములు - అనఁగా రస పరవర్తులనుట యంగీకరింపవలనుగాదు.

చిత్తవృత్తి యుత్పత్తికి విభావాదికము కారణము. ఇవి రసపూర్వవర్తులు. మాధుర్యాది గుణవిశిష్ట శృంగారాది రసచర్వణమునకు ఉపాధులు - ఆస్వాదావిర్భావానుకూలక్షేత్రములు. ఇవిలేక యాస్వాదము లేదు. ఆస్వాదములేకయు నివి యున్నవి. లోకమున వృత్తులున్నవి. కాని యాస్వాదము లేదు.

చిత్తవృత్తులు నాయకాదులందున్నవి, కవియందున్నవి, సహృదయునియందున్నవి. నాయకాదులం దవి రత్నాదివికారములకుమాత్రమే ఉపాధులు. కవి సహృదయులందు రసాస్వాదము నకు ఉపాధులు. వృత్తి చిత్తమునకే పరిమితము. ఆస్వాదము ఆత్మవ్యాప్తము.

ఈ సందర్భమున ధనంజయుఁడు, అహోబిలుఁడు చెప్పిన మాటలు సమంజసముగా నున్నవి.

“స్వాదః కావ్యార్థసంభేదాత్ ఆత్మానందసముద్భవః

వికాస విస్తర క్షోభ విక్షేపైః స చతుర్విధః

4-43

శృంగార వీర బీభత్స రౌద్రేషు మనసః క్రమాత్

హాస్యాద్భుత భయోత్కర్ష కరుణానాం తవీవ హి

4-44

అత స్తజ్జన్యతా తేషాం అత ఏవావధారణం

4-45

దశరూపకము

కావ్యార్థసంభేదమువల్ల శృంగార వీర బీభత్స రౌద్రములందు ఆత్మానందసముద్భవమైన ఆస్వాదము క్రమముగా మనస్సుయొక్క వికాస, విస్తర, క్షోభ, విక్షేపములచేత నాల్గువిధములుగా నుండునని ధనంజయుఁడు వికాసాది చిత్తవృత్తులు శృంగారాది రసాస్వాద భేదములకు కారణము లని చెప్పెను. ఇచ్చట కారణములనఁగా కరణములు లేక సాధనములని యర్థము. “విక్షేపైః” అన్న తృతీయాప్రయోగము దీనికి సాధకము.

“వికాస విస్తర ఖేభ విక్షేపాభ్యా శ్చతుర్విధాః
జాయంతే చేతసో ధర్మాః భావేన తు సమాగమే॥”

“వికాసః కుసుమస్యేవ పాదపస్యేవ విస్తరః
చేతసోఽబ్ధేరివ ఖేభః విక్షేపో మరుతో యథా॥”

“వికాసమూలః శృంగారో వీరో విస్తరమూలకః
విక్షేపోపాధికో రాద్రో బీభత్సః ఖేభమూలకః॥”

“ఏతన్మూలాః హాస్య చిత్ర భయానక దయాః క్రమాత్
శృంగార హాస్యయోః వీరాద్భుతయో రాద్రభీమయోః॥”

“బీభత్సదయయోః మైత్రీ స్యాత్ ఏకోపాధికత్వతః

సంజ్ఞాపరిచ్ఛేదము

భావసమాగమము గలిగినప్పుడు చిత్తమున వికాసము, విస్తరము, ఖేభము, విక్షేపము అను ధర్మములు పుట్టును. ఈ చిత్త ధర్మములు క్రమముగా శృంగార, వీర, బీభత్స, రాద్రములకు మూలములగును. అహోబలుని యీ అభిప్రాయము మిక్కిలి సమంజసముగ నున్నది. భావ సమాగమము చిత్తవృత్తియుత్పత్తికి హేతువు. ఆ చిత్తవృత్తి రసవ్యక్తికి ఉపాధి. చిత్తవృత్తి రసాస్వాదపూర్వవర్తి. ఇట్టి చిత్తవృత్తు లెన్ని యన్నవిషయమునను ఆలంకారికులయందు మత భేదములు కలవు.

ఆనందవర్ధనులు ద్రుతి దీప్తులని, అభినవులు ద్రుతి విస్తర వికాసములని, ధనంజయుడు అహోబలుడు వికాస విస్తరఖేభ విక్షేపములని సంఖ్యా నామ భేదములను ప్రతిపాదించిరి.

వికాస విక్షేప సంకోచ విస్తరములని భోజమహారాజు, సంకోచమును క్రొత్తదానిని చేర్చి నాలుగు చెప్పెను.⁹ ప్రకాశవర్షుడు వికాససంకోచములను రెండువృత్తులే చెప్పెను.¹⁰

చిత్తముయొక్క సహజవృత్తి యొక్కడే యని యోగదర్శన సిద్ధాంతము.

“వృత్తిరేవాస్య విభున శ్చిత్తస్య సంకోచవికాసిని”¹¹

సత్వసంపర్కమున వికాసమును, తమస్సంపర్కమున సంకోచమును పొందు రజస్సుయొక్క వర్తనమే చిత్తముయొక్క స్వాభావికవృత్తి. ద్రుతి దీప్తి విస్తర విక్షేప ఖేభాదులన్నియు ఈ స్వాభావిక వృత్తియందుఁ గలుగు పరిణామములు. ఈ పరిణామములకుఁ గారణములు బాహ్య ర్థములయిన విభావములు. ఇవి యాలంబనములుగా చిత్తమునం దుద్భవించిన వృత్తులు వికార రూపములు ధరించును. నిర్వికల్పమైన చిత్తమున జన్మించిన వికారము భావము అనఁబడును.

యోగశాస్త్రప్రసిద్ధములయిన చిత్రావస్థలయందు ఉత్పన్నములగు స్వభావములవంటివే యివి. కావ్య పరిభాషయందు పీనికి స్థాయిభావములు, సంచారిభావములు నని వ్యవదేశము.

“వికాస విస్తర క్షోభ విక్షేపాః భావే కించిదుత్పితాః భవంతి. రసే పునః సమ్యక్¹² అని న్యాయము. ఈషదుత్పితమైన వృత్తి భావమునకును, సమ్యగుత్పితమైనది రసమునకును ఉపాధి యగును. వృత్తియొక్క చిరాచిర, దృఢాదృఢావస్థాసమే భావములయొక్క స్థాయిత్వ, వ్యభిచారిత్వమునకు హేతువు అని భావింపవలెను. వృత్తిభంగము రసభంగమునకుఁ గారణమగు ననియు భావించగల యున్నది.

రసములు పరస్పరముశత్రువులు, మిత్రములు గలవు. శత్రుత్వమిత్రత్వమున హేతువులు అభివ్యర్తమగు భూమికలయందలి సాజాత్యవైజాత్యములే యనుట యుక్తినహము ననుభవసిద్ధ మునై యున్నది. విరుద్ధరససంయోజనము నిషేధింపఁబడుటకుఁ గారణము సామాజికుని చిత్త మందలి భూమిక భంగమైనచో ఆస్వాదము భంగమగుటయే.

వృత్తివేటు, వికారమువేటు అనికూడ భావింపవలసియున్నది. వృత్తివికారవ్యక్తికి భిత్తి. చిత్తమునకు నిర్వికారత్వము ఉండవచ్చునుగాని నిర్వృత్తిత్వముండఁజాలదు.

ద్రుత్యాదులు వృత్తులు. రత్యాదులు వికారములు.

ద్రుతి విస్తర వికాసాది చిత్తవృత్తుపాధికమై విభావాదినంపలనమునఁ బుక్వమైన రత్యాది చిత్తవికారము మాదుర్యాది గుణవిశిష్టమై శృంగారాదిరసముగా ఆస్వాదింపఁబడును కనుక రసాస్వాదానుకూల చిత్తవృత్తిని ఉత్పాదించుట బాహ్యార్థముయొక్క కర్తవ్యము.

శబ్దార్థరూపమైన కావ్యము సహృదయమునకు విభావము. కావ్యరసము నాస్వాదించుటకు యోగ్యమైన చిత్తవృత్తిని పరితయం దుత్పత్తిచేయు లక్షణము కావ్యమందుండవలెను. పరితయొక్క శ్రోత్రేంద్రియమునకు విషయమైనది కావ్యమందలి వాక్యము. వాక్యము ఆలంబనముగా వాక్యార్థమైన రసమును ఆస్వాదించుటకు యోగ్యమైన వృత్తి శ్రోతచిత్తమునఁ గలుగవలయును. కలుగవలయునన్నచో వాక్యమునం దట్టివృత్తి యుండవలయును.

శ్రుతమైన వాక్యము శ్రోతచిత్తమున వృత్తినుత్పాదించఁగా అవగతమైన వాక్యార్థము ఆ వృత్తియందు వికారమును రూపించును. ఆ వికారమే భావము. వృత్తి పుష్టమైనచో భావము పుష్టమై రసమగును. భావరసీకరణమున వృత్తియొక్క ప్రాధాన్య మిట్టిది. అక్షర, గణ, వాక్య, పద్య వృత్తియే ఛందోవృత్తి యని యీ వ్యాసమున వ్యవదేశింపఁబడినది.

సూచికలు :

1. నాట్యశాస్త్రము (అభినవభారతి) : vii, పుట 347
2. సరస్వతీ సంరాభరణము : ii-22, 23

3. Expression of Emotions in Men and Animals : Pp. 80-86
4. Introduction to Psychology : Pp. 58-79
5. ధ్వన్యాలోకలోచనము : పుట 183
- 6 Ibid : పుట 108
7. కావ్యప్రకాశము : vii 168
8. రసగంగాధరము : పుట 203
9. సరస్వతీకంఠాభరణము : ii 64
10. రసార్ణవాలంకారము : iii 24
11. పాతంజలియోగ సూత్రములు (వాఖ్య) : 4-20
12. భావప్రకాశనము :

చందోరీతి

వృత్తి నిర్విశేషము. అదియే సవిశేషమై రీతి యగును. విశేషమనఁగా గుణము. గుణములు మాధుర్యాదులు. అవి రసధర్మములు. శృంగారాది రసముల యాస్వాదము మాధుర్యాది గుణసహితమై యుండును. మాధుర్య గుణములేని శృంగారరసాస్వాదము లేదు. పరమార్థమున మాధుర్యమే శృంగారము.

చిత్తవృత్తికి చందోవృత్తి యనుకూలముగ నుండవలెను. రసగుణమునకు చందోగుణము అనుకూలముగ నుండవలెను. గురులఘ్వన్యతర బాహుళ్యము నాశ్రయించి చందోవృత్తి రూపొందును. గురులఘ్వక్షరక్రమనిబంధనము నాశ్రయించి చందోరీతి యేర్పడును. గురులఘువుల భిన్నక్రమములవల్ల చందోవృత్తియందు భిన్నగుణములు స్ఫురించును. అట్టి గుణములచే విశిష్టమైన వృత్తియందు తద్గుణానురూపమైన యాస్వాదము గలుగును గుణవద్వృత్తియైన రీతి యాస్వాదవిశేషమై గుణవద్రసాస్వాదనకు సహకరించును.

కావ్యశాస్త్రములందు రీతిశబ్దము, వైదర్భి, పాంచాలి, గౌడీయ యను రీతిత్రయము ప్రసిద్ధములై యున్నవి. రీతి గుణసంకలనము. సంకలనభేదముచే రీతిభేదము భావింపఁబడినది.

శ్లేష ప్రసాద మాధుర్యాదులగు పది కావ్యగుణములను భరతముని పేర్కొనెను.¹ వానిలో ఓజః ప్రసాద మాధుర్యములు మూడే ముఖ్యగుణములనియు, దక్కినవి ఈ మూటియందే అంతర్భవించుననియు భామహుఁడు² అభిప్రాయపడెను. భరతుఁడు కావ్యగుణములన్న పదింటిని శబ్దార్థగుణములుగా భావించి, దండి యీ గుణముల సంకలనమువల్ల వైదర్భి, గౌడి యని ప్రస్ఫుటభేదములగు రెండుమార్గము లేర్పడుచున్నవని వివరించెను.³ దండి మార్గమన్నదానిని వామనుఁడు⁴ రీతి యని పేర్కొని గుణాశ్రయములైన రీతులు మూడు స్ఫుటముగ లక్షింపఁ దగియున్నవని వైదర్భి గౌడీయ రీతులనడుమ పాంచాలీరీతిని ప్రవేశపెట్టెను.

దండివలె గుణములు శబ్దార్థధర్మములుగా వామనుఁడు గ్రహింపలేదు. గుణములు బంధధర్మములని యాతఁడు స్పష్టముచేసెను.

“ఓజః ప్రసాద శ్లేష సమతా సమాధి మాధుర్య సౌకుమార్యోదార
తార్థవ్యక్తి కాంతయః బంధగుణాః”

“బంధః పదరచనా - తస్య గుణాః బంధగుణాః”

గుణములు పదధర్మములుకావు - పదబంధధర్మములు. పదబంధముల నాశ్రయించి గుణములు ప్రకాశించును. పదబంధమే వాక్యము గనుక ఒక్కొక్కవిధమైన పదబంధమువల్ల వాక్యమున నొక్కొక్క గుణము ప్రకాశించును. బంధము లేన్నివిధములో గుణము లన్నివిధములు. గుణములెన్నో రీతులన్ని యని భావింపవచ్చును గాని యిట్టి భావనయందు గౌరవముండుటచే లాఘవార్థము వామనుఁడు మూఁడురీతులనే భావించెను.

గుణసంకలన జన్యములయిన రీతులు ఆస్వాదవిశేషములనియు, పాంచాల్యాదులు ప్రాంతీయ రుచిభేదములనియు గ్రహింపఁదగును. రసములును ఆస్వాదవిశేషములే కనుక రీతిభేదములు రసభేద నిర్వాహకములని భావింపవచ్చును.

రసాభినివేశమున ఆనందవర్తనాదులు¹ మాధుర్యౌజః ప్రసాదములు మూఁడేయని భామహమతము ననుసరించిరి. కాని ఆయారసములందు ఆయాగుణముల తారతమ్యమును ప్రతిపాదించుటచే వారు భంగ్యంతరమున గుణదశకము నంగీకరించినట్లే యైనది.

శ్లేష, సౌకుమార్యము, మాధుర్యము.

ఉదారత, కాంతి, ఓజస్సు.

సమాధి, సమత, ప్రసాదము,

ఇవి తరతమభావమునే భిన్నములై నను సజాతీయములేయని చెప్పఁదగిన గుణములు.

మాధుర్యము, ఓజస్సు, ప్రసాదము అను రసధర్మములై న గుణములు పరమార్థమున నత్వ, తమో, రణో గుణరూపములే. ఇవియన్నియు జీవచైతన్య ధర్మములు. జీవునిచే నుచ్చరింపఁబడిన వాక్యములం దివి యారోపితములగును.

పదబంధగుణములయిన మాధుర్యాదులు ఛందమునందును గవేషింపఁదగియే యున్నవి. పదము అర్థమునకు సంకేతము. ఒకానొక యర్థమునకు సంకేతముగా ఒకానొక యక్షరసంపుటి వ్యవహరింపఁబడుచున్నది. ఆ యక్షరసంపుటియే ఒకానొక లయకుఁగూడ సంకేతమై గణమనఁబడుచున్నది. విశిష్ట గురులఘు సన్నివేశముచే పదము విశిష్టలయావభాసక మగును. అట్టి యక్షరసన్నివేశముల బంధమే ఛందము.

“రీతిః స్యాత్ పదన్యాసభంగీ” యను సింగభూపాలుని² యభిభాషణము ననుసరించి ఛందమున గణన్యాసభంగియే రీతియని చెప్పవచ్చును. వామనాచార్యుని గుణస్వరూపవివేకము ననుసరించి ఛందోగుణస్వరూపము రూపింపవచ్చును.

1. ఓజస్సు :—

“పదన్యాసస్య గాఢత్వం వదంత్యోజః కవీశ్వరాః”

81 పుట

“గాఢబంధత్వ మోజః”

3-15

గాఢబంధత్వ మనఁగా సంయుక్తాక్షరత్వము, విసర్జనీయజిహ్వమూలీయోపధ్మానీయాది బాహుళ్యము, గుర్వక్షరప్రాచుర్యము మున్నగు లక్షణములని గోపేంద్రతిప్పభూపాలుఁడు వ్యాఖ్యానించెను. “సంయోగపర హ్రస్వప్రాచుర్యరూప మోజః” యని జగన్నాథపండితుఁడు.⁷ ఓజస్సమాసభూయస్త్వం” అని దండి⁸ తీవ్రప్రయత్నోచ్చార్యతయా ఓజస్వితా” అని విశ్వనాథుఁడు.⁹ కనుక నిర్విరామత్వము, దీర్ఘపాదత్వము, సంయోగపరహ్రస్వాక్షరనిర్మితములైన మగణ యగణముల బాహుళ్యము ఛందమున ఓజోగుణము, “ఘోషబాహుళ్యా ద్గాఢతా”.¹⁰ అని యభినవులు.

శా. భీష్మద్రోణకృపాది ధన్వినికరాభీలంబు ధుర్యోధన
గ్రీష్మాదిత్య పటుప్రతాప విసరాకీర్ణంబు శస్త్రాస్త్రజా
లోష్మస్పార చతుర్విధోజ్జ్వల బలాత్యుగ్రం బుదగ్రధ్వజా
ర్చిష్మత్వాకలితంబు నైన్యమిది యే చేరంగ శక్తుండనే ?”

విరా. IV. 52.

2. ప్రసాదము :—

“శ్లఘత్వ మోజసా మిశ్రం ప్రసాదం చ ప్రచక్షతే”

81 పుట.

“శైధిల్యం ప్రసాదః”

3-1-6

ఓజోవిపర్యయము ప్రసాదము. సంయోగపరహ్రస్వాక్షర విరళత్వము, యథోచిత విరామత్వము, రగణబాహుళ్యము ప్రసాదగుణము.

ఉ. “కోపము సంహరింపు యదుకుంజర పాండవకోటికెల్లనున్
దేపవుగాదె నీవిటు లధీరతఁ బూనికె దప్పినన్ బ్రతి
జ్ఞాపరుఁడైన ధర్మసుతు శౌర్యము ధైర్యము బాహువీర్యమున్
రూపఱిపోకకాదె యనురూపమె నీకిది లోకనాయకా !”

భీష్మ. II. 161.

3. శ్లేషము :—

“యత్రైకపదవద్భావః పదానాం భూయసా మపి
అనాలక్షిత సంధీనాం స శ్లేషః పరమో గుణః

81 పుట.

“మస్పృణత్వం శ్లేషః”

3-1-10

“శ్లిష్ట మస్పృష్టశ్చై ధిల్యం, అల్పప్రాణాక్షరోత్తరం”¹¹ (దండి)

అనాలక్షిత సంధిత్వవశమున బహుపదము లేకపదమువలె భాసించుట శ్లేషము. స్వర సంధివశమున పాదమందలి యక్షరములు ఏకాక్షరసదృశముగ భాసించుట, అనంయు క్తదీర్ఘాక్షర ప్రాచుర్యము. సజాతీయనాదాక్షరభాహుళ్యము, సదృశస్వరనిర్మితములయిన గణములబంధము - పద్యమున ధారాశుద్ధిగలిగించు గుణము శ్లేషము.

శా. “ఆ నారాయణ పాండవేయగుణ మహాత్మ్యామలజ్యోత్స్న చి
త్తానందం బౌనరింపఁగా జనుల కర్ధాంశుప్రకాశంబుతో
మానై సాత్యవతేయ ధీవననిధిజన్మ శ్రీమహాభారతా
ఖ్యానాఖ్యామృతసూతి యొప్పు నిఖిలాఘద్వాంతవిధ్వంసియై”

ఆది. III. 21.

4. సమత :—

“ప్రతిపాదం ప్రతిశ్లోకం ఏకమార్గ పరిగ్రహః
దుర్బంధో దుర్విభావశ్చ సమతేతి మతో గుణః”

81 పుట.

“మార్గాభేద స్సమతా”

3-1-11

ప్రతిపాదమునను, ప్రతిశ్లోకమునను ప్రక్రాంతమార్గమును వీడకుండుట సమత. గణ సామ్యము, విరామసామ్యము, విచ్ఛేదసామ్యము - ఇత్యాదికము ఛందమున సమతాగుణము.

సీ. “కుంజరనికురంబ కుంభస్థలీసంగ
సిందూరరుచులతోఁ జెలిమిచేసి

కేతనవ్రాత సంకీలిత మాణిక్య
 రక్తులగెడ విహారంబుసలిపి
 నైనికనికరవక్షఃస్థల పరిలిప్త
 కాశ్మీరదీప్తులఁ గొఁగిలించి
 దండనాథోత్కర చండభావోద్వృత్త
 చక్షుఃప్రభలు దారు సరసమాడి”

శల్య. I. 116.

5. సమాధి :—

“ఆరోహం త్యవరోహంతి క్రమేణ యతయో హి యత్
 సమాధిర్నామ స గుణః తేన పూతా సరస్వతీ”

పుట 82

“ఆరోహావరోహాక్రమః సమాధిః”

3-1-12

హ్రస్వములనుండి దీర్ఘములకు ఆరోహణము, విపరీతము అవరోహణము. ఆరోహావరోహణముల క్రమనిబంధనము సమాధి. “యతయః” అనఁగా విరామములని వామనుని యభిప్రాయము కావచ్చును. సగణ, భగణముల క్రమవిన్యాసము, క్రమవర్ధమాన క్రమక్షీయమాణములైన యవాంతరవాక్యముల క్రమన్యాసము, గాఢత్వశైథిల్యముల సమ్యగ్యోజనము సమాధి గుణము.

కం. “ఆ శౌర్యం బాసత్వం
 బాశీలం బాపరాక్రమాభీలత్వం
 బాశుద్ధవ్రత మెందు న
 నాశములని భీష్మఁ బెద్ద నమ్మితిమిగదే :”

భీష్మ. I. 56

6. మాధుర్యము :—

“బంధే పృథక్పదత్వం చ మాధుర్య ముదితం బుద్ధైః
 అనేన హి పదన్యాసాః కామం ధారామధుశ్చ్యుతః”

పుట 82

“పృథక్పదత్వం మాధుర్యం”

3-1-20

అభినవులు “మాధుర్య మభ్యస్తపదత్వం” అని భాషించిరి.¹² పృథగ్గణపాదత్వము, అభ్యస్తగణపాదత్వము, స్ఫుటలయత్వము, అనుస్వారాంతాక్షరబాహుళ్యము, భగణప్రాచుర్య రూపమైన యవరోహణము మాధుర్యగుణము.

ఉ. “అక్కట పుత్ర నిన్ను గనినంతియ పుణ్యమ కాని నాకు నీ
వెక్కుడు భక్తి నేసి నను నెప్పుడు నారయ నీ కుమారకుల్
మక్కువ నాకడం దిరుగ లాలననేయుచు నుండునట్టి యా
మిక్కిలి నోము లేద యిటమీదికి నెవ్వరు దిక్కు నెప్పుమా”

ద్రోణ. II. 382

7. సౌకుమార్యము :

“బంధ స్యాజరతత్వం చ సౌకుమార్య ముదాహృతం
ఏతేన వర్జితా వాచః రూక్షత్వా న్న శ్రుతిక్షమాః”

పుట 82

“అజరతత్వం సౌకుమార్యం”

3-1-21

అపారుష్యము సౌకుమార్యము, రూక్షాక్షరరాహిత్యము, ద్విత్రివ్యంజన సంయుక్తము లైన యలఘుగుర్వక్షరవర్జనము, అల్పమైన యవరోహణము సౌకుమార్యము. తగణ, భగణ ప్రాచుర్యము.

ఉ. హా యను ధర్మరాజతనయా యను నన్నెడఁబాయ నీకుఁ జ
న్నే యనుఁ దల్లి నేపఁజనునే యనుఁ గృష్ణుఁడు వీడె వచ్చె రా
వే యను నొంటివోక దగవే యను నేగతిఁ బోవువాఁడ నే
నో యభిమన్యుఁడా యనుఁ బ్రియోక్తుల నుత్తరఁ దెల్పువే యనున్

ద్రోణ. II. 242

8. ఉదారత :

“వికటత్వం చ బంధస్య కథయంతి హ్యుదారతాం
వైచిత్రీం న ప్రపద్యంతే యయా శూన్యాః పదక్రమాః”

పుట 82

“వికటత్వ ముదారతా”

3-1-22

పదములు నర్తించినట్లుండుట యుదారత. ఉదారతయనఁగా ఎగిరి గంతువేయుట. శత్రుతాక్షరబాహుళ్యమువల్ల పద్యగతి నృత్యశీలాస్ఫోరకముగ నుండును. ఏక, ద్వి, త్రి, చతురాద్యక్షరములయిన పదముల కూర్పువల్ల పద్యమున పిండిబంధాదిసృత్తవిశేషములు భాసించు నని యభినవులు నుడివియున్నారు.¹³ మధ్యగురువైన జగణము పునఃపునరావృత్తమగుటవల్ల గూడ పద్యమున వికటత్వము భాసించును. పద్యగతియందలి చాపల్యమే వికటత్వము.

చం. “రయవిచల త్తురంగమతరంగములన్ మదనాగనక్రసం
చయముల సంచరచ్చటులనై నికమత్స్యములన్ భయంకరం
బయి యదువృష్టిభోజకుకురాంధకవారిధియుం గలంగె ను
ద్ధురతరరోషమారుత నితాంతసమీరితమై క్షణంబునన్”

సభా I

9. అర్థవ్యక్తి :

“వశ్చాదివ గతి ర్వాచః పురస్తాదివ వస్తునః
యత్రార్థవ్యక్తి హేతుత్వా త్సార్థవ్యక్తిః స్మృతో గుణః”

పుట 82

“అర్థవ్యక్తి హేతుత్వ మర్థవ్యక్తిః”

3-1-23

ఎట్టిబంధమున శబ్దముకంటె నర్థమే ముందడుగు వేయుచున్నట్లుండునో అట్టి బంధమున అర్థవ్యక్తియను గుణముండును. శబ్దార్థజ్ఞాననిరపేక్షముగనే చంద మెచ్చట వర్ణ్యవస్తుస్వరూప ద్యోతకమగునో అచ్చట అర్థవ్యక్తియను గుణముండును. స్రగ్ధరాశార్దూలాదులు శ్రవణగోచరము లయినంతనే గంభీరమయిన యర్థము ప్రతిపాదింపఁబడుచున్నదని గోచరించుట.

“ఏల దీని నెడయుఁ జేయ నీ క్షణంబ యేగి పాం
చాలుఁ బట్టితెత్త మధికశౌర్యలీల మెఱయఁగాఁ
బోలు ననుచుఁ బెరిగి రాజపుత్రు లరిగి యార్చి పాం
చాలు పురము ముట్టికొని రసంఖ్యబలసమేతులై”

అది VI 88

10. కాంతి :

“ఔజ్జ్వల్యం కాంతి రీత్యాహుః గుణం గుణవిశౌరదాః
పురాణచిత్రస్థానీయం తేన వంధ్యం కవే ర్వచః”

పుట 82

“ఔజ్జ్వల్యం కాంతిః”

3-1-24

నవనవోన్మేషిత్యము కాంతి. అది లేనిచో బంధము పురాణచిత్రమువలెనుండును. వృత్తమున లేని గణమును భాసింపజేసి యన్యవృత్తచ్ఛాయలు గోచరింపజేయుట, అవరోహణాత్మకవృత్తమున ఆరోహణము భాసింపజేయుట, సగణస్ఫూర్తి, ఊష్మాక్షరబాహుళ్యము మున్నగునవి కాంతిగుణము.

చం. కనుగొని కోపవేగమునఁ గన్నుల నిప్పులు రాల నంగముల్
గనలఁగ సాంద్రఘర్మసలిలమ్ములు గ్రమ్మ నితాంతదంతపీ
డనరటదాస్యరంగ వికటభృకుటీ చటులప్రవృత్తన
ర్తనఘటనాప్రకార భయదస్ఫురణా పరిణద్ధమూర్తియై

విరా II 133

గుణవివేచనానంతరము వామనుఁడు త్రివిధరీతులయందు గుణసంకలనస్వరూపము వివరించెను.

1. వైదర్భీరీతి :

“అస్పృష్టా దోషమాత్రాభిః సమగ్రగుణగుంభితా
విపంచీస్వరసౌభాగ్యా వైదర్భీ రీతి రిష్యతే”

1-2-11

దోషలేశరహితమైనది, సమగ్రగుణగుంభితమైనది, విపంచీస్వరసుభగమైనది వైదర్భీరీతి. శైధిల్య, పారుష్యాది దోషములులేక శ్లేషము, సౌకుమార్యము, కాంతి, ఔదార్యము, సమత, సమాధి గుణములుగలిగి, నాతిమధురము, నాత్యోజము నైన రీతి వైదర్భి, ప్రసాదగుణప్రధానమైనది వైదర్భియనుట యుచితము.

2. గౌడీరీతి :

“సమస్తా త్యుద్భటపదాం ఓజఃకాంతిగుణాన్వితాం
గౌడీయా మపి గాయంతి రీతిం రీతివిచక్షణాః”

1-2-12

సమస్తములయిన యత్యుద్భటపదములు గలది, ఓజఃకాంతిగుణములు గలది గౌడీయ. దీనియందు మాధుర్యసౌకుమార్యముల స్పర్శ యుండదు. కైధిల్య మనలుండరాదు. ఉద్ధత వికటత్వ ముండవచ్చును.

3. పాంచాలీరీతి :

“అశ్లిష్టశ్లథభావాం తు పురాణచ్చాయయాన్వితాం
మధురాం సుకుమారాం చ పాంచాలీం కవయో విదుః” 1-2-13

శిధిలము, కాంతిహీనమునై మాధుర్య సౌకుమార్య గుణములు గలది పాంచాలి. శ్లేషము, ఓజస్సు బొత్తిగా ఉండగూడదు. లలితమైన వికటత్వ ముండవచ్చును.

“కావ్యశోభాయాః కర్తారో ధర్మాః గుణాః” 3-1-1

కావ్యశోభాకరములైన ధర్మములు గుణములు. బంధవిశేషవశమునఁ గావ్యవాక్యమున ఆస్వాద విశేషము లావిర్భవించును. “స్వదతే కావ్యపద్ధతిః” “శ్రోత్రరసాయనం” “ధారామధు శ్చ్యుతః” ఇత్యాది ప్రయోగములవల్ల రీతి యాస్వాదవిశేషమని వామనాభిప్రాయముగా భావింప వలసియున్నది.

యౌవనదశావిర్భావమున యువతి శరీరమందు సాత్వికములయిన గుణములు స్ఫురించును.

“శోభా కాంతిశ్చ దీప్తిశ్చ మాధుర్యంచ ప్రగల్భతా
ఔదార్యం దైర్య మిత్యేతే సప్తైవ స్య రయత్నజాః”

సాద 3. 90

యువతియొక్క స్థితియందు, గతియందు నానావస్థలయం దీ నానాగుణములు వ్యక్తములగును. రసవద్వాక్యముయొక్క గతియందును ఈ గుణములు వ్యక్తములగునని వామనుని భావము. రసాత్మకమైన వాక్యమున రసగుణములు భాసించుట సహజముకదా ?

రసాస్వాదానుకూల చిత్తవృత్తి నుత్పాదించుట ఛందోవృత్తి ధర్మమని వెనుకఁ జెప్పఁ బడినది. రసగుణమును వ్యక్తిముచేయుట ఛందోగుణము ధర్మమని యిచ్చట ప్రతిపాదించఁ బడుచున్నది.

అక్షరబంధమైన ఛందమున బంధవిశేషవశమున ద్రుతవిలంబిత మధ్యవృత్తులు వ్యక్తము లగును. ఈ వృత్తులు చిత్తవృత్తివ్యంజకములని చెప్పఁబడినది. అక్షరపిండబంధమైన ఛంద మున అక్షరపిండముల బంధవిశేషవశమున ఓజః ప్రసాద మాధుర్యాది గుణములు వ్యక్తము

లగును. ఛందోవృత్తి యీ గుణములతోఁగూడి యనుభూతమగును. గుణవద్యవృత్తియే ఛందోరీతి. అదియే లయము - అనుభవవిశేషము.

గుణవద్యవృత్తుల రసవ్యంజకతా పరిశీలనమున దిగ్దర్శకములయిన కొన్ని సూక్ష్మంశములను వివేచించుట ప్రయోజనకారి యగును. ద్రుత, విలంబిత, మధ్య వృత్తులు అవరోహణారోహణమిశ్రగతి సంక్రాంతిచే ఓజోమాధుర్యప్రసాద గుణవ్యంజకములు కాఁగలవు.

ద్రుతవృత్తి + అవరోహణగతి — మధురము
 విలంబితవృత్తి + అవరోహణగతి — మధురతరము
 మధ్యవృత్తి + అవరోహణము — మధురతమము
 ద్రుతవృత్తి + ఆరోహణము — దీప్తతమము
 విలంబితవృత్తి + ఆరోహణము — దీప్తతరము
 మధ్యవృత్తి + ఆరోహణము — దీప్తము
 ద్రుతవృత్తి + మిశ్రగతి — ప్రసన్నము
 విలంబితవృత్తి + మిశ్రగతి — ప్రసన్నతరము
 మధ్యవృత్తి + మిశ్రగతి — ప్రసన్నతమము.

లఘుప్రాస్యకృతము, అలఘుప్రాస్యకృతమునైన ద్రుతవృత్తియందును, ప్రాస్యగురు, దీర్ఘ, దీర్ఘగురు కృతములైన విలంబనములందు భేదములు పరిగణింపవలసియే యున్నది.

సూచికలు :

1. నాట్యశాస్త్రము : xvi 98
2. కావ్యాలంకారము : ii 1-2
3. కావ్యదర్శము : i 40
4. కావ్యాలంకార సూత్రవృత్తి : 1-2-9
5. ధ్వన్యాలోకము : పుట 213
6. రసార్ణవసుధాకరము : 1-227
7. రసగంగాధరము (ప్రథమాననమ) :
8. కావ్యదర్శము : 1-80
9. సాహిత్యదర్శణము : 8-9
10. నాట్యశాస్త్రము (అభినవభారతి) : xiv-పుట 229
11. కావ్యదర్శము : 1-43
12. నాట్యశాస్త్రము (అభినవభారతి) : xvi-పుట 344
13. Ibid : xvi-పుట 343

చందః ప్రయోగోచిత్యము

చందములయొక్క వస్తురసభావాద్యర్థానుకూలత వృత్తనామాశ్రితముగ నిబంధించు విధానము బహుధా వ్యభిచారిగనుక ఉపాదేయముకాదని వెనుకఁ జెప్పఁబడినది. రసములెన్నోయిప్పటికి తేలలేదు. అనందాత్మయైన రసము ఏకమేయయ్యు తదవచ్ఛేదకములయిన స్థాయి భావములు అనేకము లున్నవి. వ్యభిచారులని చెప్పఁబడిన నిర్వేదాదులందు పెక్కు స్థాయి పదము నధిరోహింప నర్హములన్నవాద మున్నది.

“విభావానుభావ వ్యభిచారి సంయోగా ద్రసనిష్పత్తిః”¹

అని భరతసూత్రము. విభావ, అనుభావ, వ్యభిచారి భావముల సమ్యగ్యోగమువల్ల సహృదయుని హృదయమునరసము నిష్పన్నమగును. రసము నిష్పన్నమగుటకు పూర్వరంగము విభావాదినయోగము. రసభేదమునకు విభావాదిభేదము కారణము. అలంబన, ఉద్దీపన, తటస్థ రూపమున విభావము త్రివిధము. స్థాయి సంచారి భావముల యుద్బోధమునకుఁ గారణత్వము వహించి విభావము బహుధా భిన్నమగుచున్నది. జడసాత్వికభేదముచేతను, చిత్తగాత్రవాగారంభాది భేదముచేతను అనుభావము బహుధా భిన్నమగుచున్నది. వ్యభిచారులైన హర్షావేగాదులు స్వోత్పత్తిహేతువులగు విషయముల భిన్నత్వమువల్ల బహుధా భిన్నములగుచున్నవి.

రసము లెనిమిది యన్న భరతమహర్షియే వానియందు అవాంతరభేదములను కల్పించెను. దాన ధర్మ దయా యుద్ధాదిరూపములచే ఒక్క పీఠరసమే క్రమముగ నిరుపదినాలుగు భేదములు ప్రాపించి యున్నది. సర్వభావములకును ఉదయ, సంధి, శబలతా శాంత్యాదులైన యవస్థాభేదములు గుర్తింపఁబడినవి. రసభావములకు రసభావత్వ, తదాభాసత్వములును, తదాభాసములందు, భేదములును భావింపఁబడియున్నవి.

ఒక్కొక్కరసము పోషింపఁబడు దశాంతరములందు వేఱువేఱు వ్యభిచారిభావములచే సంకరమగుచుండును. రసమునకు రసాంతరములు అంగములగుచుండును. విరుద్ధావిరుద్ధభావముల నిమజ్జనోన్మజ్జనాది దశాంతరములందు రసస్థితి యనంతవిధములుగా నుండును. మధురములయిన భావములందు దీప్తములు, పరుషములునైన భావాంతరములు సంక్రమించినప్పుడు, సుకుమారములు, ఆర్ద్రములునైన భావములు సంక్రమించినప్పుడు హృదయవర్తనము భిన్నభిన్నముగా నుండును. ఉద్బుద్ధమైన స్థాయి విరుద్ధావిరుద్ధసంచారిభావములచే సంకరమై పర్యంతమున రసత్వము పొందుటకు అనంతములయిన దశాంతరములను ప్రాపించును.

రసవ్యవహార మింత క్లిష్టమైనప్పుడు ఈ రసమునకు ఈ వృత్తము అనుకూలము అని నిర్దేశించుట యసాధ్యము. కనుక చందములయొక్క వస్తురసభావాది వ్యంజకతాసామర్థ్యము వృత్తనామేతరమైన చందోధర్మము నాశ్రయించి యుండుననుట యుచితము. ఆ ధర్మము చందో వృత్తియనియు, నానావిధములైన చందోవృత్తులు నానావిధములైన చందోగుణములచే సంక్రాంతములై నానారసభావవ్యంజనా సమర్థములగుననియు భావించుట సమంజసము.

చందములయొక్క ప్రయోగచిత్తము వానియొక్క గుణవద్వృత్తిని ఆశ్రయించి యుండును. చిత్తవృత్తులు, చిత్తవికారములు సత్వాదిత్రిగుణముల పరిణామములే కనుక రస తత్వమున త్రిగుణముల వర్తనమును పరిశీలించి తదనుకూలములయిన చందోవృత్తిరీతులను నిర్ణయింప యత్నింపవలసియున్నది.

రసములు, గుణములు, చిత్తవృత్తులు త్రిగుణసంబద్ధములను సిద్ధాంతమున రసదార్శనికు లలో మతభేదములులేవు. ఆ సిద్ధాంతమును వారువారు ప్రపంచించిన మార్గములందు కొన్ని భేదములున్నవి.

“త్రైగుణ్యోద్భవ మత్ర లోకచరితం నానారసం దృశ్యతే”² అని కాళిదాసమహాకవి త్రైగుణ్యోద్భవము, నానారసమునైన లోకచరితము నాట్యమున దర్శింపఁబడునని నాట్యపరముగఁ జెప్పినమాట కావ్యపరముగ సాహిత్యదార్శనికు లన్వయించిరి. వృత్తివిచార సందర్భమున ఆనందవర్ధనాదు లిట్టి యభిప్రాయముకలవారే యని గుర్తించితిమి కాని వారెవ్వరును రసగుణ సంబంధమును స్పష్టముగఁ బరిష్కరించి చూపించియుండలేదు.

ఈ విషయమున శారదాతనయుఁడు శివుఁడు సూర్యునకుఁ జెప్పినదని యొకమతమును, వాసుకి నారదునకుఁ జెప్పినదని యింకొకమతమును తన భావప్రకాశనమున వివరించెను.³

	శివ మతము	వాసుకి మతము
1. శృంగారము	రాజస - సాత్వికము	రాజసము
2. హాస్యము	రాజస - తామసము	సాత్వికము
3. వీరము	సాత్విక - రాజసము	రాజస - సాత్వికము
4. అద్భుతము	రాజస - సాత్వికము	సాత్వికము
5. రౌద్రము	రాజస - తామసము	రాజస - తామసము
6. కరుణము	తామస - సాత్వికము	తామసము
7. భీభత్సము	తామస - రాజసము	తామస - రాజసము
8. భయానకము	సాత్విక - తామసము	తామసము

ఈ మతములను పరిశీలించి అచ్యుతరాయలు తన సాహిత్యసారమున నింకొక మతమును ప్రతిపాదించెను.⁴

శాంత శృంగార కరుణములు - సాత్వికములు

హాస్య అద్భుత భయానకములు - రాజసములు

వీర బీభత్స రౌద్రములు - తామసములు

జాగ్రత్, స్వప్న, సుషుప్తులను మూఁడవస్థలును ఒక్కొక్కటి మరల జాగ్రత్-జాగ్రత్, జాగ్రత్ - స్వప్న, జాగ్రత్-సుషుప్తి యను తీరున మూఁడేసి భేదములుగా నేర్పడి మొత్తము నవావస్థలు సిద్ధించినట్లే సత్వరజస్తమోగుణములు మూఁడును మరల మూఁడేసిగా భేదిల్లి నవ రససిద్ధి యగుచున్నదని అచ్యుతరాయలు వివరించెను. ఆయన మత మిది :—

1. శాంతము	—	సాత్విక	-	సాత్వికము
2. శృంగారము	—	సాత్విక	-	రాజసము
3. కరుణము	—	సాత్విక	-	తామసము
4. హాస్యము	—	రాజస	-	సాత్వికము
5. అద్భుతము	—	రాజస	-	రాజసము.
6. భయానకము	—	రాజస	-	తామసము
7. వీరము	—	తామస	-	సాత్వికము
8. బీభత్సము	—	తామస	-	రాజసము
9. రౌద్రము	—	తామస	-	తామసము.

అవస్థానవకసాదృశ్యమున అచ్యుతరాయలు చేసిన రసనవకనిరూపణము స్పష్టముగనే యున్నది. ఆయనను ఇది స్థూలమైన మార్గమునే నిర్దేశించును గాని సూక్ష్మపరిశీలనకు అంతగా నుపకరింపదు.

రజస్సు క్రియాత్మకము. సత్వతమస్సులు నిష్క్రియములు. లఘువైన సత్వము క్రియను వికసింపజేయును. గురువైన తమస్సు క్రియను సంకోచింపజేయును. అక్షరము లందు స్వరములు స్వయంగమనశక్తిగలవి. వ్యంజనములు స్వరముల నాశ్రయించియే చలన వంతములగుచున్నవి. కనుక స్వరములు రజోగుణములుగను వ్యంజనములు సత్వతమోరూపములుగను గ్రహింపవచ్చును. స్వరములయొక్క గమనము వాని యంగములయిన వ్యంజనములయొక్క లాఘవగౌరవములనుబట్టి ద్రుతము, విలంబితము నగుచుండును. లఘుప్రయత్నోచ్చారణీయములయిన వ్యంజనములు సాత్వికములనియు, గురుప్రయత్నోచ్చారణీయములు తామ

సములనియు భావింపఁదగును. సాత్వికవ్యంజనములు ఉచ్చారణమున వాగింద్రియమునకు, శ్రవణమున శ్రోత్రేంద్రియమునకు సుఖకరములనియు, తామసవ్యంజనములు దుఃఖకరములనియు వివేకింపవచ్చును.

సంవారప్రయత్న నిష్పన్నములైన నాదములు సాత్వికములు.

వివారప్రయత్న నిష్పన్నములైన శ్వాసములు తామసములు.

అని విభాగము చేయఁదగును.

నాదములందును	—	అల్పప్రాణములు	-	సాత్విక సాత్వికములు
		మహాప్రాణములు	-	సాత్విక తామసములు
		యణ్ణులు	-	సాత్విక రాజసములు.
శ్వాసములందును	—	అల్పప్రాణములు	-	తామస సాత్వికములు
		మహాప్రాణములు	-	తామస తామసములు
		శర్రులు	-	తామస రాజసములు.

నని యవాంతర భేదకల్పనము చేయవచ్చును.

“శకారా ద్రాజసోత్పత్తిః, షకారా త్తామసోద్భవః
సకారా త్సత్వసంభూతిః

నందీశ్వరకాశిక - 26

నాసిక సర్వోత్తమస్థానము, ప్రాణపథము గనుక నాసికాస్థానములగు అనునాసికములు వరసార భూతములు.

మాతృకాప్రాసాదః (మౌనతంత్రము)

స్వరము స్పందరూపము. ఆస్పందము వ్యంజనానువిధమై లాఘవగౌరవములు ప్రాపించును. స్పందములకు లఘుత్వగురుత్వములవలె హ్రస్వత్వదీర్ఘత్వములు కలవు. ఇవి రజోవృత్తిమాత్రములు. చతుర్విధములయిన యీ స్పందములు చిత్తవృత్తివ్యంజకములు.

అక్షరములకు మంత్రశాస్త్రములందు ప్రసిద్ధములై యున్న శక్తులుగూడ చందఃశిల్పానుశీలనమున ఉపాదేయములే. ముఖయంత్రమందలి మూర్ధాదిస్థానములకు అగ్న్యోదు లధిదైవతములుగా భావింపఁబడినవి. తత్తద్దేవతాకములయిన స్థానములం దుత్పన్నములయిన యక్షరములు తత్తద్దేవతాశక్తులు గలిగియుండుననియు, అట్టి యక్షరములు శ్రోతయందు ఆశక్తులను

ప్రకోపింపజేయుననియు మంత్రశాస్త్రములు చెప్పుచున్నవి. “ఋ టు ర షాణాం మూర్ధా” ఇత్యాది వైయాకరణ దర్శనము నిచ్చట అనుసంధించుకొనవలయును.

అక్షరములకువలె అక్షరసంహితలైన గణములకును చిత్తవృత్తివ్యంజనసామర్థ్యము కలదని ఛాందసికులు దర్శించియున్నారు. వారి దర్శనముకూడ యథావసరము స్వీకరింపఁదగియే యున్నది.

కవిసర్పగారుడమునుండి గణరససంబంధము నుపదేశించు పద్యములను లింగమగుంఠ తిమ్మన యుదాహరించెను.⁵ అప్పకవియు⁶ సీ ప్రసంగము గావించెను.

	కవిసర్పగారుడము	అప్పకవీయము
మగణము	రౌద్రము	రౌద్రము
యగణము	కరుణము	కరుణము
రగణము	భయానకము	శృంగారము
సగణము	?	ఘోరము
తగణము	శాంతము	శాంతము
జగణము	వీరము	వీరము
భగణము	హాస్యము	హాస్యము
నగణము	?	అద్భుతము.

రౌద్ర కరుణ శాంత వీర హాస్యముల విషయమున నిరువురును ఏకాభిప్రాయమునే వెలిబుచ్చిరి. అన్యరసముల విషయమున భేదాభిప్రాయము చూపిరి. ఈ లాక్షణికుల యభిప్రాయములును యథావసరము స్వీకరింపఁదగినవే. సూర్యేంద్రచంద్రగణముల రసానుకూలతనుగుఱించి యీ లాక్షణికు లేల ప్రసంగింపలేదో.

వివిధసాహిత్యశాస్త్రకర్తలు స్థాయి సంచారి భావముల లక్షణములను వారికిఁ దోచిన తెఱఁగున నిర్వచించియున్నారు. ఏయొక్క నిర్వచనమును ఆ భావముల స్వరూపమును సమగ్రముగ రూపింపఁజాలకున్నను సర్వనిర్వచనములు అంశమున సత్యములే. వీనియందు కొన్ని చిత్తవృత్తి ప్రధానముగఁ జేయఁబడినవి గలవు. వృత్తాచిత్యపరిశీలనమున నిట్టినిర్వచనములు గ్రహింపఁదగియున్నవి.

ధ్వన్యాచార్యులు సంఘటనా, పద, పదైకదేశ, లింగ, వచన, నిపాతాదికమైన వ్యంజక సామాగ్రి యెంతయో నిరూపించిరి. కాని ఛందముయొక్క రసాదివ్యంజకతను గుఱించి వారు ప్రసంగింపరైరి. పరమార్థమున ఛందోఽంగములన్నియు రసాదివ్యంజకములే. వర్ణాది వృత్త

పర్యంతమైన చందస్సామగ్రిని ఆంధ్రమహాభారతకవు లెట్లు వస్తురసభావాది వ్యంజకముగ విని యోగించిరో పరిశీలింపవలసియున్నది.

నిర్మాణవిశేషమువలన చందములు విశిష్టవస్తురసభావ నిర్వాహకములు కాఁగలవని యింత వఱకు వివరింపఁబడినది. చందముల నిర్మాణమునందేకాక వాని యలంకరణమునందుఁగూడ కవి యవధానవంతుఁడగును. నిర్మాణసౌష్ఠవమునకుఁదోడు అలంకరసౌష్ఠవముకూడ సిద్ధించినచో చందముయొక్క వశీకరణశక్తి బలీయమగును. గుణములు చందశ్లోభాకరములుకాఁగా, అలంకరణములు చందశ్లోభాతిశయహేతువులు కాఁగలవు. కనుక ఇప్పుడు చందోలంకరణము ననుశీలింపవలయును.

సూచికలు :

1. నాట్యశాస్త్రము : vi అధ్యాయము. 283 పుట
2. మాళవికాగ్నిమిత్రము : 1-4.
3. భావప్రకాశనము : 2వ అధికారము.
4. సాహిత్యసారము : vi - 47. 48.
5. సులక్షణసారము : పుటలు. 155 - 159.
6. అప్పకవీయము : vi 77 - 78.

అలంకరణానుశీలనము

ప్రాసము

గురులఘ్విక్షరాన్యతర బాహుళ్యాత్మకమైన వృత్తియు, గురులఘుక్రమనివేశనాత్మకమైన రీతియు ఛందమును రసాద్యర్థనిర్వహణసమర్థముగా రూపించు ధర్మములని వెనుకఁ జెప్పఁబడినది. ఛందోనిర్మాణసౌష్ఠవము తదంగసౌష్ఠవముపై నాధారపడియుండుననియుఁ జెప్పఁబడినది. ఛందమునకు రసాదివ్యంజనసామర్థ్యాతిశయము నాపాదించు ప్రాసము, వడి యను రెండు విశేష లక్షణములుగూడ ఆంధ్రులచే భావింపఁబడినవి. ఇవి ఛందమునకు శోభాతిశయమును గలిగించు లక్షణవిశేషములు - అంగసమవాయులై యంగధర్మవిశేషవ్యంజకము లయినవి.

ప్రాసము అను పదము సంస్కృతలక్షణగ్రంథములం దగపడదు అలంకారశాస్త్రము లందు అనుప్రాసము అను పదము కనఁబడును. అది శబ్దాలంకారభేదము. సంస్కృతచ్ఛందో గ్రంథములందు దాని ప్రసంగము లేదు. ఆంధ్రమునందువలె సంస్కృతమున ప్రాసము ఛంద మునకు అంగముగాని, లక్షణముగాని, అలంకారముగాని కాదు. భరతముని యుపదేశించిన ఛందోదశాంగములలోఁ బ్రాసము పేర్కొనఁబడలేదు.

సంస్కృతలాక్షణికులు పేర్కొన్న యనుప్రాసభేదములలో నొకటి యాంధ్రచ్ఛందము లందు ప్రాసముగా రూపొంది వృత్తజాతులందు నియతమైన లక్షణముగాఁ గుదురుకొన్నది. మాధుర్య గుణమును వివరించు సందర్భమున ననుప్రాసమును దండి యిట్లు లక్షించెను :

మధురం రసవత్ వాచి
వస్తున్యపి రసస్థితిః
యేన మాద్యంతి ధీమంతః
మధునేవ మధువ్రతాః॥

యయా కయాచితే శ్రుత్యా యత్
సమాన మనుభూయతే
తద్రూపా హి పదాసత్తిః
సానుప్రాసా రసావహాః॥

వర్ణావృత్తి రనుప్రాసః
పాదేషు చ పదేషు చ
పూర్వానుభవ సంస్కార
బోధిసీ యద్యదూరతా॥

చంద్రో శరన్నిశోత్తంనే
 కుందస్తబక విభ్రమే
 ఇంద్రనీల సమం లక్ష్మ
 నందధా త్యలినశ్రియం॥

చారు చంద్రమసం భీరు
 బింబం పశ్యైత దంబరే
 మన్మనో మన్మథాయత్తం
 నిర్దయం హంతు ముద్యతః॥

ఇత్యనుప్రాస మిచ్ఛంతి
 నాతిదూరాంతరశ్రుతిః;
 నతు రామాముఖాంభోజ
 సదృశ శ్చంద్రమా ఇతి॥

కావ్యాదర్శము: I: 51, 52, 55, 56, 57, 58

మాధుర్యమనఁగా రసవత్త్వము. రసము వాక్కునందును, వస్తువునందును ఉండును. సమాన శ్రుతిక శబ్దానుభవమునకుఁ దోడుపడు సానుప్రాసయైన పదాసత్తి రసావహ. అనుప్రాసమనఁగా వర్ణావృత్తి. అది పాదములందును, బదములందును నుండవచ్చును. పూర్వానుభవసంస్కార బోధకుఁ దగినంత యదూరమున వర్ణావృత్తి జరుగవలెను. అతి దూరాంతరశ్రుతియైన యనుప్రాసము సహృదయ హృదయంగమము కాదు.

దండి యిచ్చట స్పష్టముగాఁ జెప్పకున్నను ఆయన 56, 57 శ్లోకములందుఁ బ్రదర్శించినవి క్రమముగాఁ బాదానుప్రాసము, పదానుప్రాసము ననుట సుగ్రహమ. భోజాదు లిట్టియనుప్రాస భేదములను బెక్కింటిని విభజించి నిరూపించిరి.

ఆవృత్తి ర్యాతు వర్ణానాం
 నాతి దూరాంతరస్థితా
 అలంకారః స విద్వద్భి
 రనుప్రాసః ప్రదర్శ్యతే॥

సర. కంఠ II. 70.

అనుప్రాసము మాధుర్యలక్షణముగా దండి ప్రతిపాదించెను. అది అలంకారమని భోజరాజు భావించెను. భోజుని కారికను వ్యాఖ్యానించుచు రామసింఘుఁడు 'అనుప్రాసము' అను పదము నిట్లు నిర్వచించెను :

“ప్రాచీన వర్ణ జాత్యనుగతః, సహృదయ హృదయావర్జకతయా ప్రకృష్టశ్చ వర్ణానాం న్యాసః అనుప్రాసః ఇతి కాశ్మీరికా నిరుక్తిః.”

మమ్మటాదులును నిట్టి యభిప్రాయమునే వ్యక్తముచేసిరి.

“వర్ణసామ్య మనుప్రాసః, చేక వృత్తి గతో ద్విధా”

“స్వరవైసాదృశ్యేపి వ్యంజనసదృశత్వం వర్ణసామ్యం । రసాద్యనుగతః ప్రకృష్టో న్యాసః అనుప్రాసః । ” అని మమ్మటుడు.

కావ్యప్రకాశము IX-104

“అనుప్రాసః శబ్దసామ్యం, వైషమ్యేపి స్వరస్య యత్”

“స్వరమాత్రసాదృశ్యం తు వై చిత్ర్యాభావాత్ స గణితం । రసాద్యనుగతత్వేన ప్రకర్షణ న్యాసః అనుప్రాసః” అని విశ్వనాథుడు.

సాహిత్యదర్పణము X-2

సహృదయహృదయావర్జకత కారణముగాఁ బ్రకర్షణబొందిన వర్ణన్యాసము అనుప్రాసమను నలంకారము. నాతిదూరాంతరస్థితియైన సదృశవర్ణావృత్తి శ్రుతిసుఖావహ యగును గనుక నట్టిది శబ్దాలంకారము. అట్టి వర్ణావృత్తి రసాద్యనుగుణముగ నుండవలెను.

అనుప్రాసము శ్రుతి, వృత్తి, చేక, లాటాంతాది భేదములచే బహుప్రకారము. అది పద, పాద, శ్లోకార్థ, శ్లోకగతమై యుండవచ్చును. అనఁగా ఆవృత్తమగుచున్నది వర్ణముగాని, పదముగాని, పాదముగాని, పాదఖండముగాని కావచ్చును. ఒకప్పుడు శ్లోకార్థము, శ్లోకముకూడ నాతిదూరాంతరముగ నావృత్తములు కావచ్చును. అట్టిదియు నొకవిధమైన యనుప్రాసాలంకారమే. “కాదన కిట్టిపాటి యపకారము” అను పద్యమును (ఆది I : 125) నన్నయయు, “దుర్వారోద్యమ బాహువిక్రమ రసాస్తోకప్రతాపస్ఫురత్” అనుపద్యమును (విరా. II : 55) తిక్కనయు నాతి దూరాంతరముగ నావృత్తిచేయుట* రసాదివ్యంజకమై యలంకారత్వమును బ్రాపించుచున్నదని యెఱుంగవలయును.

ప్రతిపాద ద్వితీయస్తానగత సదృశవ్యంజనావృత్తిరూపమైన యనుప్రాసభేదమును దండి యొక్కఁడే చక్కగా రూపించెను. దాని నాతఁడు మాధుర్యలక్షణముగనే గణించెను. అతని లక్ష్యమిది :

* ఆది. I-125 వ పద్యము ఆది II-204 వ పద్యముగా నావృత్తమైనది పద్యావృత్తికి ఇది సంస్కారబోధనానుకూలమైన యంతరమే యనఁదగును.

“చంద్రో శరన్నిశోత్తంసే
 కుందస్తబక విభ్రమే
 ఇంద్రసీలసమం లక్ష్మ
 సందధా త్యలినః శ్రియం”

I-56.

ఆంధ్రుల ప్రాసస్వరూప మిదియే. దండి లక్ష్మమందలి ప్రాసము ఆంధ్రచ్ఛాందసికు లందఱును నిరూపించిన సంయుతాసంయుతప్రాసభేదమే యని సులభముగ గ్రహింపవచ్చును.

సంస్కృతచ్ఛందశ్శాస్త్రకర్త లెవ్వరును నిట్టి యనుప్రాసభేదమును ఛందమున కంగ ముగాఁగాని, అలంకారముగాఁగాని పేర్కొనియుండలేదు. జయకీర్తి యొక్కఁడుమాత్రము తన ఛందోఽనుశాసనమున దీనినిగురించి ప్రసంగించెను. ఛందశ్శాస్త్రసంజ్ఞలను వివరించుచుఁ బ్రథ మాధికరణమున జయకీర్తి—

“పాదో ఒక్షర మాత్రా నియ
 మోదిత పిండో ఒభ పాదవత్ పద్యం స్యాత్
 పాద ద్వితీయవర్ణః
 పాదం పాదం య ఏతి సో ఽనుప్రాసః”

I. 125.

అని పాదమును, పద్యమును, అనుప్రాసమును నిర్వచించెను. ‘ప్రతిపాదమునందును వచ్చు పాద ద్వితీయవర్ణము అనుప్రాసము’ అని జయకీర్తి యనుప్రాసలక్షణమును స్పష్టముగా వివరించెను. లక్షణశ్లోకమున అనుప్రాసమును బాటించెను. లక్షణము, లక్ష్మమునైన యీ కారిక ఆంధ్రమునఁ గందముగా నెలకొన్న యార్యాగీతియందు నిబద్ధమైయున్నది. ప్రాకృతసంప్రదాయము ననుస రించి యార్యాగీతిని స్కంధకనామమున జయకీర్తి తనగ్రంథమున నిరూపించెను (V-13) జయకీర్తి యనుప్రాసమును ప్రథమాధికారమునందే నిర్వచించియున్నను సర్వసంస్కృత ఛందములకు నీ యనుప్రాసనియమము వర్తించునని యాతని యభిప్రాయముగా భావింపరాదు. కర్ణాటజాత్యధికారమునఁ గర్ణాటచ్ఛందములను నిరూపించు సందర్భమునందే ఆతఁడు లక్ష్మలక్షణ ములం దీ నియమమును బాటించి యుండుటచే నీ యనుప్రాసలక్షణము దాక్షిణాత్యచ్ఛందములకు మాత్రమే పరిమితముచేయుట యాతని యాశయముగా గ్రహింపవలసియున్నది.

జయకీర్తి పదునొకండవ శతాబ్దికిఁ జెందిన కర్ణాటజై నపండితుఁడు. కన్నడులు, తెలుఁగులు నాతనినాటికే ప్రాసమును బాటించుచుండిరి. ఆ ప్రాసలక్షణమునే యాతఁడు వివరించెను. సంస్కృతచ్ఛందోఽనుశాసనముచేయుచుఁ దత్సంప్రదాయమునుబట్టి జయకీర్తి దీనిని ‘అను ప్రాసము’ అన్నను విది దాక్షిణాత్యుల ప్రాసమే యనుట స్పష్టమ.

“ఆద్యో వళిః ద్వితీయః ప్రాసః”

ఆ. శ. చిం

అని వాగనుశాసనుని ప్రాసలక్షణము. ఈ సూత్రముపై అప్పకవి వివరణము :

“ప్రథమపాద ద్వితీయాక్షరంబు ప్రాస
మయ్యెఁ బద పద్యముల నడుగడుగునందు
నదియు రెండవవర్ణమై యమరు సీస
గీత దండక మంజరీ కృతులఁ దక్క”

III-28

ప్రథమపాద ద్వితీయాక్షరము ప్రాసమైనచో, దక్కినపాదముల ద్వితీయాక్షరములు అను ప్రాసము లనుట న్యాయమే. ప్రథమపాదద్వితీయాక్షరముననుసరించి ద్వితీయాదిపాదముల ద్వితీయాక్షరములు ఉంచఁబడుట యనుప్రాసమే. ప్రాసము అను పదము దాక్షిణాత్యుల ఛందః పరిభాష.

అనుప్రాసమునకు వ్యంజనసామ్యమే ముఖ్యమనియు, స్వరసామ్యము లేకున్నను దోషము లేదనియు సంస్కృతాలంకారికుల యభిప్రాయము. ప్రాసవిషయమున నాంధ్రుల యభిప్రాయము నిదియే.

“ప్రాసములకెల్లఁ దుల్యాక్షరంబులైనఁ
జాలు, స్వరభేదమైన దోషంబులేదు”

III. 289.

అని యప్పకవి చెప్పినాడు. ఇచ్చట అక్షరమనఁగా వ్యంజనమని యప్పకవి యభిప్రాయము.

ఆంధ్రులు యతిని వడి లేక వళి యను దాక్షిణాత్యపదముచే వ్యవహరించుటయు, బ్రాసమును సంస్కృతనామముచేతనే వ్యవహరించుటయు, జూడఁగా, బ్రాసము నాంధ్రులు తమిళము నుండికాక సూటిగనో, కన్నడద్వారముననో సంస్కృతమునుండియే గ్రహించియుందురని తోచును ద్వితీయాక్షరమైత్రీరూపములగు ‘ఎదుగై తొడై’ భేదములు తమిళచ్ఛందోగ్రంథములందు వివరింపఁబడియున్నవి. ఆ భేదములలో ‘అడియెదుగై తొడై’ - అనఁగా పాదద్వితీయాక్షరమైతి-తెలుఁగునఁ బ్రాసమునకు సమానము. ఎదుగై తొడై భేదములు తమిళచ్ఛందములందైచ్చికములని తెలియుచున్నది. ఆంధ్రుల ప్రాసము కేవల మైచ్చికముకాదు. వృత్తజాతులందది నియతము. ఉపజాతులందునుఁ గొన్నింట నియతమే. సీస గీతాదులందు నియతము కాకున్నను నిషిద్ధముకాదు. కనుక ప్రాసము ఆంధ్రమునఁ గొన్ని ఛందములకు లక్షణము, కొన్నింటి కలంకారము నని భావింపవచ్చును. సర్వచ్ఛందస్సామాన్యము కానందువలన ఛందమునకు అంగ

మనిగాని, యలంకారమనిగాని యనుటకంటె కేశసంస్కరణ తిలకధారణాదికమువలె శోభాసూచ మైన లక్షణముగానే ప్రాసమును గ్రహింపవలసియున్నది.

అనుప్రాసమువలె ప్రాసముగూడ రసావహమే యని భావింపవచ్చును. నియతస్థానాశ్రిత మైన నదృశవర్ణావృత్తి ఛందమునకు శ్రవ్యతాతిశయము నాపాదించుట సత్కమ. అయినను సంత మాత్రమే ప్రాసముయొక్క ప్రయోజనమునుట సమంజసముకాజాలదు. రసప్రసంగమున్నచోట ప్రాసాక్షరము రసవ్యంజకము కావలసియే యుండును. అన్యత్ర శ్రుతిరంజనమునందే యది విశ్రమించును.

ఆంధ్రచ్ఛందోలాక్షణికులు ప్రాసాక్షరవిన్యాస వైచిత్రీభేదములు కొన్నింటిని గుర్తించి యున్నారు. ఆదిచ్ఛాందసికుడైన మల్లియరేచన కవిజనాశ్రయమునం దాటు ప్రాసభేదములను బేర్కొనినాడు.

భాసురములగుచు సుకర

ప్రాసానుప్రాస దుష్కరప్రాసాంత్య

ప్రాస ద్విప్రాస త్రి

ప్రాసములన షడ్విధములఁ బరగును గృతులన్.

సంజ్ఞాధికారము

1. సుకరప్రాసము
2. దుష్కరప్రాసము
3. ద్విప్రాసము
4. త్రిప్రాసము
5. అంత్యప్రాసము
6. అనుప్రాసము

అని ప్రాసములు ఆఱువిధములు అసంతామాత్యుఁడు సుకరప్రాసమును విడిచి చతుష్ప్రాస మును జేర్చి షడ్విధప్రాసములను జెప్పెను. అప్పకవి సుకరప్రాసమును, చతుష్ప్రాసమును జేర్చి సప్తవిధప్రాసములను చెప్పెను. అసంతుఁడును, అప్పకవియు వీనిని శబ్దాలంకారము లనిరి. రేచన యట్లనలేదు. అనకుండుటయే యుచితము. షడ్విధప్రాసములు శబ్దాలంకారములు కావు. అవి శబ్దాలంకారభేదములుగా నే యాలంకారికుఁడును జెప్పియుండలేదు. శబ్దాలంకారము లనఁ బడినవి పద్యమునను, గద్యమునను నుండవచ్చును. షడ్విధప్రాసములు పద్యములందుమాత్రమే ఉండఁదగినవి. కనుక వీనిని శబ్దాలంకారము లనుటయందు సామంజస్యములేదు. ఛందమునందే యుండఁదగినవి కనుక వీనికి ఛందోఽలంకారములని యీ వ్యాసమున వ్యవదేశముచేయఁ బడినది.

షడ్విధప్రాసములకు రేచన చెప్పిన లక్షణములనుబట్టి చూచినచో వీనిని శబ్దాలంకారము లనుట ఆతనికి సమ్మతముగాదని స్పష్టపడగలదు.

“మఱి యనుప్రాసంబున్నది ప్రాసాక్షరంబు పెక్కెడల నిడి చెప్పినది.” (సంజ్ఞాది కారము) ఇది రేచన చెప్పిన యనుప్రాసలక్షణము. ప్రాసమునం దేయక్షరముండునో ఆ యక్షర మునే పద్యమునఁ బెక్కెడల నిడి చెప్పినచో అనుప్రాసము అను నలంకారమేర్పడును. ఇది కేవలము ఛందస్సంబంధియైన యలంకారము. ఏదోయొక యక్షరమును పద్యమునఁ బెక్కెడల నిడి చెప్పినచో నేర్పడు అనుప్రాసము శబ్దాలంకారము. అట్టిది గద్యమునందు నుండవచ్చును.

అప్పకవి యీ రహస్యమును గుర్తింపలేదని యాతని యనుప్రాసలక్షణమువలన నూహింపనగుచున్నది.

“బడిబడిని వర్ణమొక్కండు కడకు వెడలఁ
బలుకఁబడెనేని నది యనుప్రాసమయ్యెఁ
గంజలోచన యవి యలంకారశాస్త్ర
కథితములు వీని నేడింటిఁ గానవలము”

అప్పక. III. 381

ఇది శబ్దాలంకారమైన యనుప్రాసముయొక్క లక్షణము. రేచన యనుప్రాసలక్షణముకంటె నిది భిన్నము. “ఇంక శబ్దాలంకారంబులగు విశేషప్రాసంబు లెఱింగించెద” నని సుకరదుష్కరాది సప్తవిధప్రాసములను జెప్పుటయే కాక “ఇవి యలంకారశాస్త్రకథితములు వీని నేడింటిఁ గాన వలయు” నని చెప్పుట మిక్కిలి ప్రామాదికము. ఛందఃశాస్త్రప్రసక్తములయిన యీ యలంకారములకు శబ్దాలంకారములతోఁ గొంత పోలిక యున్నది కాని యివి యవియే యనుట మాత్రము యుక్తముకాదు. లక్షణనిబంధమునను, స్వరూపగ్రహణమునందును అప్పకవి పొరపడినను లక్ష్యమున రేచననే యనుసరించెను. (చూ. II-1391)

ఈ క్రింది యుదాహరణములవలన శబ్దాలంకారమైన యనుప్రాసమునకును, ఛందోఽలంకారమైన యనుప్రాసమునకును భేదము స్పష్టమగును.

వివిధోత్తుంగ తరంగ ఘట్టన చలద్వేలావనైలావలీ
లవలీ లుంగ లవంగ సంగత లతా లాస్యంబు లీక్షించుచున్.

ఆది. II. 30.

ఇందు బిందుపూర్వక గకారము, లకారము బహువారము లావృత్తములై యున్నవిగనుక వాని వలన ననుప్రాసమున నలంకారము సిద్ధించుచున్నది. అవృత్తములయిన యక్షరములలో నేదియు ప్రాసాక్షరము కాదు గనుక నీ యనుప్రాసము గద్యపద్యోభయసామాన్యమై శబ్దాలంకార మనఁ దగియున్నది.

“అందమరబ్బంద వంద్యున
కిందుకళాభరణునకు నుమేశ్వరునకు నా
నందం బొందఁగ నందఱు
నందకధరుఁ డుత్సవం బొనర్పం బంచెన్”

అది. VIII. 191.

ఇందావృత్తమైన బిందుపూర్వక దకారము ప్రాసాక్షరముగూడ నై యుండుటచే దానివలన సిద్ధిం
చిన యనుప్రాసము ఛందోఽలంకారము.

అంత్యప్రాసమునకు రేచన లక్షణ మిట్లున్నది - “మఱి యంత్యప్రాసమన్నది మొదటి
పాదము కడపటి యక్షరంబు నాలుగుపాదంబుల కడపడ నిడి చెప్పనది.” (సంజ్ఞా) లక్షణ
మునఁ బాదప్రసంగము కలదుగాన పాదనియమరహితమైన గద్యమున నిది యుండఁజాలదనుట
స్పష్టమ. దీని లక్షణము నిబంధించుటయందును అప్పకవి పొరపడెనేమో యనిపించుచున్నది.

“పదములఁదుది నొక్కపగిది యక్షరములు
దనరు నంత్యప్రాసమునకు నెందు.”

III. 381.

అని యప్పకవి యంత్యప్రాసలక్షణము. “పదముల” ననఁగా సుప్తిజంతములయిన పదము
లైనచో రేచనలక్షణముకంటె భిన్నమై యప్పకవిలక్షణము ప్రామాదికమగుచున్నది. పదముల
యంతములందొక్కపగిది యక్షరములుండుట యంత్యానుప్రాసమను శబ్దాలంకారముయొక్క
లక్షణము. నాలుగుపాదముల యంతములందును సదృశాక్షరములుండుట ఛందోఽలంకారలక్షణము.
‘పదము’ అనఁగా పాదమని యప్పకవి యభిప్రాయమైనచో లక్షణమున దోషముండదు. లక్ష్యము
లనుబట్టి చూడఁగాఁ బాదమనుటకే యాతఁడు పదమనెనని తేలుచున్నది.

“——మోహనాకార : యభిమన్యు
పీఠ : నిర్వికార : వినుతసార :”

శ్రీ. II. 82

పదాంతములందు సదృశవర్ణావృత్తి యుండుటచే నిది యంత్యానుప్రాస మనఁబడు శబ్దాలంకారము.

త్రిజగదవన నిత్యక్రీడనోద్యత్ప్రమోదా :
రజనిచర విఘాతారంభ లీలావినోదా :

విరాట. III. 20.

పాదాంతములందే సదృశవర్ణావృత్తి యుండుటచే నిది యంత్యప్రాస మనఁబడు ఛందోఽలం
కారము. వీని నామములందే భేదమున్నది. అలంకారశాస్త్రసంబంధియైనది “అంత్యానుప్రాసము.”
ఛందశాస్త్రసంబంధియైనది “అంత్యప్రాసము”. ఇది ప్రాసభేదము : అది అనుప్రాసభేదము.

ద్వి, త్రి, చతుష్ప్రాసములు యమకభేదములను బోలినవి. పోలివేనకాని యవియే యివి కావు. దండి చేసిన యమకలక్షణము —

“అవ్యపేత వ్యపేతాత్మా వ్యావృత్తి ర్వర్ణసంహతేః
యమకం; తచ్చ పాదానాం ఆదిమధ్యాంత గోచరం.”

కావ్యాదర్శము. III. 1.

పాదములయొక్క ఆదిమధ్యాంతములం దెచ్చటనైనను అవ్యవహితముగాఁగాని, వ్యవహితముగాఁగాని కొన్నివర్ణములచే నేర్పడిన సమూహమును పునఃపునరావృత్తముచేయుట యమకము. ద్వి త్రి చతుష్ప్రాసములు పాదాది వ్యపేతయమకములవంటివని చెప్పవచ్చును. పాదచతుష్టయ గత పాదాదివ్యపేతయమకమునకు దండి యుదాహరణము —

“కమలేః సమ కేశం తే
కమలేర్న్యాకరం ముఖం
కమ లేఖ్యం కరోషి త్వం
కమలే వోన్మదిష్టుషు”

III. 29.

ఈ లక్ష్యమునుబట్టి యావృత్తము కావలసిన వర్ణసంహతియొక్క లక్షణముల నిట్లు వివేచింపవచ్చును.

1. వర్ణసంహతియందు స్వరవ్యంజనసాదృశ్య ముండునట్లు ఆవృత్తము కావలెను.
2. వర్ణసంహతి యేకపదరూపము కానక్కఱలేదు.

దండి ప్రదర్శించిన యమకభేదములనుబట్టి చూడఁగా సదృశవర్ణ సంహతియొక్క ఆవృత్తి పాదచతుష్టయమునను ఉండితీరనక్కఱలేదు. పాదద్వయమునఁ, బాదత్రయమునఁగూడ ఉండవచ్చును.

ఛందోలంకారములయిన ద్విత్రిప్రాసములు నిట్టివే. కాని యావృత్తమగుచున్న వర్ణ సంహతియందు స్వరభేదమున్నను దోషములేదు. ప్రాసమునకువలె వీనికిని వ్యంజనమే ప్రధానము. ఆవృత్తమగుచున్న వర్ణసంహతి భిన్నపదములకుఁ జెందిన వర్ణములతో నేర్పడవచ్చును. ప్రాసమువలెనే ద్వి త్రి ప్రాసములుగూడ గద్యమునం దుండవుగనుక ఛందోలంకారములే యగునుగాని శబ్దాలంకారములు కాఁజాలవు. యమకము గద్యమందును ఉండునుగనుక నివి యమకముకంటె భిన్నములు. ద్వి త్రిప్రాసములకుఁ బాదాది వ్యపేతయమక మొక్కదానితోడనే కొంత సాదృశ్యముగలదు.

“మకర వ్యూహం బనియెడు
మకరాలయ మపుడు దర్పమహిమోజ్జ్వలుడై
మకరక్రీడం జండత
మ కరాభీలముగఁ జొచ్చె మారుతి యధిపా :

భీష్మ. II. 276.

దీనియందు యమకచ్ఛాయ కొంత గోచరించుచున్నది. కాని ద్వి త్రి ప్రాసములన్నింటను బాదప్రథ మాక్షరావృత్తి యుండదు. ద్వితీయాక్షరముతోపాటు తృతీయాక్షరములుగూడ వ్యంజనప్రాధాన్య ముతోఁ బునరావృత్తము లగును.

ఓంకార వాచ్యునకు నన
హంకార నిరూఢ భావనారాధ్యునకున్
ప్రహంకారమయ మనోజ్ఞా
లంకారోల్లాస నిత్యలాలితునకున్.

విరా. I. 32.

ద్విప్రాస స్వరూపమిది. త్రి చతురాదిప్రాసముల స్వరూపము నిట్లే యుండును. యమకము లని యతస్థానములు. ఇవి నియతస్థానములు.

సుకర దుష్కర ప్రాసములు కేవల మలంకారభేదములని చెప్పఁదగినవికావు. ప్రాసాక్షర గత రసవ్యంజకతా ధర్మభేదములుగా వీనిని గణించుటచితము. రేచన వీని స్వరూపమును గూడ చక్కగా నిర్వచించెను.

“సుకరప్రాసంబున్నది సులభాక్షరంబులు ప్రాసంబిడి చెప్పునది.” “దుష్కరప్రాసం బున్నది విషమాక్షరంబులు ప్రాసంబిడి చెప్పునది.” (సంజ్ఞా). సుకరమనఁగా సులభమనియు, దుష్కరమనఁగా విషమము అనియు రేచన యభిప్రాయము. వక్తకు ఎట్టి యక్షరముల యుచ్చారణము సుకరమో అవి సుకరములు విషమస్థానములయిన పర్వముల సంయోగముచే నేర్పడిన యక్షరము విషమాక్షరము. ఇట్టి యక్షరముల యుచ్చారణము దుష్కరము. రేచన యభి ప్రాయమును అప్పకవి యింకను స్ఫుటముచేసెను.

“ప్రాసంబు సులభాక్షరంబై న సుకరంబు
దుర్లభంబై నను దుష్కరంబు”

III. 381.

సులభాక్షరము సుకరము, దుర్లభాక్షరము దుష్కరము నన్న వివేకము అర్థవంతముగా నున్నది. భాషయందు సుకరముగా నుచ్చరింపఁదగిన యక్షరములే సులభములు - విరివిగా లభించునవి.

ఉచ్చారణదుష్కరములయిన యక్షరములు దుర్లభములే - అరుదుగా లభించునవీ. సుకరదుష్కర ప్రాసములకు వారిచ్చిన యుదాహరణములనుబట్టి సులభదుర్లభాక్షరముల స్వరూపము గొంత వఱకు నిర్ణయించుకొనవచ్చును. సుకరప్రాసమునకు రేచన లక్ష్యము :

పరమోపకార ధరణీ

సురవరసురభూజ సుగుణసుందర.....

అప్పకవి లక్ష్యము :

కమలదళనయన సకలా

గమవేద్య పురాణపురుష కరుణాకర మ

ద్రమహీశప్రియతనయా

రమణ యనుచుఁ బలుక సుఖకరప్రామసగున్.

III. 382

అసంయుక్తము, అద్విరుక్తము, అబిందుపూర్వకము, అల్పప్రాణమునై సుఖముగా నుచ్చరింపఁ దగిన యక్షరము సుకరప్రాసాక్షరమని వీరి లక్ష్యములవలన గుర్తింపనగుచున్నది. సుకరప్రాసమును అప్పకవి 'సుఖకరప్రాసము' అనుట గమనింపవలెను. ఏ యక్షరము ఉచ్చారణమున వక్తకు, శ్రవణమున శ్రోతకుఁ, బ్రయోగమునఁ గవికి సుఖకరమో ఆ యక్షరముగల ప్రాసము సుకరప్రాసము. అక్షరములయొక్క సుఖకరత్వమునఁ దారతమ్యము, రసాదివ్యంజనమున నట్టియక్షరముల యౌచిత్యము పరిశీలింపఁదగియే యున్నది.

దుష్కరప్రాసమునకు రేచన యుదాహరణము :

“స్వఃకాంతాసమయోషిదు

రఃకృతరతిచిహ్న దుష్కరప్రాసం బా

విఃకృతమగు నిట్లు———”

అప్పకవి యుదాహరణము :

దుష్కృతగిరి వజ్రాయుధ

పుష్కరసదనాధినాథ బుధనుత దవశో

చిష్కేశాహార యనన్

దుష్కరమని దీనిఁ బలుకుదురు ప్రాసజ్ఞుల్.

III. 383

స్థానకరణప్రయత్నాదులందు విషమములయిన వర్ణముల సంయోగములు, వినర్గపూర్వకములు దుష్కరప్రాసాక్షరములు. భాషయందుఁ దఱచుగా లభింపనివి, ఉచ్చారణమున దుఃఖకరములయినవి - ర్భ, ర్జ, గ్జ, ధ్జ, ష్జ, ష్చ - మున్నగు నక్షరములు దుష్కరప్రాసాక్షరములేయనవలెను. న్న, ల్ల, ంగ వంటివి కేవలము దుష్కరము లనఁజాలము. కనుక సుకర దుష్కర ప్రాసములనడుమ నెన్నియో భేదములు సంభావ్యము లగుచున్నవి.

సుకరములయిన యక్షరములుండఁగా దుష్కరములయిన యక్షరములను ప్రాసముకొఱ కెన్నికచేయుటయందు కవికి విశిష్టప్రయోజనాపేక్ష యేదియో ఉండవలెను వక్తృవాచ్యాద్యౌచిత్య దృష్టితో కవులు ప్రాసాక్షరముల నెన్నికచేయుదురని భావించుట యుచితము. ప్రాసాక్షర నిష్ఠమైన రసాదివ్యంజకతాధర్మము అనుశీలింపఁదగియేయున్నది. ప్రాసమువంటి ప్రముఖస్థానమున బహువార మభ్యస్తమైన యక్షరము చందమున స్వీయగుణమును సంక్రమింపఁజేసి రసమును భంజించుటకుఁ బోషించుటకు సమర్థమైయుండును. కవిత్రయము రసభావవ్యంజకముగఁ బ్రాసాక్షరము నిర్మించిన సందర్భములు పెక్కుగలవు.

దుర్భర యగు నినుఁ గర్కటి

గర్భము ధరియించినట్లు గైకొని నాకై

నిర్భరవిధ్వంసదశా

విర్భావముఁ దెచ్చికొనుట వెరవై యున్నే ?

విరా. I. 322.

మూర్ధన్యరేఫము మహాప్రాణోష్ఠ్యముతో సంయుక్తమై యుచ్చారణమునకుఁ బారుష్యము భారము గలిగించుచున్నది. సైరంద్రీసౌందర్యలోలుఁడై తన భర్త తన్ను దిరస్కరింపవచ్చుననియు, సైరంద్రీ నాదరించినచోఁ దన కాత్మనాశనదశ యావిర్భవింపవచ్చుననియు భయపడి సుదేష్ట పలికిన వాక్యమిది. “రిభ్యతే విపాట్యతే వస్త్రాది పాటనధ్వనివ దుచ్చార్యతే ఇతి రేఫః” అను న్యాయమున వస్త్రాదులను చింపునప్పుడు జనించు కఠోరధ్వనివంటి ధ్వనిగలది రేఫము. కర్కటి గర్భమందలి యండములు పిల్లలై తల్లి యుదరమును జీల్చికొని బయటికిపచ్చి మాతృవినాశన హేతువులగునని లోకన్యాయము. పద్యమందలి ప్రాసాక్షరమైన ‘ర్భ’ యొక్క యుచ్చారణము వస్త్రాదిపాటనజన్యమైన కఠోరధ్వని నుత్పాదించుచు కర్కటిగర్భదారణమును వ్యంజించుచున్నది. ‘భ’ కార గర్భమందలి రకారము పద్యమందలి యలంకారముతోఁ జక్కగా సంవదించుచున్నది. మహాప్రాణమైన భకారము ఆత్మవినాశనోత్ప్రేక్షచే సుదేష్టకుఁ గలిగిన భయముతోడి దుఃఖమును, తన్మూలకమైన ప్రాణవాయువ్యయరూప నిఃశ్వాసగాఢత్వమును బట్టియిచ్చుచున్నది. పద్యమందలి యితరాక్షరము లన్నింటికంటె భారమై ‘ర్భ’ యన్నయక్షరము పద్యమునఁ దన ప్రాభవమును స్థాపించుకొనుచు పద్యార్థవ్యంజనమునకుఁ బూచీపడుచున్నది. శ్రోత్రేంద్రియపాత మాత్రముననే సుదేష్టాచిత్తగత భయభ్రాంతిని సహృదయుని హృదయమున సంక్రమింపఁజేయుచున్నది.

సాంతస్థసంయోగములు దారుపిండములవంటివని యాజ్ఞవల్క్యశిష్యవచనము గలదు.² అవి పెళుసుగానుండి కట్టెవితీగినట్లు విఱుగునేకాని మెత్తగాఁ గలిసియుండవు. రకార భకార సంయోగ మట్టిదారుపిండము, కట్టెవితీచినట్లు నిష్ఠురముగాఁ బలికిన యామె వాక్యధర్మమును బ్రాసాక్షరము చక్కగా నిరూపించుచున్నది. సుదేష్టపలికిన యీ వాక్యమునకు ద్రౌపది సమాధానమునఁ బ్రాసాక్షరము బిందుపూర్వక ధకారము.

బంధుశతంబులు శౌర్యమ

దాంధములై శక్తిసంపదాభీలతమై

సింధురసదృశత నున్నను

సంధులుసంధు లెడలించి చంపుదు రతనిన్.

విరా. I 325.

తన శీలమును, భర్తశీలమును శంకించుచున్న సుదేష్టపట్ల ద్రౌపదికి కోపము, ఏవగింపుఁ గలిగినవి. కాని యా భావములను వెల్లడించుట కప్పటియవస్థలో నామె కవకాశములేదు. ఎట్లయిన నామె యాశ్రయమును దాను పొందవలయును. తనచిత్తమందలి క్రోధజుగుప్పల నణించుకొని, సుదేష్టచిత్తమందలి శంకాభయముల నపనయించుటకై ద్రౌపది పలికిన వాక్యమున బిందుపూర్వక ధకారము ప్రాసస్థానమున నిల్చినది. క్రోధభయజుగుప్పాది దుఃఖకరభావములు చిత్తము నావేశించినప్పుడు వాగుచ్చారణమునఁ బ్రాణవ్యయాధిక్యము సహజము. మహాప్రాణాక్షరము లట్టి వాక్యములందు రూపొందును. నిశ్శ్వాసభారలక్షణములు మహాప్రాణాక్షరములు. ప్రాసస్థానమందలి ధకారము అనుస్వారసంస్కరమున మధురమై దుర్భరగా భాసించుచున్న పైరంధ్రిని సుదేష్ట యాదరించునట్లు చేయుచున్నది.

“ముఖనాసికా వచనో అనుస్వారః”³ అనున్యాయమున వదనద్వారమున నిర్గమింపవలసిన వాయువు కొంత నాసికాద్వారమునఁ గూడ నిర్గమించుటచే బిందుపూర్వక ధకారము కేవల ధకారమంత భారమగుటలేదు. రక్తసంజ్ఞ క్రిమైన⁴ యనునాసికము సంపర్కముచే ధకారముగూడ శ్రోతను రంజింపఁజేయుచున్నది.

గంగాధర పింగజటా

సంగమ మంగళవిశాల సలిలతరంగన్

గంగానది సేవించెను

గంగాద్వారమున విగతకల్మషఁ డగుచున్.

అది. VIII. 126

ఇది కవివాక్కు. పరమేశ్వర జటాజూట సంపర్కమునఁ బవిత్రతఁ బ్రాపించిన గంగానదిని స్మరించి కవిచిత్తము భక్తిభావరంజిత మగుచున్నది. ఆ హృదయమాధుర్యము బిందుపూర్వక గకారరూపము ధరించి ప్రాస ప్రాసేతరస్థానములఁ బ్రత్యక్షమగుచున్నది.

“నాసాదుత్పద్యతే రంగః
కాంస్యేన సమ నిస్వనః”⁵

అను న్యాయమున రంగనామకమైన యనుస్వారము హృదయమునుండి యుద్భవించి, నాసాద్వారమున నిర్గమించి కంచుతాళములు మ్రోగినట్లు కంగుమనును. కాంస్యతాల ధ్వనివలె శ్రోతృచిత్త రంజకమగుటచే ననుస్వారము ‘రంగ’ మనఁబడినది. గంగాధరేత్యాది పద్యమున నట్టి యనుస్వారము సరళనాదవర్ణానుగతమై యత్యంతము శ్రుతిసుఖావహ మగుచున్నది. ప్రాసస్థానగతమైన బిందుపూర్వక గకారము సప్తవార మభ్యస్తమై స్థాయిత్వముపొంది పద్యము పద్యమంతయుఁ గాంస్యతాలధ్వనిమయమైనట్లు భాసించుచు వర్ణ్యవస్తుగతమైన వక్తృప్రీతిని సుష్ఠుగా వ్యంజించుచున్నది.

ప్రాసాక్షరము పదమధ్యగతమో, పదాంతగతమో యైనచోఁ బాదగతి లలితముగనుండును. నన్నయ్యపద్య మట్లు నడచుచున్నది. అట్టిప్రాసములను లలితప్రాసము లనవచ్చును. ప్రాసస్థానమునఁ బదాద్యక్షరము నిలిచినచోఁ బాదగతియందు భంగము గోచరించును. ఆ భంగము తఱచు చమత్కారహేతువగును. పదారంభాక్షరమున ఊనిక యుండును. ఊనిక లేని యక్షరము ప్రాసస్థానమున నుండి పాదగతియం దొదిగిపోవును ఊనికగల యక్షరము పాదగతికి క్షణమాత్రనిరోధము గల్పించి యిండుక దుమికించును. లాక్షణికులు సంధిగతప్రాసములన్న విట్టివి. శ్రుతి చమత్కారకారులగు వీనిని ప్రౌఢప్రాసము లనవచ్చును. తిక్కనకుఁ బ్రౌఢ ప్రాసములనిన మక్కువ.

గాంగేయునిఁ గుంభజుఁ గ
ర్ణం గడచితి మింక నుద్ధరుండగు మద్రదే
శుం గూల్పు మంతతోడఁ దె
గుం గురుపతి పని జయంబు గొనము కడంకన్.

శల్క. I. 94.

కౌరవపక్షమందలి మహావీరులందఱును దెగిరి. పాండవులకు విజయము నిశ్చితకల్పమైనది. కడపటి సేనాపతి శల్కుడు. అతనిని గూల్చినచో జయము సిద్ధించినట్లే. శల్కుని గూల్చుమని శ్రీకృష్ణదేవుఁడు ధర్మజుని బురికొల్పుచున్న వాక్యమిది. ద్వితీయ తృతీయ, చతుర్థ పాదారంభాక్షరములతోఁ బదములు ముగిసి, ప్రాసస్థానములందు భిన్నపదాద్యక్షరములు నిలుచుటచే పద్యగతి మాటిమాటికిఁ దెగి వాక్యార్థము ఛందోగతిచేఁ జక్కగా వ్యంజింపఁబడుచున్నది. ‘మద్రదేశుం గూల్పు’ ‘తెగుం గురుపతి పని’ యన్న ప్రచోదకవాక్యములు పాదావసానములను గడచి విశ్రమించుట, వాని యవసానములు, ద్రుతాంతములగుట, ఈ సర్వమును బ్రాసస్థానగతమగుట పద్యమున కసాధారణగతివిశేషమును, మనోరంజకతను ఆపాదించుచున్నవి. సంధిగతమైన ప్రౌఢప్రాసము, పద్యమందంతటను నిండియున్న బిందుపూర్వకాక్షరములును గందపద్య

మునఁ గొదమసింగపుఁబిల్ల తురంగలింపులను నిరూపించుచున్నవి. స్వపక్షవిజయ నియతా ప్తి జనితమైన హర్షముతో శ్రీకృష్ణదేవుఁడు ధర్మజుని శల్యవధమునకుఁ బ్రోత్సహించు వాక్యము హర్షోత్సాహమధురమై చెంగుచెంగున దుముకుచుండుట సహజము.

గర్జదుణుడై పగతుర
జర్జరితాంగులుగఁ జేసె సాయకజాల
స్ఫూర్జన చూపఱు వొగడఁగ
నిర్జరవరనందనుండు నిమిషార్థములోన్.

విరా. V. 37.

లాక్షణికు లిట్టిప్రాసమును దుష్టరప్రాసమనిరి. భిన్నస్థానజన్యములయిన రకార జకారముల సంయోగము ఉచ్చారణ శ్రవణ దుఃఖకారి. వాక్యార్థమును అక్షరములందు రూపించు నభినివేశము లేనిచోఁగవి యిట్టి దుర్లభాక్షరము నెన్నికచేయుఁడు. మూర్ధన్యమైన రేఫ మాగ్నేయమనియుఁ, దాలవ్యమైన జకారము వాయవ్యమనియు మంత్రశాస్త్రప్రసిద్ధి. వాయుగ్నిసంయోగ మెట్లు ఛేదక దాహకలక్షణమో అట్లే రేఫ జకారసంయోగము శ్రుతివిదారక సంతాపకలక్షణము. అర్జునునకు ఉటుములతోఁ బిడుగులుగురియు మేఘములతోడి సామ్యము వాక్యార్థమున ధ్వనించుచున్నది. కనులు మిటుమిట్లుగొల్పు కాంతులతోఁ, జెవులు చిల్లులువడఁజేయు శబ్దముతోఁ బిడుగుపడినప్పు డెట్లు క్షణమాత్రన మహావిధ్వంసము జరుగునో పద్యార్థము తెలుపుచున్నది. అర్జునునియందుఁ బర్జన్యత్వమును ధ్వనించుచున్న యీ పద్యమున నట్టి రూపకధ్వని ప్రాసాక్షరముచే సుష్ఠుగా నమర్థింపఁబడుచున్నది. 'గర్జత్' 'స్ఫూర్జన' పదములు పిడుగుపాటును వినిపించుచున్నవి.

కార్చిచ్చు గవిసి మృగముల
నేర్చుకరణి నేఁడు భీష్ముఁ డేచినకడిమిం
బేర్చి మననేనఁ బొదివె శ
రార్చుల ; నవ్వీరుఁ గన్నులారం గంచే ?

భీష్మ. III. 278.

పరుషతాలవ్య చకారసంయోగమున నాగ్నేయమైన రేఫము పరుషతరమై పద్యార్థమును జక్కగా భాసింపఁజేయుచున్నది. "కేచన వర్ణాః సంతాపయంతీవ నికృంతంతీవ రేఫ కకారాదయ ఇవ" అన్న యభినవుల వాక్యము నిట స్మరింపవలెను.

దృష్టాంతము నెప్పెదనని
కష్టాత్మా నీవు నన్ను గాకము నరు ను
తక్రష్టమరాశముగాగ ని
కృష్ణపుగధఁ జెప్పితిది సఖిత్వముతెఱఁగే ?

కర్ణ. II. 97.

“శల్యుండు నెప్పిన యుపాఖ్యానంబునం జిత్తం బెఱియుచునికింజేసి” కర్ణుండు శల్యునితోఁ బలికిన వాక్యమిది. ఎఱియుట యనఁగా మండుట. కోవప్రజ్వలితహృదయనిర్గతమైన యీ వాక్యమునఁ బ్రాసస్థానమున మూర్ధన్యద్వయసంయోగవిష్పన్నమైన ‘ష్ట’ కారము నిల్చుట యచితముగ నున్నది. అట్టి సంయోగము మూర్ధన్యమైన ‘ఋ’ కారసన్నికర్షచే దీప్త్యతిశయవ్యంజక మగుచున్నది. ఊష్మ పరుషస్పర్శసంయోగము-షట-రగిలి రగిలి పగిలిన యగ్నిపర్వతధ్వనిని దలపింపఁజేయుచున్నది. క ట ప లను Plosives అనియు శ ష లను Fricatives అనియు నాంగ్లమున వ్యవహరింతురు. ఆ యాంగ్లపరిభాష యీ సందర్భమున ‘ష్ట’ ప్రాసమును సార్థకము చేయుచున్నది.

పెట్టక కట్టక మౌళిం
బుట్టినక్రియ దీధితులు నభోభాగంబు
ముట్టి వెలుంగఁగ నింద్రుని
పట్టి కిరీటంబు వొలిచెఁ బ్రస్ఫురితంబై

విరా. IV. 167.

మూర్ధన్యటకారద్వయ సంయోగము “మౌళిం బుట్టినక్రియ” నన్న యర్థమును సమర్పించుచు మస్తకమకుటసంయోగమును బ్రత్యక్షకల్పము గావించుచున్నది.

నెట్టన యాపగాసుతుండు నేలకు వ్రాలె ననంగ విన్న నా
కట్టడివీను లేమి విను కాఱియ కోర్వపు ; దుర్విసీతికిం
బుట్టినయిల్లనై వినకపోవఁగవచ్చునె యింక నాకు ; నే
దిట్టఁడనై తి నెల్లవియుఁ దెల్లముగా విననేర్తు సంజయా :

చిష్ట. I. 65.

భీష్మచరణము విని విలపించు ధృతరాష్ట్రుని వాక్యమిది. ఉచ్చతరస్థానజన్యమైన టకారము ద్వీరుక్తమై ధృతరాష్ట్రవిలాపమందలి యుచ్చస్వరత్వమును సూచించుచున్నది. మూర్ధతాడన రూపమైన ధృతరాష్ట్రుని శోకోద్రేకాభినయముగూడ ప్రాసాక్షరములం దనుమేయమగుచున్నది. ద్వీరుక్తపరుషటకారశ్రుతి వీనులను గాఱియవెట్టుచుంట యనుభవసిద్ధమ.

సమరప్రస్థానసన్నద్ధుండై ధర్మజునకు మ్రొక్కవచ్చిన పాండవసర్వసేనాపతియగు దృష్టద్యుమ్నుని వర్ణించు పద్యమునఁ దిక్కన ‘ష్ట’కార ప్రాసమును గూర్చెను.

సాష్టాంగమెఱిగి నమరా
వష్టంభం బొప్ప దివ్యవాహనశీలో
తక్రష్టగతిన్ ముంగలియై
ధృష్టద్యుమ్నుండు వొలిచెఁ దేజోమహిమన్

ఉద్యో. IV. 129.

మూర్ధన్యపరుషోష్ణసంయోగమైన 'ష్ట' అత్యంతశ్రుతినంతాపకము అగ్నిసంభవుడై, తేజోమహితుడైన దృష్టద్యుమ్నుని వర్ణనమునఁ బ్రాసస్థానమం దాగ్నేయాక్షరసంపుటి నివిష్టమగుట పరమోచితముగా నున్నది యుద్ధారంభమునఁ బాండవసేనలు కదలునప్పుడుగూడ ధృష్టద్యుమ్ను వర్ణనమునఁ దిక్కిన "పుష్టోదంచిత" - ఇత్యాదిపద్యమున 'ష్ట'కారప్రాసమునే ప్రయోగించెను.

కాశిరాజదుహితల నపహరించి కొనిపోవు తన్నెదిరించిన రాజులతో భీష్ముడు పోరాడు సందర్భమున నన్నయ శకటరేఫప్రాసము నుపయోగించుట మిక్కిలి సరసముగనున్నది.

నెఱి నుఱక వైరిపీరుల

నెఱఁకులు దూఱంగ నేయు నృపపుంగవు నం

పఱ కోర్వక పిఱుసని రని

వెఱచి విషణ్ణులయి సకలవిషయాధిపతుల్

ఆది IV. 203.

రేఫమే శ్రుతినికర్తనశీలము. శకటరేఫముమాట చెప్పినేల? నెఱఁకులనఁగా మర్మములు. భీష్ముని బాణములవలెనే శకటరేఫము మర్మచ్ఛేది. అట్టి శకటరేఫము బహువార మావృత్తమై యీ పద్యమున మర్మచ్ఛేదకమైన భీష్ముని యంతఃకను దలపించుచున్నది. "వివిధ విషయాధిపతుల్ వెఱచి విషణ్ణులయి పిఱుసనిరి" అన్నమాటయం దొక చమత్కారము భావింపఁదగి యున్నది. విషయాధిపతు లనఁగా నింద్రియములు. శకటరేఫోచ్ఛారణమున వాగింద్రియము, శ్రవణమున శ్రోత్రేంద్రియము, దర్శనమున నేత్రేంద్రియము విషణ్ణములగు ననుట యనుభవ వేద్యమ. ప్రాసానుప్రాసరూపమునఁ బద్యమునం దావృత్తమైన శకటరేఫము సహృదయశ్రోత్రాద్యుద్వేజకమై పద్యార్థానురూపముగ నున్నది.

"భవేత్ శ్రుతికటు ర్వర్ణః శ్రవణోద్వేజనే పటుః" అను చంద్రాలోకవాక్యమును "శ్రుతిభీతిప్రదో వర్ణః కార్తాన్వ్యేత్ శ్రుతికటు ర్భవేత్" అన్న సాహిత్యసారవాక్యమును (విష రత్నము. 182 పుట) నిచ్చట స్మరింపవలెను.

తాను గీచకుని వధించుతెఱంగును వర్ణించుచు భీముడు ద్రౌపదితోఁ బల్కిన వాక్యమునఁ దిక్కిన యిట్లే శకటరేఫమును ప్రాసానుప్రాసరూపమునఁ బ్రయోగించెను.

ఎఱిఁగి బిఱుసనిన వెనఁ బై

కుఱుకుదు సాశువము కాకి నొడిసినభంగిన్

వెఱచఱవం బొదువుదుఁ బఱి

పఱినేయుదు నీదు పూన్కి పారంబెయిదన్

విరా. II. 282.

సాకువము కాకి నొడిసినభంగి బెదరి పాటు శ్రోత్రేంద్రియమును శకటరేఫము తఱిమితఱిమి పట్టుకొనుచున్నది. భీమసేనుఁడు కీచకునిఁ బఱిపఱిచేసినట్లుగా బహువార మావృత్తమై 'ఱ' కారము శ్రవణేంద్రియమును జీల్చుచున్నది.

కణ్వుని యాదేశముననుసరించి దౌష్యంతిం దోడ్కొని 'దుష్యంతుపాలికి వచ్చి సకల సామంతమంత్రిపురోహిత పౌరజనపరివృతుండై యున్న యా రాజుం గనుంగొని శకుంతల తనలో ననుకొనిన వాక్యములందు రేఫ, శకటరేఫములు గ్రమముగాఁ బ్రాసాక్షరస్థితి నందుట రసోచితమై యున్నది. పతి యనాదరణమువలన శకుంతల చిత్తమునఁ గ్రమవృద్ధినందిన దీప్తి నీప్రాసము లుపలక్షించుచున్నవి.

గురు నాశ్రమంబునను ము
న్నరుదుగఁ బఱివలనఁ గనిన యనురాగము నా
దరణము ననుగ్రహంబును
గరుణయు సంభ్రమము నపుడు గానక యెడలో

ఆది. IV. 68.

ఎఱుఁగఁడొకొ నన్ను నెఱిఁగియు
నెఱుఁగని యట్లుండునొక్కొ ! యెడ దవ్వగుటన్
మఱచెనొకొ ? ముగ్ధు లధిపులు
మఱవరె ? బహుకార్యభార మగునులుగారె ?

ఆది. IV. 69.

పతి యత్యంతానురాగమునఁ దన్నును, దనకుమారుని నాదరించునని యాశపడి వచ్చిన శకుంతల దుష్యంతుని తూష్ణింభావమును గాంచి యాశాభంగము పొందినది. ఆశాభంగజనితమైన యామె చిత్తసంతాపస్వరూపమును నన్నయ సాధురేఫప్రాసమునఁ బఱిపాదించెను. దుష్యంతునియందు కాపట్యము శంకించిన శకుంతల చిత్తసంతాపము కోపసాదృశ్యమును బ్రాపించి యామె స్వగత వాగనుభావమున శకటరేఫరూపముఁ దాల్చినది. బహుకార్యభారమగునులగు నధిపులకు మఱపు సహజమేకదా యన్న భావముదయించినంత శకుంతలచిత్తము కొంతచల్లబడినది. ఆ చల్లదనము "తలఁపఁగ నాఁడు వల్కినవిధంబు" - అను ననంతరపద్యమందలి లకారప్రాసావిర్భావము నకుఁ దగిన క్షేత్రమగుచున్నది. దుష్యంతుని చూడ్కులు క్రమముగ విరసము లగుచుండుట గమనించిన శకుంతల చిత్తమున మరల శంకపొడమినది. నవప్రియులైన ధరాధినాథులను నమ్మరాదను నిశ్చయము గలిగినది. దానితోఁ దిరిగి యామెచిత్తము కోపదీప్తమైనది. ఆమె స్వగతవాగనుభావమునఁ దిరిగి శకటరేఫము వ్రత్యక్షమైనది.

“మఱచినఁ దలపింపందగు
 నెఱుంగనినఁ డెల్లపాట నెఱింగింపనగున్
 మఱి యెఱింగి యెఱుంగనొల్లని
 కఱిటిం దెలుపంగఁ గమల గర్భుని వశమే :

ఆది. IV. 72.

ఇచ్చటఁ బ్రాసానుప్రాసరూపమునఁ బునఃపునరావృత్తిమైన శకటరేఫము శకుంతలా కోపదీప్తిని సుష్టుగా వ్యంజించుచున్నది.

విభావవర్ణనమున శకటరేఫముయొక్క వ్యంజకత శాపగ్రస్తుడై, కురూపియై దమ యంతీవిరహార్తుడై యున్న బాహుకుని వర్ణించు జీవలునివాక్యమున గుర్తింపవచ్చును.

అఱిపొఱిడు కుఱుచచేతులు
 నొఱవశరీరంబు గలిగి యొరులకుఁ జూడం
 గొఱగాకుండియు మన్మథు
 నొఱపులఁ బడియెడు నితండు యువతీప్రియుడై

ఆరణ్య. II. 135.

లఘుక్షరబహుళమైన ఈ కందము చిట్టిచిట్టి యంగప్రత్యంగములతోడి బాహుకుని గుఱు రూపమును స్వీయ స్వరూపాల్పతచేఁ బ్రత్యక్షకల్పము గావించుచు, బాహుకుని వికృత స్వరూపదర్శనమున నేత్రేంద్రియమునకుఁ గలుగు నుద్వేగమును దనయందలి శకటరేఫముల వికృతధ్వనిమూలమున సహృదయుని శ్రోత్రేంద్రియమునకుఁ గలిగించుచున్నది. అంగప్రత్యంగముల ఖర్వత్వసంకుచితత్వములచే వర్ణనస్తుస్వరూపావభాసకమై యీ పద్యము ఛందోనిష్ఠమైన యర్థవ్యక్తి యను గుణమును జాటిచూపుచున్నది.

మహాప్రాణాక్షరప్రాసములను గవిత్రయము పెక్కుపట్టుల రసాదివ్యంజకముగఁ బ్రయోగించియున్నారు. భయశోకవిస్మయముల యావేశముచే సర్వగాత్రము నొకదశయందు శ్లఢ బంధమగును. నాదతంతువులు శిథిలావస్థయందుండఁగా ప్రాణవాయువు నిర్నిరోధముగఁ బ్రవహించి హఠాఠాది మహాప్రాణాక్షరములను నిష్పాదించును హఠారము, దత్సంపర్కము, దఱుచు భయాశ్చర్యముల యారంభదశయందును, శోకక్రోధముల యవసానదశయందును ఉచితమగు నుండును. ఆశ్చర్య మొకవిధమగు భయమే యని మనస్తత్వవేత్తల యభిప్రాయము. అశోకసామాన్యమైన యర్థము ఆశ్చర్యమున కాలంబనము. అది యనర్థశంకాస్పదమైనచో భయకారణమగును. అదియే మిథ్యాకల్పమైనచో హాసకారణమగును.

ఓహో : యిమ్మెయి ధర్మ
 ద్రోహోక్తులు వలుకనగునె ? దోసం బదిగా
 దే హరిహరి మనమునఁ దగ
 వూహింపక నన్నుఁ బలుకు టుచితమె నీకున్ ?

ఆరణ్య. I. 364.

తన్నుఁ గామించివచ్చిన యూర్వశి యధర్మోక్తులకు అర్జునుఁడు చెప్పిన సమాధాన మీవాక్యము. “నిర్వికారదైర్యదుర్యుండైన యర్జునుం డిట్లనియె” నని సన్నయ్య పీఠబంధవాక్యము నిర్వికారుఁ డనఁగా నిచ్చటఁ గామవికారరహితుఁడనిమాత్రమే యర్థము. వాక్యోచ్ఛారణకాలమున నర్జునుని చిత్తమున నాశ్చర్యభావమున్నది. అది యనర్థశంకాన్వితము గనుక భయసజాతీయమునై యున్నది. ‘ఓహో’ యన్న యక్షరసంపుటి యుచ్ఛారణకాలమున విస్ఫూరితవక్త్రనేత్ర రూపమైన యర్జునుని గాత్రారంభానుభావము భావింపనగుచున్నది. ధర్మద్రోహోత్పత్తికమైన యూర్వశి వాంఛ భయకారణము అది యాకస్మికము. నసాధారణము నగుట యాశ్చర్యమునకుఁ గారణము. తత్కాలమునందలి యర్జునుని దైర్యము కామనిరోధమాత్ర పర్యావసాయియే. భయాశ్చర్యముల నాతఁడు నిరోధింపఁజాలకపోయెను. అనిరుద్ధములయిన వాని వ్యక్తియే మహాప్రాణాక్షరము.

వేతాకచోఁ దిక్కన యర్జునునిచేఁ బలికించిన వాక్యమునందును నిట్టిప్రాసము పరిశీలింపఁ దగియున్నది.

ఓహో : యిట్టివి గలవే
 బాహోదర్పమున రిపులఁ బరిమార్చి తుదిన్
 మహోత్పత్తిం బెడలఁగ భి
 జౌహారతనొందఁ దలంపనగునె సరేంద్రా :

కాంతి. I. 48.

కర్ణవృత్తాంతశ్రవణమున నిర్విణ్ణుడై, రాజ్యత్యాగమొనర్చి మునివృత్తి నడవుల నుండఁబోదు నని పలికిన ధర్మజునితో నర్జునుఁడు పలికిన వాక్యమిది. వాక్యోచ్ఛారణకాలమున నర్జునుని చిత్తవృత్తి స్వరూపమును దిక్కన యిట్లు వర్ణించెను - “ఇంద్రాంశసంజనితత్వకలిత తేజో ధనుండగు నద్ధసంజయుండు దన యూష్మలత్వంబున నవ్వాక్యంబులు దుస్సహంబులైనం బదరి దరస్మితంబునఁ దద్వికారంబుఁ గప్పి యప్పుడమితేని కిట్లనియె.” ఊష్మలమైన యర్జునుని చిత్తవృత్తి యూష్మరేఫాది మూర్ధన్యాక్షరములందు వ్యక్తముకావలసియుండెను. గురువైన యోజోమయచ్ఛందమునను వ్యక్తముకావలసియుండెను కాని యర్జునుఁ డాయూష్మలత నణంచి దరస్మితముతో వాక్యమునుబలికెను. అర్జునుని దరస్మితము కోపగర్భమగుటచే నవ

హేళనరూపము. కోపగర్భమైన యర్జునుని హాసవచనము ఆశ్చర్యప్రకటనాత్మకమై యున్నది. ఆ యాశ్చర్యమునకు గుర్తు హాకారప్రాసము.

దుర్యోధనుఁడు దన్నంగరాజ్యమున కధిపతిఁ గావించఁగాఁ “గర్జుండు మణికటక కేయూర హారాదిభూషణభూషితుండై సకలరాజచిహ్నంబుల నొప్పి పరమహర్షంబుతోడం గురుపతి కిట్లనియె,”

బృహదబ్ధి మేఖలాఖిల
మహీతలక్షత్రవర సమక్షమున మహా
మహిమాన్వితఁగా నన్నును
మహీశుఁగాఁ జేసి తతినమర్థత వెలయన్

ఆది. VI. 50.

కర్ణునిచి త్తమందలి హర్షము అద్భుతరసవ్యభిచారి. అచింతితోపనత మహార్థలాభఫలమైన యాశ్చర్యముచేఁ బరవశుడైన కర్ణునివాక్యము మహాప్రాణాక్షరబంధురము, హాకారప్రాసము. యౌవరాజ్యాధికారమేని లేని దుర్యోధనుఁడు, సూతపుత్రుడైన తన్ను సర్వరాజలోకసమక్షమునఁ దక్షణమ అంగరాజ్యపట్టాభిషిక్తుని గావించుట కర్ణుని యాశ్చర్యమునకు విషయము. స్వీయరాజ్యలబ్ధి యాశ్చర్యమున హర్షసంచారమునకు విషయము.

అనుద్యుతపరాజితలై, యరణ్యవాసప్రస్థితులైన పాండవులలో భీమసేనుఁడు సభాసదులం జూచి “సంభృతక్రోధుడై” పలికిన వాక్యము మహాప్రాణోత్తరము, హాకారప్రాసము,

సాహసమున మద్భాహుగ
దాహతి దుర్యోధనాదులగు రిపుల జగ
ద్ద్రోహులఁ జంపుదు నత్యు
గ్రాహవమున హరిహరాదు లడ్డంబైనన్

సభా II. 295.

సంభృతక్రోధుడై పలికిన భీమునివాక్యము అత్యుష్ణము, దీర్ఘమునైన యొక బృహన్నిశ్శ్వాసమువలె నున్నది చాలసేపు బిగఁబట్టియుంచిన యూర్పు అత్యంత ముష్ణమగుట సహజము. హృదయము భావసంభరితమైనప్పుడు శరీరబంధము నడలుట, తత్కారణమునఁ దత్కాలోచ్ఛారితమైన వాక్యము నిశ్శ్వాససంసర్గాతిశయముగల దగుట ప్రకృతిసిద్ధములైన యంశములు. ఇచ్చట భీమవాక్యము మహాప్రాణబహుళము, అవిచ్ఛిన్నమునై యతినహజముగనున్నది. సంయుక్తములు, నసంయుక్తములునైన రేఫము లేడనెడ నిలిచి వాక్యమునకుఁ బారుష్య మాపాదించుచున్నవి. మహాప్రాణాక్షరబహుళమైన భీమప్రతిజ్ఞావాక్యము లఘుతరమైన కందముగా

రూపొందినది. ఆ సందర్భమునందే అర్జునుని ప్రతిజ్ఞావాక్యము అల్పప్రాణాక్షరబహుళమై మత్తేభ క్రీడితముగా రూపొందినది ఏకనిశ్శ్వాసనివర్తితమైన వాక్యమునందలి యక్షరములు మహా ప్రాణములై నచో నల్పసంఖ్యాకములగుటయు, నల్పప్రాణములై నచో నధికసంఖ్యాకములగుటయు లోకానుభవసిద్ధమైన విషయము.

గూఢక్రోధవచనములందు మహాప్రాణద్వితప్రాసము పెక్కుసందర్భముల గుర్తింపనగుచున్నది.

వృద్ధులు గతాయువులు దు
 ర్బుద్ధులునగువారిచేతఁ బోదురె శస్త్రా
 స్తోద్ధతియు బాహుగర్వన
 మృద్ధియుఁగల పాండుసుతు లమిత్రధ్వంసీ :

భీష్మ. II. 124

అర్జునుఁడు కౌరవ సేనలను జిందరవందరచేయుచుండఁగా సీవుపేక్షచేయుచున్నావని తన్ను మందలించుచున్న దుర్యోధనుని వాక్యములు విని చిఱునవ్వునవ్వుచు భీష్ముఁడు పలికిన వాక్యమిది. దుర్యోధనుని మూర్ఖత్వమునకు భీష్ముని చిత్తమునఁ గలిగిన క్రోధ మాయన చిఱునవ్వువెనుక దాగియున్నది. అది ద్వీరు క్తధకారప్రాసమునఁ దొంగిచూచుచున్నది.

వృద్ధుని జాత్యంధుండని
 బుద్ధివిహీనుఁడని నన్నుఁ బుత్రుఁడు బలద
 ర్పేద్ధతుఁడై మెచ్చఁ డనం
 బద్ధంబులెకాని వినఁడు పలికినపలుకుల్

అరణ్య. I. 388.

దుర్యోధనునిమీఁద నెంత వ్యామోహమున్ననుఁ, బెద్దలను, దన్నుఁ దిరస్కరించి యాతఁ డాత్మనాశము, వంశనాశముఁ గొనితెచ్చికొనుచున్నాఁడని ధృతరాష్ట్రునికుఁ గొడుకుమీఁద గూఢమైన క్రోధముగూఢఁగలదు. అది యీ పద్యమందలి ద్వీరు క్తధకారప్రాసమున వ్యక్తమగుచున్నది.

శ్రీకృష్ణున కర్హ్యమిచ్చుట యనుచితమని విమర్శించిన శిశుపాలునితో భీష్ముఁడనిన - “వృద్ధు లొకలక్ష యున్నను” - ఇత్యాదిపద్యమునందును ద్వీరు క్తధకారము గూఢక్రోధవ్యంజకమగుట గుర్తింపనగును.

పాండుకుమారుల నుపేక్షించుచున్నావని భీష్ముని మందలించినట్లే ద్రోణునిఁగూడ దుర్యోధనుఁడు మందలించును. తన ప్రాణమిత్రుఁడైన కర్ణుఁడు భీమునిచే భంగపడి పాటుటఁగాంచి దుర్యోధనుఁడు రయమున ద్రోణునికడ కరిగి యాయన వాక్షేపించుచు నిట్లనును :

ఈభంగి నీ వడంగుట
మాభాగ్యము గాశ యింక మాటలు వలదీ
క్షోభం బెట్టులడఁగుఁ జెప్ప
మా భయదీయ బలశౌర్యమతులకుఁ దగఁగాన్

ద్రోణ. VI. 165.

దుర్యోధనుని గూఢక్రోధము భకారమునం దణఁగియున్నది. అది గుర్తించి ద్రోణుఁడాతనికి వాతపెట్టినట్లు సమాధానము చెప్పను.

విభావవర్ణనమున భకారప్రాసముయొక్క వ్యంజకత —

“ఉభయబలంబులుఁ బురికొని
యిభతురగస్యందనంబు లిలఁ బ్రోవులుగా
సభయాశ్చర్యాత్మకులై
సభశ్చరులు వొగడ నీసునం బోరాడెన్

ద్రోణ. III. 123

సభయాశ్చర్యహేతువైన యుద్ధమును వర్ణించు పద్యమున భకారప్రాసము యుక్తముగ నున్నది. లఘుక్షరబాహుళ్యకృత ద్రుతగతి యుద్ధత్వరావ్యంజకము. భకారప్రాసము భయాశ్చర్యవ్యంజకము.

యకారము అలవోకగాఁ బలుకఁదగిన యక్షరము. ఇది యంతఃస్థము. అంతస్థముల యుచ్చారణమున స్థానకరణములు స్పృశించియు స్పృశింపనట్లుండును. కనుక వీని శ్రుతి చెవికి సోకియుసోకనట్లుండును ముఖ్యముగా య వ లల శ్రుతి యట్టిది. శ్రుతిసుఖగ్రాహ్యములయిన యివి ప్రసన్నమాధుర్యమును వ్యంజించుటకుఁ దగిన యక్షరములు.

నాయున్న బాముఁ దలఁపవ
యీయొడ లీచీర యిట్టి యేవపుఁజందం
బోయన్న మదనవికృతిం
జేయుననుట యెంతయును నిషిద్ధముగాదే ?

విరాట II. 49.

“కలుషించియు దుర్వారంబైన పరిభవవికారంబు దోషకుండఁ దన్నుందాన యుపశమించుకొని వీఁడు దురభిమానియై యున్నవాఁడు వేగిరపాటు వలనుగాదు వెరవుతోన తప్పించుకొనవలయు నని తలంచి” ద్రౌపది కీచకునితోఁ బలికిన వాక్యమిది. ఈ వాక్యవిన్యాసమునందలి యక్షర నిర్మాణము ద్రౌపది బుద్ధిపూర్వకముగ ప్రయత్నించి చేసినదనుట స్పష్టమ. కీచకునకుఁ దన

యందు జాలిపుట్టింపవలెనని ద్రౌపది యత్నము. తన వాక్యార్థమున, వాక్యవిన్యాసమున, వాక్య గతాక్షరస్వరూపమున శ్రోతృచిత్తమును గరుణార్ద్రముగావించు లక్షణములు రూపించుటకు ద్రౌపది యథాశక్తి ప్రయత్నించిన ట్లా వాక్యచ్ఛందమందలి లఘుదీర్ఘాక్షరవిన్యాసము, ప్రాసాను ప్రాసరూపములైన లఘ్వలఘుయకారములు స్పష్టముచేయుచున్నవి. యకారమే సహజముగ లఘువు. సంహితావశమున నాగతమైన యకార మత్యంతము లఘువు. తాలవ్యములు వాయవ్యములు. వానిలో యకారము మలయానిలతుల్యము.

కపోతోపాఖ్యానమునఁ గపోతదంపతుల వాక్యములయందును లఘుయకారప్రాసవిశిష్టత గుర్తింపవచ్చును. తన్ను వధించిన వ్యాధున కాతిథ్యమిచ్చి రక్షింపుమని కపోతి బోధింపఁగాఁ గపోతము “శోకము డిగ్గవిడిచి కరుణన్” లుబ్ధకునితోఁ బలికినమాట :

ఓయన్న డస్సినఁడవు

మాయంటికి నతిథివై తి మసలక నీకుం

జేయవలయు నాతిథ్యం

బేయది భవదీప్సితార్థ మెఱిగింపవనా :

శాంతి. III. 315

కరుణార్ద్రశీతలమైన చిత్తవృత్తికి లక్షకిముగా లఘుయకారమును గ్రహింపవచ్చును. స్వీయ శోకమును విస్మరించి లుబ్ధకుని దుఃఖమును భావించిన కపోతముయొక్క చిత్తము కరుణాభరితమై ప్రసన్నము, మధురమునై యున్నది.

అతిథి సత్కారార్థ మాత్మదేహోర్పణము గావించిన పతిని దలంచి పలవించు కపోతి వాక్యమునందును లఘుయకారములు ప్రాసములందు నెలకొన్నవి.

“నా యాకలి కోర్వవెపుడు

వేయైనను నేగొనంగ వెండి యనుభవిం

తాయాసపడుటఁ గనుఁగొని

నోయుదు నను బాసి యిటు సనుట దగవగునే ?

శాంతి. III. 330

బంధుమరణశోకవ్యాకులుఁడు, ప్రాయోపవేశకృతబుద్ధి యగు ధర్మజుఁడు పలికిన వాక్యమున (శాంతి. I 203), ధర్మజునకు మనస్తాపోపశమనంబుగా ద్రౌపదిపలికిన స్వీయపరాభవ స్మారకమైన వాక్యమునను (శాంతి. I 103), అభిమన్యుమృతికై శోకించు నర్జునుని వాక్యమునను (ద్రోణ. II 242) మఱియుఁ బెక్కుపట్టులందును యకారప్రాసముయొక్క రసవ్యంజిత గుర్తింపవచ్చును.

గరుడుఁడు తమదాస్యవిముక్తికై కద్రువను బ్రార్థించువాక్యమున శ్రోతృచిత్తద్రవీకరణాశయసూచకమై యకారప్రాసము పరమోచితముగ నున్నది.

హా యీ దాస్యము పాయు ను
పాయము నేయుండు సన్నుఁ బనుపుం డిష్టం
బేయది దానిన తెత్తు న
జేయుఁడనై యమరవరులఁ జేకొనియైనన్

ఆది. II. 58.

దీర్ఘాక్షరములు, యకారప్రాసానుప్రాసములు పద్యమున నత్యంతమైన సుకుమారస్పర్శ నుత్పాదించుచున్నవి. శ్రోతయైన కద్రువచిత్తమును సుకుమారము, నార్ద్రముగావించుటకు గరుడుని వాక్యము సర్వభా సమర్థమై యున్నది.

పాండవులకడకు సంజయుని రాయబారమంపుచు ధృతరాష్ట్రుఁడు పలికిన యుపక్రమోపసంహారవాక్యములు పరిశీలింపఁదగినవి. ఉపక్రమవాక్యము :—

మీయయ్య మీరు వనవా
సాయాసము నిస్తరించి యభ్యుదయమునన్
డాయుట విని ముదితాత్ముం
డై యిట పుత్తెంచె నన్ను ననుమీ మొదలన్

ఉద్యోగ. I 260

ఉపసంహారవాక్యము :—

నెయ్యము వాటించి కడుం
దియ్యమెసఁగ నలుకలెల్లఁ దీరునటులుగాఁ
గయ్యమనుమాట లోనుగ
నయ్యమనందనుఁడు మానునట్టి తెఱఁగుగాన్

I. 271

“శాంతిప్రకారంబునఁ గార్యంబునడపి యొక్కటియై మనుట యొడంగూర్చి రమ్ము రథంబెక్కి పొమ్ము” — ఉపక్రమవాక్యమందలి యకారప్రాసము ఉపసంహారవాక్యమున ద్వీరుక్తమైనది. ‘తీయని’ మాటలకంటెను ‘తియ్యని’ మాటలు మిక్కిలితీపిగా నుండునని ధృతరాష్ట్రుని యాశయముగాఁజోలు.

ప్రాసాక్షరగతమైన యిట్టి వ్యంజనసామర్థ్యము ప్రసంగవశమున నింకను నిరూపింపఁబడును.

ఈ యనుశీలనమువలనఁ బ్రాసము వర్ణపీష్పారూపమని విదితమగుచున్నది. 'వ్యాప్తు మిచ్ఛా పీష్పా' యను న్యాయమునఁ బద్యపాదచతుష్టయమునను ద్వితీయస్థానమునఁ దుల్యవర్ణముచే వ్యాపింపవలెనన్న వక్తయిచ్చయే ప్రాసావిర్భావమునకుఁ గారణమని భావించుట సమంజసము. పద్యమున నియతానియతస్థానములఁ దుల్యాక్షరము వ్యాపించినచో నాపద్యమున శ్రుతిసామ్యము సుప్రతిష్ఠితమై శ్రోతకు ఆహ్లాదాతిశయము లభించును.

“పీష్పాయాం ద్వీరుక్తిః” అని న్యాయము. వక్త యెచ్చట దేనిచే వ్యాపింప నిచ్చించునో యచ్చట దానిని ద్వీరుక్తముచేయును. ద్వీరుక్తి త్రిచతురాద్యుక్తికి ఉపలక్షకము. ప్రాసము నం దేకవర్ణము చతురుక్తమగును. ద్వీ త్రి ప్రాసములందు వర్ణద్వయ వర్ణత్రయములు చతురుక్తములగును. అట్లే యంత్యప్రాసములందును బాదాంతములయందు ఏక ద్వీ త్రి వర్ణముల ద్వీ త్రి చతురుక్తి యుండును. ప్రాసాక్షరముచేఁ బద్యమంతటను వ్యాపించుట యనుప్రాసము.

ఏ పదముచేత, పదావయవముచేతఁ బద్యపాదారంభపాదాంతములు వ్యాప్తములై యుండునో ఆ పదపదావయవార్థమునకు ఆపద్యమునఁ బ్రాధాన్యము వచ్చును. ఆ యర్థముచే పద్యమును వ్యాప్తముచేయవలెనన్న వక్తయిచ్చయే ఆ పదపదావయవములు పాదారంభపాదాంతములందుఁ బునఃపునరుక్తములగుటకుఁ గారణము.

పునరుక్తి యనఁగా నావృత్తి అవృత్తమైన యక్షరము లేక అక్షరసంహతి యర్థవంతము కావచ్చును కాకపోవచ్చును. అనర్థకమైన యక్షరము, అక్షరసంహతియు రసభావాద్యర్థమును వ్యంజించుటకు సమర్థములే యని గుర్తించితిమిగదా. వాచకరూపమునఁగాని, వ్యంజకరూపమునఁగాని పునఃపునరావృత్తమైన వర్ణసంపుటి ప్రయోజనవంతమే యగుచున్నది.

సంభ్రమావేగ విస్మయ హర్ష శోకాదిభావములందు తత్తద్భావముల యుత్పత్తికిఁ గారణములయిన విభావముల రూపగుణక్రియాదులు పునఃపునరుక్తములగును. అట్టి పునరుక్తులు పద్యపాదముల యారంభములందుఁగాని, అంతములందుఁగాని నిల్చినచో ద్వీ త్రి ప్రాసములో, యంత్యప్రాసములో రూపొందును. ఆ కారణమునఁ బద్యమునకు శోభాతిశయముకలుగును. పద్యశోభాతిశయకర్తలైన యిట్టి సార్థకానర్థక వర్ణవర్ణ సముచ్చయ ద్వీత్రిచతురుక్తులు అలంకారములు - ఛందోఽలంకారములు.

ఆ కలకలమున మేల్కొని

యా కెలఁకులయిండ్ల రాజు లదియేమనుచున్

వే కదియం గని యా జను

లాకులరవ మెఁసగ నిట్టులనిరి నరేంద్రా :

అశ్వత్థామ చేసిన సౌప్తికప్రళయమును దిలకించి జనులెట్లు కలవరంపడి గొల్లుమనిరో “ఆ కల కల” “ఆ కెలకుల”, “ఆకులరివ” అను వర్ణసంపుటములు పునఃపునరావృత్తివలన వ్యక్తమగుచున్నది. ఈ పునరావృత్తివలన, బద్యముయొక్క ప్రథమ, ద్వితీయ, చతుర్థ పాదములందు ద్విప్రాసము సిద్ధించుచున్నది. ప్రథమద్వితీయపాదములందు చతుప్రాసముగూడ సిద్ధించుచున్నది. ఇట్లు పద్యమలంకృతమై యర్థసమ్యక్సమర్పణ సమర్థమగుచున్నది. శ్రోత కాదరపాత్ర మగుచున్నది.

ప్రార్థుఁడు వేడీ పొదువుఁడు
బార్థుఁడ యెటవోయె దింకఁ బార్థుఁడ రావే
పార్థుఁడ యిక్కడ నెద్దుము
పార్థునిఁ బట్టుఁడను నులివు బహుళంబయ్యెన్

ద్రోణ. III. 48

ఎవ్వనినోట విన్ననుఁ బార్థనామమే. సర్వులకుఁ బార్థునిఁ బట్టవలెనన్న వాంఛయే. కౌరవసేనావీరుల యీ సంభ్రమమును వ్యంజించుటకుఁ బార్థనామబహుళోక్తి. బహుళమైన పార్థనామపుటులివు పాదత్రయము నారంభమున వినఁబడి పద్యమున ద్విప్రాసమును గల్పించుచున్నది. అర్థశబ్దవీప్స యేకమాత్రప్రయత్నముచే నిర్వర్తింపఁబడిన యిట్టిపట్టుల చందోఽలంకార మతినహజమై చందోదేహమున సుశ్లిష్టముగ నత్తియుండును.

పెంచితి ధర్మమార్గమునఁ బ్రీతియొనర్చుచు ధారుణీప్రజన్
మంచి తనేకయాగముల మానుగ దక్షిణలిచ్చి విప్రులన్
నించితి సజ్జనస్తుతుల నిర్మలమైన యశంబు దిక్కులన్
సంచితపుణ్య సర్వగుణసంపద నెవ్వరు నీసమానులే ?

అది. II. 203.

క్రియావీప్సారూపమైన యిందలి ద్విప్రాసము పెంచితి, మంచితి, నించితి అనుతీరున జనమే జయుని ధర్మక్రియానిరతిని వ్యంజించుచు నాయన సంచితపుణ్యత్వమును జక్కగా సమర్థించుచున్నది. అతిశయోక్తిరూపమైన స్తుతివాక్యము అలంకృతమై బోకాతికాయిత్యమును బ్రాపించి యందమునం దర్థముతో స్పర్థించుచున్నట్లున్నది.

కాండమహాతరంగముల వైరుల ముంచు
విజయాంబురాశికి వేలనగుదు
బాణరశ్ములఁ బరిపంధులఁ బొదివెడు
నర్జునాదిత్యున కభ్రమగుదు

విశిఖోగ్రశిఖల విద్విషుల నేర్చు కిరీటి
ఘోరదావాగ్ని కాసారమగుదుఁ
బ్రదరవేగమున నరాతులఁ గూల్చు పా
ర్థతివాయువునకు నచలమగుదు

కర్ణ. II 95

ఇది కర్ణునివాక్యము. సర్వపాదములందును 'అగుదు' నన్నపదము ఆవృత్తమై రూపొందిన యంత్యద్విప్రాసము క్రియాసమభిహారవ్యంజకిమై కర్ణుని యుత్సాహమునకు దీప్తి గలిగించుచున్నది. పాదచతుష్టయమున నిర్వహింపఁబడిన రూపకాలంకారముచే నర్థమెట్లలంకృతమై దీప్తమగుచున్నదో అట్లే పాదచతుష్టయమున నివిష్టమైన యంత్యద్విప్రాసాలంకారముచే వాచకమలంకృతమై ఛందమునకు దీప్తికలుగుచున్నది.

ఇట్లే పాదముల యారంభావసానములందు ద్విత్రిచతుఃపంచాద్యక్షర సంపుటముల పునః పునరావృత్తి యర్థసమర్థకమై యలంకారత్వమును సార్థకముగావించికొనుట యనుశీలించి గుర్తింపవచ్చును. పాదఖండ, పాదావృత్తియు సందందుఁ గనఁబడుచున్నది.

ద్విప్రాసాద్యలంకారస్వరూపములను లాక్షణికులు నిర్దేశించిన తెఱగున నిరూపించి, వివిధాలంకారములందుఁ గవిత్రయము ప్రదర్శించిన యవాంతరభేదములను వివేచింపవలయును.

ద్విప్రాసము

ద్విత్రి చతురాదిప్రాసముల యావిర్భావమునకు భంగ్యంతరమునఁ గారణాంతరముకూడ భావింపఁదగియున్నది. పూర్వానుభవసంస్కారబోధకు అనుకూలించు తెఱఁగున నాతిదూరాంతరముగ వర్ణము నావృత్తముగావించుట యనుప్రాసమనఁబడినది. అతిదూరాంతరస్థితికి దండి యిచ్చిన యుదాహరణమిది —

“న తు రామాముఖాంభోజ సదృశశ్చంద్రమా ఇతి”

1-58

ఇందు “మా” యను వర్ణములు నవాక్షరవ్యవహితములై యున్నవి. ‘రామా’ యందలి ‘మా’ శ్రుతియొక్క సంస్కారము ‘చంద్రమాః’ పదమందలి ‘మా’ శ్రుతిపర్యంతము నిలువదు గనుక నిట్టి యనుప్రాసము నిష్ప్రయోజనమని దండియభిప్రాయము. ఇది సమంజసమే. ప్రాసము విషయమునను ననుభవసిద్ధమైన యీ యంశము గుర్తింపవలసియే యున్నది.

ప్రాసాక్షరశ్రుతి కందపద్యమున నిల్పినంత దృఢముగా నుత్పలాదులందు నిలువదు.

కమ్మని లతాంతములకు మొనసివచ్చు మధు
పమ్ముల సుగీతనినదమ్ము లెసగన్.....

లయగ్రాహియందు ప్రాసాక్షరము నాతిదూరాంతరస్థితమగుటచే దానిసంస్కారము శక్తిమంతమై సుష్టుగా ననుభవింపఁబడుచున్నది.

కనుక దశాధికాక్షరపాదములయిన వృత్తములందు ప్రాసాక్షరశ్రుతిసంస్కారము నిలువక ప్రాసానుభవము బలిష్ఠముగనుండదు. ఐనను ప్రతిపాదద్వితీయస్థానమున సదృశవ్యంజనశ్రుతి కలవడియున్న తెలుఁగుచెవులు దూరాంతరమునందైనను నట్టి యక్షరావృత్తిని నిరీక్షించుచునే యుండును. ఇరువదియక్షరముల యనంతరము వచ్చినను దానిని గ్రహింపఁగలిగియుండును.

అతిదూరాంతరస్థితమైన ప్రాసాక్షరశ్రుత్యనుభవము ఆ యక్షరము ద్వీరుక్తమో, సంయుక్తమో, బిందుపూర్వకమో యైనచో శ్రుతిసంస్కారము బలీయమై యనుభవము స్ఫుటతరముగా నుండును.

“అనయము నొచ్చుచున్నయవి యంగములెల్లను వేగవచ్చుటన్
మనము వశమ్ముగాదు జననాయక ప్రొద్దునువోయె...”

“నిండుమనంబు నవ్యనవనీతసమానము పల్కు దారుణా
ఖండలశస్త్రతుల్యము జగన్నుత విప్రులయందు...”

“చిత్తము వొక్కెడుం బురుషసింహునిఁ బొత్రకులాగ్రగణ్యు న
త్యుత్తమతేజు భూరిగుణు నొప్పెడు మెత్తనిమేనివాని...”

“అర్జునుఁ డైంద్రబాణము సమంచితభక్తి ధరించి మంత్రవి
స్ఫూర్జితగాండివుండయి రిపుప్రకరంబులు సంచలింప...”

ఈ పద్యములందలి ప్రాసాక్షరము లొకదానికంటె నొకటి శక్తిమత్తరములై యనుభవసౌష్ఠవమునకుఁ దోడ్పడుచున్నవి. ఇట్లే ప్రాసస్థానమునం దావృత్తమైనది యేకాక్షరమైనప్పటికంటె ద్వితీయతరాద్యక్షరసంపుటి యైనప్పుడు గలుగు శ్రుతి సంస్కారము ఉత్తరోత్తరము బలీయమై యనుభవము ద్రఢీయమగును కనుకనే కవు లెడనెడ ద్విప్రాసాదులను యత్నించి నిర్మించుచుందురు. ఛందమును శ్రవ్యతరముచేయు నిట్టి కవిసంరంభమంతయు శ్రవ్యతామాత్రవిశ్రాంతము కాదు. పద్యసమర్పితమైన రసాద్యర్థమును ఊర్జితము, దీపితము గావించుటయందే మహాకవికిఁ దాత్పర్యము.

ద్వితీయతప్రాసములందుగూడఁ బ్రాసమునందువలె వ్యంజనమునకే ప్రాధాన్యము. స్వరము భేదిల్లినను దోసములేదు. లాక్షణికు లీమాట యనకున్నను వారి యుదాహరణము లీయంశమునే సూచించుచున్నవి. ద్విప్రాసమునకు రేచన లక్ష్యము :

దోసంబులేక వస్తుని

వాసంబై వెలయఁ జెప్పవలయును ద్వంద్వ

ప్రాసం బుచితాక్షర వి

న్యాసంబుగఁ గృతుల రేచ : నయత త్త్వనిధీ !

(సంజ్ఞాధికారము)

1, 3, 4 పాదములందు ఉత్పాదవిశిష్టబికారముండఁగా, 2 వ పాదమున ఐత్వవిశిష్ట బికారమున్నది. అప్పకవి స్వరసామ్యముగూడ పాటించెను. స్వరవ్యంజనోభయసామ్యము శ్రవ్యతరమగుట నిజమే. అయినను, బ్రాసమున వ్యంజనమునకే ప్రాముఖ్యముగనుక నిచ్చట రేచనమతమే గ్రహింపఁబడుచున్నది.

అనియతగురులఘుక్షరక్రమములయిన జాతుపజాతులందు ద్వంద్వాది ప్రాసములకును గురులఘుక్రమనియతిలేదు. ప్రాసాక్షరము లొకపాదమున గురువులు, నింకొకపాదమున లఘువులునైనను గావచ్చును. స్వరమెట్లు భేదిల్లినను వ్యంజనము తుల్యమైయుండినఁ జాలును. ద్వంద్వాదిప్రాసములందలి యక్షరము లేకపదస్థములైనచో శ్రవ్యత అతిశయముగానుండును. కాని యట్లుండవలెనని నియమములేదు.

“మఱి ద్విప్రాసంబనిన రెండక్షరములు ప్రాసంబిడి చెప్పునది”

అని రేచన ద్విప్రాసలక్షణము చెప్పెను. లక్ష్యమునుబట్టి యది పాదచతుష్టయమున నుండవలె ననియే తోచును. కాని పాదద్వయ, పాదత్రయములందు మాత్రమే యున్నను ద్విప్రాసములు సౌందర్యహేతువులు కాకమానవు.

అజరామరపదకర పద

భజనా : సంసారజలధిపారీణస్తో

తృజనా : స్వమూర్తివై దిక

యజనా : పాశ్చాత్యనాడికార్ద్రవ్యజనా :

అశ్వ. IV. 287

ఇందు ద్విప్రాసము మూఁడుపాదములందే యున్నది. అయినను నది పద్యము నెట్లు శ్రవ్యతరము గావించుచున్నదో స్పష్టముగఁ దెలియుచునేయున్నది. రెండుమూఁడుచరణములందే గోచరించు ద్వంద్వాది ప్రాసములు యాదృచ్ఛికములని త్రోసివేయఁబడుటలేదు. యాదృచ్ఛికములయినను నవి యథాశక్తి ఛందమునకు శ్రవ్యతఁ గలిగించునవియే. ప్రయోజనాపేక్షచే నొకప్పుడు రెండు మూఁడుపాదములందే నిర్వహించి యన్యపాదములందు విసర్జింపవచ్చును. ఇవి యలంకారములు గనుక నియమములు కావు. వీని నివేశనము నెప్పు డెల్లంతవఱకు చేయవలెనను విషయమునఁ

గవి స్వతంత్రుడు. ప్రాసనియమములేని సీసగీతాదులందు అలంకారప్రాయముగ నన్నయ ప్రాసములను గొన్నింట పాటించినాడు. ఆ పాటించుట వేర్వేరుతీరులఁ బాటించినాడు. సీసమునఁ బ్రాసనివేశవై విధ్యము లాక్షణికులును అంగీకరించినారు.

యమకమున దండి ప్రదర్శించిన వై విధ్యమును జూడఁగా సర్వపాదములందును దానినిఁ బాటింపవలసిన యవసరములేదని స్పష్టమగుచున్నది. కనుక ద్వంద్వాదిప్రాసములను కవి స్వేచ్ఛానురోధముగ బహుభంగులఁ బ్రయోగించికొనవచ్చును.

ద్వంద్వాదిప్రాసమును గవిత్రయము పదునై దుతెఱఁగులఁ బ్రయోగించినట్లు కనఁబడుచున్నది.

(1) పాదచతుష్టయమున :

విపరీతప్రతిభాషలేమిటికి నుర్వీనాథ యీపుత్రగా
త్రవరిష్వంగనుఖంబు చేకొనుము ముక్తాహరకర్పూరసాం
ద్రవఁగాగప్రసరంబుఁ జందనముఁ జంద్రజోత్స్నయుం బుత్రగా
త్రవరిష్వంగమునట్లు జీవులకు హృద్యంబే కడు శీతమే ?

ఆది. IV. 91

(2) 1, 2, 3 పాదములందు :

అమలనివాతసౌధములయందు మరాళమనోజ్ఞతూలత
ల్పముల శయించి రేపులు శుభస్థితి మాగధసూతగీతనా
దములఁ ప్రమోదముంబొరయు ధర్మసుతుండఁడె కాన భూమిభా
గమున శయించి మేల్కొను శృగాలనినాదవికీర్ణకర్ణుడై

ఆర. V. 329

(3) 2, 3, 4 పాదములందు :

అక్కట మృదుగాత్రులు గడుఁ
జిక్కని మనసులు గుమారసింహులు గవ లిం
పెక్కిన సుఖముల కర్హులు
స్రక్కినవయనోర్చి యున్నిచోద్యం బరయన్,

ఆర. V. 332

(4) 1, 3, 4 పాదములందు :

అంగారములు గొనువేడ్కఁ బుష్పఫలావళీలలిత
తుంగద్రుమప్రకరంబుఁ గరుణావిదూరుడై కూల్చు

నంగారకారుఁబోల సమకట్టై నర్థలోభంబు
నం గురుకులహానికరుండు ధారుణీనాథ నీ సుతుఁడు

సఖ. II. 182

(5) 1, 2, 4 పాదములందు :

ఆ కలకలమున మేల్కొని
యా కెలఁకులయిండ్లరాజు లది యేమమచున్
వే కదియంగని యా జను
లాకులరవమెసఁగ నిట్టు లనిరి నరేంద్రుఁడా :

సౌప్తిక. I 164

(6) 1, 2 పాదములందు :

పీనికి మార్కొనఁ జాలెడు
దానికిఁ దగువాని ధర్మతనయుని పురిలో
నానానియుద్ధలంపటు
నే నొక్కనిఁ గంటి నిపుణుఁ డిందుల కతఁడున్

విరాట. II. 9.

(7) 1, 3 పాదములందు :

గోవులకు వెనుకయై వెనఁ
బోవుచునున్నారు గడవఁబోవకమున్నన్
బోవలయు నడ్డపడియెడు
దీవస మెదఁగలిగెనేని దేవర కడఁకన్

విరాట. III. 138

(8) 1, 4 పాదములందు :

చండవిరోధితిమిర మా
ర్తాండులనఁగఁ దగినవీరు దమలో నిట్లు
ద్వండతఁ బెనఁగుట ధృతరా
ష్ట్రం డవిసయలోభముష్కరుండగుటఁ జూమీ

భిష్మ. II. 311.

(9) 2, 3 పాదములందు :

భీమునిదెసఁ గాళింగో
ద్దామగజానీక సంగతత్వస్ఫురణా
భీమగతిం దఱిమెం గురు
భూమీశుఁడు భీష్మగురులు పోరెడు బలిమిన్

ఫీష్ట. II. 292

(10) 2, 4 పాదములందు :

నాఁడట్లు నీవు నీదగు
పోడిమి నెడి యడఁగుటయును భువనంబుల కె
వ్వాఁడును రక్షకుఁ డయ్యెడు
వాడిమగఁడు లేమిఁ ద్రిదశవర్గము మునులున్

ఉద్యో. I. 192.

(11) 3, 4 పాదములందు :

తన్నుఁ దనతమ్ములను నా
కన్నకొడుకులట్ల తలఁతుఁగాని విభేదం
బెన్నఁడు నామది లేమికి
వెన్నుఁడ దైవంబ సాక్షి వినుము పలికెదన్

విరాట. III, 193:

(12) 1, 2-3, 4 పాదముల భిన్నములు :

నీతనయుండు సింహకమనీయతరంబగు భీము నుల్లస
త్రేతన మర్థచంద్రశరతీవ్రహతిన్ మణికింకిణీనినా
దాతిశయంబుతోడఁ బడునట్లుగ నేసి శరాసనంబు బల్
వాతిశరంబునం దునిమె వారి వరూధిని యేపడంగఁగన్

శల్య. I, 240

(13) 1, 3-2, 4 పాదములందు భిన్నములు :

ప్రకటితకోపవేగమునఁ బద్మదళాయతనేత్రముల్ భయా
నకతరలీలఁ దాలె నరుణద్యుతి నుద్యతమై త్రిశాఖమై
భ్రుకుటి లలాటదేశమునఁ బొల్చెఁ ద్రికూటతటిత్రిమార్గగా
నుకృతిఁ బ్రభంజనప్రియతనూజున కంతకమూర్తి కయ్యెడన్

సఖ. II. 51.

(14) 2, 3-1, 4 పాదముల భిన్నములు :

విను ఋగ్వేదము కృష్ణుని
వినుతించుట యరుదె యఖిలవేదంబులుఁ ద
జ్జనితవిలాసంబులు వే
దనిరూపితవస్తువుననఁ దాన కుమారా :

అను V. 364

(15) చక్రవాళ ద్విప్రాసము :

శరణాగత సంశ్రితభయ
హరణా సురనికరశేఖరానర్హ మణి
స్ఫురణా పరిచయరంజిత
చరణా వనమాలికాభుజంగాభరణా :

విరాట. I. 38

ఈ పద్యమునఁ బ్రథమపాదారంభమున నివేశితమైన ద్విప్రాసము చతుర్థపాదము నంత మందుఁగూడ నిర్వహింపఁబడినది. ద్విప్రాసాంత్యప్రాసములవలన గలుగు శ్రవ్యత యేకత్ర సిద్ధించుచున్నది.

పాదద్వయ పాదత్రయములందు మాత్రమే యివి యుండుట వీని యతినిర్వహణమునఁగవి త్రయమున కానక్తిలేమికి నిదర్శనము. ఇన్నితెఱంగుల వీనియునికి నానావిధములయిన శ్రవ్యత లను యథాశక్తి, యథావసరము సాధించుటయందుఁ గవిత్రయమువారి యాదరణమునకు గుఱుతు. పృథగ్యత్నాతిశయ నిరపేక్షముగ నెంతశ్రవ్యత సిద్ధించిన నంతటితోడనే వారు తృప్తి పడిరని భావింపఁదగియున్నది.

పాదచతుష్టయమున నిర్వహింపఁబడిన ద్విప్రాసములు భారతమునఁ జాలతక్కువ. పాద త్రయ, పాదద్వయములందు నిర్వహింపఁబడినవి పెక్కుగలవు.

త్రి చతుష్ప్రాసములు

కవిత్రయము వీని నత్యంతవిరళముగఁ బ్రయోగించిరి. పాదచతుష్టయమున నిర్వహింపఁ బడిన త్రిప్రాసము ఒక్కఁడే కనఁబడుచున్నది. అదియు నల్పప్రయత్ననిర్వర్తితమే.

మంగళము విష్ణుదేవుఁడు

మంగళ మెమ్మైఁ దలంప మధురిపుఁ డుద్య

న్యంగళ మంభోజాక్షుఁడు

మంగళ మఖిలము విహంగమధ్వజుఁ డరయన్.

శాంతి. II. 51

సర్వపాదముల నిర్వహింపఁబడిన చతుష్ప్రాసములు భారతమునం దగపడవు. అనతినిర్వర్తితములయిన చతుర్వార్ధ్వప్రాసములు నందందుఁగలవు. ఇట్టివి కేవలశ్రవ్యతకొఱకుఁగాక విశేషప్రయోజనాపేక్షచేఁ బరిమితముగ నిర్వహింపఁబడినవని గుర్తింపవచ్చును.

“పరిఘజలంబులం దమలపంకరుహోత్పలకై రవాది సుం
దరకుసుమంబులున్ ఘనపథంబున నుజ్జ్వలతారకానిరం
తరకుసుమంబులున్ వెలయుఁ దత్పురవప్రము పాదపీఠికా
శిరముల కొప్ప నర్చనలు నేసిన పువ్వుల యవ్విధంబునన్

ఆది. VIII. 78.

ద్వితీయ తృతీయపాదములందు అయత్నసిద్ధమైన షట్ప్రాసము శ్రవ్యతాపాదకమకాక అర్ధసమర్థకముగూడ నగుచున్నది. పరిఘయందలి కుసుమములకును, ఘనపథమునందలి తారకలం దారోపితములయిన కుసుమములకుఁ గల యత్యంతమైన సాదృశ్యమును నిరూపించుచు నీయలంకారము పద్యమందలి రూపకానుప్రాణితమైన యుత్ప్రేక్షలంకారమును శక్తిమత్తరముగావించుచున్నది.

“కృష్ణసారథ్యమున నొప్పు క్రీడి యిపుడు
కౌరవానీకములనెల్లఁ గసిమసంగి
కృష్ణసారథ్యమున నొప్పు క్రీడియైన
నెట్లు నేయంగవలయుఁ దా నట్లునేనె”

భీష్మ. II. 92.

పద్యముయొక్క పూర్వోత్తరభాగములందలి యర్థములు ఉపమేయోపమానభావమును బొందుచు పాదఖండావృత్తియొక్క యావశ్యకమును నిరూపించుచున్నవి. పాదఖండపునరావృత్తిచే నర్జునుని పరాక్రమము అనుపమని సూచింపఁబడి ఛందోఽలంకారముచే ననన్వయాలంకారము రమ్యముగ ధ్వనించుచున్నది.

“నారలుగట్టి కూర లశనంబుగ నుగ్రవనంబులోఁ దపో
భారమునం గృకుండయిన బ్రాహ్మణుఁ డీలలితాంగిఁ బెండ్లియై
నారలుగట్టి కూర లశనంబుగ నుగ్రవనంబులోఁ దపో
భారముదాల్చి యుండుమని పంపక మిన్నక యుండనేర్చునే ?

ఆరణ్య. II. 329 .

ప్రథమపాద మక్షరశః తృతీయపాదముగా నావృత్తమై తదుభయపాదప్రతిపాదితమైన యర్థముయొక్క యొక్కము చక్కగా వ్యక్తమగుచున్నది. పతివ్రతాశిరోమణియైన లోపాముద్రా దేవియొక్క సహధర్మచారిణీత్వము ఈ పాదావృత్తిచే సుష్టుగా ధ్వనితమై ఛందోఽలంకారము యొక్క ఉత్తరకథార్థధ్వనససామర్థ్యము ప్రతిష్ఠితమగుచున్నది.

ఉపజాతులందుఁగూడ ద్వంద్వాదిప్రాసములు గవేషింపఁదగి యున్నవి.

ఎవ్వనివాకిట నిభమదపంకంబు

రాజభూషణ రజోరాజి నడఁగు

నెవ్వనిచారిత్ర మెల్ల లోకములకు

నొజ్జయై వినయంబునొఱపుఁ గఱపు

నెవ్వనికడకంట నివ్వటిల్లెడు చూడ్కి

మానితసంపద లీనుచుండు

నెవ్వనిగుణలత లేడువారాసుల

కడపటికొండపైఁ గలయఁబ్రాకు

విట. II. 191.

సీసపాదచతుష్టయము నారంభములందు 'ఎవ్వని' యన్నపదమావృత్తమై సిద్ధించిన ద్వీ ప్రాసము పద్యమున వర్ణింపఁబడిన వై భవమంతయు నొకానొక మహాపురుషునకుఁ జెందినదన్న యర్థమున కుద్దీప్తిఁగలిగించుచున్నది.

“అంగనాజనుల యుత్తుంగసంగతకుచ

కుంకుమచందన పంకములయు

వారివ ధమ్మిలభారావకలితది

వ్యామోదబహుపుష్ప దామములయు

వారివ ముఖసకర్పూరతాంబూలాది

వాసనాసురభి నిశ్శ్వాసములయు

వారివ పరిధానచారుధూపములయు

విలసితసౌరభావలులు దాల్చి

అది. III. 158

ఇచ్చటఁ బాదత్రయమున ద్వీప్రాసము స్ఫుటము. అది స్వయముగ ఛందమును సుంద రముగా వించుటయేకాక యీపద్యమందలి సర్వపాదగతప్రాసయతినియమమునఁ జాలవఱకై క్య

మును సాధించి దానిని ఫలవత్తరముచేయుచున్నది. పద్యసమష్టిశ్రుతి యిట్లు రమ్యతాతిశయమును బ్రాపించుచున్నది.

యయాతిదేవయానుల సంధానమునకు దూతత్వము వహించిన సుగంధమందానిలమును శ్రోత్రరసాయనమైన సీసపద్యమున నిబంధించి నన్నయ తటస్థవిభావవర్ణమున ఛందమును చక్కనిసాధనముగా నుపయోగించుకొనెను. శృంగారరసతటస్థవిభావవర్ణనమున విపులములు, నలంకృతములునైన సుందరచ్ఛందముల నుపయోగించుట నన్నయగారి పరిపాటి.

అంత్యప్రాసము

అంత్యప్రాసము నాల్గుపాదముల యంతములందు నుండవలెనని సామాన్యనియమము. “మొదటిపాదము కడపటి యక్షరంబు నాల్గుపాదముల కడపట నిడి చెప్పట” యని రేచన యంత్యప్రాసలక్షణము. ప్రాసమునకువలె వ్యంజనసామ్య మున్నంతమాత్రమున నంత్యప్రాస మునకుఁ జాలదు.

“చరణములకడఁ గూర్చు ప్రాసములకెల్ల
నన్నియు సమస్వరంబులై యమరవలయు”

III 289.

అని యప్పకవి స్వరములుగూడ సమములై యుండవలెనని చెప్పుచున్నాఁడు.

త్రిజగదవన నిత్యక్రీడనోద్యత్ప్రమోదా !
రజనిచరవిఘాతారంభ లీలావినోదా !
భజననిరతసౌఖ్యప్రాప్తి జాగ్రత్ప్రసాదా !
నిజతనువిభవతోన్మీలనాచ్ఛిన్ననాదా !

విరాట. III 240.

ఇది లాక్షణిక నియమానుసారియైన యంత్యప్రాసము.

భరితనియమచేతః పద్మవిజ్ఞానకేలీ
పరిమళపరిపాకప్రౌఢ సంపర్కశాలీ
పరిణతికృతదూష్యద్భంగి భూతాశిహేలా !
కరణభృతిజగత్సంస్కర్తృతానందశీలా !

ప్రీ. 187.

లాక్షణీకుల యభిప్రాయమున నిది యంత్యప్రాసముకాదు. నాల్గుపాదముల యంతము లందును వ్యంజనసామ్యమున్నను స్వరసామ్యము లేదు. పూర్వపాదద్వయమున నొకస్వరము, ఉత్తరపాదద్వయమున నికొకస్వరము నున్నవి. శ్రుతిసుభగమైన యిట్టి యక్షరనివేశమును అంత్యప్రాసభేదముగా లాక్షణీకులు చెప్పియుండవలసినది.

అకృతకమధురోక్తివ్యాప్తసందీప్తసారా
సకలభువనరక్షశాలి శుంభద్విహారా
శుకజనకమనీషా శుద్ధ బుద్ధానుభావా
సకృపకృతవిలాసా సంభృతానందభావా

స్వర్గా. 97

లాక్షణీకులదృష్టిలో నిదియు నంత్యప్రాసముకాదు. నాల్గుపాదముల యంతములందును స్వరసామ్యమున్నను వ్యంజనసామ్యములేదు. పూర్వపాదద్వయమున నొకవ్యంజనము, ఉత్తర పాదద్వయమున నికొకవ్యంజనమునున్నవి. అయినను నీ యక్షరసన్నివేశము శ్రుతిరమ్యగనే యున్నది. లాక్షణీకు లిట్టిదాని నంత్యప్రాసభేదముగా లక్షింపకుండుట శోచనీయము.

జగదవనవినోదా సత్యజాతప్రమోదా
సగుణవిగుణభంగీ సంయమారామసంగీ
విగతవికృతమూర్తీ విశ్వభూతప్రవర్తీ
సుగమగహనభూమా సోమపింఛాభిరామా

అను. III. 347.

లాక్షణీకుల మతమున నిది యంత్యప్రాసము కాజాలదు. అంత్యప్రాసము పాదాంత మందే యుండవలెనని రేచన యనెగదా. కాని చిత్రకవిపెద్దన యంత్యప్రాసమునకు లక్ష్యము సీసపద్యమునం దిట్లుచూపెను.

పౌదలు రాఘవదాస కదనజయోల్లాస
కదియు నంత్యప్రాస మిది సువాస

లక్షణపారసంగ్రహము. I. 85.

దీనినిఁబట్టి యంత్యప్రాసము సీసగీతాదులందు నుండవచ్చుననియు, పాదాంతములందేకాక పాదఖండాంతములందు నుండవచ్చుననియు విదితమగుచున్నది. పాదాంత పాదఖండాంతముల వంటి ఛందోవియతస్థానములందలి యంత్యప్రాసములు ఛందోఽలంకారములుగా గణింపవలసినవే కాని శబ్దాలంకారములక్రింద జమకట్టదగినవికావు. అనియతస్థానగతమైనదే శబ్దాలంకారము.

అంత్యప్రాసవిన్యాసము పెక్కుతేఱంగులఁ జేయవచ్చుననుటకు రగడలనుగూర్చి యప్ప కవి చెప్పినమాటయే నిదర్శనముగా నున్నది.

అద్యంత్యప్రాసంబులు
భేద్యంబులు రెంటరెంటఁ బెనిచి పదంబుల్
హృద్యంబులు గూర్చిన నన
వద్యంబుగ రగడలెల్ల వాలుం గృతులన్

IV. 479.

రగడలం దంత్యప్రాసము లుండవలయును. అవి రెండేసిపాదములకు భేదిల్లుచునుండ వలయును. రగడలందు నియతమైన ఈ భేదము అన్యచ్ఛందములం దైచ్చికమని భావించుటలో దోషముండదు. శ్రుతిరంజనార్థము కవి యభేష్టముగఁ బాదచతుష్టయమునఁ, పాదద్వయమునఁ, పాదఖండంతముల - నింకను బెక్కుభంగుల భందోనియతస్థానములం దంత్యప్రాసములను గూర్పవచ్చును. శ్రుతిరంజనప్రకారము లనంతములుగదా.

అంత్యప్రాసమునుగుఱించి యప్పకవి చెప్పిన మఱియొక విశేషముగూడ గమనింపఁదగి యున్నది.

“అంఘ్రితుది వ్రాయి డాపలియక్షరంబు
గురువయినఁ బ్రాస మొక్కయక్కరమ యగును
గాక లఘువైన వర్ణ యుగ్మంబు నడచు
స్వరవిభేదంబుగాక కావ్యంబులందు”

III. 888.

పాదాంతమున ‘గగ’ మున్నచోఁ బ్రాసాక్షర మొక్కఁడే. ‘లగ’ మున్నచోఁ బ్రాసాక్షర ములు రెండు. రెండింటను స్వరభేదము పనికిరాదు - అనఁగా ప్రథమపాదాంతమునందలి స్వర వ్యంజనము లట్లే యన్యపాదాంతములం దావృత్తములుకావలెను. అప్పకవి చెప్పిన యీ భేదము ‘అంత్య ద్విప్రాసము’ అనఁదగియున్నది.

“అవ్యయనిర్మలవిభవా :
దివ్యప్రభవా : సుఖైకదీప్తానుభవా :”

ఉద్యోగ. III.

కవిత్రయము భారతమునఁ బ్రయోగించిన యంత్యప్రాసవిన్యాసభంగు లీక్రిందివిధముగా నున్నవి—

(1) సర్వపాదములందు :

ప్రణవమయగరిష్ఠోపాయే సంవేద్యభూమా :
భణనమననదూర స్ఫారవిస్తారసీమా :
గుణవిభవనిరాసాకుంతితోల్లాసధామా :
గణసరహితలీలాకల్పనిత్యాభిరామా :

శల్య. I. 405.

(2) 1, 2 పాదములందు :

ఆశ్చర్యకరణకరుణా :
నిశ్చలశుచిహృదయభావనీయవిహరణా :
పశ్చిమనాడీసరణ పు
రశ్చరణధ్యేయ : భక్తరమణవిధేయా :

శల్య. I. 404.

(3) 2, 4 పాదములందు ;

త్రిభువనాంకుశదీప్తినిధీ సమ
స్తభువనాశ్రయ ధర్మదురంధరా
శుభయశఃపరిశోభితపూర్వది
క్రృభువలస కృపారసబంధురా

అది. IV. 275

(4) 3, 4 పాదములందు :

అనురదశనలీలా వ్యాప్తదీప్తారశోచి
ర్లసితపరశుగాఢాలంకృతి ప్రౌఢముద్రా
భ్యసనమహిత బాహుప్రస్ఫురత్కాంతిహృద్యా
హననసురభివిద్యా హంసనాదైకవేద్యా

భీష్మ. II. 410

(5) 1, 2 - 3, 4 పాదముల భిన్నము :

శ్రుతిమౌళిరత్నమూర్తి :
శతధృతిముఖపద్మషండసౌరభకీర్తి :
రతివతిహితాహితాక్ష :
సతతసమాచరితభక్తజనసంరక్ష

ఉద్యోగ. I. 384.

(6) ప్రతిపాదఖండంతగతము :

సదయవిమలదృష్టి ! సంశ్రితాశీఃప్రవృష్టి !
హృదయకమలవాసా ! యద్ధమాయావిలాసా !
విదితనిఖిలభూతీ ! విశ్వరక్ష త్తహేతీ !
సదసదుపచితాత్మా ! సంభృతానందవర్తాత్మ !

(పాదపాదమునఁ బ్రాసాక్షరము మారును.)

ఉద్యోగ. I. 385.

(7)

నిరతిశయమహత్త్వోన్మేష, నిర్ధూతదోషా
విరతహృదయరమ్యావేశ, నిత్యప్రకాశా
భరితభువనతేజోభవ్య, యోగానుభావ్యా
స్ఫురితగుణనమశ్రీపుణ్య, నైర్గుణ్యగణ్యా

(యతిచ్ఛేదము నతిక్రమించి రెండక్షరములకు నియతము.)

భీష్మ. I 306

(8) ప్రతిపాదోపాంతగతము :

త్వరితవిహితగా ధధ్యాయినమ్మోదవాదా
స్ఫురదరిదృఢకూలస్ఫుర్తిసంకస్తహస్తా
తరణిశశిమయత్వోదారతాచిత్రనేత్రా
పరమనియతినిష్ఠాభవ్యహృత్పద్మసద్యా

అను. IV. 451.

(9) ద్వితీయవత్తుర్పాదఖండంతగతము :

అభిమతఫలసంపాదన
విభవమహియఃప్రసాద ! విశ్రుతవేదా
ఋభువిభువిలోచనాంబుజ
శుభదరవిత్వాహరిత్వ సుభగహరత్వా

(యతిచ్ఛేదమునందు, పాదాంతమందు)

శాంతి. VI. 623.

(10) ప్రథమద్వితీయ పాదఖండంతగతము :

సమస్తభువనాశ్రయా । వినయసత్యనిత్యోదయా
సమీహితగుణక్రియా । స్థిరవిశాలకీర్తిప్రియా

అరణ్య. II. 358.

(యతిచ్చేదమునకు మూడక్షరములు వెనుకగా నియతము)

ఉపజాతులందుఁగూడ అంత్యప్రాసములు గుర్తింపవచ్చును. ఏకాక్షరాది షడక్షరపర్యంతమైన యక్షరసముచ్చయము పెక్కుసీసపద్యములఁ బాదాంతములం దావృత్తమగుట తిక్కన రచనయం దగపడుచున్నది. ఆవృత్తములయిన పదసముచ్చయములు ప్రాయీకముగఁ బ్రత్యయములో, పదములో, సమాసములోయైయున్నవి. ఇట్లేర్పడిన యంత్యప్రాసములవలన శ్రుతిరంజనముకంటె అర్థోద్ధీప్తి యతిశయముగఁ గలుగుచున్నది.

సీ రాత్రిమైఁ దాకి క్రూరతఁబోరి మగఁటిమి వాసిన యంగారపర్జుకంటె
మోషయాత్రావిధిఁ గురురాజుఁ జెఱపట్టి మానమేదిన చిత్రసేనుకంటె
ఖండవోద్యానంబుఁ గావనేఱక సిగ్గువడి చన్న నిర్జరప్రభునికంటెఁ
గ్రీడాకిరాతుఁడై క్రోడంబునకుఁగాఁగ బెనఁగి చిక్కిన త్రిలోచనునికంటె

కర్ణ. II. 24.

సీ॥ కడఁగి బుద్ధింద్రియకర్మేంద్రియంబులయందు సంయతచిత్తులై నవారు
ధృతి నహంకారప్రతిగ్రహపేక్షలయందు నివృత్తాత్ము లై నవారు
నల్పభోజనులు ననారంభకులునయ్యు నత్యంతసంతోషు లై నవారు

ఆరణ్య. II. 241.

సీ॥ శక్రాదిసురలతో సంగ్రామమొనరించి ఖండవం బేర్చె నొక్కరుఁడకాఁడె
యాదవబలమెల్లఁ నాగఁ ద్రోచి సుభద్రఁ గడిమిమైఁ దెచ్చె నొక్కరుఁడకాఁడె
దిగ్విజయంబునఁ దేజంబునేనె నిక్కురువంశమునకు నొక్కరుఁడకాఁడె
బలముతో గంధర్వపతి నోర్చి విడిపించెఁ గౌరవేశ్వరుని నొక్కరుఁడకాఁడె

విరాట. IV. 210.

అంత్యప్రాసములందలి యక్షరమైత్రి

“ప్రాసములకెల్లఁ దుల్యాక్షరంబులైనఁ జాలు” నని యప్పకవి ప్రాససామాన్యలక్షణముగాఁ జెప్పెను. అంత్యప్రాసములందు స్వరసాదృశ్యముకూడ నుండవలెననెను. సామాన్య

ప్రాసములం దంగీకరింపఁబడిన యక్షరమైత్రీభేదములన్నియు సంత్యప్రాసముల విషయమునఁ గూడ సంగీకార్యములగునో కాదో లాక్షణికులు చెప్పలేదు. అంగీకార్యములు కావనియే వారి లక్ష్యములవలన గ్రహింపవలసియున్నది. అయిననుఁ దిక్కనమాత్రము కొన్నియక్షరమైత్రీ భేదముల సంత్యప్రాసములందును బ్రయోగించెను.

I. శ-స లకు :

“క్రమలితవికాసా గాఢభక్తిప్రకాశా”

ఉద్యో. II. 334.

II. ల-శ లకు :

మునిహృత్కమలమరాశా :

జననమరణహరణచరణసరసిజలీలా :

అశ్వ. II. 227.

III. సంయుతాసంయుతమైత్రీ :

“సదసదుపచితాత్మా సంభృతానందవర్తూ

ఉద్యోగ. I. 385.

(తూ-ర్తూ మైత్రీ ద్రోణ 2-383, శాంతి 1-400 పద్యములందును గలదు)

అనుప్రాసములు

ప్రాసాక్షరమును ఛందమునఁ బెక్కిడల నిడుట అనుప్రాసమును ఛందోలంకారము. విశిష్టశ్రుతికమైన యక్షరము పద్యమందు బహువారము లావృత్తమై పద్యమును స్వీయగుణ సంక్రాంతము గావించును. మధురసుకుమారాక్షరానుప్రాసము మధురరసములందును, కటుపరు షాక్షరానుప్రాసము దీప్తరసములందును ఉచితముగా నుండును. రసప్రసంగము లేనిపట్లఁ గూడ అనుప్రాసము ఛందమును శ్రుతిరంజకము గావించి చరితార్థమేయగును. నన్నయగారి యక్షర రమ్యత చాలవఱ కీయనుప్రాసము నాశ్రయించియున్నది.

అంగజరాజ్యలక్ష్మి పొడవై నదియొక్కో యనంగ నొప్పు చి

త్రాంగదయందుఁ బార్థుఁడు మహాప్రణయప్రవణాంతరంగుడై

యంగజభోగసంగమున నమ్మణిపూరుపురిన్ సమస్తలో
కాంగణరంగసంగతవిహార యశోంగదుఁ డుండె లీలతోన్

అది. VIII. 143.

ఇందు బిందుపూర్వక గకారావృత్తి మాధుర్యవ్యంజకమై శృంగారరసమును జక్కగాఁ బోషించుచున్నది.

దక్షమఖక్షయకరు నిట
లాక్షజహుతభక్ష్యభక్షితానంగు విరూ
పాక్ష మహాక్షధ్వజఁ బ్ర
తక్షముగావించె నుగ్రతపమునపేర్మిన్

అరణ్య. III. 49.

షకారయుక్తమయిన దుష్కరప్రాసాక్షరానుప్రాసము సగరకృతమహోగ్రతపోదీప్తిని వ్యంజించుచున్నది.

రాజతిలక రాజరాజకంఠీరవ
రాజరత్న దివసరాజతేజ
రాజరాజ యనుచు రాజన్యు నైంధవ
రాజఁ బనవుచుండె నాజిలోన

శ్రీ. II. 99.

నైంధవమృతికి శోకించు దుస్సలశోకమును భావించి కరుణార్ద్రయైన గాంధారి శ్రీకృష్ణదేవునితోఁ బలికిన వాక్యమిది. రాజశబ్దపునఃపునరుక్తివలన సిద్ధించిన యిందలి జకారానుప్రాసము గాంధారి నోట మిక్కిలి శోభిల్లుచున్నది. రాజరాజగు దుర్యోధనునిగూర్చిన యామె శోకవాక్యముగూడ నిట్లే జకారానుప్రాసయుక్తమగుట సహజము. దుస్సల శోకమును దనశోకముతోఁ గలిపి గాంధారి యీవాక్య ముచ్చరించినదా యనిపించుచున్నది. కౌరవనాశనమునకుఁ గారణము శ్రీకృష్ణుడే యన్న కోపము గాంధారిచిత్తమందుండి శోకమయవాక్యమందును జకారానుప్రాసమునఁ బొడసూపుచున్నది. సరళమయ్యుఁ దాలవ్యమగుటచే జకార మీషత్పరుషవృత్తిగల యక్షరము.

ప్రాసాక్షరముల రసాదివ్యంజనసామర్థ్యము వెనుక నిరూపింపఁబడినది. అనుప్రాసముల వ్యంజకతయు నామార్గముననే గవేషింపవలెను.

ప్రాసాక్షరమైత్రి

ప్రాసస్థానమునఁ దుల్యాక్షరమే యావృత్తము కావలెనన్న నియమము కాలక్రమమున సడలింపఁబడినది. శ్రుతిసాదృశ్యము, భాషాపరిణామము, సంధికార్యములు - మున్నగువానివి బురస్కరించుకొని కొన్నియక్షరములు మిత్రములుగా సంగీకరింపఁబడినవి. ప్రాసస్థానమునఁ దుల్యాక్షరమునకుమాటు మిత్రాక్షర ముండినఁజాలునని చెప్పఁబడినది. ప్రాసమైత్రీభేదములను రేచన పేర్కొలేదు. కవిత్రయమువారి ప్రయోగముల ననుసరించి యనంతరలాక్షణికులు పెక్కు మైత్రీభేదములను బేర్కొనిరి. అప్పకవి నాటి కట్టిభేదములు పదునేఁడయ్యెను.

లాక్షణికులు - ముఖ్యముగా అప్పకవి - నిరూపించినమార్గమునఁ గవిత్రయమువారు ప్రయోగించిన ప్రాసాక్షరమైత్రీభేదము లిచ్చటఁ బరిశీలింపఁబడుచున్నవి.

I. లఘుయకార ప్రాసము :

“ప్రకృతిభావంబుఁ జెందిన ప్రాణములకు
మొదలి యంతస్థములు ప్రాసములకు నిలుచు
నఅమలులేక లఘుయకారాహ్వయముల
నా యజునితండ్రి ఫణిరాజశాయి యనఁగ”

III. 381.

సహజయకారమునకు, నాగమలఘుయకారమునకు మైత్రిచెల్లనని యప్పకవి తాత్పర్యము.

“ఈయున్న పౌష్య ప్రోలికిఁ
బోయి కడుంబెద్దదవ్వు పోయినయట్ల
త్యాయత విమలతపోమహి
మా యిన్నిదినమ్ము లేలమసలితి చెపుమా

ఆది. I. 117.

“అయెలనాగభర్త కడు నాకటఁ దూలుచువచ్చె వచ్చినన్
దోయజనేత్ర సంభ్రమముతోఁ దగుపీతము వెట్టి”

ఆర. V. 10.

“శ్రీయన గౌరినాఁ బరగుచెల్వకుఁ జిత్తము పల్లవింప భ
ద్రాయితమూర్తియై హరిహరంబగు రూపముఁదాల్చి”

విరా. I. 1.

ఈ మైత్రిని మువ్వరు కవులును ధారాశముగఁ బ్రయోగించిరి.

II. ఋయుతాయుత ప్రాసము :

వట్రుసుడితోఁ గూడిన యక్షరమునకును గూడని యక్షరమునకును మైత్రిచెల్లును.

“అమృతముతో నుద్భవమై
యమరేశ్వరయోగ్యమయిన హయరత్నము —”

అది. II. 26.

“పితృదై వతకార్యములం
దతిభక్తిని మాంసమిడుట యర్హంబని —”

ఆర. V. 56.

“అకృతాస్త్రుఁడ బాలుఁడఁ గా
ర్ముకవిద్యాప్రాధిమై నిరూఢులయిన యీ”

విరా. IV. 53.

ఈ మైత్రిని మువ్వరును ధారాశముగఁ బ్రయోగించిరి.

III. సార్థబిందుక నిరర్థబిందుకాక్షర మైత్రి :

అప్పకవి దీనిని ఖండాఖండప్రాసమని పేర్కొని లక్షణమిట్లు చెప్పెను :

“నిడుపులు నరసున్నలు దమ
కెడమనుగల కచటతపల కిలఁ బ్రాసములై
తొడరును నిర్బిందువు లొ
క్కెడ ఖండాఖండసంజ్ఞ నినశశినయనా”

III. 302.

సఖండాఖండాక్షరమైత్రి దీర్ఘముమీఁది కచటతపల విషయమున చెల్లునని లక్షణముచెప్పియు సరళములకుఁగూడ అప్పకవి లక్ష్యములు చూపెను. భారతమున ఖండాఖండప్రాసములు మిక్కిలి యరుదు.

“అ పన్నగముఖ్యులఁ దన
వీఁపునఁ బెట్టికొని పఱచి విపినములు మహా”

అది. II. 45.

“ఏతెంచితి మత్స్పార్థనఁ
బ్రాతిగఁ జేకొనకయునికి పాడియె నీకున్”

ఆర. VII. 195.

“అకొలువువారు గర మచ
లాకృతి నొకపలుకులేక యందఱు వింజం
బాఁకిడినకరణి...

ఉద్యో. III. 255.

సార్థబిందుక నిరర్థబిందుక సరళములకు నన్నయ, యెఱ్ఱన మైత్రిచేసినట్లగపడదు. హ్రస్వము మీఁది యఖండసరళముతో సఖండసరళమునకు మైత్రి తిక్కన రెండుచోట్లఁ బ్రయోగించెను.

“బిగువెడలక నిలిచిపడున్
నగములు ; వేతసచయంబు నమ్రంబై పె
ల్లగు మీవేగము గడపి యె
సఁగుఁ బూర్వస్థితి న బ్రతుకు సమకూరంగన్”

కాంతి. III. 88.

“తగ నా కురువృద్ధునకు నొ
సఁగె నాఁటికి దివ్యదృష్టి సాత్యవతేయుం”

అశ్రమ. II. 121.

IV. సంయుతాసంయుత ప్రాసము :

“రలలు తమక్రింద జడ్డలై క్రాలు వ్రాలు
ప్రాసవర్ణంబులై వానిఁ బాసియైనఁ
గూడియైనను బెఱయడుగులను నిలుచు
సంయుతాసంయుతప్రాససంజ్ఞఁ దనరి”

III. 315.

రేఫలకారపరసంయుక్తములకుఁ దదసంయుక్తలకు మైత్రిచెల్లును. లకారసంయోగములకు భార తమునఁ బ్రయోగము కనఁబడదు.

“స్వచా : రిత్రముఁ దప్పకుండఁగఁ బరీక్షితు కాచినయట్లు రామమాం
ధాతృరఘుక్షితీకులు ముదంబునఁ గాచిరె యేయుగంబులన్”

అది. II. 177.

“పాత్రతయును సంపదయు వి
ధాతృఁడు సంధించుఁ జూపె తఱితోఁ బురుషున్”

శాంతి. IV. 374.

ఎఱ్ఱన యీ మైత్రిచేసిన జాడలేదు. సంయుతాక్షరముతో మైత్రినందిన యసంయుతాక్షరము ఋత్వ విశిష్టమే యగుటచే శ్రుతితౌల్యము గలదు. కనుకనే నన్నయతిక్కనలకు సమ్మతమై యుండును.

V. ఉభయ ప్రాసము :

“ధాత్రిఁ బాణినీయసూత్రములను దృఢీ
యోష్మమును ద్రుతంబు నొక్కచోటఁ
గ్రమత షాక్షరము ణకారంబునై ప్రాస
ములకు నుభయసంజ్ఞఁ బొసఁగు రెండు”

III. 329.

అదేశ షకార ణకారములకు సకార నకారములకు మైత్రిచెల్లును. సషలమైత్రి భారతమునఁ గనఁ బడలేదు. అదేశ ణకారముతోడనే కాక సహజ ణకారముతోఁగూడ సకారమునకు మైత్రి కనఁ బడుచున్నది.

“త్రిణయనగాత్రస్పర్శం
బున విజగాత్రము పవిత్రమును—”

ఆరణ్య. I. 333.

(త్రినయన యని రూపాంతరము గలదు.)

“దుర్నిమి త్తముల్ పుట్టిన నిర్ణయించి”

ఆర. I. 49.

“ద్రోణుఁడు భీష్ముఁడుం గృవుఁడు ద్రోణసుతుండును గర్జశల్యులున్
బ్రాణము లాసుయోధనునిపాలివ యండ్రు—”

ఉద్యో. I. 299.

సహజ ణకారమునకు సకారముతో మైత్రి—

“దుర్నయమున శకునికర్ణదుశ్శాసనులీ”

అది III. 12.

“కర్ణుండు రేచిపెట్టఁగ
దుర్నయపరులయిన శకునిదుశ్శాసనులీ”

ఉద్యో. II. 248.

“ఏతెంచితి మత్పార్థనఁ
బ్రాతిగఁ జేకొనకయునికి పాడియె నీకున్”

ఆర. VII. 195.

“అకొలువువారు గర మచ
లాకృతి నొకపలుకులేక యందఱు వింజం
బాఁకిడినకరణి...

ఉద్యో. III. 255.

సార్థబిందుక నిరర్థబిందుక సరళములకు నన్నయ, యెఱ్ఱన మైత్రిచేసినట్లగపడదు. హ్రస్వము మీఁది యఖండసరళముతో సఖండసరళమునకు మైత్రి తిక్కన రెండుచోట్లఁ బ్రయోగించెను.

“బిగువెడలక నిలిచిపడున్
నగములు ; వేతసచయంబు నమ్రంబై పె
ల్లగు మీవేగము గడపి యె
సఁగుఁ బూర్వస్థితి న బ్రతుకు సమకూరంగన్”

కాంతి. III. 88.

“తగ నా కురువృద్ధునకు నొ
సఁగె నాఁటికి దివ్యదృష్టి సాత్యవతేయుం”

అశ్రమ. II. 121.

IV. సంయుతాసంయుత ప్రాసము :

“రలలు తమక్రింద జడ్డలై క్రాలు వ్రాలు
ప్రాసవర్ణంబులై వానిఁ బాసియైనఁ
గూడియైనను బెఱయడుగులను నిలుచు
సంయుతాసంయుతప్రాససంజ్ఞఁ దనరి”

III. 315.

రేఫలకారపరసంయుక్తములకుఁ దదసంయుక్తలకు మైత్రిచెల్లును. లకారసంయోగములకు భార తమునఁ బ్రయోగము కనఁబడదు.

“స్వచా : రిత్రముఁ దప్పకుండఁగఁ బరీక్షితు కాచినయట్లు రామమాం
ధాతృరఘుక్షితీకులు ముదంబునఁ గాచిరె యేయుగంబులన్”

అది. II. 177.

“కురుకులము పొలియుటకు మది
యెఱియంగా నున్న నాకు నితఃడిరాజున్”

శల్ప. II. 308.

IX. ల-శ ప్రాసము :

అప్పకవి దీనిని అభేదప్రాస మనెను.

“రేఫమునకుఁ బై నుండు మాతృకకుఁ బెద్ద
లా యభేదాహ్వయప్రాసమై యొసంగు”

III. 363.

లకారమునకుఁ గొన్నిచోట్ల శకారమాదేశమగును. అట్టి యాదేశ శకారముతోడను, సహజ శకారముతోడను లకారమునకు మైత్రి భారతమునఁ గలదు. ఆదేశ శకారమునకు—

“బలుఁ డశ్వాత్థామ రిపు
ప్రళయాంతకుఁ డత్రుశత్రుపరిణతుఁ డగుచున్”

ఆది. III. 79.

“ప్రళయాంభోధరము క్త సాంద్రవిసరత్పాషాణవర్షంబు మీ
క్కిలియై శైలముఁ గప్పనట్లు నరు నక్షీణాత్ర—”

విరా. V. 84.

సహజ శకారమునకు—

“వా । ణీలీలాస్పద విలసత్
చాశుక్యాన్వయపయోధిసంపూర్ణ శశీ”

ఆది. IV. 1.

“ఉ । స్మీలితక్రమవిక్రమైకసమృద్ధినై లయవిక్రియా
వేళ నింతయు సంహరింతు—”

అర. IV. 279

“భల్లం బొక్కట విల్లుద్రుంచి రయమొప్పన్ నాగ్గిటన్ వాజులం
దై శ్శన్ బెట్టుగనేసి సూతుతల సందీపైకబాణాహతిన్”

ద్రోణ. IV. 33

భారతమునం దీ ప్రయోగములు పెక్కుగలవు.

X. డ-ల ప్రాసము :

“కడఁగి నాకును సద్గతి కలుగవలయు”

ఆర. II. 262

సన్నయ చేసికొనిన ప్రాసయతి - యతి ప్రయోగనియమముల ననుసరించి యీ చరణమున డ-ల మైత్రి యంగీకరింపవలసియే యున్నది.

“కొడుకులుఁ దానును గుఱ్ఱపు
దళములఁ గరిఘటల భటరథవ్రాతములన్”

ఉద్యో. I. 220

“దడములఁ” అని ముద్రింపఁబడినది. కాని ‘దళము’ అని పారాంతరము చూపఁబడినది. భీష్మ. I: 93 వద్యమునందు నిట్టిస్థితియే యున్నది.

XI. థ-ధ ప్రాసము :

“గ్రంథ మంథశబ్దంబులఁ గల ద్వితీయ
వర్ణములు రెండును నఘోషవర్ణములగు
నైన నిజవర్గభవచతుర్థాక్షరములఁ
గలియుఁ బ్రాసంబులను స్వవర్గజము లనఁగ”

III. 345

అప్పకవి థధలకు మైత్రి చెప్పుచు దానికి స్వవర్గజప్రాసమని పెద్దపేరుపెట్టెను. లక్ష్యములందు దధలమైత్రియుఁ జూపెను. కవిత్రయమునకు స్వవర్గజప్రాసము విస్తృతార్థమున - అనఁగా సర్వవర్గముల విషయమున - సమ్మతముగాదు. థధలకు, దధలకు, డధలకు మాత్రమే మైత్రి వారికిష్టముగాఁ గనఁబడుచున్నది.

థ ధ లకు :

“బాంధవసౌహృదప్రణయ భక్తివిశేషములొప్ప నీ మనో
గ్రంథి యడంగఁజేయ నెసకంబున...”

ఆర. IV. 160

“గంధవహసుతుఁడు గవియ న
మంథరగతి నెవ్వఁడాగు మనయోధులలోన్”

ద్రోణ. I. 88

సన్నయ దీనిని వాడినట్లగపడదు.

డ ధ లకు :

“కాదన కిట్టిపాటి యపకారము తక్షకుఁ డేకవిప్రసం
బోధనఁజేసి చేసె నృపపుంగవ సీవు...”

ఆది. I. 125

“సంపాదనఁజేసిచేసె నృపపావనవల్లభ” యను పారాంతరము నన్నయరచన యవిపించుటలేదు.

“దు । ర్మదమునఁ దగియెడు బుద్ధులు
విధిమూడిన మర్త్యుఁడేల విను నుచితోక్తుల్”

శ్రీ. II. 40

ఎఱున దీనిని వాడినట్లగవడదు.

డ ధ లకు :

“వేడుక నమ్మునిముందటఁ
బాడితి మాడితిమి పెక్కుపరిహాసంబుల్
రూఢిగఁ బలికితి మెట్లున్”

ఆది VIII. 156

“ఏడక్షాహిణు లెన్నఁ బాండవబలం బేకాదశాక్షాహిణుల్
రూఢిం గౌరవనై న్య మీయుభయమున్...”

ఆది I 70.

“ఏడు నాటించె దర్పంబు రూఢికెక్క”

కర్ణ I. 80

రూఢిశబ్దమునకు రూఢి యను వికృతిరూపమును గల్పించి యీ ప్రయోగములన్నియుఁ గొట్టివేయవచ్చును. ఎఱున యీ మైత్రి చేసినట్లులేదు.

“దండము కాషాయంబును
ముండితయు గమండలువును మోక్షమొసఁగ వె
ట్లందేని లింగములకు న
ఖండజ్ఞానప్రదత్వకలనయుఁ గలదే ?”

శాంతి. VI 178

‘అంచేని’ లేక ‘అందేని’ యనుటకు ‘అందేని’ యని వికృతిరూపము కల్పితముగాఁ దోచు చున్నది. తిక్కన టడలకు మైత్రిచేసియుండెనేమో. (ఆను. IV. 374. విరాట. I. ఆకొండు.)

XII. వికల్ప ప్రాసము

“పంచవర్గంబులను గనుపట్టునట్టి
 పొల్లు లనునాసికాక్షరంబులను గలిసి
 తమదు పంచమములుఁ దృతీయములు నగుచు
 నమరుఁ బ్రాసంబులకు వికల్పాహ్వాయముల”

III 327

వర్గాక్షరముల కనునాసికములు పరమైనచో నవి తమవర్గపు టనునాసికములుగాఁగాని, తృతీయాక్షరములుగాఁగాని మారును. దిబ్బిండలము - దిగ్బిండలము. వీనిలో దిగ్బిండలమునందలి ‘గ్’కు సహజముగ పదమందున్న ‘గ్’తో మైత్రిచేయుట వికల్పప్రాసమని యప్పకవి యభిప్రాయము.

“అగ్నిహతిఁజేసి మానవ
 భుగ్నివహము మరణబాధఁ బొందించుచు...”

అది. III. 136.

వికల్పరూపములు వ్యాకరణశాస్త్రప్రసిద్ధములై యుండఁగా నిట్టివానిని ప్రత్యేకముగాఁ జెప్పవలసిన యవసరములేదు. ఇట్టివానిని చెప్పినప్పుడు సంధివశమునఁ గాకున్నను వర్ణవిపరిణామవశమున వికల్పరూపములుగల పదములందలి వికల్పితాక్షరములను ప్రాసములందు వాడినచో నట్టివానినిగూడ ప్రాసభేదములుగా గణింపవచ్చును. నగరు-నవరు; కిన్న-కింక; పూన్పు-పూంచు మున్నగున విట్టివి భారతమునఁ గలవు.

వివిధోత్పాతంబులకున్
 నవశులలోఁ దోచు కీడునకు...

శాంతి, II. 308

“పంకజనాభ మాపడినపాటులు రాజ్యము గోలుపోకయున్
 గింకకు మూలమై కడఁగి గెల్పు కిరీటికి నీఁదలంచి—”

ద్రోణ. III. 153

“పూంచిన రథమున మణిమయ
 పంచాననకేతు వెత్తె బంధురభంగిన్

విరాట. IV. 45

XIII. అనునాసిక ప్రాసము :

“తమకుఁదాము ద్విత్వంబులై తనరుననియుఁ
 బూర్ణ బిందులు డాపలఁ బొరయుననియుఁ
 గలసి యనునాసికప్రాసము లనుపేర
 నమ లమరుఁ గావ్యములయందుఁ దమకుఁదాము :

III. 340

సహజముగ ద్విత్వము నందిన నమలు బిందుపూర్వకములయిన నమలతో ప్రాసమున
 మైత్రిపొందునని యప్పకవి యభిప్రాయము :

“మిన్నేరు పాదమున ధా

తంనాభిని గుసుమశరు నెదం గాంచిన”

341

“భ క్తింమురసంహారు పూజలు

నమ్మదమున సలుపఁ గలుగు సకలార్థంబుల్”

342

అనిన యప్పకవి లక్ష్యములందు న,మలు బిందుపూర్వకముగా వ్రాయబడియున్నవి. పూర్వ మట్టి
 లేఖనపద్ధతి యుండెనేమో ‘ంము’నకు ‘మ్ము’ అనియే నేటి లేఖనపద్ధతి. ధాతన్ + నాభి
 యనునప్పుడు ‘ధాతంనాభి’ యని లిఖింపవలసిన యవసరములేదు ‘ధాతన్నాభి’ యనియే వ్రాయ
 వలెను. ‘భక్తిన్ + మురసంహారు’ ననునది ‘భక్తిన్మురసంహారు’నని వ్రాయఁదగును. ‘భక్తి
 మ్మురసంహారు’ ననిగాని ‘భక్తింమురసంహారు’ ననిగాని వ్రాయుటకు ద్రుతమునకు మకారవిధి
 యుండవలెను. చింతామణ్యాదులం దట్టివిధి లేనందునఁ బౌండర్యకరణము “ప్రాసంబున
 మకారంబు పరంబగుచో ద్రుతంబునకు మకారాదేశంబగు” నని సూత్రింపవలసివచ్చెను. ఈ
 విధాన మవసరమైన ప్రయోగములు నన్నయరచనయందే రెండుమూఁడున్నవి.

“కమ్మని లతాంతముల కుమ్మొనసి వచ్చు మధు పమ్ముల”

అది. v. 138.

“కర్ణరం । ద్రమ్మను నంజలిం దవిలి త్రావుదు రట్టి ముసీంద్రలోకవం
 ద్యుమ్ముని నప్పరాశరసుతున్...”

అది. I. 77

“ప్రమో । దమ్ముగాఁ బ్రభవద్భృహజ్జలధారలోప్పఁగ వృష్టిఁజే
 సెప్పుహానదులున్ మహాసరసీవరంబులు నిండఁగాన్

అర. III. 113

ఎఱ్ఱన, తిక్కన యిట్టిప్రయోగములు చేసినట్లగపడదు “ధాతంనాభిని” అని యప్పకవి చెప్పిన ప్రయోగములవంటివి తిక్కన రచనయందుఁ గలవు. ద్విత్వనకారప్రాసమును నన్నయ 11 పర్యాయములు, ఎఱ్ఱన 7 పర్యాయము వాడిరిగాని యప్పకవిచెప్పిన విశేషము వానియందులేదు.

“మున్నెన్నఁడు నివ్విధమేఁ
గన్నదిగా దమ్ము లెడలె గాండీవము లా
పున్నీభుజముల శక్తియు
మిన్నకపోఁ జిత్రమిది యమిత్రధ్వంసీ :

ద్రోణ. III 127

“అన్నివిధంబులం బఱిచియైననను నక్కటికంబులేక వా
రిన్నెజిమాలి కానలఁ జరింపఁగఁ బంపిన...”

కాంతి II. 353. 243. ద్రోణ. V. 32

XIV. ప్రాసమైత్రి ప్రాసము :

“గట్టిబిందువుమీఁది బకారమునకు
జమిలి మా ప్రాసమైత్రినా జరుగుచుండు”

III. 343.

బిందుపూర్వక బకారమునకు ద్వీరుక్త మకారమునకు మైత్రిచెల్లును.

“ఇమ్ముగ సర్వలోకములు నెవ్వనియేని ముఖామృతాంశుబిం
బమ్మున నుద్భవంబయిన భారతవాగమృతంబు గర్జరం
ధ్రమ్మును నంజలిం దవిలిత్రావుదు రట్టి ముసీంద్రలోకవం
ద్భ్యం బరముం బరాశరసుతుం బ్రణమిల్లి కరంబుభక్తితోన్”

ఆది. I 77.

ప్రాసమైత్రిప్రాసమునకు దీనినే యెల్లరును లక్ష్యముగాఁ జూపుదురు. దీని నాల్గవపాదమునకు “లోకవంద్యమ్ముని నప్పరాశరతున్” అని పాఠాంతరము గలదు. పాఠాంతరమును స్వీకరించి నచో నిది యనునాసికప్రాసభేదమగును. కొన్నిముద్రణములందు ‘ఇంబుగ’ ‘బింబంబున’ ‘రంద్రంబును’ ‘వంద్యంబరమున్’ అనుతీరునఁ బ్రాసములందు బిందుపూర్వకబకారములే కనఁ బడుచున్నవి. అప్పుడు విశేషమేమియు నుండదు.

ఎఱ్ఱన, తిక్కన యిట్టి ప్రయోగములు గావించినజాడ యగపడలేదు.

XV. సంయుక్తవిశేష ప్రాసము :

ప్రథమపాదమందలి ప్రాసాక్షరమునం దెన్నివ్యంజనములు సంయుక్తములై యుండునో అన్నివ్యంజనములు తక్కినపాదములందలి ప్రాసాక్షరములందును సంయుక్తములై యుండవలె నని ప్రాససామాన్యనియమము. సంయోగమునఁ బ్రథమవ్యంజనము రేఫమైనచో నన్నిపాదము లందును రేఫసంయోగము లేకున్నను దోషములేదని కొందఱుతము.

నన్నయగాని యెఱునగాని యిట్టిప్రాసము నెచ్చటను వాడినట్లు కనిపింపదు. తిక్కన కిట్టి ప్రాసమైత్రి యిష్టమేయని తోచును.

“ద్యూతక్రీడకుఁ గొండొక
నేర్తుఁ గపటమున నొవ్వని జనంబులు”

విరా. I. 196

ఇందలి ‘నేర్తున్’ అను పదమునకు ‘నేతున్’ అను రూపాంతరము కల్పించి యెచ్చట విశేష మేమియు లేదనినట్లు పరిష్కర్తలు ముద్రించిరి.

“కద్రువ గన్గొని సంతో
షద్రుతమతి యగుచుఁ బిలిచి సవతికిఁ జూపెన్
భద్రాత్మక యవ్వినతయుఁ
దద్దోహం బెఱుఁగలేమి దైన్యము నొందెన్”

ఆను. I. 200

ఇచ్చటఁ జతుర్థపాదమునమాత్రము దకారద్వయమున్నది. ఇతరపాదములందలి ప్రాసాక్షర ములును దకారద్వయసహితములేయై యుండవలెను. సంయుక్తవిశేషప్రాసమునుబట్టి సరేఫ సీరేఫ సంయోగములమైత్రియే చెల్లును. ‘పుత్ర-శత్రు’ వంటి పదములమైత్రి భారతమునఁగలదు. “అన చివ” అను పాణినీయసూత్రముచే (8-4-47 సి.కా.) అచ్చునకుఁ బరమందున్న యద్రులకు వై కల్పికముగ ద్విత్వము గలుగును. కనుక ‘కద్దోహ’ ‘మిత్త్ర’ ‘శత్రు’ - మున్నగు రూప ములు సిద్ధించి ప్రాసమైత్రిసాధారణమైన నియమము సురక్షితమగును.

XVI. సంధిగత ప్రాసము :

“సంధిఁ గూడినవ్రాలు ప్రాసంబులై న
నవియె సంధిగతాఖ్యల నమరుచుండు
దివిజు లాశ్చర్యమొంద శౌరి వడవై చెఁ
జెంగి పోనీక మధురలోనం గరి నన”

సంధిఁగూడిన సర్వవిధములైన యక్షరములను లోఁగొనఁగల విశాలమైన నిర్వచనముచేసియు నప్పకవి గనడదవాదేశ సరళాదేశములకే లక్ష్యములను జూపి యూరకుండెను. అనంతమాత్యుని యఖిప్రాయమునుబట్టి చూడఁగాఁ (చందోదర్పణము - I అశ్వా. 59, 60, 61, 62, 63, 64, 65 పద్యములు) బెక్కుతీరుల సంధిగతాక్షరము లీ ప్రాసవిశేషమునఁ జేరఁదగియున్నవని తోచును. స్వతస్సిద్ధమైన యక్షరస్వరూపముతో సంధివశమున సిద్ధించిన యక్షరస్వరూపము మైత్రినందు టయే యీ ప్రాసవిశేషముయొక్క తాత్పర్యము.

a. సరళాదేశము :

“అంబాలికకును గుజర
త్నాంబుధి పాండురవిరాజితాంగుఁడు ప్రభవిం
చెంబాండురాజు...”

ఆది. IV. 257

“నుందరిఁ బాంచాలేంద్రును
తం దోడ్కొనిరమ్ము పొమ్ము దడయక యనినఁ”

సభా. II. 211

“సంజయ మురభంజనుని ధ
నంజయునిం జీరికింగొనఁడు గర్జుం డిం
ద్రుం జెనకియైన గెల్తున
నుం జచ్చెనె యట్టివాఁడునుం గయ్యమునఁ”

కర్ణ. I. 20

“ముందటియట్ల యింకఁ బదుమూఁడుదినంబులమాత్రకున్ భవ
న్మందిరవాస మియ్యకొనినం గడతేఱు మదీయవాంఛ యం
తం దగఁ దోచి మత్పతు బుదాత్తమతిఁ భవదీయవాంఛితం
బుం దలకొల్పఁజాలుదు రపూర్వమనఃప్రమదంబు నేకుఱుఁ”

విరా. III. 63

ఎఱ్ఱన యిట్టిమైత్రిని బ్రయోగించినట్లగవడదు.

b. గనడదవాదేశము :

“చే నమరికొంచుఁ బొడువఁగ
డానినఁ దద్భుజముతోడ డగ్గఱఁగ...”

ఆది. IV. 206

నన్నయయం దీప్రయోగ మొక్కడే కనఁబడుచున్నది. ఎఱ్ఱన దీనిని వాడినజాడ లేదు. తిక్కన
యం దివి పెక్కుగలవు.

“ప్రై వడిపోయెఁగాక ధృతరాష్ట్రుఁడు గన్నదియేమి యాసభం
దావలదన్నఁ గీడుడుగదా పతిఁలేడనఁబడ్డ కాంత...”

కర్ణ. III. 224

“అది యట్టులుండె నీతోఁ
బదరం బనిలేదు నాకుఁ బద్మభవుని మా
ట దలంపవలయు...”

శాంతి. IV 409

“నెగయునెడ నగ్గమైనను
బిగియారుచుఁ బిఱుఁదు సనినఁ బిడికిటఁ గొఱసం
ది గడు బెడిదముగ

ఆశ్వ. II. 219. విా II. 351

c. క్రొత్తాదిసంధి :

“ఇవ్వనితకు వరుఁడగునని
నెవ్వగ మీరాజు చులుక నియమము నేనెఁ”

ఆది. VII. 232

“నెచ్చెలులు దన్నుఁ గొలువం
బచ్చవిలుతు కలిమియెల్లఁ బద్మాననయై”

ఆర. VII. 175

“నెమ్మది నిద్రింపంగాఁ
బొమ్ము ప్రభాతమున రథముఁ బూన్పఁగవలయుఁ”

ద్రోణ. II. 317

d. పుంప్వాదేశము :

“తపము నుదాత్తశౌర్యము నుదగ్రబలంబును గల్గి క్రీడి క
య్యపువెర వెక్కుడై గెలుచునట్లుగ...”

కర్ణ. III. 251

“అపసవ్యముగాఁగఁ దిరిగి యరిగిరి శోకా
ర్తపుబొడకులతో....”

శ్రీ. II. 125

e. మూఁడు శబ్దసంధి :

“ఎప్పటియట్ల నిల్చెఁ గని యేను మనంబున నద్భుతంబుతో
ముప్పిరియైన కౌతుకము మోదము నెక్కిన...”

అను. I. 376

“కయ్యమునకుఁ బరమసాధకంబుగఁ గలిగెన్
ముయ్యంచుతుంగ యచ్చట”

మానల. 54

f. దుగ్ధకారాదేశ సంధి :

“ఏతెరువునఁ బాపమొలనె నేనియు దానిన్
బాతురు ప్రాయశ్చిత్త...”

అను. IV. 260

“తె త్తముగాక నరేంద్ర మ
రు త్తకలితమైన దానరూపము...”

అశ్వ. III. 138

“మఖ । వ్రాతంబులుఁ గ్రతువులుఁ బెడఁ
బాతురు దుర్మార్గకర్మపరులై”

అర. IV. 297

g. ద్విరుక్తకారాదేశ సంధి :

“పట్టువడిన సుగ్రీవునిఁ
గట్టెదురం గాంచి యెద్ది కలుషితమతియై”

అర. VII. 103

“నెట్టన సభలో వేవుర
కట్టెదుర నరాతితనము గాకెంతయు”

ఉద్యో. I. 344

h. త్రికసంధి :

“ఇక్కమలాక్షి శకుంతల
యెక్కడియది దీని జన్మ మెవ్విధమని”

అది. IV. 34

“ఎప్పట నెవ్వరికి విధిఁ
దప్పింపవశంబె ధైర్యధనఘనుడఁచు నీ
విప్పరుసున...”

ద్రోణ. II. 150

సంస్కృతసంధిగతములయిన ప్రాసములుగూడ పెక్కుతీరులవి కలవు. అవియు గుర్తింపఁదగినవే.

a. యజ్ఞాదేశసంధి :

“సాత్యవతేయ విష్ణుపదసంభవమై విబుధేశ్వరాభిసం
గత్యుపశోభితంబయి జగద్విదితంబగు...”

ఆది. I. 73

“సత్యవ్రతులార వరం
బత్యంతప్రీతి మిమ్ము నడిగెద...”

ఆర. IV. 395

“సత్యవ్రతిజ్ఞుడవు నీ
వత్యద్భుత బాహువీర్యు లనుజన్ములు...”

భీష్మ. II. 282

b. అనునాసికసంధి :

“నన్నుఁ దలంచి తీర్థగమనం బొనరింపఁ దలంచెనట్టి వి
ద్వన్నుత దేవవల్లభుఁడు దాన కృతార్థుఁడనైతి...”

ఆర. II. 302

“శే ! షాన్నంబు మేన నిండఁగ
సన్నుతుఁడై యలమికొనుచుఁ జనియె...”

ఆర. VI. 118.

“కన్నారఁ జూతుఁగాని జ
గన్నుత భీష్మనకుఁ గోలుగా నీఁజాలన్”

భీష్మ. III. 280

c. శుభ్రాదేశసంధి :

“వచ్చితి రాధేయుఁడఁ గను
విచ్చి ననుంజూడు భరతవీరాగ్రణి నీ
సచ్చరితముఫలమే యి
ట్లీచ్చట నీయునికి ధాత నేమననేర్తున్”

ద్రోణ. I. 40.

d. ఘృతాదేశసంధి :

“దుష్టమనస్కుండగు నా
దృష్టద్యుమ్నుండు దక్క దేవా సుజనో

త్కృష్ణుడగు గురుని దెగుటకు
నిష్ఠాపముఁబొందె భూతనికరం బెల్లన్”

ద్రోణ. I. 78.

e. జస్త్వాదేశసంధి :

“సద్వినుతచరిత్రుండు భ
రద్వాజుండను మునీశ్వరప్రవరుడు”

ఆది. V 194

“భోగ్యమ నీకు నింక రణభూమిఁ బృథాసుతులం జయించి న
మృగ్యశకాలివై భువనమాన్య ...”

ఆర. VI. 92.

“పదితూపుల నేపడంచి బహువిధగతులన్
దదనీకంబున....”

కర్ణ. II. 176.

f. విసర్గసంధి :

“శత్రుప్రకారనిపుణుం
డత్రవిదుఁడు దూరపాతనాభీలుఁడు వ
ర్చస్త్రాసితరిపుఁడు....

విరాట. V. 6

“కౌస్తుభరత్నాస్థిమాలికాశబలితవ
క్షస్తల సుమహితనిగమ
ప్రస్తవనీయప్రకార పరమోదారా :

ద్రోణ. IV. 336

“పశ్చిమనాడీసరణపు
రశ్చరణధ్యేయ భక్తరమణవిధేయా”

శల్య. I. 404.

g. తోర్లి సంధి :

ధ । మ్మిల్లకుసుమాంగరాగస
ముల్లసన సుగంధియగుచు మునివరుషీఁదన్

ఆది. IV. 40.

శో । భిల్లినిటలమునఁ బటుద
ర్పిల్లసితుం డగుచు నాటె నొకనారసమున్

కర్ణ. III. 198

XVII. తద్భవవ్యాజ ప్రాసము :

లాక్షణికులు తద్భవవ్యాజయతులనుగుఱించి చెప్పిరిగాని తద్భవవ్యాజప్రాసములనుగుఱించి ప్రసంగించియుండలేదు. అయినను నిట్టిప్రాసభేదములు గుర్తింపఁదగినవే.

“అవసరజ్ఞుండయి వ్యాసుఁ డేతెంచె నంత నత్తపసి
కవలగడ్డంబును గవలజడలుఁ గవలకన్నులును

ఆది. IV 254.

“ఈసును రోసముగల దు
శ్శాసను నొప్పించి పఱపి చతురంగములన్”

ద్రోణ. II. 139

“నీనై నికు లెంతయు సం
తోసిల్లుచు నార్చిరవుడు ; దుఃఖితులై...”

ద్రోణ. II. 131.

“రిత్తతడవు గాకుండఁగ
నిత్తఱి నాచార్యుతోడి యీసుడిగి వెసన్”

ద్రోణ. III. 68

XVIII. ఔపవిభక్తిక ప్రాసము :

“ప్రీతుఁడనై తి నీవలనఁ బేర్చిన పుణ్యఫలంబులెల్ల నీ
చేతివయయ్యె నీదగు ప్రసిద్ధి....”

ఆరణ్య. VI. 125.

“ఒంటిమెయిఁ దాఁక నా ము
క్కుంటికి వశమగునె కృష్ణగాండీవుల ని
ట్లంట యుడిగి తగురథికుల
జంటఁగొని రణమ్మునలుపు శత్రులు దలఁకన్”

కర్ణ II. 85

“పటుశరముల మీఁదికి డా
పటికిన్ వలపటికి నపరభాగమునకు ముం
దటికిఁ జదల నడపె సము
త్కటరయమున శిరముఁ గందుకక్రీడమెయిన్”

ద్రోణ. IV. 322.

XIX. అంతోష్ఠసంధి ప్రాసము :

“యుద్ధముమీఁది వేడ్కయు మహాగ్రవిరోధుల నల్కఁజేయు ద
రోద్ధతియున్ సుయోధనుని యున్నతి వైఁపనియేపు...”

ఉద్యో. III. 255.

“వృద్ధని జాత్యంధుండని
బుద్ధివిహీనుఁడని నన్నుఁ బుత్రుఁడు బలద
రోద్ధతుఁడై మెచ్చఁ డసం
బద్ధంబులెకాని వినఁడు పలికినపలుకుల్”

ఆరణ్య I. 388.

XX. అవగ్రహాయుతాయుత ప్రాసము :

ఖండాఖండప్రాసమును జెప్పినట్లే దీనినిగూడ నొకప్రాసభేదముగఁ చెప్పవలసియున్నది.

స్వాహాప్రియుక్రియఁ బురుషుఁడు
సోఽహమనిన కాన్పు రుద్ర యతనిఁగనుటకున్”

అను. IV. 180

“అంబరమాది యనిలతే
జోఽంబుధరలు వరుసతోడ నగుఁజూరె...”

అశ్వ. II. 146.

ఇచ్చట అవగ్రహరూపముననున్న ‘అ’ కారమునకు యతిమైత్రిని బొసఁగించుటయందుఁ బ్రాధాన్యమున్నది.

సూచికలు :

1. తెలిరీయప్రాతిశాఖ్యము - వైదికాభరణవాఖ్య : 1-18
2. యజ్ఞవల్క్యశత : 202-204
3. సిద్ధాంతకౌముది : సంజ్ఞా 9
4. ఋక్పాతిశాఖ్యము : 1-58
5. యజ్ఞవల్క్యశత : 184
6. చంద్రాలోకము : ii-2

య తి

“విశ్రాంతి విరతి విశ్రమ
విశ్రామ విరామ విరమ విరమణ లనఁగా
విశ్రుతమగు యతి కృతి కధి
కశ్రావ్యంబై బెడంగుగా నిడవలయున్.

సంజ్ఞాధికారము

కవిజనాశ్రయమున రేచన చెప్పిన యీ యభిప్రాయమును ఆంధ్రచ్చందోలాక్షణికులందఱు నంగీకరించిరి. జనాశ్రయఁడుగూడ

“యతి రవధిః ఛేదః ఇతి పర్యాయాః” 1-40

అని తెలిపెను. యతి, విచ్ఛేద. విరామ. విశ్రామాది పదములు అభిన్నములను నభిప్రాయము సంస్కృతచ్ఛాందసికులందు కొందఱకున్నది.

“యతి ర్జిహ్వేష్టవిశ్రామ
స్థానం కవిభి రుచ్యతే
సా విచ్ఛేద విరామాద్యైః
పదై ర్వాచ్యా యథేచ్ఛయా”

1-12

అని ఛందోమంజరియందుఁ జెప్పఁబడినది. లక్షణనిబంధనసౌకర్యముకొఱకు యతిశబ్దమునకుఁ బర్యాయవాచకములుగా విరామాదిశబ్దములను లాక్షణికులు వాడుకచేయుచున్నను నవి యథార్థముగా నేకధర్మబోధకములు కావనియు, భిన్నస్వరూపములు, భిన్నస్వభావములు ననియు వెనుకఁ దెలుపఁబడియున్నది.

యతి పదచ్ఛేదరూపము, విరామ మర్థచ్ఛేదరూపమునన్న భరతముని యభిప్రాయమే సమంజసమైనది. యతి నియతస్థానము. విరామ మనియతస్థానము. యతి ఛందోవశము. విరామము రసాద్యర్థవశము. పాశ్చాత్యచ్ఛాందసికులుగూడ Metrical Pause, Rhetorical Pause అని ఛందోవశమై పాదమధ్యనియతస్థానగతమైన యతికిని, అర్థవశమై యనియతస్థానమైన విరామమునకును భేదము భావించియుండిరి.

యతి — Caesura = Cutting — విచ్ఛేదము.

విరామము — Repose = Resting — విశ్రాంతి.

అని వారు వివేచించియుండిరి. భరతముని చేసిన వివేకము నిట్టిదే. పాదచ్ఛేదరూపమైన యతి, వాక్యచ్ఛేదరూపమైన విరామము పద్యములందు కలిసియుండవచ్చును. కలియకయు నుండవచ్చును. కలిసియుండినచోఁ బద్యమందలి లయ ప్రస్ఫుటమగును.

పెంచితి ధర్మమార్గమునఁ బ్రీతి యొనర్చుచు ధారుణీప్రజన్
మంచితనేకయాగముల మానుగ దక్షిణలిచ్చి విప్రులన్
నించితి సజ్జనస్తుతుల నిర్మలమైన యశంబు దిక్కులన్
సంచితపుణ్య సర్వగుణ సంపద నెవ్వరు నీసమానులే.

ఆది. II. 203

ఛందోవశమైన యతి, యర్థవశమైన విరామము పాదములన్నింటియందుఁ గలసివ ర్తించుటచేఁ బద్యముయొక్క గతి స్ఫుటముగా గోచరించుచున్నది. కాని పద్యములన్నియు నిట్లే యుండవు. పెక్కింటి విరామము యతితో సహకరింపదు.

ఈ వసుధాధినాథుల జయించినయట్టిదకాదు; చక్కనై
పోవక నిల్వ నాకెదిరి పోర, మదీయధనుర్విముక్త నా
నావిధమార్గణోగ్రగహనంబున దిగ్భ్రమఁబొంద కెమ్మెయిన్
బోవఁగవచ్చు నీకనుచుఁ బూరుకులోత్తముఁ దాఁకె వీఁకతోన్.

ఆది. VI. 205

ప్రయోగవశమున నర్థదర్శకమైన విరామము బలవ త్తరమై ఛందోగతిదర్శకమైన యతినిఁ దిరస్కరించుచున్నది. ఉత్పలమాలయొక్క సహజగతి యీ పద్యమునఁ బ్రస్ఫుటముగ భాసించుటలేదు. అతిక్రాంతయతికములైన విరామములు ఓజోవ్యంజకము లగుచున్నవి.

“ఏవం యథాయ థోద్వేగః
సుథియాం నోపజాయతే
తథా తథా మధురతా
నిమిత్తం యతి రిష్యతే”

అని కవికల్పలతయందుఁ జెప్పఁబడినట్లు శ్రోతృచిత్తమున మాధుర్యము వ్యంజించుట యతి ధర్మము. అది యతిక్రాంతమైనచో శ్రోత యుద్వేగము పొందును. కనుక కవి మాధుర్యము వ్యంజింపఁదలచినచో యతివిరామసామరస్యమును పాటించును. ఓజస్సును పాటింపఁ దలంచినచో యతిని తిరస్కరించి విరామమున విలంబనముచేయును. జనమేజయస్తుతిరూపమైన పద్యమున యతివిరామసహకారమువల్ల మాధుర్యము, సాశ్వనిందారూపమైన పద్యమున యతి-విరామ వైరముచే ఓజస్సు వ్యక్తమగుచుండుట స్పష్టమ.

అక్షరచ్చందములందుకంటె మాత్రానియతచ్చందములందు యతికిఁ బ్రాధాన్యమెక్కువ. వానియందది గతినియామకము. యతిభేదమువలన గతిభేదము గలుగుట లాక్షణికులు గుర్తించియే ఒకేవిధమగు నక్షరసన్నివేశమును యతిభేదము చేసి వృత్తభేదములు నిరూపించిరి. (ఛందోమంజరి - ద్వితీయస్తబకము)

“గురునిధన మనులఘు రితి శశికలా”

పదునాల్గు లఘువులపై నొక గురువు గలిగి ఏడక్షరములకు యతిచ్చేదము గల వృత్తము శశికళ.

“స్రగియమపి చ రసనవరచిత యతిః”

అదియే అటక్షరములకు యతిచ్చేదముగలిగి స్రక్ అనబడుచున్నది.

“వసుమునియతి రితి మణిగుణనికరః”

ఎనిమిదియక్షరములకు యతిచేత నదియే మణిగుణనికరమైనది. సప్తాక్షరచ్చేదమున మిశ్రగతియు, షడక్షరచ్చేదమునఁ ద్ర్యస్రగతియు, అష్టాక్షరచ్చేదమునఁ జతురస్రగతియు సిద్ధించుచున్నది.

‘జ్ఞాతినాశనమునఁ గాదె సకల దేవ’

శాంతి. I. 54

ఇట్టి యతిచ్చేదముచే నిదియే తేటగీతి యగుచున్నది.

జ్ఞాతినాశనమునఁ గాదె సకలదేవ

ఇట్టి యతిచ్చేదముచే నిదియే యాటవెలఁది యగుచున్నది. సీసపాదపూర్వార్థముకూడ నగుచున్నది.

“ధరణీనాథ వినుము మధువు ధార లెల్లప్రౌద్ధనున్”

ఇది యుత్సాహము. దీనియందు నాల్గుగణములపై విచ్చేదము. యతిచ్చినమైన పాదము పూర్వార్థమునఁ బదునొకండక్షరము లున్నవి.

“నీవు ధర్మ భంగి నెఱుఁగ నేర్తు నీతి కౌశలం”

ఇదియును ఉత్సాహమే. దీనియందు యతిచ్చిన్నమైన పాదము పూర్వార్థమునఁ దొమ్మిదియక్షరములే కలవు. ఈ రెండు ఉత్సాహములందు అక్షరాశ్రితమై యతిచ్చేదము భేదిల్లుచున్నది. అట్టి భేదమువల్ల రెండవదాని గతికంటె మొదటిదాని గతి ద్రుతతరమగుచున్నది.

ఇట్లు యతిచ్చేదము నియతానియతచ్చందములందు గతినిరూపకమై రసాదివ్యంజక మగుచున్నది. చంపకోత్పలములందు యతిచ్చేదము పాదమధ్యగతమై పద్యగతియందు సామ్యము ప్రతిష్ఠించి చిత్తవిక్రాంత్యతిశయహేతువై శృంగారాది సుకుమారరసములను వ్యంజించుటకు యోగ్యమైయున్నది. మత్తేభశార్దూలములందు అతిక్రాంతపాదమధ్యమైన యతిచ్చేదము ప్రాణ భారహేతువై చిత్తమునకు క్రాంతికరమగుటచే రౌద్రాది కటురసములను వ్యంజించుటకు యోగ్య

మగుచున్నది. *యతిచ్చేదమునం దింకొక యంశముకూడ గుర్తింపఁదగియున్నది. పాదమధ్యమున యతిచ్చేదము గుర్వక్షరముమీఁదఁగాని, లఘుక్షరముమీఁదఁగాని చేయవచ్చును. శార్దూలాదులందలి గుర్వక్షరముమీఁది యతి జిహ్వభారకరమగుటయు, ఉత్పలాదులందలి లఘుక్షరముమీఁది యతి సుఖకరమగుటయు గుర్తింపవచ్చును గుర్వక్షరముమీఁది విశ్రాంతి పరుషము - పాశ్చాత్యు లిట్టిదానిని Masculine Caesura యందురు. లఘుక్షరముమీఁది యతి సుకుమారము. దీనిని పాశ్చాత్యులు Feminine Caesura అందురు.²

ఆంధ్రచ్చందములందు పదచ్చేదరూపయతి నియతముకాదు. యతి యాంధ్రమున వశిలేక వడి యనఁబడినది. పాదప్రథమాక్షరశ్రుతి పాదమున నియతస్థానమునఁ బునఃశ్రుతమై శ్రోత్రేంద్రియమునకు విశ్రాంతిలభించును. తెలుఁగుల వడి యక్షరమైత్రీరూపము. సదృశాక్షరోచ్ఛారణమున వాగింద్రియమునకు, తచ్ఛ్రవణమున శ్రోత్రేంద్రియమునకు విశ్రాంతిగలుగును. పదచ్చేదము పద్యధారను గొంతవఱకు అరికట్టును. వడి ధారాశుద్ధికిఁ గొంత తోడ్పడును. “విరమము స్వరప్రధానము” అని యాంధ్రసంప్రదాయము. స్వరమాత్రసాదృశ్యమున వైచిత్రి యుండదుగనుక స్వరమైత్రితో వ్యంజనమైత్రిగూడ కొంతవఱకు విధింపఁబడినది. స్థానప్రయత్నాదిసామ్యమును బురస్కరించుకొని యంశమాత్రసాదృశ్యమున్న యక్షరములకుఁగూడ మైత్రి యంగీకరింపఁబడినది. అక్షరమైత్రీభేదములనుబట్టి లాక్షణికులు పెక్కు యతిభేదములు నిరూపించియున్నారు. యతిభేదములు ప్రధానముగ నాలుగు—

1. స్వరయతులు
2. వ్యంజనయతులు
3. ఉభయయతులు
4. ప్రాసయతులు.

వీనియందు కొన్ని యంతర్విభాగములు చేసి అప్పకవి మొత్తము 41 యతిభేదములు చెప్పెను. వీనిలో కవిత్రయము భారతమునఁ బ్రయోగించిన యతివిశేషములు ఇచ్చట పరిశీలింపఁబడుచున్నవి. ఈ పరిశీలనమున అప్పకవి విభాగమే ప్రధానముగా నవలంబింపఁబడుచున్నది.

స్వ ర వ శు లు

1. సర్వమైత్రివశులు :

వినంధి యనాచారమైనందున స్వరమైత్రివశులను కావ్యములందు నిరూపింపవీలుండదు. సుగాగమ యడాగమాది సంధికార్యములవలన స్వరములు వ్యంజనములతోఁ గలిసియే యుండును.

* ఈ రసాద్యనుకూలత యత్యాశ్రయము మాత్రమేకాని గత్యాశ్రయము కాదు.

“అద్వయమునకు వక్రతమద్వయంబు
నిద్వయమునకు ఋయుగంబు నెద్వయంబు
సుద్వయమునకు సంత్యవక్రద్వయంబుఁ
జెల్లు స్వరమైత్రివశులన శేషశయనః”

3-11

అన్న అప్పకవి వచనము యతివిషయకమైన మైత్రినిర్ణాయకముగ గ్రహింపఁదగియున్నది. ఈ మైత్రి వ్యంజనసహితమై యనంతరయతిభేదములందు రూపింపఁబడును.

“ఎట్లు వాయు నాకిందర ఋణము నెపుమ”

ద్రోణ. V. 25

తిక్కన రచనయందు ఈ యుదాహరణ మొక్కఁడు కనిపించుచున్నది.

“ఋణములును మఱి పితరుల ఋణము దేహ”

ఆది. V. 71

నన్నయ రచనయం దీయుదాహరణ మొక్కఁడు కనఁబడుచున్నది.

2. స్వరప్రధానవళి :

“తెలిసి పదాంతగతాక్షర
ములతోఁ బై శబ్దములకు మొదలగులుగు న
చ్చులు గూర్చిన సంధుల క
వ్వలి స్వరములె నిల్చు నుభయవశులనుదక్కన్”

3-15

వడియందు స్వరసంధి యున్నచో పరస్వరముతోడనే మైత్రి చేయవలెను. దీనికి ఉదాహరణ ములు సర్వసాధారణములు.

3. లుప్తవిసర్గవళి:

“దైవభాష నదంత సాంతముల మీఁద
నత్తు మొదలనుగల శబ్ద మదుకువేళ
నమరు నోత్వంబునకుఁ జెల్లు నయహాలిపులు
జగతి లుప్తవిసర్గకస్వరవశులన”

3-17

అనంతుఁడు దీనిని గూఢస్వరయతి యనెను. అట్లనుటయే ఉచితము.

“విసర్జనీయస్య సః”³ “ససజ్జషో రుః”⁴ అను సూత్రములచే విసర్గము ‘రు’ అగును. “అతో రో రప్లుతా దప్లుతే”⁵ అను సూత్రముచే ‘రు’ ఉత్వమగును. అది పూర్వమున్న “అ” తో కలిసి ‘ఓ’ యగును. దీనిమీఁది ‘అ’ కారమునకు “ఏజః పదాంతా దతి”⁶ యను సూత్ర

ముచే లోపమగును. ఇట్లు లుప్తమైన అకారము అవగ్రహముగఁ జూపఁబడును. అనగా నది గూఢముగా నుండును. అట్టి గూఢమైన అకారముతో మైత్రిచేయుట గూఢస్వరయతి. అప్పకవి, అనంతుఁడు 'ఓత్వము'నకు అయహాలకు యతి చెల్లుననుట యుక్తముగాదు. యతి చెల్లుచున్నది గూఢమైన అకారముతోడనే.

“మ । నోఽభియుక్తి నింద్రియముల నాగి	శాంతి. IV. 314
“సోఽహమనిన కాన్పు రుద్ర యతని గనుటకున్”	అను. IV. 180.
“తే । జోఽంబుధరలు వరుసతోడ నగుఁజూరె”	అశ్వ. II. 146.
“భూన । భోంతరంబు సంభృతాంధకార”	కర్ణ. III. 289

ఇది స్వరయతియే. అన్యోన్య శబ్దముకూడ ఇచ్చట చూపఁబడినది. దానియందును గూఢస్వర మునకే యతిమైత్రి తఱచు కనఁబడుచున్నది.

“అక్షతప్రకరంబు లన్యోన్యమస్త । కముల”	విరా. V. 397.
“అ । న్యోన్యనిశాతసాయకనిరంతరసంతత”	భీష్మ. I. 261.
“అన్యోన్యహితులరగుట నన్యులుర్వి”	సభా. II. 282.
“అన్యోన్యవిరుద్ధభాషణము లాడిన....”	ఉద్యోగ. I. 32.

4. ఋవళి :

ఇత్తై వ్త్వంబులఁ దొలఁగక
ఋత్వంబును ఋవళియనఁగ రేఫముతో మి
త్రత్వంబు నెఱపు

3-22

ఋవర్ణమునకు రిరీరేలతో మైత్రికలదు.

“ఋత్విజుండని విచారించి పూజించితే ద్వైపాయనుం డుండ ధర్మయుక్తి”	సభా. II.
“ఋషులై రి వారు మరుద్గణంబు”	శల్య. II. 180.

ఇందు తిక్కన ఋ-రులకు మైత్రి పాటించెను. లాక్షణికులు దీనిని గుర్తించి సూత్రింపలేదు. అది “సత్పురుషులై రి వారు మరుద్గణంబు” అని వేమూరివారి ప్రతియందుఁ గలదు. కాని మూలమునుబట్టి చూచినచో నిది యపపాత మనవలసి యున్నది.

“సప్తధా ప్రవిభాగం తు । కలశస్థం జగామ హ
తత్ర ర్షయ స్సప్త జాతా । జజ్ఞిరే మరుతాంగణాః”⁷

అను మూలమునుబట్టి “సప్తఋషులు” అను పాఠమే యుక్తము.

ఎఱ్ఱన రచనయందు ఋషిః ప్రయోగము కానరాదు. నన్నయ ప్రయోగమునే అప్పకవి యుదాహరించెను. కాని యీ ప్రయోగ మాత్రము చూపిన స్వీయోదాహరణముల జాతిలోఁ జేరు నదిగారేదు.

“విని । రితికనక విలోచనాఖ్య ఋగ్యజుషాది...”

“వాహి । కృతభేదరకులలలామ రిపుజనభీమా

3-23

అని యాతని లక్ష్యములు. నన్నయ ప్రయోగ మిట్టిదికాదు. “విచారించి” అను ఇంచుక్ యుక్తమైన క్రియయందలి ‘రి’తో ‘ఋ’ వర్గమునకు నన్నయప్రయోగమున మైత్రి చేకూరినది. ఇందలి ‘రి’ ఇంచుక్కుకారణమున నైన సంధివశమున నేర్పడినది కాని స్వతస్సిద్ధము గాదు. కనుక నన్నయగారి ప్రయోగము ఉభయయతిభేదములలోఁ జెప్పదగినది. స్వరప్రధానవశిగాఁ బరిగణించుట మఱియు నుచితముగానుండును. ఇ-ఋలకు మైత్రి ప్రసిద్ధముగదా. ‘ఋ’ అను స్వరమునకు ‘రి’ యను వ్యంజనముతో మైత్రిచెప్పట అప్పకవి యభిప్రాయమైనచో దీనిని స్వర వశులలోఁ జెప్పరాదు. అ, య, హ లకు మైత్రిచెప్పినట్లు వేఱుగాఁ జెప్పియుండవలయును.

5. ఋత్వసంబంధవశి :

“సౌరిదిఁ గాదులఁ గల వట్టుసుడుల కెల్ల
ఋత్వమిత్రంబులగు నచ్చు లెనయ నైదుఁ
జెల్లు హయలును స్వరమైత్రిఁ జెందునపుడు
వెలయు నివి ఋత్వసంబంధవశు లనంగ”

3-26

“ఇందుండు మీవని కృష్ణమృగచర్మకృతకుశాసనము”

ఆర. III. 97.

“హృదయమతులు దీనియెడఁ గడు నార్ద్రమై”

విరా. I. 249.

“హృదయాహ్లాది చతుర్థ మూర్జితకథోపేతంబు”

విరాట. I. 7.

6. ఋత్వసామ్యవశి :

“వట్టువలు చెంది తమలోన వ్యంజనంబు
లన్నియును గూడు ఋత్వసామ్యవశులనంగ

వృష్టివంశాబ్ధిసోముఁడై పృథీవిఁ బుట్టి
మృతునిగావించెఁ గంసునిఁ గృష్ణుఁడనఁగ”
భారతకవు లీవళిని ప్రయోగించినట్లు కనిపించదు.

8-34

7. వృద్ధివళి :

“తలకట్టుపై సంస్కృత
ములఁ గదియు పదాదివక్రములకు వరుసతో
నెలకొను వక్రతమంబుల
కిలనుభయము చెల్లుచుండు వృద్ధివళులనన్”

3-37

“ఎఱ్ఱనార్యుండు సకలలోకై కవినుతు”

ఆర. VII. 469.

“ఇ । టైయొప్పారుచునుండగా నుదరభాగై కప్రదేశంబునన్”

ఆర. IV. 262.

“భో । గైకపరాయణుల్ పురుషు లంగజుఁ డప్రతికార”

విరా. III. 33.

“సహ । స్రాక్ష నక్షరుని లోకైకనాథు”

శాంతి. IV. 216.

తిక్కన ‘అ’ తోడను, ‘ఎఱ్ఱన్న’ ‘ఎ’ తోడను మైత్రిచేసిరి.

8. ఋ-౭ వళి:

దీనిని అప్పకవ్యాదు లెవ్వరును జెప్పలేదు. అనంతుఁడు మాత్రము ౭-ళి మైత్రి యొకటి చెప్పెను. నన్నయ ప్రయోగమున ఋ-౭ సంబంధవళి కనఁబడుచున్నది.

“అతని వంశమునవా రతిధనలుబ్బులై
కృతవీర్యు ధనమెల్ల క్లప్తిచేసి”

అది. VII. 132.

నన్నయ యీ యతిని ఒక్కచోటనే ప్రయోగించెను. తిక్కన, ఎఱ్ఱన దీనిని ప్రయోగించి యుండలేదు. “ఋ ౭ వర్ణయోః మిథః సావర్ణ్యం వాచ్యం” అను వార్తకమును “ఋ ౭ వర్ణా మిథః సవర్ణా” తైత్తిరీయప్రాతిశాఖ్యసూత్రమును నన్నయ్య యనుసరించియుండును.

వ్యంజనవళులు

9. ప్రాణీవిరామము :

“వ్యంజనంబులు సర్వమైత్రివలనఁ దమకుఁ
దాము ప్రాణీవిరామాభిధానములను
జెంది మూఁడుతెఱంగులై చెల్లుచుండు”

8-45

“చెలులు తలకట్టు నాచా
పులునై త్వత్వములు ; మిత్రములు గుడిగవయున్
సుడిగవయు నేత్వయుగమును ;
జెలువగుచుట్టములు ద్వివిధశృంగౌత్వమ్ముల్”

3-46

స్వరమైత్రినిఁ బురస్కరించుకొనియే వ్యంజనమైత్రి చెల్లునన్న యీ నియమము సర్వ సామాన్యమైనది. ఈ నియమమునకుఁ గట్టుపడియే వ్యంజనములు పరస్పరమైత్రిని బొరయునో యిటుపైఁ జెప్పబడును.

10. వర్జయతులు :

తమతమ యనునాసికవ
ర్ణములు విడిచి వెనుకలిపులు నాల్గును దమతోఁ
దమకు నరలేక నిలిచిన...

3-49

వర్జయతి మైత్రికి లక్ష్యములు కవిత్రయరచనయందు పుష్కలముగఁ గలవు.

11. బిందుయతులు :

పనిఁబూని నిలుచుఁ దమదమ
యనునాసికములకు బిందుయతులను వెనుకన్
గనుపట్టు నాల్గులిపులును
జెనునున్నలు డాసి తమకుఁ బిలుఁదఁ గదియుచోన్.

3-52

కవిత్రయ మీయతిమైత్రి నెచ్చటను వాడినట్లగపడదు.

“ముకుళనంబును జృంభణంబును నొనర్చి”

విరా. II. 241

విభక్తి ‘ము’ వర్ణ స్థానీయమైన బిందుపూర్వక ‘బు’ వర్ణముతో ‘ము’ కారమునకు యతి కవిత్రయప్రయోగములందు కలదు ఉత్పవిత్రబిభక్తకారముతోడనే ఈ మైత్రి కలదు. అన్య చ్చులతోడి బిభక్తమునకుఁగాని, పవర్ణ మునందలి యన్యవర్ణ ములకుఁగాని, ఇతరవర్ణాక్షరములకుఁ దమతమయనునాసికములతోఁగాని యిట్టిమైత్రి కనఁబడదు.

12. తద్భవవ్యాజయతి :

విజ్ఞానము మొదలగువానికి తద్భవరూపములందు ‘జ్ఞ’కు ‘న’ వచ్చును. ‘న, ణ’ లకు మైత్రి మున్ముందు చెప్పఁబడును. కనుక ‘జ్ఞ’తో న ణ లకును చెప్పుట యీ యతి యుద్దేశము.

సంయుక్తయతి లక్షణమునుబట్టి 'జ్ఞ'కు 'జ'తోకూడ మైత్రి చెల్లునని లక్ష్యమందలి "జరిగి నణ లకు రెంటికి జ్ఞాతనర్పు" నన్న వాక్యమందలి మైత్రినిబట్టి భావింపదగియున్నది ఇది వర్గజ యతియే.

క విత్రయ మీ తద్భవవ్యాజయతిమైత్రిని ప్రయోగించినట్లు కనబడదు.

13. విశేషవళి :

ప్రౌఢకవులు కొందఱు జ్ఞకారంబునకును
ప్రథమవర్గంబు తొలియక్కరములు నాల్గు
నిడుదురు ప్రబంధముల నొక్కయెడ విశేష
వఖలనుచు సోమయాజులు వాడుకతన.

3-56

'జ్ఞ'కారముతో క, ఖ, గ, ఘ లకు మైత్రిచేయుట విశేషవళి. అట్టిమైత్రిని కల్పించినవాఁడు తిక్కన. ఆయనయు నొక్కచోటనే యీ మైత్రి పాటించెను.

“జ్ఞానము కేవలకృప న
జ్ఞానికి నుపదేశవిధిఁ బ్రకాశమునేయం”

“ప్రకాశము” అనుటకు “ప్రజనితము” అని పాఠాంతరము చూపుదురు. పాఠాంతరము తిక్కన పలుకుబడిగా నగపడదు. 'జ్ఞా' యన్న యక్షరము తాలవ్యాక్షరద్వయసంయోగమే యైనను తదుచ్చారణమున గకారశ్రుతి లోకవ్యవహారమున గోచరించుటచే నిట్టిమైత్రి తిక్కన కిష్టమైయుండనోపు.

14. అనుస్వారసంబంధవళి:

ఆదిపూర్ణ యుతములై టతవర్గాక్ష
రములు తుదను గలుగు వ్రాలు దక్కఁ
బొసఁగు నొకటికొకటి భువి ననుస్వారసం
బంధయతులునాఁ బ్రబంధములను.

3-58

ఈ లక్షణమందలి పూర్ణము సిద్ధపూర్ణము. ఇట్టిమైత్రికి భారతమున లక్ష్యములు కాన రావు. సాధ్యపూర్ణమైనను లేవు.

15. అనునాసికాక్షరయతి:

“అల ద్రుతంబునకును మధ్యమానునాసి
కమునకును జెల్లు ననునాసికయతులనఁగ

డాపలను బూర్జములుగల్గు టతడధలును
తథదధలును గ్రమంబున దానవారి”

3-62

బిందుపూర్వక ట త డ ధ లకు ‘స’తోడను, బిందుపూర్వక త ధ ద ధ లకు ‘ణ’ తోడను మైత్రి చెల్లును.

“అమ్మహితాత్ముఁ డిట్లను విను నారాయ

ణుం డవ్యయుం డనంతుండు

శాంతి. IV. 81.

అని తిక్కన ప్రయోగము కలదు. దీనిని ప్రాసయతిక్రింద త్రోసివేయుటకుఁగూడ అవకాశము కలదు. నన్నయకువలె తిక్కనకు సీసములందు ప్రాసనివేశనియమములు లేవుగాన దీనిని అనునాసికాక్షరయతిగా గ్రహించుట కభ్యంతరముండరాదు.

16. ము విభక్తియతి :

“పున్నపుంసక తత్పమంబుల కడపలఁ

దత్పమానాంధ్ర దేశ్యశబ్దముల తుదలఁ

గదిసిన మకారశృంగముల్ కావ్యములను

బొసఁగు ము విభక్తియతులన పుపుబుభులకు”

3-69

విభక్తి ‘ము’ వర్ణకమునకును పు పు బు భు లకును మైత్రిచెల్లును. ఉత్పవిత్రములయిన ప ప బ్బ భ లకేకాక ఉత్పవిత్రములకును జెల్లునని గ్రహింపవలెను. విభక్తిమువర్ణకముయొక్క పూర్వరూపము ంబు, బు అగుటచే నీమైత్రి సహజమైనదే.

అంశంబునను భరద్వాజు కలశమునఁ బుట్టె

ఆది. III. 78.

భేదంబున వ్రేలెద మధమలోకమున తెరువుసనన్

ఆది. II. 143.

హృదయంబున గాఢాదరము భరితముగ నిట్లనియెన్

విరా. I. 45.

ఈ యుదాహరణములందు విభక్తి ము వర్ణ ముతో మైత్రిపొందుచున్న బువర్ణములు బిందు పూర్వకములై విభక్తిమువర్ణ ముయొక్క పూర్వరూపములై యున్నందున ఈ లక్షణమునకు అత్యుత్తమ లక్ష్యములుగా నెన్నదగియున్నవి.

ముదఁమునఁ దలచిన నురగభయము బొందదు జనులన్

ఆది. II. 237.

భూమీశ్వరుఁ డనువియోగముం బ్రాపించెన్

ఆర. VI. 305.

పురుషుండు ప్రియశోకమునఁ బొంద

కాం. I. 188.

అప్పకవి లక్షణమునుబట్టి యిట్టి లక్ష్యములును గ్రాహ్యములగును. విభక్తి మువర్ణమునకును పదాది పు పు బు భు లకును మైత్రి యిది.

కవిత్రయము చేసిన ఈ క్రింది ప్రయోగము లిచ్చట విమర్శింపఁదగియున్నవి.

ముకుళనంబును జృంభణంబును నొనర్చి విరా. II. 241.

లోకంబుననుండి యనేకదివ్యమునిసంఘముతో ఆది. III. 91.

తీర్థంబున కరిగె నగంబు లొక్కమొగి గ్రక్కదలన్ ఆది. II. 71.

పర్వంబున మరియును నరుగుదెంచు ముద్గలుఁడును ఆర. VI. 119.

విభక్తి మువర్ణముతో పు పు బు భు లకు మైత్రి లక్షణమునఁ జెప్పఁబడినది. పై లక్ష్యము లందు విభక్తి మువర్ణము లేదు. బిందుపూర్వక 'బు' వర్ణముతో పదాది ము, మొలా మైత్రి చెందుచున్నవి. ఇందలి బిందుపూర్వక 'బు' వర్ణములు విభక్తి 'ము' వర్ణస్థానీయములు. ఇట్టి వానితో కేవలముకారమునకు మైత్రికుదుర్చుటకు అప్పకవి లక్షణము సమర్థముకాఁజాలదు. వక్ష్యమాణ ముకారయతిమైత్రికి వీనిని లక్ష్యములుగా గ్రహింతమన్న వీనియందలి బిందుపూర్వక బువర్ణము విశిష్టమైయున్నది. వీనిని బిందుయతులకు లక్ష్యములుగా స్వీకరింతమన్న అట్టిమైత్రి కవిత్రయమునకు అభిమతమని చెప్పటకు వేఱు లక్ష్యములు - అనఁగా ఉత్పత్తివిశిష్టములుకాని బిందుపూర్వక ప ఫ బ భ లకు మువర్ణముతో మైత్రిచేయునవి భారతమునం దగవడుటలేదు.

విభక్తి మువర్ణస్థానీయమైన బిందుపూర్వక బువర్ణమునకు కేవల ముకారముతోడి మైత్రి యతిభేదముగాఁ జెప్పఁదగును.

17. ముకారయతి :

హెచ్చరికను పుపుబుభులకు

నచ్చపు మాకొమ్మలే మహాకపు లాదిన

మెచ్చులుగ నిలిపి రచ్చట

నచ్చటను ముకారయతు లటంచును గృతులన్

3-72

పు పు బు భు లతో అచ్చపు ముకారమునకు మైత్రి కవిత్రయమునఁ గానరాదు.

“అల్లెమ్మెయిన్ । ములుముఁటం దగఁ బుచ్చుభంగి గలుగున్ భూనాథ”

కాం. II 418.

ఇచ్చట నట్టి మైత్రిని తిక్కన పాటించెనని భావింపవచ్చును. కాని—

“అట్లేమైయి స్మృతుముంటం దగఁ బుచ్చుభంగి గలుగు న్భూనాథ” అను తీరున వ్రాసినచో నిచ్చట సంయుక్తయతి పాటింపఁబడినదని సమాధానము చెప్పకొనుటకు వీలున్నది.

18. మవర్ణవిరామము :

.....చరమానునాసికంబునకు నిట్లు

గ్రాలు కృతుల మవర్ణవిరామములన

దండిసున్నలు దావల నుండెనేని

పెలుచ నంతస్థములు నూష్మములును కృష్ణ

3-76

యరలవలు, శషసహలును బిందుపూర్వకములై మవర్ణముతో మైత్రి చెందును.

కవిత్రయ మీమైత్రిని మన్నించిన ట్లగవడదు. కాని కొందఱు ఈ క్రిందిపంక్తి యుదాహరణము కావచ్చునని భావించుచున్నారు.

ఇం । ద్రావరజాదిమిత్రులు నమర్షము బొందిరి ధార్తరాష్ట్రులున్

సభా. II, 73.

దీనిని మవర్ణవిరామముగా భావింపవచ్చుననుట సరికాదు. బిందుపూర్వకములై న యరలవ, శషసహ లతో మవర్ణము మైత్రినందుటయే మవర్ణవిరామము. ఇది బిందుయతి యనుటకును వీలుపడదు. బిందుయతియందు మకారము బిందుపూర్వక పఘబభలతో మాత్రమే యతిమైత్రి నందును. ఇది అనుస్వారసంబంధవశిగాని, అనునాసికాక్షరయతిగాని కాఁజాలదు.

“అసహత్వము బొందిరి” అను పాఠాంతరము మాట యటుంచినచో నిది ప్రత్యేకముగాఁ బేర్కొనఁదగ్గ యతిభేదమే. బిందుపూర్వకమైన ఏ యక్షరముతోనైనను మవర్ణము మైత్రిపొందు ననఁదగును.

19. ఋజుయతి :

మొదలి యంతస్థవర్ణంబు తుదిని బొదలు

నూష్మమును ఋజుసంజ్ఞ చే నొకటికొకటి

యతులగు

3-79

య-హ లకు మైత్రి చెల్లును అని భావము.

బా । హుల కసివోవ వీనివనియు॥ ద్వరితక్రమవీక్రమంబున॥

శల్క. II. 126.

హతులై నానావిధోపాయనములు గొని సౌహార్దవాంఛ జయశ్రీ

ఆది. V. 38.

హోయను ధర్మరాజతనయా యను

ద్రోణ.

లక్ష్మములు పుష్కలముగాఁ గలవు.

20. ప్రత్యేకయతి :

ఉత్తరపదాద్యలిపి లోపమొదవుచుండు

తఱిని బ్రత్యేకయతినాగఁ దనరుచుండు

అరయ శార్ఙ్గంబు హరిచేతియది యనంగ

దివ్యవాపంబు శూలిచేతిది యనంగ

3-80

ఉత్తరపదాదిస్వరము లోపించినచో వ్యంజనముతో మైత్రి, లోపింపనిచో స్వరముతో మైత్రి యని లక్షణతాత్పర్యము.

ఆది, అవి యను శబ్దముల అత్తునకు వృత్తిని లోపంబు బహుళంబుగా నగును.⁸ చేతిది, చేతియది యని రూపద్వయమేర్పడును. లక్ష్మమునందు పూర్వపదము ఇదంతము. అదంతముల విషయమునను రూపద్వయమున్నది. కన్న + ఆది = కన్నది, కన్నయది.

కన్నది యనురూపమున ఉత్తరపదాద్యలిపి లోపమైనట్లే కదా. దీనియందును వ్యంజనమునకే యతి పాటించవలెను. కాని కవిత్రయ ప్రయోగములు అన్యథా కనఁబడుచున్నవి.

దా । నిది కలరూపెఱుంగ నవనీపతి యుత్సుకుఁడయ్యె ఆది. IV. 30.

అ । ట్టిదియును ధర్మువే తగ ఘటించిన నిక్కము లేదయేని

ఉద్యో. III. 70.

ఇదంత పదముమీఁది ఉత్తరపదాద్యలిపి లోపమునకు నన్నయతిక్కనల ప్రయోగములు ఈ రెండే భారతమునఁ గనఁబడుచున్నవి. ఈ క్రిందివి అతస్పంధులుగా గ్రహింపఁబడి స్వరమైత్రి పాటించఁబడినది.

“అహిత మాచరించినదియు లేదు”

సభా. I. 185.

“స । మాదరమునఁగాదె బ్రతికినవి యిజ్జగముల్”

ఆర. VII. 314.

“నినుగ । న్నదిమొదలుగ నెల్లవారి కయ్యైభంగిన్”

విరా. II. 99.

“.....పుడమిఁ బడను

న్నది పాటినఁగని యదల్చి యవనీశుఁడు”

శల్య. I. 383.

“అదంద నేడ్చుచున్నది కంటె”

త్రీ. II. 73.

ఇట్టివి ‘వాఁడు’ శబ్దము చేరఁగా నేర్పడిన రూపములును గలవు. ‘వాఁడు’ నందలి ‘వ’ కారము బోగా మిగిలిన ‘అఁడు’ చేరి ఏర్పడిన “ఉన్నాడు” వంటి పదములు యతిస్థానమునఁ గలవు. వీనియందు వ్యంజనమైత్రియే పాటింపఁబడినది.

“నాకు దక్షిణగా నిచ్చినాఁడ వింక”

శాంతి. II. 87.

“నరసుత నీయనుజ్ఞ గొనినాడ”

అర. I. 242.

“నాడు గుఱుతు నెప్పినారెవ్వ రనినను”

అశ్వ. I. 45.

“ఉ ! న్నారటుగాక మీకది మనంబున కప్రియమేని”

ఉద్యో. III. 284.

“కల్పించి ! నాఁడఁగావున నీ మనంబునందు”

ద్రో. II. 170.

21. భిన్నయతి : పెఱయతి :

“గుడుసుపైఁ గ్రియనడుమ నా గుడుసు వచ్చి

భిన్నయతియగు రానిచోఁ బెఱయతియగు

నెదను లచ్చిని హరి ధరియించె ననఁగ

రిపులనెల్లనుఁ బోర హరించె ననఁగ”

3-81

ఇంచుక్కు పరమైనప్పుడు కొన్ని ధాతువులకు వికల్పముగా ఇయుడాగమ మగును. ఇయు డాగమ మైనచో నేర్పడు రూపములకు స్వరమైత్రియే చేయవలెను. అది భిన్నయతి. ఇయుడా గమము రాని రూపములకు వ్యంజనమైత్రి చేయవలెను. అది పెఱయతి. ఇది యప్పకవి యభి ప్రాయము. ఇంచుగాగమమైనప్పుడు సిద్ధించు రూపము జగణమైనచో ఆ పదము నడిమి వ్యంజ నముతోడనే మైత్రిచేయవలెననియు వేఱు గణ స్వరూప మేర్పడినచో స్వరముతోఁగాని వ్యంజన ముతోఁగాని మైత్రి చేయవచ్చుననియు అనంతుని యభిప్రాయము.

అనఁగా ఏకస్వరక్రియల కించుక్కు చేరగా నేర్పడినరూపములందు వ్యంజనమైత్రియే. జగణమధ్యగతమైనదానికి వ్యంజనముతోడనే మైత్రిచేయవలెను.

“అంచితతిలకము శౌరి ధ

రించె ననఁగ జగణమధ్యరేఫవిరతి యా

నంచితతిలకము హరి ధరి

యించెననగ భిన్నవడికి నిత్యము చెల్లున్”

చం. ద. I. 121.

“సిరికిఁ దొలంగి కానల వసించి”

ఆర. V. 342.

“ధా । త్రిరమణుండు మేటిగ నుతించుట”

ఆర. IV. 199.

“చెప్పికొనుచుఁ దగ వసించెఁ దదీయ”

కాంతి. III 60.

జగజ్జేతర రూపములందు ఉభయయతి :

“వీరలు దైవశక్తిఁ బ్రభవించినవారగు తేమి సందియం

వీరమణీయకాంతి నుపమింపఁగ వేల్పుల కారె ?”

ఇందు ప్రథమపాదమున వ్యంజనమైత్రియు, ద్వితీయపాదమున స్వరమైత్రియుఁ గలవు.

“చంప నచ్చేరువఁ జప్పరంబున శయ

నించు యుధామన్యుఁ డెఱిగి కడఁగి”

సౌప్తి. I 169.

ఇందు స్వరమైత్రి పాటింపఁబడినది.

“నేఁడు నెమ్మది శయనింపఁజూచె”

ఆర. IV. 315.

ఇందు వ్యంజనమైత్రి పాటింపఁబడినది.

“ఎట్లడం । గించెనొకో శిఖండియను కృత్రిమవాయువు”

భీష్మ. I.

ఇచ్చట వ్యంజనమైత్రి పాటింపఁబడినది. ఈ యతిమైత్రి ఋత్వసంబంధవశిగాకూడ గ్రహింపఁదగి యున్నది.

ఇయుడాగమములేని యింపుగాగమములందు భారతకవులు విశేషముగా వ్యంజనమైత్రినే పాటించిరి.

ఇంచుకయేని పాపమున కెన్నడు రోయక యెల్లవారి బా

ధించి మనుష్యమాంసములు దించును గ్రొవ్వితి వానినెల్లఁ గ్ర

క్కించెద నీమదాంధ్య ముడిగించెద నిప్పుడ కాలుప్రోలి కే

గించెదఁ జక్కనై నిలుము గిట్టి రణంబున రాక్షసాధమా ఆది. IV. 297.

“వేఱ వానికిఁ గీడు గావింపనేల ?”

ఆర. V. 39.

“జితదైత్యుండు శతక్రతుండు నను భిక్షింపంగ”

ఆర. VII. 292.

“దం । డితుఁజేసి మనలఁ బెట్టించుకొనియె”

విరా. I. 74.

“దివియు భువియును జూచి ప్రార్థించి”

విరా. I. 174.

“కలు । పించిన నొండొండ చెమటవొడమ”

విరా. II. 88.

“రంజాదుల యిండుకృకారంబునకు నబిందుకంబున కప్రే

రణంబున ద్విరుక్తలకారంబగు”

భా. వ్యా. క్రియా. 71.

కనుక ఇంచుగాగమమైన శబ్దములందువలెనే “ఇల్లు” చేరినవానికిని ఉభయయతిగా భావింప వచ్చును.

“చేకుఱ నేలినట్లు విలసిల్లునె ?”

ఆర VI. 149.

“మూ । ర్చిల్లె నరుడు బంధులెల్లఁ జేష్టలు దక్కన్”

ద్రోణ. II. 274.

ఇట్టిపట్ల భారతకవులు వ్యంజనమైత్రియే పాటించిరి.

22. ఏకతరయతులు :

అనంతాదులు దీనిని ఎక్కటియతి యనిరి.

“మ ర ఱ ల వ ములన నేన

క్కరములు తమతమకెవళ్లు”

రేచన.

“మ ర వ ల ఱ లేకతరవళు

లరయఁగ తమతమక”

వి. పెద్దన.

ధర నెక్కటి వత్తై తగు

శ ర మ ఱ వలు వానిలోఁ జెలంగును లాకుకా

సరి శాయన విశ్రమవే

శ రమాధిప రెండునుం గలసివర్తించున్

అనంతుడు

చందోదర్పణము 1-117

రేచన పెద్దనల మతమున లరఱమవలు తమకుఁదామే యతిమైత్రిచెందును. అనంతుని మతమున లళలకు మైత్రి యున్నందున మఱరవలు మాత్రయే ఎక్కటివళులు. కాని అనంతుఁడు మకారమునకు బిందుపూర్వకములైన అంతస్థములతో ఊష్మములతో మైత్రిచెప్పెను. “ప్రకట పకార పకార ద్వికమునకుం జను నభేదవిరతి” అనియు నాతఁడే చెప్పెను. కాఁగా అనంతుని మతమున ర, ఱ లు మాత్రమే ఎక్కటివడికి నిల్చినవని భావింపఁదగును. అప్పకవియు నిదియే మార్గము నవలంబించెను.

“మహిని రేఫాక్షరంబును మఱి శతాంగ
నామక అకారమును సవర్ణంబులయు
కావ్యములయందు నొకటికొక్కటి గలయక
తమకుఁ దామయ యగు నేకతరయతు లన”

3-85

అని యప్పకవి స్వమతమును స్పష్టముగాఁ జెప్పెను. అప్పకవి రేఫ శకటరేఫములకు ప్రాస మైత్రికూడ నిరాకరించెను కాని భారతకవులు రేఫశకటరేఫములకు ప్రాసములందు మైత్రిపాటించి యుండిరి. (చూ. ప్రాసము)

“తాయో కాకిట్లు రూపఱక విననోర్చెన్”

ఫీ. III. 419.

“రాతిపయిని నుప్పుగొనుట రాత్రి దధిమధూ”

అను. IV. 110.

రాయి శబ్దమున శకటరేఫమయినచో రెండవలక్ష్యమునను, సాధురేఫమయినచో మొదటి లక్ష్యమునను ఈ మైత్రి కలదు.

“ఎరగి ప్రియము వలికి తెరువిత్తు రిట్టిద”

ఆది. VII. 112.

“మఱి మ్రొక్కునది వీరి తెఱగుటదక్క”

అను. IV. 105.

‘ఎరగు’ నందు సాధురేఫమైనచోఁ దిక్కన్న. శకటరేఫమైనచో నన్నయ ఈ మైత్రి పాటించినట్లగును.

23. అభేదవిరతులు :

“వేదముఖమున వబయోరభేద యనుట
వలన వబిల్కొక్కబొక్కటి నిలుచువిరతి
కవని లడలకు లళలకు నట్లకలిమిఁ
జేసి తమలోన నివియునుఁ జెల్లుచుండు”

3-87

వబలకు, లడలకు, లళలకు అభేదముగనుక అభేదవిరతులు మూఁడుతెఱఁగులు. వీనిలో వబలకు, లళలకు మైత్రి భారతమునఁ గలదు.

A. వ బ లకు :

“సూనృత । వ్రత మొకబావి మేలు మఱి బావులు”

ఆది. IV. 93.

“వ । ర్వతము గ్రహించునట్లు తన బాహుల వాని గ్రహించి

అర. I. 311.

పాండవ । వరుడగు ధర్మజున కిచ్చి బ్రదుకుము నెమ్మిన్

ఉద్యో. II. 245.

“బాధ గావించి కుడిచి శవంబు దొలుచు”

శాంతి. III. 182.

B. ల శ లకు :

“లలితకృశోదరంబుఁ దరళత్రివళీయుత”

ఆది. IV. 43.

“కే । శీరసికుండు వారి నవలీలమెయిన్”

ఆర. VII. 71.

“తూ । లిన వెసనెంతయుం గవళించు”

విరా. II. 31.

“లీలం గేల నమర్చి మత్తగజకేశీసుందరోల్లాస”

కర్ణ. III. 210.

“త । లంచి యుత్తమగోయుగశంబు విలిచి”

శాంతి. IV. 155.

లడలకు యతిమైత్రి భారతమునఁ గనఁబడదు. కాని నన్నయ—

“నో । డుదురు సన్మును లిందుఁ గోల్మోసడుల్ గొనున్”

ఆది VIII. 148.

అని ప్రయోగించెను. ‘మొసకుల్’ అన్న ప్రసిద్ధరూపమునే నన్నయ్య వాడెనని భావించినచో నిచ్చట లడల కభేదయతి పాటింపఁబడినదని చెప్పవచ్చును. ఇది తప్ప లడలకభేదయతిమైత్రి యన్యత్ర భారతమునఁ గానరాదు. ప్రాసమైత్రి యున్నవట్లను ఇట్టి రూపాంతర వ్యవహారమే బాధకమగుచున్నది.

24. అభేదవర్గయతి :

“తన కరలేని బకారం

బునకు స్వవర్గజములైన మొదలిలిపులు రెం

టను బై లిపి నొకటను వా

యనువ్రాయి యభేదవర్గయతినా నెనయున్.”

3-98

“వే । ల్పులలోపలఁ బెద్ద ధర్మవున సత్యమునకై.”

ఆది. V. 92.

“వె । ల్వడఁగఁ బఁచెఁ గడుఁ బాపమతికై”

ఆది. VI. 230.

“స్ఫీతస్వాంతుఁ డనంతసంతతసమావిర్భూత”

ఆర. VI. 103.

“అ । పారశరావలుల నడుమ వారింపంగా”

ఆర. VII. 199.

“పుట్టిన సంతసంబుసనువుం బరికించితిగాదె”

విరా. II. 278.

“మద్రే । శ్వరుడు గృపుడుం బరవఁ బరగి దివిజుల్ నెగడ”

త్రీ. II. 78.

“పెనుఁబ్రాపై యుండ నేను వెఱతునె”

శాంతి. III. 292.

సంవాసన మావహిల్లు జనపంక్తులు గీర్తననేయ

స్వర్గా. 92.

25 ఊష్యవిశ్రాంతిలు:

“అంత్యవర్తంబుఁబాసి యూష్యాక్షరంబు

లూష్యవిశ్రాంతిలన జెల్లు నొకటికొకటి”

3-104

హకారము తప్ప తక్కిన యూష్యములు - శ, ష, స లు పరస్పరము మైత్రినందును. దీనికి లక్ష్యములు పుష్కలముగఁ గలవు.

26. సరసవళులు :

హయ లత్యమునకు శషసలు

నయవర్తన చఛజరులకు నలి మధ్యమవ

ర్గయుతానునాసికము ని

శ్చయముగ ద్రుతమునకుఁ జెల్లుసరసవళులనన్.

3-105

A. అ య హ లకు :

“అమరేంద్రారాతు లిట్లాహవముఖమున నేయంగఁ దత్తీక్ష”

ఆది.

“అ కుటిలుఁ డార్యసమ్మతుఁ డహంకృతిదూరుడు”

విరా. I. 98.

లక్ష్యములు కొల్లలుగా నున్నవి.

B. శ ష స చ ఛ జ రు లకు :

“సంఘరిత ధాతునిర్హర విశాలశిలోచ్ఛయ”

ఆది. VI. 77.

“జగతిఁ బ్రసిద్ధుడై వెలయు సంవరణుండు”

ఆది. VII. 68.

“శశిరేఖ నమృతంబు జాలువాఱ”

విరా. I. 12

“జననమరణాదులై న సంసారదురితములకు”

విరా. I. 29

లక్ష్యములు పుష్కలముగా నున్నవి

C. న ఇ లకు :

“నిషాదగణముండి ధారుణీప్రజకుఁ గడున్”

అది. II 59.

“నినదంబున గగన ధారుణీ మధ్యము”

అర. VII. 118.

“వీ ! ఇల కిచ్చునట్టి తిన్నని యెలుంగు”

విరా. II 78.

లక్ష్యములు సమృద్ధిగా నున్నవి.

27. సంయుక్తవిరతులు :

ఒకటిరెండు జడ్డలుండెడు వర్ణంబు
విశ్రమస్థలమున వెలసెనేని
నవల దాని కెద్దియైన సంయుక్తవి
శ్రామనంజుచేఁ బొసంగుచుండు.

3-108

రెండు మూఁడు వ్యంజనములతోఁ గూడిన సంయుక్తాక్షరము పదాదినున్నప్పుడు వాని యందలి ఆదిమధ్యాంతగతములైన యంగములలో నేయొక్కదానితో మైత్రిగల యక్షరము నైనను యతిస్థానమున నుంచవచ్చును. అప్పకవి సామాన్యముగాఁ జెప్పినను సంయుక్తాక్షరము లందు సిద్ధసంయోగములు, సాధ్యసంయోగములు - అని రెండుభేదములు గుర్తింపఁదగియున్నవి.

1. క్షమ, స్థిరము, స్వరము, క్షౌ, స్ఫురణ, మ్లాన, భ్రమ, స్నాన, జ్ఞానము-ఇత్యాదులందలివి సిద్ధసంయోగములు.
2. దుర్భర, నన్మతి, అనుస్థానము, దుస్తరము, ఉత్కంఠము, ఇత్యాదులు - సంధివశమున నేర్పడినవి సాధ్యసంయోగములు. సిద్ధసంయోగములందేయంగముతోనైన మైత్రిచేయుట, సాధ్యసంయోగములందు పరాంగముతోడనే మైత్రిచేయుట భారతమున-విశేషించి నన్నయ రచనయందు సామాన్యలక్షణముగా నగపడును.

సంయుక్తాక్షరముతో యతిమైత్రి చెల్లించునప్పుడు భారతకవులు సాధారణముగా నీ క్రింది యంశములను పాటించినట్లు తోచును.

- a. స్పర్శములు, ఊష్మములు, అంతస్థములునైన వర్ణములు ఉత్తరోత్తరము దుర్బలములుగా భావించి వాని సంయోగములందు బలీయమైనదానికే యతిమైత్రి పాటించుట.
- b. రేఫపరసంయోగమున ప్రహవర్జనన్యాయము ననుసరించి రేఫేతరమునకే మైత్రిపాటించుట.
- c. ఉపసర్గసంయోగములందు పదాదివర్ణమునకే మైత్రి పాటించుట.

d. సాధ్య సంయోగమున పరవర్ణమునకే మైత్రిపాటించుట.

ఇవి యవ్యభిచారినియమములు కావు. ప్రాయోభావమునఁ జెప్పఁదగినవి. ఆ ప్రాయోభావ మైనను నన్నయ విషయముననే వర్తించును. తిక్కన యిట్టి నియతి యేదియు పాటించినట్లు కనఁబడదు.

ఈ సందర్భమునఁ దిక్కన చేసిన విశేష మొకఁడు గుర్తింపఁదగియున్నది. పూర్వ పాదాంతస్తమైన ద్రుతమును ఉత్తరపదాదివర్ణముతో సంశ్లిష్టముచేసి ఆయన యతిస్థానమున నణలతో మైత్రిచేయుట పెక్కుపట్ల కనఁబడుచున్నది. నన్నయ కిది యంత అభిమతముగా నగపడదు. ఆయన ఒక్కచోట మాత్రమే యిట్టి ప్రయోగముచేసెను.

“వ్రచ్చి వధింతుఁగాక యిటు వచ్చి శ్రమంపడియున్న నిచ్చట
నెత్తచుగ పీరిదైన సుఖనిద్రకు భంగము సేయనేర్తునే ?”

ఆది. VI. 200.

పరుషసరళములతో నిట్టిసంశ్లేషమున వింతలేదు స్థిరములతోడి సంశ్లేషమును, ఊష్మాంతస్తములతోడి సంశ్లేషము అసాధారణమై అసహజమనిపించును. తిక్కన సర్వవిధ వర్ణములతోడను ఇట్టి సంశ్లేషమును చేసి యతినియతి పాటించినని తృప్తిపడినట్లు తోచును.

పాదాది సంశ్లేషము :

“నిర్వహించుచున్ భేదములేని భక్తి మతి నిర్మలవృత్తిగ విా. I. 15.

“ఇంతకున్ మఱచుట గల్గెనే నది వినం బనిలేదు” విా. II. 169.

“గలిగినన్ రాని మ్రొలుగింపు మీమొనం గలవారిన్” కర్ణ. III. 212.

“నీకున్ ఫాలనయన కలుగఁ గారణం బేమి ?” ఆను. IV. 424.

యతిస్థాన సంశ్లేషము .

“నరుఁడమై విని వచ్చె సన్నరుసకున్ సంశప్తకశ్రేణి” కర్ణ. II. 150.

“నను నీవప్పుడు సూతమందిరమునన్ మద్యంబు దెమ్మన్న”

విా. II. 158.

ఉభయత్ర సంశ్లేషము :

“తుదన్ భరమై యుండదె యేపడంపుము రిపున్ సంరంభమే

పారగన్” కర్ణ. II. 307.

“శోభిల్లుచున్ మణిదండద్యుతి మంజరీస్ఫురణమున్ సంశోభి”

శల్క. I. 278.

ఇట్టివానిని ద్రుతసంబంధవశులని యొకతెగగాఁ జెప్పవచ్చునేమో. లేదా - ద్రుతమునకు బిందుత్వము కల్పించి వీనిని బిందుయతులలో చేర్చవచ్చునేమో.

ద్రుతముతోడనే కాక బహువచన లకారముతోఁగూడ తిక్కన యిట్టి సంశ్లేషములు చేసెను. పాదాదియందు :

“మత్పతుల్ గీర్వాణాకృతు లేవు రిప్తు నిను దోర్గీలకా” విరా. II. 55.

యతిస్థానమున :

“కా ా ల్వరమొత్తంబులు రూపడంగె సిడముల్ నుగ్గయ్యె”

కర్ణ. II. 200.

పాదారంభమున వినఁబడిన శబ్దశ్రుతి యతిస్థానమునఁగూడ వినఁబడవలెననుటయే వడి నియమ పరమార్థము. తిక్కన యవలంబించిన యీ సంశ్లేషప్రక్రియ యా యర్థమును సాధించు చునేయున్నది.

28. అంత్యోష్మసంధివడి :

“.....వర్గహల్లు
హల్లులకుఁ బై హకారంబు పొందునపుడు
కంధిబంధన యంత్యోష్మ సంధివిరమ
జాఖ్యచే దావి కెయ్యదియైనఁ జెల్లు.

3-115

ఇట్టి వడిమైత్రి భారతకవులు ప్రయోగించినట్లు లేదు. అంత్యోష్మసంధివడియందు వర్గాక్షరమునకుఁగాని హకారమునకుఁగాని మైత్రి చెల్లునని యప్పకవి యభిప్రాయముగా ఆతఁడిచ్చిన లక్ష్యములవలన గ్రహింపఁదగియున్నది. ఇట్టి సంధులయందు హకారస్వరమైత్రికూడ పాటింపఁదగునని యాతని యభిప్రాయ మగునోకాదో. అనంతమాత్యుఁడు “వికల్పయతి” యని యంత్యోష్మవడినే చెప్పుచు అందు అచ్చతోఁగూడ మైత్రి పాటింపఁదగునని లక్ష్యమున స్పష్టము చేసెను.

హయతమై పొల్లుల వికల్పయతులు చెల్లు
దేవకీనందనుఁడు జగద్ధితుఁ డనంగ
హలధరుఁడు సంగరాంగణోద్ధతుఁ డనంగ
అవని మోచినయవి కకుబ్బస్తు లనంగ

చందో. I 123.

స్వరమైత్రిగల యంత్యోష్మవడికి ఎఱ్ఱనప్రయోగ మొకటి కనఁబడుచున్నది.

“ఏను వాఙ్మనఃక్రియల తద్ధితమ కోరి”

ఆర. V. 21.

అంతోష్మవః? ఈషన్నితమైన సంయుక్త విశ్రమభేదమే.

29. వికల్ప విరమణములు :

“వ్యాకరణసూత్రముల సంధు లతుకునపుడు
రెండువిధముల రూపములుండెనేని
వసుధ నయ్యక్కరముల కవ్వల వికల్ప
సంధివిరమణమన రెండు జరుగుచుండు

3-116

“యరో ఒనునాసికే అనునాసికో వా” యను సూత్రమువలన సిద్ధించు రూపములందలి సంయోగములకు యతిమైత్రి చేయునప్పుడు వర్గాక్షరమునకుఁగాని, అనునాసికమునకుఁగాని చేయవచ్చును.

ఏతత్ + మురారి = ఏతన్మరారి: ఏతద్మరారి

‘స్మృ’ యందలి న,మ లతోఁగాని ‘ద్మృ’యందలి ద, మ లతోఁగాని మైత్రిగల యక్షరమును యతిస్థానమున నిలుపవచ్చును. అప్పకవి వికల్పవిరమణము అనంతుని వికల్పయతికంటె భిన్నము. అనంతుఁడు దీనిని యుక్తవికల్పయతి యని ఒక్క గకారమునకే పరిమితము చేసెను. భారతమున గకారయుక్తమైన దొక్కటే యిట్టి యతిమైత్రి తిక్కన ప్రయోగించినది కలదు.

“వా । జ్ఞానసములు సునియతములు గావించురు.”

శాంతి V. 90.

వా జ్ఞానసములు అను వైకల్పికరూపమును స్వీకరించినచో నిది సంయుక్తాక్షరయతియై విశేషమేమియు నుండదు.

అప్పకవి సంధివశమున సిద్ధించిన వికల్పములకే దీనిని పరిమితము చేసెను. అన్యథా వికల్పరూపములుగల పదములనుగూడ కవులు ప్రయోగించిరి. అపదాదిగకారము వకారమగుటచే రూపద్వయము సిద్ధించు పదములనుగూడ వికల్పయతి విశేషములుగ స్వీకరింపవచ్చునేమో.

“వినుము నరేంద్ర విప్రుఁ డలివెన్ జమదగ్నినుతుండు”

శాం. I. 35.

“వితయె కాముశక్తి నుడివింప”

ఆది. VII. 59.

“పదివే । పురు గాచిన నెల్ల నైంధవుని”

ద్రోణ. III. 346.

ఉ భ య వ శు లు

30. యుష్మదస్మచ్ఛబ్దయతి :

“.....యుష్మదస్మచ్ఛబ్ద
ద్విత్తయమునకుఁ బైఁ బ్రాణము
లతికిన నుభయంటుఁ జెల్లు”

3-122

నన్నయప్రయోగ మొక్కటి మాత్రమే యిట్టిది కలదు. అందు వ్యంజనమైత్రి పాటింపఁ బడినది. ఎఱ్ఱన ప్రయోగమున స్వరమైత్రి యున్నది.

“ప్రస్తుతఫణి సత్ర భయ
త్రస్తాత్మలమైన యస్మదాదులకెల్ల”

ఆది-2-218.

“ఒనరించితె యనఘ యస్మదుదరములోన”

ఆరణ్య. IV 260.

తత్, ఏతత్, మత్, భవత్, త్వత్ ఇత్యాదులను అప్పకవి యేల చెప్పలేదో. అట్టివానికి అచ్చులు చేరినప్పుడు స్వరమైత్రియే భారతమునఁ గనఁబడుచున్నది.

“ఒకరునిచేతి ప్రోవునుఁ దదున్నతి ప్రావును”

ఉద్యో. II. 77.

“అక్కడ లేడె వీడు భవదాత్మజుఁ గోల్పడె”

ఉద్యో. II. 182.

“అ । నాకులమై నిలుచుటయుఁ దదాప్తులుఁ బ్రజలు”

ఆది. IV. 248.

31. పరరూపయతి:

“పరరూపము నిత్యంబై
పరగు శకంధ్వాదులకు నుభయముం జెల్లున్”

3-126

వేదండమునకు :

“వే । దండగండవిదారి హేరతరాసిభాసి భుజార్గళా”

ఆది. III. 228.

“వే । దండముఖాంగముల్ తృణవితానముగాఁ గొని”

భీష్మ. I. 284.

“వే । దండంబుల హేటముల రథంబుల భటుల”

కర్ణ. II. 311

ఉభయమైత్రియున్నది.

సారంగమునకు :

సా । రంగియపోలె నుండె కురురాజ భవత్సుతునేన

మనీషకు :

“నీ మగఁ డంత యెక్కుడె మనీషులు”

ఆర. VI. 18.

“మ । నీషిజనము నెప్పు మాననీయచరితా”

శాంతి. III. 401.

“న ।న్నిహితంబని చెప్పుదురు మనీషిజనంబుల్”

శాంతి. III. 409.

మార్తాండ :

“మా । ర్తాండులనఁగఁ దగిన వీరు తమలో”

చీవ్ర. II. 311.

“రాత్రిపుచ్చి తోతెంచు మార్తాండు లనఁగ”

వివా. IV. 254.

“ధరణీచక్రము దిద్దిరన్ దిరిగె మార్తాండుండు”

ద్రోణ. V. 377.

“ఉ । ద్యమ బహులతమోమార్తాండ”

ఉద్యో. II. 334.

గమనిక :— శకంధ్యాదులందు వ్యంజనమైత్రి పాటించుటయే భారతమున సర్వసామాన్యలక్షణముగాఁ గనఁబడుచున్నది.

32. ప్రాచీనియతులు :

ఆంధ్రమునకుఁ జేరని పరాజపులు మూఁడు
గాక తక్కిన యుపసర్గకముల తలల
స్వరము లతికిన వాని కవ్వలను నిలుచు
నచ్చయిన హల్లయినఁ బ్రాచీనియతి యనంగ.

3-132

ప్ర : వ్యంజనముతో :

“ప్రారంభ శిష్టజనపాలనసక్త”

అది. II. 240

“పౌరజాంధవజన ప్రార్థనీయు”

ఆర. VI. 295.

“ప్రాణము లాసుయోధనునిపాలివ యండ్రు”

ఉద్యో. I. 299.

“పార్థివ । ప్రాగ్రసరుండు ధర్మజుని పన్నిది”

ఆర. V. 416.

స్వరముతో :

“ప్రారంభణంబు ధర్మాధర్మములు”

శాంతి. IV. 242.

“ఐనవానికిఁ గామ మప్రాప్య మరయ”

శాంతి. III. 456.

“అనవుడు మద్రరాజసుత ప్రాంజలియై”

ఆర. VII. 225.

ప్రతి : వ్యంజనముతో :

“దానికి శివుఁడు ప్రత్యక్షమయ్యె”

ఆది. VII. 36.

“తపమున హరుఁడు ప్రత్యక్షమై నిలిచిన”

కర్ణ. I. 205.

స్వరముతో :

“ప్ర । త్యక్షమై వరంబు లడుగుఁడనిన”

శాంతి. III. 379.

“ప్ర । త్యక్షమై యభీష్ట మడుగుమనిన”

శాంతి. VI. 247.

అతి : వ్యంజనముతో :

“అ । త్యంతవీరులులేరు భూవిదిత ప్రతాపబలోద్ధతిన్”

ఆర. III. 353.

“తగునే రాజకులప్రసూతులకు నత్యంతంబు”

ఆర. VI. 192

“అ । త్యంతరయంబునం దన రథంబు”

భీష్మ. III. 246.

స్వరముతో :

“అ । త్యమితశక్తిమెయిన్ వెలింగినయట్టి భార్గవు”

ఆది III. 142.

“అ । త్యుత్తమభక్తి నేన తగ నోపి”

ఆర. V. 304.

“అ । త్యంతవిభూతి పెంపెనఁగునట్టి నినున్”

విరాట. I. 21.

సు : వ్యంజనముతో :

“శ్రుతులు నౌపనిషదసూక్తులు గోస్వరూ

పంబులని సరోజభవుఁడు నెప్పి”

అను. III. 95.

సర్వముతో :

“యుగాదియం । దౌదవ సృజింతు ఋగ్యజుషసూక్తులు”

ఆర. IV. 272.

అభి : వ్యంజనముతో :

“అ । భ్యుదితుండై నిర్గమించె బుధనుతుఁడు”

ఆది. III. 125.

“ప్రీతుఁడునైతి నిచ్చెద నభీష్టవరంబులు”

ఆర. IV. 393.

“అ । భ్యర్చితమైన భారత మపారకృపాపరతంత్రవృత్తిమై”

విరా. I.

స్వరముతో :

“ఈతెఱఁగైనఁ బొమ్మను నభీష్టముఁ జేకులు”

ఆర. V. 357.

“అ । భ్యంతరభూమిఁ జొచ్చి తఱియంజని”

విరా. II. 331.

“ఈయెడ కిష్ట వచ్చితి నభీష్టము”

అశ్. II. 82.

“వేదా । భ్యసనంబులు నేయుచుండు నాతఁడు నియతిఁ”

శాంతి. IV. 137.

అధి : వ్యంజనముతో :

దమము సంతోష మధ్యయనంబు

అర. V. 44.

ధరణివల్లభ చిత్త మధ్యాత్మమనగఁ

శాంతి. VI. 94.

అప : వ్యంజనముతో :

అపార్థీకృతజన్మఁ డగుట పరమార్థమిలన్

అర. I. 28.

పరిగతుండగుచు నపానుఁడుండు

అర. V. 101

స్వరముతో :

అను వివేకమది యపార్థకంబు

అర. IV. 128.

అనూనహేతువులుగా నపానుఁడు నడచున్

అశ్వ. II. 46.

అకట ! దీన నింకేమి యపాయమగునె !

విరా. II. 62.

ఉప : వ్యంజనముతో :

ఉపాయము నేయుండు నన్ను బనుపుండు

అది. II. 53.

పడయవచ్చునె యెన్ని యుపాయములను

విరా. II. 47.

బహువిధవ్యాహ భేదనోపాయములను

అది. V. 230.

స్వరముతో :

ఐన మఱియును బహువిధోపాయములను

అరిగె నర్తనమండపోపాంతమునకు

విరా. III. 43

సం : వ్యంజనముతో :

మఱవ కనుష్ఠించునది సమంజసబుద్ధిన్

అది. III. 203.

నెమ్మనమున సంతసిల్లుఁడు సమస్తజగంబులు

అర. IV. 377.

మనమున కెట్లు లూఱుట సమస్తము నట్టుల

విరా. III. 68.

మమ్ముఁ జేకొని కరుణాసమగ్రబుద్ధి

అర. V. 241.

స్వరముతో :

అనవరతానంద సుఖసమగ్రత యోసఁగెన్
దుఃఖేంధనపావకాయిత సమీక్షణ

ఆర. VII. 488.

విరా. I. 333.

అను : వ్యంజనముతో :

అకరుణాన్వితులై నీతమ్ము లతివివేకవిదూరుల్
నేనాన్వితులై ధృత రాష్ట్రసుతులు నిరతిశయ
సమన్వితయతిజనకృత్యమటు వివేకింపుదగన్

ఆది I. 85.

ఆర. V. 387.

కాంతి I 61.

స్వరముతో :

అన్వయమున జనియించినాఁడ వక్కట ధర్మ

ఆర. VI. 169

వి : వ్యంజనముతో :

వ్యపగతమైన జీవ మది వచ్చునుపాయము

ఆది. I. 150

వ్యపేతమగునట్టి బుద్ధివైభవము

ఆర. V. 90.

పీక్షణము పురుషునకగు విధము వినుము

కాంతి. VI. 153.

అస్తవ్యస్తంబగునేని నాకు వగపు గదిరెడున్

ద్రోణ. II. 303.

స్వరముతో :

వ్యాహాభావము సూచి నన్ననదుగా నూహించెదో భీమ!

శల్య. II.

రణంబరయం జిత్రము నెప్పు మ తైఱఁగు సువ్యక్తంబుగా కర్ణ. II. 150.

వ్యవసితవచనంబు లధమమగు లోకము

కాంతి. IV. 114

ధర్మవ్యాపారజలాభిలాషినై యున్నాఁడన్

కాంతి. III. 354.

అకృతకమధురోక్తి వ్యాప్తసందీప్తసారా

స్వర్ణ. 97.

ఉత్ : వ్యంజనముతో :

యుద్ధమ్మున నోర్చు నాతని నుదగ్రమహాభుజశక్తి

సభా. I. 161.

భాత్రి సమస్తమున్ బృహదుదగ్రభుజాగ్రమునం

ఆర. IV. 203.

దర్పమునన వర్తిల్లు నుదగ్రహద్యయుఁడు

విరా. I.

స్వరముతో :

ఉదగ్రశోకవహ్ని నార్పవచ్చు
హరులను సూతుఁ జంపిన నుదగ్రత

ఆర. V. 121.

కర్ణ. II. 240

నిర్ : వ్యంజనముతో :

నిరాసంబగుఁ బాయు నురగరక్షోభయముల్
రతికి గంధర్వపతికి నిరంతరంబు
నిరాలంబనబోధఘనుఁడు రాజవరేణ్యా

ఆది. II. 124.

విరా. III. 40

కాంతి. IV. 358

స్వరముతో :

అనఘ యువనేత మఱియు నిరంతరాధ్యాపకుండు
నిరాగనుండ సద్గుణాన్వితుండ
అపరిమితప్రకార వినిరస్తసమస్తవికార
నిరాసంబొనరించి తమ్ము నరనెద ననుమీ

ఆది. IV. 49.

సభా. V. 186.

విరా. III. 238.

ఉద్యో. I. 368.

పరి : వ్యంజనములో :

నుచరిత్ర యుదాసీననృపపరీక్షనడచునే

అశ్రమ. II. 48

స్వరముతో .

పర్యుషితకుష్కంబుల నుడుగవలయు

కాంతి. I. 322.

పరా : వ్యంజనముతో :

రక్తనేత్రుఁడై పరాక్రమమున
రావణు నేనెఱుంగుదుఁ బరాక్రమదుస్సహు
రధికవరుని పటుపరాక్రమంబు

సభా. II. 269.

ఆర. VII. 23.

ద్రోణ. II. 105

స్వరముతో :

ఇట్లు లంఘించిపోయి పరేతభూమి
అట్టిది యొకచూపునం బరానందంబున్

విరా. II. 14.

కాం. VI. 159.

దుర్ : వ్యంజనముతో :

దుర్ఘారంభున కిచ్చినం బరమదుఃఖమగన్

ఆను. II. 401.

స్వరముతో :

అప్రమాణమను దురాత్మకులకు

ఆర. I. 232.

అలవున దున్నివై వుడు దుర్మాత్ముల

ఆర. VI. 172.

అప్రోవక యునికియును దురభిమానము

ఉద్యో. II. 32.

అనూను డవు నీకు నీదురాగ్రహ మగునే

ఉద్యో III. 330.

33 నిత్యసమాసయతులు :

ఒక్కసమనమున శబ్దయుగముగూడి
పదము లేర్పాటుగాఁ గానఁబడని ప్రాణ
సంధులకు నిత్యసమసన శ్రాంతులును న
ఖండవిశ్రమములు నన రెండుఁజెల్లు"

3-135

"లోకంబునఁ గర్ణాటవ
నాకోద్వీపాంతరీప నాస్తిపదార్థా
నేకాన్యోన్య జనార్దన
నాకాదుల నిత్యసమసనం బండ్రు బుధుల్"

3-136

"అవిగ్రహో అస్వపదవిగ్రహో వా నిత్యసమాసః" అని న్యాయము ఇట్టివి కాకున్నను సంజ్ఞాసంకేతాదిరూపముల లోకకావ్యవ్యహారములందు అఖండ శబ్దములుగా భావింపఁబడుచున్న సమస్తపదములు నిత్యసమాసములుగా నిచ్చట గణింపఁబడినవి. కవులు అట్టివానికి ఉభయయతి పాటించినారు. సహార్థకములయిన సాంబ, సాదరాది పదములును, నాస్తి, అనేక - ఇత్యాది న జో సమాసములును నిత్యసమాసములుగనే పరిగణింపఁబడినవి.

A. సహార్థకములు : (స్వరమునకు)

సాకారమై వచ్చి యఖిలంబుఁ జూడంగ

ఆర. V. 122.

అపుడు మందాకిని సాకారయై వచ్చి

శాంతి. VI. 252.

- ఆజిదుస్సహుండు సాంగవేద వేది

విరా. V. 118.

ఇట్లనియెన్ బాంచాలితోడ సాదరవృత్తిన్

విరా. II. 97.

వ్యంజనమునకు :

సాంగంబులై యుండ సకలవేదంబులు

అది

సకలబుద్ధివృత్తి సాక్షి

శాంతి. II. 49.

సాక్షాత్కృతిఁగూర్చి నిలుచు శాశ్వతపదవిన్

ఆను. III. 314.

B. స జ్ఞ సమాసములు :

స్వరమునకు :

అహిపతి దుష్కృతాంతకుఁ డనంతుఁడు మాకు

అది. I. 105

అ నాదరంబున నెప్పటియట్లై యున్న

సభా. I.

అప్పుడు నీవు సూడగ ననంతములై

ఆరణ్య. VI. 7.

వ్యంజనమునకు :

ప్రతానమ్ముల గ్రేణిసేయుచు ననారతమున్

అది. VIII. 71

నను నేసినఁగాని యనుడు నాకేశసుతున్

విరా. V. 124.

స । న్నాహమహోగ్రతం జనిరి నాకవిరోధి

ఆర. VII 42

C. సంజ్ఞావాచక సమాసము :

నారాయణ :

. నా । రాయణునట్లు వాసిగ ధరామరవంశవిభూషణుండు నా

రాయణణభట్టు వాఙ్మయధురంధరుఁడున్

అది. I.

నా । రాయణ బిరుదాంక భీమరమణీయగుణ

ఆర. V. 1

అభయకారి సశీర్ష నారాయణుని

శాంతి. IV. 217

అతుల విజ్ఞానఘనుఁడు నారాయణుండు

శాంతి. IV. 328

ఉభయమైత్రి యున్నది.

జనార్దన :

నగవులకేనియున్ విను జనార్దన

అది. VI. 397.

వ్యంజనమైత్రియే కనఁబడుచున్నది.

మూరాంతక — మూరారి :

అరుణ కమలాక్షుఁ డగుచు మూరాంతకుండు

ఉద్యో. III. 364

అనవిని మోము విచ్చుచు మురారి

ఉద్యో. III. 207

ము । రారాతి రహస్యమున ననంతప్రీతి

అది. VIII. 182.

స్వరమైత్రియే కనఁబడుచున్నది.

ఉపేంద్ర :

వా । రేతప మాచరించిరొ యుపేంద్రుని

ఉద్యో. II. 330.

ఓ । పె్పెడు ఘనచక్రముంగొని యుపేంద్రుడు

ద్రోణ. II. 112

ఇందువంశవిభుఁ డుపేంద్రుఁ డింద్రప్రస్థ

అది. VIII. 215.

తిక్కన ఉభయమైత్రి, నన్నయ స్వరమైత్రి పాటించిరి.

వృకోదర :

ఉన్నవీరుండు వృకోదరుండు

అది. VII. 195

న । ట్లుండెడుఁగాక యేనును వృకోదరుఁడు

ఉద్యో. II. 134.

స్వరమైత్రియే కనఁబడుచున్నది.

జటాయు :

ఉ । గ్రాఁగరి విభేదవిక్రము జటాయు నెఱుంగవె

అర. VI. 346

జ । టాయువనంబరగు పక్షి నరయుఁడునన్ను

అర. VI. 355

స్వరమైత్రియే కనఁబడుచున్నది.

ధూమాక్ష :

ధూ । మ్రాక్షువెనుక కొదిగె నంతఁ గొంత

అర VII. 86

చిత్రాంగద :

చి । త్రాంగదయందుఁ బార్థుఁడు మహాప్రణయ

అది. VIII. 148.

విమలాదిత్య :

విమ । లాదిత్యతనూజ విక్రమాదిత్యనిభా

అది. I. 163.

స్వరమైత్రియే కనఁబడుచున్నది.

ఘటోత్కచ :

ఉరుతరభీమరూపుఁడు ఘటోత్కచనాముఁడు

అది. VI. 235

ఓడుఁబెఱుఁగు దన్నులును ఘటోత్కచుఁడుఁ దగం
స్వరమైత్రియే కనఁబడుచున్నది.

ద్రోణ. V. 102

దామోదర :

దామోదరుఁ జెప్పెఁ బూజ్యుఁడని యుక్తమకాకది
దామోదరఁ నీపెంపెఱుంగ నొరుల కలవియే
స్వరమైత్రియే కనఁబడుచున్నది.

సఖా. II. 18.

శాంతి. I. 390

పరీక్షిత్ :

పాపరీక్షితుఁ గఱచునటె నేడరిందము నతనిఁ
స్వచారిత్రము దప్పకుండఁగఁ బరీక్షితు గాచినయట్లు
వ్యంజనమైత్రియే కనఁబడుచున్నది.

ఆది. II 189.

ఆది. II. 177.

విశ్వామిత్ర :

శమహీనుఁడైన విశ్వామిత్రు చేసిన
విశ్వామిత్రున కెట్టులైన సంప్రార్థనతో

ఆది. II. 94

ఉద్యో. II. 319.

వ్యంజనమైత్రియే కనఁబడుచున్నది. “దీనిని “విశ్వా + మిత్ర” అనుతీరున స్వరసంధి
రహితముగనే కవిశ్రయము గ్రహించినట్లు తోచును.

దశార్ణ :

జననియుఁ బేర్మి దశార్ణరాజ
వ్యంజనమైత్రియే కనఁబడుచున్నది.

ఆర. II. 151½

దాశార్హ :

అవివేకం బెఱిఁగించి తిందఱకు దాశార్హుండు
స్వరమైత్రియే కనఁబడుచున్నది.

సఖా. II. 8

జాతివాచక నమానములు :

వాతాయన :

తరుణులుఁ బతులు వాతాయనమున
వ్యంజనమైత్రియే కనఁబడుచున్నది.

విరా. II. 238

బాణాసన — శరాసన :

బాణాసన బాణభాసిత మహాభుజుడై	అది. V. 47.
శరాసనగురు భూరిసత్త్వ నసితకృశాంగుఁ	అది. V. 212
హరులు వేదములు శరాసనంబు	కర్ణ. I. 282
శరాసనము పుచ్చికొని శర మరి నమర్చె	ద్రోణ. II. 373.
స్వరమైత్రియే కనఁబడుచున్నది.	

నికాట :

శరము లేయుటయు నికాటవరుఁడు	ఆర. VII. 131.
వ్యంజనమైత్రియే కనఁబడుచున్నది.	

స్వాంత :

స్వాంతము బాహుగర్వమదసంతమసాంధము గాగ	విరా. II. 331.
స్వాంతత్రాసకరంబునై దురభివేశంబైన యాలోను	విరా. II. 327.
వ్యంజనమైత్రియే కనఁబడుచున్నది.	

అక్షహిణి — అక్షహిణి :

సహస్రాక్షహిణు లట్లగుట మీరు సూడరె	ఉద్యో. I. 236
కూరిమివెలయ నక్షహిణిపైఁ గొంత	ద్రోణ. IV. 139.
కోరి పతులనుజేయు మక్షహిణులకు	ఉద్యో IV. 109
వ్యంజనమైత్రియే కనఁబడుచున్నది.	

ఏకాంత :

కామ సంభోగముల సదేకాంతగృహము	అది. VIII. 74. ,
క్రాలుచునుండ నేకాంతయోగ	ఆర. III. 319.
ఏకాంతమ యిమ్మెయిఁ వెడలి తక్కట నీవు	ఆర. V. 120
ఉభయమైత్రి యున్నది.	

ధరామర :

నారాయణునట్లు వాసిగ ధరామరవంశ విభూషణుండు	
రాజయోగ్యములు ధరామరార్హంబులు.	శాంతి. I. 244

సన్నయ్యయందు స్వరమైత్రి. తిక్కనయందు వ్యంజనమైత్రి కనఁబడుచున్నది.

పదాతి :

దంతుల నమితపదాతుల నొడఁగూర్చి

ఆది. II. 21

చం।దంబున బహులపదాతిచయము

ద్రోణ. III. 62

వ్యంజనమైత్రియే కనఁబడుచున్నది.

కుమార :

మానితులైన పాండవకుమారులు

ఆది. VII 22.

కు।మారులు నీతోడి పొత్తుమనియెద మనఁగా

ఉద్యో. III 348

నృపకు।మార నీవు నాకొలఁది యిట్లరయ

కర్ణ. I. 908

తిక్కనయందు మాత్రమే ఉభయమైత్రి కనఁబడుచున్నది.

శృంగార :

శృం।గారవిలాసలీల యెసఁగఁ దనముందట నున్న

ఆది. V. 141

శృం।గారమునేసి సమ్మదవికాస మెలర్పఁగ

ఉద్యో. IV. 118

వ్యంజనమైత్రియే కనఁబడుచున్నది.

సమాజ :

స।మాజసురజ్ఞౌజ రాజమార్తాండ

ఆది. II. 239

మంటయుఁబోని శోత్రవసమాజము

విహ. III. 229

మనుజులతోడ నిర్జరసమాజము

ఆర. IV. 244

వ్యంజనమైత్రియే కనఁబడుచున్నది.

అంతరంగ :

సంతోషామృతమునఁ దేలి రంతరంగములందుఁ

ఆర. VII. 198

వ్యాసంగ తరంగితాంతరంగుం డగుచుఁ

విహ. II 329

స్వరమైత్రియే కనఁబడుచున్నది.

కాకోదర :

కా।కోదరసంహతిఁ హుతవహోగ్రసమగ్ర శిఖాచయంబులఁ

ఆది. I. 124.

స్వరమైత్రియే కనఁబడుచున్నది.

సమేత :

స్మితముఖులై రి బ్రాహ్మణసమేతులు

ఆర. III. 375.

ఏతెంచి వినయసమేతులగుచు (ప్రాస)

ఆర. III. 276

సమేతంబు విను మమ్మహీధరమున

శాంతి. VI. 294

ఉభయమైత్రి యున్నది.

పారావార :

పారావారరవంబువోలె ననివార్యంబై

ఆర. II. 55

స్వరమైత్రియే కనఁబడుచున్నది.

(c) ద్వీప :

ద్వీపమునం బ్రబోధపరిదీప్తుని

శాంతి. VI 514

వివిధపత్తన వనద్వీపవర్షములతో

ఆర. IV. 257

వ్యంజనమైత్రియే కనఁబడుచున్నది.

ద్వార :

ద్వారమున మహారుధిరధారలు బోరన నొల్కి

ఆది. VI. 302.

ద్వారమునందుఁ గాంచె ద్రుపదక్షితిపాలతనూజ

ఆర. VI. 144.

వఱలు నరపతిమందిర ద్వారభూమి

విరా. III 75

వ్యంజనమైత్రియే కనఁబడుచున్నది.

అన్యోన్య :

అన్యోన్యహితు లరగుట నన్యులుర్వి

సభా. II 282

అక్షతప్రకరంబు లన్యోన్యమస్తకముల

విరా. V. 397.

అన్యోన్య నిశాతసాయక నిరంతర

భీష్మ. I. 261

స్వరమైత్రియే కనఁబడుచున్నది. విశేషించి 'అ' తోడనే మైత్రి కనఁబడుచున్నది.

క్యజ్ ప్రత్యయాంతములు :

క్యజ్ ప్రత్యయాంతపదములందు స్వరసంధి లేదు. ఇవి సమాసములు కావు. వీనియందు వ్యంజనమైత్రియే చేయవలయును. ఇవి ఉభయయతులలోఁ జేరవు.

ఇంద్రాయితః డాంబికేయుః డుచితస్థితి	ఆర. I. 92
. కుమాద్రాయితశక్తిశాలి ధృతరాష్ట్రః	ఆది. V. 6
. భద్రాయితమూర్తియై హరిహరంబగు రూపము దాల్చి	విరా. I. 1.
సరోజాయితలోచనంబులు ప్రసన్నముఖంబు	విరా. I. 284.
శబ్దాయమాన వనవిభాగుఁ డగుచు	ఆర. IV. 152

34. దేశ్య నిత్యసమాస యతి :

రూపఱఁ బెంపఱఁ బెల్లఱ	
నే పఱచుటః క్రిక్కిఱియుట నిల గ్రచ్చఱయున్	
రూపఱి, యుక్కిఱి మొదలుగ	
జ్ఞాపతి : యివి దేశ్యనిత్యసమాసనపదముల్.	3-191

అఱు, ఇఱియులతో నేర్పడిన దేశ్యసమాసములందు ఉభయయతి చెల్లును. చిత్రకవి పెద్దన యన్నట్లు దీనిని దేశీయయతి యనుటయే మేలు. నన్నయ రచనయం దిట్టివి యగపడుట లేదు. ఎఱ్ఱన, తిక్కన వీనిని ఉభయయతులుగనే ప్రయోగించిరి. యథార్థమున కివి సమాసము లనఁదగినవి కావు. భయపడు, క్రొవ్వారువంటి క్రియాపదములు. ఇంచుగాదులు చేరిన రూప ములయందువలె వీనియందును ఉభయయతి చెల్లుట సహజమే.

స్వరమైత్రి :

ఉక్కిఱఁ దొరగించుచుం గపిబలావళిఁ ద్రుంచె	ఆర. VII. 124
. క్రచ్చఱ భవదీయ రక్షణమునంద వెలుంగుచునుండు	ఆర. IV. 367
క్రచ్చఱ నిలఁ బంచి చక్కనగ మక్కడ నెవ్వరికేని	ఉద్యో. III. 361.
పొల్పఱ మఱి మ్రొగ్గనేసిన ధరాధిప	కర్ణ. I. 83
క్రిక్కిఱిసిన మఱి పాసినిల్చి రింతను నంత	విరా. III. 196.
రూపఱియున్నఁ గని యుడుకాఱుఁగాక	ఉద్యో. I.

వ్యంజనమైత్రి :

ఉక్కిఱ మఱి నీకు నీతెఱఁగు గాదన కేఖలుఁదొక్క	ఆర. VI. 321
. నేనలు । క్కఱ రభసంబుమై నడరి కవ్వడి	విరా. V. 143
గమనిక :— ఏమఱు పదమునకు వ్యంజనమైత్రియే కనఁబడుచున్నది.	

ఏమట తెలుగనియట్ల గూఢమతి నుండు

ఆది. VI. 155

ఏమటినట్లుండుఁ దృణంబుమేయు మలయు॥ మాయామృగంబు

ఆర. VI. 327.

మాసీతోపాయవృత్తి నేమటుట లేక

శాంతి II. 187

బోరన, తెగటాటు, - ఇత్యాదులుకూడ ఈ సందర్భమున గణింపఁదగియున్నవి.

బోరన దమయంతీ స్వయంవరమునకు

ఆర. II. 29

బోరన కీర్తించిరి సంతతస్తుతి పదారావంబు

ఆది. II. 235.

వ్యంజనమైత్రియే కనఁబడుచున్నది.

అలయక రిపుఁ దెగటార్పవలయు

(స్వర)

శాంతి. III. 36.

‘అటు’నకు ‘అర్పు’ ప్రేరణార్థకమని భావింపఁదగును.

ఒక్కొండు :

మాకొనరిన నైన్యముల్ పదునొకొంటికి

ఉద్యో. VI. 140.

ఒక్కొండై నను నొవ్వడింతకును

కర్ణ. I. 225.

ఒక్కొండును లేదధిప : నీదు కొడుకులు

శ్రీ. I. 83.

“పదునొకొంటికి” దేశ్యనిత్యసమాసము కాదన్న అప్పకవి యభిప్రాయము సరికాదు. అచ్చట అఖండవడి లేదని చెప్పటకై యాతఁడు తిక్కన స్వరప్రధానవడి చేసెనని చెప్పెను. తిక్కన ప్రయోగములను ఆతఁడు గమనించియుండిన నట్లనియుండకపోవునేమో. రూపము, క్రిక్కిరియువంటివి క్రియాపదములే కాని సమాసములుకావు. ‘ఒక్కొండు’ అనునదియే నిజమైన సమాసము. దీనిని అప్పకవి నిరసించుట వింతయే. ఒక్క + ఒండు అనుతీరున తిక్కన్న దీనిని సమాసముగనే పరిగణించెను. అట్టిపట్ల ఉభయయతి పాటించెను. ‘ఒక్క’ కు ‘ఒక్కొ’ యను రూపాంతరమున్నది. ‘ఒక్కొ’ యన్న రూపమునకు నన్నయ తిక్కనలు వ్యంజనమైత్రియే పాటించిరి.

ఒక్కొమ్మిగిన్ బెల్లగిలంగ బిట్టడరె సక్రోధాంతరంగంబునన్

కర్ణ. I. 352

కొరవులొక్కొట నందఱు గురుననుజ్ఞఁ గొని మృగయా

ఆది. V. 233

35. నిత్యయతులు :

ఏని యను నాండ్రశబ్దము

తో నతికిన పూర్వపదము తుది వ్రాఱుకి న

చైత్రనను వ్యంజనవర్ణం

జై న రచింపుదురు నిత్యయతులనుచుఁ గవుల్

3-213

ఏనికి కవిత్రయము స్వరమైత్రియే పాటించిరి.

ఇద్దయశోర్ధు లెందేనిఁ బుట్టిరి

అది. III. 86.

ఇతరునిఁ గా ననుందలఁచెనేని

ఆర. VII. 47.

“ఇం! పేనిఁ దురంగశాలలకునెల్లను ముఖ్యుఁడవై”

విరా. I.

నీ! కిచ్చెద వగపుడుగు మింకనేనియు నధిపా

ద్రోణ. II. 219.

ఏనికి నేనియను రూపాంతరముగలదు. నేనికి నన్నయతిక్కనలు వ్యంజనమైత్రియే పాటించిరి.

ఎన్నడున్! నేని మోఘముగాదు దిగ్ధరణీరవీందు

అది. VII. 142.

నీవునుఁ జూచి తట్టిసభనేని వినంబడ దేయుగంబులన్

సభా. II. 95.

నిపుణతఁ దలఁకుడిగి పోరనేనియుఁ జాలున్

ద్రోణ. II. 299.

36. రాగమసంధి వళి :

“అలను వదంబు మొదలను రాగమంబు

వచ్చు సంధికి నుభయంబు వళికిఁ జెల్లు”

3-215

తెలుఁగున రేఫారాగమము వచ్చు సందర్భములు ఇతరములుకూడ కలవు. తిక్కన ప్రయోగములు :

అరదమునకు గవినె వాలురమ్ములు నిగుడన్

శల్య. I. 167.

సా! త్యకియును రభసమున వాలురమ్ములు నిగుడన్

శల్య. I. 312.

రాగమసంధివళి చెప్పిన యప్పకవి టుగాగమాదులనుగూడ చెప్పియుండవలసినది. అట్టి ఆగమసంధివళులు భారతమునఁ గలవు.

టుగాగమవళి :

ఎఱుకలేని కఱకుఁజెఱు కపేక్షించె

ఆర. II. 91.

తరచు! టూర్పుగాడ్పులపరిమళముల్లసిల్లి

విరా. II. 288.

అపాదింపఁబడి మెఱుగుటద్దముకరణీన్

కాంతి. IV. 187.

నుగాగమవళి :

కావించునవియును నెఱును నోనాడునవియు
నోన్ + ఆడునవి యనుకొన్నచో స్వరమైత్రి
నోన్ + నాడునవి యనుకొన్నచో వ్యంజనమైత్రి
(నాటునకు నాడు రూపాంతరము)

విరా. III. 162.

37. విభాగవళి :

తులసీభూషణ సంఖ్యకు
తెలుగున, బరిమాణసంఖ్యఁ దేటపఱచువ
ట్టుల నేసియను పదమునకు
నలరు విభాగవళియనఁగ నచ్చునుహల్లున్
దీనికి భారతమునఁ బ్రయోగములు లభింపలేదు.

3-218

38. నామాఖండ విశ్రమము :

అప్ప అయ్య అన్న అర సవ్వ అమ్మక్క-
ఆయి యనుపదంబు లదుకు సంధు
లుభయమునకుఁ జెల్లుచుండు నామాఖండ
వశులనంగ నూదఁబడకయైన

3-221

• కొమ్మనదండనాథుండు మధురకీర్తి

విరా. I. 10.

తిక్కక భారతమునందలి యీ ప్రయోగమున వ్యంజనమైత్రి పాటించెను. నిర్వచనోత్తర
రామాయణమునం దాయనయే స్వరమైత్రి పాటించెను.

“అన్నమకుం గొమ్మనమంత్రికిన్ సుతుఁడ దిక్కాంకుండ”

ఎఱ్ఱన క్రియాపదముతోఁజేరిన ‘అయ్య’కు వ్యంజనమైత్రి చేసెను.

చెప్పవయ్య పుణ్యసతీప్రభావంబు నాకు

ఆర. V. 3.

దీనికి “చెప్పవలయుఁ బుణ్యసతీప్రభావంబు నాకు” అని వేమూరివారి ప్రతియందలి పాఠము.

నన్నయ్య క్రియాపదముల కయ్య చేర్చినప్పుడు స్వరమైత్రియే పాటించెను.

ఆ జరత్కారుఁ గని చెప్పవయ్య

ఆది. II. 145.

తిక్కనయు నట్లే :

పోవన్న కుమార యట్లయిన నాయువు శ్రీయును

ఉద్యో. III. 348.

39. పంచమీవిభక్తి విరామము :

తత్సమంబుఁ జేయుతఱిని బంచమి నన్న
నంటె నను విభక్తు లడుకునంధి
మెలఁగు గృతుల పంచమీవిభక్తి విరామ
మనఁగ నచ్చునకును హల్లునకును.

3-238.

‘అన్న’, ‘అంటె’ అని యప్పకవి చెప్పిన ప్రత్యయములను కవిత్రయము ‘కన్న’, ‘కంటె’ అనియే భావించినట్లున్నది.

క్రతువున యాజకోత్తములకంటెఁ బ్రసిద్ధులు
ప్రేక్షనయగుదాని నాకసముకంటె

ఆది. II. 226.

ఆర. VII. 433.

“ఇంటం దెవులనఁ జచ్చుటకంటెం బాపంబులొండు గలవె”

భీష్మ. I. 98.

40. చతుర్థీవిభక్తి విరామము :

అప్పకవి దీనిని వీల చెప్పలేదో. దీనియందు సర్వమైత్రియే పాటింపవలెనని భారతకవుల యభిప్రాయముగాఁ గనఁబడుచున్నది.

అనఘ మామామ శకుని నాకై కడంగి
అని తానెలిగించి వీటికై నూల్కొలిపెన్
అనలమ్మునఁ గాచికొనుటకై లెమ్మనఘా

సభా. II. 174.

విరా. IV. 268.

కాం. III. 318.

41. కాకుస్వరయతి : ప్లుతయతి :

పలుకులతలఁగల వ్రాలకు
వలనగుచోఁ బ్లుతము నిలిపి వానికినెల్లన్
వశులుగఁ జెప్పినఁ గావ్యం
బుల నవి కాకుస్వరంబుఁ బ్లుతవళియు నగున్.

3-241

“భీతి శోక తర్క గీత దూరాహ్వాన
సంశయార్థములను జరుగుఁ బ్లుతము”

అప్ప. 3-242

భయ శోక సంశయాదులవల్లఁ గల్గు సర్వవికారమునకు కాకువు అనిపేరు. అది ఆ, ఈ, ఏ, ఓ అను రూపముల త్రిమాత్రాకమై యుండును. సంబోధనమాత్రమైన ప్లుతముకంటె కాకు స్వరప్లుతము భిన్నమైనదనియే భావింపఁదగియున్నది.

సంబోధనమున :

“అత్యాయతవిమల తపోమహి

మా!యిన్నిదినమ్ము లేల మసలితి చెపుమా”

ఆది. I. 117.

వలతురు నాధులంట మగువా : కడుబేలతనంబు

ఆర. V 298.

నెమ్మనముల్ విస్మయమందఁ జూచెదరు భామా

విరా. I. 321.

(వ్యంజనములకేమైతి)

సంప్రార్థనమున :

‘ఈ!వే నృప నీదుపుత్రిఁ గృప యేర్పడ దానముగాఁగ నావుడున్

ఆను. I. 53.

కొనితెమ్మా చూతముగాని నీ గమనవేగంబున్

విరా. II. 89.

మనకొక్కటి నిశ్చయింపుమా తగుబుద్ధిన్

ఆర. VII. 44.

ప్రశ్నార్థమున :

కా!దే వెలసితి నీవు ధర్మదేవత యనఁగన్

ఆర. VII. 229.

ధీయుత యనిపలికి మఱచితే మునినాథా

ఆది. VIII 317.

ధారారాజ్యం బిచ్చిపోయిరా పోరా

ఉద్యో. II. 204.

అనుమానింపకు తోడఁబుట్టువులుగారా తున్నితూఁటాడె”

కాంతి. I. 287.

(ఉభయమైతి)

సంకయార్థమున :

కుసుమసముద్గమం బగునొకో

ఆది. III 170.

నన్నుత్తల మందఁ జేయుటకునో

విరా. II. 84.

(ఉభయమైతి)

శోకార్థమున :

ఒక్క దనుజాధముండు మొత్తో యనంగ

ఆర. V. 177.

ఆశ్చర్యార్థమున :

‘వ్రాలినదెస వ్రాలకుండిన బలే మముబోటులకున్”

ఉద్యో. II. 97.

42. పుతయుగ విశ్రాంతి .

తా మేవర్ణములయినను
జ్ఞేమండలమునను ప్రాణమైత్రి గలిగినన్
దామోదర పుతయుగవి
శ్రామములనఁగాఁ బుతాక్షరద్వయమమరున్ .

3-256

కాకు పుత విరామములందు వ్యంజనసామ్యముకూడ అవసరము. వ్యంజనసామ్యము అక్కఱలేకయే మిత్రములైన పుతస్వరములకు పుతయుగవిశ్రాంతియందు యతి చెల్లును.

మాయరవి యేల క్రుంకఁడొ

కో యను నిట్టేల తడనెనో యను

విరా. II. 312.

దీనియందు వ్యంజనమైత్రి లేదు. యథార్థమున కిది స్వరయతులతోఁ జెప్పఁదగినదే.

43. ప్రాసయతి :

గీతముల సీసములను సంగీతములను
విరతి విడనాడి యొక్కొక్క చరణమునను
రెంటికినిఁ బ్రాసవర్ణంబు నంటఁబలుకఁ
బ్రాసవిశ్రాంతులండు కబ్బముల వాని.

3-258

తేటగీతి, ఆటవెలఁది, సీసము మున్నగు ఉపజాతులందు ప్రాసయతులు కూర్పవచ్చును. లయగ్రాహి, లయవిభాతి మున్నగు ఉద్ధరమాలావృత్తములందు ప్రాసయతి నియతము.

ప్రాసభేదము లెన్నియో ప్రాసయతిభేదము లన్నియని భావింపఁదగియున్నది.

ర - ఋ మైత్రి :

గారవమున నిచ్చి యా ఋషితోడ

ఆది. VII. 87.

డ - డ మైత్రి :

ఏడు నాటించె దర్పంబు రూఢీకెక్క

కర్ణ I. 80.

డ - ల మైత్రి :

కడగి నాకును సద్గతి గలుగవలయు

ఆర. II. 262.

(నన్నయ్యనియమముననుసరించి యిచ్చట ప్రాసయతియే యుండవలయును)

ల - శ మైత్రి :

చాలపెద్దయగు దయాభః గొలుతు

శాంతి II. 21.

నలఁగి మాసిన దీపకళిక వోలె

విరా. I. 294.

అశినీలకుటీల కుంతలములకాంతియు

ఆది. III. 27.

ర - ణ మైత్రి

ఎఱిగి ప్రియమువల్కి తెరువిత్తు రిట్టిద

ఆది. VII. 112.

స - ణ మైత్రి :

యౌ నిరంతరప్రమాణ సంఖ్య

ఆది. I. 81.

సఖిందు - నిర్బిందుమైత్రి :

పీఠకదఱిగి కాందిశీకులై రి

ఆది II. 100.

శ - స మైత్రి :

చతుర్దసుల నుభయపక్షవశత వచ్చు.

ఆను. IV. 147.

(చతుర్దశి + లు = చతుర్దసులు. పూర్వరూపమైన 'శ'తో మైత్రిచేసినట్లు భావింపవలెను)

ఋయుతాయతమైత్రి :

అతులపుణ్యమతివి పితృభక్తుఁడవు గాన

ఆర. IV. 265.

ఈదృశములును సత్త్వగుణోదితములు

శాంతి. IV. 288.

సంధిగతము :

మ్రుంగనున్న నయ్యసురతోడం గడంగి

ఆది. VI. 214.

అంతోష్ఠసంధి :

ఉద్ధతులును బాహుయుద్ధపరులు

విరా. III. 114.

ఉద్ధతుండు మల్లయుద్ధప్రసాధనం

సఖా. I. 201.

- ఇతర విశేషములు -

స్వరసంధివశమునను, వ్యంజనసంధివశమునను జెల్లుఁబడియగుచున్న అనేకయతిభేదములను అప్పకవ్యాదులు చెప్పిరి. అట్లే సంధివశమున యతిమైత్రి చెల్లుచున్న కొన్ని సందర్భములను గుర్తింపవలసియున్నది. ఈ క్రింది యాదేశములు గమనింపవలెను. అట్టి ఆదేశములు రానిచో యతిమైత్రి కుదురదుగనుక నవి గుర్తింపఁదగినవే.

ఉ!న్మదమాతంగము గూలనేసిన కృపాణస్ఫార

కర్ణ. I. 84.

వేదవిద్యనుఁ ప్రానము సత్యవాక్యము దృఢవ్రతమున్	ఆది. I. 158.
ఎఁక్కుడు గర్వంబున వచ్చె మార్కొనిన రక్షేనాథు	శల్య. II. 192.
తేజోమయుండవు బ్రాహ్మణుండవు సువ్రతుండవు	ఆది. I. 154
మాళింబుట్టినక్రియ దీధితులు నభోభాగమునన్	విరా. III. 165.
నుతచరితుండు తద్దయు మనోవ్యధ	ఆర. VII. 158

ఉదాహృతలక్ష్యములందు నానాసంధికార్యములవల్ల సిద్ధించిన యక్షరస్వరూపమునుబట్టియే యతిమైత్రి చెల్లుచుండుట స్పష్టమే.

A. ఏవార్థక యతి :

పర్వంబ కడున్ మేలనఁగ శాంతిపర్వము వెలయున్	ఆది. I. 158.
నన్నయ వ్యంజనమైత్రియే పాటించెను.	

ఉ - వు మైత్రి :

ఉర్వి నిక్షౌకువంశోద్భవుండు చూవె	ఆర. VI. 154.
---------------------------------	--------------

ఎఱ్ఱనరచనయందే ఈ యొక్కప్రయోగము కలదు. దీనికి “ఉత్పలాక్షి యిక్షౌకువంశోద్భవుండు” అని పారాంతరము చూపఁబడినది. వేమూరివారిప్రతియందు ఈ పారాంతరమే ప్రధానపాఠముగా నున్నది.

B. యతి భంగములు :

భూతస్వభావంబయండ్రు కొంద టమితతేజ	శాంతి. V. 67.
ధిక్కరించుట లోకహితంబుగాదు	కర్ణ. III. 253.
వేమూరివారిప్రతియందు నిశ్లేయున్నది.	

ఈ రెండింటిని ఇట్లు సవరింపవచ్చును.

భూతస్వభావమ యటండ్రు కొంద టమితతేజ - ప్రాసయతి
ఒరు లఁధఃకరించుట లోకహితంబుగాదు.

అఖండవడి:

కవిత్రయమువా రఖండవడిని ఉపయోగింపలేదని కొందఱి యభిప్రాయము. ఈ యభిప్రాయము వ్యాపించుటకు ముఖ్యకారణము అప్పకవి. అతనికి అఖండవడి యంగీకార్యము కానందున పెక్కు ఉభయయతిభేదముల నాతఁడు కల్పనచేసినాఁడు.

మానుగ విశ్రమాక్షరసమంచితమై స్వర మూఁదినన్ దదీ
యానుగుణాక్షంబై కొనియైనను జెప్పగనొప్పు సీక్రియన్
భానుసహస్రభాసి వృషభాధిపుఁ డన్నటు లర్థయు క్తమై
పూవినచో నఖండవడి పొల్పుగు నాదికవిప్రసిద్ధమై

కవిజనా. P. 72.

ఇది కవిజనాశ్రయమున ప్రక్షిప్తమని పరిష్కర్తలు సూచించినారు. లింగమగుంట తిమ్మన దీనిని భీమన చందమందలిదని చెప్పి తన సులక్షణసారమునం దుద్ధరించికొనినాఁడు.

‘భాను’ నందలి ‘భా’ తో “వృషభాధిప” యందలి ‘భా’కి మైత్రిచేయుట అఖండవడి. వృషభ + అధిపుఁడు = వృషభాధిపుఁడు అనుపట్ల స్వరసంధిగలదు. వృషభాధిప పదమును సమాసఘటిత పదద్వయముగా గ్రహించినచో ‘భా’యందలి స్వరముతోడనే మైత్రి చేయవలెను. దానిని అఖండపదముగా గ్రహించినచో ‘భా’ యందలి వ్యంజనముతో మైత్రిచేయఁదగును. అఖండ పదముగా గ్రహించి వ్యంజనములో మైత్రిచేయుటకు అఖండవడి యనిపేరు. సవర్ణదీర్ఘసంధి, గుణసంధి జరుగు పెక్కుపదములను అఖండపదములుగా గ్రహించి అఖండవడిమైత్రి పాటించు నవకాశమును పరిమితముచేయు తలంపుతో అప్పకవి అఖండవడులుగా స్వీకరింపఁదగిన పెక్కింటిని ఉభయయతిభేదములుగాఁ జెప్పి అఖండవడియను సామాన్యయతిభేదమును తిరస్కరించెను. అఖండవడియని అన్యులన్నదానిని నిత్యసమాసయతి యనెను.

అప్పకవికి పూర్వలైన రేచన, అనంతుఁడు మున్నగువా రఖండయతి నంగీకరించిరి. అనంతుఁడు నిత్యసమాసయతినిగూర్చి చెప్పి “ఈ నిత్యసమాసయతిపే రఖండయతి” అని పేర్కొనెను. అఖండవడి వ్యాప్తిని అరికట్టుటకై అప్పకవి దానిపట్లచూపిన నిరసనమును చక్కగా గ్రహింపక నవీన పండితులు కవిత్రయప్రయోగములను పెక్కింటిని దిద్దివైచిరి. కవిత్రయము అఖండవడిపట్ల విముఖులుకారు.

‘వృషభాధిప’వంటి సర్వసంధిగల సమస్తపదములుమాత్రమే అఖండపదములు కావు. క్రియాపదములుగూడ అఖండపదములుగా గ్రహింపఁదగినవి కలవు. ఇంచుగృతిగాఁ జూపఁ బడినవి ఇట్టివే. “చూచుచుండు”వంటి క్రియాపదములు నిట్టివే. భారతకవు లిట్లేభావించినట్లు తోచును. ఇట్టి యఖండపదములుగా భావింపఁదగినవానియందు ఉభయయతి పాటించుట న్యాయమే. కాని సమాసములందు, క్రియారూపములందు మాత్రమేకాక వ్యస్తపదములు సంధింపఁబడినప్పు డేర్పడిన యక్షరముల విషయముననుఁ గొన్నిపట్ల కవిత్రయము వ్యంజన మైత్రి పాటించినట్లు కనఁబడుచున్నది.

“చూపె మనంబునఁ దలంచుచుండుదు నేను”

అది. VI. 35.

దీనిని “తలంతు జొలయక యేనున్” అని దిద్దివైచిరి.

“చూచుచుండు మనవుడు మాతలి చోద్యమందె”

అది. IV. 71.

“ధృతిఁపంతులు బొందుదురు భేద మదిగావున”

అది. VIII. 114.

దీనిని “భేదమతి”యని దిద్దివైచిరి.

ఎదలోఁనిడికొని యేకాగ్రబుద్ధి నిష్ఠాత్ముండై”

అది. V. 116.

‘ఉత్కరరవముల్ మహీరుహశిఖాంతములందు శిఖండి’

ఆర. IV. 13.

“శిఖండములందు” అని పారాంతరము.

ఎఱ్ఱన :

“చెప్పవయ్య పుణ్యసతీప్రభావంబు నాకు”

ఆర. V. 3.

“చెప్పవలయు”నని పారాంతరము.

తిక్కన :

“పెడబొబ్బలును సింహనాదంబు లుల్లసిల్ల”

విరా V. 168.

“అమలమతీ నీకన్నకొడుకు లట్లరయఁదగున్”

ఉద్యో. II. 74.

“నామనమార దీనిఁ గనినప్పుడు”

సా. II 96.

“జనావళి పురజనులు హస్తినాపురమునకున్”

ఆశ్వ. IV. 93.

“మతిఁ గింకిరిపడక యోలమానపడక”

అను I 68.

“అదిత్యు నుదయాస్తమయ కాలముల నిద్ర”

కాంతి. I. 293.

(“ఉదయాస్తమగు” అను పారాంతరము అసంగతము.)

పాదారంభాక్షరశ్రుతికి సదృశమైనశ్రుతి పాదమున నియతస్థానమున వినిపించుట యతి మైత్రీలక్షణము. ఆ లక్షణము సిద్ధించు యతిమైత్రీభేద మెట్టిదైనను అంగీకరింపఁదగినదే యనుట సరమార్థము.

సూచికలు :

1. చందోమంజరి (వ్యాఖ్యానము) : పుట — 6.
2. The Principles of English Metre : P. 33.
3. సిద్ధాంతకౌముది : హల్పంది — 138.
4. Ibid : స్వాదిసంది — 192.
5. Ibid : స్వాదిసంది — 193.
6. Ibid : అచ్చంది — 86.
7. మహాభారతము : శల్యవర్షము — 38 అధ్యాయము — 35, 36 శ్లో.
8. బాలవ్యాకరణము : సంది — 45.

వడి : ప్రయోగ వైచిత్రి

చరణముయొక్క యగ్రమునను గేంద్రమునను బ్రతిష్ఠపొందిన యక్షరము స్వీయధర్మమును జరణముయొక్క కీలకస్థానములందు నెలకొల్పి పద్యమును శ్రవ్యము గావించుటయే కాక యథాశక్తి రసౌద్యర్థవ్యంజకముగూడ కాగలుగుచున్నది. సాంస్కృతికులందు వివాదాస్పదమై యుండిన పదచ్ఛేదరూపయతిని దిరస్కరించినను ఆంధ్రులు సదృశవర్ణావృత్తిరూపమైన వడిని సర్వచ్ఛందస్సాధారణలక్షణముగా నియమించుకొని ఛందమునకు సౌందర్యాతిశయమును సమకూర్చుకొనిరి.

పాదమధ్య పాదాంత యుక్పాదాంతములందు బహువారములు పదచ్ఛేదము గావించుటవలనఁ బద్యగమన స్వరూపము విభాగశః గోచరించును. కాని పునఃపునర్యమనమువలనఁ బద్యమున నఖండధారావాహిత కుంటువడును. గురులఘుక్రమము నాశ్రయించిన పద్యగతి యతిచ్ఛేదముచేఁ బ్రస్ఫుటమగుట సత్యమ. ఐనను బ్రస్ఫుటమైనదానియందుకంటె స్ఫుటాస్ఫుటమైనదానియందు అతిశయముగ రమించుట లోకస్వభావము. పదచ్ఛేదము తిరస్కృతమై ధారాళముగ సాగిపోవుచున్న పాదమున నొకానొకచోఁ బాదారంభాక్షరము పునఃశ్రుతమై శ్రోత్రేంద్రియము చమత్కృతమగును.

“స్వరసంధ్యాప్త సౌందర్యా
త్తద్భేదే పీష్యతే క్వచిత్”

అని సంస్కృతచ్ఛాందసికులుగూడ స్వరసంధానలబ్ధసౌందర్యమున లోలురై నిషిద్ధమైన నామధాతుభేదమును సమ్మతించిరి.

Rime అను ఛందోలక్షణమున వ్యంజనసాదృశ్యముకంటె స్వరసాదృశ్యమే రమ్యతరముగా నుండుననియు Keen - Kine అను Rime కంటె Keen - Been అను Rime శ్రవ్యతరమై వాంఛనీయమగుచున్నదని పాశ్చాత్యుల యభిప్రాయము. ఇందలి తత్త్వమును గుఱించి Catherine Ing చెప్పిన యభిప్రాయము సమంజసముగ నున్నది.

“The return to the same pitch seems to be the satisfaction that the ear gets through Rhyme. The same is felt when a phrase in music returns to the same note.”

సదృశస్వర పునఃశ్రుతి గానమునకుఁ బ్రాణము. గానలయానుసంధానమున శ్రోత్రేంద్రియమునకు మార్గము చూపునది అదియే ఛందమునందును సదృశస్వరావృత్తిరూపమైన వడిలయానుసంధానసాధనముని యాంధ్రులు భావించిరని చెప్పవచ్చును. 'విరమము స్వరప్రధానము' గనుక పాదమధ్యమున పాదారంభస్వరసదృశస్వరశ్రుతి లయానుసంధానసాధనమే యగుచున్నది. సదృశస్వరమనఁగా మిత్రస్వరము స్థానిప్రయత్నసామ్యము స్వరముల మైత్రికిఁ గారణము.

స్వరోత్పత్తి స్థానములు :

అ, ఆ	—	కంఠము
ఇ, ఈ	—	తాలువు
ఉ, ఊ	—	ఓష్ఠములు
ఋ, ౠ	—	మూర్ధము
ౠ, ౡ	—	దంతములు
ఎ, ఏ, ఐ	—	కంఠతాలువులు
ఒ, ఓ, ఔ	—	కంఠోష్ఠములు.

స్థానసాదృశ్యమును బురస్కరించుకొని వడియందు స్వరములకు మైత్రి నిర్ణయింపఁబడినది.

స్వరములలో ఏటలు గుణములనియు, ఐ ఔలు వృద్ధులనియుఁ జెప్పఁబడుచున్నవి. అ - ఇల సంయోగమున ఏ, ఐలు, అ - ఉల సంయోగమున ఓఔలు నిష్పన్నములైనవి. ఏటలు విశ్లిష్టావయవములు. ఐఔలు విశ్లిష్టావయవములు. అనఁగా ఏటలయందు వాని యవయములైన అ + ఇ, అ + ఉ లు ప్రశ్లిష్టములై యున్నవి - అంతరము కానరానంతగాఁ గలిసియున్నవి. ఐ, ఔ లందుఁ గొంత యంతరముతోఁ గలిసియున్నవి.

“ప్రశ్లిష్టావర్ణ వేత్” అని ఏటలను గూర్చియు,

“వివృతతరావర్ణ వేత్” అని ఐఔలను గూర్చియు—

భాష్యమునఁ వివరింపఁబడినది. “మాత్రాసంసర్గా దవరే అపృథక్ శ్రుతి” అని ప్రాతికాఖ్యము చెప్పుచున్నది. ఏట ఐఔల యందు ఏటలు అవరములు, అవి యపృథక్ శ్రుతులు - వానియందలి యవయవములు వేర్వేరుగా వినఁబడవు. “మాత్రాపాదార్థ విచ్ఛేదే గుణసాంకర్య సంభవః” అని విచ్ఛేదకాలప్రమాణలక్షణము చెప్పఁబడినది. ఏటలయందు వాని యవయవములైన అ + ఇ, అ + ఉ లు $\frac{1}{2}$ మాత్ర యంతరముతోఁ గలిసియుండుటచేత అవయవగుణసాంకర్యము గలిగి విభాగ మేర్పడకయున్నది. ఐ, ఔలయందు అవర్ణము వివృతరముగా - విస్పష్టముగా వినిపించుచున్నది. వాని యవయవములు వ్యంజనసంయోగములందలి యవయవములవలెనే మాత్రాపాదాంతరములై యున్నవి. “సంయుక్తయోః వ్యంజనయోః మాత్రాపాదో ఒంతరం భవేత్” అని విచ్ఛేదరహస్యము. ఏట లకు, ఐఔ లకు అన్యస్వరములతోడిమైత్రి నిర్ణయించుపట్ల నీ

యంశములు దృష్టియందుంచుకోఁబడినవి. ప్రశస్తి వర్ణములగు ఏట లకు 'అ'తో మైత్రిలేదు. వివృతరావర్ణములగు ఐటో లకు 'అ'తో మైత్రికలదు.

స్వరములందు అ, ఇ, ఉ లు క్రమముగా మధ్యము, ఉచ్చము, నీచము నని వెనుక వివరింపఁబడినది. 'ఇ' వర్ణగుణసాంకర్యముచే ఎవలగుగాడ ఉచ్చములగుచున్నవి 'ఉ'వర్ణగుణసాంకర్యముచే ఒటలుగాడ నీచములగుచున్నవి. ఐ టౌలందు అవర్ణమే ప్రస్ఫుటతర మగుటచే వానికిఁ బ్రధానముగా అవర్ణముతోడనే మైత్రి. ఏటలతోడి మైత్రి యానుషంగికము, క్వాచిత్కము - వృద్ధిసంధియైన సందర్భములందే యట్టి మైత్రియగును. ఐటౌలయందు చరమాంగములగు ఇ, ఉలకు ఐటౌలతో మైత్రిలేదు.

స్వవర్గజయతులు, ఊష్మవిశ్రాంతులు, అనునాసికాక్షరయతులు-మున్నగు యతిభేదములు వర్ణముల యుత్పత్తిస్థానముల, సాదృశ్యసామీప్యాదిలక్షణముల నాశ్రయించియే యున్నవనుట స్పష్టమే. కనుక సదృశక్రతుయొక్క పునఃక్రతుయు, దత్కల్పితమైన శ్రవ్యతయు యతిమైత్రి భేదముల యాశయమనుట పరమార్థము.

ఐనను శ్రవ్యతాసంపాదనమాత్రమే యతిమైత్రికిఁ బరమప్రయోజనమని తలంపరాదు. రసాద్యర్థప్రసంగ మున్నపట్ల మహాకవుల రచనయందవి రసాదివ్యంజనసాధనములుగాఁగూడఁ బనికొనవచ్చును. కవిత్రయము పెక్కుసందర్భములందు యత్యక్షరములను రసాదివ్యంజకములుగ నుపయోగించియున్నారు.

స్వరములందేది వడియందు నిల్చునో అది తన యుచ్ఛత్వాది ధర్మమును చందమున స్థాపించి వక్తయొక్క తత్కాలచిత్తధర్మమును వ్యంజింప నమర్థమగుచున్నది.

“ఆ శౌర్యం బా సత్త్వం

బా శీలం బా పరాక్రమాభీలత్వం

బా శుద్ధవ్రత మెందు న

నాశములని భీష్ముఁ బెద్ద నమ్మితిమిగదే”

భీష్మ. I. 56

సర్వపాదములందును ఆద్యక్షరము 'అ'వర్ణమైయున్నది. అది మధ్యస్వరము - అనఁగా స్వరితము. కంఠబిలవివారమాత్రమున నుత్పాదించఁదగిన అవర్ణము సుఖప్రయోజ్యము. శోకశిథిలమైన చిత్తవృత్తియందు ధృతరాష్ట్రుఁడు అయత్నవిర్వర్త్యమైన అవర్ణమున విలంబించుచు వాక్యము సుచ్చరించుట యుచితముగానున్నది. పద్యమంతయు దీర్ఘమైన అవర్ణమయమై ధృతరాష్ట్రుని విలాపధారను వ్యంజించుచున్నది.

“ఆ రూపం బవికార మా భుజబలం బత్యంతనిర్గర్వ మా
కూరత్వంబు దయారసానుగత మా శుంభత్క్రియాజ్ఞాన మా
ర్యారంభప్రతికూలవాదరహితం బా యిగి సమ్మానవి
స్తారోదారము మాద్రి పిన్నకొడు కేతన్మాత్రుడే చూడఁగన్.

విరా. II. 208

యత్యక్షరములు స్వరితములు, అనుదాత్తములునై సహదేవదీనదశాస్మరణమునఁ జింతాలసమైన
ద్రౌపది చిత్తవృత్తిని జక్కగా వ్యక్తముచేయుచున్నది.

“ఏల రాఁ బనిచెన్ మహీశులనెల్లఁ జుట్టమపోలె ము
న్నేల సత్కృతిఁజేసె నిందఱు కిమ్మహారథు లుండఁగా
నేల కన్యకనిచ్చె విప్రున కిందు నేడు శతుండు పాం
చాలుఁ డిప్పుడ పీని నిర్గతసత్త్వఁజేయుద మాజిలోన్”

ఆది. VII. 190

ద్రౌపదీన్వయంవరమునకు వచ్చిన రాజులందఱును భగ్నశులై ద్రుపదునిపైఁ జెలరేఁగి పలికిన
సక్రోధవాక్యములందు ఉదాత్తమైన ‘ఏ’కారము వడియం దుండుట యుచితముగనున్నది. క్రోధో
ద్రిక్తులై రాజులందఱును ‘ఏల, ఏల’ యని యధిక్షేపపూర్వకముగ నుచ్చైఃస్వరమున వీరా
లాసము లాడుచుండుట యత్యక్షరముచేఁ బ్రత్యక్షకల్పముగావింపఁబడుచున్నది.

పుత్రుల కేల భేదమగు భూనుత యేనును సీవు జాహ్నువీ
పుత్రుడు నుండఁగా నహితమున్ భయమున్ దొరకొన్నె నాకు నా
పుత్రులకున్ బ్రసాదకృతబుద్ధులు వేల్పులు గాన దీనికిన్
మిత్రనిధి యెడంబడుము మిన్నక సంశయమంద నేటికిన్.”

నా. II. 193.

ఓష్యములై యనుదాత్తములైన ఉకారముతోడి పవర్ణములు పాదత్రయమున వడిస్థానము లాక్ర
మించి ధృతరాష్ట్రుఁ డా వాక్యములను సానునయముగ రహస్యముగఁ బలుకుచున్నవాడను బట్టి
యిచ్చుచున్నది.

“ఈ దుర్యోధనుఁ డింతగర్వి యగునే యీ యున్నవారెల్ల నా
చే దైన్యంబునఁ బొందు బొప్పదని చర్చింపండ యీ భంగికిన్
లేదే యొండు దెఱంగు సత్కులముఁ బాలింపంగ వర్జింపరా
దే దుష్టాత్మకు సీచు నొక్కరునిఁ బోదే భేద మీ జాతికిన్.”

ఉద్యోగ. III. 378.

సర్వపాదములందును ఉదాత్తమైన స్వరము యతియందు నిల్చి దుర్యోధనకృతతిరస్కారమునఁ గోపించి సభయెల్ల విన నుచ్చైఃస్వరమునఁ బలుకుచున్న శ్రీకృష్ణదేవుని క్రోధోద్రేకాభినయము ఛందముచేఁ జక్కగా నిర్వహింపఁబడుచున్నది. సాక్షేపక్రోధధిక్కారవ్యంజకమై యుదాత్త స్వరము వడియందేకాక వాక్యాంతములందును ధ్వజప్రాయముగ నిల్చి ఛందమును తనమయము గావించుకొనుచున్నది.

స్వరప్రధానములయిన పుత కాకు స్వరయతులు రసవ్యంజములన్న యర్థము వాని నామ కరణమందే కనఁబడుచున్నది.

“భీతి శోక తర్క గీత దూరాహ్వీన
సంశయార్థములను జరుగుఁ బుతము”

అని యప్పకవి పుతప్రయోగోచిత సందర్భములను బేర్కొనెను. భయశోకాదివికారములవలన స్వరమునఁ గలుగు లౌల్యమునకు కాకుపు అనిపేరు. అది తరుచుగాఁ ద్రిమాత్రాకపుతరూపమై యుండును.

పుతమును, గాకువును గవిత్రయము రమ్యముగ నుపయోగించిన పట్టులు గలవు. సంబోధన సంప్రార్థనములందలి పుతము సామాన్యముగా స్వరితమై కనఁబడుచున్నది.

అ । త్యాయత విమలతపోమహి

మా ! యిన్నిదినమ్ము లేల మసలితి చెపుమా :

ఆది. I 117.

పౌష్యపత్నీకుండలాహరణమునందలి కష్టమును పైలుఁ డెఱుంగును. ఎఱింగియే యుదంకుని కార్యసిద్ధికి వలయు సాధనములన్నియు నాతనికిఁ దెలియకుండ తానే యేర్పాటుగావించెను నాలవ నాటి కెట్లో తిరిగివచ్చిన ప్రియశిష్యుని గాంచి పైలుఁడు మృదుహాస్యగర్భముగా సంబోధించు చున్నాఁడు.

మందులు మాకులు నుపయోగించినచో భర్తలు వశులగుదురన్న భ్రాంతితోఁ దన వశీకృతభర్తృత్వ రహస్యమునుగూర్చి ప్రశ్నించిన సత్యభామను ద్రౌపది సాదరమందహాసముగ మందలించుచున్నది —

“వలతురు నాధు లంట మగువా కడు బేలతనంబు”

ఆర. V. 296

నిశ్చయగర్భమైన సంప్రశ్నమునఁగూడ ‘ఆ’కారపుతము వ్యంజక మగుచున్నది —

వారు దెసలొత్తికొన్నియు ధ

రా రాజ్యం బిచ్చిపోయిరా పోరా తా

రారణ్యపీడఁ బడియును
రాజుం జెఱకుఁబాపరా మన మెఱుంగన్.

ఉద్యో. II. 204.

సంశయాదులందలి కాకువు అనుదాత్తమైన ఓకారరూపమై యుండును—
“అసదృశయౌవనంబింది యనన్యధనంబగునొక్కొ నాకు ని
క్కుసుమసముద్గమంబును నగోచరదుర్గమదుర్గవల్లరీ
కుసుమసముద్గమం బగునొకో పతిలాభము లేమిఁజేసి యొ
ప్పెసఁగఁగ దేవయాని పతి నేమితపం బొనరించి కాంచెనో

ఆది. III. 170

ఉత్పేక్ష కాకువు—

“విశదశారదాంబుద పరివేష్టనమునఁ
బొలుచు గగనంబుప్రతిబింబమో యనంగ”

ఆర. IV. 147

ఉత్కలైకతరకోటికి సంశయరూపమైన సంభావనము సందేహసజాతీయమైన భావమే.

ఆశ్చర్యప్రశంసాదులందు ఉదాత్తకాకువు—

“నీ వెఱుంగనియది యెయ్యది
దేవోత్తమ ధర్మగతులతెఱఁగెల్ల భవ
ద్భావాధీనమగుటఁ గా
దే వెలసితి నీవు ధర్మదేవతయనఁగాన్.”

ఆర. VII. 229

“అనుడు ముదంబు నమ్మమియు నాత్మఁ బెనంగొన నన్నతోడ ని
ట్లను విదురుండు పెద్దవడి కక్కట నీమది కార్యవృత్తి నూ
ల్కొనియె సుయోధనుంగని యకుంతినిశ్చయమై యతండు వ్రా
లినదెస వ్రాలకుండిన బలే మముబోటులకుం బ్రయంబగున్.”

ఉద్యోగ II. 97

పుతయుగ విశ్రాంతియందలి వ్యంజననిరాదరణము సాత్వికయభావావేశ లక్షణముగా
గుర్తింపవలసి యున్నది

“మాయరవి యేల క్రుంకఁడొ
కో యను నిశ్లేల తడనెనో యను.....”

విరా. II. 312

ఉభయయతులందలి స్వరవ్యంజనాన్యతరప్రాధాన్యముకూడ పెక్కు-సందర్భములం దర్థ విశేషద్యోతకముగాఁ గవిత్రయము ప్రయోగించియున్నారు.

“పాయకపాకశాసనికి భారతఘోరరణంబునందు నా
రాయణునట్లు వాసిగ ధరామరవంశవిభూషణుండు నా
రాయణభట్టు వాఙ్మయధురంధరుఁడున్ దన కిష్టుఁడున్”

ఆది. I. 25

నారాయణశబ్దము ద్వితీయపాదమున స్వరమైత్రితో, తృతీయపాదమున వ్యంజనమైత్రితోఁ బ్రయుక్తమై యున్నది. స్వరమైత్రి యున్నచోట శబ్దమునకు యౌగికార్థము ప్రధానము. వ్యంజనమైత్రి యున్నచోట పదము సంకేతమాత్రము. భారతఘోరరణమున శోకావిష్టుఁడై యున్న యర్జునునకుఁ దోడ్పడిన నారాయణుఁడు జ్ఞానమునకు నిలయమైన పరమేశ్వరుఁడు. భారతరచనమున నన్నయకుఁ దోడ్పడిన నారాయణభట్టు కేవలము నారాయణనామ సంకేతితుఁడు. స్వరముతోడి మైత్రి యున్నచో నర్థవిశేషస్ఫూర్తి యన్యత్రకూడ గుర్తింపఁదగును.

“అతులవిజ్ఞానఘనుఁడు నారాయణుండు”

శాంతి. IV. 328

“అభయకారి సశీర్షు నారాయణుని”

శాంతి. IV. 217.

వ్యంజనమైత్రి యున్నచోట సంకేతమాత్రమగుటయు గుర్తింపఁదగును.

“నా ! రాయణ రవితేజ రాజరాజనరేంద్రా !

ఆర. IV. - 1

“నా ! రాయణ బిరుదాంక భీమ రమణీయగుణ — ”

ఆర. V. 1

ఇట్లే మిగిలిన శబ్దములవిషయమునను బరిశీలించి స్వరమైత్రి యౌగికార్థప్రాధాన్యమున కును, వ్యంజనమైత్రి సంకేతమాత్రత్యమునకును సూచకములని యెఱుంగవచ్చును.

వడియందలి యక్షరముల రసాదివ్యంజకతాలక్షణము విక్లే యన్వేషించి కవిత్రయమువారు వడిప్రయోగమునఁ గావించిన శిల్పమును గ్రహింపవలయును.

విరామప్రయోగము

విచ్ఛేదరూపమైన యతిని విడనాడుటవలన ఆంధ్రచ్ఛందములందు అర్థచ్ఛేదరూపమైన విరామమునకుఁ బ్రాధాన్యము కలుగుచున్నది. యతివలెనే విరామముగూడ ప్రయోగవిషయము. యతిచ్ఛేదానుసారము సంస్కృతమున శ్లోకములనుఁ బరింపవలెను. తెలుఁగున విరామానుసారమే పరింపవలసియున్నది ఛందోఽనుసారియైన విచ్ఛేదనియమము లేనప్పుడు కవియు రసాద్యర్థానుసారముగ విరామములు నిర్మింపవలసియుండును ఆంధ్రచ్ఛాందసికు లెవ్వరును అర్థచ్ఛేదరూపమైన విరామమును గుఱించి ప్రసంగించియుండలేదు. విరామము వడికిఁ బర్యాయపదమన్న యభిప్రాయము వ్యక్తముచేసి యూరకుండిరి. అది సమంజసము కాదు. వడి యక్షరమైత్రీరూపము. విరామము అర్థానుదర్శకమైన విచ్ఛేదము. వశిస్థానమునఁ బద్యము నియమము. విరామస్థానమున యథారసము నిల్పితిరవలయును. అట్లు నిల్పిన కాలముయొక్క ప్రమాణముపై బద్యముయొక్క లయ యేకవిధముగా నాధారపడియుండును. విరామములనడిమి కాలప్రమాణము. విరామకాలప్రమాణము లయద్యోతకములై రసాద్యర్థవ్యంజకములే యగుచున్నవి.

రసప్రవణుడైన భరతముని విరామస్వరూపమును, తత్ప్రయోగోచిత్యమునుగుఱించి కావ్యకర్తకుఁ, బ్రయోగకర్తకును గొన్ని యంశము లుపదేశించెను.

“విరామో హ్యర్థానుదర్శకః”

నా. శా. XVII-P. 400.

“యత్రార్థస్య సమాప్తిః స్యాత్
స విరామ ఇతి స్మృతః”

నా. శా. XIV-104.

అర్థసమాప్తియనఁగా అవాంతరార్థసమాప్తి యని యభినవులు వాఖ్యానించిరి. అవాంతరార్థసమాప్తి రూపమైన విరామము ఒకవిధమైన యతియేయని యాయన యభిప్రాయము. విరామము అని యతస్థానగతమైన యతి యనుట సమంజసమే.

“ప్రయోగీ ప్రతిపాద మంకురీకృత్య పఠన్ మధ్యే విశ్రామ్యతి ।
విశ్రాంతౌ చాత్ర వృత్తభంగో ఒర్థభంగో ఒభినేయః”

N. S. XIV-P. 245.

ప్రయోక్త ప్రతిపాదమును బ్రారంభించి పఠించుచు మధ్య విశ్రమించును. అట్లు విశ్రమించిన చోట వృత్తభంగముగాని, అర్థభంగముగాని అభినీతము కావలెను. భంగమనఁగా విభాగము - భేదము. యతివిరామములు కలిసినపట్ల నిది కుదురును. కలియనిపట్ల యతియచ్చేదము నతిక్రమించి యైనను విశ్రమింపవచ్చుననియు. “క్వచి దుపాంతో వా” యని భట్టశంకరాది ప్రయోగ నిపుణుల యభిప్రాయమనియు నభినవులు వివరించిరి.

భరతమహర్షియుఁ బాత్యంగమైన విరామమును గుఱించి చెప్పుచు “అథ విరామః అర్థ సమాప్తౌ కార్యవశాత్, ఛందోవశాత్, కస్మాత్, దృశ్యంతే హ్యేక ద్వి త్రి చతురక్షరా విరామాః” అనెను. విరామము సర్థవశమునఁ ప్రయోగింపవలెనుగాని ఛందోవశమునఁ గాదు. దృశ్యకావ్య నిర్మాత ప్రయోగపరతంత్రుఁడు గనుక అతఁడు రసోచితవిరామవంతమైన వృత్తమును ఎన్నిక చేయ యత్నింపవలెననియు, ప్రయోక్త కేవలమును కవిపరతంత్రుఁడు కాక అర్థపరతంత్రుఁడై విరామము ప్రయోగింపవలెననియు నభినవు లిచ్చట వ్యాఖ్యానముచేసిరి. భరతమహర్షియు—

“సమీక్ష్య వృత్తే కర్తవ్యో విరామో రసభావతః

N. S. XVII-144.

అని కావ్యనిర్మాత నాదేశించియుండెను. రసభావవ్యంజకములగునట్లు కవివృత్తమున విరామ ములు ఏర్పాటుచేసియుంచవలెను. ఒకవేళ కవి యట్టి యేర్పాటు చేయనిచో ప్రయోక్త కేవలము ఛందోవశుఁడై వృత్తపాదసముద్భవములైన విచ్చేదములందే విశ్రమింపక వాని నతిక్రమించి యైనను రసభావానుకూలముగ విరామమును బ్రయోగింపవలెనని ముని యుపదేశము.

శ్రవ్యకావ్యమైన మహాభారతమునఁ బ్రయోక్తయొక్క ప్రసక్తి లేదని భావింపరాదు రస ప్రధానమైన కావ్యము దృశ్యమైనను, శ్రవ్యమైనను ప్రయోగము నపేక్షించును. అంగనై పథ్య సత్వరూపమైన యభినయములు లేకున్నను శ్రవ్యకావ్యమున వాచికాభినయావసర మున్నది. అపరితమైన కావ్యము అశ్రుతమై నిరర్థకమగును. కావ్యము పరితము కావలెను. బ్రయోగము వలన కావ్యార్థము సమ్యగభినీతము కావలెను. రసాద్యర్థాభినయమునఁ బ్రయోక్తకుఁ దోడ్పడు తీరునఁ గవి ఛందములను రసోచితవిరామవంతములుగ నిర్మింపవలెను. యతిచ్చేదరహితము లైన తెలుఁగుఛందముల రసాదివ్యంజనసామర్థ్యము యథోచితవిరామములనే యాశ్రయించు చున్నది.

పద్యవర్తనము విరామముల నాశ్రయించి ద్రుతముగ, మధ్యముగ, విలంబితముగ నుండ వచ్చును. అల్పాక్షర వాక్యములచే విరామములనడిమి వ్యవధి యల్పమై పద్యవర్తనము ద్రుత మగును. బహుక్షరవాక్యములచే వ్యవధి దీర్ఘమై పద్యవర్తనము విలంబితముగా భాసించును. వాక్యములు ప్రాణప్రసారప్రమాణోపలక్షకములని వెనుకఁ జెప్పఁబడినది. నిశ్శ్వాసత్వరా జన కములయిన భావములందు అల్పాక్షరవాక్యములచే ద్రుతివృత్తియగు ఛందము ఉచితమనియు,

విశ్వానభార జనకములయిన భావములందు బహ్వక్షరవాక్యములచే విలంబితవృత్తియగు ఛందము ఉచితమగుననియు భావింపవలెను. విరామాశ్రిత లయలనుగుఱించి భరతముని యభిప్రాయమిట్లున్నది.

“తత్ర హాస్యశృంగారయో ర్మధ్యలయః, కరుణే విలంబితః,
వీర రౌద్రాద్భుత బీభత్స భయానకేషు ద్రుతః”

నాట్యశాస్త్రము XVII-131.

ఇది స్థూలమైన సూచన ఛందోవృత్తి ప్రసంగమునఁ జర్చింపఁబడిన యంశములను దృష్టియందుంచుకొని కవిత్వయమువారి విరామప్రయోగవిపుణత్వమును దిజ్ఞాత్రముగఁ బరిశీలించవలెను.

రత్నాదిభావములు సంచారిభావముల నిమజ్జనోన్మజ్జనములచే నిరంతరము క్షణక్షణపరివర్తనశీలములై యుండును. విరుద్ధములు నవిరుద్ధములునగు భావముల సంయోగముచేఁ జిత్తవృత్తి తరచు సంకీర్ణమై యుండును. అట్టిపట్ల ఛందముయొక్క యక్షర విరామాద్యాశ్రయమైన వర్తనము క్షణక్షణపరివర్తమానమై యుండును.

“Where emotions of a varied and complex type are involved the Rhythm and verse pattern are changed with every phrase or sentence”

Shakespeare - P. 381.

అని Henrie Fluchre చెప్పినమాట సత్యము. వక్త చిత్తవృత్తి తన్మయాభవనమున శ్రోతకుఁ దోడ్పడవలసిన ఛందము వక్తయొక్క చిత్తవృత్తి మారినట్లెల్ల మారవలసియే యుండును.

చ॥ ఇటు దగునయ్య కృష్ణ ! శమియింపుము, సాత్యకిఁ జంపినఁడ వింకట చనితేని ; నీదగు సహాయతఁ గౌరవనేన రూపుమాపుట యవలీల నాకు ; ననుఁ బొల్లగఁ జేయుట నీకుఁ బాడియే ; కటకట ! నా పరాక్రమము గాసినఁ జక్రము చేత నంటితే ?

భీష్మ. II, 181.

భీష్ముని సంహరింతునని చక్రము చేతఁబట్టి ముందున కుఱుకుచున్న కృష్ణుని భయసంభ్రమాక్రాంతహృదయుఁడై వారించుచు నర్జునుఁ డనిన వాక్యమిది. ప్రార్థన, నిషేధము, నిశ్చయము, దైన్యము - మున్నగు భావపరంపరచే సంక్రాంతమైన భయమువల్లఁ బలుతెలుగులుఁ బరిభ్రాంతమగుచున్న పార్థుని హృదయముయొక్క ద్రుత, విలంబిత మిశ్రవర్తనమును ఛందోవర్తనమునఁ జూడవచ్చును. ‘కృష్ణ!’ ‘కటకట’ అనుటయందు ద్రుతవిరామము, ‘పాడియే’ ‘అంటితే’ అనుపట్ల విలంబితవిరామము ప్రయుక్తములు కావలెను.

‘విలంబితే విరామే హి సదా గుర్వక్షరం భవేత్’

అని భరతముని యాదేశము. వీరామము విలంబితమగుపట్ల గుర్వక్షరము - అనఁగాఁ దీర్ఘాక్షరమును కవి నిబంధింపవలెను. దానిని ప్రయోక్త త్రిమాత్రాకష్టతముగా నుచ్చరింపవలెను.

హో యను ధర్మరాజతనయా యను నన్నెడఁబాయ నీకుఁ జ
న్నే యనుఁ దల్లి నేఁపఁజనునే యనుఁ గృష్ణుఁడు వీఁడె వచ్చె రా
వో యను నొంటి వోక దగవో యను నేగతిఁ బోవువాఁడ నే
నో యభిమన్యుఁడా యనుఁ బ్రియోక్తుల నుత్తరఁ దేల్పవో యనున్.

ద్రోణ II. 242

ఈ పద్యమునం దధోరేఖాంకితములయిన యక్షరములన్నియు దీర్ఘమాత్రములు కావు. పుతములు, భరతముని వీనిని ‘కృషము’ లనెను. కృషమనఁగా విలంబితలయనియు, నట్టి కృష్ణాక్షరములను ద్రిమాత్రాకములుగా నుచ్చరింపవలెననియు నభినవులు వ్యాఖ్యానించిరి. వీనిని బహుమాత్రాకములుగ నుచ్చరించి వీనియనంతరము బహుమాత్రాక విరామము చేయవలెను. అప్పుడు విలాపధర్మము సుష్ఠుగా వ్యక్తమగును. ఉత్పలమాలయందు 9 అక్షరములకు ఛేదము తిక్కన యీ పద్యమున నొక్కయక్షర మతిక్రమించెను. ఆ యతిక్రమణము శోకదీప్తివ్యంజకము. పుతాక్షరములమీఁది విలంబనమును, దదనంతరమైన విలంబితవిరామమును ఆ దీప్తికిఁ బ్రశామకములు. దీర్ఘ, పుతముల బహుశప్రయోగముచేతను విలంబితవిరామములచేతను నుత్పలమాలయందు సహజముగ నుండు దీర్ఘతకంఠై నత్యంత మతిశయమైన దైర్ఘ్య మీ పద్యమున భాసించుచున్నది.

విలంబితవిరామములందు - సంబోధనాదులందు-కొన్నిపట్ల లఘుక్షరప్రయోగ ముండుటయే యుచితముగాఁ గనిపించును.

సీ॥ హో మహారాజ ! మహామహీరక్షణ
దక్షదక్షిణబాహుదండ ! దండి
తారాతి ! నిషధరాజాగ్రణీ !...

అరణ్య II. 82.

‘ఇచ్చట మహాప్రాణాక్షరములు, సహసములు ప్రాణవ్యయహేతువులై సంబోధనము లఘ్వంతమగుట సహజము. ధీరచిత్తయగు దమయంతి పతిని స్మరించుచు, నిట్వార్చుచు, సగద్గదముగ విలపించుట లఘ్వంతసంబోధనములందు సువ్యక్తమగుచున్నది.

కం॥ ఏమిర ! పనులని యార్వపు !
నీ మాటలు నిలువఁబడియెనే పసరమ !...

కర్ణ. III. 221.

‘ఏమిర’ ‘పసరమ’ అనుపట్ల లఘుక్షరాంతసంబోధనములు - ఆ పదముల యుచ్చారణమును త్రుంచి భీమసేనుఁడు క్రోధావహేళనవికటదృష్టితో దుశ్శాసనునిమొగము దిలకించుచుండిన యభి నయమును జక్కగాఁ జూటుచున్నది. వీక్షణక్రియా తాత్పర్యమున వాగ్విచ్ఛేదము రసవంతముగ నున్నది.

ఉపకీచకులు కీచకునిశవముతోఁ గలిపికట్టితన్ను శ్మశానమునకుఁ గొంపోవుచుండ ద్రౌపది భర్తలను బిలుచుచుఁ గావించిన రోదనము గమనింపఁదగియున్నది.

ఉ॥ ఆనతవైరి యో జయః మహాద్భుతవిక్రమః యో జయంతః దు
ర్మానవిఘ్నూర్ణమానరిపుమర్దనః యో విజయాభిధానః తే
జోవిహతహితప్రకటశూరగుణప్రతిభానః యో జయ
త్యేనః విరోధిబాహుబలజృంభణభంజనః యో జయద్బలాః

విరాట. III. 21.

ఈ పద్యమునకుఁ బాదములు నాలుగే. ద్రౌపదికి భర్తలు ఐదుగురు. ఐదుగురను గేకలువెట్టి పిలుచుట యీ పద్యమునఁ బూర్తికావలెను. తిక్కన ఆ పిలుపులను చక్కగాఁ బంపకము చేసెను. ‘ఓ’ ‘ఓ’ యన్న ద్రౌపది కేకలు ఒకదానికంటె నొకటి క్రమముగా దీర్ఘతరము లగు చుండుట పంచపాండవ వర్ణనాత్మకములయిన సమాసముల క్రమవర్ధనమున గుర్తింపవచ్చును. ఒక్కొక్క కేక యంతమున నలసి గద్గదవడు ద్రౌపది కంతవ్యాపారము వ్రాస్వాంతములయిన సంబోధనముల స్ఫుటమగుచున్నది. ఈ సంబోధనముల యనంతరము విరామవిలంబనము రస వ్యంజకమగును.

సమాసఘటనమువలన నేర్పడిన విరామములచే వర్ణ్యవస్తుస్వరూపము సాక్షాత్కరించు నట్లు ఛందమును నిర్మించుటయు నొకవిధమగు శిల్పము.

మ॥ గుణరావంబుఁ గృపాణఘట్టనరవక్షోభంబునుం, గింకిణీ
కృణనవ్యావృతహేషితస్వనములున్, ఘంటావినాదాత్తపో
షణనానాపటుబృహితధ్వనియు శశ్వద్గాఢమై...

విరాట. III. 180

ఒక్కొకదానివలనఁ గలుగుచున్న ధ్వని క్రమముగ గాఢతరము, దీర్ఘతరమునై యన్యధ్వనులను గబళించివైచుట సమాసముల క్రమవర్ధనమున దర్శింపవచ్చును.

మ॥ ధరణీనాథుఁడు దానుఁ దమ్ములును దుర్దాంతోద్ధతిం గూడి మో
హర మత్కూర్జితభంగి నేర్చికొని యుద్యద్విక్రమం చొప్ప బం

ధురసంరంభత నున్నఁ జూచి బలవద్దోఃస్తంభలీలాభయం
కరరేఖావలమానచాపుఁడయి వీకం దాఁకె నా నేనతోన్

విరాట. V. 296.

ఉత్తరగోగ్రహణమున దుర్యోధనాదుల నర్జునుఁ డోడించి పాఱఁద్రోలినతెఱంగును ఉత్తరుఁడు తన తండ్రికి వర్జించి చెప్పుచున్నాఁడు. దృష్టమైన యర్థమును స్మరించి, స్మృతమైన యర్థమును యథాతథముగా ఉత్తరుఁడు తనవాక్యమునఁ బ్రతిపాదించుచున్నాఁడు. అర్జునుఁడు తన మీఁదికి రాఁబోవుచున్నాడని గుర్తించినంతనే దుర్యోధనుఁడు తన తమ్ములనందఱను జూట్టు చేర్చికొని రణమునకు సన్నద్ధుఁడయ్యెను. అతని సన్నాహము “దుర్దాంతోద్ధతి” “అత్యూర్జిత భంగి” “ఉద్యద్విక్రమంబు” బంధురసంరంభత” - యనుతీరునఁ ద్రుంపులను అతుకువెట్టి కూర్చినట్లున్నది. దానిని క్షణములో భగ్నముగావించిన యర్జునుని పరాక్రమవిజృంభణము ‘బల వద్దోఃస్తంభలీలాభయంకరరేఖావలమానచాపుఁడయి’ - యన్నట్లు అఖండముగ, దృఢముగ నున్నది. అది యుత్తరుఁడు చూచినవిషయము. అప్రత్యక్షమున జరిగిన యీ సన్నివేశము విరాటునకుఁ బ్రత్యక్షము కావలయునన్నచో నుత్తరునివాక్యము ఇట్టి తీరున నిబద్ధము కావలయును. ఇది పద్యరచనయందలి శిల్పవిశేషము.

చందముల రసాద్యర్థవిశేష సమర్పణానుకూల ప్రయోగశిల్పమును బరిశీలించు సందర్భ మునఁ గవిత్రయమువారి యీ దృశనైపుణి యింకను విస్తరించి ప్రదర్శింపఁబడును.

రసానుశీలనము

విశేషచ్ఛందములు

దండకము

దండకము గద్యపద్యోభయమిత్రమైన ఛందోవిశేషము. పాదమునందలి యక్షరసంఖ్య ఇరువదియాతీంటిని మించిన పద్యములు ఉద్ధరమాలావృత్తము లనఁబడును. దండకము ఆ తెగకుఁ జెందినది. పాదనియమరహితమై యఖండదండకృతి యగుటచే దీనికి దండకమను నామము కలిగియుండవచ్చును. దండకములను గద్యరూపమునను, పద్యరూపమునను నిర్మింప వచ్చును

“దండకా శ్చండవృష్ట్యాద్యాః

పాదాంశ నియమోదితాః

అపాదనియమా శ్చోక్తాః

గణధా గద్యదండకాః”

1-23

అని జయకీర్తి ఛందోఽనుశాసనమున చండవృష్టి మున్నగు దండకములు పాదాంశనియ మములతోడను, గద్యదండకములు పాదనియమరహితముగ గణములతోడను జెప్పఁబడునని వివరించెను. ఆతఁడే—

“దండకా వృత్తశబ్దాదికాః వృత్తవ త్రేహిః పాదోక్తలక్ష్యేతరా దండకాః యే తు తే గద్యపూర్వాశ్చ మాలాదికాః; తే ఽథవా నేకధా”¹ యని వృత్తదండకములు, గద్యదండకములు నను విభాగములు పేర్కొనెను. వృత్తదండకములు సమవృత్తజాతికి చెందినవని సూచించుచు కేదారభట్టు దండకములను సమృత్తముల యనంతరము ప్రసంగించెను.

స భ య ర తాది గణములం దేగణము నవలంబించియైనను దండకములు నిర్మింప వచ్చును. గల, లగములతోడను నిర్మింపవచ్చును. లఘువులతో నారంభించి యాపీఁద నేదేని గణమును బహువారము లావృత్తము చేయవచ్చును. సంస్కృతాంధ్రలాక్షణికులు పెక్కు దండకభేదములు చెప్పియున్నారు. వానియందు జాతి, ఉపజాతి, వృత్త, గద్యలక్షణములైన దండకభేదములు గలవు.

అంధ్రమహాభారతమున దండక మొక్కఁడే యున్నది. అది నన్నయరచన.

“శ్రీకంఠ లోకేశ లోకోద్భవస్థానసంహారకారీ.....కారుణ్య
మూర్తి త్రిలోకైకనాథా నమస్తే నమస్తే నమః”——

ఆరణ్య. I. 324.

పాదవిభాగవిరహితమైన యిది గద్యదండకము. దీనియందు నూటముప్పదియాఱు తగణములు, ఒకగురువు కలవు.

“తాః గౌ కామబాణః”

2-399

అని హేమచంద్రుడు తన చందోఽనుశాసనమున కామబాణము అను దండకభేదలక్షణము చెప్పెను. అనియతసంఖ్యాక తగణములపై గురుద్వయ ముండుట కామబాణ లక్షణము. కాని నన్నయ దండకమున ఒక్క గురువే యున్నది. ఆంధ్రలాక్షణికుల నియమమిట్లే యున్నది :

“విద్వాంసులెల్లన్ హకారంబెకానీ సకారంబెకానీ సకారంబెకానీ
వంచింపందగు న్ముందుగా నిందుఁ; గాదేని యాదిం దకారంబు కల్పించి
యామీదివెల్లం దకారంబులే మెండుగా నిచ్చకున్ వచ్చునందాక నిర్మించి
గుర్వంతముం జేసినం దండకంబుండ్రు”

అప్ప. IV. 443.

అనియప్పకవి పెక్కు తగణములపై నొక్క గురువున్న దండకమును జెప్పెను. అప్పకవి యిట్టి దండకమునకు నామకరణము చేయకున్నను హేమచంద్రునిలక్షణమునుబట్టి నన్నయ రచించిన దండకము కామబాణము అని చెప్పుకొనవచ్చును.

కం. ఇది నియమములేని మహా

పథమునఁ గావలసినంత వక్కాణింపన్

గొదలేక సమరు దండక

ముదధీంద్రశయాన తావకోత్తమనుతులన్.

IV. 442.

అని యప్పకవి దండకమును, తత్ప్రయోజనమును గొనియాడెను. దండకము అనంతమైన మహాపథమఁట. తృప్తితీర భగవంతుని స్తుతించుకొనుటకుఁ దగిన చందమఁట.

స్తుతికిఁ బాత్రమైన వస్తువునందు చిత్తమును ఏకాగ్రము కావించుట కీ దండకములు ఏకగణ బహువారావృత్తిరూపమున నిర్మితములని భావింపవచ్చును. దండకముయొక్క గతి దానియందు ఆవృత్తమైన గణముయొక్క స్వరూపమునుబట్టి యుండును. అఖండైకవాక్యరూపమైన దండకముయొక్క గతి వక్తయొక్క తత్కాలచిత్తగతిచే నియతమగును.

నన్నయ్య రచించిన దండకమునందు ఆవృత్తమైనది తగణము. గురుబహుళము, లఘుం తమునైన తగణము విలంబితావరోహణగతిగర్భము. ఉద్రేకప్రశమనరూప సుఖమయచిత్త వృత్తిని తగణావృత్తి వ్యంజించును.

క్రోధోద్రేకమున మాయాకిరాతునితోఁ బోరిపోరి ఆ కిరాతుఁడు పరమేశ్వరుఁడగుట దర్శించి, ప్రశాంతక్రోధుఁడై పరమేశ్వరాపరాధజనిత పశ్చాత్తాపశోకముచే దీప్తము, నార్ద్రము నైన చిత్తవృత్తిగల పార్థునినోట నన్నయ్య యీ దండకమును పలికించెను. పరమేశ్వర దర్శనమున కృతార్థుఁడైన పార్థుఁడు మృదుమందహృదయస్పందుఁడగుట సహజము. మహాదేవాంకితమైన యాతని వాగ్విన్యాసము మందమధురగతి యగుటయు సహజము.

గద్యదండకములు పాదాంతయతికములని సంప్రదాయము. సుదీర్ఘైకపాదమైన గద్యదండకము నిర్మించి పార్థుఁడు పొంగిపొరలివచ్చు తన భక్త్యావేశమును పరమేశ్వరునకు అఖండైక వాక్యరూపమున నివేదించెనని నన్నయ సూచించెను.

ప ద్మ క ము

ఇది అష్టిచందమునఁ బుట్టినది. పాదమునకు 16 అక్షరములు. గణములు : న భ జ జ జ గ. పది యక్షరములమీఁద యతి.

సంస్కృతలాక్షణికులు దీనిని మంగళమంగన యని పేర్కొని నల్లక్షరములమీఁద యతి విధించిరి. ఆంధ్రలాక్షణికులు పదునొకండవ యక్షరమున వడి నిలిపి పద్మకమనుపేర వ్యవహరించిరి.

నన్నయ రచించిన పద్మకము యతివిషయమున సంస్కృతాంధ్రలాక్షణికుల నియమములకు భిన్నముగ నున్నది. ఆయన ఎనిమిదవయక్షరము యతిస్థానముగఁ బాటించెను.

“కొడుకుపల్కు- విని కూడదునాక దురాత్ముఁడై
కడఁగి మీకు నపకారమునేసి ధరిత్రి వె
ల్వడఁగఁబంచెఁ గడుఁ బాపమతిన్ ధృతరాష్ట్రుఁడె
య్యెడల దుర్జనుల నేమటి నమ్మఁగఁబోలునే ?”

ఆది. VII. 280.

పద్మకగతియందు చంపకమాలాలక్షణము కొంత భాసించుచున్నది. నగణమువెంట నొకజగణము. పాదాంతమున లగము నున్నచో నిది చంపకమాలయే యగును. ద్వీతీయస్థానమున జగణలోప

మును బురస్కరించుకొని నన్నయ పద్యకమున యతి యేడక్షరములమీఁద నియమించుకొని యుండవచ్చును. చంపకమాలాసామ్యమున లాక్షణికులు దీనికిఁగూడ పదియక్షరములమీఁద యతి చెప్పిరి.

పద్యకపాదమందలి 16 అక్షరములలో 11 లఘువులు 5 గురువులు. చంపకమాలవలె నిదియు ద్రుతగతి, జగణభాహుళ్యము గలది.

నన్నయ రచించిన పద్యకము వ్యాసవాక్యము. హిడింబవధ యనంతరము పాండవులు శాలిహోత్రుని యాశ్రమమున కేగి యందు విశ్రమించియుండిరి. వనవాసాయాసఖిన్నులై యనిశ్చిత గమ్యులై సంచరించుచున్న పాండవులకు భావిశుభములను సూచించి యోదార్పుతలంపుతో వ్యాస భగవానుఁడు వారికి దర్శనమిచ్చును లక్ష్మీహీనులై తిరుగుచున్న వారికి తాపోపశమనము గావించుటకై మహర్షి తనంత తానై వచ్చెను. తన మనుమలకు, కోడలికి చిత్తశాంతికరమగు నుపదేశ మొసఁగుటకై కరుణాతురుఁడై వచ్చిన మహర్షివాక్యము ద్రుతగతియైన పద్యకమున నిబంధింపఁ బడి తత్కాలమందలి యాయన చిత్తమందలి త్వరను వ్యక్తముచేయుచున్నది. వృత్తమున పండ్రెండు పర్యాయములు గోచరింపవలసిన జగణము రెండుపర్యాయములుమాత్రమే భాసించుచున్నది. అదియు ధృతరాష్ట్రునిందాత్మకమైన పద్యపూర్వార్థమునందే. జగణస్తగనమున నతి శయముగ భాసించు భగణము పద్యమునకు అవరోహణము నాపాదించి వక్తయొక్క మధుర చిత్తవృత్తిని వ్యంజించుచున్నది.

సర్వలోకవత్సలుఁడైన వ్యాసభగవానుని చిత్తమున స్థాయిభావము వాత్సల్యము. ధృతరాష్ట్రునియందు తత్కాలమున జనించిన క్రోధము ఆ వాత్సల్యమునకు అంగము. భగణ, గలరూపమైన యవరోహణము వాత్సల్యమాధుర్యమును, జగణరూపమైన యుత్ప్లతి వాత్సల్యస్థాయి యందు సంచరించు క్రోధదీప్తిని జక్కగా వ్యంజించుచున్నది.

మ ణి భూ షణ ము

ఇది అతిశక్వరీచందమునఁ బుట్టినది. పంక్తికి పదునైదక్షరములు. ర న భ భ ర గణ ములు. పదియవ యక్షరము యతి.

కేదారభట్టు, జయకీర్తి దీనిని రమణీయక మనిరి. రమణీయకమునకు జయకీర్తి 4 వ యక్షరము యతి నిర్దేశించెను. హేమచంద్రుఁడు దీనిని సుందరము అనెను. దీనినే జయకీర్తి పాదాంతయతికముచేసి మణిభూషణము అనెను. కవిజనాశ్రయమున నిది మణిభూషణశ్రీ యనఁ

బడినది. ఆంధ్రలాక్షణికు లందఱును దీనికి పదింటి యతి చెప్పియున్నారు. నన్నయ్యయు పదింటి యతి యుంచెను.

మణిభూషణము ఉత్పలమాలవంటిది. మొదటి భగణమును, చివరి లగణమును చొలగించి నచో ఉత్పలమాల మణిభూషణమగును.

ఆంధ్రమహాభారతమున కేవలమొక్కడే మణిభూషణము కలదు.

“రామవిక్రముః డజేయుః డరాతిగజావలీ
సామజాహితుఃఁడు సాంబుఁడు సాల్వచమూపతిన్
క్షేమవృద్ధియనువాని నకృత్రిమసాహసో
ద్దాముఁడాకె శరధారల ధారుణి గప్పచున్.”

యదుకుమారుడైన సాంబుఁడు క్షేమవృద్ధియను సాశ్వచమూపతిని దాకిన సందర్భమున నన్నయ్య ఈ వృత్తమునుపయోగించెను. పదునైదక్షరములందు తొమ్మిది లఘువులైన పాదము మణిభూషణగతిని కొంత ద్రుతముచేయును.

సాశ్వవిజృంభణము నెత్తిన నరికట్టి యాదవులకు శాత్రువోపద్రవము చొలగింపఁగోరి యదు కుమారులు విపక్షజిహ్వాంతో బయలుదేరిరి. వారిలో సాంబుఁడు క్షేమవృద్ధిపైఁబడుట యీ వృత్తమున వస్తువు.

“ఉత్సాహ స్సర్వకృత్యేషు సత్వరా మానసీ క్రియా”² యను న్యాయమున వైరిజిహ్వాంతో త్సాహులయిన యదుకుమారుల చిత్తములు సత్వరములయి యున్నవి. సాంబుని యుద్ధోత్సాహమును వర్ణించు నీ మణిభూషణము ద్రుతగతియై రసవ్యంజకముగా నున్నది.

“రామవిక్రముః డజేయుః డరాతిగజావలీ”

నన్నయ్య పద్యకమునందువలె దీనియందును యతిస్థానమును 7 వ యక్షరము చేసియుండ వలసినది. ఉత్పలమాలయందు యతిస్థానము 10 వ అక్షరము. ఉత్పలమాలయందలి మొదటి భగణమును చొలఁగించినచో మణిభూషణము రూపొందును. కనుక మణిభూషణమున 7 వ యక్షరము యతి కాఁదగును. పద్యకమున నన్నయ ఇట్టిమార్గమే యవలంబించెను.

లక్షణము ననుసరించి మణిభూషణమున జగణము లేనేలేదు. అయినను పదవశమున నన్నయ్య దీనియందు జగణములను భాసింపఁజేసెను. ద్రుతగతియందు చంగుననెగిరి దుముకుచున్న యదుకుమారుల హృదయస్థితిని వృత్తమందలి యక్షరవృత్తి చక్కగా వ్యంజించుచున్నది.

ర థో ద్ధ త ము

ఇది త్రిష్టుప్ చందమునఁ బుట్టినది. పాదమునకు 11 అక్షరములు. ౮ న ర ల గ గణములు. ఏడవ యక్షరము యతి.

సంస్కృత లాక్షణికులు దీనిని రథోద్ధతయని స్త్రీలింగముతో వ్యవహరించిరి. తెలుఁగు లాక్షణికులు రథోద్ధతము అని నవుంసకముగా వాడిరి. అప్పకవి దీనిని పదాంతికము అనెను.

సంస్కృతలాక్షణికులెల్లరు దీనికి పాదాంతయతినే నూచించిరి. తెలుఁగున 7 వ యక్షరము యతియనుట యెల్లరు సంగీకరించిరి.

16 మాత్రలుగల చరణము 4 + 4 లేక 5 + 3 అనుతీరున 8 మాత్రల ఖండములు రెండుగా విభజింపఁబడి పాదమధ్యము యతిచ్ఛేదముగా గ్రహింపఁబడినది. రథోద్ధతము తాలలయాన్వితమైన గేయము.

దీనిని నన్నయ్యయే ఒక్కపర్యాయము వాడెను. అదియు సభాపర్వద్విత్తీయాశ్వాసము చివర రాజరాజును సంబోధించుటకు. పాదమందలి 11 అక్షరములలో 5 గురువులు. కనుకనిది మధ్యగతిగల పద్యము. గురులఘుసమత్వమున సుఖప్రయోజ్యమై మధురచిత్తవృత్తి వ్యంజకము కాఁగలుగుచున్నది.

“విసర్గయు క్తైః పాదాంతైః విరాజతి రథోద్ధతా
కలాపరిచయైః యాతా లటభేవ ప్రగల్భతాం” సువృ. 2-13

“అవిసర్గైస్తు పాదాంతైః నిష్ప్రభేవ రథోద్ధతా
అప్రార్థనాప్రణయినీ వ్లూనమానేవ మానినీ” 2-14

“రథోద్ధతా విభావేషు భవ్యా చంద్రోదయాదిషు” 3-17

“కలానిపుణయైన కోమలివలె విసర్గయుక్తములయిన పాదాంతములచే రథోద్ధత శోభిల్లును. అయా చితప్రణయినియై నిస్తేజయగు మానినివలె విసర్గహీనపాదాంతయైన రథోద్ధత వెలవెలబోవును. చంద్రోదయాదులగు తటస్థవిభావముల వర్ణనమందు రథోద్ధత యుచితముగా నుండును.” అని క్షేమేంద్రమహాకవి రథోద్ధతానిర్మాణమర్మమును, ప్రయోగోచిత్యమును వివరించెను.

రథోద్ధత సహజముగనే శ్రోతృచిత్తాపహరిణియైన మధురవృత్తమనియు, విసర్గాంతపాద త్వమున నది అత్యంతప్రౌఢత్వము వహించుననియు క్షేమేంద్రుని యాశయము. విసర్గాంత పాదత్వము తెలుఁగుభాషయందు చెల్లదు. కనుక నన్నయ్య లఘురకారవృత్తిచే రథోద్ధతను

శ్రవ్యతరము గావించెను. తన ప్రీతికి ఆలంబనమైన రాజరాజగుణగణములను గొనియాడుట యందు రథోద్ధతను వాడి ఆలంబనోద్ధీపనవిభావ వర్ణనమునందును రథోద్ధత ప్రయోగార్హమే యని సన్నయ నిరూపించెను.

“హార హార ధవళాంకు నిర్మలౌ
దారకీర్తి : రణదర్ప సద్గుణా :
వైరివీర రసవైద్య : మన్మథా
కార : ధీర : పరగండభైరవా :

సభా. 2-320.

పృ థ్వి

ఇది ఆత్యష్టిచ్ఛందమునఁ బుట్టినది. పాదమునకు 17 అక్షరములు. జ స జ స య ల గ గణములు. 12వ అక్షరము యతి.

సంస్కృతాంధ్ర లాక్షణికులెల్లరు దీనిని పృథ్వియనియే వ్యవహరించిరి. భరతముని మాత్రము విలంబితగతి యని పేర్కొనెను. సంస్కృతలాక్షణికులు దీనికి శివయక్షరము యతిగా నిర్ణయించిరి. ఆంధ్రులు 12వ అక్షరముగా పాటించిరి.

“.....యతిరపి స్వభావా ద్యథా
విలంబితగతి స్తథా ద్విజైర్నామతః”

N. S. 15. 115.

అని భరతముని యతినిర్ణయము వర్ణ్యవస్తుస్వభావానుకూలముగ చేసికొనఁదగునని కవిరుచికి వదలిపెట్టెను. సంస్కృతలక్షణమును పాటించినచో యతి లఘ్వక్షరమగును. కాని తెలుఁగు కవులు పయోగించిన సంస్కృతవృత్తములందు సాధారణముగా యతిస్థానమున లఘ్వక్షరముండు నాచారము కనఁబడదు. వృత్తము హ్రస్వముతో నారంభించినను యతిస్థానమున మాత్రము దీర్ఘమేయుండును. హ్రస్వముపై విశ్రమించి యూపిరి తీసికొని దీర్ఘముతో నుత్తరఖండము నారంభించుటయందు తెలుఁగుజాతి యొక సుఖవిశేషమును గుర్తించినదనవచ్చును. నియతాక్షర వృత్తములం దిది సంప్రదాయమైనది. సంస్కృతలాక్షణికులు చేసిన యతినిర్ణయమును అతిక్రమించి తెలుఁగుకవులు స్థానాంతరమున యతినిర్ణయము చేసికొన్నచోటుల నిట్టి లక్షణము గుర్తింప నగును. పృథ్వియందు 12 వ అక్షరము యతిగా నిర్ణయించుటయందును తెలుఁగుకవు లీ యంశ

మునే పాటించి రనవచ్చును. జగణారబ్ధములయిన పద్యములు తెలుఁగుభాషకు సహజములుకావు. సూర్యేంద్రగణములందు జగణములేమి గుర్తింపఁదగును. సంస్కృతమునందును జగణముతో నారంభించు వృత్తములు తక్కువయే. ఉన్నవానియందుఁగూడ కవులు విస్తారముగా నుపయోగించినవి మిక్కిలి తక్కువ. ఉపేంద్రవజ్ర. వంశస్త, వృత్తములు రెండుమాత్రమే మహాకవులు విరివిగా నుపయోగించిరి. పంచచామరము, పృథ్వి మున్నగునవి విరళముగనే ఉపయుక్తములైనవి.

మధ్యగురువైన జగణము ఉత్పత్తగతి గలది. ఎగిరి గంతువేసినట్లు, ఎత్తి కూలవై చినట్లు జగణశ్రుతి యసాధారణమైన యనుభూతి కలిగించును. సరళముగా సాగుచున్న పద్యగతి యందు ఈ యుత్పత్తి యొక్కొక్కప్పుడు చమత్కారహేతు మగుటయుఁగలదు. కనుకనే తెలుఁగుకవులు కందమున ద్వితీయపాదాదిని జగణమును అప్పుడప్పుడు కోరి కూర్చుకొందురు. అట్టికూర్పు కవిత్వయము రచనయందు తఱచు విశేషభావస్ఫోరక మగుటయు కలదు.

అత్యుత్కృష్టోత్సాహముచే హృదయ మొక్కొక్కతరి ఎగిరి గంతువై చినట్లు స్పందించును. అతిసాహసోపేతములైన చర్యలకుఁ గడంగునప్పుడును హృదయస్పందము ఉత్పత్త మగుట యనుభవ విషయము.

సత్వానువిధరజోవిజృంభణరూపమైన పితృప్రకోపమున నాడి మండూకప్లుతగతి యగునని వైద్యశాస్త్రములు చెప్పుచున్నవి.

“పితృధికే తు చపలా నాడీ వహతి కాకవత్

బకదర్దుర సంచరా చటకావర్తికా గతిః”

— బసవరాజీయము.

ఇట్టి హృదయగతియందు పృథ్వీవృత్తము ఉచితముగా నుండునని చెప్పవచ్చును. అనఁగా ఇట్టి హృదయగతియందు కవినిబద్ధవక్తయు, ఇట్టి హృదయగతిగల వస్తువును వర్ణించుటయందు కవియు పృథ్వీవృత్తమును ప్రయోగించుట ఉచితముగానుండును. భారతమునఁగల ౪ పృథ్వీ వృత్తములును నన్నయ్యరచనలే. అందొకటి ఆరణ్యపర్వద్విత్వీయాశ్వాసాంతమున నన్నయ రాజరాజును స్తుతించి సంబోధించినది. మిగిలినవి వేర్వేలు సందర్భములందుపయోగింపఁబడినవి.

1. శమీకమహాముని కవజ్ఞగావించి శృంగిచే శపింపఁబడుటకుఁ బూర్వము పరీక్షిత్తు వేటాడి యలయుటను వర్ణించు సందర్భమునందలిది —

“అమిత్రమదభేది యొక్కరుఁడ యమ్మగాన్వేషణ

భ్రమాకులితచిత్తుడై పాటుచున్ ముందటన్

శమీకుఁడనువాని నొక్క మునిసత్తమున్ సంతత
తమాదమసమన్వితున్ గనియెఁ గాసనాంతంబునన్

ఆది. II. 167.

ఏటువడి పాటిన మృగమును వెన్నాడి యడవియంతయుఁ గ్రుమ్మటి భ్రమాకులచిత్తుఁడైన పరీక్షిత్తు తమాదమసమన్వితుఁడగు శమీకుని గాంచుట వర్జ్యాంశము. శమీకదర్శనము పరీక్షిత్తు మృతికి నాంది. మృగాన్వేషణభ్రమాకులితచిత్తుఁడైన పరీక్షిత్తుయొక్క మృగగతక్రోధోద్దిష్ట హృదయగతి పద్యాదియందలి జగణోత్పత్తియందు చక్కగా భాసించుచున్నది. మృగవధోత్సాహ భంగము, తజ్జనితక్రోధము, శమీకదర్శనజనిత మృగదర్శనప్రత్యాశ, తద్భంగము, వునరుద్దిష్ట మైన క్రోధావేశము, శమీకునికృతి, శృంగికాపము - ఇట్లు పరీక్షిత్తురణమునకుఁ గారణపరంపర యుత్పన్నమైన యీ ఘట్టమున భిన్నవృత్తస్వీకరణమే శిల్పము. విశేషించి యసాధారణము, ద్రుతోత్పత్తవకలగతి యగు వృత్తమును స్వీకరించుట మహాశిల్పము.

“సాక్షేపక్రోధ ధిక్కారే పరం పృథ్వీ భరక్షమా”

3-21

అని క్షేమేంద్రుఁడు పృథ్వీవృత్తవినియోగమును సూచించెను. నన్నయ్య పృథ్వీవృత్తవినియోగము క్షేమేంద్రమతము ననుసరించుచునే యున్నది. శమీకునిపట్ల సాక్షేపక్రోధధిక్కారము ప్రకటింపఁబోవు పాండురాజును వర్ణించుచున్నది.

2. మృగయావ్యసనమునం దగిలి పాండురాజు మృగరూపధారులై క్రీడించుచున్న మునిదంపతుల వధించి, శప్తుఁడై, పశ్చాత్తప్తుఁడై, నిర్వేదావిష్టుఁడై సకలలౌకికభోగైశ్వర్యములను త్యజించు సందర్భమునందలిది. ఈ సన్నివేశము పై సన్నివేశముతోఁ జక్కగా సంపదించుచున్నది. సన్నివేశసంవాదమున ఛందస్సంవాదము సముచితమకదా.

“అమూల్యమణిభూషణంబులు గజాశ్వబృందంబులున్
సమృద్ధధనదాన్యరాసులుఁ బ్రశస్తగోవర్గముల్
గ్రమంబునను భూసురేశుల కగణ్యపుణ్యార్థియై
అమర్త్యనిభుఁ డిచ్చెఁ బాండువిభుఁ డత్యుదారస్థితిన్”

ఆది. IV. 62.

పృథ్వీవృత్తమునకు జగణము ప్రాణము. ప్రతిచరణమునను ప్రథమతృతీయస్థానముల జగణములుగలవు. యతిస్థానమును పదమధ్యస్థితము గావించినచో మూడవ జగణమునుగూడ భాసింపఁజేయవచ్చును. పాదమునందలి పూర్వోత్తరఖండముల ప్రారంభమున జగణము భాసించి అట్టిపద్యము శక్తిమత్తరమగును.

ఈ పద్యమున మొదటి మూడుపాదములందును ప్రారంభమున, యతిస్థానమున జగణము భాసించుచున్నది. అవశ్యంభావియగు శాపానుభవోత్పేక్షచేఁ గలిగిన యకాలవైరాగ్యము కారణమైన పాండురాజు త్యాగోత్సాహము, నిశ్చయము ఈ జగణములందు చక్కగా భాసించుచున్నది.

3. పాండుకుమారుల బలపరాక్రమగుణసంపదకు అసూయాగ్రస్తుడైన దుర్యోధనుఁడు శకునిదుశ్శాసనాదులతో భీమవధవిషయకమైన తన పాపనిశ్చయము నెఱింగించు సందర్భమున దుర్యోధన వాక్యము—

“ఉపాంశువధఁజేసి మధ్యము మదోద్ధతుం జంపి ని
స్సపత్నముగ ధర్మనందను నశక్తు బంధించి యే
నపాండవముగా సముద్రవలయాఖిలక్షోణి మత్
కృపాణపటుశక్తి నత్యధికకీర్తినై యేలెదన్”

ఆది. V. 168

పృథ్వీరాజ్యహరణోత్సాహమును, తదంగమైన పృథానందనోపాంశువధోత్సాహమును పృథ్వీ పృత్తమున నిబంధించుట పృత్తనామాశ్రితమైన శిల్పము. “మదోద్ధతు” ననుటయందు క్రోధము, ‘అశక్తు’ ననుటయందు ఆక్షేపము, ‘నిస్సపత్నము’ ‘అపాండవము’ అనుటయందు ధిక్కారము సుష్ఠుగా భాసించి దుర్యోధనుని పాపనిశ్చయకారణమైన క్రూరోత్సాహము పద్యమున సమగ్రముగ నిర్వహింపఁబడినది. పద్యమందలి ముఖ్యంశములు పెక్కు జగణములందే కూర్పఁబడుట గుర్తింపవచ్చును.

పద్యమందలి పూర్వోత్తరార్థములందు అక్షర, పదరచనా రూపమైన శిల్పమును గుర్తింపవచ్చును. పూర్వార్థమందలి మహాప్రాణవ్యంజనము, సీచమధ్యస్వరములు, వ్యస్తస్పదములు దుర్యోధనుఁ డావాక్యఖండములను రహస్యముగ, అనుదాత్తస్వరమున, సనిశ్శ్చస్థిసితముగ, ససంభ్రమముగ నుచ్చరించెనని స్పష్టముచేయుచున్నది. ఉత్తరార్థమునందలి సమస్తస్పదములు, నాదాక్షరములు, విశేషించి చతుర్థపాదమందలి ఉదాత్తస్వరములు దుర్యోధనుఁ డావాక్యమును అనర్గళముగ క్రమవర్థమానస్వరమున నుచ్చరించెనని స్ఫుటముచేయుచున్నవి.

భీమవధ ధర్మజబంధనములు రహస్యవిషయములు. అపాండవమైన ఖోణీరాజ్యపాలనము ప్రకాశవిషయము. స్వరవ్యంజనవిన్యాసశిల్పము వాక్యార్థవ్యంజకమైన వాచికాభినయమునకు చక్కగా నుపకరించుచున్నది.

“అసమానైః పదై ర్భూతి పృథ్వీ పృథ్వీ పృథక్ స్థితైః”

సువృ. 2-27.

వ్యస్తములైన యసమస్తపదములచే పృథ్వీవృత్తియు పృథువుగా భాసించునవి క్షేమేంద్రుఁ డొక రహస్యమును వెల్లడించెను. నన్నయ యారహస్యమునే పైపద్యమందలి పూర్వార్థమున ప్రదర్శించెను.

4. జగత్కంటకులగు సుందోపసుందులనడుమ భేదముపుట్టించి వారి పరస్పరసంహార మునకుఁ గారణము గాఁగల యపూర్వలావణ్యవతియగు యువతిని బ్రహ్మయాదేశమున విశ్వకర్మ సృజించు సందర్భమునందలిది.

“తిలాణుమణికోటి సంఘటిత దివ్యదేహంబుతోఁ
దిలోత్తమ యనంగ నొక్క యువతీలలామంబు ను
త్పలాక్షి సృజియించె సర్వగుణభాసి రూపక్రియా
కలావిదుఁడు విశ్వకర్మ తనకౌశలం జేర్చుడన్”

అది. VIII. 108.

పరస్పరగాఢానురాగబద్ధులైన ఏకమనస్కులైన సుందోపసుందులను సోదరులను తన సౌందర్యముచే లోభపెట్టి వారినడుమ భేదముపుట్టించి వారు పరస్పరము స్పర్శించి సంహరించు కొనునట్లు చేయఁగల రమణిని విశ్వకర్మ నిర్మింపవలెను. సుందోపసుందవిభేదనము ఆసాధారణ కర్మ. అపూర్వసౌందర్యవతికిమాత్రమే అది సాధ్యము. అట్టి యపూర్వసుందరీరూపనిర్మాణ మున విశ్వకర్మ ప్రవృత్తుఁడైన విషయమును అపూర్వవృత్తమే చక్కగా ప్రతిపాదించ సమర్థ మగునని నన్నయ్య పృథ్వీవృత్తియు నెన్నికచేసికొనెను. విశ్వకర్మ తనకౌశలమంతయు వినియో గించి క్షణములో తిలోత్తమను సృష్టించెను. లోకోత్తరవస్తునిర్మాణమున ఉత్కటోత్సాహ బంధురమైన విశ్వకర్మ హృదయస్పందము నన్నయ్య నిర్మించిన యీ వృత్తబంధమున ప్రతిస్పం దించుచున్నది.

శి ఖ డి ణి

ఇది పదునేడవదైన యత్యష్టిచ్ఛందమునఁ బుట్టినది. గణములు యమనసభ లగములు.

సంస్కృతలాక్షణికులు దీనికి షడక్షర విరతి విధించిరి. ఆంధ్రలాక్షణికులు పండ్రెండు మీఁద యతిచెప్పిరి.

భారతమున తిక్కన్న మాత్రమే శ్రీపర్వ ప్రథమాశ్వాసాంతమున హరిహరనాథదేవుని సంబోధించుటకు ఒక్కపర్యాయమే ఉపయోగించెను.

“తపస్సాస్వధ్యాయాది క్షపితమలచి త్తప్రకలితా :
 విపజ్జాలజ్వాలా విరమణసుధావృష్టిలలితా :
 జపాపుష్పక్షీరచ్ఛవికిరణ సంసర్జనధురా :
 సహ్యానివాహప్రచురకలన స్థైర్యమధురా :

శ్రీ. 1-187.

2. 3 చరణములందు ఉభయకవిమిత్రుఁడు తిక్కన సంస్కృతాంధ్రలక్షణములను రెంటిని మన్నించి వీడింటను, ఒకదానిని యతిమైత్రి కూర్చినట్లున్నది. ఈపద్యమునుబట్టి చూడఁగా మందాక్రాంతా, స్రగ్ధరలందువలె శిఖరిణీయందుకూడ యతిద్వయ ముండుటయే శ్రుతి రమ్యతాతిశయకారి యనిపించుచున్నది.

“ఉపపన్న పరిచ్ఛేదకాలే శిఖరిణీ మతా”³ యని క్షేమేంద్రుఁడు; ఆశ్వాసోపసంహారమున శిఖరిణీప్రయోగము ఉచితమే.

“శిఖరిణ్యాః సమారోహాత్ సహజై వోజసః స్థితిః” వృ. ర. 2-31

క్షేమేంద్రుఁడు చెప్పినట్లుగా ఆ రోహణగతియైన శిఖరిణీకి ఓజోగుణము సహజము. భక్త్యా వేశమునఁ గావింపఁబడు పరమేశ్వరస్తుతియందు ఓజోగుణము భాసించుననుట స్తోత్రములందు సుప్రసిద్ధమే.

“శిఖరిణ్యాః పదై శ్చిన్నైః స్వరూపం పరిహేయతే యని”⁴ క్షేమేంద్రుఁడు హెచ్చరించి యున్నాఁడు. సమాసబంధురమైన రచనచే తిక్కన్న శిఖరిణీ స్వరూపసౌభాగ్యమును జక్కగా పోషించినాఁడు.

ఇష్టదేవతాస్తుతియందలి దీప్తి క్రోధాదులందలి దీప్తివంటిదికాదు. గురుదేవాదివిషయక మైన రతియే భక్తి. అది మధురము. భక్త్యావేశమందలి దీప్తి మాధుర్యగుణసంక్రాంతమై యుండును. తిక్కన ఓజస్వినియైన శిఖరిణీయొక్క ఓజస్సును పోషించుచు దానియందు మాధుర్యమునుగూడ సంక్రమింపఁజేసెను. ప్రథమద్వితీయ చరణములయొక్కయు, తృతీయ చతుర్థ చరణములయొక్కయు అంతములందు లలితద్విప్రాసములు నిల్చి ఓజోమయములైన శిఖరిణీపాదములను మాధుర్యవర్యవసాయులుగా సంస్కరించెను.

మందాక్రాంత

ఇదియును అత్యష్టిచ్ఛందమునఁ బుట్టినదే పాదమునకు 17 అక్షరములు. గణములు మ భ న త త గగములు.

సంస్కృతమర్యాదసనుసరించి మందాక్రాంతకు రెండువిరతులు. నాల్గక్షరములకు మొదటి విరతి. ఆ మీద మరి ఆఱక్షరములకు రెండవవిరతి. ఆంధ్రులు పదియక్షరములపై ఒక్క విరతినే పాటించిరి.

శ్రీపర్వ ద్వితీయాశ్వాసాంతమున హరిహరనాథదేవుని సంబోధించుచు తిక్కన వ్రాసిన మందాక్రాంత యొక్కఁడే భారతమునఁ గలదు.

“వీణానాదప్రతిమ నిగమావిర్భవత్సారపుణ్య
 శ్రేణీసంపాదితవిమలతాస్తేమ నిర్లేపచిత్త
 త్రాణక్రీడాకలన సతతోత్సాహవద్దివ్యభావా !
 ప్రాణాపానాహరణనిపుణ ప్రావణీయానుభావా !”

శ్రీ II. 185.

శ్రీపర్వమందు తానుపయోగించిన చందముల మాధుర్యమును తిక్కన్న తానే ప్రశంసించు కొనుచుండెనా యవిపించుచున్న దీపద్యము. వీణానాదప్రతిమములైన వేదనాదముల లయించి నిర్మలములు నిర్లిప్తములునైన చిత్తములను త్రాణముచేయుట కుత్సహించువాఁడట హరిహర నాథుఁడు. ఆస్వామి తన నానావిధమధురచ్ఛందోమయ పర్వమును విని యానందించి తన్ను రక్షించునని తిక్కన్న యాశయము. శ్రీపర్వద్వితీయాశ్వాసమందలి శ్రీల రోదనములను విని కూడ స్వామి కరుణార్ద్రుఁడయ్యెనన్న ధ్వనియు ఈపద్యమునఁ గలదు. “మోహనింబైన యిట్టి యేడ్పు లెందు అంబుజాక్ష వింటిమే” అని గాంధారి కురుకాంతల విలాపమాధుర్యమును బ్రశం సించినది. ఆ మధురనాదములు తిక్కన్న చెవులయందు మారుమోగుచు ఆయనచిత్తమును కరుణరసమయము గావించుచుండఁ గాబోలు. ఆయననోట వీణానాదప్రతిమమధురమైన మందా క్రాంతము వెలువడెను. రౌద్రరసావిష్టమైన హృదయముతో సౌప్తికపర్వమున హరిహరనాథుని స్రగ్ధరావృత్తములతో సంబోధించుట యెట్టియోచిత్యమో ఇదియు నట్టియోచిత్యమే.

శ్రీపర్వమున ప్రథమాశ్వాసము ప్రధానముగ దృతరాష్ట్రవిలాపమయము. అతని విలాప మునందు అంతర్వాహినియై పాండవద్వేషము కలదు. ఓజఃప్రదీప్తమైన యార్ద్రత అతని చిత్త లక్షణము. ఆయాశ్వాసము చివర తిక్కన్న ఓజస్వినియైన శిఖరిణిని వాడెను. ద్వితీయాశ్వాస మంతయు, గాంధారీవిలాపము. ఆమె చిత్తము కరుణమయము. ఆయాశ్వాసము చివర మధుర మంధరమైన మందాక్రాంతమును తిక్కన్న వాడెను. పర్వరసానుసారియైన వృత్తమును పర్వాంతమున ప్రయోగించుట ఛందోమర్మజ్ఞతకు పరకోటి.

మందాక్రాంతమున నందమైనగతి సంపాదించుటకు క్షేమేంద్రుఁడు సూచించిన యుపాయ మిది —

“మంధరాక్రాంతవిస్మయైః చతుర్భిః ప్రథమాక్షరైః

మధ్యషష్ఠే ఒతిచతురే మందాక్రాంతా విరాజతే”

2-34.

ప్రతిచరణమునను మొదటినాల్గక్షరములు విలంబముగ నడువవలెను. అనగా అచ్చట గుర్వక్షరముల స్థానమున దీర్ఘక్షరము లుండవలెను. తిక్కన్న పద్య ముట్లేయున్నది. కనుకనే హృదయ ప్రసాదకముగ నున్నది.

“ప్రావృత్ ప్రవాస వ్యసనే మందాక్రాంతా విరాజతే” అని డేమేంద్రుడు మేఘ సందేశమందలి మందాక్రాంతల రసనిర్వాహకత్వమునకు ముగ్ధుడై పలికెను. మధురమందగతి యైన మందాక్రాంత విప్రలంభమునందును, కరుణమునందును ఉచితముగ నుండుననుట సత్యమే. కరుణరసతరంగిణీయగు శ్రీపర్వముయొక్క పర్యంతమున మందాక్రాంతనే వాడి కవిబ్రహ్మ యౌచిత్యమును పాటించెను.

మణిమాల

ఇది ప్రకృతిచ్ఛందమునఁ బుట్టినది. పాదమునకు 21 అక్షరములు. గణములు స జ స జ స జ స. 10 అక్షరముల మీద యతి.

సంస్కృతచ్ఛందోలాక్షణికు లెవ్వరును ఈ వృత్తమును జెప్పినట్లు కనిపించదు. మణిమాలయనుపేరి వృత్తమును పల్వరు లాక్షణికులు చెప్పిరికాని దాని లక్షణము వేరు.

పండ్రెండవ ఛందమునఁ బుట్టిన ఒక మణిమాలను జయదేవ, హేమచంద్ర, కేదారభట్ట, జయకీర్తులు పేర్కొనిరి. దానిలక్షణము - గణములు - త య త య పాదాంత విరతి.

హేమచంద్ర కేదారభట్టలు ఆఅక్షరములకు విచ్ఛేదముకూడ చెప్పిరి.

పదునెనిమిదవ ఛందమునఁ బుట్టిన మణియొక మణిమాలను హేమచంద్ర జయకీర్తులు పేర్కొనిరి. దాని లక్షణము :—

గణములు : భ భ భ భ భ స. పదునొకం డక్షరములకు విచ్ఛేదము.

తిక్కన శ్రీపర్వప్రథమాశ్వాసమున నొక మణిమాలను రచించెను.

“భవదీయసూను లరినై న్యపంక్తిఁ గొని కాల్చి రెల్లఁ బొగడన్

వివిధావృతప్రమయ సాంద్రవృష్టిఁ దెగటాటి పెంపుమిగులన్

దివికేఁగి యందు మహాసీయతేజ మెసగంగ హృద్యబలభిత్
ద్రువసౌఖ్యసంపదలు గాంచి తోషమునఁ దేలి రేల వగవన్”

శ్రీ. I. 108.

సజ, సజ, సజ స యనుతీరున సమాక్షరమాత్రాసంఖ్యాకములైన యావృత్తులతో నడచు నీవృత్తమున యతిస్థానము 11 వ యక్షరమగుటకంటె 13 వ యక్షరమగుట యుచితమనిపించును. తాలలయాన్వితమైన గతిని భంజించి చంకమాలాదుల కోవలో దీనిని జేర్చఁ గోరి యాంధ్రులు పదిపై యతినిల్పిరేమో. లేక గుర్వక్షరముపై యతినిలుపు నాచారమువెంట నిట్లు చేసిరో. ఎట్లయినను పదునొకంట యతి యశ్రవ్యమనక తప్పదు. తిక్కన్న పదునొకండవ యక్షరమున యతిమైత్రి పాటించినను సంధ్రెండక్షరములమీఁద విచ్చేదమునుగూడ కొంతవఱకు పాటించుటచేత ఈ పద్యమున గతిభంగముగాని శ్రవ్యతాభంగముగాని కలుగలేదు.

జగణ సగణము లారోహణగతులు. తన్మయమైన మణిమాలావృత్తము ఓజోగుణ వ్యంజకము.

“దీప్త్యాత్మవిస్తృతే ర్హేతుః
ఓజో వీరరసస్థితిః”

మమ్మట. 8-69

అను న్యాయమున మణిమాల వీరరసవ్యంజకము. అనఁగా చిత్తమునకు చికిదీప్తి, ఉన్నతి గలిగించునది.

గీ. తనుజశోకార్తయైన గాంధారిఁ జూచి
యడలు తనదు చిత్తంబున సతిశయిల్ల
నలతఁదేర్చఁగఁ దలచి తా నల్లఁజేరి
యమ్మహాదేవితోడ.....

శ్రీ. II. 107.

కృపాచార్యుఁడు పలికినవాక్యము ఈ వృత్తము. శోకముచే క్రుంగిపోవుచున్న గాంధారిహృదయమునకు దీప్తి, ధీరత చేకూర్చుటకు కృపాచార్యుఁడు లయాన్వితమైన యారోహణగతిని ఆశ్రయించి హితవాక్యము నుచ్చరించుట పరమోచితముగ నున్నది. కృపాచార్యుఁడు తానే శోకార్తుఁడై యుండియు లేని యుత్సాహమును దెచ్చికొని పలికిన ట్లివృత్తమే చెప్పుచున్నది. లక్షణము ననుసరించి పాదమున మూఁడుజగణము లుండవలసియుండగా లక్ష్యమున నొక్కఁడును రూపు కట్టుటలేదు. పదవ్యవస్థావళమున జగణములన్నియు శకలములై సగణములకు పూర్వాపరము లందు అంగమాత్రములైనవి. జగణముయొక్క యుత్ఫుల్లి వృత్తచి త్తస్థాయియైన శోకాలసతచే నిర్వీర్యమైనది.

“సుకుమారరసస్యాత్ర రజ్జయై వృత్త ముద్ధతం
వాక్పాకేనైవ గళితం కవినా నీత మల్పితాం”

అని క్షేయేంద్రుడు పరుషవృత్తసరళీకరణమర్మమును వివరించెను. ఓజస్వియైన వృత్తమును పదపాకముచే తిక్కన్న యార్ద్రముచేసి సుకుమారచిత్తవృత్తి వ్యంజనయోగ్యము గావించు కొనినాడు.

మంజుభాషిణి

ఇది అతిజగతీచ్ఛందమునఁ బుట్టినది. పాదమునకు 13 అక్షరములు. గణములు - స జ స జ గ. 8 అక్షరముల మీద యతి

సంస్కృతలాక్షణికులు దీనిని విలంబిత, కనకప్రభ, జయ, నందిని, మనోవతి, సుమంగళి, ప్రచోదిత, సునందిని మున్నగు భిన్నభిన్న నామములతో వ్యవహరించిరి. మంజు భాషిణి యన్న వృత్తరత్నాకరనామమునే ఆంధ్రులు చేపట్టిరి. సంస్కృతమున దీనికి పాదాంత ముననే విరతి. ఆంధ్రమున 9వ యక్షరము. 7వ యక్షరమైనచో శ్రవ్యతరముగా నుండును.

భారతమున శ్రీపర్వప్రథమాశ్వాసమందలి 83వ పద్యము ఒక్కఁడే మంజుభాషిణి. అది తిక్కన్నరచన.

మంజుభాషిణి మణిమాలాపూర్వఖండమని సులభముగ గుర్తింపవచ్చును.

“ధనమంతయుం బొలియ దారుణంబుగాఁ
దనయప్రజంబుఁ దెగ దైన్య మారఁగాఁ
దన బంధులందఱు మృతంబు బొంద నె
వ్వనినైన శోకమను వహి గాల్పదే ?”

ఇది వ్యాసమహర్షితో ధృతరాష్ట్రుఁ డనినవాక్యము. పుత్రశోకార్తుడైన ధృతరాష్ట్రుని ఓదార్చుటకు వ్యాసభగవానుడు రాగా “గద్గదిక నెలుంగు రాలుపడ” ధృతరాష్ట్రుఁడు పలికిన వాక్యములం దిదియొకటి. శోకమును అగ్నిగా, సాగరముగా రూపించుట కావ్యపరిపాటి. శోకాగ్ని చిత్తమును తప్తముచేయును, శోకాబ్ధి యార్ద్రము చేయును. తత్కాలమున ధృతరాష్ట్రుని శోకమను వహి కాల్చుచున్నది. ధృతరాష్ట్రుని చిత్తము శోకతప్తమకాక పశ్చాత్తప్తముగూడ నైయున్నది “భవంబిది కాల్పనె ? తండ్రీ !” యని ఆయన వాపోయెను. శోకతాప పశ్చాత్తాప

ములచే ధృతరాష్ట్రుని చిత్తము అత్యంత ముత్తప్తమైయున్నది. అట్టిచిత్తవృత్తి మంజుభాషిణీ వృత్తమందలి యక్షరవృత్తియందు సుష్టుగా భాసించుచున్నది. మణిమాలాఖండమైన మంజుభాషిణీ గతి ద్రుతారోహణమున ఓజస్విని. కనుక జ్వలితహృదయన్నంద వ్యంజిని.

దోధకము

ఇది త్రిష్టుప్చందమునఁ బుట్టినది. పాదమునకు 11 అక్షరములు. గణములు : భ భ భ గగ. 6 అక్షరములమీఁద యతి. సంస్కృతమున పాదాంతమున యతి.

రేచనాదులు దీనిని తోధకము అనిరి. అనంతుఁడు, చిత్రకవిపెద్దన, తోదకము ; అప్ప కవి దోదకము ; లింగమగుంట తిమ్మన తోవకము అనిరి. సంస్కృతప్రాకృతములందు విర హాంక పింగళాదులు దీనిని తరంగక, భిత్తక, బంధు నామములతోఁగూడ వ్యవహరించిరి. అన్యులు దోధకమనిరి.

తిక్కన్న దీనిని ప్రీవర్వప్రథమాశ్వాసమున రెండుపర్యాయములు వాడెను. తన్నోదార్ప వచ్చిన వ్యాసమహర్షితో “గద్గదిక నెలుఁగు రాలుపడ” శోకార్తుఁడగు ధృతరాష్ట్రుఁడు పలికినది మొదటిది. అధృతరాష్ట్రు నోదార్చుచు వ్యాసమహర్షి పలికినది రెండవది.

దోధకమును గుఱించి క్షేమేంద్రుని పలుకిది :

“దోధక తోటక నర్కుట యుక్తం
ముక్తకమేవ విరాజతి సూక్తం
నిర్విషయస్తు రసాదిషు తేషాం
నిర్నియమశ్చ సదా వినియోగః”

3-23

దోధక తోటక నర్కుటములు ముక్తకములైన సూక్తులందే చక్కగా శోభిల్లును. రసాదులందు వీనికి ఔచిత్యనియతి లేదు.

“త్ర్యక్షరైః త్ర్యక్షరై రేవ
చ్ఛేదై రాభాతి దోధకం
అతోఽలై రధికై ర్వాపి
య(గ)తిం తాల మివోజ్ఞతి”

2-9

త్ర్యక్షర విచ్ఛేదములచే దోధకము శోభవహించును. అంతకంటె అల్పములు నధికములునైన విచ్ఛేదములు దోధక లయను భంజించును. అని దోధకనిర్మాణమున క్షేమేంద్రుని యుపదేశము.

తిక్కన్న దోధక నిర్మాణవిషయమునఁగాని, వినియోగవిషయమునఁగాని, క్షేమేంద్రుని యభిప్రాయములను పూర్తిగా మన్నించినట్లు తోచదు. దోధకము సర్గబంధాదులయందు ఉచితము గాదని, వస్తురసభావాది వ్యంజకతయందు దోధకమునకు విలక్షణమైన సామర్థ్యము వీదియు లేదని క్షేమేంద్రుని యభిప్రాయము. త్ర్యక్షరచ్చేదములచే దోధకము శోభిల్లునని క్షేమేంద్రుని యాశయము.

దోధకము మహాకావ్యబంధమునఁ బ్రయోగింపఁదగినదనియే తిక్కన్న భావించెను రస వ్యంజకత్వమున, విశేషించి కరుణరసవ్యంజకత్వమున నది సమర్థమనియు ఆయన భావించెను.

మమ్ముటుఁడు హతవృత్తమును కావ్యదోషమునుగూర్చి వివరించుచు రసాననుగుణత్వరూప హతవృత్తదోషమునకు ఉదాహరణముగా —

“హాన్యప హాబుధ హాకవిబంధో” ఇత్యాది దోధకవృత్తమును చూపి “హాన్యరసవ్యంజక మేతద్వృత్తమ్” అని తీర్మానము చేసెను.

పలెన్సామ్ అను అంగ్లచ్చందోపేత్తకూడ ఇట్టి యభిప్రాయమునే ప్రకటించెను.

“If ye use too many dactils together
ye make your musike too light and of
no solemn gravitie.. .. .”

Elizebethen Lyrics. P. 55.

ప్రదీప, ఉద్ద్యోతాదులగు కావ్యప్రకాశ వ్యాఖ్యానములందును ఈ యంశము సమర్థింపఁబడినది. “హాస్యే దోధకస్య ప్రతిపదవిచ్చేదిత్వే నానుగుణ్యం” అన్నమాట ఉదాహృతశ్లోక విషయమున సత్యమే కావచ్చును. ప్రతిపదవిచ్చేదిత్వ యొకప్పుడు మాధుర్యవ్యంజకము కావచ్చును గాని సర్వదా హాన్యరసవ్యంజకమే కావలెనని నిశ్చయింప నలవికాదు రసతత్త్వజ్ఞులేఖరుఁడైన తిక్కన శోకార్తుఁడగు భృతరాష్ట్రుని వాక్యమును దోధకమున నిబంధించి హతవృత్తదోషమునకుఁ బాల్పడెనని భావించుట సాహసమేయగును.

నాట్యశాస్త్రమందలి దోధకవృత్త లక్షణలక్ష్యశ్లోకములు ఈ సందిర్భమునఁ గొంత తోడ్పడఁగలవు.

“అద్యం చతుర్థ మంత్యం చ సప్తమం దశమం తథా
గురూణి త్రైపుభే పాదే యత్ర స్యుః దోధకంతు తత్”

XV. 87.

దీనికిఁ బారాంతరము —

‘భౌతుభగావితీ యస్య గణా స్యుః

స్యాచ్చ యతి త్రిచతుర్భి రథః

త్రైస్తుభ మేవహి తత్ యు నామ్నా
దోధకవృత్త మితి ప్రవదంతి”

XV. 38.

ద్వితీయచరణమునకు “పారవచ్చ గతిః స్థలితా స్యాత్” అని మచియొకపాఠము కలదు :

“ప్రస్థలితాగ్రపద ప్రవిచారం
మత్తవిఘ్నార్జిత గాత్రవిలాసం
పశ్య విలాసిని కుంజర మేతం
దోధకవృత్త మయం ప్రకరోతి”

XV. 39.

పీనిలో 38వ శ్లోకము ప్రక్షిప్తమును భావమున కృందలీకృతమై యున్నది. దీనియందు లక్షణము త్రికములతోఁ జెప్పఁబడియున్నది. ఇది భరతమతవిరుద్ధప్రక్రియ గనుక అభినవ గుప్తపాదు లీ శ్లోకములను భరతకృతములు కావని తిరస్కరించియున్నారు. విశేషించి దోధక లక్షణము దీనియందు సరిగాఁ జెప్పఁబడలేదు. దోధకము త్రిష్టుప్చందమునఁ బుట్టినది. అనగా పాదమునకు 11 అక్షరము లుండును.

“భౌతు భగౌ ఇతి యస్య గణాః స్యుః” అన్న లక్షణమునుబట్టి దోధకమున గణములు భ భ భ గ కావలసివచ్చును. అట్లయిన పాదమునకు అక్షరములు పదియే యగును. లక్షణలక్ష్యములను కలిపిచెప్పిన ఈ శ్లోకమున 1, 3, 4 పాదములందు పదునొకండేసి అక్షరములున్నవి. రెండవ పాదమునమాత్రము పదియే ఉన్నవి. ఇట్లనేకవిధముల నీ శ్లోకము దుష్టమై యున్నది.*

“భౌ భ గ గా ఇతి యస్య గణాః స్యుః” అని మొదటిపాదమును సవరించి “పాఠవశాచ్చ గతిః స్థలితా స్యాత్” అన్న పాఠాంతరమును ద్వితీయపాదముగా స్వీకరించినచో నీ శ్లోకము దోషరహిత మగుటయే కాక గుణవంతముకూడ కాఁగలదు. దోధకము పరనమున స్థలితగతి యనుటయే దీనియందలి గుణము. భరతముని కృతమైన లక్ష్యముకూడ ఈ యర్థమునే సమర్పించుచున్నది.

“తొట్రుపడుచున్న ముందటికాళ్ళు గలదై, మదముచే తిరుగుడుపడుచున్న మేనియెయ్యారముగలదై యీ కుంజరము దోధకవర్తనము చేయుచున్నది చూడుము” అని శ్లోకభావము.

“దుద్” ధాతువునకు కోపించు, క్షోభించు ఇత్యాదులర్థములు. దుధితపదమునకు Troubled, Perplexed, Turbid అన్న యర్థములు Monier Williams నిఘంటువునం దొనఁగఁ

* ఈ శ్లోకము నాధారము చేసికొని ఆచార్య వెలంకాయగారు “జయదామన్” అను గ్రంథము (పుట 124) నందు భరతముని దోధకమునకు ‘భభభగ’ అని లక్షణము చెప్పినట్లు వ్రాసినారు.

బడినవి. దోధకమనఁగా ప్రకోపకము, ప్రక్షోభకము సనియర్థములు చెప్పుకొనవచ్చును. దోధక గతి స్థలితఘ్నార్థి తగతి యని భరతుని యభిప్రాయము స్పష్టము. మందమందముగా దోధక ములతో (స్థలనములతో) దోధకము గీయమానమగునని యభినవగుప్తులు వ్యాఖ్యానించిరి.

భగణము ద్రుతావరోహణగతి గలది. తన్మయమైన దోధకమును ద్రుతావరోహణగతి గలదియే. పాదాంతగురుద్వయముచే పర్యంతవిలంబనముకూడ భావింపఁదగును. మూర్ఛదేరి “గద్గదిక నెలుంగు రాలుపడ” ధృతరాష్ట్రుఁడు పలికిన వాక్యము స్థలితఘ్నార్థి త పర్యంత విలం బిత గతి యగుట సహజము.

“మానుష జన్మము మాస్యవివేకా !

మాససదుఃఖ సమాజము నెల్లం

దాన ఘటించుచు దైన్యము దెచ్చుం

గాన భవంబిది గాల్చినె తండ్రీ !”

శ్రీ. I. 62.

సమాజము, ఘటించు, భవంబిది యన్నపదములందు జగణస్వరూపము భాసించి, పద్య మున క్రమముగ నుండవలసిన యవరోహణమును భంజించుచు, గతియందు స్థలనముతోడి కంప నమును వ్యక్తముచేయుచున్నది. పాదములందలి పదక్షేపరూపవిరామములు ఉత్తరోత్తరపాదము లందు క్రమాధికసంఖ్యాకములై వాక్యోచ్ఛారణమున క్రమముగ నేర్పడుచున్న విలంబనమును బట్టి యిచ్చుచున్నవి. ప్రథమపాదము ద్వివిరామము, ద్వితీయపాదము త్రివిరామము, తృతీయ పాదము చతుర్విరామము, చతుర్థపాదము పంచవిరామము నగునట్లు పదములు వ్యవస్థాపితములై యున్నవి.

త్ర్యక్షరాత్మక ప్రతిపద విచ్ఛేదమునకు అంతగా నవకాశమీయని యీ దోధకము హాస్య వ్యంజక మగుటలేదు. శోకమూర్ఛాలసుని గళితహృదయ నిర్గతమైన స్థలితకంపితవాగ్గతినే వ్యంజించుచున్నది.

నియత రసవ్యంజకతా లక్షణము లేని దోధకము ప్రకరణబలమున నే రసమునైన వ్యంజింపఁగలదేమో! రసభంజకముగామియే భంగ్యంతరమున రసవ్యంజకమగుట కావచ్చుఁగదా!

తిక్కన రచించిన రెండవదోధకము వ్యాసవాక్యము. (శ్రీ. I. 71). ధృతరాష్ట్రవచన మునకుఁ బ్రతివచనమైన వ్యాసమహర్షి వాక్యములందు దోధకము రూపొందుటకుఁ గారణము ఉక్తిప్రత్యుక్తులయందు పరస్పరప్రభావజన్యమైన యక్షరవిన్యాససామ్యమును రూపొందించు లోక ధర్మమే. చందస్సంవాదశిల్పము స్థలాంతరమునఁ బ్రవంచంపఁబడినది. వాక్యశ్రుతివల్ల వక్తృ చిత్తవృత్తి గుర్తించి యట్టి వృత్తినే యవలంబించి వాక్యవిన్యాసముచేయుట వాక్యప్రయోగ నిఘ్న లగు మహాపురుషులకు సహజము.

తో ద క ము

ఇది జగతీచందమునఁ బుట్టినది. పాదమునకు 12 అక్షరములు. గణములు : న జ జ య. ఏడక్షరములమీఁద యతి.

హేమచంద్రుఁడు, కేదారభట్టు తామరసము అనియు; జయకీర్తి లలితపదయనియు దీనిని వ్యవహరించిరి.

దోధకవృత్తపాద ప్రథమాక్షరమైన గురువును రెండు లఘువులుగా మార్చినచో తోదక వృత్తపాద మేర్పడును. దోధక తోదకముల సంబంధము ఉత్పలచంపకముల సంబంధమువంటిది. పాదాదిగురువును రెండు లఘువులు చేయుటవల్ల గణక్రమమంతయు మారినట్లు భాసించును. చంపకోల్పలముల విషయమున నీ మార్పు అభాసకల్పమే యైనను తోదక దోధకముల విషయమున పారమార్థికమే యనఁదగియున్నది.

11 అక్షరముల దోధకపాదమున 5 గురువులు, 6 లఘువులు. కనుక అక్షరాశ్రితమైన గతి మధ్యమము లేక ఈషద్భ్రతము.

12 అక్షరముల తోదకపాదమున 4 గురువులు, 8 లఘువులు కనుక దీనిగతి ద్రుతతరము.

శ్రీవర్ష ప్రథమాశ్వాసమున 81 వ పద్యమొక్కఁడే భారతమందలి తోదకవృత్తము. వ్యాసభగవానుఁడు ధృతరాష్ట్రునకుఁ గావించిన హితబోధయందు చరమవాక్య మీతోదకవృత్తము. చోదనార్థకమైన తుదఁగాతువునుండి నిష్పన్నమైనది తోదకశబ్దము. తోదకమనఁగా చోదకమే.

“తమతమ తప్పులఁ దా రెరియంగా

విమలమతీ : యిటు చీరికినై శో

కమున దహింపఁగఁ గాదు మనంబున్ ;

సముచిత మి త్తటి శాంతము సుమ్మీ’

శ్రీ - I - 81.

అత్మదోషదగ్ధులైన పుత్రులకొఱకై శోకించి తన చిత్తమును దహించుకొనక శాంతివహించుట వివేకమని వ్యాసమహర్షి ధృతరాష్ట్రుని ప్రచోదించుటయందు తోదకము ఉచితమనియే చెప్పఁదగును. యతి, విరామముల సంవాదమున వృత్తగతియందు సమత సిద్ధించి వత్తయైన మహర్షి యొక్క సమచిత్తతను వ్యక్తముచేయుచున్నది. శోకము అన్నపదము ద్వితీయ తృతీయ పాదముల నడుపు విభక్తమై శోకమును భంజింపుచున్న వత్త యభిప్రాయమును స్ఫుటీకరించుచున్నది.

తోటకము

ఇది జగతీచ్ఛందమునఁ బుట్టినది. పాదమునకు 12 అక్షరములు. గణములు ; స స స స, 8 అక్షరములమీఁద యతి. సంస్కృతమున పాదాంతయతి.

సంస్కృతలాక్షణికులచే భ్రమరావలి, నందిని, భిత్తకము, అను నామములచే వ్యవహరింపఁబడినది. భరత, పింగళ, జయదేవ, జయకీర్తి, హేమచంద్రాదులు పలువురు తోటకనామముననే వ్యవహరించిరి.

సగణము ద్రుతారోహణగతి గలది. తదేకమయమైన తోటకము అట్టిగతికలదే. పాశ్చాత్యు లిట్టిగతిని Anapaestic గతియందురు. Anapaestus అనగా సగణము.

1. Iambic	—	లగ	—	ఆరోహణము
2. Trochaic	—	గల	—	అవరోహణము
3. Anapaestic	—	స	—	ద్రుతారోహణము
4. Dactylic	—	భ	—	ద్రుతావరోహణము
5. Amphibrachic	—	జ	—	ఉత్పతము.

ఇవి యాంగ్లచ్ఛందములందు ప్రసిద్ధములైన లయలు. Anapaestic గతి "Swift and forcible" అనగా ద్రుతము. ఓజస్వియని ఆంగ్ల రసజ్ఞుల యభిప్రాయము. (Hudson P. 156). ఆరోహణరూపగాఢత్వము ఓజస్సు అని భారతీయలాక్షణికులును అభిప్రాయము వ్యక్తపఱచియున్నారు.

క్రోధ, భయ, శోక, జుగుప్సాది భావములచే చిత్తము ఉద్విగ్నమైనప్పుడు వాక్యమునందట్టిగతి భాసించును. ఉద్వేగమనఁగా ద్రుతారోహణమే కదా.

ఆంధ్రభారతమున మూఁడు తోటకవృత్తములు గలవు. అంచొకటి నన్నయ్యది. రెండు తిక్కన్నవి. నన్నయ్య తోటకము రాజరాజనరేంద్ర సంబోధనాత్మకమైనది. ఆదిపర్వ ప్రథమాశ్వాసాంతమందలి 161 పద్యము. అశ్వాసాంతముల విశేషవృత్తసంవరణమున కవికి కామచారము సంప్రదాయ మంగీకరించినది.

తిక్కన్న తోటకములందొకటి పుత్రశోకార్తుఁడయ్యు లోభము విడువని ధృతరాష్ట్రునకు విదురుఁడు సంసారగహనము తెఱంగెఱింగించు సందర్భమునందలిది. దుఃఖబహుళమైన సంసారగహనమునఁ బయనించుచున్న యొక విప్రునకు ఆ గహనమున ననేక భయంకరమృగములు, పలువురు తెక్కలికాండ్రును గోచరింపఁగా నాతనియందుఁ గలిగిన భీభరము తోటకమున వర్ణింపఁబడినది.

“గరుపాటగ మేను ప్రకంపమునన్
బొరి తొట్రుపడన్ బదముల్ ; తొలగం
జొర నెచ్చొటు లేమి నసువ్యయభి
భరమొందినఁ జేర్పడు చిత్తముతోన్”

శ్రీ. I. 45.

పులకప్రకంపములు విప్రునిభావావేశమునకు చిహ్నములు. భయాతిరేకమున నుత్తప్తము నుత్కంపితమునైన విప్రుని చిత్తస్థితి వృత్తమందలి యుత్స్థలితగతియందు ప్రతిబింబించుచున్నది.

చతుర్వారావృత్తమైన సగణము పద్యగతియందు సామ్యము ప్రతిష్ఠింప యత్నించుచుండ నానారూపమైన పదచ్ఛేదము దానిని భంగముచేయుచున్నది. గణవశమున ధారారూపమున తాళలయాన్వితముగ సాగవలసిన పద్యగతి పదవశమున శకలితమై విప్రునిపదముల తొట్రుపాటును వ్యక్తముచేయుచున్నది. ఉత్సాహభంగమునఁ జేడ్పడి వికలమైన చిత్తముయొక్క స్థితిని, గాత్రముయొక్క గతిని రూపించుచు భందము అర్ధానురూపమై శిల్పమగుచున్నది.

తిక్కన్న రెండవ తోటకము గాంధారి వాక్యము.

“సతతంబును శిష్యులు సద్వినయా
న్వితులై ప్రణమిల్లెడు వీరి పద
ద్వితయంబు గడుం జెడఁదిన్నవి సూ
చితె నక్కలు దైవముచెల్లెఁ గటా !”

శ్రీ. II. 122.

దృష్టద్యుమ్న కృపాణచ్చిన్నమైన శిరముతో, నక్కలుదిన్న పాదములతో రణభూమిని బడియున్న ద్రోణాచార్యుని మొండెమును దిలకించి విలపించు గాంధారి యన్న వాక్యమిది.

చతుర్మాత్రాకములైన నాల్గు సగణములతో నిర్మితమైన తోటకపాదమున షడక్షరవిచ్ఛేదము గతిసామ్యమును ప్రతిష్ఠింపఁగలదు. అష్టాక్షరవిచ్ఛేదముచే పాదము విషమఖండములై గతియందు వైకల్యమేర్పడును. పదవ్యవస్థావశమున సగణములు మఱుగుపడినచో తోటక వృత్తగతి విపరీతమగును. తిక్కన్న తోటకమున ద్రుతారోహణగతి చక్కగా రూపొందక భగణన్వరూప ముహూర్ముహూరవభాసనమున మాటిమాటికి నవరోహణము గోచరించుచున్నది. ద్రోణాచార్యుని భూతపూర్వవైభవముయొక్క స్మరణమున గాంధారి చిత్తమున నావిర్భవించుచున్న యుత్సాహము భిన్నశిరశ్చరణుడై పడియున్న యాచార్యుని ప్రకృతవికృతావస్థాదర్శనమున జనించుచున్న విపాదముచే, దిరస్కృతమగుచున్నది. భందోవృత్తియు వక్తృచిత్త వృత్తియు పరస్పరసంవాదమున సుందరములై కవిబ్రహ్మ భందోవిర్యాణశిల్పమును చాటుచున్నది.

పద్యపూర్వార్థమున పాదద్వయము సవరణదీర్ఘసంధిచే సమన్వితములై స్వార్థసమర్థకము లగుటయు, ఉత్తరార్థమున “చూచితె” యను పదము సంస్థానవై చిత్రిచే చతుర్థత్వతీయచరణ ముల యాద్యంతములను ఖండించుచు వర్ణ్యుడైన ప్రోణుని “నక్కలు చెడఁదిన్న పాదద్వయ మును దలపింపఁజేయుటయు గుర్తింపఁదగును.

క్షేమేంద్రుఁడు తోటకమునకుఁగూడ రసాదివ్యంజకతా నియమము లేదనెను.⁸ “తుట్” ధాతువు కలహార్థకము. తోటకమనఁగా కలహశీలము. భరతమహర్షి తోటకవృత్తలక్ష్యమునందు కలహశీలయగు నాయికను వర్ణించి వృత్తనామము సమర్థించెను. విరుద్ధభావసంఘర్షణమే కలహ మైనచో తిక్కన్న తోటకవృత్తము సార్థకనామమే యగుచున్నది.

“ద్రుతతాలలయై రేవ వ్యక్తం రూక్షైక్షరైః పదైః
ప్రసర్తయతి యచ్చిత్తం తత్తోటక ముదీరితం”

2-16

అని క్షేమేంద్రుఁడు ద్రుతతాలలయాన్వితమైన తోటకము రూక్షైక్షరపదయుక్తమై చిత్తమును సర్తింపఁజేయునని చెప్పెను. జగణమువలె సగణమును నృత్తస్ఫోరకము; ఉత్సాహవ్యంజకము. తిక్కన్న యధావసరము సగణములను భంజించి తోటకముయొక్క సర్తనమును వికటము గావించెను.

స్వాగతము

ఇది త్రిష్టుప్చందమునఁ బుట్టినది. పాదమునకు 11 అక్షరములు. గణములు : ర న భ గగ, 6 అక్షరములమీఁద యతి.

11 అక్షరములలో 6 లఘువులు 5 గురువులు గల స్వాగతము మధ్యలయాత్మకము. యతిచ్చేదము పాదమును అక్షరవిషమములయ్యు మాత్రాసమకములయిన రెండు ఖండములు చేయుచున్నది. ఎనిమిది మాత్రలకాలములో పూర్వఖండమునందు 6 అక్షరములు, ఉత్తరఖండ మున 5 అక్షరములు నడచును. కనుక పూర్వఖండము ద్రుతతరగతిగలది. గురులఘ్వక్షరముల నిష్పత్తినిబట్టి గతియందు విలంబనము గోచరించినను చతురస్రమయిన దీని గతి కొంతవఱకు ద్రుతమునకు సన్నిహితమే యనవచ్చును.

స్వాగతమునకు మణిభూషణమునకును గొంత సాదృశ్యమున్నది. మొదటి తొమ్మిది అక్షరములయొక్క స్వరూప మొక్కటియే. అయినను 15 అక్షరములలో 9 లఘువులుగల

మణిభూషణచరణముయొక్క ద్రుతగతి యధార్థమైనది కాగా స్వాగతచరణముయొక్క ద్రుతగతి ప్రాతిభాసికమే యగుచున్నది.

భారతమందలి మూడు స్వాగతములలో నన్నయ్యవి రెండు; తిక్కన్న చొక్కటి. ఆది పర్వన ప్రథమాశ్వాసాంతమందలి స్వాగతము రాజరాజును సంబోధించునది. నన్నయ్య రెండవ స్వాగతము ఆరణ్యపర్వ ప్రథమాశ్వాసమున 158 వ పద్యము.

158 వ పద్యమైన మణిభూషణమున సాంబుడను యాదవకుమారుడు సాశ్వతమూపతి యైన క్షేమధూర్తి నెదుర్కొనుట వర్ణింపఁబడినది. సాంబునిఛాటి కాగఁజాలక క్షేమధూర్తి రచరంగమునకుఁ దొలఁగఁగా వేగవంతుడనువాడు సాంబునిపైఁ గవియుట 158 వ పద్యమైన స్వాగతమున వర్ణింపఁబడినది.

“వేగవంతుడను వీరుడు సాంబుఁ
వేగవంతుడయి పీఠను దాఁకెఁ
వేగబాణపదపీ తతులఁ ది
గ్భాగముల్ విశిఖపంజరముల్ గాఁ.

ఆర. I. 158.

ఆరంభమున నొకభగణమును జేర్చినచో నిదియు మణిభూషణమువలె ఉత్పలమాలాపాదఖండము కాఁగలదు. గతిసామ్యముగల వృత్తములు ప్రతివీరుల ఉత్సాహసాదృశ్యమును వ్యంజించును. గతిసామ్యము ఉత్సాహసామ్యమును వ్యంజించునట్లే వృత్తపాదప్రమాద వైషమ్యము ఆ వృత్తములందు వర్ణింపఁబడిన వీరుల యుత్సాహప్రమాద తారతమ్యనుగూడ వ్యంజించును. అల్పాయుష్యము వ్యర్థమునైన వేగవంతుని వేగమును నన్నయ్య ప్రాతిభాసిక ద్రుతగతియైన లఘు వృత్తమున వర్ణించి, తన వృత్తప్రయోగనైపుణ్యమును తుఘ్గున మెఱయించెను. పద్యమందలి హలంతపదములు వేగవంతుని శరములు గాలికిఁదేలిపోవుటను వ్యంజించుచున్నవి.

శ్రీపర్వ ప్రథమాశ్వాసమందలి 109 వ వృత్తము తిక్కన్న రచించిన స్వాగతము.

“అందొకండును రణావని భీతిం
బొంద కేటులనుఁ దోటుల డప్పిం
బొందియైన పొలివోవఁడ ; దానం
బొంది రూర్ధ్వగతిఁ బుణ్యచరిత్రా !”

పుత్రశోకార్తయైన గాంధారిని ఊతార్పణానిన కృపాచార్యుని వాక్యమిది. కృపుడు తానే శోక గళితచిత్తుడై యుండెను. తెచ్చికోలు దైర్యముతో నాతఁడు గాంధారి నోదార్పణమకట్టెను. కురుకుమారులెల్లరు శత్రుపులఁజంపి ప్రతాపముమెఱసి రణరంగమున వీరమరణమంది ఇంద్ర

భోగము లనుభవించుచున్నారని మజిమాలావృత్తమున బ్రతిపాదించి దానివెంటనే స్వాగతవృత్తమున పీఠమరణమంది నీ కుమారులందఱును నూర్ధ్వగతి నందిరని అదే యంశమును భంగ్యంతరమునఁ జెప్పుచున్నాఁడు. ప్రాతిభాసిక ద్రుతగతియైన స్వాగతము కృపుని కృత్రిమోత్సాహమునకు చక్కఁగాఁ దగియున్నది. కొరవుల వీరస్వర్గయాత్ర స్వాగత వృత్తవర్ణితమగుటవల్ల స్వర్గమునకు వారు స్వాగతులను భావము స్రవీతమై ముద్రాలంకారము ధ్వనించుచున్నది.

“సాకారాద్యైః విసర్గాంతైః సర్వపాదైః సవిభ్రమా

స్వాగతా స్వాగతా భాతి కవికర్మవిలాసిని”

2-15

యని క్షేమేంద్రుఁడు స్వాగతవృత్తమున సవిలాస మందగమనము సాధించు నుపాయము ఉపదేశించెను. రసనిర్వహణ ప్రవచములైన సన్నయ తిక్కనల స్వాగతవృత్తములు శ్రవ్యతామాత్ర ఫలమైన ఈ యుపదేశమును అనువర్తింపలేదు.

వ న మ యూ ర ము

ఇది శక్వరీచ్ఛందమునఁ బుట్టినది. పాదమునకు 14 అక్షరములు. గణములు : భ జ స న గ గ. 8 అక్షరములమీఁద యతి.

సంస్కృతచ్ఛాందసికులు దీనిని ఇందువదన, కాంత, మహిత, వరసుందరి, స్థలిత యను నామాంతరముల వ్యవహరించిరి. జయకీర్తిమాత్రము వనమయూర మనెను.

భారతమున మువ్వరు కవులును ఒక్కొక్క వనమయూరము వ్రాసిరి. ఇది మంగళ మహాశ్రీవృత్తముయొక్క ఉత్తరఖండమని సులభముగ గుర్తింపవచ్చును. లయగ్రాహి వృత్త పాదోత్తరఖండముతోడి దీని సాదృశ్యాతిశయమును సుగ్రహము.

మంగళమహాశ్రీ :— భజసన । భజసన । గగ

లయగ్రాహి :— భజసన । భజసన । భయ

ఇది అక్షరచ్ఛందముగా నిబంధింపఁబడినను పరమార్థమునం దిది మాత్రాచ్ఛందమే.

“పోర నొడ లస్త్రపరిపూతముగ ధీరో

దారతఁ బిఱిందికిఁ బదంబిడక దృవ్యత్

వై రితతి నొంచి తెగువారగుట మేలు

రీ్వరమణకోటి కని వేదములు నెప్పుకా”

3 + 2 = 5 మాత్రం యావత్తులలో నిది ఖండగతిని నడచుచుంటున్నప్పుడు. ద్రుతావరోహణ గతియందు విలంబితలయాత్మకమైన యీ వృత్తము సత్వానువిధమైన తమోగుణమును వ్యంజించును. అనగా సుఖమయమోహావస్థను వ్యంజించును.

మంత్రమయములయిన యస్త్రములు దాకి రణరంగమున వీరమరణమునందుట క్షత్రియులకు పరమధర్మమని వేదప్రామాణ్యమును బేర్కొని కృపాచార్యుడు గాంధారి సూరార్చువాక్య మీ వనమయూరవృత్తము. ధర్మనిష్ఠమైన గాంధారి హృదయమునకు వేదప్రామాణ్యసహితముగ బునరుక్తమైన వీరమృతుల యశోచ్యుత్పతస్వము హత్తినట్లున్నది. శోకమోహితయైన యామెకు పుత్రుల స్వర్గప్రాప్తినిశ్చయహేతుకమైన తృప్తి కలుగుచున్నది.

గాంధారిహృదయగతి శోకస్థాయిచే విలంబితమైయుండగా పుత్రుల స్వర్గప్రాప్తిజ్ఞానము వల్ల గలిగిన హర్షము దానియందు కొంతత్వర నుత్పాదించుచున్నది.

వైద్యశాస్త్రమున సర్వరణోరూపమైన శరీరచక్రమునకు పిత్తమనియు, సత్త్వతమోరూపమైనదానికి కఫము లేక శ్లేష్మము అనియు పేళ్ళు. పిత్తము ఉష్ణము, ద్రుతము; కఫము శీతము మందము. పిత్తనాడి మండూకగతియని చెప్పబడినది.

“కఫేన దుష్టనాడీ తు హంస కుక్కుట గామినీ
కపోత మందసంచారా వహతీతి వినిశ్చయః”

బసవ. 1-52

పిత్త శ్లేష్మ సాంకర్యమున—

“మండూకాదిగతీం నాడీం మయూరాదిగతిం తథా

పిత్తశ్లేష్మ సముద్భూతాం ప్రాహు రైవద్యవిశారదాః” బసవ. 1-57

హర్షమిశ్రితశోకవిష్టమైన గాంధారి హృదయము. అట్టిదేయైన కృపాచార్యుని హృదయముతో ఈ వనమయూరవృత్తమున సంవదించుచున్నది. మేఘావృత్తమైన దుర్దినమున హర్షమున వర్తించు వనమయూరముయొక్క ఖండగతియైన వృత్తమునుదోలిన చిత్తివర్తనమును వనమయూరవృత్తమున నిబంధించి కవిబ్రహ్మ ముద్రాలంకారధ్వనిసహితముగ ఛందశ్చిల్పము వెలయించెను. “పిరిందికి” “పదంబిడక” అనుస్థలముల జగజ్జావభాసనకృత మండూకగతి గుర్తింపవచ్చును.

అదిపర్వ పంచమాశ్వాసముచివర నన్నయ్య వ్రాసిన వనమయూరవృత్తము రాజరాజ స్తుతిరూపము.

ఆరణ్యపర్వ షష్ఠాశ్వాసాంతమున ఎఱ్ఱన వ్రాసిన వనమయూరవృత్తముకూడ రాజరాజ స్తుతిరూపమే.

న ర్కు ట ము

ఇది అత్యష్టిచ్చందమునఁ బుట్టినది. పాదమునకు 17 అక్షరములు. గణములు :
న జ భ జ జ లగ. 10 అక్షరములమీఁద యతి.

అష్టకవిమాత్రము కోకిలకాకము అనెను. సంస్కృతచ్ఛాందసికులు అవితథ, నర్దట
కము, కోకిలము, అనియు వ్యవహరించిరి. కోకిలకమునకు 7 అక్షరములమీఁద, 18 అక్షరముల
మీఁద విరతులు.

చింపకమాల పాదాంతమందలి నాల్గక్షరములను విడిచినచో నర్కుటమగునని గుర్తింప
వచ్చును. 17 అక్షరములలో 12 లఘువులయిన నర్కుటకము ద్రుతగతిగలదనియును స్పష్టము,
భారతమందలి రెండునర్కుటములును తిక్కన రచించినవే.

శ్రీపర్వప్రథమాశ్వాసమందలి 118 వ వృత్తము నర్కుటము.

“వినుము మరుత్తనూభవుఁడు విశ్రుతధర్మగతిం
జనక కురుక్షితీశ్వరుని జంపె గదాసమరం
బున; నది యే మెఱింగి చని, పోయినరేయి గడుం
గనలున ముట్టి మువ్వరముఁ గ్రౌర్య ముదగ్రముగఁ”

గాంధారి నోదార్చునందర్పమున కృపాచార్యుఁడు పలికిన వాక్యమిది: ‘కురుకుమారుల మరణంబు
సంభావనీయంబ’ యని గాంధారికి నచ్చబిల్కి యామె చిత్తమునందలి శోకమునకుఁగొంత యుప
శమనముగల్గించి అయినను దుర్యోధనవధమున భీముఁ డధర్మపథము నవలంబించెనని యామెకుఁ
బాండవులపైఁ గొంత కోపముపుట్టించి యామీఁద అశ్వత్థామాదులగు తాము గావించిన సౌప్తిక
ప్రళయకర్మను వివరించువాడై కృపుఁడు ఈ వాక్యమును బలికెను.

మహాదారుణము, పాపిష్ఠమునైన ఉపపాండవాదుల సౌప్తికవధమును స్మరించియు, అత్
శ్రవణమున గాంధారి కుపితయై తమ్ము నిందించునో యన్న సంశయముచేతను కృపునిహృద
యము తటతట గొట్టుకొనియుండవలయును. పరమాధర్మమైన యుపపాండవసౌప్తిక సంహార
మును విని ధృతరాష్ట్రుఁడు హర్షించినను గాంధారి హర్షింపదని కృపుఁడెఱుఁగును. తాము కావించినది
వధయేయైనను “సమరంబు సేసితిమి” అనుటయు, వక్తవ్యాంశమును సాగదీసి, యొక
వచనఖండముచే సంధింపఁబడిన రెండు వృత్తములలో ప్రవంచించి మఱియొక వచనఖండమున
ముగించుటయు కృపుని హృదయమందలి తడఁబాటును వ్యక్తముచేయుచున్నవి.

చంపకమాలయొక్క యసమక్రరూపమైన నర్కుటవృత్తము, అసమాప్తమైన అందలి
వాక్యమును నీ యంశమును బలపఱచుచున్నవి. ద్రుతగతియైన నర్కుటమున “తనూభవుఁడు”

“క్షీతీశ్వరుఁడు” “గదాసమరము” “ఎటింగి” “ఉదగ్రమునన్” అనుపట్టుల జగజ్జోత్స్నతి భాసించుచు, కృపుని శంకాకుల ప్రతిహింసా స్మరణోద్ధీప్తచిత్తవృత్తిని చక్కఁగా వ్యంజించుచున్నది.

రెండవ నర్కుటము ప్రీవర్వ ద్వితీయాశ్వాసమందలి 145 వ పద్యము. ఇది గాంధారి వాక్యము.

“త్వరితరథాశ్వమారుత గతస్ఫురితాకృతియై
శరణహూళార్చిరుద్గమవిశాలతః బొల్చు ధను
ర్గురుఁడను చిచ్చుపై శలభకోటిగతిం బడి మ్రం
దిరి కనుగొంటె యేవుర నుదీర్ణులఁ గేకయులఁ”

రజరంగమున విహతులై పడియున్న పీఠులనుగాంచి, వారి బలపరాక్రమ, సౌందర్యగుణ సంపదలను స్మరించి గాంధారి పరిపరివిధములఁ బరిదేవనము చేయును. వృత్తపాదగతియందు ప్రారంభమున ద్రుతి, యెడనెడ నుత్పతి, నిర్నిరుద్ధమైన వ్యాప్తియు భాసించి వర్ణ్యవస్తువైన ద్రోణాచార్యుని రథాశ్వత్వరితగతి, ఆయన ప్రతాపాగ్నియొక్క విపులవ్యాప్తి, తత్క్షణాలైన శరముల యుత్పత్తి శబ్దమయరూపము దాల్చి, వాక్యార్థమందలి రూపకమునకు ఉద్దీప్తి గలిగించుచున్నవి.

ద్రోణకృతమైన ఉపపాండవపంచక సంహారవృత్తాంతము, ద్రోణకృత కేకయపంచక సంహారవృత్తాంతము, నర్కుటవృత్తములందే నిబంధించి భిన్నవక్తలయందైనను వర్ణ్యవృత్త సంవాదమున వాక్యవృత్తి సంవాదము స్వాభావికముగ సిద్ధించునని కవిబ్రహ్మ నిరూపించెను.

తోటక దోధకములకువలె నర్కుటమునకును రసాదులందు నిర్విషయత్వమును క్షేమేంద్రుఁడు వక్కాణించెను.⁹ ఆసర్గాంతమైన ప్రయోగము సంస్కృతకావ్యములందు నర్కుటమునకు లేమియే క్షేమేంద్రుని యభిప్రాయమునకుఁ గారణము కావచ్చును. చంపకమాలాప్రియులైన తెలుఁగుకవుల కావ్యముల విషయమున నీ యభిప్రాయము సమంజసమనుటకు వలనుపడదు.

బంధురము

ఇది అభికృతిచ్ఛందమునఁ బుట్టినది. పాదమునకు 25 అక్షరములు. గణములు : న న న న న భ భ భ గ. 15 అక్షరములమీఁద యతి.

హేమచంద్రుఁడు, జయకీర్తి దీనికి హంసలయయని పేరిడి 8, 7 యతిచ్ఛేదములుగా నిర్ణయించిరి.

యతిచ్చేదముచే నేర్పడిన దీని పూర్వఖండము 'మణిగణనికర' మనియు, ఉత్తరఖండము 'చిత్రపద' మనియు స్పష్టము. లఘువృత్తద్వయసంధానమున నేర్పడిన యిట్టి దీర్ఘవృత్తములు పెక్కు గలవు. సంధింపఁబడిన ఖండములు కొన్నివట్ల విషమగతులు. బంధురమున నుభయ ఖండములును చతురస్రగతులే. అందు పూర్వఖండము ద్రుతతరగతి; ఉత్తరఖండము ద్రుత గతి. పూర్వఖండము సమగతి. ఉత్తరఖండము అవరోహణగతి. చిత్రపదనామకమైన యుత్తరఖండమున దోధకమునకంటె అంతమందలి యొక్కగురువే తక్కువ. కాఁగా బంధుర వృత్తము మణిగణనికర దోధకవృత్తముల సంధానరూపమని చెప్పఁదగును.

భారతమున తిక్కన రచించిన బంధురవృత్త మొక్కడే కలదు.

“సకల రథములును నఖిలగజములున్
సర్వహాయంబులతో బెరయన్
శకలములుగ భటనికర మఖిలమున్
జావగ ద్రౌపది పుత్రులతో
నొకఁడును బ్రదుకక పొడిపొడియుగ న
య్యుర్వికి వారలమామల మ
స్తకములు గడమవడక వడి బలిగా
సంతసమందఁ బిశాచతతుల్”

శ్రీ. I. 115.

“పాండవశిఖిరంబున” అశ్వత్థామాదులగు తాము గావించిన క్రూరవిధ్వంసక కర్మ స్వరూపమును కృపుఁడు గాంధారికి వర్ణించిచెప్పు వాక్యమిది. తత్కాలమున కృపునిచిత్తవృత్తి తత్కర్మాచరణకాలమందువలె కేవలక్రోధోత్సాహమయముకాదు. స్వయంకృత రౌద్రకర్మస్మరణ జనితదీప్తి యొకవంక, తత్ఫలముగఁ బాండవులకుఁ గల్గు శోకక్రోధములభావనవలన భయముచేఁ బొడసూపుచున్న క్షీభమొకవంక కృపుని చిత్తమును బర్యాయక్రమమున నాక్రమించుచున్నవి. “ధర్మపుత్రాదులబారింబడక తొలంగుట భీతులగు మాకుఁ గర్తవ్యంబై యున్నయది.” యను కృపుని యనంతరవాక్యమువలన నిట్లుహింసవలసియున్నది.

రౌద్రకర్మాచరణకాలమున కర్తయొక్కయు, దద్దర్శనకాలమున ద్రష్టయొక్కయు, స్మరణకాలమున స్మర్తయొక్కయు, శ్రవణకాలమున శ్రోతయొక్కయు, చిత్తస్పందము సదృశమే యనఁదగును. సర్వనాశనమైన పాండవశిఖిరమును గాంధారికి భావగోచరమగునట్లు కృపుఁడు వర్ణించెను. ఆవర్ణనము పూర్వార్థము సర్వలఘువైన మణిగణనికరముగా నేర్పడిన బంధురవృత్తమున నిబంధింపఁబడినది. ద్వితీయాశ్వాసారంభమున గాంధారి పౌలికలను దర్శించి సప్పుడు ఆమెకు దృష్టిగోచరమైన తత్స్వరూపమును దిక్కన్న మణిగణనికరముననే నిబంధించి


యుండుట ఆయన వర్ణనానుగుణవృత్తప్రయోగనిపుణతకు నిదర్శనము. చంద్రశ్శనమునఁ గల్గిన యామె శోకభయములు అవరోహణగరియగు లయగ్రాహియందు పర్జింపఁబడినవి. శోకము, భయము depressing feelings అని డార్విన్¹⁰ ప్రభృతులు వక్కాణించియుండిరి. శోకభయములు ఆరంభమున చిత్తగతిని ద్రుతముచేయుననియు, క్రమముగ వింతబి, అవరోహణమును ఆపాదించుననియు జీవతత్త్వమనస్తత్త్వవేత్తల యభిప్రాయము. క్రోధభయములు విరుద్ధములు, విరుద్ధగతినంకరమగు బంధురవృత్తమున క్రోధభయసంకులచిత్తవృత్తిని వ్యంజించుట యుచితము.

బంధురవృత్తమున 8 అక్షరములమీఁద, 15 అక్షరములమీఁద యతులుండుట సమంజసము. తిక్కన్న మణిగణనికరభాగమున యతిని పాటించకున్నను మొదటి మూడుపాదములందు విరామరూపవిచ్ఛేదమును పాటించెను.

ద్రుత విలంబితము

ఇది జగతీచ్ఛందమునఁ బుట్టినది. పాదమునకు 12 అక్షరములు. గణములు : న భ భ ర. 6 అక్షరములమీఁద యతి.

భరతముని దీనిని హరిణపుత్రమనెను. నాట్యశా. V. 68. ప్రాకృతపైంగళమున నిది సుందరి యని పేర్కొనఁబడినది.

 ద్రుతవిలంబితమున మొదటి యాక్షరములలో ఐదులఘువులు గనుక గతిద్రుతము. చివరి యక్షరములలో గురులఘువులు సమానము కనుక గతి మధ్యమము. అయినను ఇది ద్రుత విలంబితము అని పిలువఁబడుటకుఁ గారణము లేకపోలేదు. అల్పాక్షరమైన పాదమున గురులఘువుల సమానమేయైనను గురువులే బలీయములై పాదగతియందు విలంబనమునే భాసింపఁజేరినది. కనుక ద్రుతవిలంబితమందలి యుత్తరార్ధముయొక్క గతి విలంబితమే.

భారతమున రెండు ద్రుతవిలంబితములు గలవు. అందొకటి నన్నయ్య ఆదిపర్వద్వితీయాశ్వాసాంతమున రాజరాజును సంబోధించినది.

రెండవది తిక్కన్న శ్రీపర్వప్రథమాశ్వాసమున వ్రాసిన 119 వ పద్యము.

“చనఁగ నాతఁడు సాత్యకి వాయునం
దనుఁడు గాండివి దమ్ములు సూరెలం
జనిరి ; ద్రౌపది సంభృతశోకయై
చనియెఁ జుట్లపుఁజానలు సుట్టురాన్”

ధృతరాష్ట్రుడు గాంధారీసహితుడై పౌలికలనికిఁ దోవుచుండెననువార్తను విని శోకార్తులగు నా వృద్ధదంపతులయం దక్కటికము అగ్గలముకాఁగా తానును వారిని దర్శింపవలెనని ధర్మజుడుకూడ “కదలుండని పలికి చనియెఁ గలనివలనికిన్”. ఆయనయు, ద్రౌపదియు జనిన తెఱఁగును ఈ ద్రుతవిలంబితము వర్ణించుచున్నది. ‘పలికిచనియెఁగలనివలనికిన్’ అన్నవాక్యము వల్ల ధర్మజుడు దిగ్గనలేచి చరచర త్వరితగతిని నడచిపోయెనని విదితమగుచునేయున్నది. వృత్తము పూర్వార్థమున సోదరానుగతుడైన ధర్మజుని ద్రుతగమనము, ఉత్తరార్థమున సబంధుశ్రీక, సంభృతశోకమైన వ్రాసినదేవి విలంబితగమనమును వర్ణింపఁబడినవి. పురుషసహజమైన ద్రుతగతి, స్త్రీసహజమైన విలంబితగతి క్రమబద్ధములై ద్రుతవిలంబితమున వర్ణింపఁబడుట మిక్కిలి యుచితముగా నున్నది.

“ప్రారంభే ద్రుతవిన్యాసం పర్యంతేషు విలంబితం
విచ్ఛిత్త్యా సర్వపాదానాం భాతి ద్రుతవిలంబితం” 11

అని డేమేంద్రుడు ద్రుతవిలంబితనిర్మాణమున శ్రవ్యతాసాధనరహస్యమును వివరించెను. చందమునకు అర్థానువర్తనమే ముఖ్యధర్మముగనుక తిక్కన పాండవుల సామూహికయానమును సూచించువాడై ప్రథమద్వితీయపాదముల సంచారమును అవిచ్ఛిన్నముగ నిబంధించెను.

శుద్ధ విరాటి

ఇది పంక్తిచ్ఛందమునఁ బుట్టినది. పాదమునకు 10 అక్షరములు. గణములు : మ స
ఠ అక్షరములమీఁద యతి.

సంస్కృతలాక్షణికులు దీనిని శుద్ధవిరాట్ అని వ్యవహరించిరి. దశాక్షరపాదమున ఋక్కునకు విరాట్ అని వైదికచ్ఛందాపభ్రాంష “విరాజో దిశః” అని పింగళుడు.

పదియక్షరముల పాదమున అఱుగురువులుగల దీని గతి యతివిలంబితము. భయశోకాది భావభారమున మందమైన హృదయస్పందము శుద్ధవిరాటియందలి యక్షరబంధమును బోలియుండునని భావింపఁదగియున్నది.

ఆంధ్రమహాభారతమునం దొక్కడే శుద్ధవిరాటి కలదు. అది తిక్కన రచించినది. శ్రీహర్ష ప్రథమాశ్వాసమున 125 వ పద్యము.

“ఉల్లం బ్రపియమొందఁ, గ్రొత్త సం
ధిల్లన్ నెవ్వగ, దీనవక్త్రుడై

యొల్లందోవుచు నుచ్చె సవ్విభుం
దల్లం గొగిట నా నృపాలకున్”

“పుత్రశోకార్దుండగు పాండురాజపుత్రుండు పుత్రశోకార్తిం బొగులు విచిత్రపీఠ్యపుత్రకడకుం జని తత్పార్శ్వవర్తులచేత నావేదితుండగుచు నాభూవల్లభు పాదంబులకుం బ్రణతుండగుటయు” పుత్ర హంత సమక్షమున హతపుత్రుడైన ధృతరాష్ట్రుడు పునరుద్బుద్ధశోకావేగమున మూర్ఛాకల్ప మైన యవస్థనంది యప్రితితో మెల్లగా నాతనిని గొగిలించుకొనుట యిందు వర్ణింపఁబడినది. విలంబితము నవరోహణాభిముఖమునైన వృత్తపాదగలి శోకభారమున మూర్ఛాభవైన హృదయ మును బట్టియిచ్చుచున్నది.

మణిగణనికరము

ఇది అతిశక్వరీచ్ఛందమునఁ బుట్టినది పాదమునకు 15 అక్షరములు. గణములు : న న న న న. 8 అక్షరములమీఁద యతి.

సంస్కృతమునఁ గొందఱు దీనిని మణిగుణనికరము అనిరి. న న న న న - గణయుక్త మైన పాదము యతిచ్చేదభేదములనుబట్టి భిన్నవృత్తములుగా సంస్కృతలాక్షణికులచే వర్ణింపఁ బడినది.

న న న న న — 7 మీఁద విచ్చేదము - చంద్రవర్త్య, చంద్రావర్త, శశికలా.

— 8 మీఁద విచ్చేదము - చూలా, శరభ, స్రక్.

— 4, 5, 9 మీఁద విచ్చేదములు - రుచిర

చతురస్రగతియందు నాలుగు ఆవృత్తులుగల మణిగుణనికరపాదలక్షణము నల, నల, నల, స యనిచెప్పినచో గత్యనుసారియై సమంజసముగ నుండెడిది.

మణిగుణనికరము తిక్కన్న రచించినది శ్రీపర్వద్విత్తీయాశ్వాసమున శివ పద్యము ఒక్కఁడే. దీని స్వరూపప్రయోగోచిత్యాదికము స్థలాంతరమున విపులముగ వివరింపఁబడినది. (చూ. ఛందస్సంవాదము)

ప్రహరణ కలితము

ఇది శక్వరీచ్ఛందమునఁ బుట్టినది. పాదమునకు 14 అక్షరములు. గణములు : న న భ న లగ, 7 అక్షరములమీఁద యతి.

జయక్రీడి దీనిని ప్రహరణకలిక యనెను. సంస్కృతమునఁగూడ విచ్ఛేదము ఏడేసి యక్షరములకే.

ఇది మణిగణనికరము వంటిదే. మణిగణనికరమున 14 లఘువులపై నొక్కఁడే గురువు. ప్రహరణకలితమున ఆణేసిలఘువులపై నొక్కగురువు చొప్పున రెండుఖండములు. ఈ రెండు వృత్తములును చతురస్రగతియందు నాల్గవృత్తులు గలవే. రెండును ద్రుతగతి గలవే. ప్రహరణమనఁగా ఛేదము. విచ్ఛేదకలితమని దీనియర్థము కావచ్చును.

శ్రీవర్ష ప్రథమాశ్వాసమునందలి 185 పద్యము ఒక్కఁడే ప్రహరణకలితము. అది తిక్కన రచన.

“ఇది యిటు లగుట ట్లెఱిగి పలికె నా
విదురుఁడు సభఁ గోవిదులు వొగడఁగా ;
నది వినియును నే నడఁపన దురితం ;
బొదవెఁ గలఁక ; నేటొలయ కుండునే ?”

తన పాదములకు మ్రొక్కి వెక్కుచున్న ద్రౌపది నూరార్చుచుఁ గొన్నివాక్యములు పలికి తనకును ద్రౌపదికిని పుత్రశోకకల్పితమైన యవస్థాసామ్యమును బేర్కొని యట్టియవస్థకుఁ దన యుపేక్షయే కారణమని గాంధారి పలుకు నందర్ప మిది. కౌరవపాండవవంశనాశన కారణమైన దారుణరణస్మరణమున గాంధారి హృదయమున నొదవిన కలఁక యీ యక్షరశకలముల వికల గతియందు స్ఫుటమగుచున్నది. ప్రథమాశ్వాసమునందలి యీ ప్రహరణకలిత ద్వితీయాశ్వాసాదియందలి మణిగణనికరమునకు నాంది యగుచున్నది. భందోరూపమున నిర్వహింపఁబడిన యంకావతారప్రక్రియ యొకచమత్కారవిశేషము.

ఈ వృత్తమున యతిస్థానమున లఘుక్షర ముండుట యసాధారణవిషయము. మణిగణనికరమునను నిట్లేయున్నది. దీనియందు మాత్రాగణాశ్రితమైన గతికి ప్రాధాన్యమీయఁబడినది.

మే ది ని

ఇది అష్టిచ్ఛందమునఁ బుట్టినది. పాదమునకు 16 అక్షరములు. గణములు : న జ భ జ ర గ. 10 అక్షరములమీఁద యతి.

సంస్కృతచ్ఛాందసికులలో హేమచంద్ర కేదారభట్టులుమాత్రమే దీనిని వాణిని యనుపేరఁ బేర్కొనిరి. ఆంధ్రులలో అప్పకవియొక్కఁడు దీనికి వాణి యనికూడ పేరిడెను.

విచ్చేదపర్యంత మిది చంపకమాలయే. చివర గతి మారినది. చంపకమాలాగతి యాంధ్రులకు చిరపరిచితము, ప్రియతరమునై యున్నది. అరబ్దిమైన చంపకమాలాగతి విచ్చేదానంతరము భగ్నమై తెలుఁగుచెవులకు మేదిసీవృత్తగతి యాశాభంగకారి యగుచున్నది. పర్యంతగతి భంగమున నాశాభంగమును వ్యంజించుటకు మేదిని యుచితమైనవృత్తమని నిశ్చయింపవచ్చును.

భారతమున స్త్రీపర్వప్రథమాశ్వాసమందలి 152 వ పద్యమొక్కడే మేదిసీవృత్తము. అది తిక్కన్న రచన.

“విను మిటు లేటికిం జనిన వృత్త మూది యల్గన్ ;
జనము నుతించు నీదు గురు సార ధీర బుద్ధిన్ ;
నిను నతిశాంతచిత్తయని నిక్క మేను గందున్
మనమున ; నిట్టి నీకగునె మత్పరంబు వత్సా ?”

ఇది వ్యాసభగవానుని వాక్యము. తనకుఁ ప్రణతులైన పాండవులను పుత్రఘాతకులన్న కోపము దీపింప దీవింపనొల్లక శపింపఁబూని ధర్మజుని సంబోధింప నుంకించు గాంధారిచిత్తవృత్తిని దివ్యబోధమున నెఱింగి తత్క్షణమ యచ్చటఁ బ్రత్యక్షమై వ్యాసభగవానుఁ డామె శాపవ్యవసాయమును నివారించి, సగౌరవసాంత్యనవచనములు గొన్నిపలికి తదవసానమునఁ బలికిన వాక్యమిది. గాంధారి శాంతచిత్తతయందు దనకుఁగల ప్రత్యయము అప్పటి యామె శాపోద్యమకారణమున భంగమగుట వ్యాసమహర్షి గాంధారికి అతృప్తితోఁ దెలుపుచున్నాఁడు. అధర్మపరులైన తన పుత్రులను జంపిరని ధర్మపరులయిన పాండవులను శపింపఁబూనిన గాంధారి ధర్మభంగమునకు ఒడిగట్టి స్వవృత్తభంగము గావించుకొని వ్యాసమహర్షికి చిత్తభంగము గలిగించినది. మహర్షి తన భగ్నచిత్తవృత్తిని వ్యక్తముచేసిన వాక్యము భగ్నవృత్తియైన వృత్తముగా రూపొందుట యతి సహజము. ధార్మికము, సుపరిచితమునైన గాంధారివృత్తమునఁ గలిగిన భంగమునకు వ్యాసమహర్షిపొందిన యతృప్తి ప్రారబ్ధమైన చంపకమాలాగతి భంగమగుటచే శ్రోతచిత్తమునఁ గలిగిన యతృప్తితో నీమేదిసీవృత్తమున సంపదించుచున్నది.

“ఏటికిఁ జనిన వృత్తమూదిన్ యల్గన్” అను వాక్యమున చంపకమాలాగతినే యూది తద్భంగమునకు అల్గినేలయని తిక్కన తెలుఁగులను మందలించుచు “నీదు గురుసారధీరబుద్ధిఁ జనము నుతించు” అని పర్యంతగురుబాహుళ్యనన్నివేశముచే, గురువు, ధీరము, సారము నైన మేదిసీవృత్తమును తాత్కాలికమైన యతృప్తినివీడి తెలుఁగులు నిన్ను మెత్తురు లెమ్మని యూరడించుచుండెనా యనిపించుచున్నది. విచారరమణీయములయిన యిట్టిచమత్కృతులు మహాకవులకు అయత్నసిద్ధములుగదా!

ప్రణామము

ఇది పంక్తిచ్ఛందమునఁ బుట్టినది. పాదమునకు 10 అక్షరములు. గణములు : మ న య గ.
5 అక్షరములమీఁద యతి.

భరతముని దీనిని కువలయమాల యనెను.

N. S. XV.

సంస్కృతలాక్షణికులును, ఆంధ్రలాక్షణికులందు అనంతాదులు కొందఱును దీనిని పణ
వము అనిరి. స్వరూపమునుబట్టి చూచినచో పణవము అను ఔపమికనామమే యుచితముగా
నున్నది. పణవము అనఁగా హుడుక్క యను వాద్యవిశేషము.



గురువులచే ఆద్యంతముల స్థూలమై నడుమ లఘువులచే సూక్ష్మమైన యాకారముగల
పణవవృత్తము హుడుక్కను బోలియుండును. శ్రీపర్వప్రథమాశ్వాసమున తిక్కన్న రచించిన
145 వ పద్యమొక్కఁడే భారతమందలి పణవవృత్తము.

“సీ యుల్లం బొక నియతిం గార్యం

బాయత్తంబుగ ననుసంధింపం

జేయం జాలవు ; చెడుతెర్వుం బోఁ

బాయం ద్రోవవు ; బలిమిం బుత్రున్”

క్రోధోన్మత్తుడై భీముని యాయనప్రతిరూపమును గొఁగిఁబట్టి పొడిపొడియొనర్చిన ధృతరా
ష్ట్రుని అవహేళనపూర్వకముగ మందలించుచు నిందించు శ్రీకృష్ణుని వాక్యమిది. కౌరవవంశ
విరూపాక్షమునకు ధృతరాష్ట్రుని లోభము, పుత్రవ్యామోహము, అనిశ్చితచిత్తత్వము గారణము
లవి శ్రీకృష్ణుఁడు ఖండితముగఁ జాటుట పణవవృత్తమున నిబంధింపఁబడినది. లఘుమధ్య
మైన పణవవృత్తగతి రగణగతివంటిది. ఆద్యంతారోహణమైన రగణగతి దోలాగతిసదృశమై
యాందోళనాత్మకముగ నుండును. తత్సమచ్ఛందస్సంప్రదాయవిరుద్ధముగ నీ పణవవృత్తమునఁ
గూడ లఘుక్షరము యతిస్థానమున నిల్చుట గుర్తింపవలెను.

అనిశ్చయదోలాగతియైన ధృతరాష్ట్రుని చిత్తవృత్తిని అట్టి గతిగల పణవమున ప్రతిపా
దించుట యుచితమే.

స్రగ్వీణి

ఇది జగతీచ్ఛందమునఁ బుట్టినది. పాదమునకు 12 అక్షరములు, గణములు : ర ర ర ర. 6 అక్షరములమీఁద యతి.

నాట్యశాస్త్రమున పద్మినియనియు, ప్రాకృతపైంగళమున లక్ష్మీధరయనియు నిది పేర్పాఱఁబడినది.

రగజైక నిర్మితమైన స్రగ్వీణి అఖండతరంగమాలా దోలనమునుబోలిన ధీరవిలంబనగతి గలది. దోలాగతివలె నిద్రపుచ్చు లక్షణముగలది. ఉద్విగ్నచిత్తమును మందీకరించి ప్రసన్నము చేయునది.

భారతమున రెండు స్రగ్వీణీవృత్తములు గలవు. అందొకటి యారణ్యపర్వ పంచమాశ్వాసమున రాజరాజును స్తుతించుచు ఎఱుఱు వ్రాసినది. రెండవది శ్రీపర్వ ప్రథమాశ్వాసమున తిక్కన రచించిన 140 వ పద్యము.

“ఏము నీపుత్రుచే నెన్నియే భంగులఁ

వేమఱుం బాటు నీవెంట భావించుచుఁ

సామసంపాదివై నైపు మా తప్పులఁ

ధీమహత్వంబు సంధిల్లు నీకిమ్మెయిఁ”

భీమ సేనుని యాయనప్రతిమను చూర్ణముగావించి ప్రతిపింసాపూర్తికి లోలోన హర్షించుచు పైకి కపటశోకము నటించుచున్న ధృతరాష్ట్రుని కౌటిల్యమును అపహసించుచు, అధర్మ క్రౌర్యమును ఖండించుచు నమచిత్తుఁడవు గమ్మని యుపచారవచన సహితముగ శ్రీకృష్ణుఁడు పలికెన వాక్యమిది. ఏకగణకృతమైన వృత్తమున గతిసామ్యము స్వతస్సిద్ధము. సమగతియైన వాక్యశ్రవణము శ్రోతచిత్తమున సమతను ప్రతిష్ఠించు సమర్థులగును సమస్పందియైన హృదయము ధీమహత్వసంధాయకము కాఁగలదు. శ్రీకృష్ణుని వాక్యార్థము సిద్ధించుటకు వాక్యము నందలి యక్షరగతి సంవాదము రూపమున సహకరించుచున్నది. భంగ్యంతరమున స్వపక్ష పర పక్ష దోషములను సమబుద్ధితో భావించి పాండుపుత్రులను క్షమించి ప్రశాంతచిత్తుఁడవు గమ్మని శ్రీకృష్ణుని వాక్యము బోధించుచున్నది. దుర్యోధనాదుల దోషములను పాండవులు క్షమించిరా ? ప్రతిజ్ఞాంసువులై నూర్వరు కౌరవులను వధించిరికదా ! అట్టి పాండవులను ధృతరాష్ట్రుఁడేల క్షమింపవలె ? తమయందులేని సామము నన్యుల కుపదేశించుచు, చేయవలసినదంతయుఁ జేసి, మా తప్పులను నైపుమనుటయందు నిగూఢమైన వక్రతయున్నది. అది శ్రీకృష్ణుని వాక్యమైన స్రగ్వీణీగతియందు మున్నది. భుజంగప్రయాతమునందలి వక్రత ఛాయామాత్రముగ స్రగ్వీణి యందుండుట యనుభవవేద్యము.

భుజంగప్రయాతము

ఇది జగతిచ్చందమునఁ బుట్టినది. పాదమునకు 12 అక్షరములు. గణములు : య య య య. 7 అక్షరములమీఁద యతి.

భరతముని దీనిని అప్రమేయ యని వ్యవహరించెను. “స్రగ్వీణీ” పదము స్రగ్వీణీవృత్త గతిసూచకమైనట్లు ‘భుజంగప్రయాతం’ పదము భుజంగప్రయాతగతిని సూచించుచున్నది. ఏకగణ చతుర్వారావృత్తిచే నిర్మింపఁబడిన వృత్తపాదములు తాలలయాన్వితగతికి అమరియుండును. అట్టి వానియందు యతిచ్చేదము అవృత్తియంతముకూడ అగును. అట్లుకానిచో తాళపాతము, యతిచ్చేదము కలియక గతి కుంటువడును. స్రగ్వీణీయు, భుజంగప్రయాతమును షడక్షరచ్చేదమునఁ దాళలయకు అమరునవి. స్రగ్వీణీయందు ఆఱక్షరములపై యతిని పాటించిన తెలుఁగువారు భుజంగ ప్రయాతమున నేడక్షరములపై నేల పాటించిరో! యతిస్థానమున గుర్వక్షర ముండవలెనన్న యభిప్రాయముచేఁ గావచ్చును.

భుజంగప్రయాతము విలంబనమున వారోహజగతిగలది. దైన్యసంతాపముల మిశ్రణమున హృదయగతి విలంబితారోహజము గావచ్చును.

మహాభారతమునఁగల రెండుభుజంగప్రయాతములును దిక్కున శ్రీపర్వమున రచించినవే. మొదటిది ప్రథమాశ్వాసమున 88 వ పద్యము.

“విసీతుండవై ధర్మవేదిత్వబుద్ధిః
దనర్పందు నీవిట్లు దైన్యాతిరేకం
బునంబొంది శోకాగ్నిఁ బొక్కుంగఁ గుంతి
తనూజాగ్రజుం డాత్మఁ దాఁ గుందకున్నే.”

పుత్రశోకసంతప్తచిత్తుడై పశ్చాత్తాపజనిత మరణవాంఛాధీనుడై యున్న ధృతరాష్ట్రుని ఓదార్పుచు వ్యాసమహర్షి పలికిన వాక్యమిది. పుత్రహంతలని పాండవులయెడ ధృతరాష్ట్రునకు ద్వేషము గలుగరాదని వ్యాసమహర్షి యభిప్రాయము. నిర్వికారచిత్తుడైన వ్యాసమహర్షి చిత్తస్పందగతిని ఈ వృత్తగతియం దన్వేషించుట వ్యర్థము. మహాకవి, సర్వజంతుహృదయజ్ఞుడైన యా మహర్షివాక్యమున వర్ణ్యవస్త్యవస్తాప్రతిఫలనము సమాలోచింపఁదగును. ఈ వాక్యార్థము ధృతరాష్ట్రుని తత్కాలావస్థ. దైన్యముచే నలసము, శోకాగ్నిచే దీప్తమునైన ధృతరాష్ట్రుని చిత్తావస్థ విలంబితారోహజగతియందు సుస్థుగా భాసించుచున్నది. కవినిబద్ధవక్త మహాకవియైనప్పుడు అతని వాక్యమున అర్ధానుగుణచ్ఛందస్త్వము అత్యంతము సహజమగును గదా

రెండవ భుజంగప్రయాతము శ్రీపర్వ ద్వితీయాశ్వాసమందలి 106 వ పద్యము.

“కురుక్షోణీనాథుండు గోరంగ మైత్రిఁ
 ధురం దాల్చి తా నేర్పుతో సారధిత్వం
 బరిశ్రేణీసంత్రాసియై పూని కర్ణుం
 బరిక్షోభితుంజేసె భాషాప్రపంక్తిఁ”

రజరంగమున మృతులై పడియున్న మహావీరులను వారిచుట్టుఁజేరి విలపించుచున్న వారి సతీసుతాది బంధువర్గములను దిలకించుచు గాంధారివిలాపముచేయు సందర్భమున నిది శల్యవిషయకమైన గాంధారీ వాక్యము. ధర్మజుని పక్షమునఁ జేరవచ్చునన్న శల్యుఁడు దుర్యోధనుని కుటిలనీతిలోఁబడి యాతని పక్షమునఁ జేరును. అతనిపక్షమున నుండియే తనకు తగుసమయమున సాయము చేయుమని కోరిన ధర్మజుని కుటిలనీతికి లోఁబడి కర్ణునకు ఉత్సాహభంగము గావించుట కంగీకరించును. పైకి కౌరవపక్షమందుండి లోలోన పాండవపక్షమునకుఁ దోడ్పడిన శల్యుని ధర్మరాజు స్వయముగ సంహరించెను. కర్ణమరణమునకుఁ గారకుడైన శల్యుని మరణమునుగుఱించి గాంధారి విలాపము ఉపచారమాత్రమే. మాటలందు మార్దవము, మనసునందు క్రౌర్యము - బహిరంతర్వర్తన విరోధరూపమైన కౌటిల్యమిచ్చట నిండియున్నది. శోకాతిభారమున విలంబితమైన గాంధారిహృదయగతి మిత్రద్రోహియైన శల్యునిఁజూచి యిండుక రోషదీపితమై యారోహణభావము పొందినది. తామసమైన శోకమున రాజసమైన క్రోధము సంక్రమించి గాంధారి హృదయగతి మందమయ్యు దీప్తమైయుండెనని గుర్తింపవచ్చును. రజస్తమఃప్రధానమైన తత్వము వాతశ్లేష్మము. వాతశ్లేష్మనాడీగతిని గుఱించి బసవతాజీయ వర్ణనము —

“భుజగాదిగతిం నాడీం రాజహంసగతిం తథా”

1-56.

వాతనాడి 'వ్యాళీవ కుటిలా సదా' యని వర్ణింపఁబడినది. శల్యవిషయక కృతకశోకవ్యంజకమైన గాంధారి వాక్యము వ్యాళీవరె కుటిలగతియైన భుజంగప్రయాతమున నిబంధింపఁబడి గత్యాశ్రితము, నామాశ్రితమునైన చందశ్శిల్పము నిర్వహింపఁబడినది.

ఇంద్రవజ్ర

ఇది త్రిష్టుప్చందమునఁ బుట్టినది. పాదమునకు 11 అక్షరములు. గణములు , త త జ గగ. 7 అక్షరములమీఁద యతి.

గురుబహుళమైన ఇంద్రవజ్ర విలంబితగతి.

“శిష్యాణా ముపదేశార్థే వృత్తి రిష్టా విలంబితా”

యనున్యాయమున ఉపదేశవాక్యమున వక్త యుచ్చారణగతి విలంబితముగా నుండవలెను. మహాభారతమున శ్రీపర్వప్రథమాశ్వాసమునఁ దిక్కన రచించిన 29 వ పద్యమొక్కఁడే ఇంద్రవజ్ర. అది శోకాక్రాంతుడై యంతఃపరితాపపీడితుఁ డగుచున్న ధృతరాష్ట్రునికు జగదనిత్యత్వ వర్ణనాత్మకముగ వైరాగ్యము నుపదేశించు విదురుని వాక్యము.

“చింతాపరత్వంబునఁ జెందు దుఃఖ

క్రాంతత్వ ; ముర్వీశ్వర ! కానఁ గీడుం

జింతింపఁ డార్యాత్ముఁ ; డచింతనుండై

యంతఃపరీతాపము నార్పఁజాలు॥”

శోకసంతాపోద్విగ్నమైన ధృతరాష్ట్రుని హృదయగతిని మందీకరించి యుపశాంతము గావించుటకు విదురుఁడు తన యుపదేశవాక్యమును విలంబితవృత్తితో నుచ్చరింపవలెను అట్టి విలంబితో చ్చారణమునకు వృత్తమునందలి యక్షరములు సహకరింపవలెను. అభినయమర్మజ్ఞుడైన కవి వాక్యార్థవ్యంజక వాచికాభినయమున వక్తకు సౌలభ్యము సమకూర్చు నక్షరవిన్యాసముగల వృత్తమును ఎన్నికచేయును. రసైకప్రవణుడైన తిక్కన యభినయమార్మికతకు ఆయన సర్వరచనయు నిదర్శనమగుట జగద్విఖ్యాతముకదా !

ఉ పే ం ద్ర వ జ్ర

ఇది త్రిష్టుప్చందమునఁ బుట్టినది. పాదమునకు 11 అక్షరములు. గణములు : జ త జ గగ. 7 అక్షరములమీద యతి.

పదునొకండక్షరములలో ఐదు లఘువులుగల ఉపేంద్రవజ్ర మధ్యగతి. లఘ్వారంభ మగుటచే ఆరోహణగతి. జగణబాహుళ్యమున ఉత్పతగతి.

మహాభారతమున శ్రీపర్వ ప్రథమాశ్వాసమునఁ దిక్కన రచించిన 186 వ పద్యమొక్కఁడే ఉపేంద్రవజ్ర.

ధృతరాష్ట్రుని క్రోధమునకు ఆయనప్రతిరూపమును ఎరవైచి భీముని రక్షించుకొని యాయనప్రతిమాభంజనమునఁ గసిదీర్చికొంటినని లోలోన హర్షించు చీకురాజును అవహేళన చేయుచుఁ బలికిన శ్రీకృష్ణదేవుని వాక్యమును తిక్కన ఉపేంద్రవజ్రయందు నిబంధించెను.

“మరుత్తనూజుం బొరిమాన్పఁ జూచున్
బరిస్ఫురత్ కోపనిబద్ధుడై యి
ద్ధరావిభుండం చిది తల్గనే సం
స్మరించి యీకోపు నమర్చికొంటిన్”

జగణముయొక్క ఉత్పత్తి యెత్తికూలవై చినట్లుండి యాక్షేపవ్యంజకమగునని వెనుక చెప్పఁబడినది. ఈ పద్యమున జగణప్రతి అతిశయముగ భాసించుచుండుట స్పష్టమ. ఉద్దిష్టకార్యసిద్ధిచేఁగలిగిన శ్రీకృష్ణుని యుత్సాహము ఆరోహణగతియందు వ్యక్తమగుచున్నది “మరుత్” “స్ఫురత్” అను పదములందలి పరుషవ్యంజనశ్రుతి శ్రవణోద్వేగియై ధృతరాష్ట్రుని హతాదుర్దిత క్రోధాగ్నిస్ఫురణమును సుఘ్రగా వ్యంజించుచున్నది. అంతియకాక మరుత్, స్ఫురత్ పదములు ప్రతిద్వంద్వభావమున భీమధృతరాష్ట్రస్థానీయతను భజించి పద్యార్థమును సత్యక్షకల్పము చేయుచున్నవి.

గురులఘ్వుక్షర సంఖ్యాదృష్టిచే మధ్యగతియైనను ఈ యుపేంద్రవజ్ర ద్రుతగతిగా భాసించుచున్నది. మరుత్, స్ఫురత్ పదముల శత్రుతత్వ మా ద్రుతికిఁ గారణమని భావింపనగుచున్నది.

నిసర్గళధబంధమైన వృత్తమును ఉత్తేజితము చేయుటకు క్షేమేంద్రుఁ డొక యుపాయమును దెలిపినాఁడు.

“శాలిసీ శ్లధబంధైవ స్వభావేన విభావ్యతే
ఉత్తేజయేత్ తాం యత్నేన మందదీపశిఖామివ॥”

2-10

“శత్రుతాక్షరసంయోగైః కించిత్ కార్కశ్యకారిభిః
అంతే విసర్జనీయైశ్చ శాలిసీ యాతి దీప్తతాం॥”

2-11

ఒకశాలిని విషయమే కాదు. సర్వవృత్తముల విషయము నింతే. తిక్కన్న యీ మార్గమునే యవలంబించి మధ్యవృత్తియైన ఉపేంద్రవజ్రయందు కొంత ద్రుతత్వమును భాసింపఁజేసెను.

“ప్రయోగార్థే తు మధ్యమా”యని వాక్య ప్రయోగమున మధ్యవృత్తియైన యుచ్చారణము ఉచితమని చెప్పఁబడినది. వాక్యప్రయోగనిపుణుడైన శ్రీకృష్ణుని వచనమును మధ్యవృత్తియందే నిబంధించి కవిబ్రహ్మ యౌచిత్యమును పాటించెను.

నామాశ్రితమైన యౌచిత్యముగూడ ఈ వృత్తప్రయోగమున భావింపఁదగియున్నది. శ్రీకృష్ణుఁడు మాయోపాయనిపుణుఁడు. ప్రతిపక్షభంజనమునం దాయన ప్రయోగించు వజ్రాయుధము ఉపాయమే. ఆయన చక్రమునకైన తిరుగుకలదుకాని ఆయన యుపాయమునకుఁ దిరుగు

లేదనుట పురాణప్రసిద్ధము. ఉపేంద్రుని వజ్రాయుధము ఉపాయమేయన్న భావమును సూచించు తీరున తిక్కన శ్రీకృష్ణుని యుపాయవర్ణనమును ఉపేంద్రవజ్రయందు నిబంధించుట చమత్కార కారి యగుచున్నది.

ఉ ప జా తి

ఇది త్రిష్టుప్చందమునఁ బుట్టినది. పాదమునకు 11 అక్షరములు. గణములు : 1, 3 పాదములు - జ త జ గగ. 2, 4 పాదములు - త త జ గగ. 7 అక్షరములమీఁద యతి.

ఉపజాతి యను పదము మిశ్రవృత్తిజాతికి సామాన్యవాచకము. ఇంద్రవజ్రోపేంద్రవజ్రలయు, ఇంద్రవంశ వంశస్థలయు మిశ్రణమున నేర్పడినవానిని ఉపజాతులని సామాన్యముగ నందురు. కాని హేమచంద్రుఁడు కావ్యానుశాసన ద్వితీయాధ్యాయమున ఇంద్రవజ్రోపేంద్రవజ్రల లక్షణముచెప్పి

“ఏతయోః పరయోశ్చ సంకర ఉపజాతి శ్చతుర్దశధా” అని 156 వ సూత్రమునఁ జెప్పెను. దీనిపై లఘుటీక :

“సర్వజాతీనాం ఉక్తాదీనాం ప్రాయో గాయత్ర్యాదీనాం ఇతఃపరాసాం జగత్పాదీనాం కృత నామాకృతనామ విసదృశ ప్రస్తారరూప స్వస్వపాదానాం స్వల్పభేదానాం సంకరః ఉపజాతి రితి బహుశ్రుతాః ప్రాహుః”

సర్వచ్ఛందములందును స్వస్థానపరస్థానములైన పాదముల సాంకర్యమున ఉపజాతి వృత్తము లనంతములు కల్పింపవచ్చును. సాంకర్యము అల్పభేదముగల పాదములకే చేయవలెను. చంపకోత్పలములకు, శార్దూలమత్తేభములకు సాంకర్యము చేయవచ్చును.

మహాభారతమునఁ దిక్కన్నచే రచింపఁబడిన శ్రీపర్వ ప్రథమాశ్వాసమందలి 64 వ పద్య మొక్కఁడే ఉపజాతివృత్తము. దీని ప్రథమ తృతీయపాదములు ఉపేంద్రవజ్రా సంబంధులు. ద్వితీయ చతుర్థపాదములు ఇంద్రవజ్రా సంబంధులు. ఇట్టి యుపజాతివృత్తమునకు విపరీతాఖ్యానకి యని సంస్కృతలాక్షణికులు పేరిడియున్నారు.

ప్రథమ ద్వితీయపాదములు ఇంద్రవజ్ర, ద్వితీయ చతుర్థ పాదములు ఉపేంద్రవజ్రయైన యుపజాతివృత్తమును వారు ఆఖ్యానకి యనిరి. తిక్కన్న వ్రాసిన యుపజాతి విపరీతాఖ్యానకి.

“మునీంద్ర నిర్భాగ్యత ముట్టి చావుం

గానేరదయ్యెం ; గడుగట్టి చిత్తం

బనూన మూర్ఖం దెగటారియుం దా
రానేర్చె నిమ్మేనికిఁ గ్రమ్మఱంగఁ"

పుత్రశోకార్తి యుత్కటమై మూర్ఖిల్లి తెలిసి తన్నోదార్పవచ్చిన వ్యాసభగవానునకు దండనను స్కార మొనరించి యాయనతో ధృతరాష్ట్రుఁడు శోకదైన్య సంతాపములు పెళ్ళబోసికొనుచుఁ బలికిన వాక్యములం దిది యొకటి.

తోధదకవృత్తమున దైన్యమును. మంజుభాషిణీవృత్తమున శోకసంతాపమును వెల్లడించి ధృతరాష్ట్రుఁడు ఈ యుపజాతియందు సత్సత్తాపజనిత నిర్వేదమును వ్యక్తము చేయుచున్నాడు.

“తత్వజ్ఞానాపదీర్హ్యాదేః నిర్వేదః స్వావమాననం”

3-142

అని సాహిత్యదర్పణకారుఁడు. తత్వజ్ఞానజమైన నిర్వేదము స్థాయియనియు, అన్యము వ్యభిచారి యనియు పండితరాజు. ధృతరాష్ట్రుని స్థాయిచిత్తవృత్తి శోకము. ఈ నిర్వేదము వ్యభిచారి. “ఇంక నేమి సేయువాఁడ” నన్న ధృతరాష్ట్రుని వాక్యము ఆతని చిత్తమందలి “ఉపాయాభావ” జనితమైన విషాదమును సూచించుచున్నది.

ఉపేంద్రవజ్రాపాదములందలి జగణములనుగూడ వీలయినంతవఱకు మఱుగుపఱచి తిక్కన్న ఈ వృత్తమున అవరోహణాత్మకమైన విలంబితగతినే ప్రచురముగ భాసింపఁజేసెను. అనౌజన్యరూపమైన నిర్వేదమును వ్యక్తముచేయుటకు అవరోహియైన విలంబితగతి సమర్థమై యున్నది.

జ ల ధ ర ము

అది అతిజగతీచ్ఛందమునఁ బుట్టినది. పాదమునకు 13 అక్షరములు. గణములు : భ ర న భ గ. 9 అక్షరములమీఁద యతి.

ఆంధ్రలాక్షణికులు ఈ వృత్తమును జలదము అనిరి. సంస్కృతలాక్షణికు లెవ్వరును ఈ పేరుగాని, ఈ లక్షణముగాని కల్గిన వృత్తమును జెప్పినట్లు కనిపించదు. జలధరమనుపేర కవిజనాశ్రయుఁడు చెప్పిన వృత్తముయొక్క లక్షణము తిక్కన్న రచించిన లక్ష్యమునకు సరి పడదు. అది భ భ భ జ గ గ గణములు, పదియక్షరములమీఁద యతి కలది. రేచనాదులు జలద మన్నదానినే తిక్కన్న జలధరమనెనని చెప్పవలసియున్నది.

జలదము ఉత్పలమాలాఖండమని కనఁబడుచునే యున్నది. పడియు ఉత్పలమాలకువలె 10 వ అక్షరమే. ఉత్పలమాలపాదమును ఐదవగణము మొదటి యక్షరముమీఁద ఖండించినచో

జలధరవృత్తపాదము వీర్పడును. ఉత్పలమాలాగతి యాంధ్రులకు చిరపరిచితము, ప్రియము నైనది. అట్టి యాంధ్రులచేవికి జలధరముయొక్క గతియందు వెలితి వెంటనే గోచరించును.

భారతమునఁ దిక్కన్న రచించినవే రెండు జలధరములు గలవు. ఒకటి శ్రీపర్వ ప్రథమా శ్వాసమందలి 148 వ పద్యము.

“నీ పలుకెల్ల నిక్కమ యనింద్యగుణా :
 యీ పురుషార్థహాని సుతు లీలుటకున్
 దాపముబొంది తాల్మి దిగద్రావి మహా
 కోపుడనైనఁ బాటిలె ; తగు గినియన్”

ఇది ధృతరాష్ట్ర వాక్యము భీముని ఆయనప్రతిమను భంజించి ఆతనియందుఁ దనకుఁగల క్రోధమును బయటఁబెట్టికొని వెంగలియైన ధృతరాష్ట్రుని ప్రతిహింసాప్రవృత్తి యధర్మమని శ్రీకృష్ణుడు పలుకెటంగుల నిరూపించి మందలింపఁగా ధృతరాష్ట్రుడు తన తప్పిదము నొప్పికొనుచు శ్రీకృష్ణునితోఁ బలికిన దీని వాక్యము. నలుగురలోఁ దన కుటిలబుద్ధి బయటఁబడినది. తాను నిందాభాజనుడైనాడు. తప్పనిపరియై ధృతరాష్ట్రుడు తన తప్పిదము నొప్పుకొనుచున్నాడు.

“అకార్యకరణజ్ఞాన గురువ్యతిక్రమ ప్రతిజ్ఞాభంగాదేః

చేతస్సంకోచః వ్రీడా”

— కావ్యానుశాసనము

తన యకార్యకారణము తనకుఁ దెలిసిరాఁగా ధృతరాష్ట్రుడు తత్కాలమునఁ బొందిన భావము వ్రీడ. అది చిత్తసంకోచరూపము. శోకస్థాయికి అంగముగా జనించిన క్రోధమువల్ల అకార్యకరణము గావించి తజ్జన్యమైన వ్రీడవల్ల ధృతరాష్ట్రుడు చిత్తసంకోచము పొందినాడు. తన యపరాధమును అంగీకరింపకతీరక అనిష్టముగా నంగీకరించుచున్నాడు. త్రుంపులు త్రుంపులైన వాక్యములలో తన దోషమును అంగీకరించుచున్నాఁడా : అనిపించునట్లుగా అసమాప్త సహజగతియగు జలధరవృత్తమున వాక్యమును బయలుకుచున్నాడు.

‘భ’గణ బహుళమైన జలధరము స్థలితగతి - అనఁగా అవరోహణగతి. వ్రీడచే దిగంబడుచున్న హృదయస్పందనమునకుఁ దగినది.

రెండవజలధరము శ్రీపర్వప్రథమాశ్వాసమందలి 164 వ పద్యము. అది భీమసేనవాక్యము.

“అసభలోని కట్లు ద్రుపదాత్మజఁ దాఁ
 గానిగ నీడ్చి వల్వొలువఁగాఁ గినుకన్
 జేసిన బాసకై పెదవిఁ జేర్చితి దు
 శ్వాసను శోణితం ; బిది నిజం బరయన్.”

దుర్యోధనాదులు క్రూరులుగనుక వారిని రణమునఁ జంపుట యుచితమేయైనను దుశ్శాసనుని శోణితము ద్రావుట “వృకవిధ మసురభంగి” యని తెగనాడిన గాంధారితోఁ దనచర్య కేవలము నటనయనియు, ప్రతిజ్ఞాపాలనార్థము అట్లు చేయవలసివచ్చినదనియు భీముఁడు సమాధానము చెప్పుచున్నాఁడు. ధృతరాష్ట్రుని భుజబలముకంటె గాంధారి తపోబలము కోటిమడుంగులు గొప్పదని భీముఁడెఱుంగును. ఆమె మాటలయందు కోపము కనిపించినంతనే అతఁడు భయకంపితుఁడై పోయెను. వినతుఁడై యామెకు సమాధానముచెప్పెను. దుర్యోధనుని యూరుభంజనమును ప్రతిజ్ఞానిర్వహణముపేర సమర్థించుకొనెను. సహేతుకమైన యా సమాధానమును గాంధారి యంగీకరించెను, అయినను ఆయమకు భీమునిపైఁ గోపము తీరలేదు. మరల నొక నేరము మోపినది. అది దుశ్శాసన రుధిరపాసము. “అది వృకోదర ! వృకవిధ మసురభంగి” యన్న యామె మాటలయందలి పారువ్యమునకు భీముఁడు మరలఁ గంపించిపోయియుండును. తాను చెప్పఁబోవు సమాధానము ఆమెకు నచ్చునో లేదో ! శంకావితర్కభయనంకులమైన చిత్తముతో భీముఁడు రుధిరపాసము ప్రతిజ్ఞాపాలనమునకై చేసిన యభినయమమాత్రమే యని చెప్పినాఁడు. బ్రహ్మాస్త్రమునకును బెదరని భీముఁడు గాంధారియెదుట గడగడలాడుచు పల్కినవాక్యము వికలగతియై త్రుంపులు త్రుంపులవలె నుండుట సహజము.

ఉత్పలమాలలే వ్రాయక ఈ రెండు సందర్భములందును తిక్కన యుత్పలమాలాఖండములను వ్రాయుట విశిష్టప్రయోజనాపేక్షచేతనే యని భావింపఁదగియున్నది.

క్రొంచపదము

ఇది సంకృతిచందమునఁ బుట్టినది. పాదమునకు 24 అక్షరములు. గణములు : భ మ స భ న న న య. 10, 18 అక్షరములమీఁద యతులు.

జయకీర్తి దీనిని హంసపదము అనెను. హేమచంద్ర కేదారభట్టాదుల హంసపద దీని కంటె భిన్నము. ఆంధ్రలాక్షణికులు హంసపదను ప్రత్యేకము చెప్పినట్లు కనిపించదు.

జయకీర్తి హంసపదమునకు 5, 10, 18 అక్షరములమీఁద మూఁడు యతులు విధించెను. (చందోనుశాసనము : 2 - 255)

పింగళుఁడు మొదలు సంస్కృతచ్ఛాందసికు లందఱును క్రొంచపదను జెప్పిరి. కాని యది అభికృతిచందమునఁ బుట్టినది. పాదమునకు 25 అక్షరములు. 5, 10, 18 అక్షరములమీఁద యతులు. తెలుఁగు క్రొంచపదముయొక్క ఉపాంతగురువు సంస్కృతక్రొంచ పదయందు లఘుద్వయమైనది. రెండింటికి నిదియే భేదము. కన్నడులు సంస్కృత లక్షణమునే యవలంబించిరి.

సంస్కృత కన్నడ క్రౌంచపదముల యుత్తరఖండము కేవలము మణిగణనికరము. పూర్వఖండము మత్తావృత్తము. తెలుగు క్రౌంచపదమున ఉత్తరఖండము కొంచెము మారిన మణిగణనికరము ఉపాంతలఘుద్వయము గురువుగా మారినది.

మత్తా మణిగణనికరములు కలిసి క్రౌంచపదయగును. సంస్కృతమున ర్ అక్షరముల మీద జెప్పబడిన విరతియందు ప్రాసమును కన్నడులు పాటించిరి. అది చూచియే కావలె జయ కీర్తి తన లక్ష్యలక్షణాత్మక క్రౌంచపదయందు ర్ అక్షరములపై ప్రాసమును పాటించెను. “క్రౌంచ పదం భాత్ కించ మసౌ భ్నా త్రినగఃగురు శరశర వసుయతయః” అని జయకీర్తి లక్షణము, లక్ష్యము.¹² “క్రౌంచపదా భ్నా స్పౌ ననన్గ ఇమ శర వసు ముని విరతి రిహభవేత్”¹³ అన్న కేదారభట్టుగాని యితరులుగాని, జయకీర్తివలె ప్రాసమును పాటించలేదు.

ఆంధ్రలాక్షణికులందు గణ, యతి నియమములందు ఏకాభిప్రాయమున్నను ర్ అక్షరముల మీది ప్రాసమును అప్పకవి యొక్కఁడుమాత్రము ఒప్పలేదు. ఆ ప్రాసమును పాటించినచో సంస్కృతమునందువలె ర్ అక్షరములమీదకూడ యతి పాటించినట్లే యగును.

కవిజనాశ్రయుని క్రౌంచపదలక్షణము గణ ప్రాస యతి నియమములందు సమగ్రమై యున్నది. స్థానత్రయమున యతిమైత్రి పాటించఁబడుటచే కవిజనాశ్రయుని లక్షణమునుబట్టి వృత్తద్వయఘటితమైన క్రౌంచపదమునకు ఏకవృత్తత్వము సిద్ధించుచున్నది. తిక్కన్న క్రౌంచ పదము కవిజనాశ్రయుని మార్గమునే అనువర్తించినది. ఉత్తరఖండమున వడిమైత్రియున్నను పాదాద్యక్షరముతో నుత్తరఖండాద్యక్షరము మైత్రిబొందని కారణమున నన్నెచోడని క్రౌంచపద మున రెండువృత్తములు నతుకుపెట్టినట్లే యున్నవి.

క్రౌంచపదమందలి ఖండములు రెండును పదునాడేసి మాత్రలు గలవి. చతురస్రగతి గలవి. పూర్వఖండగతి గుర్వక్షర బాహుళ్యమున విలంబితము; ఉత్తరఖండమున గతి లఘు క్షర బాహుళ్యమున ద్రుతము. అత్యంత విలంబితము, అత్యంత ద్రుతమునైన అతివిరుద్ధగతులు క్రౌంచపదమున సంధింపఁబడినవి.

ఆంధ్రమహాభారతమున త్రీవర్ష ప్రథమాశ్వాసమునఁ దిక్కన్న వ్రాసిన 166 వ పద్య మొక్కఁడే క్రౌంచపదము.

“కౌరవసేనావీరులు లావుం గడిమియు జలమును గడక యెలర్పన్
 ఛీరతపొంపుం గ్రూరతపెంపుం దెగువయు నెఱపఁగఁ దెరలక పీఠక
 బోరనఁ ద్రోవంగ రథసం బేవును గలితనమును బొలుపు వహింపక
 వారు భయంబుం గూరుటకుం గావలనెను రుధిరము వదనము సేర్పక”

ఇది గాంధారీ శాపభీతుడైన భీముని వాక్యము. గదాచార్యమును త్యజించి మర్యోధనుని యూరువులు భంజించినందులకు గాంధారి కోపించి ఎలుకగా భీముడు భయకంపితుడై ప్రతిజ్ఞాపాలనమునకు ఆత్మరక్షణమునకుఁ దానప్పుడట్లు చేయవలసివచ్చెనని చెప్పి యెట్లో ఆమె శాపమును దప్పించుకొనెను. ఆమె దుశ్శాసనుని వక్షోధారణము, రుధిరపానము, వృకవిభము, అనురంధగి యని చెప్పుచు భీముని “వృకోదర !” యని సక్రోధముగ సంబోధించెను. భీమునకు మరల భయ మయ్యెను. ప్రతిజ్ఞాపాలన ప్రాజ్ఞానములే దీనికిని గారజములని భీముడు గాంధారికి సమాధానము చెప్పుచున్నాడు. ప్రతిజ్ఞాపాలనమును దుర్బలహేతువును బెదరుబెదరుగా జలధరవృత్తముననివేదించి ప్రాణరక్షణమును ప్రబలహేతువును క్రౌంచపదవృత్తమున వర్ణించుచున్నాడు.

కౌరవసేనావీరులు తనపైకి దుమికివచ్చుట, తాను భయకంపితుడై వారిని బెదరించుటకై రక్తమును వదనమునఁ జేర్చుట యన్న విరుద్ధాంశద్వయమును వ్యజించుతీరున భీముడు విలంబితర, ద్రుతతర గతులచే ప్రతిభటములవలె భాసించు వాక్యఖండములతోఁ బలుకుచున్నాడు.

కౌరవసేనావిప్లుతిని తన్మూలకమైన భీమచిత్తవిద్రుతిని, భీమోన్మాదవిజృంభణమును తన్మూలకమైన కౌరవసేనా విద్రవమును ఈక్రౌంచపదము ప్రత్యక్షము చేయుచున్నది. సహజ దీరుడయ్యు తత్కాలమున భయకంపితుడైన భీముని అస్థిరచిత్తావస్థకూడ ఈ క్రౌంచపదగతి యందు గుర్తింపఁదగియున్నది. క్షణక్షణ విపర్తమాన ధీరత్వ భీరుత్వ సన్నిపాత లక్షణవ్యంజముగా క్రౌంచపదము సంభావింపఁ దగియున్నది.

క్రౌంచపదవృత్తమున రెండుపాదములు గలిసి యొక ఆర్యాగీతి యగును. యతి ప్రాసాక్షర మైతిని చూచుకొన్నచో కందమే యగును. క్రౌంచపదపాదద్వయము నియతాక్షరమైన యార్యాగీతియని దీనిభావము.

భా స్క ర వి ల సి త ము

ఇది అభికృతిచ్ఛందమునఁ బుట్టినది. పాదమునకు 25 అక్షరములు. గణములు : భ న జ య భ న న న గ. 12 అక్షరములమీఁద యతి.

సంస్కృతలాక్షణికు లీవృత్తమును జెప్పినట్లు కనిపించదు క్రౌంచపదమువలె నిదియు రెండు లఘువృత్తముల సంధానమున నేర్పడినట్లు తోచును. భనజయ, భనననగ యనుతీరున శ్రుతిసుభగములయిన రెండులఘువృత్తములు దీనియందు లక్షింపఁదగియున్నవి సంస్కృతాంధ్రలాక్షణికు లెవ్వరును వీనినిఁ జెప్పకుండుట వింతగా నున్నది. భనననగ యనువృత్తము హరవిజయమును సంస్కృతకావ్యమున నుపయోగింపఁబడినట్లు H. D. Valankar వ్రాసినారు.

ఖండమునకు పదునాణేసి మాత్రలుగలిగి భాస్కరవిలసితము చతురస్రగతిని నడచును. రెండుపాదములు కలిసినచో నిదియు ఆర్యాగీతి యగును.

పూర్వఖండమున 4, ఉత్తరఖండమున 3 గుర్వక్షరములుగల యీవృత్తపాదము ఉభయ ఖండములందును ద్రుత, ద్రుతతరగతులు గలది. భయశోకాది సంతాపకరభావముల యుత్కటా వస్థకు ఇట్టిగతి యుచితము.

ఆంధ్రమహాభారతమున భాస్కరవిలసితవృత్త మొక్కఁడేకలదు. అది శ్రీపర్వద్విశీయా శ్వాసమునందలి 50 వ పద్యము.

“కౌరవనృపతి తనూజశతంబుఁ గంటె పవనసుతు పటుభుజలీలా
ఘోరతఁ దడబడ మేదినిమీఁదం గూలె; వికటముఖ కరచరణత్వం
బేరికయిన గనుగొన్న విషాదం బెంతయు మది నొలయఁగ

బ్రయకాంతల్

చేరి విలపనము దద్దయు నార్తిం జేయఁగ నునికి వనట తిరిఁబెట్టఁ”

దుర్యోధనుని శవమును దిలకించి శోకతప్తయై యనేకభంగుల విలాపంబుచేసి తక్కటి తనయుల దెన నాలోకించి విష్ణుదేవునితో గాంధారి పలికిన వాక్యమిది. దుర్యోధనునకై యనేకభంగుల విలపించి యిండుక యుపశమించిన గాంధారిహృదయము తక్కటిపుత్రులఁ దిలకించినంతనే పునరుద్దీపితశోకతాపంబున మరల ద్రుతగతి యగుట యీవృత్తగతియందు గుర్తింపవచ్చును.

“ఏరికై నఁ గనుగొన్న విషాదము” గలిగించు దృశ్యము వర్ణించు నీవృత్తము విషాద భావవ్యంజకము కావలెను.

“మానసో వివిధ స్వాదః విషాదః” అని భావప్రకాశనము ¹⁴ మనస్సు వివిధముగఁ జలించుటయే విషాదము. గురువులు, లఘువులు నందందుఁ బ్రోవులువడియున్న యీవృత్తగతి చంచలమై యుండుటచే విషాదవ్యంజనమున సమర్థమై యున్నదనియే చెప్పవలెను. “తిరివెట్టుట” యనఁగా సుడివెట్టుట, చిత్తభ్రమణము. చంచలగతియైన వృత్తము చిత్తభ్రమణవ్యంజకమే. ఈవృత్తమునఁగూడ పూర్వఖండమున ఏడక్షరములపై ప్రాసయతిని పాటించియుండిన గతి హృద్యతరమై యుండెడిది.

స ర సి జ ము

ఇది సంకృతిచందమునఁ బుట్టినది. పాదమునకు 24 అక్షరములు. గణములు : మ త య
స స స స స. 9, 17 అక్షరములమీఁద యతులు.

సంస్కృతలాక్షణికు లెవ్వరు సీవృత్తమును జెప్పినట్లు కనఁబడదు. క్రౌంచపదమునందు వలె దీనియందును ఉత్తరఖండము మణిగణనికరమే. క్రౌంచపదపూర్వఖండము మత్తావృత్తము కాగా సరసిజపూర్వఖండము సుందరలేఖావృత్తము. సుందరలేఖావృత్తము “మాత్ త్యో స్తశ్చేత్ సుందరలేఖ” (2-74) అని జయకీర్తిచేత మాత్రమే లక్షింపఁబడినది. తెలుఁగులాక్షణికు లెవ్వరును దీనినిఁ జెప్పలేదు.

క్రౌంచపదమునందువలె దీనియందును పూర్వఖండమున నాల్గక్షరములమీఁద ప్రాసయతి పాటింపఁబడినది. కవిజనాశ్రయుఁడాదిగా ఆంధ్రలాక్షణికులెల్లరును సీలక్షణము చెప్పకున్నను లక్ష్యములందు పాటించియున్నారు. క్రౌంచపదపాదమందలి ద్వితీయతృతీయాక్షరములు లఘువులు. ఈ రెండునుగలిసి సరసిజమున నొక్కగురువై నవి. క్రౌంచపదమందలి ఉత్తరఖండోపాంతగురువు సరసిజమున రెండులఘువులై యాఖండము శుద్ధమైన మణిగణనికరమైనది.

ఆంధ్రమహాభారతమున సరసిజవృత్తము తిక్కనకృతమైనది యొక్కఁడేకఁడు. అది ప్రీతర్పద్వితీయాశ్వాసమందలి 37 వ పద్యము.

“శ్రీరమ్యత్వం బారఁగఁ బెం పూ ర్జితముగ మణివిరచిత మకుటములుం
దారుం జూడన్ సారవిభూతిన్ ధరణిపు లనిమిషధవ నిభు లగుచున్
భూరిప్రీతిన్ సూరెలఁ గొల్వన్ భువనవినుతమగు పౌలుపువెలయ ము
స్మీరాజుండున్; దారుణదై వం బిటు వఱచునె తుది నితనిఁ గటకటా!”

ఇది గాంధారీవాక్యము. శ్రీరమ్యత్వంబారఁగఁ బెంపూర్జితమైన దుర్యోధనచక్రవర్తి భూత పూర్వవైభవమును స్మరించు గాంధారి మందదీరోదాత్త చిత్తస్పందములు, ఆ చక్రవర్తి వర్తమానశోచనీయావస్థను దిలకించు ఆమె చిత్తస్పందద్రుతియు వృత్తముయొక్క పూర్వోత్తర ఖండములందు సుష్ఠుగా భాసించుచున్నవి. దుర్యోధనచక్రవర్తి స్థితివిపర్యయమును వర్ణించుటకు కవిబ్రహ్మ గతివిపర్యయముగల వృత్తమును ఎన్నిక చేయుట వృత్తప్రయోగచిత్వపరిజ్ఞానమునకు నికషాయమానముగ నున్నది.

“మణివిరచిత మకుటము”లన్న పదము ఉత్తరఖండమైన మణిగణనికరనామమునందలి యేకదేశమును ముద్రించి ముద్రాలంకారమును ధ్వనించుచున్నది. వృత్తపాదము సగమువఱకుఁ గల గతిగౌరవము ఆకస్మికముగ లాఘవముపొంది గతిపతనమున కటకటా యనిపించుచున్నది.

సరసిజమునందును పాదద్వయముకలిసి యార్యాగీతియగుట గుర్తింపఁదగును.

అంబురుహము

ఇది కృతిచ్ఛందమునఁ బుట్టినది. పాదమునకు 20 అక్షరములు. గణములు : భ భ భ భ
ర స లగ. 12 అక్షరములమీఁద యతి.

సంస్కృత లాక్షణికులలో నీవృత్తమును జెప్పినవారిద్దరే. అందు జయకీర్తి భాసుర
మనియు, హేమచంద్రుఁడు సందకమనియు దీనినిఁ జేర్కొనియున్నారు.

ఇది మానినిపూర్వఖండమును, మత్తకోకిలయుత్తరఖండమును నతుకఁగా నేర్పడినది.
పూర్వఖండమున చతురస్రగతియు, నుత్తరఖండమున మిశ్రగతియుఁ గలది.

ఆంధ్రమహాభారతమున రెండు అంబురుహవృత్తములు గలవు. అందు ఒకటి సన్నయ్య
సభాపర్వప్రథమాశ్వాసాంతమున రాజరాజనరేంద్రుని సందోధించినది. రెండవది శ్రీపర్వప్రథమా
శ్వాసమునఁ దిక్కన రచించిన 177 వ పద్యము.

“పెద్దయుఁగలము వారలఁ జూడఁగఁ బ్రేముడించుచు దుర్భరా
పద్దశ నొందుట నమ్మహితాత్ముల పట్టులందఱు ద్రుంగుటన్
దద్దయు శోకమునం బొరి నశ్రుల ధారలొక్క వగర్చుతో
సద్దురవస్థతెఱంగు గనుంగొని యంతకంటెను నార్దులై ”

“కుంతీదర్శనంబు సేయరన్నా” యన్న గాంధారిపనుపునఁ దన దెనకు వచ్చుచున్న కొడు
కులం జూచుచు కుంతిపడిన యవస్థ నీపద్యము వర్ణించుచున్నది. కుంతి చిత్తమున విజయాన్విత
లైన పుత్రుల సందర్శనమునఁ బ్రీతియు, వారిపట్టులందఱును ద్రుంగిరికదా యన్న శోకమును
మిశ్రితములయి యున్నవి. పుత్రులతోడి చిరసమాగమజనితమైన యానందము చివరకు తత్పుత్ర
శోకస్మరణజనితదుఃఖముతో మిశ్రితమగుట వృత్తగతియందు స్ఫుటముగ భాసించుచున్నది.

పూర్వఖండమంతయు చతురస్రగతియందు నడచినది. ఉత్తరఖండాదియందు దానితో
త్ర్యస్రగతి కలిసినది. చతురస్రగతి మధ్యమము, త్ర్యస్రము ద్రుతము. మిశ్రభావమున మిశ్ర
గతి యుచితమ. “వగర్చు” “తెఱంగు” “కనుంగొని” యను పదములయందు స్ఫురించు జగణ
ప్లుతి మధురమైన చిత్తవృత్తియందు శోకోద్బీప్తసంక్రమణమును సూచించుచున్నది. దుఃఖము
వలన కన్నీరుగుచ్చుచు కుంతీదేవి వగర్చుట (వెక్కుట) జగణస్ఫూర్తియందు వ్యక్తమగు
చున్నది.

ల య వి భా తి

ఇది ఉద్ధరమాలావృత్తము. పాదమునకు 34 అక్షరములు. గణములు : న న న న న న న 9, 18, 27 అక్షరములమీద యతులు.

దీనిని సంస్కృతలాక్షణికు లెవ్వరును జెప్పినట్లు కనబడదు. పంచమాత్రాకములైన యావృత్తులతో ఖండగతియందు తాలప్రమాణముగ నడచు సీవృత్తమునకు త్రికములలో లక్షణముచెప్పుట సమంజసముకాదు. ఆ త్రికములగతి ననుసరించినచో దీని యందలి లయ భాసించదు.

నలల, భల । నలల, భల । నలల, భల । నలల, గగ

అనుతీరున సీవృత్తము నడచును. ఇట్టిగతిగల రగడ ద్వీరదగతి యనబడును. లయవిభాతి పాదము చివర ఒక్కమాత్ర చేరినచో విజయభద్రరగడ యగును. 34 అక్షరములలో ఐదే గురువులగుటచే అక్షరాశ్రితమైన యీవృత్తిగతి యత్యంతద్రుతమని స్పృటము. కాని పంచ మాత్రాకములయిన యావృత్తులతో తాలప్రమాణమున నడుచు దీనియందలి తాలాశ్రితమైనలయ విలంబితమే. ఆవృత్తులన్నియు గుర్వక్షరములతో నారంభించు లయగ్రాహిగతియందు ఆవరో హణపూర్వకమైన ద్రుతిభాసించును. లయవిభాతియం దది యంతగా భాసింపదు. పైగా సద స్వరూపవళమున ఆరోహణముభాసించు సవకాశముకూడ కలదు. కనుక లయగ్రాహి శోక ద్రుతికి, లయవిభాతి యుత్సాహద్రుతికిఁ దగియుండునని భావింపవచ్చును.

భారతమున లయవిభాతులు రెండు కలవు. రెండును తిక్కన రచనలే. ఒకటి శ్రీహర్ష ప్రథమాశ్వాసమందలి 131 వ పద్యము.

“పెరుగఁగ నిజాంగములు సరభస పరిస్ఫురణ

మరుదుగ, జనావలులు నిరుపమవిధం బి

న్నరపతి బలంబనఁగఁ గరయుగము తోలవియ

నురము సదియం, బెలుచఁ దొరఁగఁగఁ బొరిన్ నె

త్తురులు ముఖరంధ్రములఁ బరవళత మానసము

బొరయుటకుఁ జొచ్చియును సరిగొనఁగఁ గంటిన్

వరసుతున కిప్పుడను పరమ పదవిన్ మగుడఁ

గురుస్సపతి యాప్రతిమఁ బొరి నిటులు పుచ్చెన్”

“దశసహస్రసామజసమానబలుండగు నయ్యంధస్సపతి గంధవహనందనప్రతిరూపంబు భగ్నంబు సేసి పెంపున నిర్భరహర్షంబునొంది”న తెలుగు నీలయవిభాతి వర్ణించుచున్నది. క్రోధోత్క-

టము, హర్షనిర్భరమునైన ధృతరాష్ట్రుని హృదయగతియొక్క త్వర వృత్తగతియందు చక్కగా వ్యక్తమగుచున్నది. క్రూరోత్సాహదూషమైన క్రోధము హృదయమును సత్వరముచేయును. రాద్రకర్మనిర్వహణోద్భూతమైన హర్షముకూడ అట్టిదే. క్రోధముచే జ్వలితము, హర్షముచే లఘువునైన హృదయగతి యీ త్వరాన్నితమగుట సహజము. వాక్యార్థమువలెనే వాక్యమందలి యక్షరవృత్తియు శ్రోతహృదయమును దడదడలాడించునట్లున్నది. నిజాంగ"ములు "పరిస్పరణ" "జనావలులు" అను పదములందు జగదము ఖాసించి, ధృతరాష్ట్రుని హృదయము యొక్క ఉత్సాహోత్పత్తిని వ్యక్తముచేయుచున్నది.

రెండవ లయవిభాతి శ్రీపర్వద్విత్తియాశ్వాసమందలి ౧౩ వ పద్యము—

“అరయ నిది పెద్దయని పరులమొనఁ జిత్తమున
సరకుగొన కుగ్రమగు బరవస మెలర్పన్
ద్వరితగతిఁ జొచ్చి కురువరుఁడు దలరన్ గవిసి
కరితతులు, దేరుల నికరములు దురంగో
త్కరములును గాల్చలము నెరవులును గీటడఁగ
శరగురుఁడు గర్జుఁడును గురుసతుఁడు మద్రే
శ్వరుఁడు గృపుడుం బరవఁ బరగి దివిజుల్ వొగడ
ధరఁబడి ముకుంద : మన నరతనయుఁ డొప్పెన్”

డప్పిగూర్చి విదురవోయినవానివలెఁ జెలువమింతయుఁ దొలఁగక రణస్థలిఁ బడియున్న యభిమన్యుకుమారుని దిలకించి యాతని లోకోత్తరపరాక్రమమును వరించుచు గాంధారి విలపించుచున్నది. కురుక్షేత్రమున మృతులైనవారిలో అభిమన్యునకు విలక్షణమైన ప్రాధాన్యమున్నది. ఆతని పద్మవ్యాహభేదనవృత్తాంతము యుద్ధపర్వములందలి సర్వవీరకృత్యములకును కిరీటము వంటిది. గాంధారి యావృత్తాంతమునే ఈవృత్తమున స్మరించి యభివర్ణించుచున్నది. ఉదాత్తమైన వస్తువును వర్ణించుటకు ఉదాత్తమైన వృత్తము ఉపయోగింపఁబడినది.

ఆత్మదోష మావంతయులేక పరులద్రోహమునకుగురియై కౌరవుల యధర్మయుద్ధమునకుఁ బ్రత్యక్షనిదర్శనమై పడియున్న యభిమన్యునిఁ దిలకించి గాంధారిహృదయము కరుణాతురమై విద్రుతమగుట “రలమన” వ్యంజనసహితమైన ద్రుతగతియందు గుర్తింపవచ్చును.

ల య గ్రా హి

ఇది ఉద్ధరమాలావృత్తము. పాదమునకు 30 అక్షరములు. గణములు : భ జ స న భ జ స న భ య. 8, 16, 24 అక్షరముల మీద ప్రాసయతులు.

సంస్కృతలాక్షణికులలో దీనిని హేమచంద్రుడు వృత్తలలితము (2-383) అనియు, జయకీర్తి వృత్తలలితము లేక లలితనృత్తము (2-271) అనియు పేర్కొనియున్నారు.

“వృత్తలలితం లలితనృత్తమపి సుందర ల

యా త్తవరనం భ జ స నా భ జ స నా ఛ్యో”

అను జయకీర్తి లక్ష్యలక్షణపద్యము ఆంధ్రలాక్షణికులు చెప్పిన ప్రాసయతి నియమమునుగూడ చాలవఱకు పాటించుచున్నది. లయగ్రాహియందు “విరామములు చెందవునుమీ” యని చిత్రకవి పెద్దనయు, “అందముగఁ బ్రాసములు గ్రంధుకొను” నని యనంతామాత్యుడును జెప్పి యున్నారు. యతిస్థానమునఁ బ్రాసయతిని పాటించుట ఆంధ్రులవిశిష్టలక్షణము కనుక లయగ్రాహి దేశీయమైన ఛందమే. మాత్రాప్రమాణమున తాలలయాన్వితముగ నడచు దీనికి త్రికములతో లక్షణము జెప్పుట యసమంజసము.

భల భల భల భల భల భల భల భల గగ

యనుతీరున పాదమును విభజించుట లయానుగుణముగ నుండును. పంచమాత్రాకములైన యావృత్తులతో నడచుటచే దీనియందలి లయవిలంబితము. దీర్ఘాక్షరానంతర హ్రస్వాక్షర నివేశనము వల్ల దీనిగతి యవరోహి, లఘుబాహుళ్యమున ద్రుతము. స్ఫుటతాలలయాన్వితమైన యీ వృత్త మును లయగ్రాహియనుట యుచితముగనున్నది. ద్రుతావరోహణమున మధురలలితగతియైన దీనిని వృత్తలలితము, లలితనృత్తము అనుటయు సరసముగనున్నది.

ఆంధ్రమహాభారతమున నన్నయవి మూడు, తిక్కన్నవి నాలుగు, ఎఱున్నది యొక్కఁడు మొత్త మెనిమిది లయగ్రాహులున్నవి. తిక్కన్న లయగ్రాహులను గుఱించి స్థలాంతరమునఁ జర్చింపఁబడినది. (చూ. ఛందస్సంవాదము). నన్నయ్య రచించిన మూడింటిలో నొకటి ధౌమ్యుడు గావించిన సూర్యస్తవమునందు, రెండు వసంతర్తువర్ణనమునందు వినియోక్తము లైనవి. దేవతాదిస్తుతులయందు తాలలయాన్వితమైన లయగ్రాహి చిత్రకాగ్రతానంపాదకమై మిక్కిలియుచితముగనుండును. విస్తృతమైనవృత్తము లలితనృత్తగతిచే హృదయమున లలిత గతి నాధానముచేసి ధ్యేతృధ్యేయలయసంపాదకము కాఁగలదని భావింపఁదగియున్నది.

(చూ. అరణ్య. 1-40)

శృంగారాదిమధురరసముల యభివ్యక్తికి సహకరించు తటస్థవిభావముల వర్ణనమునందును లయగ్రాహి సర్వధా సమర్థమే యని సన్నయ్యప్రయోగము నిరూపించుచున్నది.

(చూ. ఆది. V. 138, 139)

వసంతావిర్భావమున మధుపముల సుగీతనినదమ్ములు, కోకిలకులమ్ముల రవమ్ములు, మధురమ్ములై వ్యాపింపఁగా విస్తారమజీయమైన శతశృంగపర్వతారణ్యమును సన్నయ లయ గ్రాహియందు వర్ణించెను. చందనతమాలతరులందు, కదళీవనములందు, అనిమీలదరవిందము లందు, సందళితపుష్పమకరందములందుఁ దగులుచు నమందగతి వీచు మందలయానిలయమును సన్నయ్య మరియొక లయగ్రాహియందు వర్ణించెను. “మందమలయానిల మమందగతి” వీచుట విలంబితలయాన్వితమైన లయగ్రాహి ద్రుతతావరోహణగతియందు నడచుటవంటిదే.

ఘోరతపోనిష్ఠుడై యున్న పాండురాజు చిత్తమున రత్యావిర్భావము అంతంతమాత్ర మునఁ గాదు. ఆలంబన ఉద్దీపనసామగ్రియేకాక తటస్థసామగ్రియు సమ్మోహనదక్షము కావలసి యున్నది. సన్నయ్య యట్టిసామగ్రిని సమకూర్చు యత్నమునకు అంగముగా నీ లయగ్రాహి వృత్తమును స్వీకరించెను. తటస్థవిభావవర్ణనమున సన్నయ్య యిట్టి చందఃశిల్పము నవలంబించుట దుష్కంతచరిత్రమునఁగూడ గుర్తింపవచ్చును.

ఆరణ్యవర్ణనస్తమాశ్వాసమున ఎఱ్ఱున్న రచించిన 76 వ పద్యము లయగ్రాహి. ఈవృత్తము రావణప్రబోధితుడై కుంభకర్ణుఁడు రామలక్ష్మణులతో యుద్ధముచేయఁబోవుటను వర్ణించుచున్నది. “ఉదార భుజసారణ విదూరిత దిగంతుఁడు”, “పదభార వినమద్భూభారు డు” నగు కుంభకర్ణుని ఆయతభుజములను, గురుచరణములకు స్వరూపమాత్రముచే రూపించుటకు లయగ్రాహి సమర్థమే యనవచ్చును.

వ సంతతిలకము

ఇది శక్వరీచ్ఛందమునఁ బుట్టినది. పాదమునకు 11 అక్షరములు. గణములు ; త ఖ జ జ గ గ. 7 అక్షరములమీఁద యతి.

ఇది సింహాన్నత, సింహాద్ధత, ఉద్ధరిణి, మధుమాధవి, శోభాతతి, కర్ణోత్పల మున్నగు నానామములచే వ్యవహరింపఁబడినది. సంస్కృతలాక్షణికులు దీనికి పాదాంతయతినే భావించి నట్లు తోఁచును.

11 అక్షరములలో సగము గురువులు. సగము లఘువులునై న వసంతతిలకము మధ్యగతి కావలయును. కాని ఆద్యంతముల గుర్వక్షరసమావేశ ముండుటచే పాదమున విలంబితాందోళిత

గతి భాసించును. పదవ్యవస్తావశమున జగజములు నిరాకృతములై సచో ఆపరోహణ మతిశయముగ భాసించును జగజములు ఆకృతములయినచో ఆరోహణము అతిశయించును.

వసంతతిలకావృత్త వినియోగచిత్తమును గుఱించి ప్రాచీనుల యభిప్రాయములు భిన్నములుగ, విరుద్ధములుగ నున్నవి.

“నాయికావర్ణనే కార్యం వసంతతిలకాదికం” అని¹⁵ కాత్యాయనుడు చెప్పెనని యభినవగుప్తపాదు బుదాహరించిరి. భరతముని లక్ష్యము శృంగారనాయికనే వర్ణించుచున్నది.¹⁶

“వీరే వసంతతిలకాదయః”

భోజమహారాజు.¹⁷

“వసంతతిలకం భాతి సంకరే వీరరాద్రయోః”

క్షేమేంద్రుడు.¹⁸

“మధురాయాం యావదార్యా

మాలతీ చ ప్రహర్షిణీ

మంజుభాషిణ్యపి జ్ఞేయా

వసంతతిలకా తథా”

అచ్యుతరాయలు

సాహిత్యసార 7-158.

భారతకవుల యభిప్రాయము వీనికి భిన్నముగా నున్నది. ఆంధ్రభారతమున నన్నయ్యవి మూడు, తిక్కన్న దొక్కటి మొత్తము నాల్గు వసంతతిలకావృత్తము లున్నవి. నన్నయ్య వ్రాసిన మూడింటిలో రెండు రాజరాజును సంబోధించుటకు ఆదివర్స ద్వితీయాశ్వాసాంతమునం దొకటియు, ఆరణ్యపర్వతృతీయాశ్వాసాంతమునం దొకటియు నుపయుక్తములయినవి. మూడవది ఆదివర్స పంచమాశ్వాసమందలి 29 వ పద్యము.

“ఈ బాలు నెత్తుకొని యింటికిఁ జిన్న నన్ను”

నా బంధు లందఱు మనంబున నే మనారె

ట్లీబాలు సూర్యనిభు నిచ్చట డించిపోవం

గా బుద్ధిపుట్టు : నని కన్య మనంబులోన”

కన్యాసహజమైన చాపల్యమున ప్రార్థింపఁగా ప్రత్యక్షమైన సూర్యుని ప్రసాదమునఁ, దనకు నద్యోజాతుడైన పుత్రుని బంధుభీతిచే నింటికిఁ దీసికొనిపోజాలకయు, సూర్యసమతేజుడైన యా పసికందును అచ్చట డించిపోజాలకయు కుంతి వంతురి వగచుట నన్నయ్య వసంతతిలకమున వర్ణించెను. పెక్కు జగజములు విహితములైనను స్వస్థానమున బలముగా నిల్చిన

రెండు జగణములు జనాపవాదభీతి, పుత్రపూతభీతి కుంతీ హృదయమును చకితముగావించినతీరును బట్టి యిచ్చుచున్నవి. జగణద్వయకల్పితమైన యారోహణముచే వృత్తమునఁ గొంత డోలాగతి భాసించి కుంతీదేవి యప్రాప్తనిశ్చయమైన చిత్తస్థితిని వ్యక్తము చేయుచున్నది.

తిక్కన రచించిన వసంతతిలకావృత్తము శ్రీపర్వ ప్రథమాశ్వాసమందలి 10 వ పద్యము.

“హా పుత్రవర్గ మిటు లారడిఁబోవ దీప్త
వ్యాపార మేది మది వందుచు దీనవృత్తి
బ్రాపించి యన్యు లకృపఁ బరికింప నింకే
నోవఁ భవం బెడలియుండఁగ జీవితోడఁ”

విపులార్తిగూరి, ధృతిదూలి, ధరణింగూలి, తలదోర్చుకొనుచు ధృతరాష్ట్రుఁడు సంజయు నితోఁ బలికిన వాక్యమిది దీప్తవ్యాపారమేదుట యనఁగా ఓజోనాశము పొందుట. (ఓజో దీప్తాబలే¹⁹) దీనవృత్తిన్ బ్రాపించుట యనఁగా ఆలస్యరూపమైన మాంద్యమును పొందుట. ఓజో విపర్యయము అవరోహణము, మాంద్యము విలంబనము. జగణతిరోధానమున వసంతతిలకము నిస్తేజమై మందగళితగతియగును. తిక్కన్న జగణములను నిరాకరించి యీ వసంతతిలకమున అవరోహియైన విలంబితగతిని భాసింపజేసెను. ధృతరాష్ట్రుఁడు చింతాలసుఁడై తలవాల్చు కొనుచు బలికిన యీ వాక్యముయొక్క గతి యలసము, గళితము నగుట నైజము.

వసంతతిలక నిర్మాణమందలి మర్మములను క్షేమేంద్రమహాకవి యిట్లు వివరించెను.

“వసంతతిలకాస్యాగ్రే సాకారే ప్రథమాక్షరే
ఓజసా జాయతే కాంతిః సవికాసవిలాసిని”

2-20

“ఆకారేపి కృతే పూర్వం బంధే ల్పపదపేళలే
వసంతతిలకం ధత్తే నిర్గింధి రమణీయతాం”

2-21

వసంతతిలకముయొక్క ప్రథమాక్షరము ఆకారమై బంధము సమాసభూయిష్టమైనచో (ఓజ సమాసభూయిష్టం) కాంతియను గుణము చక్కఁగా వికాసముపొంది యందగించును.

ప్రథమాక్షరము ఆకారమేయైనను లఘుసుకుమారపదములచే గ్రంధిరహితమైన వసంత తిలకము మాధుర్యగుణమును పొందును. (మాధుర్యం రమణీయతా)²⁰

సన్నయ్య తిక్కనలు వసంతతిలకమునందు ఓజస్సును భంజించి మాధుర్యమును వ్యంజిం చుటకు ఈ మర్మములనే కాక మర్మాంతరములనుగూడ ఆశ్రయించిరని గుర్తించితిమి.

మా ని ని

ఇది ఆకృతిచ్ఛందమునఁ బుట్టినది. పాదమునకు 22 అక్షరములు. గణములు : భ భ భ భ భ భ గ. 12 అక్షరములమీఁద యతి. 6, 12, 18 అక్షరములమీఁద యతులు.

సంస్కృతలాక్షణికులు దీనిని మదిర, లతాకుసుమ, సంగత నామముల వ్యవహరించి యున్నారు. నియతగతియగుటచేతఁ గావలె వారు యతినిర్దేశము ప్రత్యేకముగఁ జేయలేదు.

మానినియందు నన్నయ 12 అక్షరములమీఁద నొక్కయతినే పాటించెను. సన్నెచోడఁడును అట్లే చేసెను. తిక్కన తాను వ్రాసిన మూఁడు మానినీవృత్తములలో రెండింటియందు ఒక్కయతినే పాటించెను. మూఁడవ దానియందు 6, 12, 18 అక్షరములమీఁద మూఁడు యతులు పాటించెను.

కవిజనాశ్రయమునందలి లక్షణము 12 మీఁద నొక్కయతినే చెప్పుచున్నను ల్యక్షమున 6, 12, 18 మీఁద మూఁడుయతులు పాటింపఁబడియున్నవి.

“కారకముల్ క్రియ గన్గొన నేడు భ
కారము లొక్కగ గకారముతో
గారవమై చనగా యతి పండెటః
గల్గిన మానిని కామినిభా :”

కవిజనాశ్రయము.

అనంతుఁడు ;

“చెన్నుగ నద్రుభ సేవ్యగురు ల్విల
నీల్లు రసత్రయ చిత్రయతుల్
పన్నుగ నొందఁ బ్రభాసుర విశ్రమ
భంగిగ మానిని భవ్యమగుఁ”

“ప్రభాసురవిశ్రమ” అన్న మాటను ప్రభాకరవిశ్రమమని గ్రహించినచో 12మీఁద యతి నియతమనియు, 6, 18మీఁది యతులు వై చిత్రమాత్రములనియు అనంతుని యభిప్రాయముగా గ్రహింపవచ్చును.

చిత్రకవి పెద్దన —

ఏడ్చగురుల్ రవినేని రసత్రయి
నే న్వడి మానిని కిట్టిడనె

అని మానినియందలి యతిసంఖ్య పై కల్పికమని స్పష్టముచేసెను. పై చిత్రీసంపాదనార్థముగాని ప్రయోజనాంతరాపేక్షచేఁగాని కవి యతిత్రయమును స్వేచ్ఛానురోధముగఁ బాటింపవచ్చును. లేదా మానవచ్చును.

భారతమున నన్నయ్యవి రెండు, తిక్కనవి మూడు మొత్తము ఐదు మానినీవృత్తములు గలవు. ఆదిపర్వ చతుర్థాశ్వాసమందలి 20 వ పద్యము మానిని —

“ఏచి తనర్చి లలిర్చిన క్రోవుల నిమ్మగుఱావుల జొంపములం
బూచిన మంచి యశోకములఁ సుర పొన్నలఁ బొన్నల గేదగులం
గాచి బెడంగుగఁ బండిన యా సహకారములం గదళీతతులం
జూచుచు పినుల కింపెనఁగన్ వినుచున్ శుకకోకిలసుస్వరముల్”

మానినీనదీతీరమున, కన్యాశ్రమోప్రాంతమున దుష్యంతమహారాజునకు స్వాగతిపఱచించిన నందనచైత్రరథసమాసమైన వసమును వర్ణించుచున్న వృత్తమిది. మృగయాభేదమున నలసి యున్న దుష్యంతునకు తాపాపనోదనముగావించి మంగళస్వాగతపూర్వకముగ నృత్తగీతముల జిత్రరంజనము నలుపుచున్న యావనము భావిశకుంతలా దుష్యంతపరిణయమునకు పెండ్లిపందిరి వలెనున్నది. భగజై కనిర్మితమై యవరోహణగతియందుండవలసినవృత్తము పదవ్యవస్థాపకమున జగణ, సగణ స్వరూపనిర్భాసకమై యారోహణగతి సంక్రాంత మగుచున్నది. ఏకగణావృత్తిచే నమగతియై ప్రసాదగుణమును, అవరోహణములందు మాధుర్యమును ఆరోహణములందు ఓజస్సును సంక్రమింపఁజేయుచు వృత్తము శ్రోతృచిత్తమును మాధుర్యదీపితము చేయుచున్నది. చతురస్రగతియందు స్ఫుటతాలలయాన్వితమైన చందము హృదయసుఖావహమై శృంగారతటస్థ విభావవర్ణనమునకుఁ దగియున్నది.

నన్నయ్యరచించిన రెండవమానినీవృత్తము ఆదిపర్వము అష్టమాశ్వాసమందలి 91 వ పద్యము. “పరాక్రమప్రణయ వశీకృతాఖిలరాజన్యలయి సుఖంబుండిన” తమపాలికి ప్రీతితోఁ జనుదెంచిన నారదమునీంద్రుని పాండవులు ససంభ్రములై సత్కరించుట యీ వృత్తమున వర్ణింపఁబడినది. చతురస్రావరోహణగతి ప్రసాదమాధుర్యములను, ఎడనెడఁబాసించు జగణము ఉత్ఫుల్లితచే ఓజస్సును వ్యంజించుచున్నది. సుఖంబున్న పాండవులు ఆకస్మికమైన దేవముని యాగమనమున భక్తిసంభ్రమావేశము పొందుట వృత్తగతియందు సువ్యక్తమగుచునే యున్నది.

తిక్కన్న త్రీపర్వ ప్రథమాశ్వాసమున వ్రాసిన 90 వ పద్యము మానిని.

“కావున నీదెస నాతనికిఁ విముఖత్వము గల్గదు భక్తిమెయి
దా వినయంబెనయం గొనియాడుట తప్పదు, కాంచెద; వాతనిపై

సీవును నెయ్యము గారుజికత్వమునెక్కొన దమ్ములు సువిభుఁడు
వేపురపెట్టుగ సంతతికర్మియ నీమది నిల్పుము పెంపొలయఁ

హతులైన పుత్రకులపల్ల శోకాన్ని, పుత్రహంతకులపల్ల ద్వేషాన్ని జల్లార్చుకొని ప్రసన్నచిత్తుడవై పాండవులపల్ల పుత్రవాత్సల్యము నలవడుచుకొనుమని వ్యాసభగవానుఁడు ధృతరాష్ట్రున కుపదేశించు సందర్భమునందలి వాక్య మిది. ఉదారుఁడు, కరుణాశువునైన ధర్మజుఁడు పుత్రశతమఁజార్చుఁడైన తన పెదతండ్రిని పరమభక్త్యాదరములతో నాదరించుననియు, ధృతరాష్ట్రుఁడును మృతపుత్రశతకమును మఱచి పాండవపంచకమునే పుత్రసహస్రముగాఁ బ్రేమించుట యలవడుచున్నచో జీవితశేషము ప్రసాదమధురముగా నడచిపోగలదనియు వ్యాసుని వాక్యార్థము. మధ్యావరోహణమున స్ఫుటలయాన్వితమైన గతిగల చందము వాక్యార్థమును సర్వధా సమర్థించుచున్నది. పదవ్యవస్థయు సర్వధా అవరోహణమునే ధ్రువపఱచుచు జగణ్ సూర్తి లేశమునుగూడఁ దలయెత్తనిచ్చుటలేదు. గణపదస్వరూపసంవాదము విశేషముగఁ బాటింపఁబడి పృథక్పదత్వరూప మాధుర్యమునకు ఆభ్యస్తగణత్వరూప మాధుర్యము పోషక మగుచున్నది.

శ్రీపర్వద్వితీయాశ్వాసమునఁ దిక్కనవ్రాసిన 12 వ పద్యముకూడ మానిసీవృత్తమే. అనువులంబానియు ఆనసకాంతులుపాయక రణరంగమునఁబడియున్న మహావీరులను దిలకించి గాంధారి పరమకరుణార్ద్రయై విలాపముచేసిన వాక్యమును తిక్కన మానిసీవృత్తమున నిబంధించెను.

“కూలియుఁ గాంతి యిగుర్పగఁ దేజము గుండక వహ్నులు క్రూరభా
జాల మడంగియుఁ జాయ వెలింగెడు చందము నొందిరి

శల్బుఁడుఁ బాం

చాలుఁడుఁ గర్ణుఁడుఁ జాపగురుండును శాంతనవుండు; నిజంబున కీ

బాలుఁడు వీరిప్రభం గడచెకా; గుణభద్రుని గంపె

సుభద్రసుతుఁ ?”

యతిత్రయసహితమైన యీ మానిసీవృత్తమును తిక్కన ప్రత్యేకమైన యభినివేశముతో నిర్మించినట్లు తోచును. అన్యమాసీవృత్తములందు 12 పై నొక్కయతినే పాటించి యాయొక్క చోటమాత్రమే 6, 12, 18 అక్షరములమీఁద మూఁడుయతులను పాటించుటకు వ్యర్థవస్తుగతమైన యుదాత్తతయే కారణమని భావింపవలసియున్నది. రణరంగమందలి శోక భయ జుగుప్సా ప్రేరకములయిన దృశ్యములను గాంధారి తొలిచూపునఁ జూచెను. మలిచూపున శోకవ్యాకులలై విలసించు తన కోడండ్రను, రణహతులై పడియున్నమహావీరులను జూచెను. శ్రీకృష్ణుని

యవతారప్రయోజనమును ఆయనకు వర్జించిచూపెను. శోకాలనమైన గాంధారిహృదయమున మృతపీడుల మహావీరకృత్యముల స్మరణవల్ల కొంతహర్షత్వర తత్కాలమున సంక్రమించుటచే మధ్యగతి భాసించుట సహజము. ఉదాత్తప్రకృతియైన గాంధారి శోకమునకు హర్షము అంగమై వృత్తముయొక్క యవరోహణగలయందు ఆసక్తదవభాసిత జగజస్ఫూర్తికి గారణమగుచున్నది. భీష్మద్రోణాదులపట్ల, విశేషించి యభిమన్యునిపట్ల గాంధారికిఁగల యత్యంతమైన ప్రీతి సమాంతర స్థానత్రయ పునఃపునరావృత్త సరూపస్వరవ్యంజన రూపమైన యతిత్రయముచే శ్రుతిరమ్యమైన ఈమానిసీవృత్తమున వ్యక్తమగుచున్నది.

తిక్కన్న రచించిన మరియొక మానిసీవృత్తము శ్రీపర్వద్విశీయాశ్వాసమందలి 81 వ పద్యము.

“జూదమునప్పుడు సర్వజనంబులుచూచి భయంపడి యిప్పుని యి

మ్మేదిని సేనలకుం గురుకోటికి మృత్యువుగాని నిజం బలతిం

బోదని యాడరె ? యమ్మెయి నాదగు బుద్ధికిఁ దోచిన సత్యము దా

మోదర పాటిలదే ? కొడుకంచుఁ బ్రియోక్తులు వల్కెనఁ

బెంపునెడున్”

రణమున కెత్తిచనుచు భక్తితోఁ దన్నుఁ జూడవచ్చి యాశీర్వదింపుమని దుర్యోధనుఁడు ప్రార్థించుటయు, ధర్మ మేపక్షమందుండిన నాపక్షమునకు జయమగునని తాను పలుకుటయు వివరించి, “ఇట్లననేల యంచేని” అని ఈ మానిసీ వృత్తమున గాంధారి తాను దీవనకుం జొరని కౌరణము వివరించుచున్నది. జూదమునప్పటి దుర్యోధనాదుల యధర్మకార్యములను దిలకించి సర్వజనములును కౌరవనాశనము తప్పదని పలికిరి. ధర్మమే జయించునని తానును ఎఱుంగును అధర్మపరుఁడైన పుత్రుని విజయివిగమ్మని యాశీర్వదించి తనమాటను వమ్ముగావించుకొనుటకు గాంధారిహృదయ మంగీకరింపలేదు. పతివ్రతాత్వమహత్వముగల తనపలుకు అతధ్యముకారాదు అనిన గాంధారి యభిమాన మీ వాక్యమున స్పష్టమగుచున్నది. “కొడుకంచుఁ బ్రియోక్తులు వల్కెనఁ బెంపునెడున్” అన్న గాంధారి మానిసి. ఆమె వాక్యమును మానిసీవృత్తమున నిబంధించుట వృత్తనామాశ్రితమైన యౌచిత్యము.

కవిరాజ విరాజితము

ఇది వికృతిచందమునఁ బుట్టినది. పాదమునకు 28 అక్షరములు. గణములు : న జ జ జ జ జ జ లగ. 7, 18, 19 అక్షరములమీఁద యతులు.

దీనిని హేమచంద్రుఁడు హంసగతియనియు, జయకీర్తి మహాతరుణీదయితయనియు వ్యవహరించిరి. చందోమంజరియందు ఇది శ్రవణాభరణ మనఁబడినది. “విరాజితము” అని నాహంతరముగూడ పేర్కొనఁబడినది.

మానినియందలి మొదటియక్షరమైన దీర్ఘమును రెండు హ్రస్వములుగా మార్చినచో కవిరాజవిరాజితము ఏర్పడును. స్వల్పమైన యీ మార్పువలన గణక్రమమంతయు మారి పద్యగతియందేదో విపరీతమైన మార్పు వచ్చినట్లు భ్రాంతిఁగొల్పును. ఉత్పలచంపకముల భేదమెట్టిదో మానినీ కవిరాజవిరాజితముల భేదమును అట్టిద. పాదప్రథమాక్షరమును మార్చినందువలన పాదమంతయు మారినట్లు భ్రాంతిఁకలుగును. గదియందు లయయందు పారమార్థికమైన మార్పేమియు లేదు.

కవిరాజవిరాజితము మానినివలెనే చతురస్రగతియందు తాలలయాన్వితమై నడచును. తాలలయానుగుణమైన దీని లక్షణము నల భ భ భ భ భ భ గ అని యుండవలెను.

మానినివలె నిదియు యతిత్రయముత మగుట శ్రవ్యతాతిశయహేతువై తాలలయోక్కర్ణా పాదకమై సమంజసముగ నుండును. మానినియందు ఒక్కయతినే చెప్పిన లాక్షణికులుగూడ కవిరాజవిరాజితమున మూఁడుయతులు చెప్పిరి. రెండింటిను మూఁడుయతులు చెప్పటయే న్యాయము. అయినను భారతకవులు యతిత్రయమును విభాషగా స్వీకరించినట్లు కనిపించును.

భారతమున నన్నయ్య రచించినవి రెండు, తిక్కన్న రచించినవి నాల్గు మొత్తము ఆఱు కవిరాజవిరాజితములు గలవు. నన్నయ్య రెండింటిను 18పై నొక్కయతినే పాటించెను. తిక్కన్న మూఁడింట నన్నయ్యనే యనుసరించినను ఒక్కదానియందు యతిత్రయమును పాటించెను.

నన్నయ్య కవిరాజవిరాజితములు రెండును కవివాక్యములే. మొదటిది ఆదిపర్వ చతుర్థాశ్వాసమునందలి 21 వ పద్యము.

“చని చని ముందట నాజ్యహవిర్ధృత సౌరభధూమ లతాతతులన్
బెనఁగిన మ్రాకుల కొమ్మలమీఁద నపేతలతాంతములై నను బా
యని మధుప్రకరంబులఁ జూచి జనాధిపుఁ డంత నెఱింగెఁ దపో
వనమిది యల్లదె దివ్యమునీండ్రు నివాసము దా నగునంచు నెదన్”

చూచిన నదీతీరమందలి సుందరవనముల రమణీయభావముచే నాకృష్టుడై చనిచని దుష్కంతుడు కర్షాశ్రమమును దరియుట యిందు వర్జింపఁబడినది. దీనిముం దొక మానినీ వృత్తము గలదు. వృత్తములు రెండును సాదృశ్యాఢిశయము గలవి. వానియందు వర్జింపఁ బడిన వస్తువుకూడ సదృశమైనదే. మానినియందు పుష్పఫల, శుకకోకిలాలాపములచే నేత్ర శ్రోత్రేంద్రియములకాహ్లాదము గలిగించుచు శృంగారభావమునకుఁ దగిన యుపవనప్రకృతి వర్జింపఁ బడినది. దానిపెంటనున్న యీ కవిరాజవిరాజితమున గతపత్రపుష్పఫలమయ్య ఆజ్యహవిర్గం ధముచేఁ జిత్తమును బరవశము గావించుచున్న కణ్వతపోవనప్రకృతి వర్జింపఁబడినది. శృంగార రసోచితమైన ప్రకృతిసౌందర్యము శాంతరసోచితమైనదిగాఁ బరిణమించుట వృత్తపరిణామముచే నమర్చింపఁబడినది. హృదయసుధావహత్యమున తుల్యమయ్య బహిర్లక్షణములచే భిన్నముగ భాసించుచున్న దృశ్యద్వయమును అట్టివేయైన వృత్తద్వయమున వర్జించుట ఇచ్చటి చమత్కారము. లక్షణానుసరణమున భాసింపవలసిన పెక్కు జగణములు ఒదవ్యవస్థావశమున నణచి వేయఁబడినవి. భాసించుచున్న జగణములు దుష్కంతుని హృదయమున కణ్వదర్శనకుతూహలా విర్భావమునకు క్షేత్రమును పదనుచేయుచున్నవి.

ఆరణ్యపర్వము ద్వితీయాశ్వాసమున దమయంతీచరిత్రమున నన్నయ్య యింకొక కవిరాజ విరాజితము రచించెను. ఆజగరగ్రస్తయైన దమయంతిని మృత్యువునుండి కాపాడి, యామె సౌందర్యముచేత నాకర్షింపఁబడి యొక కిరాతుఁడు ఆమెపై మరులుకొని తనకోరిక నామె కెఱింగించుట నన్నయ్య కవిరాజవిరాజితమున వర్జించెను.

రజనికరాననఁ బీనపయోధరరాజిత రాజసుతన్ విలసత్

గజపతిగామిని జందనగంధి బ్రకాశితకాంతినమన్వితఁ బం

కజదళలోచనఁ జూచి కిరాతుఁడు కాము నిశాతశరాహతుడై

నిజహృదయం బెఱిగించె లతాంగి కనింద్యచరిత్రకు వేడుకతోన్"

ఆరణ్య. II. 91.

దమయంతీ రూపసౌందర్యము కిరాతుని హృదయమునఁ గల్గించిన చతురమధురలలిత వృత్తి పద్యగతియందు చక్కఁగా భాసించుచున్నది. దమయంత్యాలంబనకమైన రతిభావముచే మధురమైన నాత్మీయతము, నాతివిలంబితమునైన కిరాతుని హృదయగతి తాలలయాన్వితత్వమున సృత్ప్రాయమైన ఈ వృత్తగతియందు స్ఫుటముగ గోచరించుచునే యున్నది. తరుచైన జగణ స్ఫూర్తి కిరాతుని వేడుకను వ్యంజించుచున్నది.

తిక్కన్న రచించిన కవిరాజవిరాజితములు నాల్గును పాత్రవాక్యములే. శ్రీపర్వ ప్రథమా శ్వాసమందలి రెండును విదురవాక్యములు, ద్వితీయాశ్వాసమందలి రెండును గాంధారివాక్యములు.

సంసారగహనమునఁ దిరుగుచు మోహకూఁగమునఁబడి తలక్రిందై ప్రేయసియు సత్సహముతో మధుధారలఁ గ్రోలుచున్న విప్రుని శోచనీయావస్థ స్నేయావస్థాసంవాదమున హృదయమును హరింపఁ గరుణరసభరితుడై యా విప్రుని సంసారమోక్షప్రకారముఁ దెలుపుచునిన ధృతరాష్ట్రుని కు విదురుఁడు చెప్పిన సమాధానము కవిరాజవిరాజితము.

“అనవుడు నిల్లెను నన్నరపాలున కాశఁడు; మోక్షమునర్థి జగత్
జనులకు బుట్టుట సన్మతిఁ గోరి విశారదు లాదరసంభృతులై
యనఁడు : సుదుస్తరమైన భవంబున కచ్చగు నియ్యితిహాసము బో
ధనమహాసీయ విధంబునఁ జెప్పి రుదాత్త గుణాశ్రయతా మహితా”

తీ. I. 51.

పరగతసుఖదుఃఖాదిభావనచే భావితమైన యంతఃకలకము సత్వమనఁబడును. సత్వమనఁగా సమత్వమే. కూపపతితుడైన విప్రునియవస్థ విని ధృతరాష్ట్రుని కు “అనయముఁ గృప వుట్టె.” కృప సత్వలక్షణము. ధృతరాష్ట్రుని యప్పటి యవస్థను జూచి విదురునకు కృపపుట్టెను. కరుణావేశమున సత్వస్థితి నందిన ధృతరాష్ట్రుని కు సంసారతత్వమును విప్పిచెప్పి యా సత్వస్థితిని దృఢతరము చేయవలెనని విదురుని కాంక్ష. కనుక వాక్యార్థమును హృదయమున హత్తునట్లు ప్రతిపాదించువాడై విదురుఁడు మధురసుందరగతియైన ఛందము నవలంబించెను. వాక్యచ్ఛందము వాక్యార్థబోధనమహిమ గలది. జ్ఞానులు చిత్తితలోకమునం దాదరసంభృతులై బోధనమహాసీయమైన యితిహాసమార్గము నవలంబించి తత్వోపదేశము చేయుదురు. వాక్యాలంకారమైన యితిహాసమువలెనే వాచకాలంకారమైన ఛందముగూడ బోధనమహాసీయము. వక్తయొక్క ఆదరసంభృతచిత్తమునకు సుందరగతియైన ఛందము స్వతస్సిద్ధమైన ఫలము. విశారదులైనవారు లోకులకు బ్రహ్మానందమునందు అర్థిపుట్టించుటకై వాక్యమును తదర్థబోధనసమర్థమైన ఛందముచే సుందరముగావింతురు. ఛందస్సుందరవాక్యమునందు సాదరిమైన శ్రోతృచిత్తము తదర్థభావనయం దాదరము వహించును. ఇతిహాసముఖమున వర్ణితమైన యర్థము విని శ్లత్వదీప్తచిత్తుడై పరమార్థగ్రహణమునఁ గుతూహలయైన ధృతరాష్ట్రుని కు ఆ చిత్తస్థితిని దృఢతరముచేయుటకై విదురుఁడు తన వాక్యగతిని స్ఫుటలయాన్వితముగ నుచ్చరించెను. ఈ యొక్క కవిరాజవిరాజితముననే యతిత్రయనియమపాలనము కావించుటయందు తిక్కన్న యాశయ మిట్టిదని భావింపఁదగియున్నది. సహజసుందరగతియైన వృత్తమును యతిత్రయముచే నలంకరించి శ్రోతకు రంజనాతిశయము నుత్పాదించవలెనన్న వక్తయర్పమే శిల్పము.

తన వాక్యసౌందర్యమున బద్ధుడరుడైన ధృతరాష్ట్రుని కు విదురుఁడు ఆ యితిహాసము యొక్క పరమార్థము అభివ్యక్తముగా వివరించుటకు గద్యము నవలంబించెను. అది విని ధృతరాష్ట్రుఁడు “ఘోత ముపదేశించితి నీ వతినిర్మలచిత్తవృత్తి వగుట.....ఇంకను జెప్పుము ధృతి

కారకవచనపద్ధతిన్ విశదముగన్” అని విమరునిఁ బ్రార్థించినాఁడు. అప్పుడు విదురుఁడు చెప్పిన సమాధానవాక్యముకూడ కవిరాజవిరాజితమే.

“అసయము లోలకమై విషయప్రచయంబును దుస్తరపంకమునన్

మునుఁగుచుఁ దేలుచునుండఁగఁ గాలము ముట్టి రుజుఁ జర నెవ్వగపై
కొన దొరకొల్పి క్రమంబున నంగము క్రొవ్వును జెల్వును బాపి ప్రయో
జనరహితంబుగఁజేసి యపాత్రపుఁ జా వొనరించుఁ గురుప్రవరా !”

శ్రీ. I. 55.

సమచతురస్రగణితేఁ దన చిత్తస్పందములందు ఏకాగ్రతారూపమైన దృతిని ఆధానము చేసిక కవిరాజవిరాజితచందమునందు ధృతరాష్ట్రుఁ డానక్తుడైనాఁడు. మధురగతియైన యట్టి వాగ్విన్యాసము మరలమరల విన నభిలషించినాఁడు. విదురుఁడది గుర్తించియే ధృతికారకవచన పద్ధతియైన కవిరాజవిరాజితముననే తన సమాధానమును మఱల ఆరంభించెను. విదురుఁడింకొక రహస్యమునుగూడ గుర్తించెనని చమత్కారముకొఱకు భావింపవచ్చును. యతిత్రయముచే నత్యంతసుందరమైన చందము ధృతరాష్ట్రుని చిత్తమును శరీరమాత్రమైన శబ్దముదెసకు మితి మీరి యాకర్షించుచున్నది. ధృతరాష్ట్రుని మనస్సు తన వాక్యార్థమున లగ్నమగుటయే విదురునకు అభిమతము. కనుక ధృతరాష్ట్రుని కోరికమేరకు కవిరాజవిరాజితముననే వాక్యమును నడుపుచు ఏకయతిపాలనమున దాని సౌందర్యాతిశయము నరికట్టెను. కానిచో తిక్కన్న యింతసన్నిహితముగా నున్న యీ రెండుపద్యములందు యతివిషయమున నిట్టిభేదము నేలచేయవలెను? వస్వైక్య సూచకముగా వృత్తైక్యముతోపాటు ప్రాసైక్యముగూడ గుర్తింపవచ్చును.

శ్రీపర్వద్విశీయాశ్వాసమందలి రెండుకవిరాజవిరాజితములును గాంధారివాక్యములు. ఒకటి ద్రోణశరపాతితుడై యున్న విరాటునిఁ దిలకించి గాంధారి విలపించినది. దీనియందు విరళముగ భాసించిన జగణములు దీర్ఘములయిన గురువులవలన అతీవ్రములయి వృత్తముయొక్క యవ రోహణమునకు అంతరాయముగలిగింప సమర్థము లగుటలేదు. ద్రోణునిచే ధర్మమార్గమున హతుడైన వృద్ధవిరాటుఁడు గాంధారిహృదయమును శోకార్ద్రమునుమాత్రమే కావించెను.

శ్రీ. II. 83.

తనచేఁ జావనున్న సాత్యకిని రక్షించుటకై యర్జునుఁడు తనచేయి నఱుకఁగా నాశ్చర్య విచారస్తబ్ధుడై యున్న తన శిరమును సాత్యకి నఱుకఁగా గూలియున్న భూరిశ్రవునిఁ జూచి గాంధారి విలపించిన వాక్యమందలి కవిరాజవిరాజితము గాంధారిశోకమునఁ గలిసిన ద్వేషమును గూడ వ్యంజించుచున్నది.

“సాత్యకి యేమని త్రుంచె శిరంబు కడంగి ? జగం
బున నొరులింత నికృష్టపుఁ గర్మము హింతనుఁ దోచురె ?”

శ్రీ. II. 131.

అన్న భాగమునందలి యల్పవ్యవహిత జగణ్ములు అర్చపరిణామానుగులమైన ఛందోగతిపరిణామమును చక్కఁగా వ్యక్తముచేయుచున్నవి.

సర్గర

ఇది ప్రకృతిచ్ఛందమునఁ బుట్టినది. పాదమునకు 21 అక్షరములు. గణములు : మ ర భ న య య య. 7, 14 అక్షరములమీఁద యతులు.

21 అక్షరములలో 12 గురువులుగల స్రగ్ధరాగతి విలంబితము. నడిమి యాక్షరములు లఘువులగుటచేత స్రగ్ధరాగతి రగణగతివంటిది. జగణ్గతికంటె విపరీతమైనది. మొదటి యేడక్షరములలో ఆఱుగురువులు, నడిమి యేడక్షరములలో ఒక్కగురువు, చివరి యేడక్షరములలో ఐదుగురువులు గలిగి. ఏడేసి యక్షరములమీఁద విచ్ఛేదములుగల స్రగ్ధరయందు లయను నిరూపించు యతి సంగీతశాస్త్రపరిభాషయందు వేదిమధ్యయతి యనఁబడును.

స్రగ్ధరావృత్తవినియోగమునుగుఱించి ప్రాచీనుల యభిప్రాయములు వివిధములుగా నున్నవి.

“వీరస్య భుజదండానాం వర్ణనే స్రగ్ధరా భవేత్” అని కాత్యాయనోక్తిగా ఛందోంగమైన శరీరాశ్రయసంభూతస్థానమును వివరించు సందర్భమున అభినవగుప్తపాదు బుదాహరించె.²¹

“సావేగపవనాదీనాం వర్ణనే స్రగ్ధరా మతా” యని²² క్షేమేంద్రుడనెను. “శృంగారాదౌ పృథ్వీ స్రగ్ధరాదీనాం” అని కావ్యప్రకాశవ్యాఖ్యలగు ప్రదీపోద్వ్యోతాదులందు దేర్కొనఁబడినట్లు వామనాచార్యుల్కికర్ ఉద్ధరించియున్నారు.²³ “రాద్రే స్రగ్ధరాదయః” అని భోజమహారాజు తెలిపియున్నాడు.²⁴

“గుర్వక్షరప్రాయకృతం భీభత్సే కరుణే తథా

కదాచి ద్వీరరౌద్రాభ్యాం యదా ధర్షణజం భవేత్”²⁵

అని భరతముని చెప్పుటవల్ల గుర్వక్షరప్రాయకృతమైన స్రగ్ధర కరుణ భీభత్స వీర రౌద్రము లందు యధావసరము ప్రయోగింపఁదగినదని యాయన యభిప్రాయముగా నూహింపఁదగును.

చిత్తవృత్తిసరిస్పందము మస్యజవాహియైనచోట గుర్వక్షరప్రాయవృత్తము ఉచితము. కరుణ ఓభత్స రొద్రముల ఒకానొకదరయందు చిత్తస్పందము మందమగును. అట్టిదశయం దారసములను వ్యజించుటకు గుర్వక్షరప్రాయమైన స్రగ్ధర సమర్థమగును.

ఆంధ్ర మహాభారతమున —

సన్నయ రచించినది 1

తిక్కన్న రచించినది 9

ఎఱ్ఱన్న రచించినది 2

మొత్తము 12 స్రగ్ధరావృత్తములు గలవు.

స్రగ్ధర అసంస్కృతవిరామయైనచో శోభించునని తేమేంద్రుఁడనెను. ఏడేసియక్షరములకు స్ఫుటమైన విచ్ఛేదముండినచో స్రగ్ధరయొక్కగతి స్పష్టముగా నుండుననుట సత్యమ. కాని విచ్ఛేదనియతి తెలుఁగున లేదు. విశేషించి వృత్తమును స్వస్వరూపముతో ప్రదర్శించుటయందు శిల్పములేదు. దానిని రసోచితమైనరీరున భిన్నగతుల నడిపించుటయందే కవినైపుణ్యమున్నది. విచ్ఛిన్నములయిన ఖండములను కలిపికుట్టి యఖండపాదముగా నిర్మించుటయు వ్యంజకతాదృష్టిచే నిర్మాణశిల్పమే.

“అంతం గౌంతేయః డత్యాయతయశుఁడు నరుండల్గి పాంచాలదంతి
ధ్వంతంబు॥ వాని వాహోత్తమతుహినతతి॥ దద్భటోదారతారా
సంతానంబు॥ శరాంకూ చ్చయవిభవమున॥

శాంతిఁబొందించియుద్యత్

ధ్వంతారాతిప్రభుండై తనరుచు వెలిఁగె॥ దద్రణవ్యోమపీఢిన్”

ఆది. VI. 80.

ఆధిపర్వపంచమాశ్వాసమున సన్నయ్య పాండురాజు దిగ్విజయవర్తనమును మహాస్రగ్ధరయందు నిబంధించెను. ఆఱవయాశ్వాసమునఁ బాండవమధ్యముని ద్రుపదసేనావిజయమును స్రగ్ధరయందు నిబంధించెను. రణవ్యోమపీఢియందు ధ్వంతారాతిప్రభుండై తనరుచు వెలింగిన యర్జునుని పరాక్రమవిస్తృతిని విస్తారగంభీరమయిన వృత్తమున వర్ణించి కుమారుఁడయ్య నర్జునుఁడు పాండురాజునంతటి ప్రభావశాలియని సన్నయ సూచించెను.

తిక్కన్న సౌప్తికపర్వమున రచించిన స్రగ్ధరల యౌచిత్యమునుగుఱించి స్థలాంతరమునఁ బ్రసంగింపఁబడినది. (చూడు. చందస్సంవాదము) విరాటపర్వమునఁ దిక్కన్న రచించిన స్రగ్ధర యొకఁడుగలదు.

“మౌళిస్రక్సంగ రంగ నృధుకరపటలీ మానసాకృష్టివిద్యా
శారిస్ఫారాజ్ఞరేఖాంజలిపుట ఘటనాచారుపాలస్థలక్ష్య
పాలరేణీ విశాలాంబకకుముదవనీ బాంధవాయత్త చంద్ర
శ్రీలీలాగాఢకాంతిస్మితవదనరుచిస్పీతు నాగేంద్రకేతున్”

పిరాట. III. 78.

భరతముని గతి లయాశ్రితమైన వృత్తప్రయోగచిత్తమును ప్రతిపాదించినను ఛందఃప్రక
రణమున నానావృత్తములకు లక్ష్యములను రచించుపట్ల ప్రధానముగా నవలంబించినపద్ధతి వృత్త
నామసార్థక్యనిరూపకమైన యర్థమును వృత్తనామ ముద్రాపూర్వకముగ నిబంధించుటయేయని
చెప్పవచ్చును. స్రగ్ధరయనఁగా మాలనుధరించునదని యర్థము. భరతముని స్రగ్ధరావృత్తలక్ష్య
మునం దీయర్థమునే సమర్పించెను.

“ఏతై ర్నానాప్రకారైః కుసుమసురభిభి ర్విప్రకీర్ణైశ్చ తై నైః
వాసంతైః పుష్పబృందైః నరవరః వసుధా స్రగ్ధరేవాద్య భాతి”

N. S. XV. 131.

ఇట్లు వృత్తనామాంకితము, వృత్తనామార్థసమర్థకమునగునట్లు లక్ష్యము నిర్మించుటవల్ల
వాక్యార్థము ఛందోనువ ర్తి యగునని యభినవులు ఒకచోట వివరించిరి.

“సాక్షి ద్వసంతతిలకేవ విభాతి నారీ”

N. S. XV. 88.

యన్న వసంతతిలకాలక్ష్యపద్యముక్రింద యభినవవ్యాఖ్య— “సాక్షిదితి ఛందోనువ ర్తిత్యర్థః”
అని. “స్రగ్ధరేవ” యన్న మాటకును అర్థమిదే యనవచ్చును.

తిక్కన్న “మౌళిస్రక్సంగరంగనృధుకరపటలీ” త్యాదిస్రగ్ధరావృత్తమున వృత్తనామైక
దేశమును ముద్రించి సామంతరాజుల స్రక్సంగమౌళులను ప్రసంగించి భరతముని మార్గానుసర
ణమున వృత్తాచిత్తమును బాటించెను. గుర్వక్షరబాహుళ్యమున ధీరోదా త్తగతియైన వృత్తమున
దుర్యోధనచక్రవర్తి వైభవోదాత్తతను వర్ణించుటయు, వర్ణవస్త్రాదాత్తతకుఁ దగిన తెలుఁగున
వృత్తమంతయు నేకసమాసఘటితముచేయుట, అంత్యానుప్రాసమును వృత్తావసానమున పతాక
వలె నిలిపి దుర్యోధనుని నాగేంద్రకేతుత్వమును స్ఫురింపఁజేయుట ఈ స్రగ్ధరయందు గుర్తింపఁ
దగిన యితర శిల్పరహస్యములు. “స్రక్సంగరంగనృధుకర” యన్న పదఘటన విశాలమై
నానామాలికాలంకృతమైన రాజన్యమౌళులనెడు విశాలనాట్యరంగమున మధుకరపటలి నృత్తగాన
ములను ప్రవర్తింపఁజేయుటను స్ఫురణకుఁ దెచ్చుచున్నది. ఏకసమాసఘటనము పాండవపరోక్ష
మున నఖండముగ సాగుచున్న దుర్యోధనుని వైభవమును దలపించుచున్నది.

సంజయుని రాయబారపు బంచారము చయటఁ బెట్టుచు ధర్మరాజు దుర్యోధనుని మూర్ఖత్వముఁ దలఁచి “వెడవెడ యలుక చొడమినఁ” బలికిన వాక్యములలోఁ బాండుపుత్రప్రతాప ప్రశంసాత్మకమయినది స్రగ్ధరావృత్తము. వెడవెడపొడమిన యలుకకింతటి దీర్ఘగంభీరవృత్త మక్కఱలేదు. కాని యిట్టి వాగ్వృత్తి నవలంబించుటయందు ధర్మజునకు నిగూఢమైన యాశయ మున్నది. తన నల్వరుతమ్ముల మహాప్రతాపము నేకవాక్యమునఁ బ్రతిపాదించి, యట్టిప్రతాపమే విజృంభించుట యనివార్యమైనచోఁ గౌరవులకు సర్వనాశనము తప్పదని కౌరవదూతకుఁ దోపింపఁ జేసి బెడరింపుమాత్రమున యుద్ధమును నివారింపవలెనని ధర్మజుని యాశయము. కనుకనే ఆయన యింతటి యావేశముతో స్రగ్ధరావృత్తమును బ్రయోగించి వెంటనే “కాపున” అని త్ర్యక్షర మాత్ర ప్రమాణమైన వచనమును బలికెను. ఆద్యంతముల విస్తరించి, నడుమ ప్రన్ననైన స్రగ్ధరా పంక్తి గాండీవమువలె, భీముని బాహుదండములవలె, వేదండద్వంద్వమువలె నుండుట పద్యపాద స్వరూపదర్శనమున భావుకులు గుర్తింపఁగలరు. పర్ణవస్తుస్వరూపావభాసకమైన యిట్టి వృత్త ప్రయోగమే ఛందోరీతియం దర్చవ్యక్తి యను గుణముగా వివరింపఁబడినది.

శాంతిపర్వము-ద్వితీయాశ్వాసమందలి 440 వ పద్యము స్రగ్ధర. సోదరులయిన సదముఁ డును, దముఁడును అంబరీషుని సేనాపతియగు సుదేవునిచే హతులగుటఁగాంచి విదముఁడను దాన వుఁడు సుదేవునిమీఁద “బాహుసముల్లాసిత ఘనరుచిరాసిప్రభాభాసురుండై” విజృంభించుట తిక్క న్నుచే స్రగ్ధరయందు వర్ణింపఁబడినది.

ఎఱున్న వ్రాసిన స్రగ్ధరలు రెండును ఆరణ్యపర్వ సప్తమాశ్వాసమం దున్నవి. వానిలో మొదటిది శ్రీరామచంద్రునితో హనుమ పలికిన వాక్యము. (7-16)

“దుర్వారవారోఘ గంభీరాలంఘ్య ప్రౌఢవేగంబగుచు...బిట్టలోకింపంగనుగ్రంబగు జల నిధి”ని వర్ణించుటకు హనుమంతుఁడు విస్తారగంభీరమయిన స్రగ్ధర నుపయోగించుట పర్ణవస్తు సదృశమగుచున్నది. సావేగసాగరకల్లోలమాలావర్ణనమున స్రగ్ధరాప్రయోగము క్షేమేంద్ర మార్గానుసారి.

సప్తమాశ్వాసమందలి 91 వ పద్యముకూడ స్రగ్ధరయే. లంకాబంటాకుఁడైన హనుమం తుఁడు ఉద్యల్లఘుగమనోల్లాసితై చంచద్భుజరచితమహాభూరుహంబైతి ధూమాక్షుని వ్రేయుట ఎఱున్న స్రగ్ధరయందు వర్ణించెను. వీరభుజదండవర్ణనమున స్రగ్ధర యుచితమనిన కాత్యాయన మతము నిచ్చుట యనుసంధింపఁదగును.

మ హా స్ర గ్ధ ర

ఇది ఆకృతిచందమునఁ బుట్టినది. పాదమునకు 22 అక్షరములు. గణములు : స త త న స ర ర గ. 8, 16 అక్షరములమీఁద యతులు.

సంస్కృత లాక్షణికులలో మహాస్రగ్ధరను జెప్పినవారు హేమచంద్ర జయకీర్తు లిద్దరే. కేదారభట్టుకూడ మహాస్రగ్ధరను జెప్పెనుగాని దానిలక్షణము ఇది కాదు.

శార్దూలవృత్తపాద ప్రథమాక్షరమైన గురువును రెండు లఘువులుగా మార్చినచో మరేభ వృత్తమైనట్లు స్రగ్ధరయే పాదప్రథమ గుర్వక్షరమును రెండు లఘువులుచేయఁగా మహాస్రగ్ధర యగును. గురులఘువులసంఖ్య సమానమై మహాస్రగ్ధరగతియందు కొంత ద్రుతి కలిగినట్లుగును. మధ్యమున ఆఱు లఘువులు ప్రోవుపడుట స్రగ్ధరయందువలె దీనియందును ఆద్యంతములందు విలంబనము, నడుమ ద్రుతి వీర్పడి గురులఘుసంఖ్యాసమత్వమున మొత్తముపాదమున భాసింప వలసిన మధ్యగతి భాసింపదు. కనుక స్రగ్ధరా మహాస్రగ్ధరలకు రసాద్యౌచిత్యమున నెన్నఁదగిన భేదము కానరాదు. సంస్కృతలాక్షణికులు మహాస్రగ్ధరను ప్రత్యేకించి పేర్కొనమికిఁగూడ ఇదియే కారణముకావచ్చును. మత్తేభవిక్రీడితముకూడ శార్దూలవిక్రీడితముకంటె అంతభిన్నము కానందువల్లనే సంస్కృతలాక్షణికులుగాని కవులుగాని దానియందు ప్రత్యేకాభినివేశము చూపక శార్దూలమునే ఆదరించిరి. రసభావాది వ్యంజకతయందు స్రగ్ధరామహాస్రగ్ధరలకు భేదములేదని భావించుటయే యుచితము.

ఆంధ్రభారతమునందలి మహాస్రగ్ధరలు మొత్తము 20. అందు —

నన్నయ్య రచించినవి	—	2
తిక్కన్న రచించినవి	—	16
ఎఱ్ఱన్న రచించినవి	—	2

ఆదిపర్వ పంచమాశ్వాసమున 38 వ పద్యము స్రగ్ధర. దిగ్విజయయాత్రాసందర్భమునఁ బొండురాజు భుజవీర్యమును వర్ణించుటకు స్రగ్ధరను వినియోగించి నన్నయ్య కాత్యాయనోక్త మార్గము ననుసరించి వృత్తౌచిత్యమును పాటించెను.

ఆదిపర్వ ద్వితీయాశ్వాసమున దేవదానవయుద్ధమున సరనారాయణులు ప్రదర్శించిన ప్రతాప మును నన్నయ్య మహాస్రగ్ధరయందు వర్ణించెను. (ఆది. II. 22)

“అమరేంద్రారాతు లిట్లాహవముజమున నే యంగఁ దత్తీక్షణాఽ
 ఘముఘోరంబై సురాసీకముపయిఁ బెలుచన్ గప్పినన్ జూచి దైత్యో
 త్తములం గోదండచక్రోద్యతభుజులు మహా దారుణుల్ పీరలక్ష్మీ
 రమణున్ దుర్వారవాత్యారయమున నరనారాయణుల్ దాకి రల్కన్”
 ఆది II. 22.

కోదండ చక్రోద్యతభుజులగు నరనారాయణులు దుర్వారవాత్యారయమున దానవులందాకుట ఈ వృత్తమునఁ బ్రధానవస్తువు. ఈ వృత్తవినియోగము కాత్యాయన ష్రేమేంద్రుల యుపదేశములను అనుసరించుట స్పష్టము.

ఎఱ్ఱన్న ఆరణ్యపర్వ పంచమాశ్వాసమున వ్రాసిన 421 వ పద్యము మహాస్రగ్ధర. భీమ నకుల సహదేవులు గంధర్వులతోఁ బోరునందర్పమున వారియుబ్బును, నరభనగతిని వర్ణించుటకు ఎఱ్ఱన్న మహాస్రగ్ధరను ఉపయోగించెను. “రౌద్రే స్రగ్ధరాదయః” అను భోజరాజోపదేశమును²⁶ ఇది యనువర్తించుచున్నది.

ఎఱ్ఱన్న రచించిన రెండవ మహాస్రగ్ధర ఆరణ్యపర్వ సప్తమాశ్వాసమందలి 87వ పద్యము.

“విశ్వగ్రసనరస లసత్కాలమేఘంబ పోలెన్ ఘనగర్జాఘోష మొప్పన్” ధూమాక్షిఁడు వీరారంభుడై సకల హరిచమూసంఘమును విహ్వలము గావించిన తెఱఁగు వర్ణించుటకు ఎఱ్ఱన మహాస్రగ్ధర నుపయోగించుట యుచితముగనే యున్నది.

తిక్కన్న సౌప్తికపర్వమున నుపయోగించిన మహాస్రగ్ధరల యౌచిత్యము స్థలాంతరమున వివరింపఁబడినది (చూ. చందస్సంవాదము). ఆయన శాంతిపర్వమున, (II. 434) స్వర్గారోహణ పర్వమునఁగూడ ఒక్కొక్క మహాస్రగ్ధరను ఉపయోగించెను.

స్వర్గారోహణపర్వమందలి 34 వ పద్యము—

“వసురుద్రాదిత్య గంధర్వ గరుడ
 భుజగవ్రాతముల్ వైభవం బు
 ల్లసనం బొందంగ, సిద్ధుల్
 మనముల ముదమున్ బల్లవింపంగ, సాధ్యుల్
 హసితస్వాంతంబులం బెల్లలమికొనఁగ న
 త్యాదరోత్కర్షముల్ పాం
 డునుతోపాంతంబునం బిండుకొని నిలిచి చూ
 డుల్ తదంగంబు గప్పన్”

ఉదాత్తవస్తువర్తనమున స్రగ్ధరావృత్తియు సమర్థముగా నుండునని దుర్యోధన వైభవవర్తనమునఁ దిక్కన్న నిరూపించెను. ధర్మజుని లోకోత్తర వైభవవర్తనమున మహాస్రగ్ధర సుపయోగించి తిక్కన దుర్యోధనుని లోకికవైభవమును స్మరణకుఁ దెచ్చుచున్నట్లు తోచును. అడంబరసహితమైన దుర్యోధనవైభవమును వర్ణించు స్రగ్ధరయందు తిక్కన చూపినట్లుయు ధర్మజుని నిరాడంబరవైభవము వర్ణించు మహాస్రగ్ధరయందు చూపలేదు. ఆ చూపకుండుటయే శిల్పము. దివ్యమైన ధర్మజుని వైభవము స్వయంవిరాజమానమైనది. దానిని వర్ణించు వాక్కునకు అలంకారాంతరావశ్యకము లేదు వాక్కునే అలంకరించు ఆయన వైభవమును వాక్కులచే నలంకరింపఁ బూనుట యవివేకమని తిక్కన్న భావము.

మత్తకోకిలము

ఇది ధృతిచ్ఛందమునఁ బుట్టిసది. పాదమునకు 18 అక్షరములు : గణములు : ర స జ జ భ ర. 10 అక్షరములమీఁద యతి.

దీనిని పింగళుఁడు హరనర్తనము అని, హేమచంద్రుఁడు ఉజ్జ్వలము అని, జయకీర్తి మాలికోత్తరమాలికయని, కేదారభట్టు హరనర్తకము అని వ్యవహరించిరి. 8, 18 అక్షరములపై విచ్ఛేదము చెప్పిరి. సంస్కృతలాక్షణికులలో జయకీర్తియొక్కఁడే మత్తకోకిలమును వృత్తమును జెప్పెను. దాని లక్షణము స భ జ ర. హేమచంద్ర కేదారభట్టులు దీనినే ప్రియంవదయనిరి. ఆంధ్రలాక్షణికులును ప్రియంవదయే యనిరి.

ఇది త్ర్యస్రచతురస్రగతుల సమ్మిశ్రణమున నేర్పడిన మిశ్రగతిని నడచును. ఆ వృత్తికి 7 మాత్రలు. (8 + 4)

గలభ గలభ గలభ గలగ యని దీనికి లక్షణముచెప్పినచో దీనియందలి తాలలయను రూపించినట్లయ్యెడిది. పాదాంతమున నొకగురువుగాని రెండు లఘువులుగాని చేరినచో ఏడేసి మాత్రల యావృత్తులు నాల్గు పూర్తియయ్యెడివి.

18 అక్షరములలో 10 లఘువులగుటచే దీని యక్షరగతి యిండుకర్రుతము. సప్తమాత్రాక ఖండావృత్తియగుటచే తాలాశ్రయమైన లయ విలంబితము. కనుక మధురభావావేశమున హృదయము ఇండుక త్వరితగతియైనస్థితిని వ్యంజించుట కీవృత్తము తగియున్నదని భావింపవచ్చును.

ఆంధ్రమహాభారతమున మొత్తము 47 మత్తకోకిలవృత్తములు గలవు. వానిలో—

సన్నయ్య రచించినవి	—	26
ఎఱున్న రచించినవి	—	18
తిక్కన్న రచించినవి	—	8

నన్నయ్యయు, ఆయనమార్గము ననుసరించి యెఱుఁగెనయు మత్తకోకిలములను ఎక్కువగా వాడిరి. తిక్కన్న చాల తక్కువగా వాడెను. కవిత్రయము ఈ వృత్తము నెట్టి సందర్భముల నుపయోగించిరో పరిశీలించవలెను.

నన్నయ్య :

1. పాములనేల చంపఁబూనితివని భయపడి యడిగిన డుండుభమునకు కోపముతో రురుఁడు సమాధానము చెప్పెట.

ఆది. I. 153.

2. ఋత్విజుల యనుమతితో జనమేజయుఁడు సర్పయాగము గావింప కృతనిశ్చయుఁడగుట.

ఆది. II. 207

3. ఆదిపర్వ తృతీయాశ్వాసాంతమున రాజరాజస్తుతి.

4. పాడియాలకై తాను ద్రుపదుని యాచింపఁబోవుటను గుఱించి ద్రోణుఁడు భీష్మునకుఁ జెప్పెట.

ఆది. V. 218.

5. ద్రోణుని శిక్షచే అర్జునుఁ డందఱకంటె గొప్ప విలుకాఁడగుట.

ఆది. V. 245

6. పితృదేవతలతో ధర్వుఁడు తన ప్రతిజ్ఞనుగూర్చి చెప్పెట.

ఆది. VII. 141.

7. ద్రౌపది నర్జునున కిచ్చినందుకు రాజులందఱు ద్రుపదునిపైఁ గోపించుట.

ఆది. VII. 189.

8. కౌరవులు పాండవులు నన్నభేదభావము తనకు లేదని భీష్ముఁడు ప్రకటించుట.

ఆది. VIII. 29

9. సుభద్రను హరించిన యర్జునునిపై బలదేవాదులు ఆగ్రహించుట.

ఆది. VIII. 205

10. అభిమన్యుఁడు వేదధనుర్వేదాది విద్యలు నేర్చుట.

ఆది. VIII. 227.

11. ఆదిపర్వ - అష్టమాశ్వాసాంతమున రాజరాజస్తుతి.

12. రాజసూయము చేయనిశ్చయించి ధర్మజుఁడు శ్రీకృష్ణుని దయను గొనియాడుట.

సభా. I. 275.

13. ధర్మజునకు భీష్ముఁడు అర్హ్యదానయోగ్యులను దెలుపుట.

సభా. II. 4.

14. కులదూషకుఁడైన దుర్యోధనుని అర్జునునిచేఁ జంపింపుమని విదురుఁడు ధృతరాష్ట్రునకు రహస్యముగ బోధించుట.

సభా. II. 180.

15. విదురుఁడు వికర్తుని ధర్మనిర్ణయమును బొగడుట.
సదా. II. 236.
16. అడవుల కేఁగుచున్న పుత్రులనుగూర్చి విలపించు కుంతి క్రీకృష్ణుని ప్రార్థించుట.
సదా. II. 238.
17. మహావీరులయిన పాండవుల కెట్టి యాపదలును రాజాలవని విదురుఁడు ధృతరాష్ట్రునితో ననుట.
ఆర. I. 46.
18. దిక్పాలకులు నిన్ను గోరుచున్నారని నలుఁడు దమయంతికిఁ జెప్పట.
ఆర. II. 49.
19. దమయంతి యడవిలో నొక యాశ్రమముఁ గాంచుట.
ఆర. II. 97.
20. నలుఁడు పుష్కరునితో రెండవసారి జూదమాడుట.
ఆర. II. 229.
21. కాలకేయాదులను జంపుటకై సముద్రజలము ద్రావుమని యగస్త్యునిఁ బ్రార్థింప విష్ణువు మునులను ప్రోత్సహించుట.
ఆర. III. 16.
22. ఋష్యశృంగమహిమచే అంగదేశమున వానకురియుట.
ఆర. III. 113.
23. హనుమంతు డు భీమునకు సాయముచేయుదునని చెప్పట.
ఆర. III. 352.
24. తామే కౌరవుల గెలువఁగలమని భీముఁడు హనుమతో ననుట.
ఆర. III. 353.
25. సౌగంధికాపహరణ సందర్భమున భీముఁడు కుబేర సేవకులను ధిక్కరించి పలుకుట.
ఆర. III. 362.
26. తన్నుఁ బట్టుకొన్న యజగరముతో భీముఁడు తాను పాండుపుత్రుడైన భీముఁడగుట వివరించుట.
ఆర. IV. 107.

ఎఱ్ఱిన్న :

1. నారాయణుఁడు మార్కండేయునకుఁ దనప్రభావమును దెలుపుట.
ఆర. IV. 268.
2. నారాయణుఁడు మార్కండేయునకుఁ దనప్రభావమును దెలుపుట.
ఆర. IV. 279.
3. మార్కండేయుఁడు ధర్మజునకు కలిధర్మములు తెలుపుట.
ఆర. IV. 305.

4. శలుఁడు వామదేవుని యశ్వములను దాచికొనుట.
ఆర. IV. 340.
5. కువలాశ్వుఁడు విష్ణువును స్తుతించుట.
ఆర. IV. 376.
6. కువలాశ్వుఁడు విష్ణువును స్తుతించుట.
ఆర. IV. 378.
7. ఇంద్రుఁడు కేశితో యుద్ధముచేయుట.
ఆర. V. 180.
8. మోషయాత్రయందైన పరాభవమును నైచి దుర్యోధనుఁ డెట్లు బ్రతుకఁగలిగెనని జనమేజయుఁడు వైశంపాయను నడుగుట.
ఆర. VI. 4.
9. సన్యాసిరూపమున నున్న రావణుఁడు సీతకుఁ దన్నెఱింగించుట.
ఆర. VI. 398.
10. వానరసేనావర్ణ సము.
ఆర. VII. 64.
11. వానరసేన లంకపై విజృంభించుట.
ఆర. VII. 66.
12. యజ్ఞుఁడు తాను ధర్ముఁడగుట ధర్మజున కెఱింగించుట.
ఆర. VII. 462.
13. ధర్మజుఁడు ధర్మునిఁ గొనియాడుట.
ఆర. VII. 468.

తిక్క-న్న :

1. విదురుఁడు ధృతరాష్ట్రుని యవివేకమును నిందించుట.
శ్రీ I. 21.
2. విదురుఁడు వార్ధక్యమును వర్ణించుట.
శ్రీ. I. 41.
3. ధర్మరాజు పశ్చాత్తప్తఁడై గాంధారితోఁ బిలుకుట.
శ్రీ. I. 175.
4. గాంధారి ద్రౌపది నూరార్చుట.
శ్రీ. I. 183.
5. కూరసేనుని శవమునుగాంచి గాంధారి విలపించుట.
శ్రీ. II. 68.
6. భగదత్తుని శవమునుగాంచి గాంధారి విలపించుట.
శ్రీ. II. 108.
7. శకుని శవమునుగాంచి గాంధారి విలపించుట.
శ్రీ. II. 138.
8. ధృష్టద్యుమ్న పుత్రుల శవములనుగాంచి గాంధారి విలపించుట.
శ్రీ. II. 144.

భారతమునందలి నలుబదియేడు మత్తకోకిలములు నానావిధములయిన సంస్కృతములందు నానారసార్థముల నిర్వహణమునం దుపయుక్తములై యున్నవి. స్తవనమున, ఉపదేశమున, కథనమున, వర్ణనమున, సంభాషణమునఁ దెక్కు లెఱుఁగుల సీపృత్త ముపయుక్తమై యున్నది. క్రోధము, శోకము, ఉల్లాసము, పశ్చాత్తాపము, ప్రేమము, హర్షము - మున్నగు పెక్కు భావములను వ్యంజించువాక్యము రీతందమున నిబద్ధములై యున్నవి. యథారసము, యథావసరము కవిత్రయ మీ వృత్తము నెట్లునిర్మించి, యలంకరించి వినియోగించిరో ఉపాత్రము పరిశీలించుము :

“మానితంబగు నాతపోమహిమం ద్రిలోకపరాభవం

జేను జేయఁగఁబూని చేసితి నిట్టి దొక్కప్రతిజ్ఞ మున్

దీనినెట్లులు గ్రమ్మజింతు మదీయభాషిత మెన్నఁడు

న్నేని మోఘముగాదు దిగ్ధరజీరవీందు లెఱుంగఁగాన్”

అం. VII. 142.

ఔర్వుఁడు తన ప్రతిజ్ఞనుగూర్చించి పితృదేవతల కెఱింగించుచుఁ బలికినవాక్యమిది. తపోఽహంకారము, క్షత్రియులపట్ల క్రోధము దీపింపఁ బలికిన యీ వాక్యమునం దేడుజగణములు రూపొందుట యుచితముగా నున్నది. మత్తకోకిలమునఁ బాదమునకు రెండుజగణములు శాస్త్రముచే విధింపఁబడియున్నవి. కాని నన్నయ పద్యమునఁ బ్రకాశించు జగణము లవికావు. ఇవి యౌవన చాపల్యమునఁ బలికిన తపోబలమత్తుని వాక్యమున స్వయముగ సిద్ధించినవి. మత్తకోకిల గమనమునం దవరోహణరూప స్థలితత్వము సహజముగ నుండవలెను. అట్టిగతి మాధుర్యమత్తతకు లక్షణము. ఔర్వునిమదము ఓజోమయము. కనుక నన్నయ స్థలనమును ఉల్లేఖిగా భాసింపఁ జేసెను. యతిస్థానమునఁ బదము భిన్నముగాఁపిచేఁ బాదోచ్ఛ్వాసముకూడ ఓజోదీప్తమగుచున్నది. ఇట్లు నన్నయ మత్తకోకిలమునకు సహజమైన సుకుమార మాధుర్యమును భంజించి దీప్తమాధుర్యమును వ్యంజించెను. ఔర్వుని వాక్యమునందలి క్రోధము స్వఽపొంబలస్మరణపూర్వక ప్రతిజ్ఞా కథనాత్మకమయిన దీప్తహర్షము. దీప్తహర్షమే గర్వము. “గర్వో మదః ప్రభావ శ్రీవిద్యా సత్కులతాదిజః”²⁷ అన్న సాహిత్యచర్చతోక్తిని, “గర్వో అధిజనలావణ్య బలైశ్వర్యాదిభి ర్మదః”²⁸ అన్న దశరూపకోక్తిని స్మరింపవలెను. తపోబలమత్తుని వాక్యమును ఇట్టి మత్తకోకిలావృత్తమున నిబంధించుట యుచితముగ నున్నది.

“ధారుణీధర : ధర్మతత్వనిధాన : దానవదర్పనం

హార : వారిజనాభ : బంధుజనానురంజనకారి : నీ

కారణంబునఁజేసి మాకు జగంబునంగల భూపతుల్
భూరివిక్రమవశ్యులైరి విభుత్వ మేర్పడుచుండఁగఁ”

సఖ. I. 276.

రాజసూయాధ్వరము చేయుచుని తన్నుఁ బ్రోత్సహించిన శ్రీకృష్ణదేవుని గొనియాడుచు ధర్మ
జుఁడు పలికిన వాక్యమిది. దీనియందు తొంగితొంగి చూచుచున్న జగణములు ధర్మజుని ప్రభావ
శ్రీజనితమైన మృదుగర్వమును సుకుమారముగ వ్యజించుచున్నవి. “గూఢాహంకార రూపమైన²⁹
యంతర్మదము ధీరోదాత్తనాయక లక్షణము. ధర్మజుఁ డట్టివాఁడు. ఆయనవాక్యము నట్టిద.
రమ సర్వాభ్యుదయమునకును తన సోదరుల ప్రతాపము, శ్రీకృష్ణుని కరుణావిశేషము గారణమని
ధర్మజుఁ డెఱుంగును. కనుక ఆయన శ్రీకృష్ణ ప్రశంసారూపవాక్యమున నాత్మోత్కర్ష దోఁబూచు
లాడుచున్నది. స్తుతి ప్రీతివ్యంజకము. ఈ స్తుతివాక్యము విశేషించి మృదువుగ నలకరింప
బడియున్నది. “ధారుణీ” “కారణం” అనుతీరునఁ బ్రథమ తృతీయ చరణములును, “హారవా”,
“భూరివి” అనుతీరున ద్వితీయ చతుర్థ చరణములును ద్విప్రాసాలంకార ఘటితములై యున్నవి.
‘ధర’ - ‘ధర్మ’; ‘నిధాన’ - ‘దాన’; ‘సంహార’ - ‘వారిజ’ - ఇత్యాది పదముల సన్నివేశమున
ముక్తపదగ్రస్తాలంకార చ్చాయలు శ్రుతిగోచరము లగుచున్నవి. సంబోధనబహుళమై పద్యము
సవిరామ సుకుమారముగ నడచుచున్నది. సర్వదిగ్విజేతయై రాజసూయాధ్వరము గావింపనున్న
ధర్మజునినోటఁ దత్కాలమం దీ మత్తకోకిలాచ్ఛందము పరమోచితమై యున్నది.

శ్రీమద్రామాయఁ కథనసందర్భమున నెఱ్ఱిన లంకానగరాక్రమణమున వానర సేనల
విజృంభణమును మత్తకోకిలమున వర్ణించెను.

“తాలసాలశిలాగ్రహస్తు లుదగ్రగోత్రమహీధరో
త్తాలదేహు లనేకవర్ణులు ధారితాఖిలదిట్టఖా
భీలవాలశిఖాగ్రు లుగ్రగభీరసత్త్వులు వానరుల్
కాలకల్పులు పేర్చి సంతనకట్టి రాహవకేశికిఁ”

ఆరణ్య VII. 64.

సంగరోత్సాహమునఁ జెంగుచెంగున దుముకు వానరవీరు లీ చందమునందలి జగణములం దగ
పడుచునే యున్నారు. గుర్వక్షరములు పెక్కు దీర్ఘక్షరములై తాలములయు, వానరుల వాలము
లయు, దేహములయు ఉత్తాలత్వము సుష్ఠుగా రూపింపఁబడుచున్నది. లకార ప్రాసానుప్రాసము
వానరుల యుత్సాహసందమును, “గ్ర” పునరావృత్తి వారి శత్రుభీకరత్వమును ధ్వనించుచున్నవి.
దృఢములు, మితదీర్ఘములునైన సమాసములు వీరులయొక్కయు, పూర్వాహముయొక్కయు
దార్ధ్యమును ఖాసింపఁజేయుచున్నది. జగణసహితములైన సమాసము లొక్కొక్కటి యొక్కొక్క
మహాతరంగమువలెఁ బొంగి సాగుచున్నది. ఈ పద్యమునం దిట్లు నిర్వహింపఁబడిన వానరసేనా

విష్ణుంభదమునం దెట్లనార్యునకు “ఘనసాగర వీచివికాసరేఖఁ గానఁగ నయ్యె” నట (6వ పద్యము).

“జీవమేటికి రాజ్యమేటికిఁ జెల్లుఁ జుట్టల బిడ్డలం
జావఁజూచినయట్టి ద్రోహికి సర్వసంపద లేటికిఁ
నావుడు మఱుమాటలాడఁగ నాలుకాడక యుండి య
ద్దేవి యూర్పు నిగిడ్చెనుష్ణము, దీర్ఘముం, బరుషంబుగన్”

శ్రీ I. 175.

“క్రోధపరుషాక్షరంబుల సమ్మహారాజెచట నున్నవాడనిన” “భయకంపిత గాత్రుండగుచుం జేతులు మొగిచి సవినయంబుగా మెత్తనిమాటల” ఛర్మజుఁడు గాంధారితోఁ బలికిన వాక్యమిది. వృత్తమునఁ బూర్వార్థము ఛర్మజవాక్యము. సవినయముగ నాయనిపలికిన మెత్తనివాక్యమునం దొక్క జగణముగూడ కనంబడదు. గల, భ, గల, భ రూపములఁ బదములు ఘటితములై మత్తకోకిలమునకు సహజమైన యవరోహజాతమిశ్రగలి స్పృహగా రూపుదాల్చినది. క్రోధ పరుషమైన గాంధారి చిత్తవృత్తియందలి త్వరయంతయు ఛర్మజుని వాక్యమందలి యవరోహజ ప్రభావముచేతను సప్తమాత్రాకములయిన యావృత్తుల విలంబితవర్తన ప్రభావముచేతను బూర్తిగా గళితమైపోయినది. ఆమె మఱుమాటలాడ నాలుకాడక ఉష్ణము, దీర్ఘము, పరుషము, సగు ఊర్పు నిగిడ్చినదట. ఆయూర్పే అక్షరిసహితమైన వాక్యముగా రూపొందినచో నెట్లుం డునో భావుకు లాహింసవలసియున్నది. ఆ యూర్పును దిక్కసయే చంచోమయవాక్యముగఁ దీర్చియుండినచో చందఃపరమరహస్యమొకఁడు లోకమునకు లభించియుండెడిది.

“అంగదంబులుఁ గంకణంబులు హారవల్లులు నాదిగా
సంగకంబు భూషణంబులు హారికాంతి వెలుంగఁగా
సంగరాంగణ భూమికిందమ చారుభావ మలంక్రియా
సంగతింగలిగింప నొప్పిరి శౌరి చూచితె వీరలఁ”

శ్రీ. II. 145.

“ద్రోణ బాబ సంపీడితప్రాణులై పడియున్న” ధృష్టద్యుమ్ను నందినులను జూపి గాంధారి శ్రీకృష్ణునితోఁ బలికిన వాక్యమిది. సమరతలమున వీరశయనమందియున్న పుత్రపౌత్ర బంధుజనములను దిలకించి, తిలకించి, వారికై విలపించు నారీజసముల శోకాలాపములు విని విని గాంధారి హృదయము కరుణరసనిర్భరమై యున్నది. ఆమె యాత్మశోకదుఃఖమును మఱచి యన్యశోక తాదాత్మ్యమునఁ బరమార్థ మధురచి త్తయై యున్నది. శత్రుమిత్రభేదము విస్మరించి రణనిహతులై పడియున్న వీరులనెల్లరను పరమప్రీతితోఁ బ్రశంసించుచున్నది. వీరమరణమునందిన బాలురగు ధృష్టద్యుమ్నునందనులను బ్రశంసించు గాంధారివాక్యము తాలలయాన్వితమై మధుర

గీతమువలె శ్రవణానందకరమగుచున్నది. నారీజనశోకాలాపములం దీ యంశము లోకప్రసిద్ధమై యున్నది.

గాంధారికి యుద్ధభూమి తొలుత ఓభత్సభయానకదృశ్యమయముగ గోచరించెను. క్రమ క్రమముగ నాస్తి మాచి సమరభూమి సమలంకృతమైన యొక రంగభూమివలె నామెకు భాసింపఁ దొడఁగినది. ఆమె యిప్పుడు ప్రేక్షకస్థానీయ. నానావిధములయిన భూషణములు తమ గాత్రముల సలంకరించుచుండ రజఃభూమిఁ బడియున్న వీరకుమారుల చారుభావము సంగరాంగణ భూమికి అలంక్రియాసంగతిం గలిగించుచున్నదట సమలంకృత సమరాంగణ వర్ణనాత్మకమైన గాంధారీవాక్యమును సమలంకరించి కవిబ్రహ్మ తన శిల్పపారంగతత్వమును జాటుకొనినాడు. ప్రాసస్తానమందలి బిందుపూర్వక గకారము స్థానాంతరములందుఁ బునఃపునరావృత్తమై యను ప్రాసాలంకారమును రూపించుచు రమణీయముగ సలంకృతమైన సమరాంగణమునఁ గాంస్యతాల ధ్వనులను కంగుకంగుని వినిపించుచున్నది.

త ర ల ము

ఇది అతిభృతిచ్ఛందమునఁ బుట్టినది. పాదమునకు 19 అక్షరములు. గణములు : స భ ర స జ జ గ. 11 అక్షరములమీఁద యతి.

సంస్కృతమున హేమచంద్ర జయకీర్తులు మాత్రమే దీనినిఁ జెప్పిరి. మత్తకోకిలపాద ప్రథమాక్షరమైన దీర్ఘమును రెండు హ్రస్వములుగా మార్చినచో తరలము ఏర్పడును.

3 + 4 = 7 మాత్రల యావృత్తులతో నిదియు మత్తకోకిలవలె మిశ్రగతియందు నడచును. లక్షణమున గోచరించు భేదము మత్తకోకిలా తరలములకు గతియందు, లయయందు గోచరింపదు.

స భ గలభ గలభ గలగ యనుతీరున లక్షణము విధించినచో తాలలయాన్విరమైన దీని గతిని సూచించినట్లయ్యెడిది. 19 అక్షరములలో 12 లఘువులైన దీనిగతి ద్రుతమని చెప్పఁ దగును. సప్తమాత్రాఖండావృత్తి యగుటచే తాలాశ్రయమైనలయ విలంబితము. కనుక తరలముకూడ మత్తకోకిలమువలె మధురభావముచే త్వరితగతియైన హృదయస్థితిని వ్యంజించుటకుఁ దగియున్నదని భావింపవచ్చును.

తరలము అనఁగా చంచలము, తరంగితము, కంపితమునని యర్థములు. తరలవృత్త గతియు నట్టిదే. హర్షాదులవల్ల హృదయగతి చంచలమైన యవస్థను వర్ణించుటకు తరలము తగియుండునని చెప్పవచ్చును.

ఆంధ్రమహాభారతమున మొత్తము 38 తరలవృత్తములు గలవు. వీనిలో—

సన్నయ్య రచించినవి	—	25
ఎఱ్ఱన్న రచించినవి	—	8
తిక్కన్న రచించినవి	—	5

తరలవృత్తమును సన్నయ్యయు, ఆయననుసరించి ఎఱ్ఱనయు ఎక్కువగా నుపయోగించి నట్లు స్పష్టమే. తిక్కన శ్రీపర్వమందే తరలములు వాడెను.

కవిత్రయము తరలవృత్తము నెట్లినందర్పముల నుపయోగించిరో పరిశీలించవలెను.

సన్నయ్య - 25

1. హరిహరాజగజాననార్కాది దేవరలను స్తుతించుట. ఆది. I. 21.
2. పదునెనిమిదినాళ్ల జరిగిన భారతయుద్ధము - పేనాపతులు. ఆది. I. 67.
3. వినత, కద్రువ తమకుఁ బుత్రులను ప్రసాదించుమని కిశ్యచ్చనిఁ గోరుట. ఆది. II. 3.
4. ఆస్తీకుఁడు సర్పయాగమున జనమేజయుని దీవించుట. ఆది. II. 224.
5. తన్నుఁ గోరిన పరాశరునితో మత్స్యగంధి మొరపెట్టుకొనుట. ఆది. III. 40.
6. దేవయాని యయాతికిఁ దన్నెఱింగించుకొనుట. ఆది. III. 142.
7. గంగాజలములకు పేతువులు కట్టుచున్న భీష్ముని శంకనుఁడు చూచుట. ఆది. IV. 164.
8. కిందముఁడు పాండురాజును శపింపఁబోవుట. ఆది. V. 51.
9. దుర్యోధనుఁడు పురోచనుని లక్కయిల్లు గట్టఁబంపుట. ఆది. VI. 138.
10. భీముఁడు బాగుగా భుజించి బకునిఁ జంపఁబోవుట. ఆది. VI. 288.
11. ద్రౌపదిజన్మకాలమునం దామె రూపవర్ణనము. ఆది. VII. 19.
12. నారదుఁడు ధర్మజ్ఞాదులకు నుందోపనుందకథఁ జెప్పవచ్చుట. ఆది. VII. 90.

13. సౌభద్రతీర్థమున స్నానమాడఁచోవు అర్జునుని మనులు వారించుట.
అది. VIII. 148.
14. జరాసంధునిఁ గృష్ణుఁడు మందలించుట.
సభా. I. 191.
15. రాజులను బలియిచ్చుట తగవని కృష్ణుఁడు జరాసంధునితో ననుట.
సభా. I. 192.
16. అర్జునజితులై యుత్తరకురుహముల రాజులు ధర్మజానకు కప్పమిచ్చుట.
సభా. I. 240.
17. యాగభంగముగాకుండ రాజులను వారింపుమని ధర్మజుఁడు భీష్మునిఁగోరుట.
సభా. II. 35.
18. పాండవులు జూదమందోడిన రాజ్యమును చ్రౌపది సంపాదించి యిచ్చుట.
సభా. II. 268.
19. పాండవు లడవులపాలగుటకు కుంతి శోకించుట.
సభా. II. 287.
20. పాండవులప్రతిజ్ఞలు విని ధృతరాష్ట్రుఁడు విలపించుట.
సభా. II. 310.
21. పాండవులను బిలిపింపుమని విదురుఁడు ధృతరాష్ట్రునితోఁ జెప్పుట.
సభా. II. 314.
22. భీమకిమ్మీరులు బోరాడుట.
అర. I. 118.
23. ఇంద్రుఁడు అర్జునునిఁ బోగడుట.
అర. I. 374.
24. బలరాముఁడు దుర్యోధనుని దండించి పాండవులకు రాజ్యమిత్తుననుట.
అర. III. 166.
25. సౌగంధికరక్షకులు భీముని నిరోధించుట.
అర. III. 360.

ఎఱ్ఱన్న - 8

1. కువలాశ్వఁడు రాక్షసులఁ జంపఁబోవుట.
అర. IV. 403.
2. ఇంద్రుఁడు కుమారస్వామి నెదిరించుట
అర. V. 217.
3. అర్జునుఁడు గంధర్వులతోఁ బోరుట.
అర. V. 420.
4. పరాభవఖిన్నుడై యున్న దుర్యోధనుని శకుని మందలించుట.
అర. VI. 32.
5. స్వప్నమునఁబోచి రాక్షసులు దుర్యోధనునకు ఉత్సాహముకలిగించుట.
అర. VI. 48.

6. ద్యుమత్యేనుఁడు కొడుకునుగానక విలపించుట.

ఆర. VII. 273.

7. కొలనియెడ్డునఁ బడియున్న కమ్మలఁగాంచి ధర్మజుఁడు విలపించుట.

ఆర. VII 403.

8. ఆశ్వాసాంత పద్యము.

ఆర. VII

తిక్కన్న - 5

1. శోకవికలాత్ముడైన ధృతరాష్ట్రుని వర్ణన.

శ్రీ. I. 4.

2. దుర్యోధనకళేబరముఁ జూచి గాంధారి విలపించుట.

శ్రీ. II. 27.

3. దుశ్శాసనకళేబరముఁ జూచి గాంధారి విలపించుట.

శ్రీ. II. 63

4. అభిమన్యునిగూర్చి ఉత్తిర విలపించుట.

శ్రీ. II. 72.

5. కర్ణునిగూర్చి కుంతి విలపించుట.

శ్రీ. II. 174.

కవిత్రయమువారి తరలవృత్తప్రయోగము నానారసభావములం దగపడుచున్నది. రతి, విస్మయము, ప్రీతి, హర్షముమున్నగు మధురభావములందును, క్రోధము, ఘీతి, దుఃఖము మున్నగు దీప్తభావములందును తరలవృత్తప్రయోగమున్నది. ద్రుతకథనమున, క్రియాత్వరావర్ణనమునఁ దరలప్రయోగము కనఁబడుచున్నది. కొన్నియెడల నామముద్రయుఁ గలదు. తిక్కన తరలములన్నియు శోకతరళ చిత్తవృత్తివ్యంజకములుగనే యున్నవి.

“కనియె ముందట నమ్మహిపతి గాంగనైకతభూములం
బనుగొనం ధను వభ్యసించుచు బాణసంహతి నేతులఁ
ఘనముగా నమరాపగౌఘము గట్టియున్న కుమారు న
త్యసఘు నాత్మసమాను నాత్మజు నాపగేయు మహాయశున్”

ఆది. IV. 165.

“కని పుట్టిననాఁడ చూచినవాఁడుగావున నప్పు డెఱుంగనేరక విస్మయాకులిలచిత్తుడై యుండె”. శరసేతుబంధనమున గంగాప్రవాహము నరికిట్టియున్న యాత్మనదృకుడైన బాణంగాంచి హర్ష, విస్మయ, శంకాకులుడైన శంతనుని చిత్తవృత్తిని మిశ్రగతిచే దరలవృత్తియైన వృత్తమున వర్ణించుట యౌచిత్యభాసురముగ నున్నది. అనుస్వారానునాసిక వృత్తిసహితమైన మహాప్రాణాక్షరానుప్రవేశము విస్మయహర్షామోదమును జక్కగా వ్యంజించుచున్నది.

“ధరణిలోగల రాజులెల్లను వారుజకయకాలసా
గరములట్లు గలంగి రిప్పు ముద్రప్రయోగము విఘ్నముం
దొరయకుండఁ బ్రతాపకారము వుట్టుకుండఁగ నీవు చె
చ్చెరఁ బరామహ ఓరి కిచ్చటఁ జిత్తశాంతి యొనర్పవే,”

సభా. II. 35.

“సకలక్షత్రియక్షోభంబు సూచి దయసంక్షమాక్రాంత హృదయుండయి” ధర్మరాజు వీఘ్ననితో
సన్న వాక్యమిది. ఎదనెవ జగదస్వరూపము భాసించి ధర్మజుని యాగభంగ భయోత్పత్తిని
వ్యజించుచున్నది. ప్రాసమందలి రేఫము స్థలాంతరములందు విరళముగ ననువృత్తమై ధర్మజుని
చిత్తతారక్యమునఁగొంత పారుష్యరూపమైన దీప్తిని స్ఫురింపఁజేయుచున్నది. విస్మయతారక్యము
కంటె భయతారక్యము భిన్నమగుట వర్ణభేదముచే సూచింపఁబడినది.

“ఇది మనుష్యకృతంబు గాదు సురేంద్రకిన్నరపన్నగ
త్రిదశనిర్మితమైన కర్మము దీని నెంతయు నేర్పడం
బిదవఁ జూచెదఁగాక యంచు విభీతిదూరుఁడు సీరువ
ట్టొదవఁ దత్సలిలాశయంబు సముత్సుకుండయి చొచ్చినఁ”

అరణ్య. VII. 403.

“పద్మాకరకూలంబునందు నిద్రావివళులుంబోలెఁ బడియున్న తమ్ములంగని దుఃఖితుండై”
ధర్మజుఁడనిన వాక్యమిది. ధర్మజుని దుఃఖమున విస్మయము, భీతి మిశ్రితములయియే యున్నవి.
వాక్యారంభము జగజ్జహళమై విస్మయభయోద్రేకమును వ్యక్తముచేయుచున్నది. కాని ఆయన
‘విభీతిదూరుఁడు’ కనుక నాయుత్సృతి వెంటనే యజగిపోయినది. తారక్యమునందును ధీరత్వము
వీడని ధర్మజుని శీలమునకుఁ దగిన ట్లిపద్యము గాంధీర్యము నొలుకఁజోయుచున్నది. ‘కిన్నర
పన్నగ’ ‘నిర్మితమైనకర్మము’ ననుపట్టుల శబ్దాలంకారము నిర్మింపఁబడి వాక్యము ఆమహాప్రభువు
యొక్క ధీరపురుషలక్షణమును, మూర్తిమత్త్వమును స్ఫురింపఁజేయుచున్నది. ప్రయత్న
నిర్మితమైన కర్మము శిల్పమనఁబడును. ప్రయత్ననిర్మితమైన యిచ్చటి యలంకారము వీమాదుల
యవశదశాగతి త్రిదశులకుటిలశిల్పమనుటను ధ్వనించుచున్నది. ఎఱ్ఱన యీతరకవృత్తనిర్మాణము
రమణీయశిల్పమై యాశ్చర్యముగొలుపుచున్నది.

“పొరిని వారలచేతి యున్నతభూరుహాయుధముల్ పర
స్పరకతోరశిరఃస్థలంబులపై వడిం బడి మత్తకుం
జర శిరఃపతితంబులై న లసన్మృణాళములట్లు జ
ర్జితమయ్యెఁ దదారవప్రతిశబ్ద మొప్పనగంబులఁ”

అర. I. 118.

“దారుణభంగిఁ దొంగి కిమ్మిరసమీరసూనులు సమీరవిహతపయోధులట్లయై” “యొక్కముహూర్తంబు వృక్షయుద్ధంబు” సేసినతెఱంగు నన్నయ తరలవృత్తమున వర్ణించెను. కిమ్మిర సమీర కుమారుల దారుణభంగియైన పొంగు డీనియందలి యేడుజగజములలోఁ జూడవచ్చును. శాస్త్రము విధించినపట్టులందుఁ గాక స్థలాంతరములం దాజగజములను స్ఫురింపఁజేసి నన్నయ పద్యమునఁ గాంతియను గుఱమునుఁ బుష్కలముగ నాధానముచేసెను. ప్రాసమునందలి రేఫము స్థలాంతరముల బహువారములావృత్తమై “తదారవము” పద్యమునఁ బ్రతికబ్ధిపిచ్చుచున్నట్లున్నది. పద్యము చెంగుచెంగున దుముకుచు ‘ముహూర్తంబు’ మాత్రన ముగిసినదా యనిపించుచున్నది. హ్రస్వగురువులచేత వృత్తగమన మతిత్వరాన్నితమగుచు వర్ణితమైనభీమకిమ్మిరుల రజక్రియా త్వరను చక్కఁగా రూపించుచున్నది.

“అరులనెల్లను గెల్చి మేదినియంతయుం గొని తేజముఁ
సిరియుఁ బెంపును గీర్తియుఁ విలసిల్లగా మనుచుండియుఁ
బురుషసింహులు పొండుభూవరపుత్రు లక్కట మోదముం
బొరయనేర్తురె నిన్నుఁ గోల్పడిపోయి పుష్కరలోచనా”

శ్రీ. II. 80.

అభిమన్యునిగూర్చిన యుత్తర విలాపవాక్యమిది. చందమునందలి తాలాశ్రయములయిన యక్షరావృత్తులు విశేషభాగము విభాగశః గోచరించి తాలనిరూపితమైన లయ పద్యమున స్ఫుటముగ భాసించుచున్నది. శోకైకతానమైన యుత్తరచిత్తవృత్తి ఇట్టి స్ఫుటలయాన్నిత మధురపద వృత్తిచే శ్రోతృచిత్తమునఁ జక్కఁగా సమర్పితమగుచున్నది. తాలపాతానుకూల పదనివేశము సహృదయశ్రోత్రికతానతానంపాదకమై వాక్యసమర్పితమైన యర్థమున చిత్తమున కేకాగ్రవ్యాప్తిని సమకూర్చుచున్నది.

“తరళదీధితిపుంజ నిర్భరదారుణాయుధపాణులై
తెరలఁ ద్రోచి దివౌకసుల్ పఱతెంచి యార్చుచుఁ దాఁకి రా
శరవణోద్భవు నాతఁడుం దగ సంభ్రమస్ఫుటరోషవి
స్ఫురితనిష్ఠురహాసజ్వంభణముఁ వహించినఁ జెచ్చెరఁ”

ఆరణ్య. V. 217.

“సంభ్రమస్ఫుట రోషవిస్ఫురణము”నఁ దరళవృత్తత్వరగతి యుచితము. దివౌకసులు పఱతెంచు త్వర యెట్టిపద్యగమనమున స్ఫుటమగుచున్నదోఅట్లే జగజ్జన్మగమనముచే శరవణోద్భవుని నిష్ఠుర హాససూచితమైన యనుద్రిక్తనిశ్చలస్థితియు వ్యక్తమగుచున్నది. ముద్రాలంకారము ఛందో ముఖమునకుఁ బ్రస్ఫుటమైన శోభను గలిగించుచుండుట సులక్షణీయము.

ఉత్సాహము

ఇది జాతివృత్తము, ఏడు సూర్యగణములపై నొక గురువు. ఐదవగణము మొదటి యక్షరము వడి.

“జాతి ాత్రాకృతా భవేత్”

భందోమంజరి. 1-4

“జాతి ాత్రాగణాశ్రితా”

జయకీర్తి. 1-20

“మాత్రాభిర్గణనా యత్ర
సా జాతి రితి కాశ్యపః”

అగ్నిపురాణము

“ఉపగణమాత్రాభిరన్వితా జాతిః”³⁰

వృత్తము, జాతి యన్న లౌకికచ్ఛందోభేదములందు వృత్తము అక్షరసంఖ్యాతము. జాతులలో ప్రాసనియమములేనివి ఉపజాతులు. గురులఘువులలో ప్రథమపాదాదియందు ఏదియుండునో తక్కినపాదములయందును అట్లే యుండవలెనని జాతులకు నియమము. ఉపజాతుల కీనియమము లేదు.

ఉపజాతులను ప్రాసము, పాదాద్యక్షరనియమము పాటించి జాతులుగా మార్చుకొనవచ్చును. అట్లే సర్వపాదములందును గురులఘునివేశము ఏకరూపముచేసి జాతులను వర్ణవృత్తములుగా మార్చుకొనవచ్చును.

ఉత్సాహము వృత్తముకాదనియు జాతియనియు పై నియమభేదములవల్ల స్పష్టమే. కాని వృత్తశబ్దము కేదారభట్టాదులు సర్వపద్యములకు సామాన్యవాచకముగా నుపయోగించియున్నారు. వర్ణమాత్రాచ్ఛందము లన్నింటిని వర్ణించిన తనగ్రంథమునకు కేదారభట్ట వృత్తరత్నాకరమని పేరుపెట్టెను. ఆ గ్రంథమున జాతిభేదములనుగూడ వర్ణించెఁగదా : శ్రవ్యత దేనియందు వర్ణించునో అది వృత్తమని యభినవు లన్నమాట సమంజసముగనున్నది. అట్టివృత్తము అక్షరగణాన్వితమైనచో అక్షరవృత్తము, మాత్రాగణాశ్రితమైనచో మాత్రావృత్తము. ఉత్సాహము మాత్రావృత్తము అనఁదగును. కందము చతుర్మాత్రాగణనిర్మితమైనట్లు ఉత్సాహము త్రిమాత్రాకగణ నిర్మితము. మాత్రాసంఖ్యాసమకములైన గణములతో నిర్మించినపద్యములు జాతులు. చతుర్మాత్రా నిర్మితమైన కందము, త్రిమాత్రాక గణనిర్మితమైన ఉత్సాహము జాతులలో విలక్షణమైనవి. వీనిని తత్సమజాతు లనఁదగును.

“ఉహ నేడకాగ హగణమొండె నగణమొండెఁ ద

త్సాహచర్యమొండె గురుకసహితముగ నొనర్చును

త్సాహమయ్యె—”

కవిజనాశ్రయము. పుట. 47.

అంద్రలాక్షణికులందఱు నిదేతరు లక్షణముచెప్పిరి. సంస్కృతలాక్షణికులలో ఉత్సాహవృత్తమును జెప్పినవాఁడు జయకీర్తి యొక్కఁడే.

“ఊహితో క్తితో గలాంశస్తవకం నిరంతరం ;
గో హి నై ధనే ; సకారస్తవకం యదా ౭ భవా ;
వ్యాహారం తదుభమిశ్రస్తవకం యదా తథో
త్సాహ మాహు రుత్సవం చ గోగ్రహాదికే బుధాః”

VI. 30.

గల నగణములం దేయొక్కదానిచేనైన ఉత్సాహమును నిర్మింపవచ్చును. రెండిటి సాంకర్యమునను నిర్మింపవచ్చును.

ఏడు గలములమీఁది గురువు గలది ఉత్సాహమే. అయినను —

“ఏడుహమ్ములు = గము = వడెన్నిది = సుగంధికి =”

అని చిత్రకవి పెద్దన చెప్పనేల ?

లక్షణసార సంగ్రహము. పుట. 33.

“అనతారి రేచ హంసయాన కొప్పు గుంజర
స్థానవిశ్రమంబు గో ర జ ద్వయంబు రేఫతో

పుట. 23.

అని కవినాశ్రయుఁడు చెప్పనేల ?

“అవిరళమతి కురుకువరదుఁడని విచికిలిత బదుమూ
డవయెడ వడి యిరువదియొకలఘువు గము బలుకనగు =”

4-349

అని యప్పకవి చెప్పనేల ?

ఏడినగణములపై గురువు అనఁగా -
ఏడు హగణములపై గురువు - సుగంధి
ఏడు నగణములపై గురువు - విచికిలిత

అనుటయందు సామంజస్యము లేదనవలయును.

అట్లే ర జ ర జ ర యన్నచో హంసయాన యనుటయు నసమంజసమే. ఏడు హముల మీఁద గ యన్నను ర జ ర జ ర యన్నను ఒక్కటియే. అక్షరవర్గీకరణభేదమే కాని యక్షర క్రమభేదము లేదు. కనుక సుగంధి, హంసయాన, విచికిలిత యన్నవి యుత్సాహవృత్తభేదములే

కాని అన్యవృత్తములు కావు.* ఈ తీరున వృత్తభేదము చెప్పఁబూనినచో కందము, గీతము, ఆటవెలఁది, సీసము మున్నగువానియందు అనంతభేదములు చెప్పవచ్చును.

ఏడు త్రిమాత్రాక ఖండములపై నొక్కగురు వుండుట ఉత్సాహవృత్త లక్షణము. అనఁగా ఉత్సాహము త్ర్యస్రగతివృత్తము. ఆ వృత్తియందలి మూఁడుమాత్రలు నగణముగాని, హగణముగాని కావచ్చును. నగణ మావృత్తమైనచో గతి ద్రుతతరమగును. హగణ మావృత్తమైనచో గతి మధ్యమగును. నగణ హగణములు పర్యాయావృత్తములయినచో గతి ద్రుతమగును. త్ర్యస్రగతియగుటచే లయ ద్రుతమే. గలాంశభాహుళ్యముచే అవరోహణము కలుగును. అవరోహణమున ద్రుతగతి గనుక మధురభావములచే త్వరాన్వితమైన చిత్తవృత్తిని వ్యంజించుటకు ఉత్సాహము యోగ్యము అగునని భావింపఁదగును.

ఆంధ్రమహాభారతమున 13 ఉత్సాహవృత్తములుకలవు. వీనిలో —

నన్నయ్య రచించినవి — 4

ఎఱ్ఱన్న రచించినవి — 2

తిక్కన్న రచించినవి — 7

తిక్కన్న యుత్సాహవృత్తము లన్నియు శ్రీపర్వమందే యున్నవి.

ఉత్సాహము వీరరస స్థాయిభావము. నామసామ్యమునుబట్టి ఉత్సాహవృత్తము ఉత్సాహ స్థాయివ్యంజకమని విశ్వసించఁబడుచున్నది. ద్రుతగతిచేతకూడ ఈ వృత్తము ఉత్సాహవ్యంజకము కాఁగలదు. అవరోహణగతి యైనప్పుడు యుద్ధోత్సాహవ్యంజనమున నంత సమర్థము కాఁజాలదని చెప్పవలసియుండును. యుద్ధపీరుని హృదయగతి యెఱోమయమైన యారోహణ రూపమున నుండవలెఁగదా :

కవిత్రయ మీవృత్తము నెట్టి సందర్భముల నుపయోగించిరో పరిశీలింపవలయును —

నన్నయ్య — 4

1. కురుకుమారులు ద్రుపదుని బంధించి తేఁబోవుట.

ఆది. VI. 65.

2. భీముఁడు పూర్వదిక్పతుల నోడించుట.

సభా. I. 244.

* నాల్గొసాదములందును గురులముత్రమ మొక్కతీరుననే యుండిన యుత్సాహభేదములను వృత్త భేదములుగా నిబంధించుట యీ లాక్షణికుల తాత్పర్యము కావచ్చును.

3. ఆశ్వాసాంతమున రాజరాజ స్తుతి.

సభా. II. 321.

4. ఆశ్వాసాంతమున రాజరాజ స్తుతి.

ఆర. I. 400.

ఎఱ్ఱన్న - 2

1. రామునిఁ బరాభవించుటకుఁ దోడ్పడుమని రావణుఁడు మారీచు నడుగుట.

ఆరణ్య. VI. 318.

2. రామరావణుల ద్వంద్వయుద్ధము.

ఆరణ్య. VII. 76.

తిక్కన్న - 7

1. సంసారగహనమున కూపమునఁ బడియుండి విప్రుఁడు మధుధారలు గ్రోలుట.

త్రీ. I. 48.

2. శోకము మానుమని వ్యాసుఁడు భృతరాష్ట్రునకు బోధించుట.

త్రీ. I. 68.

3. కౌగవనాశనము దేవగుహ్యమని వ్యాసుఁడు భృతరాష్ట్రునకుఁ దెలుపుట.

త్రీ. I. 85.

4. గాంధారి బాహ్లికుని శవమును గాంచి విలపించుట.

త్రీ. II. 93.

5. గాంధారి సైంధవుని శవమును గాంచి విలపించుట.

త్రీ. II. 100.

6. గాంధారి జయత్సేనుని శవముని గాంచి విలపించుట.

త్రీ. II. 141.

7. గాంధారి సుకేతుని శవమును గాంచి విలపించుట.

త్రీ. II. 152.

మువ్వరలో తిక్కన్నయే ఉత్సాహవృత్తము నెక్కువ పర్యాయములు వాడెను. ఆయన రచించిన ఏడు ఉత్సాహవృత్తములును కరుణరసప్రధానమైన శ్రీపర్వమునందే యుండుట ముఖ్యముగా గమనింపదగిన విషయము.

నన్నయ రచించిన యుత్సాహవృత్తములు నాల్గింటిలో రెండు రాజరాజస్తుతియందు వినియుక్తములు. మిగిలినవానిలో నొకటి కురుకుమారులు గురుదక్షిణగా ద్రుపదుని బంధించి తెత్తుమని యుత్సహించి బయలుదేరుటను వర్ణించునది.

దాన, ధర్మ, దయా యుద్ధాది భేదములచే వీరము బహుప్రకారములై యున్నదని రసదార్శనికులు వివేచించిరి. బహుప్రకారమయిన వీరమునకు స్థాయియైన యుత్సాహముకూడ

బహుప్రకారమనుట న్యాయము. దానదయావీరములకు స్థాయియైన యుత్సాహము కుద్ధసాత్వికము. యుద్ధవీరస్థాయి రజోబహుళము. ఉద్ధతవీరులందు అదియే తమోనువిద్దమై క్రోధకల్పమగును. ప్రతినాయక వధాంతమైన వీరము తద్విజయమాత్రాంతమైన వీరముకంటె పరుషతరము. అవరోహణద్రుతగతియైన యుత్సాహవృత్తము దీప్తవీరరసవ్యంజనమున సమర్థము కాఁజాలదు. అట్టి రసములందు వినియుక్తమైన యుత్సాహము గతిత్వరచేత రసవ్యక్తికిఁ గారణము కాకున్నను సహకారి కాఁగలదనియు, అట్టి వృత్తవినియోగము నామాశ్రితమైన అర్థ చమత్కారజనకము మాత్రమే యగుననియుఁ జెప్పఁదగును.

“ఉత్సాహ స్సర్వకృత్యేషు సత్వరా మానసీ క్రియా
సహజాహార్యభేదేన స ద్విధా పరికీర్తితః”

(భావప్రకాశము : 34 పుట)

సన్నయ్య రచించిన మొదటి యుత్సాహవృత్తమందలి కురుకుమారుల యుత్సాహము ఆహార్యము - కృత్రిమము - ఆభాసము. కురుకుమారుల ద్రుపద విజయయాత్ర నిష్ఫలమై వారి యుత్సాహము ఆభాసముగాఁ బరిణమించుటచేత సన్నయ్య ఆ సందర్భమున యుత్సాహవృత్తము వాడుట యుచితముగ నున్నది. ఉత్సాహవృత్తము ఉత్సాహాభాసవ్యంజకమని సన్నయ్య భావించి యుండెనని యూహింపవచ్చును. ఆ సందర్భమున అర్జునుని వాక్యములు (68, 69, పద్యములు) దీనిని సమర్థించుచున్నవి.

“ఏల దీని నెడయుఁజేయ నీక్షణంబ యేఁగి పాం
చాలుఁ బట్టితెత్త మధికశౌర్యలీల మెఱయఁగాఁ
బోలు ననుచుఁ బెరిఁగి రాజపుత్రు లరిగి యార్చి పాం
చాలుపురము ముట్టికొని రసంఖ్యబలసమేతులై ”

ఆది. VI. 65.

ఈ యుత్సాహమునఁ బాండవులు పాల్గొనకుంటయు గుర్తింపవలెను.

సన్నయ్య సభావర్వ ప్రథమాశ్వాసమున భీముని పూర్వ దిగ్విజయ యాత్రాఫలితములను వర్ణించుచు వ్రాసిన 244వ పద్యము ఉత్సాహము. ఇది భీముని యుత్సాహమును కాక ఉత్సాహ ఫలమును వర్ణించుచున్నదని గుర్తింపవలెను. విశేషించి ఇది కవివాక్యము. ఉత్సాహియగు నాయకుని చిత్తము కార్యముయొక్క ఆరంభావస్థయందు ఆరోహణగతి, నిర్వహణావస్థయందు అవరోహణగతి యగుట సహజము. ఫలప్రాప్తిచే నాయకుని చిత్తము, తత్సంవాదమున భావుకుడైన కవిచిత్తము అవరోహణద్రుతగతిచే మాధుర్యయుక్తములగునను భావము మర్మజ్ఞులెఱిఁగినయంశము. సన్నయ్య రసభావమర్మజ్ఞుత కీ యుత్సాహవృత్తప్రయోగము ఒక చక్కని నిదర్శనము.

ఎట్టన్న శ్రీరామచంద్రునిఁ బరాధిపించు యత్నమునఁ దనకుఁ బోడగుచుని రావణుఁడు మారీచునిఁగోరు సందర్భమున నుత్సాహవృత్తమును వ్రాయుటయందును నిగూఢభిల్పము గలదు. స్వయముగ కార్యము నిర్వహించలేని యిచ్చటి రావణుఁడు సచివాదుల త్తస్థి యగుటచే మధ్యముఁడు; కుటిలస్థితి యగుటచే అధిమఁడు ననఁదగిన నాయకుఁడు. వాని యుత్సాహము దుర్బలము, కృత్రిమమునై ఫలనిర్వహణసమర్థము కాఁజాలదు. వక్తయైన రావణుని చిత్తస్థితి యిది. ఇక శ్రోతయైన మారీచుఁడు ఖీరపుష్పాత్తము కట్టిపెట్టి నిర్వేదముచే మునియైనవాఁడు. రావణుని వాక్యము వానియందు ఉత్సాహమును వ్యంజించుటకు మారుగా ఢీతిని రేకెత్తించినది. నగజాహుళ్యమున త్వరాతిశయత్వము ప్రాపించిన యిచ్చటివృత్తము రావణుని పీరిముకంటె అవిమృశ్య కారితారూపమైన సాహసమును సమర్పించుచున్నది. ఎడనెడ భాసించుచున్న జగజన్వరూపము రావణుని చిత్తమందలి దీప్తినిఁ బట్టియిచ్చుచున్నది. యుద్ధపీఠము వ్యంజించుటకుఁ గావలసిన దీప్తిని జగజన్మరూపచే ఎట్టన యీ వృత్తమునకు నమకూర్చెను.

రామరావణద్వంద్వయుద్ధ సందర్భమునఁ దాను ఉపయోగించిన ఉత్సాహవృత్తమున నెట్లన మిక్కిలి ప్రయత్నపరుఁడగుట గుర్తింపవచ్చును.

“అమరవైరివిభుఁడు దళరథాగ్రసుతుఁడు నేపునఁ
సమరసత్ప్రతాపకోప జాజ్వలత్ శరీరులై
తుములబాణపటలవృష్టిఁ దొప్పఁదోగి యిర్దురుఁ
దమక మేది తమక తమక తనిసి రాహవంబునఁ”

అర. VII. 78.

ఇదియు నగజాహుళ్యమున ద్రుతతరగతి యగుచున్నది. “సత్” “జ్వలత్” అను తకారంతపదములు ఆ ద్రుతికి కార్కశ్యమును ఆపాదించుచున్నవి. “ప్రతాప” “శరీరు” అన్న పదములు జగజ్జోత్స్థుని గలిగించుచున్నవి. ఇట్లు వృత్తమునం దారోహరూపమైన ఓజస్సు ఉత్పన్నమై సమాసభూయస్త్వరూపమైన యోజస్సుతోఁ గలిసి వర్ధిల్లినది. ఇంతవఱకు ద్వంద్వ రజారోహణము. వృత్తము నుత్తరార్థమున రణముయొక్క అవరోహణము జగజ్ నిరాకరణమున గుర్తింపవచ్చును. నాయకప్రతినిధులు తీవ్రరణముచే అలసిపోవుటను ఈ వృత్తము వర్ధించుచు చిత్తస్పంద ప్రకోపప్రళమనములను అక్షరవిన్యాసశిల్పముచే రూపించుచున్నది.

ఉత్సాహవృత్తము వీరరసవ్యంజకమను లోకసామాన్యమైన యభిప్రాయమునకు విరుద్ధముగా తిక్కన కరుణరసప్రధానమైన శ్రీపర్వమున ప్రత్యేకాభినివేశముతో ఏడు పర్యాయములుపయోగించుట వింతఁగొలుపక మానదు. నామాశ్రితమైన వృత్తప్రయోగచిత్త్యమున నాయనకు ప్రత్యయము లేదనుట స్పష్టము. రసప్రవణుడైన ఆయన చిత్తవృత్తివ్యంజకమయిన యక్షర వృత్తియందే తత్పరుఁడగును. అట్టి అక్షరవృత్తికి ఛాందసికు లొసంగిన నామముల సార్థక్య

మునం దాయనకు ఆసక్తిలేదు. ఎచ్చటనైన వృత్తనామాశ్రితచమత్కృతి నాయన ప్రదర్శించినచో అది ఆనుషంగికమే.

ద్రుతము, అవరోహియైన గతిచే మధురసుకుమార చిత్తవృత్తిని వ్యంజించుటకు సమర్థమైన ఉత్సాహవృత్తము మధురములయిన కరుణశాంతాదులను వ్యంజించుటకే సమర్థమై యుండునని యాయన యభిప్రాయముగా గ్రహింపఁదగియున్నది.

సంసారగహనమున విపత్కూపమునఁ బడి తలక్రిందై వ్రేలుచుండియు మధుసంచయము నుండి తొలుగు మధుధారల నానుచు, జీవితాశ విడువని విప్రుని యవస్థను తిక్కన్న యుత్సాహ వృత్తమున నిబంధించెను.

“ధరణీనాథ ! వినుము మధువుధార లెల్లప్రొద్దునుం
దొరగుచుండ నతఁడు వాని దోహలమున నానుచుం
బొరయ డెప్పు తృప్తి; వగలప్రోకయైనయట్టి దు
స్తరపుటున్కి కొల్లఁబాటుఁ దక్కఁ డించుకేనియున్”

శ్రీ. I. 48.

ఇది విదురవాక్యము. వర్ణ్యుడైన విప్రుని చిత్తవృత్తి శ్రోతయైన ధృతరాష్ట్రునకు సాక్షాత్కరించునట్లు వర్ణించుట విదురుని యాశయము. ఆ విప్రుని “చేతోవృత్తంబు వికలాయత్తంబై” యుండెననియు, అయినను అతఁడు “జీవితాశయు విడువండు” అనియు తిక్కన్న అనంతరగద్యమున వివరించెను. నగణ గలముల మిశ్రణమున విదురునివాక్యము వికలమై యుండుట గుర్తింపవచ్చును. అయినను దానియందు ఆహ్లాదలక్షణము స్ఫుటముగనుండుట గల షట్కరినిర్మితమై యక్షరగతిసామ్యప్రతిష్ఠితమైన చతుర్థపాదమున గుర్తింపనగుచున్నది. పృథగ్గణత్వ, పృథక్పదత్వ రూపమైన మాధుర్యగుణము పద్యమం దంతటను భాసించి మధువుధార లెల్లప్రొద్దునుం గురియుటను దలపించుచున్నది. ఉత్సాహార్థకమైన దోహలశబ్దము ముద్రాలంకారము ధ్వనించుచున్నది. క్లేశసహిష్ణుతారూపమైన యుత్సాహము వర్ణితమగుటచే నామసార్థక్యము నిరూపితమగుచున్నది. “ప్ర” “ప్తి” యను ఓష్యసంయోగములు మధుధారల నానుచుండియుఁ దృప్తిఁబొరయకఁ బెదవులను దడవికొను విప్రుని యతృప్త్యనుభావమును ప్రత్యక్షము చేయుచున్నవి. వర్ణ అక్షర గణ పాద వృత్త పర్యంతవ్యాప్తము, నామాది గతి పర్యంతమునైన శిల్పమీ పద్యనిర్మాణమున అర్థ, రస, అవస్థా నిర్వాహకమై నిండారియున్నది. ఈ యుత్సాహవృత్తమున నిబద్ధమైన విప్రుని వృత్తమును విని యాతని చేతోవృత్తమును గ్రహించిన ధృతరాష్ట్రునకు చిత్తమున ఉత్సాహము పుట్టలేదు. “మనమునఁ గృప పుట్టెడు” అని యాతఁడు వక్తయైన విదురునితో ననుచున్నాఁడు. అతని చిత్తము ఉత్సాహదీప్తము కాలేదు. కరుణార్ద్రమైనది. ఆ వృత్తాంతమట్టిది. ఆ వృత్తమట్టిది. విదురుఁడు మహాయోగి. వశీకృత చిత్తుఁడు. చిత్తవశీకరణ దక్షుఁడు. సర్వజంతు హృదయమర్మ మెఱింగినవాఁడు.

“హృదయే చిత్తసంవిత్” అన్న యోగసూత్రమునఁ బ్రపంచబిమహర్షిఁ¹ స్వహృదయమున చిత్తనిరోధముచేసిన యోగికి సర్వజంతుచిత్తసంపేదనము గలుగునని పక్కాజేంచెను. రసమయుండైన తిక్కన్నయు మహాయోగియే కదా :

తిక్కన్న రచించిన రెండవ యుత్సాహవృత్తము వ్యాసవాక్యము.

“నీవు ధర్మభంగి నెఱుంగనేర్తు; నీతికౌశలం
బావహిల్లు నీదు మనముసందుఁ; గాన నేను శో
కావిలత్వ ముడుపఁబూని యరుగుదెంచితికా సుతా
భావజనిత దుఃఖవార్ధిపార మెయు పుత్రకా”

ప్రీ. I. 68.

విదురబోధచే నీషదుపశమితశోకుఁడయ్య నంతలోనే మరల శోకావిష్టుడై మూర్ఛమునింగిన ధృతరాష్ట్రునికి చిత్తతాపోపశాంతి ప్రసాదింప వచ్చిన వ్యాసభగవానుడు శోకతాప పశ్చాత్తాపములచే గలఁగియున్న యాతని హృదయమును బ్రసన్నమొనర్చుటకుఁ బలికిన వాక్యమిది.

విదురవాక్యమందలి యుత్సాహమునకు, దీనికి అక్షరవిన్యాసభేదమున్నది.

“క్రమాన్యత్వం పరిణామాన్యత్వే హేతుః” అను సిద్ధాంతము ననుసరించి అక్షరవిన్యాసభేద సహిష్టువులగు ఉత్సాహాదివృత్తములందు అక్షరక్రమభేదమువల్ల పరిణామభేదము సంభావనీయమగుచున్నది. విదురుని వాక్యమున తొమ్మిది నగణము లుండుటచే అక్షరగతిద్రుతముగా నున్నది. వ్యాసవాక్యమున నగణములు అయిదే యగుటచే ద్రుతి కొంతతగ్గి గలస్వరూపముయొక్క యావృత్తికి అంతరాయము అల్పమై గతియందు సామ్యము ప్రతిష్ఠింపించుచున్నది. పద్యగతి మధ్యావస్థకు సన్నిహితమై ప్రసాదమాధుర్యగుణవ్యంజక మగుచున్నది. “శోకావిలత్వ ముడుపఁబూనిన” మహర్షివాక్యమున నిట్టిగుణము భాసింపవలసియే యున్నది. దీనికిముందు ధృతరాష్ట్రుడు పలికినవాక్యములు తోధక, మంజుభాషిణీ, ఉపజాతి వృత్తములందున్నవి. ఆ వాక్యములు శోక పశ్చాత్తాప దైన్యములచే వ్యాకులవిలంబితగతి యైన చిత్తమును వ్యంజించునవి. అట్టి ధృతరాష్ట్రుని హృదయగతియందు సామ్యమును నెలకొల్పుట, ద్రుతి నుత్పాదించుట వ్యాస వాక్యమునకుఁ గర్తవ్యము. వ్యాసవాక్యము అవరోహిగతిసామ్యము గలదగుటచే చిత్తప్రళమనమునకు సమర్థమైయున్నది.

మూడవ యుత్సాహముగూడ వ్యాసవాక్యమే. పై యుత్సాహచ్ఛందోమయవాక్యముచే శోకావిలత్వ ముడిపి భూతానిత్యత్వమును, కౌరవనాశనావశ్యంభావితా నిరూపకమగు దేవగుహ్య గతియు బోధించి వ్యాసమహర్షి ధృతరాష్ట్రునిచిత్తమున జన్మించిన ప్రశాంతిని సుస్థిరముచేయు వాడై మరల ఉత్సాహచ్ఛందోబద్ధమైన వాక్యమును పలికెను.

“వినుము నారదుండు దీని వినఁగఁ జెప్పె ధర్మనం
దనున, కతని మనము కరుణఁ దవిలియున్కి హింసకుం
గొనకొనంగఁ జొరమి నతఁడు కురుకులంబుతోడి పొం
దునక పడఁడె జగముమెచ్చఁ దొడఁగి పెక్కుభంగులఁ”

ఈవృత్తమున పదునైదు నగణములు గలవు. వానిలో విశేషభాగము ద్వితీయ, తృతీయ, చతుర్థ చరణముల పూర్వార్థములందు సమావిష్టములై యున్నవి. పద్యము క్రమముగా ద్రుత్యతి శయమొంది సమస్పందమైన ధృతరాష్ట్రుని చిత్తమున ద్రుత్యాధానము చేయుచున్నది. ఆ ద్రుతి యందు పృథగ్గణపదత్వలభ్యమైన మాధుర్యమునుగూడ సంక్రమింపజేయుచున్నది. దుర్యోధ నాదులైన శోకమును, ధర్మజ్ఞాదులయెడ క్రోధమును విడిచి పొండవులపట్ల పుత్రత్వబుద్ధి భావింపుమని బోధింపఁబోవువాడై వ్యాసమహర్షి ధర్మజ్ఞాదులపట్ల ధృతరాష్ట్రునకు కృపపుట్టుటకుఁ దగిన చిత్తభూమికను సిద్ధముచేయుచున్నాఁడు. మాధుర్యగుణోపేతమైన చిత్తద్రుతి శృంగార కరుణ శాంతాదులకు ఉచితమైనదని యాలంకారిక సిద్ధాంతము.

“ఏనిది యంతయు నెఱుఁగుదుఁ
గాన వృధా శోకవహ్నిఁ గాలమికిని నీ
మానసమునఁ గృపకలిమికి
గా నొడివితి; దేవగుహ్యగతియుఁ దెలిపితిన్”

అని మహర్షి తనవాక్యముల ప్రయోజనమును తానే తెలుపుచున్నాఁడు.

తిక్కన్న రచించిన కడమ నాలుగు ఉత్సాహవృత్తములు మృతులై పడియున్న బాహ్లిక, పైంధవ, జయత్సేన, సుకేతులను దిలకించిన గాంధారి విలాపవాక్యములందు వర్తించుచున్నవి.

మృతులైన మహావీరులను దర్శించి వారి ప్రతాపతేజోవైభవాదులను స్మరించినప్పుడు గాంధారిచిత్తస్థాయియైన శోకమున నానా విధములయిన భావాంతరములు సంచరించుట, మృతులు తన కత్యంతాత్మలైనపట్ల శోక ముత్కటమగుట, తనవలె బంధుమరణార్తలైన స్త్రీల రోదన ములు విన్నప్పుడు చిత్తము కరుణార్ద్రమగుట గాంధారీవిలాపరూపములైన యుత్సాహవృత్తము లందు గుర్తింపవచ్చును.

బాహ్లికునిఁగాంచి గాంధారి “పున్నమనాటి చందురునిచంద మమరెఁ జూడు మిక్కురు వృద్ధునాననంబు” అని శ్రీకృష్ణునకుఁ జూపుదు హర్షమిశ్రితమైన శోకముతోఁ బలికినవాక్యము ఉత్సాహము.

“వాఁడిమగఁడు నిద్రవోవు వాలుమృగమువోలెనై
వీఁడె బాహ్లికుండు వృష్టిపీర చూడు చచ్చియుం

బోడి దొంగకున్నయట్టి పొల్పున వెలుంగు; పె
న్నేడితందు బలములెన్నియేని: బెల్లు బ్రోచినన్”

నాల్గే నాణములగుటచే దీనిగతి మధ్యమ మనఁదగియున్నది. అట్టిగతి ప్రసాదవ్యంజకము. బాహ్యకవదినదర్శనమున గాంధారిచిత్తమున హర్షభావము సంచరించినది.

“ప్రసత్తి రుద్యరాదిభ్యోః హర్షః” అని ధనంజయుఁడు. (దశరూ. 414) సైంధవకేశేబర దర్శనమునను గాంధారివిలాసముత్సాహచ్ఛవముననే నిబంధించఁబడినది.

“తనయుఁ గాచుపనికిఁ బూని ధర్మపుత్ర వాయుసం
దనులు గవలుఁ జేయఁగలుగు దండిమగలు సేనలం
గొని వడింగడంగ సరకుఁగొనక నిల్చి యొక్కఁడున్
బెనఁగి యాగె సైంధవుండు బిరుదు దక్షుడుంగదే!”

శ్రీ. II. 100.

తన యల్లుడైన సైంధవునిఁ గాంచినప్పుడు గాంధారిహృదయగతి త్వరితతలమగుట సహజము. ఈ వృత్తమందలి పదినాణములచే నది సువ్యక్తమగుచున్నది. గాంధారీచిత్త మందలి త్వర యుత్సాహవ్యంజకముగామి స్పష్టమే. అది కరుణావిర్భావభూమికయగు చిత్తద్రుతి లక్షణము.

దుర్యోధనాదుల మృతగాత్రములను దిలకించినప్పటి గాంధారిచిత్తము శోకమయము. ఆ శోకము ఆమె స్వీయముగనుక పరిమితమై భావదళ నతిక్రమింపదు. అన్యమృతులను దర్శించి నప్పుడు గాంధారిపొందిన శోకము సాధారణీకృతమైనది. పరగతశోకభావనచే భావితమై సత్వోద్రిక్తమైన యామె చిత్తమునందు ప్రతిబింబితమైన శోకము పుష్టమైనకొలఁది రసత్వము పొంది యాస్వాదయోగ్యమగును ఆమె సహృదయస్థానీయ.

జయత్సేనునిచుట్టుఁ జేరి విలపించు నాతని భార్యల దీననాదములు వినుచు గాంధారి తన యప్పటి చిత్తవృత్తిని తానే యొకయుత్సాహవృత్తమున వర్ణించుచున్నది. తిక్కన్న రససిద్ధాంత గర్భిత మీవృత్తము.

“మానిసీజనంబు నేరి మగధనాథుఁడగు జయ
త్సేను చుట్టు నేడ్వ నధికదీననాదములకు నా
మానసంబు సాంద్రకరుణమయతఁ జెందె; మోహనం
బైన యిట్టియేడ్పు లెందు నంబుజొక్ష వింటిమే?”

శ్రీ. II. 141.

ప్రసాదమాధుర్యగుణములకు నిధియైన యీ పద్యము గాంధారి తత్కాలకరుణరసపార వశ్యమును చక్కగా వ్యక్తముచేయుచున్నది. మోహనములైన జయత్సేనపత్నుల రోదననాదములు గాంధారీహృదయమునఁ బ్రతిధ్వనించి యామె వాక్యమందలి వర్ణవిన్యాసమునఁ బ్రత్యక్షమై శ్రోతకు పరమాహ్లాదము ప్రసాదించుచున్నవి. ఈ వృత్తమందలి యక్షరములలో సగమువఱకు అనునాసికములు, బిందుపూర్వకసరళములు నగుట సులువుగా గుర్తింపవచ్చును. మిగిలినవానిలో కూడ పెక్కు సరళములు, అంతస్థములు నగుట గమనింపవచ్చును. గాంధారీవాక్యముఖమునఁ దిక్కిన్న ప్రవచించిన యాయన రససిద్ధాంతమును బ్రపంచించుట కిది యదనుకాదు.

ధృష్టకేతువును, అతని పుత్రుఁడగు సుకేతువును దిలకించి గాంధారి పలికిన వాక్యముకూడ ఉత్సాహవృత్తమే. బాప్లికదర్శనముమొదలు క్రమముగా గాంధారి సత్వాతిరేకము పొంది సహృదయస్థానీయతను ప్రాపించినది. ఇప్పుడు మరల ఆమె యామెయే యగుచున్నది.

“అతని నందనుఁడు సుకేతుఁ డల్లవాఁడె ద్రోణపా
తితుఁడు వీనిఁ జూడఁగా మదిన్ సుయోధనుండుఁ ద
త్సుతుఁడు దోచుచున్నవారు; శోకవహ్నితాప మూ
ర్ఛితముగాగ బంధుజనుల చిత్త మెంతకుందునో!”

శ్రీ. II. 152.

ధృష్టకేతు సుకేతులను జూడఁగనే గాంధారిచిత్తమున సుయోధనుండు నతని సుతుఁడు లక్ష్మణకుమారుఁడును తోచుచున్నారు. వారు తోచుటతో ఆమె చిత్తమున మరల శోకము దీప్తమై వహ్నియగును. “మదిన్” “సుయోధనుండు” అను పదములయందలి లగన్వరూపము ఆరోహణాత్మకమైన యోజనస్సను క్షణమాత్రము మెఱపించుచున్నవి. అణఁగాఱియున్న శోక వహ్నిని ఊర్జితముచేయు దీప్తియే ఓజస్సు.

తరువోజ

ఇది జాతిచ్ఛందము. ద్విపద పాదద్వయము తరువోజ ఏకపాదము. ఇట్టిపాదమున రెండేసి గణములమీఁద మూఁడుయతు లుండును. ప్రాసనియతి కలదు. సర్వపాదములును ప్రథమపాదము ననుసరించి గుర్వాదులో లఘ్వాదులో కావలయును. తరువోజ జాతిచ్ఛందమే యైనను కంద, ఉత్సాహములవలె మాత్రాసమకములయిన గణములతో నిర్మింపఁబడినది కాదు. కనుక జాతులలో నిది దేశ్యజాతి యనఁదగియున్నది. అనఁగా ఉపగణనిర్మితమయ్యు పాదాద్యక్షర స్వరూపనియతి, ప్రాసనియతి కలదియని యర్థము. అక్కరలు నిట్టివే.

అనియతాక్షర సంఖ్యాకములు, విషమమాత్రాక్షర సంఖ్యాచరణములునైన దేశ్యజాతి, ఉప జాతులకు గతినియతిలేదు. కవీచ్ఛానుగుణముగ గురులఘువిన్యాసక్రమ భేదములచేతను, గురు లఘున్యతర ప్రాధాన్యముచేతను నానావిధములయిన గతులు దీనియందు సంభావ్యము లగుచున్నవి. వీనియందలి లయయు కవీచ్ఛాధీనమే.

గణక్రమమున భేదమున్నను పాదప్రమాణమున సీసము తరువోజయు సమానములే. రెండింటను ఆణింద్రగణములు రెండు సూర్యగణములే కలవు. సీసమునం దాణింద్రగణములును వరుసగానుండి వానిమీద రెండు సూర్యగణములు వరుసగా నున్నవి. తరువోజయందు మూడింద్రగణములమీద నొక సూర్యగణము మరల మూడింద్రగణములమీద నొక సూర్య గణము నున్నవి. సీసపాదఖండములలో ఒకదానియందు నాణింద్రగణములు మరియొకదానియందు రెండింద్రగణములు రెండుసూర్యగణములు నుండుటచే ఆ రెండుఖండములు సమములుగావు. తరువోజయందు ఖండద్వయము సమానమే. కనుకనే రెండుఖండములను రెండుపాదములుగా పరిగణింపవలగును. దేశీయచ్ఛందములందు సీసము, ఆటవెలది అర్ధసమవృత్తము లనఁదగును. తరువోజ సమవృత్తము. పాదఖండద్వయము ముమ్మూర్తుల పోలియుండుటవల్లనే తరువోజ పాదమున అఖండైకత్వభావన కలుగదు. అట్టిభావము కలిగించుటకే స్థానత్రయమున యతిమైత్రి విధింపఁబడినది. సహజముగనే ఏకత్వముభాసించు సీసపాదములం దిట్టినియతి యక్కఱలేకపో యినది. ద్విపదచరణములు రెండు కలిసి తరువోజ చరణమైనదా ? తరువోజ చరణమొక్కఁడు తునిసి ద్విపద చరణములు రెండైనవా ? యన్న యంశమున మతభేదములు గలవు.

తరువోజలో సగము ద్విపద యనుమాటకంటె ద్విపదకు రెట్టింపు తరువోజ యన్నమాటయే స్వాభావిక మనఁదగియున్నది. అల్పాక్షరపాదములను సంధించి యధికాక్షర పాదములుగా నిర్మించు సంప్రదాయము సంస్కృతమునందును విస్తారముగఁ గనవచ్చుచున్నది. క్రౌంచపదము బంధురము మొదలగున విట్టివే.

“ప్రమాణికా పదద్వయం వదంతి పంచచామరం” అన్న పంచచామర³² లక్షణము ఈ సంప్రదాయమునే లక్షించుచున్నది.

హయప్రచార, మధురగతి, ద్వీరదగతి హరిజగతిరగడలు ద్విగుణితములై క్రమముగా తురగవల్లన హరిగతి, జయభద్ర, వృషభగతిరగడ లగుటయు ప్రసిద్ధమే.

“తురగవల్లనంబు రెంటితోడ విజయమంగళంబు” అప్పకవి³³

“ద్వీరదగతి రెట్టింప విజయభద్రము చెల్లు” అప్పకవి³⁴

ఇత్యాదిగా రగడలకు లక్షణము చెప్పుటయు సంప్రదాయమే.

గాయత్రీచ్ఛందమే ఆదిమచ్ఛందమనియు తక్కినవన్నియు దానినుండియే పుట్టినవనియు వై దికచ్ఛందస్సంప్రదాయ ముండనేయున్నది. దీర్ఘపాదములయిన ఛందములను శ్రుంచి హ్రస్వ

పాదములయిన చృందములు సృష్టించిరనుట స్వభావమునకును, సంప్రదాయమునకును అనుగుణముగాఁ దోఁపదు.

అల్పాక్షరములయిన రెండుపాదములతో ముగియు ద్విపదలో ముక్తకములైన సూక్తులను చెప్పవచ్చునుగాని మహాకావ్యమున విప్రలాఙ్గములయిన వాక్యములు నిబంధించుట సాధ్యముకాదు. “ద్విపదకు ద్విపదకుఁడెగఁ జెప్పవలయు” నన్నసంప్రదాయము ద్విపదకు మహాకావ్యమందు ప్రయోగమును నిషేధించునదిగా నున్నది. ఎచ్చటికచ్చట తెగిపోవు ద్విపదలందు నిబంధింపఁబడిన మహావాక్యమునకు ఐక్యము సిద్ధింపదు. కనుకనే ద్విపదను కావ్యచృందముగా నుపయోగింపఁదలఁచిన సోపనాదు. “తెగఁజెప్పవలయు” నన్నసంప్రదాయమును దెగఁగొట్టివై చినాఁడు. ఎనిమిది ద్విపదచరణములను గలిపి రెండేసిపాదములకుఁ గల ప్రాసను విడిచి యతిని కూర్చి ఏకతభాసించు నాల్గుపాదములతో విస్తృతవస్తునివేదమునకుఁ దగినట్లుగా తరువోజ నిర్మింపఁబడినది. ఎత్తుగీతియతోఁ గలిసిన సీసముకంటె ఇది చిన్నది. దేశీయపద్యములందు ఉత్పలాదులప్రమాణముగల మధ్యాక్కఱకంటె ఇది పెద్దది. భిన్నపరిమాణములుగల యర్థములను ఏకవాక్యముగా నమర్పించుటకు అనురూపములయిన వివిధప్రమాణములుగల పద్యములను సృష్టించుకొను యత్నముయొక్క ఫలితములే సీసము, తరువోజ.

తరువోజను నన్నెచోడఁడు తరువద యని వ్యవహరించెను. తరువోజ ద్రువపద వికృతి యని పండితుల యభిప్రాయము. ద్రువలు పెక్కుతెఱగులవి కలవు. అవి గేయములు. తరువోజ యొకస్పడు గేయమే యైయుండుననుటకు విన్నకోట పెద్దన వాక్య మాధారము. శ్రీలు రోశ్మకడ పాడుకొనుటకు తరువోజ యనువైనదని పెద్దన్న యనెను. “తలకొని తలఁజ్రాలు దంపెడిచోటఁ, తరుణులచే సొంపుదనరుఁ దర్వోజ” (కావ్యాలం. 81-82). తననాటి సంప్రదాయమునే ఆతఁడు పేర్కొనియుండును. నన్నయ్యకుఁ బూర్వమునుండియు శాసనములందు కూడ తరువోజ యుండుటయు, పాల్కురికి సోమనాథునినాటివఱకు ద్విపదయునికి మృగ్యమగుటయు తరువోజ ప్రాచీనతను, ద్విపద యర్వాచీనతను స్థాపింప నమర్తములు కావు. శాసనములందుఁగాని, కావ్యములందుఁగాని ద్విపద కాన్వింపఁమికి కారణము దాని ముక్తకసూక్తియోగ్యమైన అల్పపరిమాణతయే యనఁదగియున్నది. శ్రమానోదనార్థము శ్రీలు రోకంటిపాటల తాలమునకుఁగూర్చి పాడుకొను మధురోక్తులకు మాత్రమే ద్విపదప్రయోగము పరిమితమై యుండెననియు, అట్టి సూక్తులవశమున నేకవాక్యత్వ - ఏకపాదత్వము ప్రాపించిన తరువోజ కావ్యాద్విప్రయోగయోగ్యతను గడించెననియు భావింపఁదగును.

ఆంధ్రమహాభారతమున మొత్తము 19 తరువోజలు కలవు. వానిలో -

నన్నయ్య రచించినవి - 12

ఎఱ్ఱన్న రచించినవి - 2

తిక్కన్న రచించినవి - 5

కవిత్రయము తరువోజను ఎట్టియెట్టి సందర్భములందుపయోగించిరో పరిశీలింపవలెను,

సస్త్వయ్య - 12.

1. జరత్కారువు కన్యాన్వేషణము చేయుట. అది. II. 151
2. శర్మిష్ఠ యయాతిని పతిగాఁ బడయవలెనని చింతించుట. అది III. 172
3. కుంతి కర్ణజననమునకుఁ జింతించుట. అది. V. 28.
4. పాండురాజు కుంతిని సంతానముపడయుమని వేడుట. అది V. 145.
5. కణికుఁడు దుర్యోధనునకు నీతులు చెప్పనారంభించుట. అది. VI. 101.
6. దుర్యోధన ధృతరాష్ట్రులు పాండవులను రాజ్యభ్రష్టులనుజేయ నాలోచించుట. అది. VI. 129.
7. బకునిబారిఁ బడవలసివచ్చి బ్రాహ్మణుఁడు చింతించుట. అది. VI. 248.
8. ధృష్టద్యుమ్నుఁడు ద్రౌపదీస్వయంవరపణము ప్రకటించుట. అది. VII. 169.
9. సుభద్రాపరిణయానంతర మింద్రుఁడు అర్జునుని ప్రశంసించుట. అది. VIII. 195.
10. ప్రాతికామి ద్రౌపదితో ధర్మజుఁడు జూదమున నోడినతెఱఁగు వివరించుట. సభా. II. 207.
11. తాము నరనారాయణులగుట శ్రీకృష్ణుఁడు పార్థున తెఱఁగించుట. అర. I. 132.
12. ఇంద్రాదులను వరింపుమని నలుఁడనఁగా దమయంతి దుఃఖించుట. అర. II. 47.

ఎఱ్ఱన్న - 2.

1. మార్కండేయుఁడు ధర్మజునకు కలిధర్మములు చెప్పసందర్భమున. అర. IV. 303.
2. శ్రీరాముని యార్తనాదము విని సీత విలపించుట. అది. VI. 380.

తిక్కన్న - 4.

1. విదురుఁడు ధృతరాష్ట్రునకు సంసారగహనకథను చెప్పుట. శ్రీ. I. 44.
2. ద్రౌపదిని పరాభివింపఁదగదని గాంధారి దుర్యోధనునితో చెప్పుట. శ్రీ. II. 58.

3. విదురభీష్ముల హితములు విననందుకు గాంధారి పశ్చాత్తాపపడుట.

శ్రీ. II. 157.

4. కర్జుని స్మరించి ధర్మజుఁడు శోకించుట.

శ్రీ. II. 181.

5. ధర్మజునకు ఖీష్ముఁ డేకాదశరుద్రులగుటించి చెప్పుట.

అను. III. 58.

తరువోజ యలసము, సుకుమారమునైన చందమని కవిత్రయమువా రభిప్రాయపడినట్లు వారి ప్రయోగమునుబట్టి యూహింపఁదగియున్నది. చింత, శంక, దైన్యము, గ్లాని, శోకము మున్నగు నలసచిత్తవృత్తులందే తరువోజలు తఱచుగాఁ బ్రయోగింపఁబడియున్నవి. విశేషించి భారతమందలి పందొమ్మిది తరువోజలలో నేడు తరువోజలు శ్రీవాక్యములై యుండుటచే విన్న కోట పెద్దన యన్నట్లు ప్రజామైన మృదువృత్తముగాఁ గవిత్రయము భావించిరనికూడ తలంపఁ దగియున్నది.

శర్మిష్ఠ స్వగతము (ఆది. III. 172), కుంతిస్వగతము (ఆది. V. 28), మాద్రీ స్వగతము (ఆది. V. 145), దమయంతి విచారము (ఆర. II. 47), సీత విలాపము (ఆర. VI. 380), గాంధారి పశ్చాత్తాపము (శ్రీ. II. 58, 157.) ఇవియన్నియు శ్రీల చింతాలసవాక్యములై యున్నవి. పురుషుల వాక్యములందును జింతాదిభావములందే తరువోజ యగవడుచున్నది. జరత్కారుని కన్యాన్వేషణము (ఆది. II. 151), ప్రాతికామి ధర్మజుని యోటమినిగుఱించి ద్రౌపదికిఁ దెలుపుట (సభా. II. 207), బకునిబారిఁ బడవలసివచ్చినందులకు విప్రుఁడు విచారించుట (ఆది. VI. 250), కర్ణమృతికై ధర్మజుఁడు శోకించుట (శ్రీ. II. 181) - శోక శంకాద్యలసభావములందే తరువోజప్రయోగ మగవడుచున్నది.

“అనవరతవ్రతాయానభేదమున నతికృశంబగుచున్న యంగంబునందుఁ

దనరి యేర్పడ సిరల్ దద్దయుముదిమిఁ దలవడంచుకునుండఁ

దన పితృవరుల

ఘనముగా నూర్ధ్వాభిగమనులఁ జేయఁ గడఁగి వివాహంబుగా

జరత్కారుఁ

డనఘుండు దనకీర్తి కనురూపమైన యట్టికన్యక గానఁడయ్యె

మర్త్యమున”

అది. II. 152.

ఇందలి యింద్రగణములందు పెక్కు పంచమాత్రాకములు; త, ర, నగ రూపములు. కనుక పద్యము మందముగా నడచుచున్నది. తిరిగి తిరిగి యలసిన జరత్కారుని యవస్థను జక్కఁగా వ్యంజించుచున్నది. “అలస్యం శ్రమ గర్భాద్యైః”³⁵, “శ్రమః ఖేదో అధ్వరత్యాదేః”³⁶ అను

సాహిత్యదర్పణోక్తుల నిచ్చట స్మరింపవలెను. అధ్వగమనశ్రమరూపమైన జరత్కారుని యాల స్యము, హితానాప్తిరూపమైన చింతయు నీ తరువోజ మందగమనమున సుఖముగా గుర్తింపనగు చున్నది.

“ఏ నేడ నింద్రాదు లేడ వారలకు
 నెప్పుడు మ్రొక్కుదు నేను నీ ధనమ
 భూనాథ నీగుణంబులు హంసచేతఁ
 బొలుపుగా విని మనంబున నిల్పియున్న
 దాన భవన్నిమిత్తమున నిట్లఖిల
 ధారుణీనాథసార్థంబు రావింపఁ
 గానిష్ట పలనె లోకఖ్యాతకీర్తి
 కరుణించి పతిబుద్ధిఁగావింపు మిందు”

అరణ్య. II. 47.

దీనియందు పదునొకండు ర తలును, నెనిమిది సల నగలును గలవు. అనఁగా గుర్వక్షరసంక్రాంతి యధికముగా నున్నదని యర్థము. అందువలన బద్యమున విలంబనాతిశయము గలిగి దమయంతి యొక్క చింతాశోకదైన్యకృతమైన యలసహృదయవ్యాపారము సుష్టుగా నిర్వహింపఁబడుచున్నది.

“కురురాజుమొదలైన కొడుకులనెల్లఁ గోల్పోవుటిప్పుడు గోవింద కలిగె
 నరిగితి సంధినేయగరాకయున్న నట యప్పు నీ చెప్పుటైనదికాదె
 పరమహితంబుగఁ బలికిరి గంగపట్టియు విదురుండు పాటించి పెక్కు
 వెరవుల నొత్తిన విననైతి నా వివేకుల చూపేల వృథవోవనేర్చు”

శ్రీ. II. 158.

ఇందు సలము లైదు, భగణము లాఱు, సల నగము లేడును గలవు. అనఁగా లఘ్వక్షరము లధికముగా నున్నవి. కనుక నీ పద్యముయొక్క గమనమున ద్రుతి యతిశయముగ భాసించు చున్నది. ఆ ద్రుతి “పశ్చాత్తాపదుఃఖము” వలననైన చిత్తత్వర. “చిత్తస్థాయియైన పుత్ర శోకం బడరి యలఁతిగాని యలఁతఁబెట్ట” గాంధారి యీ మాటలని యూరకున్న దనుటవలన గాంధారి చిత్తత్వరదుఃఖకరమైన దీప్తిరూపమేకాని యాహ్లాదకరమైన మాధుర్యరూపము కాదని గుర్తింపవలెను.

“ఏల యమ్ముని నాకు నిచ్చె నిమ్మంత్ర
 మిమ్మంత్రశక్తి యే నెఱుగంగవేడి
 యేల పుత్రకుఁగోరి యెంతయు భక్తి
 నిను దలంచితిఁ బ్రీతినినుఁడును నాకు

నేల సద్యోగర్భ మిచ్చెఁ గుమారుఁ
 డేల యప్పుడ యుదయించె నింకెట్టు
 లీ లోకపరివాద మే నుడిగింతు
 నింతకు నింతయు నెఱుంగరె జనులు”

అది. V. 28.

ఈ తరువోజయందు మత్తకోకిలాసంక్రమణకల్పితమైన గమనచమత్కారము గుర్తింపఁ దగియున్నది. ప్రథమపాదమున “ఏలయమ్ముని”, ద్వితీయపాద పూర్వఖండమున “ఏలపుత్తకుఁ గోరి యెంతయు”, ద్వితీయపాదోత్తరఖండమున “నిను దలంచితిఁ బ్రీతి నినుఁడును”, తృతీయ పాద పూర్వఖండమున “నేల సద్యోగర్భ మిచ్చెఁ గు” — ఇత్యాది స్థలములందు మత్తకోకిలా వృత్తముయొక్క గమనమాధుర్యము సంక్రమించియుండుట స్పష్టమగుచున్నది. వృత్తమున వృత్తాంతరానుప్రవేశముచేత వక్తయైన కుంతీదేవియొక్క విస్మయభావమునఁ బ్రీతి, భీతి, శోకాది భావాంతరసంక్రాంతి చమత్కారముగ వ్యంజింపఁబడుచున్నది పదవ్యవస్థావళమునఁ దరువోజ మత్తకోకిలాభ్రాంతిని మాటిమాటికిఁ గలిగించుచున్నది. విరుద్ధావిరుద్ధ నానాభావసాంకర్య చిత్రితమైన కుంతీదేవి తత్కాలచిత్తవృత్తి రమ్యముగ ధ్వనితమగుచున్నది.

మాలిని

ఇది అతిశక్వరీచ్ఛందమునఁ బుట్టినది. పాదమునకు 15 అక్షరములు. గణములు : న న మ య య. 8 అక్షరములమీఁద యతి.

భరతముని దీనిని నాందీముఖియని పేర్కొనెను. ర మ గణయుక్తమైన యొక షడక్షర పాదవృత్తమును భరతముని మాలినియనెను.

15 అక్షరములలో 8 లఘువులుగల దీనిగతి మధ్యమ మనవలసియున్నది. అయినను మొదటియేనిమిది అక్షరములలో ఆఱు లఘువులు, చివరి షడక్షరములలో ఐదు గురువులు నగుటచే పీవృత్తగతి ప్రారంభద్రుతి, పర్యంతవిలంబము గలదని చెప్పఁదగును. పాదగతి స్వరూపము ఆరోహి యనియు స్పష్టము. ద్రుతి, యారోహణము గల చిత్తవృత్తులకు ఈవృత్తము యోగ్యమని భావింపఁదగును.

మాలినీనిర్మాణమర్మములను క్షేమేంద్రమహాకవి సువృత్తతిలకమునందిట్లు వివరించెను.

“విసర్గహీనపర్యంతా మాలినీ న విరాజితే
 చమరీ చిన్నపుచ్చేవ వల్లీ వాలూనపల్లవా”

“ద్వితీయార్థే సమస్తాభ్యాం పాదాభ్యాం మాలినీ వరా
ప్రథమార్థే సమస్తాభ్యాం పాదాభ్యాం మవరా మతా”

II. 23.

“అజ్ఞో వ్యలక్ష్య మాలిన్యాం వీణాయామివ విస్వరం
శ్రుత్వైవోద్వేగ మాయాతి వాచా వక్తుం న వేత్తి తం.

II. 24.

విసర్గాంతపాదత్వముచే మాలిని ప్రకాశించునన్నమాట యాంధ్రమునఁ బాటించినట్లుకానిది. మాలిని యందలి యారోహణరూపమైన యోజస్సు విసర్గాంతమువల్ల అతిశయము కావచ్చును. అట్టి యోజోగుణము అక్కఱలేనప్పుడు విసర్గమును విసర్జించుటయే శిల్పము. విసర్గహీనాంతమైన మాలిని చిన్నపుచ్చమైన చమరివలె, ఆలూనపల్లవయైన వల్లివలె నుండుననుట యతిశయోక్తి. ఆంధ్రమున మాలినియందు ఓజోగుణాతిశయము భాసింపఁజేయుటకు వ్యంజనాంతపదబాహుళ్యము చాలునని చెప్పవచ్చును. ప్రథమ ద్వితీయపాదములు విచ్ఛిన్నములు, తృతీయ చతుర్థపాదములు సంయుక్తములు నై నచో మాలినియందు వైచిత్రీ కలుగుననుట నిజమే. వీణయందువిస్వరమువలె మాలిని నడకయందు లక్షింపరాని శ్రవణోద్వేజకత యొకకారణమునఁ గలుగవచ్చును.

“త్వ దుపగత సమృద్ధేః ప్రేయసీ శ్రోత్రియస్య”

2-25

అన్నచరణమున “త్వ దుపగత” అన్న యక్షరసంపుటియందు దోషము కలదనియు, అది గురు లఘూదినియమభ్రష్టము కాకున్నను శ్రవణోద్వేగియగుచున్నదనియు, క్షేమేంద్రుఁడు సూచించెను. మాలినిపాదముఖమున పదవశమైన యక్షరసంపుటి ద్విత్రీ చతుశాది సంఖ్యాకముగా నుండవలెనేకాని ఏకాక్షరపదము ఉండరాదనియు పాదప్రథమాక్షరము సంయుక్తమై యుండరాదనియు క్షేమేంద్రుని యాశయము కావచ్చును. ఉదాహృత శ్లోకపాదగతియందలి యశ్రవ్యత యిట్టి యక్షరనివేశమువల్లనే కలుగుచున్నది.

మాలినీవృత్త వినియోగమునుగుఱించి క్షేమేంద్రుని యభిప్రాయ మిది—

“కుర్యాత్ సర్గస్య పర్యంతే మాలినీం ద్రుతతాలవత్”

III. 19.

సర్గాంతమున మాలినిని ద్రుతతాలవంతమగునట్లుగా నిబంధింపవలెనని క్షేమేంద్రుని యాశయము. ద్రుతతాలవంతమగునట్లు చేయుటయనఁగా లఘువర్ణఘటిత సమాసభూయిష్టము చేయుటయని క్షేమేంద్రుని యాశయముగా భావింపవలసియున్నది. ఇట్లయిననే ద్రుతారంభమైన మాలిని గతి సమాసఘటిత లఘువర్ణోచ్ఛారణమందలి సత్వరోచ్ఛారణముచే సుష్టుగా నిర్వహింపఁబడును.

ఆంధ్రమహాభారతమున మొత్తము 54 మాలినీవృత్తములు గలవు. వానిలో —

నన్నయ్య రచించినవి - 7

ఎఱ్ఱన్న రచించినది - 1

తిక్కన్న రచించినవి - 46

నన్నయ్య - 7.

1. అమృతహరణార్థము గరుడఁడు బయలుదేరఁగా స్వర్గమున నుత్పాతములు పుట్టుట.
ఆది. II 81.
2. భావనుఁడను ఇంద్రకింకరుఁడు గరుడని మార్కొనుట.
ఆది. II. 96.
3. శతశృంగమున నర్జునుఁడు జన్మింపఁగా దేవత లానందమున నృత్తగీతాదులు సలుపుట.
ఆది. V. 127.
4. ఆదిపర్వషష్ఠాశ్వాసాంతమున రాజరాజస్తుతి.
ఆది. VI. 309.
5. సుభద్రాపరిణయానంతరము ఇంద్రుఁ డర్జును నభినందించి స్వర్గమున కేఁగుట.
ఆది. VIII. 196.
6. ఖండవదహనార్థియై యగ్నిదేవుఁడు బ్రాహ్మణవేషమున కృష్ణార్జునులఁ జేరవచ్చుట.
ఆది. VIII. 234.
7. రాజసూయానంతరము నానాదేశాధీశులు ధర్మజుని ఆభినందించుట.
నఖ. II. 75.

ఎఱ్ఱన్న - 1.

1. ఆరణ్యపర్వచతుర్థాశ్వాసాంతమున రాజరాజస్తుతి.

ఆర. IV.

తిక్కన్న - 46.

విరాటాది స్వర్గారోహణాంతములయిన పదునైదు పర్వములందలి నలువదియాఱు ఆశ్వాసముల యంతములందు హరిహరనాథదేవతాస్తుతి.

సర్గపర్వంతములందుమాత్రమే మాలిని ప్రయోగింపఁదగ్గదని చెప్పినేకాని రసభావాద్య చిత్తమును క్షేమేంద్రుఁడు చెప్పలేదు. ఎఱ్ఱన్న, తిక్కన్నయు నట్లేచేసిరి. నన్నయ్య మాలినికి అర్ధరసాదివ్యంజకతా సామర్థ్యమునుగూడ భావించెను. తన యేడు మాలినీవృత్తములలో ఆఱింటిని కథాశరీరమునందే నిబంధించెను. మార్గ భయ క్రోధాది చిత్తత్వరోత్పాదక భావముల యందు మాలిని ప్రయోగింపఁదగ్గదని యాదికవి సంభావించెను.

“సురపతి సభ జూడం జూడ నంగారవృష్టుల్
గురినె కులిశధారల్ కుంతిఁబయ్యె దిక్కుం
జరమదము లడంగెన్ సర్వదిక్పాలకాంతః
కరణములు భయోద్వేగంబునఁ సంచలించెన్”

అది. II. 81.

ద్రుతము. ఆరోహియైన మాలినిగతియందు సర్వదిక్పాలకాంతః కరణములయందలి భయోద్వేగము సువ్యక్తమగుచున్నది. ఉత్ + వేగము అనఁగా ఆరోహణాభిముఖమైన త్వరితగతి. హలంతాక్షరబాహుళ్యము ద్రుతికి, విసర్గంతపదము ఆరోహణమునకు మెఱుఁగుపెట్టుచున్నది.

భౌవనగరుడుల యుద్ధము :

“పరకు కులిశ కుంత ప్రాస బాణాసనోద్యత్
పరిఘ కణప చక్ర ప్రస్ఫురత్ బాహుసేనా
పరివృతుఁడయి తాకెఁ భౌవనుండఁ మహాకిం
కరుఁడు సమరకేశీ గర్వితుఁ వైనతేయున్”

అది. II. 97.

శత్రుంత హలంత పదములు, పాదారంభముల త్ర్యక్షర వర్గీకరణము పద్యగతిని ద్రుతతరము చేయుచున్నది. యుద్ధవీరోత్సాహమునకు యోగ్యమైన ద్రుతి, ఆరోహణగతి వృత్తమున చక్కఁగా నిర్వహింపఁబడినవి.

అర్జునజన్మసందర్భమున దేవతల నృత్తగానప్రవర్తనము. రాజసూయయాగసమాప్తి యనంతరము రాజన్యుల యభినందనము హర్షతరంగిత చిత్తవర్తనమునకుఁ జక్కఁగాఁదగి యున్నది. ఒకానొక మహావిషయము నిర్వహింపఁబడిన యనంతరము మాలిని యుపయుక్తమై క్షేమేంద్రుఁడు సూచించిన సర్గపర్యంతోపయోగిత్యమునుగూడ ఈ రెండుఘట్టములందు నిర్వహించుకొన్నది. సుభద్రాపరిణయంతమున నింద్రుఁ డర్జునుని అభినందించుటయందు మాలిని వృత్తము సుపయోగించుటయు నిట్టిదే.

“మహాశ్రాంతు లీలన్”, “తేజం బెసఁగ” “ముదముతో” అగ్నిదేవుఁడు కృష్ణార్జునులను డాయవచ్చుట మాలినియందు నిబంధింపఁబడినది. ఆరోహి, ద్రుతారంభము, విలంబపర్యంతమునైన మాలిని యర్ధానురూపముగ నుండుట అగ్ని శ్రాంతుఁడయ్యు, దీప్తమైన యానందముతో వచ్చెనన్న వాక్యార్థభావనవలన విదితమగుచున్నది.

ఎఱ్ఱన్నయు, తిక్కన్నయు మాలినివృత్తమును క్షేమేంద్రమతము ననుసరించి యాశ్వాసాంతములందే యుపయోగించిరి. కృత్తిపతి గుణాభినందనాత్మకములయిన యాశ్వాసాంత పద్య

ములు ముఖ్యముగ కవిప్రీతి వ్యంజకములు. అర్థనిరపేక్షమైన సౌందర్య మాపద్యములందు దీపింపఁజేయుటకు కవి ప్రయత్నించును. అవి శ్రోతయైన కృతీశ్వరుని చిత్తమును స్వరూప మాత్రముచే రంజించి మధురీకరింపవలెఁగదా !

46 ఆశ్వాసముల యంతములందు 46 మాలినీవృత్తములు వ్రాసిన తిక్కన్న వానియందు తన పరమార్థప్రతిభావిలాసముతోపాటు మధురవాగ్విలాసమునుగూడ తీరుతీరుల యందములతో శిల్పించెను. రసానందస్వరూపుడగు (“రసాత్మకః” - కర్ణ. I. 320) హరిహరనాథదేవుని భజనమున ఆ మహాకవిహృదయ మానందపరవశమై సుందరచ్ఛందోమయవాక్యములతో నాదేవుని గీర్తింప నుత్సహించియుండవలె. వివిధవిచ్ఛేదభంగములతో, చిత్రవిచిత్రానుప్రాసవిన్యాసములతో ఆయన యాశ్వాసాంతమాలినీవృత్తములు భక్తిరసము జాలువార్చుచున్నవి. వానియందలి ప్రాస భంగిమలను విభజించి ప్రదర్శింపవచ్చును.

1. సర్వపాదాంతానుప్రాసము :

“త్రిజగదవననిత్యక్రీడనోద్యత్ప్రమోదా !
రజనిచర విఘాతారంభ లీలావినోదా ?
భజన నిరతసౌఖ్యప్రాప్తిజాగ్రత్ప్రసాదా !
నిజతనువిభవోస్మీలనాచ్ఛిన్ననాదా !

ఇట్టివి - విరాట - III, V ; ఉద్యోగ - III ; శల్య - I ; శాంతి - II ; అశ్వ - I, III ; అను - II ; మౌసల - I. ఆశ్వాసాంతములఁగలవు. మొత్తము 9.

2. ప్రతిపాద సమఖండాంతానుప్రాసము :

“సదయవిమలదృష్టి : సంశ్రితాశీఃప్రవృష్టి !
హృదయకమలవాసా ! యిద్ధమాయావిలాసా !
విదితనిఖిలభూతీ ? విశ్వరజై త్తహేతీ !
సదసదుపచిదాత్మా : సంభృతానందవర్త్మా !

ప్రతిపాదమును సమఖండములై యనుప్రాసయుక్తమై యున్నది. ఇట్టివి 16 కలవు.

3. ప్రతిపాద విషమఖండాంతానుప్రాసము :

“నిరతిశయమహత్వోన్మేష ! విర్ధూతదోషా !
విరతిహృదయరమ్యావేశ ! నిత్యప్రకాశా !

భరితభువనతేజోభవ్య : యోగానుభావ్యా :
స్ఫురితగుణనమశ్రీపుణ్య : నైర్గుణ్యగణ్యా :

ప్రతిపాదమును విచ్ఛేదమునతిక్రమించి ఖండితమగుటచే ఖండములు విషమములగుచున్నవి. ఇట్టివి 5 కలవు.

4. చతుర్థపాద ఖండంతానుప్రాసము :

“త్రియుగకమలవిధీదీప్తసంచారలీలా
నియమితపవనాత్మాగ్నిప్రభాస్నిగ్ధసంగా
స్మయవికచమహోజ్జన్వైరమాధ్వీకధారో
దయమయమధురాత్మా : దర్శితానందవర్తూ :

అశ్వ. IV. 287.

5 ప్రతిపాదోపాంతానుప్రాసము :

“త్వరితవిహితగాఢధ్యాయసమ్మోద వాదా :
స్ఫురదరిధృఢకూలస్ఫుర్తిసంశస్త హస్తా :
తరణిశశిమయోదారతాచిత్ర నేత్రా :
పరమనియతినిస్థాభవ్యహృత్పద్మ పద్మా :

అను. IV. 451.

6. ముక్తపదగ్రస్తము :

“ప్రణమదవనవిద్యాప్రౌఢసంరూఢకాంతి
ప్రణుతచరణపద్మా : పద్మజాతిత్వసత్తో
షణచతురదయావిస్ఫురితాలోక : లోకా
పణనిపుణజనాంచద్భక్తి విక్రీతమూర్తీ :”

విరా. IV. 277

7. పాదద్వయాంతానుప్రాసము .

“అకృతకమధురోక్తివ్యాప్త సందీప్తసారా :
సకలభువనరక్షశాలి శుంభద్విహారా :
శుకజనకమనీషాశుద్ధబుద్ధానుభావా :
సకృపకృతవిలాసా : సంభృతానందభావా :

సర్గ. 97

ప్రీపర్వద్వితీయాశ్వాసాంతమునం దిట్టిదే కలదు. ప్రీ - II. 187.

అ క్క ర లు

అక్కరలు ఐదు విధములు :

1. మహాక్కర, 2. మధ్యాక్కర, 3. మధురాక్కర, 4. అంతరాక్కర,
5. అల్పాక్కర.

కన్నడమున పీనికి వరుసగా :

1. పిరియక్కర, 2. దొరెయక్కర, 3. నడవణక్కర, 4. ఎడెయక్కర
5. కిరియక్కర.

యనిపేళ్ళు. దొరెయక్కర యనఁగా పాదమందలి ఖండద్వయము సమానముగ నుండునదని యర్థము. అదియే తెలుఁగున మధ్యాక్కర యనఁబడినది. జయకీర్తి దీనిని “సమానాక్షరం” అని పేర్కొనెను.

“రతిపతిగణయుగ్మా ద్రతితః స్మరయుగ్మం రతిరపి చ పునః

ప్రతిపాదం వర్తతే యస్మిన్ తత్సమానాక్షరం నామ

శ్రుతికాంత మక్షర దక్షై రాదృత మసగాఖ్యకవినా

ప్రతిపాదితం నను కర్ణాట కుమారసంభవకావ్యే.

7—9

కన్నడమున దొరెయక్కర లక్షణమిదియే. జయకీర్తి రతి - మదనగణములు కన్నడమున బ్రహ్మవిష్ణుగణములు. తెలుఁగున నవి సూర్యేంద్రగణములకు సమానములు. కన్నడమున గగ, సగణములకూడ బ్రహ్మగణములే. తెలుఁగున గల నగణములు రెండే సూర్యగణములు. కన్నడమున మ సగములుగూడ విష్ణుగణములే. తెలుఁగున నివి యింద్రగణములలో గ్రహింపఁ బడలేదు. కనుక కన్నడమందలి యక్కరలకు తెలుఁగునందలి యక్కరలకుఁ గొంతభేదము వీర్పడినది.

మధ్యాక్షరలను నన్నయ విరివిగనే ఉపయోగించెను. ఆయన యే లక్షణము ననుసరించెనో తెలియదు. మల్లియ రేచన మాత్రము —

“సురరాజు సురరాజుఁ గూడి । సూర్యతో నొడఁబడి మఱియుఁ

గరమొప్ప నిప్పాట నాటు । గణముల మధ్యాక్షరంబు

విరచింపఁ బంపెఁ బ్రావళ్ళు । వెలయఁ గవిజనాశ్రయుండు

సురుచిరంబుగను సుశబ్ద । శోభితం బగునట్లుగాను”

జాత్యధికారము

అని మధ్యాక్కరకు లక్షణముచెప్పెను. “విరచింపఁబె” నని తానే యీ అక్కరలక్షణమును ముమ్మొదటిసారిగా శాసించుచున్నట్లు రేచన సూచించినాడు.

మధ్యాక్కరయందు :

2 ఇంద్ర - 1 సూర్య : 2 ఇంద్ర - 1 సూర్య

అనుతీరున గణము లుండును. ప్రాసములు, వడులు నుండును. వడి యెచ్చటనుండునో రేచన చెప్పలేదు. ఉత్తరఖండారంభమం దుండునని మధ్యాక్కరయను నామమునుబట్టి యూహింపవలెను. రేచన లక్ష్యమునం దట్లే యున్నది.

నన్నయ మధ్యాక్కర లీలక్షణమునకుఁ బూర్తిగా లోఁబడినట్లు కనిపించదు. ఆయన రచించిన కిరి మధ్యాక్కరలలోఁ గొన్నింటఁ గొన్నిపాదములు రేచన లక్షణములకు లొంగుటలేదు. కన్నడ మధ్యాక్కరలక్షణములను నన్నయ యనువర్తించెనని తలంతమన్న ఆ లక్షణములకును గొన్నిపాదములు లొంగుటలేదు. నన్నయకుఁ బూర్వము శాసనములందు మధ్యాక్కర లున్నవి. అవి యేలక్షణము ననుసరించినవో స్పష్టముగఁ దెలియవచ్చుటలేదు.

కీ. శే. టేకుమళ్ళ రాజగోపాలరావుగారు, బ్రహ్మశ్రీ వజ్రుల చినసీతారామస్వామిశాస్త్రిల వారు, శ్రీ కోరాడ రామకృష్ణయ్యగారు, డాక్టరు గిడుగు వేంకట సీతాపతిగారు శాసనములందును, నన్నయ రచనయందునుగల మధ్యాక్కరలకు లక్షణ సమన్వయముచేయుటకు చాల శ్రమపడిరి.³⁷

కన్నడ తమిళ సంప్రదాయపద్ధతుల నవలంబించి నన్నయయక్కరలకు లక్షణము సమన్వయించుటకు వీరందఱుచేసిన ప్రయత్నములు పూర్తిగా ఫలంపలేదు. ఏవిధముగాఁ జూచినను గొన్నిచరణములు లక్షణమును తిరస్కరించుచునేయున్నవి. కొన్నింటికిఁ బాఠాంతరములు స్వీకరించినచో లక్షణము సరిపోవుచున్నది. ఈ మార్గములన్నియుఁ బరిశీలించి ఎట్లును లక్షణ సమన్వయముగాని పాదములలో నన్నయభాషాప్రయోగవైఖరికి, అర్థపుష్టికి భంగములేనితీరున స్వల్పములయిన సవరణలుచేసి డాక్టరు దివాకర్ల వేంకటాచార్యునిగారు పెక్కు మధ్యాక్కరలకు సాధుత్వము సాధించినారు.³⁸ లక్షణముకుదురని పదునాఱు చరణములలో పదింటికిమాత్రమే సవరణలు సూచించి డా॥ అచార్యునిగారు ఆటింటినిమాత్ర మట్లే విడిచిపెట్టినారు. ఆయాటింటినిఁ గూడ నీ క్రిందితీరున సవరింపవచ్చును.

1. భూపాల నీకు నిక్కోమలియందుఁ బుట్టిన సుతుఁడు

అది. IV. 177

సవరణ : భూపాల । నీకుని । క్కోమ । లివలనఁ । బుట్టిన । సుతుఁడు

2. ఏమేమ మున్ను పూజింతుము రుద్రు నిందని వేడ్క

అర. II. 256

సవరణ : ఏమేమ । మున్నుపూ । జింతు । ముగ్రుని । నిందని । వేడ్క

3. అరుణస రోరుహ దళమృదులంబులై న యి త్తరుణి

ఆర. III. 299.

సవరణ : అరుణస । రోరుహ । దళమృ । దులములై । నట్టియి । త్తరుణి

4. నీ పరోక్షంబున రాజు గావలయు నెమ్మి నిట్టిగ

ఆది. IV. 177.

సవరణ : నీపరో । క్షంబునఁ । గావ । లయురాజు । నెమ్మిని । ట్టిగ

5. అరిగె నీశానుదిక్కునకు నీయనుజుఁ డనిలవేగమున

ఆర. III. 373

సవరణ : అరిగెనీ । శానుది । క్కునకు । నీతమ్ముఁ । డనిలవే । గమున

6. అమరంగ ధర్మవు రక్షించుఁ బ్రీతి నని శత్రులందు

ఆర. I. 225

సవరణ : అమరంగ । ధర్మవు । ప్రితి । రక్షించు । ననిశత్రు । లందు.

వడివిషయమునఁగూడ నన్నయ మధ్యాక్కరలు రేచన లక్ష్యమునకు విరుదముగ నున్నవి. రేచన నాల్గవచరణము మొదట వడి సూచించెను. నన్నయ యైదవగణముమొదట వడి పాటించెను. నాల్గవగణముమొదటఁ బాటించుటయే సమంజసము. రెండిండ్రగణములపై నొకసూర్య గణము చొప్పున రెండు ఖండములుకలిసి మధ్యాక్కర యగును గనుక రెండవఖండము మొదటి యక్షరమున వడిమైత్రి యుండుటయే న్యాయము. ఎఱ్ఱన తానువ్రాసిన ఒక్కమధ్యాక్కరయందు నాల్గవగణము మొదటనే వడి నిల్పెను. పంచమగణాదియందు వడిమైత్రి పాటించి మధ్యాక్కర పాదమున నఖండత భాసింపఁజేయుట నన్నయ యాశయము కావచ్చును. నాల్గవగణము మొదట వడియున్నచో విచ్ఛేదములేకున్నను సరూపవర్ణావృత్తివలననే, ఖండద్వయము వేఱువేఱుగా భాసించియుండెడివి. చంపకమాలాదుల కోవలో దీనినిగూడ చేర్చవలెనన్న యభిప్రాయముతో నన్నయ వడినియతి యిట్లు చేసికొనియుండును.

తరువోజయందలి పూర్వోత్తరఖండములలో నొక్కొక్కఖండమునుండి యొక్కొక్క యిండ్రగణమును విడిచినచో మధ్యాక్కరయగును. పూర్వఖండమందలి యతి విడిచి యుత్తర ఖండమందలిదానిని మాత్రమే నిలిపినచో నన్నయ మధ్యాక్కర యగును నడుమ నొకటిరెండు గణములను విడిచి యన్యవృత్తముగా రూపించుట పద్మకము, నర్కుటము, మేడిని, మణిభూషణము మున్నగువానియందుఁ జూడవచ్చును

“మందాక్రాంతా భవేన్మధ్యే శాలినీ పూరితాక్షరా”

సువృత్త III. 44.

ఇత్యాదిభావన సంస్కృతవృత్తవిర్మాణముననుఁ గలదు.

మధురాక్కరలు భారతమున మూడే యున్నవి. అందు నన్నయ దొక్కటి, ఎఱ్ఱనవి రెండు.

1 సూర్యగణము - 3 ఇంద్రగణములు - 1 చంద్రగణము.

నన్నయ, ఎఱ్ఱన నాల్గవగణము మొదటనే వడి పాటించినారు.

అక్కరలు తరువోజకంటెఁ గొంచెము చిన్నవి. తేటగీతికంటెఁ గొంచెము పెద్దవి. ఉత్పలశార్దూలముల ప్రమాణముగలవి. తేటగీత్యాదులందువలెనే వీనియందును ద్రుతవిలంబాది వృత్తులు లక్షింపఁదగియున్నవి. చందవ్యవస్థావళమున ఆరోహణాదులును గుర్తింపఁదగును.

తిక్కన్న అక్కరలను వాడలేదు. ఎఱ్ఱన్న యత్యల్పముగ వాడెను. 43 అక్కరలలో 40 నన్నయ్యవే. వానిలో 39 మధ్యాక్కరలు, ఒకటి మధురాక్కర. ఎఱ్ఱన్న వాడిన మూడింటిలో ఒకటి మధ్యాక్కర, రెండు మధురాక్కరలు.

ప్రాసనియమము గలవికనుక వివి సీసగీతాదులకంటె విలక్షణములై దేశ్యజాతు లనఁదగి యున్నవి. విషమమాత్రాగణనిర్మితములు గనుక నివి యుత్సాహాదులకంటె విలక్షణములు.

నన్నయ, ఎఱ్ఱన వీని సీక్రిందిసందర్భములం దుపయోగించిరి.

మ ధ్యా క్క ర లు

నన్నయ్య - 39.

1. కళ్యపునకు బ్రహ్మ సంజీవనమంత్ర మిచ్చుట.

ఆది. II. 185.

2. పాండవు లరణ్యాజ్ఞాతవాసములు నిర్వర్తించి యుద్ధమునకు సిద్ధపడిరని చెప్పుట.

ఆది. III. 19.

3. దుష్యంతనిరాకృతయై శకుంతల తన దురదృష్టమును దూఱుకొనుట.

ఆది. IV. 103.

4. గంగను బెండ్లాడుమని ప్రతివుఁడు శంతనునకుఁ జెప్పుట.

ఆది. IV. 142.

5. సత్యవతికిఁ బుట్టిన పుత్రకుఁడు యువరాజుగావలెనని దాశరాజు శంతనునిఁగోరుట.

ఆది. IV. 177.

6. వ్యాసుఁడు అంబికకుఁ బుత్రదానము చేయవచ్చుట.

ఆది. IV. 254.

7. లక్కయింటఁ గాలిపోయినవారు పాండవులేయని వారణావతపౌరులు దుఃఖించుట.

ఆది. VI. 166.

8. తనకు బదులు భీముని బకాసురునికడ కంపుటకు విప్రుఁడు నిరాకరించుట.

ఆది. VI. 273.

9. నందినియను హోమధేనువు వర్ణనము.
అది. VII. 99.
10. వసిష్ఠుని మరణయత్నము.
అది. VII. 122.
11. వసిష్ఠుని మరణయత్నము.
అది. VII. 123.
12. భృగువత్ని అంధులైన క్షత్రియులకు ఔర్వుని మహిమను దెలుపుట.
అది. VII. 138.
13. అర్జునుఁడు కర్ణుని అధిక్షేపించుట.
అది. VII. 202.
14. నీ కోరికఁ దీర్పఁజాలనని యర్జునుఁ డులూచితోఁ జెప్పుట.
అది. VIII. 133.
15. హరిశ్చంద్రుని మహిమ యేమని ధర్మజుఁడు నారదునిఁ బ్రశ్నించుట,
సభా. I. 82.
16. విదురుఁడు దుర్యోధనుని లోభమును నిందించుట.
సభా. II. 182.
17. ద్రౌపది శ్రీకృష్ణుని స్తుతించుట.
అరణ్య. I. 134.
18. ద్వైతవనమున అవ్రమత్తులై యుండవలెనని ధర్మజుఁడు తమ్ములకుఁ జెప్పుట.
అరణ్య. I. 200.
19. శత్రులందు సమబుద్ధికూడదని ద్రౌపది ధర్మజునకుఁ జెప్పుట.
అరణ్య. I. 225.
20. అనుత్సాహము కూడదని ద్రౌపది ధర్మజునకుఁ జెప్పుట.
అరణ్య. I. 234.
21. ఉత్సాహము. క్షిషి ఫలప్రదములని ద్రౌపది ధర్మజునిఁ బ్రబోధించుట.
అరణ్య. I. 235.
22. అర్జునుఁడు తపస్సునుండి తిరిగిరాలేదని భీముఁడు చింతించుట.
అరణ్య. I. 392.
23. దమయంతి హంసను ప్రార్థించుట.
అరణ్య. II. 22.
24. చేదిరాజమాతకు దమయంతి తనసంగతి చెప్పుట.
అరణ్య. II. 118.
25. ఋతుపర్వుని సేవింపుమని కర్ణుఁడు నలునకుఁజెప్పుట.
అరణ్య. II. 129.
26. దమయంతి విదర్బరాజపుత్రియని చేదిరాజమాతకుఁ జెప్పుట.
అరణ్య. II. 149.

27. నలుని రథచోదననై పుణ్యము.

ఆరణ్య. II. 170.

28. రుద్రపూజా సంభ్రమము.

ఆరణ్య. II. 258.

29. అగస్త్యనిమహిమ నెఱింగింపుమని ధర్మజుఁడు రోమకునడుగుట.

ఆరణ్య. II. 320.

30. సీకెందఱుపుత్రులు కావలెనని యగస్త్యుఁడు లోపాముద్ర నడుగుట.

ఆరణ్య. II. 351.

31. ఋష్యశృంగుఁడు వేశ్యతోఁ బలుకుట.

ఆరణ్య. III. 97.

32. మాంధాత వర్షము కురియించుట.

ఆరణ్య. III. 206.

33. ధర్మజుఁడు ద్రౌపదికష్టములు చూచి సరితపించుట.

ఆరణ్య. III. 299.

34. హనుమ శ్రీరామునిఁ బొగడుట.

ఆరణ్య. III. 331.

35. భీముఁడు సౌగంధికము తేఁబోయెనని ద్రౌపది ధర్మజునితోఁ జెప్పట.

ఆరణ్య. III. 373.

36. తన్నెత్తికొనిపోవుచున్న జటాసురుని ధర్మజుఁడు ధిక్కరించి పలుకుట.

ఆరణ్య. III. 386.

37. అర్జునుఁడు తిరిగిరాలేదని ధర్మజుఁడు తపించుట.

ఆరణ్య. IV. 3.

38. ఫలశ్రుతి.

ఆరణ్య. IV. 49.

39. భీముఁ డజగరముచే నేలబద్ధుఁడయ్యెనని జనమేజయుఁడడుగుట.

ఆరణ్య. IV. 103.

ఎఱ్ఱన — 1.

40. కల్కిమూర్తి కలియుగమున ధర్మము ప్రతిష్ఠించుననుట.

ఆరణ్య. IV. 310.

మ ధు రా క్క ర లు

నన్నయ్య — 1.

1. కణ్వుఁడు శ్రీపురుషులకు ఎవరెవ్వరు గురువులో చెప్పట.

ఆది. IV. 49

ఎఱ్ఱన — 2.

2. శ్రీరాముఁడు దిగులుతో ఆశ్రమమునకుఁ దిరిగివచ్చుట.

ఆరణ్య. VI. 352.

3. కర్ణుని జన్మరహస్యము దెలుపుమని జనమేజయుఁ డడుగుట.

ఆరణ్య. VII. 309.

కోపము, పశ్చాత్తాపము, దుఃఖము, ప్రబోధము, ప్రార్థనము, అధిక్షేపము, విస్మయము, నింద, స్తుతి ఉత్సాహము, రతి, విభావవర్ణనము - మున్నగు పెక్కువిషయములందు ఆక్కరలు పయోగింపఁబడినవి. అయినను వ స్తురసభావములకుఁ దగినతీరున నాయాఆక్కరలు నిర్మింపఁబడినవని ంరిశీలించి తెలిసికొనవచ్చును.

“వదలక మరణార్థియగుచు మునినాథవరుఁడు దా నొక్క
నది నుదగ్రగ్రాహవతిఁ ప్రవేశించినను ముని నంట
నది యోడి శతవిధంబులఁ బరిద్రుతయయి స్థలంబయిన
నదియాదిగాఁగ శతద్రునామయై యన్నది యొప్పె”

అది. VII. 122.

పుత్రశతమరణార్తుఁడై ప్రాణత్యాగదీక్షవేగమున నదియం దురికిన వసిష్ఠమహర్షిని ఆ నది శతథాద్రుతమై యంటక రక్షించిన విధము ఈ యక్కర వాక్యార్థము. మరణోద్యమమున సుత్కటవేగమయిన మహర్షి హృదయగతియుఁ దన జలముల మునింగి మహర్షి మరణించునన్న భయావేగమున శతథాద్రుతమైన నదియొక్క చలనద్రుతియు, పద్యమునఁ జక్కఁగా నిర్వహింపఁబడినవి. ఈ యంశము ప్రతిపాదించఁబడిన మొదటి మూఁడు పాదములందలి 81 యక్షరములలో 14 మాత్రమే గురువులు. “ఉదగ్ర” “ప్రవేశించి” “విధంబుల” “పరిద్రుత” “స్థలంబయిన” ఈ పదములందలి యుత్పత్తి వసిష్ఠునియొక్కయు, నదియొక్కయు హృదయోద్వేగమునుఁబట్టి యిచ్చుచున్నది. మూఁడుపాదముల యారంభములందు ‘నది’ యమ శబ్దమువదలక పొదుగఁబడి వసిష్ఠుని వదలని మరణవాంఛను వ్యంజించుచున్నది.

ఈ మధ్యాక్కరవెంటనే నన్నయ మఱియొక మధ్యాక్కరవ్రాసెను. వసిష్ఠుఁడు తన యంగములు పాశములచే బంధించుకొని యింకొకనదిలో దుముకఁగా నది యా పాశములు విడిచి మునిని తీరమునఁ జేర్చి విపాశయను నామము నందుటనుగూడ నన్నయ మధ్యాక్కరయందే నిబంధించుట తుల్యార్థమునకు తుల్యచ్ఛందమును వినియోగించు శిల్పము.

“ఘనపాశములఁజేసి యెల్ల యంగములఁ గలయ బంధించి

కొని యొక్కనదిఁ జొచ్చిమునిఁగినను వంతఁ గూరి యన్నదియుఁ

దన దివ్యశక్తి నస్పాశములు విడిచి తన్నునినాథుఁ
బనుగొనఁ దీరంబుఁ జేరఁబెట్టి విపాశనాఁ బరఁగె”

ఆది. VII. 123.

పాశబంధన విమోచన వృత్తాంత ప్రతిపాదకమైన యీ పద్యమున గుర్వక్షరములు మూడింట నొకవంతున్నవి. పద్యము కొంతసాగి నడచుచున్నది. విపాశ శతద్రువంత యధీరకాదు.

“ఇది మహోగ్రాటవి సింహశరభోరగేంద్రశార్దూల
మదగజాకీర్ణంబు దీనిలోన నేమటకుండవలయు
నదియునుంగాక వరప్రయోగమాయలు గల వెఱిఁగి
మది నుండునది యన్న నన్న కిట్లను మఘవనందనుఁడు”

ఆర. I. 200.

ఇది మత్తేభమో, శార్దూలమో యను భ్రాంతిఁ గొలుపుచున్నది. ఇంద్రగణములలో రగణ తగణముల నెక్కుడుగా నుపయోగించి అక్కరయందు దైర్ఘ్యము, విలంబనము భాసింపఁజేయ వచ్చును. ‘ఇది మహోగ్రాటవి’ ‘శరభోరగేంద్రశార్దూల’ ‘మదగజాకీర్ణంబు’ అనుపదసంపుట ములం దారోహణము స్ఫుటముగనున్నది. విలంబనమున నారోహణముగల యీ అక్కర వర్ణ్య వస్తువునందలి గాంభీర్యమును జక్కఁగా వర్ణించుచున్నది.

“మృదురోమములును శంకునిభకర్ణముల్ మెత్తని వలుద
పొదుగును నిడుదచన్నులును గుఱుచలై పొలుచు కొమ్ములును
సదమలశరదిందుశంఖనిభమైన చాయయుఁ గలుగు
మొద విది నిధి నేరినట్లు నేరె నిమ్మునికిఁ బుణ్యమున”

ఆది. VII. 99

నలి నగ సలి భగణముల బాహుళ్యమున అక్కర యిట్టి లఘుగమనము గలదగును. పరమ మృదువు సాధువునగు నందినీధేనువు నుకుమార నుందర రూపమును వర్ణించు నీ యక్కర సంయుక్తాక్షరవర్ణనమున సరళనాదానునాసికములవల్ల నుకుమారము మధురమునై యున్నది సర్వకామప్రదయైన ఈ ధేనువు దనకుఁ గావలెనని విశ్వామిత్రుఁడు “కుతూహలహృదయుం” డయినాడట. వస్తువర్ణనాత్మకమయిన వృత్తమందలి యక్షరవృత్తి దద్దర్శనవశమున ద్రష్ట యందుఁగల్గిన హృదయవృత్తినిఁ జక్కఁగా వ్యంజించుచున్నది. నందినీదర్శనమున విశ్వామిత్రుని చిత్తమునం దెట్టి ద్రుతవృత్తి జన్మించినదో అట్టివృత్తి నందినీవర్ణనాకర్ణనమున సహృదయుని హృదయమున వ్యక్తముకావలెను.

“మాయావి మా యాయుధములు మా కిచ్చి మాతో రణమ్ము
నేయు మివ్వధమునఁ బోవఁ దగదంచుఁ జిక్కనై యసుర

నాయతబాహుండు గరము భరముగా నదిమె ధర్మజుఁడు
మాయావియగు వాని గమనవేగంబు మందమై యుండ''

ఆర. III. 386.

ఆయతబాహుఁడైన ధర్మజుఁడు భరముగా నదిమి జటాసురుని వేగము మందమైయుండఁజేసినాఁడట. ధర్మజుని యాయతబాహుత్వము, జటాసురు గమనమాంద్యము ఈ యక్కరయందు ప్రత్యక్షమగుచునే యున్నవి. రాక్షసునిఁ జిక్కఁగా నొక్కొక్కనొక్క నొక్కచు 'మాయావి-మాయాయుధములు - మాకిచ్చి - మాతోరణమ్ము - సేయుము' అను ధర్మజుని వాక్యోచ్ఛారణ ప్రక్రియ 'మా' యను నక్షరముతోడి వాక్యఖండారంభము చక్కఁగా నభినయించుచున్నది. పాద, పాదఖండ, పద, వాక్యఖండములు ప్రస్ఫుటాంతరములై ధర్మజుని ధీర ప్రసన్నచిత్తమును ప్రతిబింబించుచున్నవి.

రసమునకు, సర్పమునకు శక్తిమంతమైన వాహికగా చందమును మలచికొని పద్యమును శిల్పించు నిట్టి నైపుణిని సర్వత్ర ఇట్లే యనుశీలించవలెను.

మంగళమహాశ్రీ

ఇది ఉత్కృతిచ్ఛందమునఁ బుట్టినది. పాదమునకు 26 అక్షరములు. గణములు : భ జ న న భ జ న న గగ 8, 16 అక్షరములమీఁద యతులు.

సంస్కృతలాక్షణికు లెవ్వరును దీనినిఁ జెప్పినట్లు కనఁబడదు. భజనన భజనన భయ యను లక్షణముగల లయగ్రాహిని స్మృతలలితమనుపేర వారు చెప్పియున్నారు. దానికిని మంగళ మహాశ్రీకిని పాదాంతమునఁ గొంచెము భేదమున్నది. గతి, లయ యొక్కఁడే.

దీనికిగూడ భల భల భల భల భల భల గగ యనుతీరున లక్షణముచెప్పినచో దీనియందలి తాలలయను వ్యక్తముచేసినట్లయ్యెడిది. 3 + 2 = 5 మాత్రల యావృత్తులతో ఆవృత్తికి ఒక్క గురువు, మూఁడులమువులు చొప్పుననడచు దీనిగతి అవరోహణమున ద్రుతము. తాలాన్నితలయ విలంబితము. ఆర్ద్రమధురచిత్తవృత్తిని వ్యంజించుట కీవృత్తము సమర్థమగును. మంగళసందర్భములం దీవృత్తము వినియోగింపఁ దగినదని నామాశ్రితమైన యాచిత్యము స్పష్టమ.

ఆంధ్రమహాభారతమున తిక్కన్న రచించిన దొక్క మంగళమహాశ్రీ వృత్తమే కలదు. అది శ్రీపర్వద్వితీయాశ్వాసమందలి 29 వ పద్యము. దుర్యోధనుని కశేబరమును దిలకించి శోకాతిరేకమున మూర్ఛిల్లి తెలిసి, పలుతెలుంగుల విలపించి తనసమీపమునకు వచ్చిన శ్రీకృష్ణదేవునితో గాంధారి దుర్యోధనునిగుఱించి పలికినవాక్యమును తిక్కన్న మంగళమహాశ్రీ వృత్తమున నిబంధించెను.

ఈతఁడు రణంబునకు నెత్తిచనుచుండియును
 నెంతయును భక్తిఁగని నాకుం
 బ్రీతియెసగం బలికి ప్రేమమొలయం బొగడి
 పెద్దయు వినీతినిరతుండై
 జేతులుమొగిడ్చి జయసిద్ధియుగ దీవన వి
 శిష్టదయ నిమ్మనిన “ధర్మం
 జే తల ననూనమగు నిద్దజయ మాతలకు
 నెట్లయిన సిద్ధమగు” నంటి॥.

రణసన్నద్ధుడై విజయాశీర్వాదము నర్థింప ప్రియమధుర వినయవచనపరుడగుచుఁ దనకు
 మ్రొక్కిన దుర్యోధనుని స్మరించి గాంధారిహృదయము ఆర్ద్రమధురమైనది. అట్టి చిత్తవృత్తి
 యందు ద్రుతావరోహణమున విలంబితవృత్తియైన వాక్యము వెడలుట యతినహజము. శోకస్థాయి
 యందు తాత్కాలికహర్షము వ్యభిచారి. విలంబితమైన యావృత్తియందు ద్రుతము. అవరో
 హియునగు అక్షరగతి శోకాలసమైన చిత్తమందలి తాత్కాలిక హర్షావేగమును చక్కఁగా నిరూ
 పించుచున్నది.

తాలలయాన్వితమైన యీ పద్యము సంస్కృతలాక్షణికులచేఁ జెప్పబడనికారణమున కుద్ధ
 దేశీయమని భావింపఁదగియున్నది. మార్గచ్ఛందమన్న గౌరవము గలిగించుటకుగా దీనిని దేశీయ
 లాక్షణికులు అక్షరచ్ఛందముగా నిబంధించియుందురు. మంగళమహాశ్రీ వృత్తమును మొదట
 కావ్యమున వాడినవాఁడు నన్నెచోడమహాకవి. కావ్యాంతమున మంగళాచరణమును మంగళ
 మహాశ్రీ వృత్తముననే నిబంధించు సంప్రదాయమున కాతఁడే మూలపురుషుఁ డనవచ్చును. కాని
 యీ వృత్తసృష్టికూడ తదుపజ్ఞమే యనుట సమంజసముకాదు. ఆంధ్రచ్ఛందోలాక్షణికులలో
 ప్రాచీనతముడైన కవిజనాశ్రయ మల్లియరేచనయే మంగళమహాశ్రీని లక్షించియుండెను.

సూచికలు :

1. జయకీర్తి - ఛందోసుశాసనము : 6 - 34
2. భావప్రకాశనము : పుట 34
3. సువృత్తతిలకము : 3 - 20
4. Ibid : 2 - 32
5. Ibid : 3 - 21
6. Ibid : 2 - 40

7. కావ్యప్రకాశము : vii - 219
8. సువృత్తలికము : 3 - 23
9. Ibid : 3 - 23
10. Expression of Emotions : P. 83 - 86.
11. సువృత్తలికము : 2 - 18
12. జయకీర్తి : 2 - 258
13. వృత్తరత్నాకరము : 3 - 104
14. భావప్రకాశనము : 2 వ అధికారము
15. నాట్యకావ్యము : xiv - పుట 246
16. Ibid : xv - 88
17. శృంగారప్రకాశము : (కావ్యానుశాసనమునం దుద్ధరింపఁబడినది - పుట. 336)
18. సువృత్తలికము : 3 - 19
19. అమరకోశము :
20. సాహిత్యదర్పణము : 3 - 97
21. నాట్యకావ్యము : xiv - పుట 246
22. సువృత్తలికము : 3 - 22
23. కావ్యప్రకాశము : vii పుట 339 (Published by BORI)
24. శృంగారప్రకాశము : (కావ్యానుశాసనమున పుట 336)
25. నాట్యకావ్యము : xvi - 115
26. శృంగారప్రకాశము : (కావ్యానుశాసనమున - పుట. 336)
27. సాహిత్యదర్పణము : 3 - 154
28. దశరూపకము : 4 - 19
29. దశరూపకము : 2 - 4
30. ఆంధ్రశబ్దచింతామణి (అప్పకవి యుద్ధరించినది. 4 వ అశ్వాసము)
31. పాకంజలయోగసూత్రములు : విభూతి. 34 నూ.
32. చందోమంజరి : 2 - 4
33. అప్పకవీయము : 4 - 483
34. Ibid : 4 - 485
35. సాహిత్యదర్పణము : 3 - 155
35. Ibid : 3 - 146
37. తెలుగులో చందోరీతులు : పుటలు. 204 - 206
38. నన్నయభారతము : పుటలు. 909 - 921.

సామాన్యచందములు

శార్దూల విక్రీడితము

ఇది అతిదృఢిచందమునఁ బుట్టినది. పాదమునకు 19 అక్షరములు. గణములు : మ స జ స త త గ. 12 అక్షరములమీఁద యతి.

“శార్దూలవిక్రీడితం మ్నా జ్ఞా తే గా దిత్యముషయః”

పిం. చం. 8-22

సంస్కృతాంధ్ర చ్చాందసికులందఱు నీ నామమును, ఈ లక్షణమును అనువర్తించిరి. సంస్కృతమున నీ వృత్తమునకు విపులప్రచారముగలదు. రాజశేఖరాది మహాకవులు గొంఁదఱు దీనినత్యంతము అభిమానించిరి. మత్తేభము నణఁగద్రొక్కి యిది సంస్కృతకావ్యములందు స్వేచ్ఛా విహారము గావించినది. విశేషించి ప్రాచ్యులైన గౌడీయుల కిది పరమప్రీతిపాత్రము.

“శార్దూలలీలా ప్రాచ్యేషు” అని కాత్యాయన వచనము.

నాట్యశాస్త్రము. XIV.

19 అక్షరములలో 11 గురువులుగల శార్దూలపాదగతి విలంబితము. సర్వాంతమధ్యా రోహణములైన మ స జ గణములు పూర్వఖండమున నన్నివిష్టములగుటచే ఆరోహణము, అంతావరోహణములగు తగణద్వయముయొక్క సన్నివేశముచే పర్యంతమున వింశతిక అవరోహణము భాసించును. ఆరోహణాత్మకవిలంబనము శార్దూలవృత్తలయలక్షణమని సారాంశము.

“శౌర్యస్తవే నృపాదీనాం శార్దూలక్రీడితం మతం” అని క్షేమేంద్రుఁడు నృప, సచివ, సామంతాదుల నానారూపములయిన శౌర్యములవర్ణనమున కవి శార్దూలవృత్తము నుపయోగింప వలెననెను. శౌర్యము వీరరౌద్రాదుల కుపలక్షకముగా గ్రహించి ఆ రసములందలి నానావిధ భావములయు, అనుభావములయు వర్ణనమున శార్దూలవృత్తముయొక్క యౌచిత్యమును భావింప వలసియున్నది.

19 అక్షరముల పాదమున 12 అక్షరములవఱకు అవిచ్ఛిన్నోచ్ఛారణము విధింపఁబడుటచే శార్దూలవృత్తము వక్తృప్రాణశాంతికరము, దుఃఖావహము, ఓణోనిర్వర్త్యము. అట్లే శ్రోతృ శ్రవణోద్వేజకము. ఓణోజనకము. దీర్ఘసమాసమగునాత్మక నిర్విరామవాక్యనిర్మాణప్రవణులైన

గోడీయులకు శార్దూలవృత్తము ప్రేమపాత్రమగుట సహజము. గుర్వక్షరబాహుళ్యమున, సాడంబరమైయుండుటవలనఁగూడ గోడీయాదరపాత్రమగుట యుచితము. “గోడేశ్వక్షరడంబరః” అని అభియుక్తోక్తి.

ఆంధ్రమున శార్దూలవృత్తప్రయోగవైరళ్యమునకుఁ గారణము దాని గుర్వక్షరబాహుళ్యము ఓజోమయత్వమును అని భావింపఁదగియున్నది. ఆంధ్రులు చతురలలితమధురమైన వైదర్భ మార్గప్రియులు. ద్వితీ గురుకములయిన పదములు ఆంధ్రమున దుర్లభములు. దుష్కర ప్రాసమువలె శార్దూలవృత్తమును విశిష్టప్రయోజనాపేక్ష యున్నచోటనే అవశ్యంభావియై యుపయోక్తమగుచున్నదని చెప్పవచ్చును. సంస్కృతసాహిత్యమునందు అనాదృతమైన మత్తేభము ఆంధ్రులచే నత్యంతము ఆదృతమైయుండుటకు దానియందలి నాతిదీప్తమైన యోజస్సుకారణమని తలఁపఁదగియున్నది.

చిత్తస్పందము లత్యంతము దీప్తములైనప్పుడు, అత్యంతము మందములయినప్పుడు శార్దూలవృత్తవినియోగము కనఁబడుచున్నది. చిత్తస్పందము మన్మథవాహియైనపట్ల గుర్వక్షర ప్రాయములైన శార్దూలవిక్రీడితాదులు ప్రయోగార్హములని భరతమునియు ఆయన ననుసరించి యభినవగుప్తులును ఉపదేశించిరి. అట్టి చిత్తస్పందము సాధారణముగ కరుణాదులం దుండు ననియు పీఠరౌద్రాదులందుఁగూడ పరఖిలీకారస్మరణసమయమున నట్టి చిత్తస్పంద ముండవచ్చు ననియు వారే యుపదేశించిరి.

శార్దూలవిక్రీడితప్రయోగము సర్వత్ర చేయవచ్చునని భోజమహారాజునెను. ఓజోజనక భావములందును ఓజోఽతివ్యయానంతరావస్థలయందును శార్దూలవిక్రీడితము ప్రయోగార్హము.

శార్దూలవిక్రీడిత నిర్మాణమర్మములనుగుఱించి క్షేమేంద్రమహాకవి సువృత్తతిలకమునఁ జెప్పినమాటలు గుర్తింపఁదగియున్నవి.

“సాకారాద్యక్షరైః పాదపర్యంతైః స్పవిసర్గకైః
శార్దూలక్రీడితం ధత్తే తేజోజీవిత మూర్జితం”

II. 35.

పాదాదులయందలి గుర్వక్షరములు ‘ఆ’కారరూపములయినచో, పాదాంతములందు విన ర్గములున్నచో శార్దూలము ఉర్జితమైన తేజోజీవితమును ప్రాపించును. ఇట్టి శార్దూలవృత్తమే నృపాదులశౌర్యస్తవములందు ప్రయోగింప నర్హమైయుండునని క్షేమేంద్రుని యాశయము గావలయును.

“విసర్జనీయస్యోత్పేన పాదైర్నిమోన్నతై రివ
శార్దూలక్రీడితం యాతి పాఠే సాయాసతామివ”

III. 36

పాదాంతములందలి వినర్గములు 'ఓ'భావమును పొందినచో శార్దూలము కుంటినడక నడచును. తత్పతనము ఆయాసకరమగును. ఆదియందువలె అంతములందును గురువులకుబడులు దీర్ఘములున్నచో శార్దూలమున విలంబనమే భాసించునుగాని యోజస్సు భాసింపఁదని క్షేమేంద్రుని భావము. ఇట్టి శార్దూలవృత్తములు అనోజోరూప చిత్తస్పందవిలంబనాత్మకములైన కరుణాదులందు వినియోగింపఁదగినవని యూహింపఁదగును.

“విచ్ఛిన్నపాదం పూర్వార్ధే ద్వితీయార్ధే సమాసవత్
శార్దూలక్రీడితం భాతి విపరీత మతోఽధమం”

II. 37.

పూర్వపాదద్వయమున వ్యస్తపదములు, పాదాంతవిరామము నుండవలెను. ఉత్తరపాదద్వయమున క్రమవర్ధమాన సమాసఘటనముచే క్రమవర్ధమానవిరామవిలంబనము సిద్ధింపవలెను. తృతీయచతుర్థపాదములు సుశ్లిష్టములై యుండవలెను. ఇట్లున్నచో శార్దూలము స్వరూపముచే శోభించును. దీనికి విపరీతముగ నున్నచో అధమముగా నుండును. అనఁగా వీరరౌద్రాదులందు క్రమవర్ధమానమైన యోజస్సును వ్యంజించుటకు క్రమవర్ధమాన గాఢబంధమైన శార్దూలవృత్తము యుక్తముగానుండునని గ్రహింపవలెను. అధమమని నిరసింపఁబడిన శిథిలశార్దూలమునకుఁ గూడ రసాంతరములందును, వాని యవస్థాంతరములందును ప్రయోజన మున్నదనియే భావింపవలసియున్నది.

భరతాభినవక్షేమేంద్రాదుల యుపదేశసారము నిట్లుగా గ్రహింపవచ్చును.

1. వినర్జనీయోపధ్యానీయ శషరేపాదిపరక హ్రస్వగుర్వక్షరభాహుళ్యముచే ఓజోమయ విలంబనమును ధరించి వీరరౌద్రబీభత్సాది రసములను —

2. అనుస్వారానునాసిక తవర్గాదిపరక దీర్ఘగుర్వక్షరప్రాచుర్యముచే మాధుర్యమయవిలంబనమును ధరించి కరుణాద్భుతాది రసములను —

3. అసంయుక్త దీర్ఘక్షరప్రాచుర్యముచే ప్రసాదమయవిలంబనము వహించి నాతిమధుర నాత్యోజోభావములను — వ్యంజించుటకు శార్దూలవృత్తము సమర్థమైయుండును.

నానావిధములయిన యిట్టి శార్దూలవృత్తములు స్వరూపానురూపములయిన యలంకారములు ధరించి యత్యంతము శోభిల్లుచు స్వధర్మనిర్వహణదక్షములయి యుండును. ప్రాసానుప్రాస, యతి, విరామ, పరుషసుకుమారవర్ణఘటనావైశేష్యములచే శార్దూలవృత్తమును మహాకవులు రసవిశేషనిర్వాహకముగ నిర్మించుకొనవచ్చును. శార్దూలము ధీరోద్ధతగతిగల వృత్తమే యైనను క్షేమేంద్రుఁడు చెప్పినట్లు వాక్పాకముచేత కవి బానిని అధీరము, అనుద్ధతము చేయఁగలఁడు. ఆ చేయుటయే శిల్పము.

ఆంధ్రమహాభారతమునందలి శార్దూలవృత్తములు— $158 + 1 = 159$.

నన్నయవి	—	18 + 1 శ్లోకము
ఎఱ్ఱనవి	—	18
తిక్కనవి	—	122

నన్నయ, ఎఱ్ఱన, తిక్కనల శార్దూలవృత్తప్రయోగప్రవణత 4 : 10 : 7 అను నిష్పత్తి యందున్నట్లు వారువారు రచించిన గద్య పద్య సంఖ్యలయందలి శార్దూలవృత్తసంఖ్యలనుబట్టి నిర్ణయింపవచ్చును.

మువ్వరు కవులయొక్కయు శార్దూలవృత్తవినియోగము ఇట్లున్నది—

వీరశాద్రములందు	అన్యములందు		
నన్నయ	7	11	= 18
ఎఱ్ఱన	4	14	= 18
తిక్కన	72	50	= 122

నన్నయ, ఎఱ్ఱన తమ శార్దూలములలో సగమునకు తక్కువగా వీరాదులందుపయోగించిరి. తిక్కన సగమునకు చిక్కిలిగా వీరాదులందుపయోగించెను. ఐదు యుద్ధపర్వములను ఆయన రచింపవలసివచ్చుటయే ఇందుకుఁ గారణమని భావింపవచ్చును.

నన్నయ్య కావ్యారంభశ్లోకము శార్దూలము. ఆది. II. 228 వ పద్యము వ్యాస స్తుత్యాత్మకమైన శార్దూలము. ఎఱ్ఱన ఆర. VII. 142 వ్యాసవర్ణనాత్మకము. తిక్కన్న విరా. I. 3; శాంతి. VI. 476; వ్యాస స్తుత్యాత్మకములు. శాంతి. I. 398; V. 630; అను. II. 476; IV. 285; ఆశ్రమ. I, II, ఆశ్వాసాంతములు. మౌసల, మహాప్రస్థానసర్వాంతములు హరిహరనాథ స్తుత్యాత్మకములు. ఇవియన్నియు శార్దూలవృత్తమునకు స్వాభావికమైన యోజోగుణము కలవియే. వాక్పాకమాధుర్యముచే నోజోదీప్తియు చిత్తసుఖావహమగునట్లే పద్యములు నిర్మింపఁబడి యున్నవి.

పారాశర్యవచఃపయోనిధిసుధాభంగి : దయాసంగి : దు
ర్వారాశేషవిపద్విదారణవిహారా : చిన్మయాకార : వి
స్తారోదారగుణత్రయస్ఫుటవిశేషా : నిర్గుణాశ్లేష : మా
గారీతోఽజ్వలతత్వభాస్వర : నిజాగరాత్మకత్రీశ్వరా :

ధర్మాధర్మవిదూరసేతిపరవిద్యచ్ఛిత్తయోగీ ! జగ
న్నిర్మాణస్థితితంత్రసంహరణధూర్నిర్వాహరాగీ ! మహా
శర్మాపాదనపాదపద్మ ! సుతపఃస్వాధ్యాయసద్మా ! మనోం
తర్ముద్రాలతికాఫలత్వలసితా ! దాంతిస్ఫుటోద్భాసితా !

అను. II, 476.

కాలన్వైరవిహారభంజనకళాకౌతూహలస్తవ్య ! దు
శ్శీలాంతఃకరణావిధావ్య ! కరుణాశ్రీమందిరాపాంగ ! మం
త్రాశీవాచ్యనుధామయాంగ ! పవనవ్యాపారరోధక్రియా
శాలిస్వాంతసముల్లసద్విహరణా ! సంసారనిస్తారణా !

మౌసల. 224.

భావనారమణీయమైన ఈ పద్యము చంద స్తత్వోపనిషత్తు. కాలముయొక్క నైస్వరవిహార రూపమైన వాక్యమును భంజించుట యొకకళ. అందలి కౌతూహలము చందశీల్పి లక్షణము. వివిధభంగుల కాలవిహారము విభజించి సౌందర్యవిశేషములు భాసింపజేయవలెను. వానిచే పరమేశ్వరుని స్తుతింపవలెను. కాలన్వైరవిహారభంజనాత్మకమే పవనవ్యాపారరూపమైన వాక్రప్సార నిరోధక్రియ. అట్టి క్రియయందు కుశలమైన స్వాంతమునందే రసమూర్తియైన స్వామియొక్క విహారములు సముల్లసించును. ఆస్వామి విహారవిలాసములు దుశ్శీలాంతఃకరణములకు భావింప శక్యముగానివి. శీలమే శిల్పమనఁబడినది. అశిల్పి లయాత్మకమైన పరమేశ్వరవిహారసౌందర్యమును భావింపజాలడఁట. అట్లు భావింపఁగలవాడే సంసారమును నిస్తరింపఁగలడఁట. చందో రసజ్ఞుడే ముక్తుఁడు.

‘పారాశర్య వచఃపయోనిధి సుభాభంగీ’ :- ఇత్యాదిసంబోధనలన్నియు సువిభక్త, నియత సమాహితవాక్రప్సార పరిణతఫలరూపమైన పరమేశ్వరుని యానందాంశనే వ్యక్తముచేయుచున్నవి.

అనియతస్థానములయ్య నసాధారణస్థానములై యనంతప్రకారములయిన ఈ వృత్తము లందలి యనుప్రాసములు అనందమయుడైన పరమేశ్వరుని యనంత విలాససౌందర్యమును వెల్లార్చుచు శ్రోత్రసాయనములగుచున్నవి. తిక్కన్న శాంతిపర్వాదిగాఁ హరిహరనాథుని తఱచు శార్దూలవృత్తముల స్తుతింపనారంభించెను. ఆశ్రమవాస, మౌసల, మహాప్రస్థానములందు స్వామి స్తుతి శార్దూలవిక్రీడితములందే నిబంధింపఁబడియున్నది.

“పారాశర్యుని కృతియయి

భారతమనుపేరఁ బరగు పంచమవేదం

బావాధ్యము జనులకు త
దొరవ మూహించి నీవఖండితభక్తిన్”

విరా. I.

“తెనుఁగుబాస వినిర్మింపఁ దివురు టరయ
భవ్యపురుషార్ధతరు పక్వఫలముగాదె :
దీని కెడ నియ్యకొని వేడ్కనూని కృతిప
తిత్వ మర్థించి వచ్చితిఁ దిక్కశర్మ !”

విరా. I.

మహాభారతాంధ్రీకరణము తిక్కన్నకు స్వామికార్యమై ఏర్పడినది. ఆంధ్రావళితోపాటు హరిహరనాథదేవుఁడును మోదముం బొరయవలసియున్నది. ప్రారబ్ధమైన మహాకార్యము ఫలో న్ముఖమగుచున్నది. మహాప్రస్థాన, స్వర్గారోహణములు తిక్కన్నకు దర్శనగోచరములగుచు న్నవి, ఆయన చిత్తముయొక్క విస్ఫూర్తి, ఉన్నతి, దీప్తమధురోత్సాహరూపమున చరమ పర్యాంతములందు శార్దూలవిక్రీడితములు గావించినది.

“సాత్యవతేయ సంస్మృతిశ్రీ విభవాస్పదంబయిన చిత్తముతోడ మహాకవిత్వ దీక్షవిధి నొంది” మహాభారతార్ధమును సంగతముగావించునని తిక్కన్న ప్రతిజ్ఞచేసెను. వ్యాసభగవానుని స్మరణమున ఆయన చిత్తమున మాధుర్యము దీప్తిపహించును.

“విద్యత్సంస్తవనీయ భవ్యకవితావేళుండు విజ్ఞాన సం
పద్విఖ్యాతుఁడు సంయమిప్రకరసంభావ్యానుభావుండు కృ
ష్ణద్వైపాయనుఁ డర్థి లోకహితనిష్ఠం బూని కావించె ధ
ర్మాద్వైతస్థితి భారతాఖ్యమగు లేఖ్యంబైన యామ్నాయమున్”

“విద్యనోదవిధాయి నిర్మలవచో విస్ఫూర్తివిఖ్యాతుఁ గృ
ష్ణద్వైపాయను నీవెఱుంగుము విభున్ నారాయణుం గా; విప
శ్చిద్వంద్యంబగు భారతాధ్యయనముం జేయంగ శక్తుండు; ధ
ర్మాద్వైతుండు సరోజలోచనుఁడ కాకన్యుండు తద్వాచ్యుఁడే !”

శాం. VI. 476.

వ్యాసస్మరణమునఁ దిక్కన్నచిత్తమున నుత్పన్నమగు వృత్తిసాదృశ్యము వృత్త, ప్రాస ముల యైక్యమువల్ల సుష్టుగా వ్యక్తమగుచున్నది. వ్యాసస్మరణమున నన్నయ తిక్కనల హృదయస్పందములు సంవాదసుందరములగుటయు నన్నయ్యగారి ‘ద్య’ ప్రాసయుక్త శార్దూల వృత్తనిబద్ధమైన వ్యాసస్తుతి నిరూపించుచున్నది.

“విద్యన్ముఖ్యుఁడు ధర్మమూర్తి త్రిజగద్విఖ్యాతతేజుండు కృ
ష్ణద్వైపాయనుఁ డేగుదెంచె సుతశిష్యబ్రహ్మసంఘంబుతో
సద్వంద్యుండు సదస్యుఁడయ్యె.....

ఆది. II. 228.

తిక్కన్న తన యవతారికయందు—

“ఆదరణీయ సారవివిధార్థగతిస్ఫురణంబు”.....ఇత్యాదిపద్యమున నన్నయ్యను వర్ణించి.

“వైదికమార్గనిష్ఠమగు వర్తనముం దగ నిర్వహించుచున్”

ఇత్యాది పద్యమునఁ దన్ను వర్ణించుకొని వృత్తైక్యముచేత, ప్రాసైక్యముచేత తమ పర
స్పర సాదృశ్యమును వ్యక్తిముచేసెను.

ఈ పద్యములు రెండును వ్యాసవర్ణనాత్మకశార్దూలవృత్తముల సన్నిధిని నిల్పినపుడు ఆ
మహర్షి సన్నిధానమున నీమహాకవుల విసితత్వము తదంతైకదేశత్వము ప్రస్ఫుటములగుచున్నవి.
'ద్య'ప్రాసమున 'ద'ప్రాస మంశమాత్రమకదా.

ఛందోంగ చ్ఛందోలంకారాదినిష్ఠమైన వ్యంజకతాసామర్థ్యము బహుభాగవేషింపఁదగి
యున్నది.

నానారసార్థవ్యంజనమున నానావిధముల శార్దూలవృత్తనిర్మాణమును ఆమహాకవులు కావిం
చుట గుర్తింపవలెను.

“ఆ నారాయణపాండవేయ గుణమాహాత్మ్యములజ్యోత్స్న చి
త్తానందం బొనరింపఁగా జనుల కర్థాంశుప్రకాశంబుతో
మానై సాత్యవతేయ ధీవనధిజన్మ శ్రీమహాభారతా
ఖ్యానాఖ్యామృతసూతి యొప్పు నిఖిలాఘధ్వాంతవిధ్వంసీయై”

ఆది. III. 21.

“క్షోణీచక్రభరంబు క్రక్కదల దిక్కుల్ మోయఁగా నార్చి య
క్షీణోత్సాహసమేతులై రయమునన్ గీర్వాణులుం బూర్వగీ
ర్వాణవ్రాతము నబ్ధిఁ ద్రచ్చునెడఁ దద్వ్యాకృష్టనాగానన
శ్రేణీప్రోద్ధ విషాగ్నిధూమవితతుల్ నేనెన్ బయోదావళిన్”

ఆది. II. 12.

“ప్రేతుండై చనుచెంచె నాశ్రితజనాభీష్టక్రియాశీలుఁ డు
ద్గీతామ్నాయుఁడు, నిర్విధూతదురితక్లేశుండు, యోగామృత
స్ఫీతస్వాంతుఁ డనంతసంతతసమావిచ్ఛత కారుణ్యధా
రాతోయస్సపనై కశీలుఁడగు పాశశర్యుఁ డచ్చోటికిన్”

ఆర. VI. 103.

“సింగం బాకటితో గుహాంతరమునం జేడ్పాటుమై నుండి మా
తంగస్ఫూర్జితయూధదర్శన సముద్యత్కోధమై వచ్చు నో
జం గాంతారనివాసభిన్నమతి నస్మత్స్నేనపై వీఁడె వ
చ్చెం గుంతీసుతమధ్యముండు సమరస్థేమాభిరామాకృతిన్”

విరా. IV. 95.

“దుర్వారోద్యమ బాహువిక్రమరసాస్తోక ప్రతాపస్ఫురత్
గర్వాంధప్రతివీర నిర్మధనవిద్యాపారగుల్ మత్పతుల్
గీర్వాణాకృతు లేవు రిప్తు నిను దోర్లీలన్ వెసన్ గిట్టి గం
ధర్వుల్ మానము ప్రాణముం గొనుట తథ్యం బెమ్మెయిన్ గీచకా !”

విరా. II. 172.

“ఆరూపం బవికార మాధుఃఖలం బత్యంతనిర్గర్వ మా
ఘోరత్వంబు దయారసానుగత మాశుంభత్క్రియాజ్ఞాన మా
ర్యారంభప్రతికూలవాదరహితం బాయాగి సమ్మానవి
స్తారోదాత్తము మాద్రిపిన్నకొడు కేతన్మాత్రుడే చూడఁగన్”

విరా. II. 209.

“భీష్మద్రోణకృపాది ధన్వినికరాభీలంబు దుర్యోధన
గ్రీష్మాదిత్య పటుప్రతాపవిసరాకీర్ణంబు శస్త్రాస్త్రజా
లోష్మస్పార చతుర్విదోజ్జ్వలబలాత్యుగ్రిం బుదగ్రధ్వజా
ర్చిష్మత్వాకలితంబు నైన్య మిది యేఁ జేరంగ శక్తుండనే ?”

విరా. IV. 52.

“పుష్టోదంచిత సారవీరరససంపూర్ణాంగమున్ సంగరా
వప్తంభోజ్వలవీరరేఖయును భాస్వద్వాహసంవల్లనో

త్కృష్టస్యందనమున్ గనద్దనువు నుద్దీప్తః పృజంబున్ దగన్
ధృష్టద్యుమ్నుఁడు వొచ్చె నై జవిలసరేతోవిరాజదతిన్”

ఓష్య. I. 117.

శ్రేణీబద్ధమై ప్రదర్శింపఁబడిన యీ శార్దూలాష్టకము జాతితః ఏకమయ్యు వ్యక్తితః భిన్న మగుట ప్రత్యక్షమైన యనుభవము.* ఛాందసికులు జ్ఞానమాత్రప్రతిపత్తికొఱకై లక్షణనిరూపణము గావించిన జాతిమాత్రములుకాక ఇవి తజ్జాతిలక్షణసంపన్నములయ్యు, విశేషలక్షణాన్వితములయిన వ్యక్తులగుటయు, తత్ప్రత్యక్షమునఁ గల్గి సనుభవములు భిన్నములగుటయు శ్రోత సులభముగ గ్రహింపఁగలుగుచున్నాఁడు.

సన్నయ భారతప్రశంసాత్మకమైన శార్దూలపృథ్వుతము సంయుక్తాక్షరవైరల్యముచే సుఖోచ్ఛార్యము. అందు విరళముగనున్న సంయోగములుకూడ కై ప్రము లనఁబడు యథోసంయోగములు - విశేషించి యకారవకార పరసంయోగములు. అనఁగా పద్యమున గుర్వక్షరము లనఁదగినవానిలో పెక్కు దీర్ఘములు - ఆ దీర్ఘములుకూడ అయత్నముగ నుచ్చరింపఁదగిన కంఠ్య స్వరకృతములు. కంఠ్యేతరస్వరములు మిక్కిలి తక్కువ. అక్షరఘటనము ఎదనెడ విర్విరమము, ఎదనెడ విచ్ఛిన్నము. అక్షరములయందు ఘోషములు, అఘోషములు సమములై బంధమున గాఢత్వకై ధిల్యసంప్లవరూపమైన ప్రసాదము అనుభావ్యమగుచున్నది.

ధీరమంధరగమనమున చంద్రికావిహారము గావించు ప్రసన్నశార్దూలమిది. మహాభారత మనెడు లోకోత్తర వస్తుభావనమున ధీరము శాంతమునైన వక్తయొక్క చిత్తవృత్తిని రూపించుచున్నది. “చిత్తానందం బొనరించు” లక్షణము వృత్తమున నిండారియున్నది.

సముద్రమధనవర్ణనాత్మకమైన శార్దూలమునందలి యక్షరములు నానావిధస్వరవ్యంజనములచే నిర్మింపఁబడియున్నవి. పెక్కు అక్షరములు రేఫపూర్వపరసంయోగముచే అత్యంతము పరుషములై యున్నవి. ఇట్టి యక్షరముల అసక్తదావృత్తిచేత పద్యగమనము కంటకశిలామయ ప్రదేశసంచారమువలె దుఃఖావహమగుచున్నది. ‘భరంబు’ ‘సమేతు’ ‘విషాగ్ని’ యనుపట్టుల జగణముభాసించి దేవదాసపవీరుల యక్షిణోత్సాహము వ్యంజించుచున్నది. స్థానకరణప్రయత్నాది భేదమున బహుధా భిన్నములయిన వ్యంజనద్రవ్యములు నానావిధస్వరముల వికీర్ణ విన్యాసముచే వృత్తమున గమనవిక్షేపమును సాధించుచున్నవి. సాగర మథనోత్సాహులయిన గీర్వాణపూర్వ గీర్వాణుల తత్కాలవిక్షిప్తచిత్తవృత్తిని మధ్యహాసమహాసముద్రభావనవల్ల ఘూర్ణితమగుచున్న కవిచిత్తస్పందనవృత్తిని పద్యము సుఘ్నగా వ్యక్తముచేయుచున్నది. మహాసాగరమున మంధరా

* లక్షణముచే నిర్దిష్టమైన పద్యము జాతిమాత్రము. ఆ లక్షణము ననుసరించి కవిచేత నిబంధింపఁబడిన పద్యము వ్యక్తి. పద్యములందు జాతి, వ్యక్తిభేదము పింగళచ్ఛందశ్చాత్ర వ్యాఖ్యయందు హలాయుదుఁడు సూచించెను. కావ్యము ననుశీలించువట్ల ఈ విభాగము ప్రయోజనకారి.

చలముయొక్క గురువిలంబితమైన వర్తనము వృత్తముచే భావుకచిత్తములందు రూపుకట్టుచున్నది.

కృష్ణదైవపాయనవర్ణనాత్మకమైన ఎఱ్ఱన శార్దూలము నాతిదీర్ఘసమాసఘటితమై, క్రమవర్ధమానసమాసమై, నాతిమధురము, నాతోజస్వియునై 'ప్రీతుండై' చనుదెంచిన యా తేజస్వి సమున్నతమూర్తికిఁ దగినట్లున్నది. వ్యాసభగవానుని స్మరణమున కవిత్రయముయొక్క హృదయము ధీరమంధరగతిగలదై మాధుర్యదీప్తమగుట వారి శార్దూలములు నిరూపించుచున్నవి.

హిమవన్నగముపై విడిసియున్న పాండవులకు దర్శనమిచ్చిన వ్యాసభగవానుని మూర్తి విశేషమును దిక్కన శార్దూలమున వర్ణించెను.

“బాలార్కద్యుతిపుంజ పింజరజటాభారంబు ప్రావృష్టన
శ్రీలీలం బ్రహసించు నంగమును రోచిఃస్ఫారదండంబు ను
స్మీలస్మీలమృగాజినాంబరమునై నిర్వాణదానక్రియా
శీలుండైన పరాశరాత్మజుఁడు విచ్చేసెన్ గృపాలోలుండై”

అశ్వ. III. 147

వ్యాసమహర్షివలెనే ఈ వృత్తముగూడ నిర్వాణదానక్రియాశీలమై శ్రవ్యము మధురమునై యున్నది. కృపాలోలుండైన వ్యాసుని మధురచిత్తవృత్తికిఁ దగినవిధమున నీ శార్దూలవృత్తము యొక్క ఔద్ధత్యము వాక్పాకముచే గళితమై సౌకుమార్యమాధుర్యములు భాసించుచున్నవి.

నృపాదుల శౌర్యస్తవమునందే కాక మహిమాన్విత ద్రవ్యగుణక్రియల స్తవమునందుఁ గూడ శార్దూలవృత్తము వినియోగింపఁదగినదేయని కవిత్రయము నుపదేశము. భారతమహిమ, వ్యాసమహిమ ఇత్యాదులు గమనింపవలెను. చంద్రరూపకాత్మక భారతస్తుతియందు వ్రసన్న మాధుర్యము, సూర్యరూపకాత్మక వ్యాసస్తుతియందు దీప్తమాధుర్యము.

ప్రశంసారూపమైన స్తుతి వర్ణ్యవస్తుగత లోకోత్తరలక్షణప్రతిపాదకము. అది వక్తృచిత్తమందలి వికాసరూప విస్మయవ్యంజకము. విస్మయము సుకుమారభయగర్భితమని మనస్తత్వవేత్తల యభిప్రాయము. గురుదేవాదుల సమక్షమున నృపులు కృతకభయమును సుకుమారముగ నభినయింపవలెనని భరతముని చెప్పెను. మృదుభయసదృశమైన విస్మయమునందలి వృత్తి సుకుమారమధురవిలంబనరూపమై యుండునని భావింపఁదగును.

ఉత్తరగోగ్రహణనందర్పమునఁ గురుసేనలపైకి దుమికివచ్చుచున్న యద్భుతుని లోకోత్తరవీరకర్మవర్ణనము ద్రోణాచార్యుని నోట శార్దూలవృత్తరూపము ధరించినది. శౌర్యస్తవమున వినియోగింపఁదగిన శార్దూలము వినర్జనీయోపధ్మానీయ శషరేఫాది పరకప్రాస్యగుర్వక్షరబహుళమై నిర్విరామదీర్ఘ సమాసమై యోజోమయవిలంబితవృత్తియై యుండవలెను. ద్రోణవాక్యమున

నీ లక్షణములు లేవు. అనుస్వారాదిపరక దీర్ఘగుర్వక్షరములు తటచై యున్న ద్రోణవాక్యము అద్భుతరసవ్యక్తికిఁ దగియున్నది.

అజ్ఞాతవాసమున నవసియుండి కురుషేనావీరులకుఁ దన నానాత్రుశత్రుముల పటిమ రుచి చూపి బుద్ధిచెప్పఁదలచి యుత్సాహముమై నుచికివచ్చు నర్జునునకు ఆకటితో గుహాంతరమునఁ జేడ్చడియుండి మదమాతంగయాధదర్శనమున సముద్యత్రోధమై వచ్చు సింగముతోడి సాదృశ్యము నిబంధించు వాక్యము శార్దూలవృత్తమగుటయే ఒక యౌచిత్యము. ఆ యర్జునున కుదయించిన క్రోధము వధాంతముగాక విద్రావణాంతమే యగుటచే శార్దూలముయొక్క సహజమైన యోజస్సు సంపూర్ణముగ పద్యమున భాసింపక సింగముయొక్క ఉదాత్తగాంభీర్యము మాత్రమే భాసించుటయు నొక యౌచిత్యవిశేషము. “వచ్చునోజన్” అన్నచోట ‘ఓజ’ శబ్దము ఉపమావాచకమాత్రమ కాదు. ఓజోరూప సమానధర్మవిశేష వాచకమని గ్రహింపవలెను. సింగముయొక్క ఓజస్సు శార్దూలముయొక్క ఓజస్సుకంటె భిన్నము. మొదటిది ఉదాత్తము, రెండవది ఉద్ధతము. అర్జునుఁడు వచ్చునోజ సమర స్తేమాభిరామముగ నున్నది. ఆ భీలము, నభిరామమునై న యర్జునుని శౌర్యస్తవము ఓజోమాధుర్యసమప్రధానమైన వాక్యమున బద్ధమగుట యుచితము. విశేషించి భీష్మద్రోణులనోట అట్టివాక్యమే ఆ సన్నివేశమున శోభిల్లును.

చిరకాలమునకుఁ గన్నులపండువుగా నగవడిన ప్రియశిష్యునిఁ గాంచి ద్రోణునిచిత్తము ఆర్ద్రము, దీప్తమునై నది. అజ్ఞాతవాసస్మృతిచేఁ గరుణము, ప్రకృతవిజృంభణముచే విస్మయము, వాత్సల్యముచే రతి, ప్రతిపక్షపీరుఁడగుటచే ఉత్సాహము - ఇట్లు పెక్కుభావములు ద్రోణునిచిత్తమునఁ బెనఁగొనుచున్నవి. వానివ్యక్తి మాధుర్యగుణమిశ్రితమైన శార్దూలవృత్తము.

ప్రథమపాదము సంయుక్తాక్షరరహితము, విరామబహుళమునై ప్రసాదమాధుర్యములను, ద్వితీయపాదము సంయుక్తాక్షరబహుళమై యోజోగుణమును, తృతీయచతుర్థపాదములు సమగురు దీర్ఘాక్షరములు నాతిదీర్ఘ సమాసఘటితములునై దీప్తమాధుర్యమును వ్యంజించుచు తత్తదవాంతర వాక్యసమర్పితములయిన భావములను సుష్ఠుగా సమర్థించుచున్నవి, తిక్కన్న ఈ పద్యనిర్మాణమున చూపిన శిల్పము వర్ణ్యుడైన యర్జునుని క్రీడాకల్పమైన పరాక్రమమునకు. వక్తయైన ద్రోణుని చిరప్రాప్తప్రియశిష్యదర్శనజన్యమైన మధురదీప్తచిత్తవృత్తిని ప్రాణప్రతిష్ఠ చేయుచున్నది. తృతీయచతుర్థపాదములందలి సంధిగతప్రాసము అర్ధసమర్పణప్రౌఢమై యున్నది. తృతీయపాదాదియందు ‘ఓజన్’ అని పదము విటిగి ఉపమానమైన సింగముమీఁదినుండి యుపమేయమైన యర్జునునిమీఁదికి శ్రోతచిత్తమును చమత్కారముగ దుమికించుచున్నది. ఇంక శ్రోత దృష్టియందు నిలుచువాఁ డర్జునుఁడే. చతుర్థపాదము నారంభమున ‘వచ్చెన్’ అని పదమువిటిగి సమర స్తేమాభిరామాకృతియైన యర్జునుని చెంగునదుమికివచ్చు నోజను రూపించుచున్నది. ఈ పద్యము ఆంధ్రకావ్యరసజ్ఞుల రసనాగ్రముల నిరంతరము నర్థించుచుండుట కీ శిల్పమే కారణము.

కీచకభర్తస్సమున ద్రౌపది ప్రయోగించిన “దుర్వారోద్యమ” ఇత్యాది శార్దూలవృత్తము యొక్క నిర్మాణమునందు లిక్కన యద్భుతమైన శిల్పము ప్రదర్శించెను.

“విచ్ఛిన్నపాదం పూర్వార్థే ద్వితీయార్థే సమానవత్
శార్దూలంక్రిడితం భాతి విసరీతమతో ఒధమమ్”

II. 37.

అని క్షేమేంద్రుని యుపదేశము. లిక్కనదర్శన మందుకు భిన్నముగా నున్నది. క్షేమేంద్రుడు అసమమని తెగడిన నిర్మాణమునే లిక్కన్న మహాశిల్పముగా నివృట్ట ప్రదర్శించెను. ద్రౌపదీవాక్యము పూర్వార్థమున అవిచ్ఛిన్నసమానవంతము, ఉత్తరార్థమున అసమస్తపదము, విచ్ఛేదబహుళమునై యున్నది. కీచకుని నీచప్రసంగము వినివిని యెట్లును వాదాప్రసంగమును మానఁడని నిశ్చయించుకొని చిరము నిరోధించుకొన్న క్రోధమును ద్రౌపది యొక్కసారిగా వాగ్రూపమున బహిర్గతముచేసినది. చిరనిరుద్ధక్రోధప్రవాహముయొక్క యుద్గతి ఆరంభమున అత్యంత మోఱోపయమగుట సహజము. ఆ యోఱోలక్షణము అవిచ్ఛిన్నకల్లోలాయమాన ధారాపాతము. ఓఱోవ్యయమునఁ గ్రమముగ వాగ్విచ్ఛేదము. క్రమవర్తమాన క్రోధాద్యుద్వేగ నిర్వహణమున క్షేమేంద్రుని యుపదేశము గ్రాహ్యము. చిరనిరుద్ధ క్రోధావేశముయొక్క హరదుత్కాంతియందు అది త్యాజ్యమే. లిక్కన్న నిర్మాణమే యిచ్చట ఉపాదేయమగుచున్నది. పద్యమందలి స్థాయత్కరము రేఫము. మూర్ధన్యమైన రేఫము ఆగ్నేయము. అది శ్రుతినికర్తన చిత్తసంతాపనశీలమని యభినవులు. అట్టి రేఫము బహువారావృత్తిచే స్థాయిత్యమును, ప్రాసాక్షర యోగముచే పుష్టిని పొంది పద్యమున దీప్తిని చక్కగా వ్యాపింపఁజేయుచున్నది. దంత్యత్వముచే కాఠిన్యలక్షణములయిన తవర్గాక్షరములు అనువాదిభావమున రేఫకృతదీప్తిని పోషించుచున్నవి. ప్రథమ ద్వితీయ తృతీయపాదములందు వడి ఉకార అకార ఈకారయుక్తమై ద్రౌపది వాక్యోచ్ఛరణము అనుదాత్తస్వరమున నారంభించి క్రమముగ ఉచ్చస్వరత్వమును దాల్చుచున్నదని సూచించుచున్నది. ప్రాసాక్షరము రేఫపరసంయోగముచే పరుషతరమై దారుపిండధర్మమును వ్యంజించుచున్నది. “దుర్” అన్న యుపసర్గము వాక్యారంభమునందుండి కీచకదూషణరూప వాక్యోత్పత్తికి బీజత్వము ధరించుచున్నది. పూర్వపాదద్వయము హలంతత్వముచే తీక్షణమై యున్నది. పద్యపూర్వభాగమున సుదీర్ఘసమాసము పొండవుల ప్రతివీరనిర్మధనవిద్యాపారగత్వమును వ్యంజింపగా ఉత్తరార్థము చిన్నాంగమై భీమకృత కీచకమానప్రాణాంగ భంగక్రమమును ప్రత్యక్షము చేయుచున్నది. ఘోషాక్షరబాహుళ్యముచే పద్యమున గాఢత్వరూపమైన ఓజస్సు మూర్తీభవించుచున్నది.

ఈ పద్యమునఁ దాను గావించిన శిల్పము లిక్కనకే మెచ్చుకొల్పియుండవలయును. తాను కీచకుని భంగించినతెఱంగును భీమసేనునకుఁ జెప్పు సందర్భమునఁ దిక్కన ఈ పద్యమును యథారూపముగ ద్రౌపదిముఖమున బునరుక్తముచేసెను. భర్తస్సమాత్రప్రయోజనమైన సైగ్రిణ

క్రోధమును - అమృతమును వ్యంజించుటకు శార్దూలవృత్తనిర్మాణ మెట్లుండవలెనో చిక్కన విప్పించి చూపెను.

విరటునిపాల గోపాలవృత్తి నవలంబించి నవయుచున్న పరమసుకుమారుడైన సహదేవుని దయసీయదశను స్మరించి ద్రౌపది శోకించువాక్యమును చిక్కన శార్దూలవృత్తమునఁ దీర్చెను. “ఆరూపం బవికారము” - ఇత్యాదిపద్యమున స్థాయిస్వరము ఆకారము. ఆకారము స్వరితమని శబ్దతత్త్వవేత్తల మతము. కంఠబిలవివారమాత్రోత్పాద్యమైన దాని యుచ్ఛారణము సుఖనిర్వర్త్యము. గుర్వక్షరవై రశ్యమున పద్యగతి సరళముగానుండుట, యదోచితవిరామములచే నిఃశ్వాస ప్రసారము సుకరమగుట, దీర్ఘక్షరఖాహుళ్యముచే అక్షరవృత్తి విలంబమగుట - ఈ సర్వమును స్వీయదీనదశాకథనమునకు అంగముగా భూతపూర్వవై భవ స్మరఃసర్వభూత సహదేవప్రకృత దీన దశావర్ణనముచేయు ద్రౌపదివాక్యమున అనోజోరూపమైన ఆలస్య, దైన్య, చింతాది వ్యభిచారి భావసంక్రాంతమైన శోకమును చక్కగా నిర్వహించుచున్నది.

కౌరవసేనలు ఉత్తరమున గోగ్రహణము గావించెనని యంతఃపురమునఁ గాంతాజనముతో సల్లాపవినోదములఁగాలముగడపుచున్న యుత్తరకుమారునకుగోపాలురు విన్నవింపఁగా సహజపీరు వయ్యు నబలాజనములయెడుటఁ దెచ్చికోలుబీరమున పీరాలాపములాడి బృహన్నలాసారథికమైన రథమెక్కి పురమువెడలి ఫల్గును నైపుణంబున వల్గదశ్వంబగు రథంబురయంబునకు మెచ్చుచు పరేతవిలయప్రాంతప్రదేశంబు సేరంజని—

సీ॥ అభినవజలధర శ్యామంబులగు నెడ లాకుఁజొంపంబుల ననుకరింప
సాంధ్యఁ గోపమచ్చాయంబులగుపట్లు కిసలయోత్కరములఁ గ్రేణిసేయ
రాజమరాళ గౌరములగు చోటులు దఱచుఁబూఁబొదల చందంబునొంద
హారిద్రురచి సమానాకృతులగు తావు లడరెడు పుష్పొడులట్లు మెఱయ

గీ॥ గలయనెగసి ధరాధూళి లలితవనము
దివికి నలిఁ గాపువోయెడుతెఱఁగు దాల్చి
గోగణము ముంగలిగ నేల గోడివడఁగ
నడచు కౌరవరాజునైన్యంబుఁ గనియె

వి॥ IV. 50.

కం॥ కని యుత్తరుండు గరుపా
తీన మేనును దలఁకు మనము తీవ్రవడిన చూ
పునునై తొట్రుపడచు ని
ట్లనియె దిగులుసొచ్చి యా బృహన్నలతోడన్॥

శా॥ భీష్మ ద్రోణకృపాది ధన్వినికరాభీలంబు దుర్యోధన
గ్రీష్మాదిత్య పటుప్రతాపవిసరాకీర్ణంబు శస్త్రాస్త్రజా
లోష్మస్పార చతుర్విధోజ్వల బలాత్యుగ్రం బుదగ్రధ్వజా
ర్చిష్మత్వాకలితంబు నైన్య మిది; యేజేరంగ శక్తుండనే? 52

ఈ ఘట్టము తిక్కన్నగారి నాటకీయరచనాశిల్పమునకు చక్కని లక్ష్యము. పల్లవుని నైపుణమున వల్లదశ్యమగు రథగమనమును మెచ్చుచున్న యుత్తరునకు అల్లంతదవ్వల నెదుట చిక్కగా నెగయుచున్న ధరాధూళి యగపడెను. అది గోగణముఁదోలికొని రయమున నరుగు చున్న కురుసేనలు రేచిన ధూళియని వానికిఁ దోచలేదు. నానావర్ణచిత్రితమైన యాధూళి యాకస మున కెగయుట లలితవనము దివికి గాపువోపుటగా అతఁడుత్రేక్షించుకొనెను. తాను సమరాంగమునం దుంటినన్న జ్ఞానము వానికి లేదు. ఉద్యానవనమున విహరించుంటినన్న భ్రాంతి వాని నావరించియుండెను. ఆ ధూళి యాకసమున కెగసినంతనే ఆకస్మికముగఁ గౌరవసేన వానికి అక్షిగోచరమయ్యెను. వాని భ్రాంతి వదలెను. మేను గరుపాటెను. మనము తలఁకెను. చూపు తీచ్చవడెను. హృదయము తొట్రుపడెను. చిత్తమున దిగులుసొచ్చెను. ఇట్టి సాత్వికభావ పరంపరాపూర్వకముగ భీత్యంగమైన విషాదవ్యభిచారిని వ్యంజించు ఉత్తరుని వాగనుభావాభినయ మున తిక్కన 'భీష్మద్రోణ' - ఇత్యాది శార్దూలవృత్తమును నిబంధించెను.

రూపకదిదృశ్యవై ప్రేక్షాగృహమునం దాసీనుడై చిత్రవర్ణరమణీయమైన యవనికను దిలకించుచు తద్రామణీయకతాపరవశుడై యానందించుచున్న సామాజికుఁడు ఆకస్మికయవనికా తిరస్కరణమునఁ బ్రత్యక్షమైన భయంకరదృశ్యమును దిలకించి యెట్టి యనుభావములు పొందునో ఈ సన్నివేశము నిరూపించుచున్నది. లలితవనరూపమైన యవనిక రూపకము శృంగారరసాశ్రయమన్న సూచన చేయును. తద్రసాస్వాదనానుకూల సుకుమారచిత్తవృత్తిని సామాజికుని యందు ఉత్పన్నముచేయును యవనికాపసర్పణమున శృంగారవ్యంజకదృశ్యము సామాజికున కిష్టము. భయానకదృశ్యప్రత్యక్షమున రసభంగమై సామాజికుని చిత్తము విషాదోద్విగ్నమగును.

ఈ ఘట్టమున ఉత్తరుఁడు తనకుఁ దాను సామాజికస్థాసీయుఁడు. సామాజికునకు నట స్థాసీయుఁడు. ప్రకృతిభీరువయ్య కృతకధీరతతో బయలుదేరిన యుత్తరునకుఁ దానేదో చూడఁ బోవుచున్నట్లుండెనే కాని ఏదో చేయఁబోవుచున్నట్లు లేదు. ఆ చూడఁబోవునదియు విసోదప్రాయ మనియే అతని భావన. ధూళితెరి తొలఁగునప్పటికి అతని భ్రాంతితొలఁగినది. అచింతితోపనత మైన భయంకరదృశ్య మాతని చిత్తమందలి వికాసమును భంజించినది. మధురసుకుమారవికా సము దీప్తపరుషవిస్తారరూపముగఁ బరిణమించినది. ఆకస్మికభయావిష్టుడై న యాతఁడు ఆత్మ రక్షార్థము ఉపాయాన్వేషణపరుడయ్యెను. ఉపాయాభావమున చింతాలసుడయ్యెను. తనచిత్త వికారమును వాగ్రూపమున బృహన్నలకు వ్యక్తముచేసెను. ఉత్తరునిచిత్తము చతుర్విధబలా త్యుగ్రమైన కౌరవరాజుపై న్యదర్శనమున తదాకారాకారితమైయుండుట యాతని చిత్తమునకు ప్రతి బింబమైన వాగనుభావమున స్పష్టమగుచున్నది.

ధూళీపటలమున చిత్రవర్ణ కిసలయకుసుమాది సుందరవస్త్రాత్మేక్షచే వసంతర్తుభావన చేయుచున్న యుత్తరునకు తదపసర్పణమున నాకస్మిక గ్రీష్మర్తుదర్శనమగుట పద్యార్థమున సులక్ష్మమగుచున్నది. దుర్యోధనుడు గ్రీష్మాదిత్యుడుగా, శస్త్రాస్త్రజాలములు ఊష్మస్ఫూర్తిగా, ఉదగ్రధ్వజములు అర్చిష్మంతులుగా రూపముదాల్చి యుత్తరునకు కురుసేన దావాగ్నివిజృంభణముగా భాసించెను. అతని భావనయందలి లలితవన మాదావాగ్నియందు దగ్ధమైపోయెను. “భీష్మ” “గ్రీష్మ” “ఊష్మ” “అర్చిష్మత్” శబ్దములు భయంకరమైన గ్రీష్మమున ఊష్మలమైన యర్చిష్మ ద్విజృంభణమును సువ్యక్తముచేయుచున్నవి. పద్యమందంతటను నిండారి, ప్రాసస్తానమున ప్రతిష్ఠపొందిన యూష్మాక్షరములు కురుసేనయందు రూపింపబడిన యర్చిష్మదూష్మలతను సుష్టుగా సమర్థించుచున్నవి.

ఉత్తరుని చిత్తస్థాయియైన భీతి పద్యారంభాక్షరమైన ‘భీ’చేత, వడియందావృత్తమైన “భీ” చేత చమత్కారముగ వ్యంజింపబడుచున్నది. ఇది యొక విధముగా భావముద్రాలంకార మనఁ దగియున్నది.

భయానకరసమును, భయభావమును గుఱించి భరతాదులు వివరించిన లక్షణములను ఇచ్చట ననుసంధింపవలెను.

“అథ భయానకోనామ భయస్థాయిభావాత్మకః । స చ వికృతరవ సత్వ దర్శన, శివోల్లాక త్రాసోద్వేగ కూన్యాగారాణ్యగమన స్వజనవథ బంధ దర్శన శ్రుతికథాదిభి ర్విభావైః ఉత్పద్యతే । తస్య ప్రవేపిత కర చరణ నయన చపల పులక ముఖవైవర్ణ్య స్వరభేదాదిభి రనుభావై రభి నయః ప్రయోక్తవ్యః । భావాశ్చాస్య స్తంభ స్వేద గద్గద రోమాంచ వేపధు స్వరభేద వైవర్ణ్య శంకా మోహ దైన్య వేగ చాపల జడతా త్రాసాపస్మా రమరణాదయః” ॥

న. శా. VI. P. 326.

“రాద్రీశక్త్యా తు జనితం చిత్తవైక్లబ్యం భయం”

సాహిత్యదర్పణము. 3-179

“రాద్రీదర్శనాదిభి రనర్థాశంకనం భయం

ప్రతాపరుద్రీయము - రసప్రక. 14.

ఆత్మవినాశహేతువగు రాద్రవస్తుసాక్షాత్కారమున జీవుఁడాత్మరక్షితాత్పర్యముచే నుపాయాన్వేషణచేయును. భయము నీచప్రకృతి. భీరువులం దది త్రాసమనఁబడును.

“అకస్మికభయా చ్చిత్తక్షోభః త్రాసః”

ప్రతాపరుద్రీయము/రసప్రక. 14

“త్రాసస్తు చిత్తవిక్షోభో భీరోః ఘోరేక్షణాదినా”

సాహిత్యసారము. 4-170.

ఘోరివస్తుదర్శనమున భీరువుచిత్తమునఁ గల్గు వికారము త్రాసము. అది ఖోభాత్మకము. ఆత్మరక్షణార్థ ముపాయాన్వేషణముచేసి యుపాయ మెద్దియు లభింపనప్పుడు గల్గు భావము విషాదమనఁబడుచున్నది.

“ఉపాయాభావజన్మా తు విషాద స్సత్వసంక్షయః

నిశ్వాసోచ్ఛ్వాస హృత్తాప సహాయాన్వేషణాదికృత్”

సాహిత్యదర్పణము. 3-187

“మానసో వివిధ స్సాదః విషాదః” అని శారదాతనయుఁడు విషాదమునందలి చిత్త వృత్తి స్వరూపమును వివరించెను. (భావప్రకాశనము-ద్వితీయాధికారము). సత్త్వసంక్షయము వలన మనస్సు దృఢత్వములేక వివిధముగ బ్రకంపితమగును. శరీరమునకు గ్రమముగఁ బటుత్వము తప్పిపోవును. ‘సాదో గాత్రాణాం స్రస్తతా’ అని యభినవులు సర్వాంగములు క్షథము లగుట సాదమనిరి

నాట్యశాస్త్రము. VI పుట. 327.

రౌద్రదర్శనజమైన భీతి భీరుత్వవిశిష్టమై త్రాసమైనది. ఉపాయాన్వేషణమున ఆలస్యాత్మకమైన చింత, ఉపాయాభావమున ఖోభాత్మకమైన విషాదమైనది. స్థాయియైన భయమున, త్రాస, చింత, విషాదములు సంచరించుచున్నవి. ఇది యుత్తరుని చిత్తవృత్తి. అతని వాగ్వృత్తియం దిది ప్రవర్తించుట సులభముగ గుర్తింపఁదగియున్నది.

భయభావావేశమున హృదయస్పందనము అతివేగముగా నుండునని యభినవులు. “సన్న ముఖోష హృదయస్పందన రోమోద్గమైశ్చ భయం”¹ అను భరతోదాహృతమైన ఆనువంశ్యార్థ యందలి ‘హృదయస్పందన’ మును ఆయన “హృదయస్పందన మతివేగేన”² అని వ్యాఖ్యానించెను. భరతమునియు అతనువాహిచిత్తస్పందాత్మకములయిన రౌద్రభీభత్సభయానకములందు లఘుక్షరప్రాయకృతమైనవృత్తము ప్రయోగింపఁదగినదని చెప్పెను. భయావిష్టమైన హృదయముయొక్క వృత్తి ప్రారంభమున ద్రుతముగానుండి క్రమముగ సత్వక్షయమువల్ల విలంబితమగునని డార్విన్ ప్రభృతులు నుడివిరి.

భయము తమోగుణప్రధానము. తమోవిజృంభణమున చిత్తమునందలి రజస్సుయొక్క వర్తనము క్రమముగ భారము, ఆలసము నగును. తమస్సు గురువు, వరణకము ననుట స్మరింపవలెను. తనభారముచే అది రజస్సుయొక్క గతిని నిరోధించును.

ఆకస్మికభయావేశమున ఉత్తరునకు వాక్తృత్వంభన మయ్యెను. ఆ దశయందుఁ గలిగిన పులక, హృదయస్పందన, స్థిమితాలోకన, సంభ్రమాది చిత్తగాత్రారంభానుభావములను తిక్కన

“కని యుత్తరుండు” అను పద్యమున వర్ణించెను. తమోభారము నెదిరించి రజస్సు కొంత విజృంభించి సత్వము క్షీణించుటచే అలసమగును. తమోభారమున మందముగ వర్తించును. అట్టి యవస్థయందు ఉత్తరుని వాగనుభావము ప్రవృత్తమైనది. అత్మరక్షణోపాయాభావజనితమైన విషాదము భయస్థాయీయందు సంచరించు దశయందలి యుత్తరుని వాగ్వృత్తియందు విషాదలక్షణము లన్వేషింపఁదగియున్నవి.

“నిశ్వాసోచ్ఛ్వాసతాపకృత్” “సత్వసంక్షయః” అని విశ్వనాథుఁడు విషాదలక్షణము నిర్వచించెను.

సాహిత్యదర్పణము. 3-167.

సాహిత్యసారకర్త భయము రాజసతామసమని పేర్కొనెను. కాని నిష్క్రియమైన భయము ఉత్కటావస్థయందు తామసతామసమనుట యుచితము ఉష్ణము, భారము, అలసము నైన ప్రాణప్రసారము దాని లక్షణము. ఉత్తరుని వాక్యమందలి ఊష్ణమూర్ధన్యాక్షరములు, మహాప్రాణాక్షరములు, స్వరముల గమనమునకు నిరోధము, భారము కల్పించి, యుష్ణతను, విలంబనమును ఉత్పాదించుచున్నవి. మహాప్రాణాక్షరములు ప్రాణవ్యయాతిశయహేతువులగుటచే ఉత్తరుని నిశ్వాసము పాదోపాంతముననే విచ్ఛిన్నమగుచున్నది. నిర్విరామ వాక్యోచ్ఛారణము నందలి యాతని యత్నము కడముట్టఁజాలకున్నది.

పాదత్రయమున ప్రారంభములందును యతిస్థాములందును ఇ యీ ఏలు నివిష్టములై యుత్తరునివాక్కు ఉదాత్తస్వరమున నుచ్ఛరింపఁబడుటను సూచించుచున్నవి. “భీష్మ” “గ్రీష్మ” “ఊష్మ” “అర్చిష్మత్” శబ్దములు కంఠోష్ఠతాలవాది ముఖాంగముల శోషణమును వ్యంజించుచు భయాభినయమునకు సహకరించుచున్నవి. పద్యారంభావసానములు ఈ ఏ అను ఉదాత్తస్వరము లగుటయు గుర్తింపఁదగియున్నది. ఉత్తరుని యీ వాక్యము వర్ణ్యవస్తు స్వరూపస్వభావవ్యంజకమై యర్థానురూపముగను, వక్తృచిత్తవృత్తివ్యంజకమై రసానుసారముగను నిర్మింపఁబడి పరమోత్తమమైన ఛందశ్శిల్ప మనిపించుకొనుచున్నది.

భయానకస్థాయీయైన భయము జన్మించుటకు “వికృతరవసత్వాదిదర్శనము” ఒకకారణముగా భరతముని పేర్కొనెను. ఆ యఖిప్రాయమునే జగన్నాథపండితుడు³ “వ్యాఘ్రదర్శనాది జన్మా” అని మఱింత స్పష్టముగఁ బేర్కొనెను. శత్రుసేనాదర్శనజన్మమైన యుత్తరుని భయము శార్దూలవృత్తరూపము దాల్చి సహృదయుల హృదయమున భయభావముయొక్క రుగిత్వ దోషకుఁ గారణమగుచున్నది.

సమరప్రస్థానారంభమునఁ జతురంగబలసమేతుఁడైయున్న ధర్మజున కభిముగఁ జను దెంచు సర్వసేనాపతి ధృష్టద్యుమ్నునిఁ దిక్కన—

కం॥ సాష్టాంగమేఱగి సమరా
వష్టంభంబొప్ప దివ్యవాహనలీలో
త్కృష్టగతిన్ ముంగలిగా
ధృష్టద్యుమ్నుండు పొలిచెఁ దేజోమహిమన్॥

ఉద్యో IV. 129.

అని కందపద్యమున వర్ణించెను. ఆ ధృష్టద్యుమ్నుఁడే రణారంభమునఁ గురుక్షేత్రమునఁ గౌరవసేనకభిముఖుఁడై చనునప్పుడు తిక్కన—

శా॥ పుష్టోదంచిత సారవీరరససంపూర్ణాంగమున్ సంగరా
వష్టంబోజ్జ్వల వీరరేఖయును ఖాన్వద్వాహసంవల్గనో
త్కృష్టస్యందనమున్ గనద్దనువు నుద్దీప్తధ్వజంబుందగన్
ధృష్టద్యుమ్నుండు వొల్చె నైజవిలసత్తేజోవిరాజద్గతిన్

భీష్మ. I. 117.

అని శార్దూలవృత్తమున వర్ణించెను. సప్తాక్షోహిణులకు అధిపతియైన మహాప్రభువు నెదుట విసీతుఁడై సాష్టాంగమేఱగు ధృష్టద్యుమ్నుని యాకృతి కందము. అది యాతని వినయ సంకుచితమైన మూర్తి. వైరిసేనాభిముఖుఁడైన యాతని వీరాకృతి శార్దూలవృత్తము. వీరరస సంపూర్ణమై విజృంభించిన ఆతని నైజవిలసత్తేజోమయమూర్తి యది. ఒక్కఁడే ధృష్టద్యుమ్నుండు. అవస్థాభేదమున ఆకృతిభేదము. మూర్ధన్యోష్మసంయుక్తాక్షరప్రాసము ధృష్టద్యుమ్నుని యజ్ఞవేదికాసంభవత్వలబ్ధమైన సహజతేజోవ్యంజకము. మహాప్రభువైన ధర్మజుని యెదుట ఆ తేజము వినయసంక్షిప్తము. వైరిసేనయెదుట వీరావేశమున విస్తారవిజృంభితము. వీరరసవిభావవర్ణనాత్మకమైన ఈ శార్దూలమున దీర్ఘరూపగురువులకంటె సంయోగపరహస్య రూపగురువులు అధికముగనుండి ధృష్టద్యుమ్నునిమూర్తి ఔన్నత్యాతిశాయి పీనత్వలక్షణమని స్ఫురింపజేయుచున్నవి.

“సాకారాద్యక్షరైః పాదపర్యంతైః స్సవిసర్గకైః
శార్దూలక్రీడితం ధత్తే తేజోజీవిత మూర్జితం”

2-35

అని తేమేంద్రుండు సహజతేజోవైభవముతోఁ బ్రకాశించుతీరున శార్దూలము నిర్మించు మర్మము నుపదేశించెను. సంయోగపరములు, వ్యంజనాంతములునైన యక్షరముల బాహుళ్యము చేతకూడ శార్దూలము నైజవిలసత్తేజోవిరాజద్గతి గలదియగునని తిక్కన నిరూపించెను.

శల్యపర్వద్వితీయాశ్వాసమున గదాయుద్ధారంభమున దుర్యోధనవాక్యము—

శా॥ వ్యూహాభావము చూచి నన్ననదుగా నూహించెదో భీమ! మ
ద్భాహాచండిమసార దుర్దమగదాదండంబు దృవ్యదృవ

ద్వేహోల్లాసము నెట్టు దీనదశకుం దేనోపునో చూడుమి!

యాహో పుట్టెడు లాతిచూపఱకు హోహో పుట్టు మీ వారికిన్

శల్క. II 248

సంయోగపరహ్రస్వాక్షరవై రశ్యముచే ఓజోలబ్ధి నందఁజాలని యీ శార్దూలము అసంయుక్తదీర్ఘాక్షరబాహుళ్యమునను, అందందు - విశేషించి ప్రాసస్థానములందు మహాప్రాణమైన హకారవిన్యాసముచేతను శైధిల్య రూపమయిన ప్రసాదమును ఆతిశయముగ భాసింపఁజేయుచున్నది. హకారము నిశ్శ్వాసరూపప్రాణవ్యయద్యోతకమనియు, విస్మయ భయ శోక క్రోధ వ్యంజకమనియుఁ జెప్పఁబడినది.

శత్రుభీతుడై, రణరంగమునుండి పలాయితుడై, హ్రదమున దాగియుండి ధర్మజుని శూలములవంటి యధిక్షేపవాక్యములు విని యభిమానము రేగి మడుపు వెడలివచ్చి దురహంకార వశమున భీమునితో గదాయుద్ధమునకుఁ బూని నిల్చి భీముని వీరాలాపములకు దుర్యోధనుఁడు పలికిన ప్రతివీరాలాపమిది.

“పలుకుల వెఱపించెద వా

కొలఁదియె దుర్యోధనుండు?”

అన్న దుర్యోధనుని పలుకులందలి వీరము కృతకము. అక్షతగాత్రుఁడు, విజయోత్సాహియైన భీమునిఁజూచి క్షతగాత్రుండు పరాజయభిన్నుడైన దుర్యోధనుని యంతరంగమున భీతి కలుగుచునే యున్నది. దానిని కప్పిపుచ్చి—

“వ్యూహాభావము చూచి నన్ననదుగా నూహించెదో భీమ !”

నిన్నెట్లు దీనదశకుఁడెత్తునో చూడుము అని తెచ్చికోలుగాంభీర్యముతోఁ బలుకుచున్నాఁడు. ‘భీమ’ యన్నసంబోధనమే దుర్యోధనుని నిగూఢమైన భయమును వ్యంజించుచున్నది. “భవద్దే హోల్లాసము” అన్నమాట యీ భయమునకుఁ గారణమును దెలుపుచున్నది.

అసంయుత ‘హ’కారము కంఠ్యము. కంఠబలవివారమాత్రమున బహిర్గమించునది. ఈ పద్యమందలి —

“ఆహో పుట్టెడు లాతిచూపఱకు హోహో పుట్టు మీవారికిన్”

అన్న వాక్యమందలి ‘ఆహో’ ‘హోహో’ శబ్దములు ఆశ్చర్యభయశోకములకు ఉపలక్షకములు.

“సంవృతే కంఠే నాదః క్రియతే; వివృతే శ్వాసః”⁴ అను న్యాయమున కంఠ్యములయిన ఆ-హోలయందు ‘ఆ’ నాదము, ‘హ’ శ్వాసము. ‘ఆహో’ నాదశ్వాసాక్షరసంపుటి ఆశ్చర్యము. ‘హోహో’ కేవలశ్వాసాక్షరసంపుటి భయము శోకము. అసంయుతకంఠ్యహకారము దుర్యోధన

వాక్యమున ప్రాస, యతిస్థానములందు రూపొంది నిగూఢభయాత్మక సనిశ్వసిత వాక్రూపమును సూచించుచున్నది.

“హకారం పంచమై ర్యుక్తం
అంతస్థాభిశ్చ సంయుతం
ఉరస్యం తం విజానీయాత్
కంఠ్య మాహు రసంయుతం”

పాణినీయ శిక్ష - 16.

అను శిక్షవాక్యముననుసరించి వర్గపంచమాక్షరసంయుక్తమైన హకారము ఉరస్యము. ఔరస్యమునకుఁ గారణము హృదయోద్ధమైన రంగనామకానుస్వారసంయోగము. ఉరస్యమైన హకారము మాధుర్యయుక్త వీరరసవ్యంజకమని తిక్కన్నగారి ఈ క్రిందిపద్యమువల్ల గ్రహింపఁ దగును.

“అంహోమర్దనుఁ డాజనార్దనుఁడు మాద్యద్భిష్మకుంభీంద్రుపై
సింహోల్లాసవిభాసియై కవియు నుత్సేకంబు నాటోపమున్
రంహస్సూర్తియు దీప్తమూర్తియును సంరంభంబుఁ జూడన్ జగ
త్సంహారోన్ముఖుడైన రుద్రుక్రియ రౌద్రప్రక్రియన్ బొల్చినఁ”

భీష్మ. II. 156.

శ్రీకృష్ణదేవుని భీష్మాలంభనసంరంభము అహార్యరౌద్రమేకాని సహజముకాదు. కనుకనే కౌరవసేనలకు రౌద్రప్రక్రియం బొల్చినను ప్రతిపీరుడైన భీష్మనకు అందు మాధుర్యమే గోచరించివది. సింహోల్లాసవిభాసియై కవియు శ్రీకృష్ణుని యుత్సేకసంరంభములు శార్దూలవృత్తమున నిబంధింపఁ బడుటయందలి చమత్కార మిట్లు భావింపఁదగియున్నది. శ్రీకృష్ణుని విజృంభణమున మాద్యత్కుంభీంద్రుడైన భీష్మనకు సింహోల్లాసమే గోచరించి ఆయన “ప్రియంబున సంభ్రమంబులేక” యుండెనట. “రేళ్ళగమివంటి” సుయోధను నగ్రనైవికులు పులిఁబొడఁ గన్నట్లు తలంకి కలంగిరట. అనుస్వారయుక్తమైన హకారము ప్రాసమునందుండి ‘సింహ’ నాదమును వినిపించుచున్నది. పద్యమందంతటను నిండియున్న యనుస్వారములు మాధుర్యమును వెల్లివిరియఁజేయుచున్నవి. గుర్వక్షరములందు సగపాలు దీర్ఘాక్షరములే యగుటవల్లను విరామబాహుళ్యమువల్లను వికాసరూపమైన ప్రసాదము స్ఫుటమగుచున్నది. ఇట్లు గుణత్రయాన్వితమైన ఈ పద్యమున చతుర్థపాదమునందలి రేఫసంయోగపరప్రాస్వాక్షరవ్యంజితమైన దీప్తి పరమేశ్వరుడైన శ్రీకృష్ణదేవుని తాత్కాలికమైన యహార్యక్రోధమును రూపించుచున్నది.

మ త్తే భ వి క్రి డి త ము

ఇది కృతిచ్ఛందమునఁ బట్టినది. పాదమునకు 20 అక్షరములు. గణములు : స భ ౪ న మ య వ. 13 అక్షరములమీఁద యతి.

ఈ వృత్తమునకు సంస్కృతవాఙ్మయమునఁ బ్రచారములేదు. సంస్కృతకవు లీవృత్తము నిర్వహింపఁదగిన కర్తవ్యమునుగూడ శార్దూలవిక్రీడితముమీఁదనే యుంచిరి. ఆంధ్రమున శార్దూలవిక్రీడితముకంటె దీనికే ప్రచారమెక్కుడనిపించును.

ఆంధ్రమహాభారతమున మొత్తము 398 మత్తేభవృత్తములు గలవు.

సన్నయవి - 61

ఎఱునవి - 69

తిక్కనవి - 268

ఇరువదియక్షరములందు పదిగురువులుగల దీనియందలి యక్షరవృత్తి విలంబితమనఁదగి యున్నది. స మ య వ గణముల యునికివల్ల గణాశ్రితమైనగతి యారోహి. అతిక్రాంత మధ్యమైన యతియు ప్రాణప్రసారభారకరము. హృదయస్పందములయు నిశ్వాసములయు విలంబితమందప్రచారములను వ్యజించుట కీవృత్తము యోగ్యమని భావింపవచ్చును. భయ, శోక, క్రోధ, విస్మయ, జుగుప్సాది భావములందు చిత్తస్పందవిలంబనము వ్యంజించుటకు మత్తేభము ఉచితమనఁదగును.

పరభలీకరణస్మరణపూర్వకమైన వీరరౌద్రవాగ్వాహరమునందును విలంబితవృత్తి యైన మత్తేభము తగియుండునని మునివచనప్రమాణమున భావింపఁదగియున్నది.

“శిష్యాణాం ఉపదేశార్థే వృత్తి రిష్టా విలంబితా” అను శిక్షణవచనానుసరణమున ఉపదేశ వాక్యమున మత్తేభవిక్రీడితము ఉచితమనఁదగియున్నది.

ఉత్తిమ, మధ్యమ, సీచప్రకృతులకు సహజములయిన గతులు విలంబిత, మధ్య, ద్రుత ములని మహర్షిచేసిన నియమమునుబట్టి చూచినచో ఉదాత్తప్రకృతుల స్వస్థవాక్యములందును మత్తేభవిక్రీడితప్రయోగము ఉచితమనఁదగియున్నది. అట్లే గంభీరద్రవ్యగుఃక్రియా వర్ణనము నందుఁగూడ మత్తేభవిక్రీడితముయొక్క ఔచిత్యము సంభావింపవలసియున్నది.

వీరరౌద్రాదులందే మత్తేభశార్దూలములు ఉచితములన్న యభిప్రాయము పరిశీలనక్షమము కాదు. కవిత్రయము మత్తేభవృత్తవినియోగమును వీరరౌద్రములకే పరిమితముచేసియుండలేదు.

సన్నయరచించిన 61 మత్తేభములలో 21 మాత్రమే వీరరౌద్రాదులం దుపయుక్తము నయినవి. మిగిలిన 40 అన్యరసభావవస్తువులందే వినియుక్తములయినవి. ఎఱున రచించిన 69

మత్తేభములలో 26 మాత్రమే వీరరౌద్రములందును, తక్కిన 43 అన్యరసాద్యర్థములందును వినియోగింపఁబడినవి. తిక్కనరచించిన 268 మత్తేభములలో 145 వీరరౌద్రములందును, 44 తదనుబంధిభావములందును 80 అన్యరసభావములందును వినియుక్తములయినవి. యుద్ధపంపక మందలి 143 మత్తేభములలో 16 మాత్రమే వీరరౌద్రేతరములందు వినియుక్తములుకాగా శాంతి శ్రయమునందలి 46లో 36 వీరరౌద్రేతరములందే వినియుక్తములయినవి. ఈ 36 లో పెక్కు నీతిధర్మోపదేశములకు వినియోగింపఁబడినవి.

అర్థవిశేషసమర్పణాపేక్షచే కవిత్రయము యథోచితముగ నలంకరించిన మత్తేభములు పెక్కుగలవు. వృత్తి, రీతి, యతి, విరామము, ప్రాసానుప్రాసములు - వీనిలో కొన్నింటినో అన్నింటినో ఆశ్రయించి మత్తేభమునందు నానారసాద్యర్థ సమర్పణ సామర్థ్యము నాధానము చేయుటయందు కవిత్రయముచేసిన శిల్పము పరిశీలింపఁదగియున్నది.

అలంకృత మత్తేభములు

1. పాదచతుష్టయ ద్విప్రాసము :

“అమలాచారపవిత్ర భూసురవరేణ్యాగారపుణ్యప్రదే
శములం దధ్యయనారవంబు విధివత్స్వాహోస్వధాస్వస్తిశ
బ్దములున్ మంగళతూర్యఘోషములు నుద్యత్కృతుకాశీర్జినా
దములున్ రమ్యతరంబులయ్యె ధరణీన్ దద్రాజ్యసంవృద్ధితోన్”

ఆది. V. 4.

విచ్చిన్నము గావచ్చిన కురువంశము నుద్ధరించుటకై జన్మించిన ధృతరాష్ట్రపాండురాజులు దినదినప్రవర్ధమానులై సకలరాజవిద్యల నభ్యసించుచుండఁగా వంశవర్ధనులైన యాకుమారుల వృద్ధి జగదానందవర్ధనమై ధరణి వేదమంగళాశీరా దములతో రమణీయతరమయ్యెనను నంశ మునువర్ణించు నీపద్యముయొక్క ధీరమంధరగమనము చతుష్పాదసంవేశిత ద్విప్రాసముచే శ్రవ్యతరమై యర్థసమర్పకముగనున్నది.

2. పూర్వోత్తరపాదద్వయముల భిన్నము :

“వితతానేకమృగాకులంబును సదావిర్భూతనానాతరు
వ్రతతీపుష్పసుగంధబంధురకుభావాసంబు బ్రహ్మర్షిసం
శ్రీతపుణ్యాశ్రమమండలంబు నగుచుం జెల్వొందు నక్కానలో
ధృతపుణ్యుల్ విహరించి రేవురును గుంతీపుత్రు లిచ్చాగతిన్”

ఆర. VI. 142.

అరణ్యముయొక్క చెల్వును అందు పుణ్యులైన కుంతీపుత్రుల స్వేచ్ఛావిహారమును వర్ణించు ఈ పద్యమున మృగములను వృక్షములను వర్ణించు పూర్వపాదద్వయమునను, బ్రహ్మర్షులను, పాండవులను వర్ణించు ఉత్తరపాదద్వయమునను, ద్విప్రాసము ఇంచుక భేదిల్లియుండుట ఆర్థోచితముగనున్నది. సర్వపాదములు సలంకృతములైన ఈ మత్తేభము అరణ్యసౌందర్యమును, అందు పాండవుల ఆనందమందవిహారములను చక్కగా వ్యంజించుచున్నది.

3. యుగయుక్పాదముల భిన్నము.

“గదనేర్పెక్కుడు గల్గు దర్పఘనుఁ డీకౌరవ్యరాజన్యుఁ డు
నృదలీలన్ బయి నట్లు బిట్టుటికినన్ వంచించి పో కిట్లు నే
యుదె! నీవాటునఁబెన్దొడల్ విఱిగి వీఁ డుర్విం బడెన్; మాకు నొ
ప్పుదలిర్పన్ బులకాంకురంబు లెసగం బో విప్పుడుం జూడుమా !”

శల్య. II. 317.

భీమగదాహతిచేఁ దొడలువిఱిగి దుర్యోధనుఁడు నేలఁగూలఁగా పరమానందాశ్చర్యములతో భీముని అభినందించు రాజన్యుల వాక్యమిది. మత్తమాతంగనదృశ్యులైన భీమదుర్యోధనుల గదాయుద్ధక్రీడ మత్తేభవిక్రీడితమున వర్ణించుట యొక చమత్కృతి. ఆ యిరువురును క్రభుపుత్రులగుటచే ఆ మత్తేభము అలంకృతమగుట యుచితము. ఆ యలంకరణము పాదద్వయములం దీషద్భిన్నమగుటయు స్రుతిద్వంద్వితావ్యంజకము. భీమవిజయానందితులయిన రాజన్యుల యభినందనవాక్యము అలంకృతమై వక్తల యానందాశ్చర్యముల సమ్యగర్పణమున సామర్థ్యవిశేషమును సంపాదించుకొనుచున్నది.

4. అద్యంత మధ్యపాదద్వయభిన్నము :

“వివిధోత్తుంగతరంగఘట్టన చలద్వేలావనైలావలీ
లవలీలుంగలవంగ సంతతలతాలాస్యంబు లీక్షించుచున్
ధవళాక్షుల్ చని కాంచిరంత నెదురం దత్తీరదేశంబునం
దవదాతాంబుజఫేనపుంజనిభు నయ్యశోత్తమున్ దవ్వలన్”

అది. II. 30.

సాగరతీరమున లతాలాస్యము లీక్షించుచు విహరించుచున్న వినతాకద్రువలు ఆకస్మికముగ నుచ్చైశ్రవమును దిలకించుట యీ పద్యమున వర్ణింపఁబడినది. అమృతసోదరమైన యుచ్చైశ్రవోదర్శనము అమృతహరణపర్యవసాయి యగుటచే నీ పద్యము సన్నివేశవిశిష్టతావ్యంజకముగ నిర్మాణవైశిష్ట్యము నార్జించినది. లతాలాస్యములను ధవళాక్షులయిన వినతాకద్రువలు తిలకించిన యర్థము. ఒకతీరు ద్విప్రాసముచేతను, వివిధోత్తుంగతరంగములు, తచ్చిరోగత

డిండిరఖండనదృశ్యమగు తురంగము ప్రతిపాదింపఁబడిన భాగములు ఒకతీరు ద్వీప్రాసముచేతను అలంకృతములై వర్ణ్యవస్తుగతసాదృశ్యము సువ్యక్తము చేయఁబడుచున్నది సాగరతరంగము లయు, ఐంద్ర తురంగముయొక్కయు గమనభంగులు దీర్ఘాక్షర, అనుస్వారపరికగుర్వక్షర ములచేఁ జక్కగా వ్యంజింపఁబడుచున్నవి. ఈ యక్షరములచే పద్యమందంతటను సుష్ఠుగా నిర్వహింపఁబడిన యనిరుద్ధ ధారామయమంధరమధురగతి వీలాలవలీలతల సుకుమారవిలంబిత లయాన్వితలాస్యమును, తద్దర్శనజనితానందపారవశ్యధీరములై న వినతాకద్రువల సవిలాససంచార ములును సమగ్రముగ రూపింపఁబడుచున్నవి.

“వివిధోత్తుంగ తరంగ ఘట్టన చలద్వేలావనై లావలీ” అను పాదమున అకారాద్యోకార పర్యంతములయిన వివిధస్వరములు విచిత్రముగఁ బ్రయిక్తములై తరంగవై విధ్యము చమ త్కారముగ భాసించుచున్నవి.

5. పాదత్రయ త్రిప్రాసము :

“జననీ నీవమృతంబు దెమ్మనిన యా సత్యోక్తి వాటించి యేఁ,
జని నానావిధకర్మకర్మతుఁడనై సాధించి వే తెచ్చితిన్
విను నానీ యొడబాటు నెల్లె జనులన్ విన్నించితిం దెల్లగా
వినతం దోడ్కొనిపోయెదన్ మనమునన్ విభ్రాంతి లేకుండుమీ”

అను. I. 263.

ఈ పద్యమున రమణీయమైన త్రిప్రాసము పాదత్రయమున మిక్కిలి చమత్కారముగ నిర్వహింపఁబడి చతుర్థపాదమున నిపుణముగ త్యజింపఁబడినది. “తెమ్మమృతమున్” (అను. I. 212) అన్న కద్రువకోరిక యక్షరశః తీర్చి “మాటవెర వేపార” వంచకురాలయిన యామెను వంచించి మాతృదాస్యవిముక్తి సాధించిన గరుడుని వాక్యమిది. కద్రువను మాటమై నొడిచిన గరు డుని వాక్చమత్కృతిని కవిబ్రహ్మ రమణీయ శిల్పముగఁ దీర్చెను. “ఒడఁబాటు చెల్లె” నని చెప్పివేయుటతో మాటమై నొడుచుట పూర్తియయ్యెను. వాక్చమత్కృతి యాపై నవసరములేదు గనుక ప్రక్రాంతమైన త్రిప్రాస ముపసంహరింపఁబడెను. ఆ యుపసంహారముకూడ “విను” అన్నమాటతో ఆద్యక్షరసంవాదముగల “వినతన్” అన్నపదముతో నాతిశ్రుత్యాభంగకరముగ నిపుణముగఁ జేయఁబడినది.

నిర్వహింపఁబడిన మూఁడుపాదములందును అత్యంతచమత్కారముగ నిర్వహింపఁబడిన దనియు గుర్తింపవచ్చును. పాదత్రయమున త్రిప్రాసమును నిర్వహించిన యక్షరముల సంపుటి కరణ చమత్కృతి—

జ న నీనీ

జ ని నానా

వి ను నానీ

పాదద్వితీయాక్షరములందు స్వరక్రమము ఒక చమత్కృతి. పాదతృతీయ చతుర్థాక్షర సంపుటి ప్రథమపాదమున “నీనీ” ద్వితీయపాదమున “నానా” యన్న యొడంబడిక, తృతీయ పాదమునం దామొడంబడిక చెల్లుట. ప్రథమపాదమందలి ‘నీ’ని గెల్చి ద్వితీయపాదమందలి ‘నా’ తృతీయపాదమున ప్రథమస్థాన మాక్రమించుట - ఈ సర్వమును విచారరమణీయమైన యక్షరవిన్యాసచమత్కారము. వినుచున్న కద్రువ ఈ యక్షరవ్యాహమునఁ దగుల్కొని విభ్రాంతయైయుండఁగాఁ దన మాటనేర్చుకొని సామర్థ్యము నెఱింగిన గరుడఁడు ఆ నేర్పు నుపసంహరించి “విభ్రాంతిలేకుండుమీ” యని కద్రువను హెచ్చరించుట స్వయంకృతచమత్కార పరిజ్ఞానలక్షణము. ఈ “మాటనేర్చునకున్ లోకము మెచ్చ” నని కవిబ్రహ్మ తరువాతిపద్యమునందనుటయు నిట్టి గడుసుదనమే. నానావిధకర్మకర్మరత్నమనఁగా శిల్పపారగత్వమని గ్రహింపవలెను ఎల్లరకుఁ దెల్లమగునట్లు పలుకఁబడిన యీ పద్యమునందలి యక్షరవృత్తి, అవాంతర వాక్యవిరామవృత్తియు, విలంబితమై యర్థానురూపమై యున్నవి.

6 ప్రథమతృతీయపాదములందు :

“పటుబాణాహతి ద్రోణీయంగము చలింపంజేసి తచ్చాపము
త్కటవేగంబునఁ ద్రుంచినన్ గినిసి యాతం డొండువిల్లెత్తి యు
ద్భటబాహుబలశౌర్యముల్ నెఱపె నాదైత్యుండు నైన్యంబు నొ
చ్చుటయుం జచ్చుటయున్ మహిపతికి మెచ్చుంబ్రీతియుం జేయఁగా.
[కో. V. 79.]

ఇది యశ్వత్థామయు ఘటోత్కచుండును బోరుట వర్ణించుచున్నది. ప్రథమపాదమున ఘటోత్కచుని ప్రతాపము, తృతీయపాదమున దానిని నిలువరించిన యశ్వత్థామశౌర్యమును ప్రతిపాదింపఁబడినవి. ఆ రెండుపాదములందే ద్విప్రాసములు నివిష్టములై ప్రతిభటుల ప్రతాప తౌల్యమును వ్యంజించుచున్నవి.

అంత్యప్రాసాలంకృతమత్రైభములు కవిత్రయము రచించినట్లు కనఁబడదు. అంత్యానుప్రాసరమణీయమైన మత్రైభమొకఁడు తిక్కన రచించినది శాంతిపర్వమునఁ గలదు.

“అటవీదేశములందు బాధబహులాయాసంబులం గంది దు
ష్టులమత్స్యేశ్వరసేవఁ గుంది బహుసంగ్రామంబులన్ విద్విష

త్పటునానాస్త్రమహోగ్రశస్త్రచయనిర్భగ్నాంగతం బొంది యు
త్కటదుఃఖంబుల మీరలొందితి రభేద్యస్థైర్యులై నాకుఁగాన్.

కాం I. 394

బహుబంధుహననప్రాప్తమైన సామ్రాజ్యమును పాలింపనొల్లక నిర్విణ్ణుడై యుండి వ్యాస శ్రీకృష్ణాదుల నానావిధోపదేశములచే నంకిలిదేరి యెట్టకేలకుఁ బట్టాభిషిక్తుడైన ధర్మజుఁడు ప్రసన్నమధురచిత్తుడై శ్రీకృష్ణదేవునిస్తుతించి, యనంతరము తనతమ్ములతో నభినందన పూర్వకముగఁ బలికిన దీవాక్యము. తనకునై తనతమ్ములు పడినపాల్లు నుగ్గడించువాక్యములను ధర్మజుఁడు అనుప్రాసాలంకృతములను గావించుట మిక్కిలియుచితముగ నున్నది. పాండవులు పొందిన వనవాసాజ్ఞాతవాస, యద్ధరూపములయిన కష్టములన్నియు స్వరూపమున భిన్నములయ్యు గుణమునం దొక్కవిధమైనవే. వానిని “కంది, కుంది, పొంది, ఒంది,” యను బిందు పూర్వక దకారావృత్తిచే నలంకరింపఁబడిన వాక్యఖండములచే ధర్మజుఁడు ప్రతిపాదించెను. ఈ యనుప్రాసముచే వాని పరస్పరసాదృశ్యమును, అనన్యసాదృశ్యమును చక్కగా వ్యంజింపఁబడు చున్నది. అనుభవసమయమున నవి యెంతదుఃఖనహములయినను సామ్రాజ్యలాభమొంది ఆనంద ముగ నున్నవేళ స్మరింపఁబడి యవి మాధుర్యోపేతములే యగుచున్నవి. ఆ మాధుర్యము బిందు పూర్వక దకారావృత్తియందున్నది.

కాంతి II-488 వ పద్యమునందలి ఛేకానుప్రాసముయొక్క సామర్థ్యము గుర్తింపఁదగినది.

“పసగన్ వే చని దోర్బలంబున రణప్రావీణ్యముంజూపి నీ
వసురానీకము ద్రుంచి భూప్రజలకున్ హర్షంబుగావించి రా
కసుమీ రాక జయంబు లేక ప్రజదుఃఖంబొందఁగా రాక నీ
యసువర్గంబుల పోకగా నెఱుంగు పెక్కాడంగ నింకేటికిన్”

తనపై నెత్తివచ్చిన దనుజులను సంహరించిరమ్మని యంబరీషుఁడు తనసేనాపతియగు సుదేవునితో నన్న వాక్యమిది. ఛేక యమకాలంకృతమైన యొక్కవాక్యము. వేయివాక్యముల పెట్టు. ఈ వాక్యముయొక్క శక్తియెట్టిదో అనంతరవృత్తాంతమువల్ల తెల్లమగుచున్నది. అంబ రీషుఁడు తన యీ యొక్కవాక్యముయొక్క సామర్థ్యము నెఱుంగును. కనుకనే “పెక్కాడంగ నింకేటికిన్” అని యుపసంహరించెను.

నానావిధముల నలంకృతములయిన పద్యములయొక్క యర్థప్రతిపాదనసామర్థ్యము సర్వత్ర ఇట్లే నిరూపింపఁదగియున్నది.

మత్తేభవృత్తప్రయోగమున నామాశ్రితమైన యౌచిత్యముకూడ పెక్కుపట్టుల గుర్తింప నగుచున్నది.

“గద నేతంగాని యాంత్యకాలయమరేఖం బేర్చి రక్తంబు చా
య దలిర్పన్ దను పుగ్రసుందరముగా నప్పీర్చుడేతెంచి యు
న్మదమాతంగములీల దోష మనసేనం బొల్పుటందోలి పే
బొదివెంగ్రమ్మర దుస్ససేను వికటస్ఫూర్తిస్ఫురన్మూర్తియై”

కర్ణ III. 219

దుశ్శాసనుని తొమ్మువ్రచ్చి, రుధిరపానమొనర్చి యానందించు తనపైఁ గవియవచ్చు కురు
సేనలను భీమసేనుఁడు వెరపించి పాటదోలు నన్ని వేశమిది. “ఉన్మదమాతంగములీల” అని భీమ
సేనునియందు మత్తేభత్వమును రూపించు నీ వాక్యమును మత్తేభవృత్తమున నిబంధించుట చంద
శ్చమత్కారము. ప్రథమ తృతీయపాదములందు యత్యతిక్రమణము, ద్వితీయపాదమున ప్రాసా
క్షరపదాదిగతత్వకృత గమనభంగము, సర్వపాదములందును పదనివేశశ్రీతమైన గతివికటత్వము,
రూక్షక్షరవైరశ్యము సానుస్వారాక్షరబాహుళ్యము పద్యమునందు ఓజస్సును భంజించి మాధుర్య
మును భాసింపఁజేయుట - ఈ సర్వమును పరమరమణీయశిల్పము. తత్కాలమందలి భీమ
విజృంభణము నటనమాత్రమే. తిక్కన్నయభిప్రాయమున నిది కేవలము మత్తేభముకాదు;
ఉన్మత్తేభము, వికృతము ఉగ్రము సుందరమునైన ఉన్మత్తేభవర్తన మీ వృత్తమున ప్రస్ఫుట
మగుచున్నది. ద్వి, త్రి, చతురాద్యక్షరఘటిత పదములబంధము పిండిబంధాది నృత్తసదృశమై
నృత్యత్ ప్రాయత్వరూపమగు ఉదారతాగుణమును చందమున రూపించును. ఉదారతయే వికట
త్వము. ఈ యున్మత్తేభము “వికటస్ఫూర్తి స్ఫురన్మూర్తి” యని తిక్కన్న తీర్పు.

“బలమత్తాకృతియైన భీముఁడను శుంభత్కుంభిసంరంభమున్
నిలిపెన్ నాఁడును నంకుశంబయి తుదిన్ నేఁడుం దదుద్రేకమున్
మలుగంజేయ నజాతశత్రుని కృపామౌగ్ధ్యంబుగల్గంగ వా
రలకేలా నయవిక్రమోచితవిచారక్లేశముల్ సంజయా”

ఉద్యో. I. 319.

“రభసక్షోభీతమేదిసీతలముపై రథ్యప్రచారంబు లొ
ప్ప భుజాగర్వము నెమ్మొగమ్ములఁ దిలిర్పన్ గన్నెకయ్యంబున
ర్థి భవత్పుత్రులమీఁది కోపమున నుద్దీపింప నేతెంచి ర
య్యభిమన్యుండును ద్రౌపదీయులును మాద్యద్దంతి యూధాకృతిన్”

భీష్మ. I. 110.

ఈ పద్యములందలి యర్థములు ఎట్లు పద్యనామముచేత, తన్నామమున కుచితమైన ధీర
గంభీరగమనముచేత సుఘ్నగా సమర్థింపఁబడుచున్నవో గుర్తింపవచ్చును. వీనియందలి ముద్రాలం
కారములు సులక్ష్యముల.

“వలుం డెక్కడచూచె నొండెడ ననేవ్యజ్ఞముల్ పుట్టవే
 ఫలితంబై వరశాఖలొప్పగ ననల్పప్రీతి సంధించుచు
 విలసచ్ఛాయ నుపాశ్రితప్రకృతికిన్ విశ్రాంతిగావింపఁగాఁ
 గల యీభూజము వంటకట్టియలకై ఖండిపఁగా నేటికిన్”

విరా. II. 136

విరాటుని వధించుటకు వృక్షాన్మూలనోద్యుక్తుడగుచున్న భీముని వారించుచు ధర్మజుడన్న వాక్య మీ పద్యము. ఆశ్రయధ్వంసనరూపమైన యధర్మమునకుఁ బూనిన భీముని యుత్సాహ త్వరను భంజించు విలంబితవృత్తిచేత, అతని తత్కాలాకృతియందలి మదమాతంగత్వమును వ్యంజించు నామౌచిత్యముచేత ఈ పద్యము ధర్మజునినోట మిక్కిలి శోభిల్లుచున్నది. అప్రస్తుత ప్రశంసారూపమైన యిందలి ఉక్తివైచిత్రి యెంత రమణీయమో, భీమునియందు మత్తేభత్వము నారోపించు రూపకాలంకారధ్వనియు, తన్మూలకమైన వృత్తనామముద్రాలంకారధ్వనియు నంత రమణీయములు.

చింత, దైన్యము, నిర్వేదము, సాంత్యనము, శోకము, భయము, శృంగారము, ధ్యానము, తత్త్వబోధ, అభ్యర్థనము, మున్నగు పెక్కు ఆనోజఃస్వరూపములగు భావములందు విభావవర్ణనమున కవిచేత, అనుభావమున పాత్రలచేత మత్తేభవృత్తము ఉపయోగింపఁబడినది. ఇట్టిపల్ల ధీరోదాత్తవ్యక్తులయందు అనౌజన్యము చిత్తస్పందమందవర్తనమాత్రముననే వ్యక్తమగుననియు అనుదాత్తవ్యక్తులందువలె ఆవరోహణగతిరూపము ధరింపదనియు గుర్తింపవలెను. కనుక ధీర వ్యక్తుల చింతాశోకాదిభావముల వ్యక్తియందు మత్తేభవృత్తము తన గమన మంధరతచే సమర్థమే యగుచున్నది. అట్టి మత్తేభముల గతియందు ఆరోహణము తిరస్కృతమై మాంద్యముమాత్రమే ప్రస్ఫుటమగును.

శృంగారవిభావవర్ణనమున :

“వనజాతాయతనేత్రు నున్నతబృహద్వక్షఃస్థలున్ సింహసం
 హననున్ బాండవసింహమున్ హృదయజన్మాకారు నుద్యన్మహా
 శనికల్పస్థిరబాహుఁ జూచుచు మనోజాతాగ్నిసంజాతవే
 దనయై రాక్షసి కామరూపధర మర్త్యస్త్రీస్వరూపంబుతోన్”

అది. VI. 189

ధీరోద్ధతుడైన భీమసేనుఁ డిచ్చట శృంగారనాయకుడై ధీరగంభీరగతియైన మత్తేభ వృత్తమున వర్ణింపఁబడినాడు. ఉత్తరాకల్యాణ సందర్భమునఁ గవిబ్రహ్మకూడ అభిమన్యుని వర్ణనము మత్తేభమునందే తీర్చెను.

“హరిమేనల్లుడు బాహువీర్యపటుశౌర్యస్ఫూర్తి త్రైలోక్యనుం
దరుఁడాచారపవిత్రుఁ డచింతకళాదక్షుం డుదారుండు కా
తరసంరక్షకుఁ డార్యసమ్మతుఁడు విద్యావైభవోల్లాసి య
త్యురుతేజుండు వరించుఁగాక యభిమన్యుం డీసరోజాననఁ”

వి. V. 463.

“తీగబోడి మృదులపాణిఁ గుమారుండు మెలపుమై గ్రహించెఁ బల్లవాలంబిమ త్రేభలీల”⁵
అని తిక్కన్న యభిమన్యుఁ డుత్తరపాణిని గ్రహించిన దృశ్యమును వర్ణించెను. అభిమన్యుని
మూర్తియందు మత్తేభవిలాసము తిక్కన్న దర్శనమున రూఢమైయున్నదని భావింపఁదగును.

ధీరపురుషుల శౌర్యస్తవమందేకాక సౌందర్యవిలాసాది స్తవమునందును శార్దూలమువలె
మత్తేభముకూడ సమర్థమగునని భావింపవలెను.

“మనువంశంబునఁ బుట్టి సర్వజనతామందారమై నేలయె
ల్లను బాలించి జగత్త్రయీప్రణుతలీలం బొల్చె దుర్యోధనుం
డను రా జవిభునొప్పు నర్మదకుఁ గామావేశముం జేసినఁ
వనితారూపముదాల్చి పొందె నతనిఁ వై దగ్ధ్యహృద్యంబుగఁ”

అను. I. 44.

శృంగారప్రసంగమునం దుపయుక్తములయిన యీ మత్తేభములు వాక్పాకవశమునఁ
మాధుర్యగుణము సంక్రమించి యోజోదీప్తి మందగించి సుందమందగతులై యుంట ప్రత్యక్షమ.
భీమాభిమన్యు దుర్యోధనులను వర్ణించు నివి క్రమముగ మార్దవాతిశయముగలవై ధీరోద్ధత, ధీరో
దాత్త, ధీరలలిత శృంగారనాయక వర్ణనములకుఁ దగిన స్వరూపములను ధరించుయుటయు
గుర్తింపవచ్చును.

నిర్వేదమున :

“కలదే యిమ్మెయి పౌరుషంబు జగతిం గారుణ్యమేపార ని
ప్పులు గిట్టిచ్చునె మేను? నాదుచరితంబుల్ నిందకుం బట్టులై
తలఁపఁ వచ్చిన నింతకీడగునె యేతత్కృరతాఘోరచే
ష్టలు మానంగలవాఁడఁ బక్షి గురువై సంధించె సద్బోధముల్”

శాంతి. III. 325.

వ. అని యంతరంగంబున వైరాగ్యంబు నిరంతరంబగుటయు సంత
నిలువక

“ఇది యిట్లానిని బంధులం దొఱఁగి తానీ యగ్నిలోఁ గూలె నొ
 ప్పిదమైయుండఁగ నిట్టితెంప యొలయం బెంపారు వైరాగ్యసం
 పద పాపంబులనెల్లఁ ద్రొంపఁగ మహాప్రస్థానపుణ్యత్వ మొం
 దెద నేనిప్పుడ యంచు మానసము శాంతింబొంద నిర్మోహుడై” 327

తనయాకలిం దీర్ప మేని నగ్నికర్పించిన కపోతముయొక్క త్యాగపీరమునుగాంచి బోయ
 “విన్మయంబున మనమూనఁగఁ గొంతపేపు మ్రాన్పడియుండి” పలికిన వాక్యములివి. విన్మయ
 ముచే స్తబ్ధుడైన బోయ హృదయస్పందమాంద్య మీ మత్తేభముల గమనమున స్ఫుటము.
 కపోతి త్యాగమునకు విన్మయము, ఆత్మక్రొర్యమునకు జగుప్స గలిగి తదుభయఫలముగా జన్మిం
 చిన వైరాగ్యమునఁ జిత్తశాంతి యుదయింపఁ బ్రసన్నమధురహృదయుడైన బోయ వాక్య
 ద్వయమున ననుస్వారాంతాక్షరములు క్రమవర్ధమానములగుట గుర్తింపవచ్చును. సంయుక్తా
 క్షరవైరళ్యమున రెండవవాక్యము ప్రసన్నతరమై చిత్తశాంతివ్యంజకమగుచున్నది. ‘తెంప’
 ‘పెంపారు’ ‘సంపద’ ‘త్రుంపఁగ’ అన్నపదములందు బిందుపూర్వకపకారము పునరావృత్తమై
 కిరాతునిచిత్తమున శాంతమాధుర్యము స్థాయిత్వముబొందుటను సూచించుచున్నది. పద్యమునఁ
 దామనవ్యంజనములు సరిత్యక్తములగుట నిర్మోహత్వలక్షణము.

శోకమున :

ధీరోదాత్తపురుషుల శోకమునందును మత్తేభవిక్రీడితము తన ధీరోదాత్తగతిచే నమంజ
 సమే యగుచున్నది.

“గురుశారద్యతముఖ్య యోధవరసంగుప్తంబు నిర్భేద్య ము

ద్ధుర మానైన్యము దానిఁజొచ్చి ననుఁ బ్రీతుంజేయఁగాఁ బూని యొ

క్కరుఁడు గోవులలోను జొచ్చు బలుసింగంబొక్కొన నట్లుసొ

చ్చి రయంబార ననేకపీరశిరముల్ చెండాడె నుద్దండుడై”

(దోఁ. II. 138.

అభిమన్యుమరణానంతరము శిఖరమునకుఁ దిరిగివచ్చి “తమ్మునిదెస కూరిమి నారంగూ
 రిన వగపెంపున ధైర్యంబుసొంపటి వివర్ణవదనుండై” ధర్మరాజు విలపించిన వాక్యమిది. అతి
 లోకమైన యభిమన్యుని పరాక్రమస్మరణపూర్వకముగ ధర్మరాజు విలపించుచున్నాడు. “గోవుల
 లోను జొచ్చుబలుసింగంబొక్కొన” యని యుత్పేక్షితమైన యభిమన్యుని యుద్ధక్రీడాస్మృతిచే
 ధర్మరాజునిశోకము దీప్తమైయున్నది. ప్రథమపాదమందలి యోజన్వినియైన గాఢబంధము పద్మ
 వ్యూహముయొక్క యభేద్యతను, ఆనంతరపాదములందలి వ్యస్తపదములు పద్మవ్యూహము
 నవలీలంజొచ్చి చీల్చిచెండాడిన యభిమన్యుని పరాక్రమవిలాసమును వ్యంజించుచున్నవి. వైవర్ణ్య

రూప సాత్వికభావావిష్టుడైన ధర్మజుని వదనమునుండి యీ వాక్యము భావనాదృష్టమైన యర్థము ననుసరించి ప్రసరించినది. అభిమన్యుని మరణముకంటె తత్కార్యమైన యర్థమునిదుఃఖము ధర్మజుని సత్వావిష్టుని గావించినది. ఆ సత్వావేశమున నాయన స్మృతిరూపభావనాగోచరమైన యర్థమును యథాదృష్టముగ వ్యాహరించెను. ఇట్టివి ఆర్థానురూపచృందోమయ వాక్యములు.

ఉదాత్తపురుషుల దీప్తశోకవ్యక్తిస్వరూపమును (ద్రో. IV. 20) ధృతరాష్ట్రవాక్యమునందును జూడవచ్చును. పశ్చాత్తాపరూపశోకదీప్తిని ధర్మజునివాక్యమున (శాంతి. I. 198) ననుశీలించవచ్చును.

హర్షమున :

“అనినన్ మెచ్చి వృకోదరుం డితఁడు కార్యం బింతదెల్లంబుగాఁ
బొనరంబల్కునె యంచుఁ బేరెలుఁగు సొంపుంబొంద వక్త్రంబుపొ
ల్పున దర్పంబొలయంగ నంగములకుం బొంగార నుద్బృంహిత
ధ్వనియై పొల్చు మహాగ్రసింధురముచందం బొంది

యొప్పెన్ గడున్”

ఉద్యో. III. 149.

“ప్రసత్తి రుత్సవాదిభ్యో హర్షః”⁶ అను న్యాయమున హర్షము చిత్తప్రసాదరూపము. ఉత్సవాదిజన్యమగుటచే నట్టి ప్రసాదమున మాధుర్యము సహజముగనుండును. సంధికిఁ గౌరవు లియ్యకొననిచో సమరమున వారినందఱును సంహరింతునని పలికిన యర్థమునివాక్యము విని హర్షావేశము నందిన భీముని వర్ణించు నీ పద్యమును దిక్కున్న ప్రసన్నమధురముగా నిర్మించెను. బిందు పూర్వకాక్షరములు తఱచై, వ్యస్తపదములచే దీర్ఘతరమై పద్యము విలంబితవృత్తియందు మిశ్ర గతియై హర్షవికాసమునఁబొంగి యుగ్రసుందరమైన మదగజము ననుకరించుచున్నది.

రౌద్రవిభావమున :

“వికటభ్రూకుటిఘోరఫాలకలిత స్వేదోద్భటుండుం జల
ద్వికృతోష్ణద్యయుఁడుం బ్రమర్దనదశావిర్భావసంభావితాం
గకుఁడున్ జిత్తవిదాహదోహాలసమగ్రకోధవేగుండునై
బకవిధ్వంసకుఁ డయ్యెడన్నిలిచె శుంభస్మూర్తివిస్ఫూర్తితోన్”

విరా. III. 25.

ఉపకీచకులు కీచకునిశవముతోఁ దన్నును గట్టివైచి శ్మశానమునకుఁ గొనిపోవుచుండ ద్రౌపది యాక్రోశించుట విని భీముఁడు శ్మశానమునకుఁ బరువిడి యుపకీచకవిధ్వంసమున కుద్యు

కుండై నస్థితి నీ మత్తేభము వర్ణించుచున్నది. గాఢబంధత్వరూపమైన యోజన్సు నిండారి, యందందు “ప్రమర్దన” “విదాహ” “సమగ్ర” మున్నగుపదములందు జగణమురూపుగొని మహా ప్రాణాక్షరములు మెండై క్రోధావేశమున పోషనిశ్వాసముగ, గురువుగఁ బదప్రక్షేపముగావించు మదగజస్వరూపము పద్యమున సమగ్రముగఁ జిత్రితమైయున్నది.

భయానకవిభావము :

“ఇదె గంధర్వులువచ్చి ముట్టికొని రింకెట్లాక్కొయంచుకా భయం
బొదవం బల్లములందు డాగియు సమీపోర్వీజముల్ పొక్కియుం
జెదరం బాటియు నీరుసొచ్చియును నిశ్చేష్టం బదద్వంద్వముల్
గుదివడ్డం బెగడొందియుకా భరితసంక్షోభాత్ములై రచ్చటకా”

విరా. III. 28.

భీమసేనుని రౌద్రాకారమును గాంచి భీతిచే సంక్షుభితచిత్తులై పలుదెఱంగులఁ బలాయిత లైన యుపకీచకుల నీ పద్యము వర్ణించుచున్నది. సర్వపదము లేకపదముగా ముద్దగట్టి దృఢ బంధమైయున్న భీమరౌద్రరూపవర్ణనాత్మకమైన పద్యముతోఁ బోల్చిచూచినచో ఒకత్రోవయుఁ దెన్నును లేక చెదరి పాటిన యుపకీచకులను వర్ణించు పద్యమునందలి విక్షిప్తపదసంతాన శిథిల మైన బంధముయొక్క యౌచిత్యము సువ్యక్తమగును.

నీతి, ధర్మప్రబోధములం దుపయుక్తములయిన మత్తేభములు తత్తదర్థములను ఛందో బంధముచే సంవరణముచేయుటయే ప్రయోజనముగాఁ గలవి. అట్టిపట్ల వక్త యథారుచి వృత్త ప్రయోగముచేయును. ఉపదేశమున విలంబితవృత్తి సంప్రదాయానురోధినియే కదా :

భీష్మ. I. 205, 214 : ఆను. V. 254 : శాంతి. I. 138 : II. 230, 231; V. 121 : ఉద్యో. I. 358 - ఇత్యాదులు నీతిధర్మబోధాత్మకములు.

చంపకమాల

ఇది ప్రకృతిచ్ఛందమునఁ బుట్టినది. పాదమునకు 21 అక్షరములు. గణములు : న జ భ జ జ జ ర. 10 అక్షరములమీఁద యతి.

సంస్కృతసాహిత్యమునం దప్రసిద్ధమైన చంపకమాల యాంధ్రసాహిత్యమునం దత్యంత ప్రసిద్ధి వహించినది.

విచ్చేదవశమున పాదఖండములు తుల్యప్రమాణములగుటచేతను, పాదమునందలి గురు లఘువుల విన్యాససామంజస్యమువల్లను చంపకమాలావృత్తపాదము మిక్కిలి సుఖముగఁ బ్రయోగింపఁదగియున్నది. 21 అక్షరములలో 14 లఘువులయిన దీనిగతి మిగులద్రుతము లఘ్వక్షరప్రాయమైన ఈవృత్తము చిత్తవృత్తి యతను వాహియైనపట్టులందు - అనఁగా వీరరౌద్రాదు లందు ప్రయోగింపఁదగినది. సమాంతరవినివిష్టములయిన గుర్వక్షరములు చంపకమాలాద్రుత గతియందు విలంబనము ఆధానముచేసి కొంతవరకు సామ్యము భాసింపఁజేయుటచేత ద్రుత్యభిముఖమైన సమగతిగల రత్నాదిభావములందును ఈవృత్తము బ్రయోగింపఁదగియున్నది. లక్షణమునుబట్టి చంపకమాల జగణమయము. అనగా ద్రుతోత్పత్తగతి గలది. కాని పదఘటనావశమున జగణములు స్థగితములై భగణములు రూపుకట్టవచ్చును. అట్టిచంపకమాల ద్రుతావరోహణగతి గలది యగును. ద్రుతియందు ఉత్పత్తి భాసించినచో వీరాదులు, ఆవరోహణము భాసించినచో శృంగారాదులు చంపకమాల నిర్వహింపఁగలదని భావింపవలెను.

శృంగారహాస్యాదులందే కవిత్రయము చంపకోత్పలములను విశేషముగఁ బ్రయోగించి యుండిరని కొందఱనుట యంగీకార్యముకాదు. భారతమున శృంగారహాస్యములకు స్థానమే అత్యల్పముగ నున్నది. చంపకోత్పలముల ప్రయోగము చూడ అత్యధికముగనున్నది. ఆంధ్రమహాభారతమునఁ గవిత్రయమురచించిన చంపకోత్పలములు మొత్తము 2388. మొత్తముపద్యములలో సుమారు ఐదవవంతుగా నున్నవి. ఇన్నిపద్యములు నిర్వహింపదగినంత హాస్యశృంగారములు భారతకథయందు లేమి యెల్లరకుఁ దెల్లము. ప్రధానముగా భారతమునందున్నవి వీరరౌద్రములనియు నెల్ల రెఱింగిన విషయము. ఈ రసముల నిర్వహణమునందే కవిత్రయము చంపకోత్పలములను బహుధా ప్రయోగించిరని ఆవృత్తముల సంఖ్యాభాహుళ్యమువల్ల ఊహింపవలసియున్నది. యుద్ధపర్వములందే 700 చంపకోత్పలము లున్నవి. అనఁగా భారతమందలి చంపకోత్పలములలో సుమారు మూడవవంతు యుద్ధపర్వములందే యున్నవి. ఇది భరతముని యాదేశము ననువర్తించు ప్రయోగపద్ధతి.

వీరరసప్రధానమైన పద్మవ్యూహావృత్తాంతమున మత్తేభశార్దూలములు అసలులేవు. చంపకములు 21, ఉత్పలములు 10 ఉన్నవి.

అభిమన్యువధ : మొత్తము 130 గద్యపద్యములు —

గద్యములు	- 47	సీసము	- 9
కందములు	- 28	గీత	- 8
చంపకములు	- 21	ఆ. వె.	- 7
ఉత్పలములు	- 10		

గద్యములుపోగా మిగిలిన 88 పద్యములలో 21 చంపకములు, 28 కందములు, అత్యంత త్వరాన్వితమైన యావృత్తాంతమునందలి క్రియాపరంపరాత్వరను, అందలి నాయకప్రతినాయకుల

చిత్తస్పందత్వరను వ్యంజించుటకు లఘువైన కందము లఘుక్షరబహుళమైన చంపకము తగియున్నవి.

నన్నయ్య గరుడోపాఖ్యానముకూడ పీఠరసప్రధానము. అందును శార్దూలములు లేవు. మత్తేభమొక్కడే కలదు. మొత్తము గద్యపద్యములసంఖ్య 87. వీనిలో 35 గద్యములుపోగా

కందములు	- 33	సీసములు	- 3
చంపకములు	- 5	గీతము	- 1
ఉత్పలములు	- 6	ఆటవెలఁది	- 1
మాలినులు	- 2	మత్తేభము	- 1

గద్యములుపోగా మిగిలిన 52 పద్యములలో కందములు, చంపకోత్పలములు. మాలినులు గలసి 46 కలవు. మత్తేభమొక్కడే యున్నది.

- పర్వకృమమునఁ జంపకమాలాప్రయోగము -

అది :	141 -	నభా :	42 -	అరణ్య :	194
విరాట :	133 -	ఉద్యోగ :	97 -	భీష్మ :	62
ద్రోణ :	137 -	కర్ణ :	119 -	శల్య :	97
పౌష్టిక :	34 -	ప్రీ :	— -	శాంతి :	121
అనుశా :	78 -	అశ్వ :	66 -	అశ్రమ :	16
మౌసల :	23 -	మహాప్రస్థాన :	12 -	స్వర్గా :	9

ఎఱున్న - 135

నన్నయ - 242

తిక్కన్న - 1004

రతి, ఉత్సాహము, క్రోధము, శోకము, హర్షము, ఆవేగము, సంభ్రమము, ఔత్సుక్యము, భయము, ఉగ్రత, మున్నగుభావములు ఉత్కటావస్థయందు చిత్తద్రుతిహేతువులగును. కవిత్రయ మిట్టిభావముతోడనే చిత్తస్పందత్వరను వ్యంజింపవలసినపల్ల తరుచు చంపకమాలా వృత్తమును ప్రయోగించిరి.

“ప్రకటితకోపవేగమునఁ బద్మదళాయత నేత్రముల్ భయా
నకతరలీలఁ దాలెన్ నరుణద్యుతి నుద్యతమై త్రిశాఖమై
భ్రుకుటి లలాటదేశమునఁ బొల్పెఁ ద్రిహటతటి త్రిమార్గగా
నుకృతిఁ బ్రభంజననప్రియతనూజున కంతకమూర్తి కయ్యెడన్”

శిశుపాలునిపైఁ గోపముపుట్టి భీముఁడు ధరించినభయంకరమూర్తి యిందు వర్ణింపఁబడినది. లక్షణముననుసరించి పాదమునకు నాలుగొప్పున పదునాఱుజగణములు చంపకమాలయందు రూపుగొనవలయును. కాని వానిలో సగము భంజింపఁబడినవి. భీముని క్రోధమంతయు సాత్త్వికాభినయరూపముననే వ్యక్తమగుచున్నది. ఆంగికమైన యభినయములేదు. అంత మహా క్రోధమును నిష్క్రియమై నిర్వీర్యమైనది. అచరితార్థమై సత్యస్థితియందే యున్న క్రోధవేగమును నన్నయ జగణస్తగనముచేసి వేగముమాత్రమే భాసించునట్టి చంపకమాలయందు వర్ణించెను.

కీచకుఁడు రాజమార్గమున ద్రౌపదిని బరాభవించుటఁ దిలకించిన భీముని క్రోధమును దిక్కున్నకూడ చంపకమునందే వర్ణించెను.

“కనుఁగొని కోపవేగమునఁ గన్నుల నిప్పులురాల నంగముల్
గనలఁగ సాంద్రఘర్మసలిలమ్ములు గ్రమ్మ నితాంతదంతపీ
డనరటదాస్యరంగవికట భ్రుకుటీ చటుల ప్రవృత్త న
ర్తన ఘటనా ప్రకార భయద స్ఫురణా పరిణద మూర్తియై”

విరా. II.

ఇదియు క్రోధవేగముయొక్క సాత్త్వికాభినయమే. అజ్ఞాతవాసమున భీముఁడు తన క్రోధోద్రేకమును సంయమించుకొనక తప్పదు. ఎంతసంయమించుకొన్నను అది శరీరమునందగపడకమానదు. నన్నయతిక్కనలు వర్ణించిన భీమకోపమునకు ఆలంబనభేదకృతమైన భేదమున్నది. శిశుపాలాలంబనకమైనదానికంటె సతీపరాభవకారియైన కీచకాలంబనకము తీవ్రతరము. అయినను రాజసూయసభయం దది ప్రకటితము కావచ్చును. ప్రకటితమైన ఆకోపవేగమును నన్నయవర్ణించెను. అజ్ఞాతవాసమున ప్రకటము కారానికోపముయొక్క అని వార్యవ్యక్తిని తిక్కనవర్ణించెను.

తిక్కున్న చంపకమున జగణములు ఇంచుమించుగా నన్నియు స్థగితములైనవి. శకలితములైన ఆ జగణముల యంగములు పూర్వోత్తరగణములకుఁ దగుల్కొని భగణ సగణములు రూపొందినవి.

“కోపవేగమునఁ గన్నుల నిప్పులురాల”

“సాంద్రఘర్మ సలిలమ్ములు గ్రమ్మ”

అనుతీరున పద్యపూర్వార్థమున గల భగణ రూపమున నవరోహణము స్ఫుటమై యుత్ఫుల్లతమగుచున్న హృదయగతిని అణచి శాంతముచేయు భీముని యత్నమును సూచించుచున్నది. అణచరాని యుత్ఫుల్లితి ‘నితాంత’ ‘ప్రవృత్త’ ‘ప్రకార’ పదములందు తలయెత్తుచున్నది. అణచబడిన యుత్ఫుల్లితియంతయు ఆరోహణరూపము ధరించి పద్యము నుత్తరార్థమందలి సగణావభాసమునకుఁ గారణమైనది.

“వికట భ్రుకుటీ చటుల ప్రవృత్త న
ర్తన ఘటనా ప్రకార భయద స్ఫురణా పరిణిద్ధ మూర్తియై”

అన్నవాక్యమునందలి పదములు పెక్కు సగణరూపమున నున్నవి. అణఁచరాని కోపముయొక్క వేగము భీముని క్రమవర్ధమాన భయంకరాకారమున పర్యవసించుట పద్యమందలి క్రమవర్ధమాన వాక్యప్రమాణమునను గుర్తింపవచ్చును.

ద్వితీయచరణోపాంతమందలి ‘నితాంత’ పదమున నారంభమైన భీముని మూర్తివిజృంభణము పద్యాంతమున ఆకసమంత యెత్తయినది. జగణములం దుప్పొంగుచు సగణములం దారోహణముపొందిన భీముని మూర్తిపరిణాహమును తిక్కన్న యొకసీసమున వర్ణించెను. తెలుఁగుభందములందు అత్యంతమైన యాకారపరిణాహముగలది సీసమేకదా.

‘నితాంత దంత పీడన రటదాన్యరంగ వికట భ్రుకుటీ చటుల ప్రవృత్త నర్తన ఘటనా ప్రకారము’ అక్షరఘటనాప్రకారమున ప్రస్ఫుటమగుచున్నది “నితాంత దంత పీడనమున” బిందుపూర్వక దంత్యాక్షరములు మర్దకదణంధణలు మొఱుఱుచుట - వికట భ్రుకుటీ చటుల ప్రవృత్తనర్తనమున మూర్ధన్యపరుషటకారవృత్తి శ్రుతికటువులైన పదఘట్టనములను దలపించుట యక్షరములచే వర్ణవస్తుసాక్షాత్కారము చేయించు మహాశిల్పము.

భీమునిక్రోధము నర్తనశాలయందు కీచకుని వధించుటయందు పర్యవసించునన్న యుత్తర కథార్థధ్వని యర్థగతమైన రూపకముచే సాధింపఁబడుచున్నది. నృత్యలీలాయమానమైన యక్షర ఘటన యాధ్వని స్ఫుటీకరణమునకుఁ జక్కగా సహకరించుచున్నది. చటులనటనస్ఫోరకమైన యక్షరఘటనకు చంపకమాలయే తగియున్నది. దానినెన్నికచేయుటయు కవిశిల్పమే.

కాంతి, ఔదార్యము అను గుణములు, ద్రుతవృత్తి - కోపమును వ్యంజించును. చిత్త వికారము ఉత్కటమైనప్పుడు చిత్తవృత్తి వేగయుక్తమగునని తిక్కన యభిప్రాయము —

“ఘనతర కోపవేగమునఁ గన్నుల నిప్పులురాల”

ద్రోణ. I. 287

“ఘనతర శోకవేగమునఁ గన్నుల నీకులునించి”

భీష్మ. III. 156.

అన్నసందర్భముల గుర్తింపదగియున్నది. చిత్తద్రవ్యము శోకసాగరమగ్నమై కరగును, శోకానలతప్తమై దీప్తమగును. దీప్తమైన హృదయముయొక్కగతి ద్రుతము, ఉత్పలమునగును. అనఁగా త్వరితము చలమునగును.

వ॥ దనుజఖండితుండయి పడియున్న యయ్యిరావంతు శరీరంబు గనుంగోని యా ధనంజయుండు.

చం॥ ఘనతర శోకవేగమునఁ గన్నుల నీశులునించి యా సుయో
ధను నవిసీతియున్ బిదప ధర్మతనూజుఁడు సంధిగోరి ప
ల్కిన తగవున్ గడంగి యనికిన్ దలకొన్న నిజోద్యమంబుఁ దోఁ
చిన మదిఁ దిట్టుచున్ వినుతినేయుచు రోయుచు నుండె నయ్యెడన్”

వ॥ ఇట్లు పుత్రశోకానలసంతప్తచిత్తుండగు సవ్యసాచిం జూచి...

తనపుత్రుడైన యిరావంతుఁడు అలంబసుఁడను రక్కసునిచే నిహతుడై పడియుండగా దిలకించిన యర్జునుని చిత్తవృత్తి యీపద్యమున వర్ణింపఁబడినది. శోకానలతాపమున సత్వర మైన చిత్తవృత్తి చంపకమాలావృత్తమునందలి యక్షరముల సత్వరవృత్తిచేతనే నిర్వహింపఁ బడుచున్నది. అర్జునుని శోకమునఁ దత్కాలమున, చింత, స్మృతి, అమర్ష, హర్షము, పశ్చాత్తాపమునను భావాంతరములు సంచరించుచున్నట్లు వాక్యార్థమువల్ల గ్రహింపవచ్చును. “కన్నుల నీశులునించి” యన్న యక్షరముల ద్రుతావరోహణమున శోకము, “ఆ సుయోధను నవిసీతి యున్” అన్న యక్షరములందు శత్రుస్మృతికల్పితమైన యారోహణము. “పిదప అన్న నగణ మున విశ్రాంతియు “ధర్మతనూజుఁడు సంధిగోరిపల్కి నతగవున్” అన్న యక్షరములందు ఆవ రోహణారోహణ సమాధానరూపమైన సమాధియు. “కడంగి యనికిన్ దలకొన్న నిజోద్యమంబు” అన్నయక్షరములందు ఉత్ఫుల్లసహితమైన యారోహణమును. స్ఫుటముగగు ర్తింపఁదగియున్నవి. మృతపుత్రదర్శనము. శత్రుకృతాపమానస్మరణము. ధర్మజుని శాంతిస్మరణము. తనయుద్ధోన్మాదస్మరణము, దాని పరిణామానుభవము - ఇవియన్నియు క్రమముగా అర్జునునిచిత్తమున సంచరించుచు తచ్చిత్తవృత్తివర్ణనాత్మకమైన వృత్తమునందలి యక్షరముల నిరంతరపరిణామ శీలియైన వర్తనమున గుర్తింపనగుచున్నవి.

నియతగురులఘుక్రమమైన వృత్తమునం దా యక్షరముల వర్గీకరణవైచిత్ర్యచేత చిత్ర గతులు భాసింపఁజేసి క్షణక్షణవివర్తమానమైన చిత్తవృత్తిని వ్యంజింపఁజేయవచ్చును. అక్షర ఘటనాశ్రయమైన యీనైపుణ్యము శిల్పము.

“నలదమయంతు లిద్దరు మనఃప్రభవానల బాధ్యమానలై
సలిపిరి దీర్ఘ వాసరనిశల్ విలసన్నవనందనంబులన్
నశినదశంబులన్ మృదుమృణాళములన్ ఘనసారపాంశులన్
దలిరులశయ్యలన్ సలిలధారలఁ జందనచారుచర్చలన్”

ఆర. II. 24.

ఈ పద్యమునందలి 28 గురువులలో 11 మాత్రమే దీర్ఘములు తక్కినవి వ్యంజనాంత హ్రస్వములు. కాఁగా పద్యగతి మిక్కిలి ద్రుతమైనది. క్షణవిలంబనమును సహింపని రతిత్వర

యక్షరవృత్తియందు చక్కగా నిర్వహింపఁబడినది. వలదమయంతుల మదనానలతాపమును ఏక వృత్తమున వర్ణించి నన్నయ వారి పరస్పరానురాగసాదృశ్యమును, విరహతాపసాదృశ్యమును జక్కగా వ్యంజించెను. “మనఃప్రభవానల” మన్న యక్షరసంపుటియందలి విసర్గపరకగురుత్వమున జగణము అత్యంతము ఉచ్చము, దీప్తమునై విరహానలోద్రేకమును రూపుకట్టించుచున్నది. అయినను ఈ సంతాపము మధురమైనది కనుక పద్యమందంతటను సరళానునాసికాక్షరములు, నశినదశములవలె, కప్రపుఁబలుకులవలె, చివురుగు త్తులవలె, శీతలజలకణములవలె వెదచల్లఁబడి సౌకుమార్యమాధుర్యములు వెల్లార్చుచున్నవి.

“రయవిచలత్తురంగమ తరంగములన్ మదనాగనక్రసం
చయముల సంచరచ్చటుల నై నికమత్స్యములన్ భయంకరం
బయి యదువృష్టిభోజ కుకురాంధకవాహినియుం గలంగె ని
ర్దయతరరోషమారుత నితాంతసమీరితమై క్షణంబునన్”

సఖ. II. 33.

శ్రీకృష్ణునకు అర్ఘ్యప్రదానము చేసినందులకుఁ గోపించి శిశుపాలాదులు యుద్ధసన్నద్ధులు కాఁగా యదువృష్టిభోజకుకురాంధక సేనావాహినియు నిర్దయతరరోషమారుతసమీరితమై కలంగిన తెఱంగు నీ పద్యము వర్ణించుచున్నది. సర్వసేనాంగములయొక్క యుద్ధవీరోత్సాహము వర్ణించు నీ పద్యము వర్ణనానురూపముగ నున్నది. “తురంగమ తరంగము”లను పట్ల జగణ ద్వయము ఆశ్చర్యమిది, “నితాంత సమీరితమై క్షణంబునన్” అనుపట్ల జగణత్రయము ఆశ్చర్యమిదిఁ గారణరూపమైన రోషహతాదుద్ధతిని వ్యక్తముచేయుచున్నది. యదువీరుల విజృంభణము రోష ప్రేరితము, శత్రుభయంకరణమాత్ర పర్యవసాయి. రౌద్రకర్మాంతము కాదు గనుక యీ విజృంభణమున దీప్తి యరికట్టఁబడి మాధుర్యము ఆధానము చేయఁబడినది. యకారప్రాసము, బిందు పూర్వాక్షరభాహుశ్యము, పద్యమున సౌకుమార్యమాధుర్యములను వ్యంజించుచుండ స్వల్పములయిన మహాప్రాణోష్మములు వానియందు అల్పియమైన యోజకాంతులను సంక్రమింపఁజేయుచున్నవి. జగణముచేత నృత్తలీలాస్ఫూర్తిగలిగి యదుసేనావిజృంభణమున ఉత్సాహమాధుర్యమే ఆతిశయముగ భాసించుచున్నది.

“అతిరుచిరాగతుండయిన యాతనికిన్ హృదయప్రమోద మా
తతముగ నవ్వనంబున లతాలలనల్ మృదులానిలాపవ
ర్జితకుసుమాక్షతావళులు సేసలు వెట్టినయట్టిరైరి సం
పతదళినీనినాద మృదుభాషల దీవనలొప్పనిచ్చుచున్”

ఆది IV. 17.

ఈ పద్యమున దుష్యంతమహారాజునకు మాలినీతీరమందలి నందనచైత్రరథసదృశమైన వనము సాదరమధురముగ నెఱపిన స్వాగతి వర్ణింపఁబడినది. పదునాఱుజగణములు పిహితము

లై న చంపకమున దూరదూరములం దే రెండుమూఁడో మందముగఁ బ్రకాశించుచున్నవి. వనంజున లతాలలనలు సుకుమారక్రియోన్ముఖలై సేసలువెట్టి దీవనలిచ్చుటకుఁ గావలసినంతమాత్రమ యుత్ఫుల్లితి యాధానము చేయఁబడినది. సేసలువెట్టుట, దీవనలిచ్చుట యవరోహణమృదుమధురముగ జరిగినవి. గల భగణస్వరూపమున విడివడుచున్న పదములు పృథక్పదత్వరూపమాధుర్యమును వ్యంజించుచున్నవి. 'లతాలలన' లందు 'అలిసీనినాద'ములందు సౌకుమార్యమాధుర్యములు గోచరించుచునేయున్నవి. అచేతనద్రవ్య చేతనీకరణమాత్రమునకు జగణములు నిలుపఁబడినవి.

“బహువనపాదపాబ్ధి కులపర్వత పూర్ణసరస్సరస్వతీ

సహిత మహామహీభర మజస్రసహస్రఫణాశిఁ దాల్చి దు

స్సహతరమూర్తికిన్ జలధిశాయికిఁ బాయక శయ్యయైన య

య్యహిపతి దుష్కృతాంతకుఁ డనంతుఁడు మాకుఁ బ్రసన్నుఁ

డయ్యెడున్”

ఆది. I. 105.

పూర్వార్థమున సంయుక్త, మహాప్రాణోష్మాక్షరముల బాహుళ్యముచే పద్యమున అత్యంత మైన భారము ప్రస్ఫుటముగ గోచరించుచున్నది. సమాసఘటితములయిన పదములు పర్వతారణ్యాది ద్రవ్యములచే నిబిడమైన మహీస్వరూపమును వ్యంజించుచున్నవి. సహింపరాని భూభారమునకుఁ దోడు దుస్సహతరమూర్తియైన విష్ణువునుగూడ ఆదిశేషుఁడు మోయవలసివచ్చినది. క్లేశసహిష్టుతారూపమైన ఆయన యుత్సాహము తఱుచైన లగ జగణ స్వరూపములందు స్ఫుటమగుచునే యున్నది. గురుకార్యభారనిర్వహణమునందలి యుదంకుని యుత్సాహము శేషుని యుత్సాహమువంటిదే. భారవశమునఁ గ్రుంగుచున్న యజస్రసహస్రఫణాశిని శేషుఁడు పూర్కార సహితముగ విస్తరించి యెత్తిపట్టుకొనుచున్న యనుభవము అక్షరదర్శనమునందు శ్రోతకుఁ గలుగుచున్నది. తక్షకునివెంటఁ దగిలి పరువిడివచ్చిన యుదంకుని వాక్యమందును శ్వాసాతి శయము - వగర్పు ఊష్మసహితజగణములందు స్ఫురించుచున్నది.

“జలధిశాయికిఁబాయక శయ్యయైన” అనుపట్టున శేషుఁడు క్లేశమంతయుఁ దాను సహించి విష్ణుదేవునకు మృదువైన శయ్యయైనతెఱఁగు లఘుయకారసహిత భగణములం దనుభవగోచరమగుచున్నది. అట్టి దుష్కృతాంతకుఁడైన యనంతుఁడు మాకు ప్రసన్నుఁడు గావలెనన్న యుదంకుని ప్రార్థనమున లోకభరణమందలి శేషునియుత్సాహము ధర్మోద్ధారణమునందును బ్రవర్తించుఁ గాక యన్నభావము కలదు. పూర్వార్థమున ఓజస్సహితమైన యుత్ఫుల్లితి చరమపాదమున మాధుర్య సహితమైనది.

అర్థప్రసారమునంటి యక్షరములు ప్రసరించి చందముయొక్క రసనిర్వహణసామర్థ్యము పేనోళ్ళఁజాటఁబడుచున్నది. ఆదికవి యనల్పమైన యీ చందశ్శిల్పము ఆలోచనామృతము.

“అరిది తపోవిభూతి నమరారుల బౌధలు పొందకుండఁగా
 సురగులనెల్లఁ గాచిన మహోరగనాయకుఁ డానమత్సురా
 సురమకుటాగ్ర రత్నరుచిశోభితపాదున కద్రినందనే
 శ్వరునకు భూషణంబయిన వాసుకి మాకుఁ బ్రసన్నుడయ్యెడున్

అది. I. 106.

అరిది తపోవిభూతిచే సురగులనెల్లఁ గాచిన మహోరగనాయకుని లోకోత్తరతపశ్చర్యా జనితమైన యద్భుతమును వ్యంజించు జగణములుతప్ప ఈ పద్యమున ఉత్ఫుల్లియంతయుఁ దిరో హితమైనది. ఆదిశేషుని క్లేశము వాసుకికి లేదు. ఈశ్వరశిరోభూషణమై ఆయన సుఖముగా నుండెను. ఉత్తరార్థమంతయు నవరోహణబహుళమై యున్నది. వర్ణ్యులయిన ఆన్నదమ్ముల స్థితిభేదము వాక్యములందలి గతిభేదముచే స్పష్టగాఁ బ్రకటింపఁబడుచున్నది. పై పద్యమందలి మహాప్రాణాక్షరబాహుళ్య మీ పద్యమునఁ జాలవఱకు త్యజింపఁబడి యుదంకుని నిశ్వాసాయాస క్రమప్రళమనము వ్యక్తమగుచున్నది.

“అవిరళసూర్యమండల సహస్రసమప్రభమై ధనంజయ
 ప్రవరు కరమ్మునన్ వెలుఁగు పాశుపతాస్త్రముఁజూచి దైత్యదా
 నవసుర యక్షరాక్షసగణమ్ము కరమ్ము భయమ్ముఁబొందె నం
 దవనియు దిద్దిరందిరిగె నబ్ధిశిలోచ్చయసంచయంబుతోన్”

అర. I. 332.

ప్రథమపాదమందలి మూఁడుజగణములు ధనంజయుని చేతియందలి పాశుపతాస్త్రప్రతాప దీప్తిరూపములు. అవి యాలంబనముగ దైత్యదానవులందుఁ గలిగిన భయోద్వేగరూపములు మూఁడవపాదమందలి మూఁడుజగణములు. బాహ్యర్థవృత్తియు తత్సన్నికర్షమున జనించిన చిత్తవృత్తియు సదృశములగుట చక్కగా నిరూపింపఁబడినది.

“అరదము చిత్రసంచరణ మక్కజమై విలసిల్లఁ దేరులుం
 గరులును ఘోటకంబులును గాల్పులముం దనచేత గూలఁగాఁ
 బొరలగఁ మేదినిం దునియప్రోవులుగా రుధిరంపురొంపి బ్రుం
 గ రణవిహారముంజలిపెఁ గౌరవనాథ యనేకభంగులన్”

శల్య. I. 245.

పద్యమందలి పదములకూర్పులందు చిత్రవిచిత్రములైన గతులు యుద్ధిష్ఠిరుని రథచిత్ర గతులను సూచించుచున్నవి. పద్యగమనమందలి యనేకభంగులు అక్షరసన్నివేశములందలి ప్రాణస్పందముల వైచిత్రినిబట్టి యనుశీలింపఁదగును. సంయోగవర్ణనమున లఘువులయిన

యక్షరములు పద్యగమనమును మిక్కిలి లఘువు, ద్రుతము గావించుచు ధర్మజుని రణవిహార లాఘవ త్వరలను బట్టి చూపుచున్నవి.

“అనిమిషసంఘమెల్లను భయంబునఁ జేష్టలుదక్కి యధ్వరం
బు నడప నేర్పులేది కురుభూవర చిత్రగతప్రకారమ
య్యెః నడరి యేనె నా క్రతువు నీకుఁడు డెందముగాడఁ బాటిపో
యె నది మృగంబు చందము వహించి హుతాశనసంయుతంబుగన్”

సౌప్తిక. II. 123.

‘అధ్వరంబు నడప’ ననుచోట పాదద్వితీయాక్షరము పదాదియై చంపకసహజగతిని భంజిం చుచు నడపునేర్పు లేదుటను సూచించుచున్నది. ‘చిత్రగతప్రకార మయ్యె’నని పాదప్రథమాక్షర మున వాక్యము విరతమై యస్థానవిచ్ఛేదమున ఆశ్రయమైన పద్యము ఆకస్మికాధ్వరవిరామకృత మైన యాశాభంగమును సూచించుచున్నది. ఓఱోరహితమై యలసమై స్తబ్దమైన క్రతువును ఈకుఁడు డెందము గాడనేసినాఁడఁట. అనఁగా చైతన్యస్థానము ఉజ్జ్వలమై దీప్తమగునట్లు కొట్టినాఁడఁట. అది మృగంబు చందంబు వహించి హుతాశనసంయుతంబుగఁ బారిపోయెనఁట. ‘మృగంబు’ ‘వహించి’ ‘హుతాశన’ పదములందలి హృదయస్థానమైన ప్రాణములు దీప్తములై జగణములు రూపుదాల్చి హరిణముయొక్క గతియందలి యుత్ఫుల్లితిని రూపించుచున్నవి. అక్ష రములందు పద్యార్థము గణ, విరామముల నాశ్రయించి రమ్యముగ వ్యంజింపఁబడినది.

“అలసవిలాసలాలసరసాన్వితలైన నితంబినీజనుల్
వలసిన భూరివిస్ఫురిత వస్తుసమగ్రములై న గ్రామముల్
వలసిన నుల్లసన్మణిసువర్ణ విభూషణగోధనావళుల్
వలసినఁ గోరు మిచ్చెద ద్రువంబుగ నావుడు నాతఁ డిట్లునున్

ఆర. VII. 359.

అలవోకగా ద్విత్రిప్రాసమును నిర్వహించి ఎఱ్ఱన యీ చంపకమును పరమరమణీయము గావించెను. బ్రాహ్మణరూపధారియై వచ్చిన యింద్రునితో దానవీరుఁడైన కర్ణుఁడనిన వాక్యమిది. ఎఱ్ఱన్న ఈ పద్యము నిట్లలంకరించి బహుప్రయోజనములు సాధించెను. వీరి వలసినను ఇత్తు నన్న వాక్యమున నవాంతరఖండములన్నియు సదృశావసానములగుట, అవియు పాదాంతముల వచ్చినిలుచుట, లఘుసుకుమారవర్ణమయము లగుట — ఈ సర్వము కర్ణుని దానవీరస్థాయి మాధుర్యవ్యంజకములు. శ్రోతృచిత్తమును వాక్యమాధుర్యముచే హరించి, ప్రతిశ్రుతవస్తు సంవరణమునఁ బ్రరోచనకరణ మీ వాక్యవిన్యాసతాత్పర్యము. మూఁడుపాదములందును ప్రతిపా దింపఁబడిన వస్తువులయొక్క గుణభేదము. అక్షరగుణభేదముచే సమరింపఁబడుచున్నది. దానో త్సాహము ప్రతిపాదమునను జగణములందు ఖాసించి చతుర్థపాదమున “ద్రువంబుగ” పదమున

దృఢమగుచున్నది. 'వలసిన' యన్నపదము పునఃపునరావృత్తమై కర్ణుని యర్థివాంఛాపూరణ దీక్షను బలపఱచుచున్నది. ఇంత యలంకృతమై ప్రలోభపెట్టుచున్న యీ వాక్యమునకు ఇంద్రుడు లొంగకుండుట ఆయన కుండలాహరణదీక్షకుఁ బోషకమగుచున్నది.

“నరసురసిద్ధకింపురుష నాగనభశ్చరముఖ్యులెల్ల నీ
కరుణయ వేచి మండ్లు ; త్రిజంగంబులు నీ కులిశాభిరక్షణ
స్ఫురణనచేసి సుస్థిరతఁ బొందుఁ బురందర! సర్వలోకసుం
దర! శరణంబు నాకగుము దానవసూదన! పాకశాసనా!”

ఆది. II. 47.

సూర్యతాపతప్తులై గరుడుని వీఁపునుండి యవనిపైఁ దొఱఁగి మూర్ఛితులై యున్న కొడు కులంజుచి “కద్రువ కడునలిగి గరుడునింబదరి యతిభక్తి నింద్రు నారాధించుచుఁ” బలికిన వాక్యమిది. పుత్రులపట్ల శోకముచే, గరుడునిపట్ల కోపముచే, నింద్రుని పట్ల భక్తిచేఁ దత్కాల మునఁ గద్రువహృదయగతి యతిత్వరాన్వితమై యుండుట సహజము. పద్యమం దాత్వర ప్రస్ఫుట మగుచున్నది. రేఫానుప్రాసము దీప్తినహితమైన క్షిప్రగతిని, బిందుపూర్వకదకారములు భక్తి మాధుర్యమును, బద్యగతియందు యథావసరము సంక్రమింపఁ జేయుచున్నవి.

ఉ త్ప ల మాల

ఇది కృతిచ్ఛందమునఁ బుట్టినది పాదమునకు 20 అక్షరములు. గణములు : భ ర న భ భ ర ల గ. 9 అక్షరములమీఁద యతి.

పలువురు సంస్కృతలాక్షణికు లీవృత్తమునకు లక్షణముచెప్పిరి. అయినను సంస్కృత మున దీనికిఁ బ్రయోగము మిక్కిలివిరళము. తెలుఁగున చంపకమాలవలె నిదియు విస్తారముగ నుపయోగింపఁబడియున్నది.

ఇరువదియక్షరములలో నెనిమిదిగురువులు పండ్రెండు లఘువులుగల యుత్పలమాల పాదము మధ్యగతి గలదని చెప్పవచ్చును. లక్షణమునుబట్టి భగణబహుళముగనుక అవరోహణముగలది. అనఁగా ప్రసాదమాధుర్యవ్యంజకమైన గమనముగలది.

భగణమును స్థగితముగావించి యుత్పలమున జగణమును భాసింపఁజేసినచో ఉత్పత్తి యుత్పన్నమై వీరరౌద్రరసముల నిర్వహణముకూడ సాధ్యమగును.

ఉత్పలమాలయను నామము ఈ వృత్తము సుకుమారార్థములయందే వినియోగింపఁదగిన దన్న భావము గలిగించుచున్నది. భారతమునందలి యుత్పలమాలావృత్తములు ప్రాయశఃకముగ శృంగారాదిరసములందే వినియు క్తములయియున్నవను నభిప్రాయమునకు ఇదియే కారణముగాఁ దోచుచున్నది. ఇది పరిశీలనక్షమమైన యభిప్రాయము కాదనవలసియున్నది. కవిత్రయము ఉత్పలమాలను నానారసములందు ప్రయోగించియున్నారు. భిన్నరసములందు ప్రయు క్తములయిన యుత్పలములందు పదవ్యవస్థావశమున భిన్నగతులను వారు భాసింపఁజేసిరిని పరిశీలించి గుర్తింప వచ్చును. శాస్త్రవిహితమైన యక్షరపరంపరాక్రమము ననువర్తించుచు కవులు ఆ యక్షరసమూహము భిన్నవిధముల గావించి యొకేవృత్తమున భిన్నగతులు భాసింపఁజేసి భిన్నరసముల నిర్వహణమునఁ దగినసామర్థ్యమును ఆధానముచేయుట ఇతరవృత్తములందువలె ఉత్పలమునందును గుర్తింపఁదగియున్నది.

“రాజ । కులైక । భూషణుడు । రాజ । మనోహరు । డన్య । రాజ । తే
జోజయశాలిశౌర్యుడు విశుద్ధయశశ్శరదిందు చంద్రికా
రాజితసర్వలోకుఁ డపరాజితభూరిభుజాకృపాణధా
రాజలశాంత శాత్రవపరాగుడు రాజమహేంద్రుఁ డున్నతి॥”

ఈ పద్యమందలి పదవ్యవస్థ లాక్షణికోక్తమైన గణవ్యవస్థతో వివదించుచు తదుపదిష్టగణ వ్యవస్థాఫలమైన గతివిశేషమును రూపింపఁజాలకున్నది.

“పాములు । తేళ్లునుం । బసులు । పందులు । గుక్కలు । మీలు । గోళ్లును॥
జీమలు । కాకులుం । గ్రిములు । జింకలు । నక్కలు । గొంక । నక్కలున్”
అశ్వ. II. 117.

ఈ పద్యమునందలి పదవ్యవస్థ లాక్షణికుని గణవ్యవస్థ ననువర్తించుచు తాదృశానువర్తన లభ్యమైన గతిని సాధింపఁగలుగుచున్నది. అయినను ఉత్పలమున అవరోహణాత్మకమైన మధ్య గతిని ఈ రెండును సాధించుట లేదనియే చెప్పవలెను.

“ఏనును । బాండు । నందనులు । నిమ్మని । ముఖ్యులు । నిష్ట । లోక । సం”

ఈ పాదమున పదస్వరూపమైన యక్షరసమూహమున సాదృశ్యము విశేషముగ నున్నది. అట్టి సాదృశ్యము గతియందు సామ్యమును రూపించుచు శ్రుతిసుఖావహమగుచున్నది. సుకుమారమైన యవరోహణము సుష్టగా భాసించు నిట్టి యక్షరములకూర్పు గల యుత్పలము శృంగారాది మధురరసములందు యోగ్యమైయుండును. జగణ సగణములు భాసించు ఉత్పలగతియందు కాంత్యోదార్యగుణములు వ్యక్తములై యట్టికూర్పు ఉత్సాహ హర్షక్రోధావేగాదులగు దీప్తభావములందు యోగ్యమైయుండును. నానారసవ్యంజకములగునట్లు ఉత్పలములను నిర్మించుటయందు కవిత్రయ మీ శిల్పమార్గమునే యనుసరించిరి.

సత్యవతీసౌందర్యదర్శనమున శంతనుని చిత్తమున సుత్పన్నమైన రత్యత్సాహము ఈ వృత్తమందలి జగణములచే సువ్యక్తమగుచున్నది. సత్యవతీ సౌందర్యలక్షణము లొక్కొక్కటి కంటఁబడుచుండ దానితోపాటు మదనబాణములు నొక్కొక్కటి శంతనుహృదయమున నాటుచుండెను. ఆ బాణపాతమువల్ల అతని చిత్తవృత్తియందుఁ గలిగిన యుత్పత్తి జగణము. ఉద్బుద్ధరతియందు సంచరించు హర్షావేగములు ఈ యుత్పత్తిచేఁ జక్కగా నిర్వహింపఁబడినవి. మొదటి మూఁడుచరణములందలి ఐదుఖండములు 'దాని' యను పదముతో ఆరబ్దిములగుట, వానియందు సదృశస్థానముల జగణము రూపితమగుట - సత్యవతీసౌందర్యలక్షణముల తౌల్యమును, వానివల్ల శంతనుచిత్తమునఁ గల్గిన వృత్తితౌల్యమును వ్యక్తముచేయుచున్నవి. సత్యవతి సౌందర్యలక్షణము లైదు వరుసగా శంతనుని కన్నులఁబడుచుండ మన్మధునిబాణములైదు వరుసగా ఆయన హృదయమునఁబడెను. పద్యమున విచ్చేదవిరామములు, పాదఖండద్వయ ప్రారంభాక్షరములు, సమానములై పద్యమున సమతాగుణమును ప్రతిష్ఠించుచున్నవి. ఇట్టి సమతాగుణము పద్యప్రయోగమును సుఖవంతముచేయును.

ఉత్పలమున ప్రతిఖండము 'భ'గణముతో నారంభించునని లక్షణము చెప్పుచున్నది. నన్నయ ఆ భగణములను 'గల'ములుగా గత్తిరించి శేషించిన లఘువును అనంతర 'ర'గణముతో నతికించి దానిని 'జ'గణముగా రూపించెను. అవరోహణముచే సుకుమారము కావలసిన పాదగమనమున ఉత్పత్తిచే చాపల్యమును, ఈషత్పాదుష్యమును గల్పించెను. రూపింపఁబడిన జగణములందలి గురువులు మృదువ్యంజనసహిత దీర్ఘస్వరకల్పితములో, అనుస్వారాంతత్వకల్పితములో యగుటచే వానిచే వ్యంజింపఁబడిన శంతనుని హృదయోత్పత్తి సుకుమారమధుర వికాసరూపమని సూచింపఁబడుచున్నది.

క్రోధోత్పత్తియందలి జగణనిర్మాణముకూడ పరిశీలింపఁదగియున్నది.

“ధారుణీరాజ్యసంపద మదంబునఁ గోమలి కృష్ణఁ జూచి రం
భోరు నిజోరు దేశమున నుండఁగ బిల్చిన యద్దురాత్ముడు
ర్వార మదీయ బాహుపరివర్తిత చండగధాభిఘాత భ
గ్నోరుతరోరుఁ జేయుదు సుయోధను సుగ్రరణాంతరంబున॥”

ద్రౌపదిని దనతొడపైఁ గూర్చుండరమ్మని సంజుచేసిన దుర్యోధనుని భావిరణమునఁ దొడలువిఱుగఁగొట్టి చంపుదునని భీముఁడు సర్వజనభయానక క్రోధవివశుండై పలికిన ప్రతిజ్ఞా వాక్యమిది. ప్రతిజ్ఞాకరణమాత్ర పర్యవసాయియైన భీమునిక్రోధము తత్కాలమునం దకృతార్థమగుటచే సభాజనులందు భయము నుద్బోధించుటకు హేతుత్వమును ప్రాపించి విశ్రమించుచున్నది. సభాజనులభయము పుష్టినందక అల్పాయువైనది. ఇట్లు ఈషత్పృష్టమైన క్రోధము అపృష్టమైన భయమున కంగమై యుభయమును రసస్థిని జేరజాలక యణఁగిపోయినవి. నిష్క్రియమైన

క్రోధము పద్యమందలి గుర్వక్షరాల్పత్వముచేత పుష్టినందఁజాలకున్నది. అనఁగా జగణావభాసన కృతమైన యుత్పత్తి పరుషగుర్వక్షరలభ్యమైన యోజస్సును ప్రాపించుటలేదు.

“ఘోరపరాక్రముల్ ప్రబలకోపపరుల్ పృథుసారభూరి భూ
మీరుహపాణు లుద్ధతు లమిత్రవిఘాతులు వీరబృంద బృంద
దారకు లార్చుచొందొరులఁ దాకిరి దారుణభంగిఁ బొంగి కి
మ్మీరనమీరసూనులు నమీరవిధూతపయోధులట్లయై”

ఆర. I. 117.

“ఘోరపరాక్రములు” “ప్రబలకోపులు” రౌద్రవిభావములు. దారుణభంగియైన వారిపొంగు. రౌద్రవిజృంభణము, పొంగు అనఁగా విస్తృతి. రౌద్రవిస్తృతి జగణోత్పత్తియందు రూపింపఁబడినది.

“భూరి బలండు పాండవుఁ డపూర్వతపంబొనరించుటం దదీ
యోరుతపఃప్రభావ దహనోత్థితధూమ చయంబు లంబు దా
కారములై వనాంతరముగప్పె జగత్త్రయనాథ! తత్తపో
భారము సర్వజీవుల కపార భయావహ మద్భుతంబినఁ”

ఆర. I. 298.

భయము రౌద్రోద్భూతము, అద్భుతము, వీరోద్భుతము అద్భూతము అపాయశంకాన్వితమైనచో భయమగును. అర్జునుని యుగ్రతపస్సువలనఁ బుట్టిన దహనధూమములు సర్వజీవులకుఁ దొలుత భయమును, బిదప ఆశ్చర్యమును గలిగించెను తొలుతఁగలిగిన భయము అపాయశంకామాత్రము, పిదప అర్జునుని తపోవీరకృత్య మాలంబనముగ నెలకొన్నభావ మద్భుతము. ఆ యద్భుతహేతువు “అపూర్వతపంబు” అని చెప్పఁబడినది. భయసమ్మిశ్రితమైన యద్భుతమిచ్చట రజోవిజృంభణాత్మకమైన జగణములందు ప్రదర్శింపబడినది.

“దంతిఘటల్ మహాగ్రనముదగ్రతతో నడతేర దర్పదు
ర్దాంతగజాధిరోహణ నితాంతసముజ్వలభంగిఁ బ్రౌఢవి
క్రాంతివిలాసమొప్పుఁగ నఖండితపౌరుషుడైన భీముఁడ
త్యంతసముద్ధతిం గవిసె నస్మదసీకము సంచలింపఁగఁ”

కర్ణ. I. 75.

కులూతదేశాధీశుండైన క్షేమధూర్తిని సంహరింపఁబోవు భీమసేనుని వీరమూర్తి యీ పద్యమున వర్ణింపఁబడినది. ఆలంబనవిభావమాత్ర వర్ణనముచేయు నీ పద్యము స్వీయగమనమందలి పునఃపునరుత్పత్తిచేత వర్ణ్యవస్తు చిత్తస్పందమును ప్రస్ఫుటముగ వ్యంజించుచువాక్యార్థమును ఊర్జితముచేయుచున్నది.

శౌర్యస్తవరూపమైన వాగ్వాహరమునందును ఇట్టి జగణావభాసనము గుర్తింపవచ్చును

“గోత్రమహా మహీధర నికుంజములన్ విపినంబులన్ గురు
క్షేత్రమునం బ్రకామ గతిభేలననొప్పి సహశ్శౌనేనుడై
ధాత్రిఁ బరిభ్రమించు బలదర్ప పరాక్రమదక్షఁ డీక్షణ
శోత్రవిభుండు తక్షకుండు కూరుండు మాకుఁ బ్రసన్నుడయ్యెడున్”

శోకమునం దుత్పలమున భగణము స్వస్వరూపమున నిల్చి యా వృత్తమునకు నిసర్గమైన
యవరోహణమును భాసింపజేయును. శోకవిభావ నానాత్వమునుగుఱించి భరతవచనము :

“అథ కరుణోనామ శోకస్తాయితావప్రభవః । న చ శాప క్లేశ వినిపతితేష్టజనవిప్రయోగ
విభవనాశ వధ బంధ విద్రవోపఘాత వ్యసనసంయోగాదిభి ర్విభావైః సముపజాయతే.”

N. S VI. P. 317.

నానారూపములైన విభావములు కారణములుగా సుతప్తన్నమైన శోకము నానావిధములుగా
నుండును. పుత్రాదుల మరణమువల్ల జన్మించిన శోకమునకు, పుత్రాదులవధవల్ల జన్మించిన
శోకమునకు భేదమున్నది. మరణజనితశోకము కేవలము అర్ధ్రవృత్తియైయుండును. వధజనిత
శోకమున వధకర్తపట్లగల క్రోధము కలిసియుండుటచే ద్రుతియందు దీప్తియు సంక్రమించియుం
డును. పుత్రశోకము పీరపురుషాశ్రయమైనది దీప్తము, వనితాశ్రయమైనది కేవలము అర్ధ్రమునై
యుండును.

అభిమన్యునిమృతికి శోకించు సుభద్రార్జునుల విలాపవాక్యములం దిట్టిభేదము గుర్తింప
వచ్చును. అర్జునశోకమునకు విభావము అభిమన్యువధ. సుభద్రశోకమునకు విభావము అభి
మన్యు మరణము.

“హాయను ధర్మరాజతనయా యను నన్నెడఁబాయ నీకుఁ జ
న్నే యనుఁ దల్లి నేపఁజనునో యనుఁ గృష్ణుండు వీడె వచ్చె రా
వే యను నొంటివోక దగవే యను నేగతిఁ బోవువాఁడ నే
నో యభిమన్యుఁడా యనుఁ బ్రియోక్తుల సుత్తరఁ దేల్పవే యనున్”
ద్రోణ. II 242.

యతిచ్చేదస్థానమున ‘తనయా’ ‘చనునే’ ‘తగవే’ అను పదములందు సగణము రూపు
కట్టి యర్జునశోకమునఁ గొంతదీప్తి గోచరించుచున్నది. సుభద్రావిలాపవాక్యమున భగణము
లన్నియు స్వస్థానములందు రూపుకట్టి పద్యమును సర్వధా అవరోహమయము చేయుచున్నవి.

“అక్కట పుత్ర నిన్ను గనినంతియ పుణ్యమ కాని నాకు నీ
వెఱ్ఱుడు భక్తి నేసి నను నెప్పుడు నారయ నీ కుమారకుల్

మక్కువ నాకడం దిరుగ లాలన నేయుచు నుండునట్టి యా
మిక్కిలి నోము లేద యిటమీదికి నెవ్వరు దిక్కు నెప్పుమా?

క్రో. II. 332.

ఉత్పలమాలయందు శాస్త్ర మెన్నికగణములను విధించినదో అన్నియు స్వస్థానములందు
రూపము ధరించియున్నవి. పృథగ్గణత్వరూప విరామబాహుళ్యలక్షణమున సోలుచు సొక్కుచు
నుభద్ర వాక్యఖండముల నుచ్చరించుట వ్యక్తమగుచున్నది.

అద్భుతహర్షలక్షణముగా జగజ్జావభాసనమునకు బృహన్నల యర్జునుండనియెఱింగి యుత్త
రుడు అద్భుతహర్షము బుప్పొంగఁ బలికిన వాక్యమును పరిశీలించవచ్చును.

“బాహు సమగ్ర శత్రుమదభంజనశౌర్య సమస్త లోకచే
తోహరమూర్తి నీవిటులు దోచుట నాకు బ్రసన్న విస్ఫురత్
దేహముతోడ భాగ్యమయదేవత సన్నిధిసేతగాదె? స
మ్రోహమువానెఁ జిత్తము ప్రమోద రసత్వముఁబొంది పొంగెడున్
వి. IV. 150.

కురుక్షేత్రమున శ్రీకృష్ణనివిశ్వరూపము దర్శించి యద్భుతహర్షావిష్టుడైన యర్జునుడు
పలికిన వాక్యము.

“మోహతమంబు వానెఁ దుదిముట్టిన నీదు ప్రపత్తి వీతసం
దేహుడనైతి గాఢపరిదీప్త మహాకృతి గాంచి బోధన
న్నాహ నిరామయ స్థిర మనస్థితిఁ బొందితి సర్వలోకని
ర్వాహ వినోద నీవిమలవాక్యముచొప్పున నెల్లఁజేసెదన్”
శీష్ట. I. 228.

సన్నివేశసంవాదమున వృత్తసంవాదము - ఆ వృత్తమున అవిద్యమానములైన జగణ
ముల యతిశయావభాసనము, ప్రాసమున హకారనివేశనము చక్కనిశిల్పము.

వాలిసుగ్రీవులు బాహుయుద్ధకౌతుకమతులై యుండొరుందాకిపోరినతెఱంగు ఎఱ్ఱన యుత్పల
మాలావృత్తమందలి పదవర్తనమున స్ఫుటముగ దర్శింపవచ్చును.

“ఒండొరుఁ బట్టుచుం దిగుచు చొండొరుఁ బాయు చు వ్రేయుచున్ మహో
ద్ధండత నొండొరుం దొలఁగఁ దాకుచు నీగుచు లోగుచున్ జలం
బొండొరు మీరు చొండొరుల యుద్ధతి నై పక పీఠఁబోరి రా
ఖండలభానుసూను లవిఖండిత చండభుజాప్రకాండతన్”

ఆరణ్య. VI 383.

పద్యపూర్వార్థమున లాక్షణికోక్తగణములు పదములయందు స్పష్టముగ రూపుకట్టియున్నవి. మల్లయుద్ధారంభమున వీరు లొకరినొకరు కదియుచు పాయుచు శాస్త్రచోదితవిధానమున బరస్పర మాక్రమింపయత్నింతురు క్రమముగ నుద్ధతులై పరస్పరాక్రమణప్రవణులై శాస్త్రనియమములు భంజించి విద్యాప్రదర్శనముకొఱకు కాక స్వీయబలప్రదర్శనమునకై పెనంగుదురు. పద్యము నుత్తరార్థమున గణము లొకదానితోనొకటి పెనవైచుకొనిపోయి వాలిసుగ్రీవుల ఎడతెగనిపెనకు వను సూచించుచున్నవి.

నానావిధములయిన యర్థములను సమర్పించుటకుఁదగిన సామర్థ్యవిశేషమును స్వీయశిల్ప ముచేఁ గల్పించి యుత్పలముచేతనే భారతకవులు నానారసార్థములను నిర్వహింపఁజేసిరి.

“పంబిన శోకభారమునఁ బ్రాణవిమోక్షముగోరి కంఠదే
శంబున రాయిగట్టుకొని సన్మునినాథుఁడు నిశ్చితాత్ముఁడై
యాబుధిఁ జొచ్చినం గడు భయంపడి వార్ధి లనత్తరంగహ
స్తంబుల నెత్తి పెట్టెఁ దన నైకతతీరముఁజేర నమ్మునిఁ

అది. VII. 120.

వసిష్ఠుఁడు సముద్రముఁ జొచ్చువఱకుఁ బద్యమునఁ బదములు అవరోహణముచేయు చున్నవి. ‘భయంపడి’ యను పదమున సాగరుని భీతియు ‘వార్ధి’ యను పదమున సాగరుని భయ స్తంభపిండితాంగతయు గోచరించుచున్నవి. “లనత్ తరంగ హస్తమ్ముల”నన్న పదములందలి యావరోహణము “ఎత్తి పెట్టె”ననుచోట అవరోహణము సాగరుఁడు వసిష్ఠునిఁ జేతులతో నెత్తి తీరమునఁ బెట్టినతీరు స్ఫుటముగ నభినీతమగుచున్నది. వాక్యము నాశ్రయించిన రూపకము వాచకముచేఁ జక్కగా నభినీతమగుచున్నది.

“పైవడిపోయెఁగాక ధృతరాష్ట్రుడు గన్నదియేమి? యా సభం
దావలదన్నఁ గీడుడుగదా! పతి లేడనఁబడ్డ కాంత నేఁ
దీవు కనుంగొనంగఁ బతియేడ్చె నొప్పెఁ; పతుల్ విజృంభిత
శ్రీ విలసిల్లు కామినులు చేడ్పడి రిట్లపతిత్వదీనతఁ

కర్ణ. III. 224.

తనచేఁ జచ్చిపడియున్న దుశ్శాసనుని జూచి “కనలడఁగక” భీమసేనుఁడు పలికినపలుకు లివి. ‘పైవడి’ “ధృతరాష్ట్రుడు” అను పలుకులందలి రేఫసంయోగము భీముని దంతపీడన పూర్వకమైన యుచ్ఛారణమును సూచించుచున్నవి. “పతుల్ విజృంభిత శ్రీ” యనుపట్ల కౌరవుల యైశ్వర్యమదోద్రేకము అతిచమత్కారముగ భాసించుచున్నది. తత్సమరణమున భీమసేనుని చిత్తమునఁ గలిగినదీప్తి యలక్ష్యక్రమమున సుష్టుగా వ్యక్తమగుచున్నది. పద్యమందలి పై, ఆ సభన్, తా వలదన్న, కీడుగదా, - అను పదములందలి దీర్ఘములు అభినయవశమున పుత కల్పములై భీముఁ డా యక్షరములను సాచి పల్కినజాడ గోచరించుచున్నది. క్రోధము కృతా

ర్దమై యుపరతమగుచున్నదశ పద్యమందలి అవధారణ, ప్రశ్న, సందేహ, కాకువులందలి ప్లుత ములచేత, తదనంతర విలంబితవిరామములచేత వ్యంజింపఁబడుచున్నది.

“ఎవ్వరిదాన వంబుజదశేక్షణ! యేకత మిట్టులేల నీ
వివ్వనభూమియందు జరియించెదుఁ నావుడుఁ దండ్రీపంపునం
దివ్వనభూమియందు జరియించెదఁ సద్వరుఁగోరి కన్య నే
నెవ్వరిదానఁ గావలయు నేర్పడఁ జెప్పుము రాజనందనా!

ఆర. IV. 324.

ఉక్తిప్రత్యుక్తిరూపమైన యీ పద్యమున ఉక్తిప్రత్యుక్తులు, ధ్వనిప్రతిధ్వనులవలె నిల్చి నాయకనాయకుల చిత్తములు సదృశవృత్తులగుటను రూపించుచున్నవి. నాయకుని వాక్యఖండ ములను యథాతథముగ నావృత్తములుగావించి నాయక నాయకిచిత్తముతోడి స్వచిత్తసమ్యక్సం వాదమును చమత్కారముగ వ్యక్తముచేయుచున్నది. నాయకవచనమునకుఁ దనప్రతివచనమును ప్రతిబింబనదృశముగ నిబంధించి నాయక తన “ప్రగల్భతను” సుకుమారముగఁ జాటుకొన్నది. “దాని ప్రగల్భవచనంబులకు నధికవిలోలుండై”నాడట నాయకుఁడు.

“సారథి యెవ్వఁ డాతనికి? శత్రుఁడు ద్రోణతనూభవుండు గాం
ధారవిభుండునుం గృపుడు”

కర్ణ. I. 44.

తిక్కన యిచ్చట చక్కనిప్రహేళికను బ్రదర్శించెను. “సారథి యెవ్వఁడాతనికి”? అను ప్రశ్నమువెంట “శత్రుఁడు” అను పదమునుంచి ధృతరాష్ట్రుని ప్రశ్నమునకు సమాధానము నాతనివాక్యమందే చమత్కారముగ నిశ్చేపించెను.

“కొందఱు సూతు నశ్వముల గొందఱు కొందఱు చాపదండముఁ
గొందఱు చక్రయుగ్మకము గొందఱు విస్ఫురితాతపత్రముఁ
గొందఱు కూబరంబు మఱికొందఱు కేతువు గొందఱు అక్షముఁ
దందడిఁ దున్నివై చి విరథత్వమొనర్చిరి సూతసూతికిఁ”

ఆర. V. 400.

అయత్నసిద్ధములయిన ద్విప్రాసము, ననుప్రాసము పద్యమును అలంకరించి గంధర్వుల ఏకార్థప్రవణతను ఊర్జితము చేయుచున్నవి.

సూచికలు :

- | | |
|-----------------------------|--------------------------------------|
| 1. నాట్యశాస్త్రము : vi — 70 | 2. Ibid : vi — పుట 327 |
| 3. రసగంగాధరము : ప్రథమాననము | 4. తెత్తిరీయప్రాతిశాఖ్యము : ii : 4-5 |
| 5. భారతము : ఉద్యోగ. v — 399 | 6. దశరూపకము : 4 — 14. |

కం ద ము

కందము జాతి యనఁబడు మాత్రాచ్ఛందోవిభాగమునకుఁ జెందినది. చతుర్మాత్రాగణనిర్మితమైన యార్యాకుటుంబమునందలి యార్యాగీతియే ఆంధ్రమునఁ గందమైనది.

పింగళచ్ఛందశ్శాస్త్ర చతుర్థాధ్యాయమందలి—

లస్సముద్రాః గణాః; గౌగంతమధ్యాదిః స్లశ్చ; స్వరా అర్ధంచార్యార్ధం;
అత్రాయక్ నజ్; షష్టో జ్; న్నో వా, అర్ధే వసుగణ ఆర్యాగీతిః

అను 12, 13, 14, 15, 16, 17, 31 సూత్రములచేత ఆర్యాగీతిస్వరూపము సిద్ధించును.

ఆర్యకుఁ బ్రాకృతమున గాథ యనిపేరు.

“సత్తగణా, దీహంతా,
జో ఇలహూ చట్ట, జేహ జో వినమే
తహ గాహే బిల అద్దే
చట్టం లహూఅం విఆజేహు”

ప్రా. పైం. 1-56.

ఇది గాథాలక్షణము. ఆర్యాలక్షణము నిదియే. “స్వరా అర్ధం చ” అను పింగళసూత్రమునందలి ‘అర్ధం చ’ అనుమాటకు ‘దీర్ఘము’ అని ప్రాకృతపైంగళమునఁ జెప్పఁబడినది. గాథార్థములు దీర్ఘాంతములుగా నుండవలెను. ఆర్యార్థములు దీర్ఘాంతములై యుండవలెనన్న నియమము పింగళుని సూత్రములందు స్పష్టముగాలేదు.

ఆర్యపూర్వోత్తరార్థములు పూర్వార్థలక్షణములే యైనచో ఆర్యాగీతి యేర్పడును. అట్లే గాథయు పూర్వోత్తరదశములు పూర్వదశలక్షణములే యైనచో స్కంధక యేర్పడును.

“చఉ మత్తా, అత్త గణా
పువ్వద్దే ఉత్తరాద్ధ హౌఇ సమరూఆ
సా ఖందఆ విహాణహు
పింగళపథజేఇ ముద్ధి బహుసంభేఆ”

ప్రా. పైం. 1-73

ఇది స్కంధకాలక్షణము. పాదాంతగురుత్వము, విషమస్థానజగణనిషేధము, షష్టస్థాననియతనల జగణాన్వతరత్వము నిందుఁ జెప్పఁబడకున్నను గాథాలక్షణమునుండి వాని నాకర్షించికొనవలయును. ఇట్టి లక్షణములుగల ప్రాకృతస్కంధకమే ఆంధ్రమునఁ గందము అను పేర వ్యవహరింపఁబడినది.

ఆర్యలకు, గాథలకు లక్షణము 'అర్ధము'నకుఁ జెప్పఁబడినది. అవాంతరపాదవ్యవస్థానియమము చేయఁబడలేదు. ఆర్యాభేదమైన పథ్యార్యకే అవాంతరపాదవ్యవస్థ నియమింపఁబడినది. తక్కిన యార్యాభేదములకు లేదు.

“త్రిషు గణేషు పాదః పథ్యా ద్వేచ”

4-22.

ఉభయార్థములందును మూఁడుగణములకుఁ బాద మేర్పడినచో, ఆర్య పథ్యార్యయగును. “పాద గ్రహణం యత్యుపలక్షణార్థం” అని హలాయుధుఁడు ‘పాద’ శబ్దమును వ్యాఖ్యానించెను. అనఁగా మూఁడుగణములకుఁ బాదము విడిగినచో ఆర్య పథ్యయగునని భావము. ఇట్లు పదచ్ఛేదమువలన పాదమురూపొందుట యుభయార్థములందు సంభవించినప్పుడే పథ్య యేర్పడును. ఏ యర్థమున స్థితి లేకున్నను పథ్యాత్వము భంగపడును. పథ్య కాని ఆర్య విపుల. విపులాత్వము పూర్వార్థమందున్నది అదివిపుల ; ఉత్తరార్థమందున్నది అంత్యవిపుల ; ఉభయార్థములందు నున్నది ఉభయవిపుల.

విపులయైన యార్య యపథ్యయని పింగళుఁడు నిశ్చయించుట మిగుల సరసముగనున్నది. మూఁడేసిగణముల యనంతరము పదచ్ఛేదవశమున విశ్రమించుట కవకాశమిచ్చు ఆర్యవాగింద్రియమునకు, శ్రోత్రేంద్రియమునకుఁ బథ్యగా నుండును. అట్టిలక్షణము లేని యార్య విపులయై పరసశ్రవణములందు అపథ్యగానుండును, ‘త్రిషు గణేషు’ అనఁగా ‘మూఁడేసి’ గణములకు అని భావించినచో ఆర్య, గాథలయందలి యర్థభాగముల గణవిభాగము 3 + 3 + 2 అనుతీరున నేర్పడును. ఆంధ్రలాక్షణికు లిట్టియర్థమునే గ్రహించినట్లు తోచును.

సంస్కృతమున ఆర్యలకుఁగాని, ప్రాకృతమున గాథలకుఁగాని యతినియమ మున్నట్లు కనఁబడదు.

జనాశ్రయుఁడు ఉభయార్థములందును మూఁడుగణములపై యతియుండినచో ఆర్య పథ్యార్యయగునని చెప్పెను. (“పథ్యోభయో ప్రిః 5-28”). “త్రిషు గణేషు పాదః” అను పింగళసూత్రమున కిది యనువాదమాత్రమే. జనాశ్రయుని సూత్రము నందలి యతి పాద నిరూపకమేకాని పాదమధ్యపదచ్ఛేదరూపము కాదు. సంస్కృతమునఁ బ్రాసనియమ మేపద్యమునకును లేదు. ఐనను జయకీర్తి యొక్కఁడు స్కంధకాలక్షణము చెప్పుపద్యమునఁ బ్రాసమును కూడ పాటించెను. అతని లక్షణపద్యమిది—

“సర్వచతుర్మాత్రగణో
గుర్వంతాష్టమగణోభయార్థః స్కంధః
పూర్వత్రిగణౌజాంఘ్రిః
సర్వత్రాయుజి న జో న్లజౌ వా షష్ఠః”

5-13

ప్రాసవిధానముతోపాటు జయకీర్తి మఱియొకయంశమునుగూడ స్ఫుటముచేసినాడు. అష్టమ గణము గుర్వంతమై యుండవలెను - అనగా గగమౌ, సగణమౌ ఐయుండవలెను - అని సందిగ్ధమైయున్న విషయమును స్ఫుటముచేసెను.

“ఆర్యాపూర్వార్థం యది
గురుణైకే నాధికేన నిధనే యుక్తం
ఇతర త్తద్వ నిఖిలం
దలం యదీయ ముదితేయ మార్యాగీతిః”

వృ. ర. 2-11

అను వృత్తరత్నాకరలక్షణము, లక్ష్యముకూడ అష్టమగణము గగమన్న భ్రాంతికిఁ గారణ మగుచున్నది. జయకీర్తి యా భ్రాంతినిఁ దొలఁగించెను.

ఈ లక్షణములన్నియుఁ గలిసివచ్చునట్లుగా నాంధ్రుల యాదిచ్ఛాందసికుఁడు రేచన కంద పద్యమునకు లక్షణముచెప్పెను.

“కందము త్రి శర గణంబుల
నందును; గా భ జ స నలము లైదునె గణముల్;
పొందును నాటిట నల జము;
లొందుం దుద గురువు; జగణ మొప్పుదు బేసిన్.”

“నెలవెఱిగి నిడుదపాదం
బుల నాలవగణముమొదలఁ బొదలఁగ నిడఁగా
వలయును వళ్ళాపాదం
బులతుద గురువమరఁ గందమున కిడవలయున్.”

జాత్యధికారము

అదికవి నన్నయ నిర్మించిన యాది కందపద్యలక్ష్యము—

విమలాదిత్యతనూజుఁడు
విమలవిచారుఁడు గుమారవిద్యాధరుఁడు

త్తమచాకుక్యుఁడు వివిధా

గమవిహితశ్రముఁడు తుహినకరుఁ డురుకాంతిన్.

ఆది. I. 4.

‘త్రి శర గణంబుల’ ననిచెప్పటచే రేచన పథ్యాకందమునకే లక్షణము చెప్పినట్లు తోచుచున్నది. మూఁడుగణముల కొకపాదము ఐదుగణముల కొకపాదము చొప్పున కందార్థము రెండుపాదము లగును. రెండవపాదమున మూఁడుగణములపై వడి యుండవలెను. నన్నయ యాదికందము పథ్యాలక్షణముల ననువర్తింపు చున్నదనియే చెప్పవచ్చును. పూర్వార్థమున పదచ్ఛేదము స్పష్టమే. ఉత్తరార్థమున “పూర్వాంతవత్ స్వర స్సంధా”¹ అను యతిరహస్యము ననుసరించి వివిధా + గమ అని విచ్ఛేదము చేయవచ్చును. ఉభయార్థములనడుమ “ఉపసర్గాంతతఃచేదః”² అను వికల్పనమువలన ఉత్ + తమ అని విచ్ఛేదము చేయవచ్చును. నన్నయగాని, ఇతరాంధ్రకవులుగాని సర్వదా పథ్యాకందములనే వ్రాయలేదు. విపులాకందములే సార్వత్రికములైనట్లు కవిపించును. ఇతరపద్యములందువలెనే కందపద్యమునందును కవులు పదచ్ఛేదరూపయతిని పాదాంతములందును జాటించియుండలేదు.

పింగళముని యార్యయందు పథ్యా విపులా భేదములనేకాక జగణవిన్యాసము నాశ్రయించి మరల నొకభేదకల్పనము గావించెను. అర్థమున ద్వితీయ చతుర్థగణములు గురుమధ్యగత జగణములైనచో నట్టియార్య చపలార్య యనఁబడును. (4-24) ఈ లక్షణము పూర్వార్థమందున్నది ముఖచపల; ఉత్తరార్థమందున్నది జఘనచపల; ఉభయార్థములందు నున్నది మహాచపల.

ఛందముయొక్క యాహ్లాదనోజ్జ్వలనోద్దీపనాది ధర్మములను బురస్కరించుకొని ముని చేసిన యీ పథ్యా విపులా చపలావిభాగము రమణీయముగా నున్నది.

భేదత్రయసాంకర్యమువలన ఆర్యాభేదములు పదునాఱు భావింపఁబడినవి—

1. పథ్య 2. ఆదివిపుల 3. అంత్యవిపుల 4. ఉభయవిపుల 5. ముఖచపలాపద్య 6. జఘనచపలాపద్య 7. మహాచపలాపద్య 8. ముఖచపలాదివిపుల 9. జఘనచపలాదివిపుల 10. మహాచపలాదివిపుల 11. ముఖచపలాంత్యవిపుల 12. జఘనచపలాంత్యవిపుల 13. మహాచపలాంత్యవిపుల 14. ముఖచపలలోభయవిపుల 15. జఘనచపలలోభయవిపుల 16. మహాచపలలోభయవిపుల.

కందమునందును ఈ భేదములు భావింపఁదగియున్నవి. ఈ భేదములవల్లఁ గందమున గణపాదవ్యవస్థాభేద మేర్పడి, యందువలన గతిభేదములు భాసిం చి భిన్నరసభావాద్యర్థవ్యంజన సామర్థ్యము గలుగును.

యథోచితవిరామములచేఁ బథ్యాకందము మాధుర్యగుణవ్యంజకము కాఁగలదు. నిర్విరామత్వముచే విపులాకందము ఓజోగుణవ్యంజకము కాఁగలదు. జగణావృత్తిచే నుత్పల్లతగతియగు

చపలాకందము సానారసములందు విక్షిప్తచిత్రావస్థను వ్యంజింపఁగలదు. విషమస్థానజగణము కందపద్యగమనమునకు ఎంతభంజకమగునో సమస్థానజగణ మంతరంజకమగును. రసప్రసంగము లేని పట్టులందును జగణకల్పితమైన కందగమనచాపల్యము చమత్కారకరమే యగుచున్నది.

ద్వితీయ చతుర్వస్థానముల జగణము గురుమధ్యగతమై యుండినచోఁ జపలాత్వము సిద్ధించునని పింగళముని చెప్పెను. దీనివలన నితరగణములు - జగణములకుఁ బూర్వాపరములం దుండవలసినవి - కొన్నికూడ నియతములగుచున్నవి.

ప్రథమగణము గగమో సగణమో కావలెను.

తృతీయగణము గగమే కావలెను.

పంచమగణము గగమో భగణమో కావలెను.

కాని చపలాత్వము జగణాశ్రితముగనుక గురుమధ్యగతము కాని జగణమువలనఁగూడ చపలాత్వము సిద్ధించుననియే భావింపవచ్చును.

1. పథ్య :

పీర్తైలులుఁ బొరవులును భారతులును గౌరవులును బాండవులుననన్

వీరులయి పరఁగిరిది నయపారగ భవదీయవంశపరిపాటి మెయిన్.

ఆది. IV. 119.

2. ఆదివిపుల :

ద్రోణ ద్రోణజ కృప గీర్వాణనదీజాంగవతు లవశ్యమును భవ

ద్బాణహతిఁజేసి సమరక్షోణిఁ బరిక్షీణబలు లగుదు రపజితులై .

ఆరణ్య. IV. 89.

3. అంత్యవిపుల :

అశౌర్యం బాసత్త్వం బాశీలం బాపరాక్రమాభీలత్వం

బాకుద్ధప్రత మెందు ననాశములని భీష్ముఁ బెద్ద నమ్మితిమిగదే.

భీష్మ. I. 56.

4. ఉభయవిపుల :

నా దివ్యాస్త్రంబులు బాహోదర్పము నింకఁ గాల్చినా గురుఁడాజిన్

దా దిక్కుమాలి పగతునిచే దైన్యముఁబొందెనటె యిసీ యేమందున్.

ద్రోణ. V. 336.

5. ముఖచపలాపథ్య :

హరిమేని కాంతియును నరు కిరీటరత్నాంశువులును గిఱిగొన రథర
థ్యరుచులు బెరసి విచిత్రస్ఫురణంబునఁ దేజరిల్లెఁ జూడు కుమారా !

కర్ణి. III. 147.

6. జఘనచపలాపథ్య :

మహిషుఁడు బలమేర్పడ నమ్మహిధరమున్ వైచె నయ్యమరనై న్యముపై
మహి సంచలింపఁగా దశసహస్రయోధవరు లపుడు సమసిరి దానన్.

ఆర. V. 278.

7. మహాచపలాపథ్య :

బృహదభిమేఖలాఖిలమహీతలక్షత్రవర సమక్షమున మహా
మహిమాన్వితఁగా నన్నునుమహీశుఁగాఁ జేసి తతినమర్దత వెలయన్.

ఆది. VI. 50.

8. ముఖచపలాదివిపుల :

మనుజేంద్ర సర్వమాయాపనోదనంబయిన యగ్నిబాణంబున న
ద్దనుజవినిర్మిత మాయావినివర్తనఁ జేసితిని సవిస్మయమతిన్.

ఆర. I. 189.

9. జఘనచపలాదివిపుల :

ఇనరుచిఁ బాషాణము రశ్మినిరూఢంబై నయల్ల చిత్తము సద్భా
వనమున సదాత్మకంబగు ననామయస్థితికి మూలమది మనుజేంద్రా !

శాంతి. V. 529.

10. మహాచపలాదివిపుల :

అనిచెప్పి చూపి యభిమన్యునిఁ జూచితె చంద్రుభంగి నుజ్జ్వలకాంతిన్
దనరెడుఁ దదంశజాతుండనూనధృతికాలి పీఠెయంచుం జూపెన్.

స్వర్గా. 60.

11. ముఖచపలాంత్యవిపుల :

కరుణించి యిండు నాకుంబురోహితినిఁగాఁగ మీ సుపుత్రుఁ బవిత్రున్
బరమతపోన్వైష్ణికు భాసురయమనియమాభిరాము సోమశ్రవసుఁ.

ఆది. I. 88.

12. జఘనచపలాంత్యవిపుల :

అది పాపము దానికి నామది నెప్పుడు వగతు విమలమానస యక్ష్మి
డు దొలంగునట్లుగా సత్పథార్థదానములు చేయు తాత్పర్యమునన్.

ఆశ్రమ. I. 153.

13. మహాచపలాంత్యవిపుల :

నృపధర్మ వైశ్యధర్మములపాపకర్మములు జీవనాభావము పా
లుపడిన బ్రాహ్మణునకు నరకపాతమగు శూద్రకర్మకర్తృత్వమునన్.

శాంతి. V. 493

14. ముఖచపలోభయవిపుల :

ధరణీతలంబు నిర్ధార్తరాష్ట్రముగఁజేసి యనఘు ధర్మైకధురం
ధరు ధర్మతనూజువసుంధర కధిపతిఁజేయకుండఁ దగునే మనకున్.

ఆర. III. 163.

15. జఘనచపలోభయవిపుల :

భువనోపప్లవ సమయోద్భవభానునిభప్రభా విభాసితుఁడయి భా
ర్గవుఁ డూరుదేశమున నుద్భవించె మహివెలుఁగుచుండఁ బ్రభుఁ

డౌర్వృఁడనన్.

ఆది. VII. 135.

16. మహాచపలోభయవిపుల :

నరనాథ యమృతమగు నున్నరూపు గనుదీపు మరగు నాచెప్పిన యి
ప్పరమేతిహాసవాక్యోత్కరంబు నర్థంబు చిత్తగతమగుచుండన్.

శాంతి. V. 389.

గమనిక : పింగళముని చెప్పిన చపలాలక్షణమునుఁ బూర్తిగా ననువర్తించు లక్ష్యములు కవిత్రయరచనయందు దగవడుటలేదు. పైన చూపఁబడిన లక్ష్యములు పింగళలక్షణమును కొన్ని కొంతవఱకును, గొన్ని చాల వఱకును ననువర్తించుచున్నవి. జగణముయొక్కయుఁ, బాదాంత విచ్ఛేదముయొక్కయు నునికిపై నాధారపడిన యీ భేదముల రసాద్యర్థానుకూలవినియోగము యథావసరము అందందు నిరూపింపఁబడును.

పింగళముని యార్యయందు జగణకృత చాపల్యమునుమాత్రమే లక్షించెను. ద్వితీయ చతుర్థస్థానములందు నలాదిగణము లుండినచోఁ గలుగు భేదముల నాయన ప్రపంచింపలేదు. ఆంధ్రలాక్షణికులలోఁ జిత్రకవి పెద్దన యొక్కఁడు నల చతుష్కందము, జగణ చతుష్కందము నని రెండు కందభేదములను జెప్పినాఁడు—

“నలమది రెండవగణమై

తొలఁగక యఱునున్న నలచతుష్కంద మగు

వెలయఁగ నటువలె జగణము

తొలఁగక యుండిన జగణచతుష్కందమగున్”

లక్షణ. సార. 3-91.

పెద్దన చెప్పిన యీ లక్షణము చిత్రకవిత్వజాతికిఁ జెందిన చతుష్కందసంబంధి. అయినను నల జగణములు ఆఱవస్థానమునందేకాక స్థానాంతరములందుఁగూడ నివేశింపఁబడినచోఁ గందమున గతివిశేషములు భాసించునని దీనివలన గ్రహింపవచ్చును. ఒక్క నల జగణములనేకాక భ జ న నలములం దేగణమునై నను నియతస్థానములందుఁగాని, అనియతస్థానములందుఁగాని బహు వారము లావృత్తములుచేసి కందపద్యమును తద్గణమయముగాఁ జేయవచ్చును. విశిష్టగణమయ మైన కందపద్యము విశిష్టప్రయోజనసాధకము కాఁగలదనియు భావింపవచ్చును.

విషమస్థానములందు జగణనిషేధమును, పాదాంతగురుత్వవిధిని దృష్టియందుంచుకొని కందపద్యమున నొక్కొక్కగణమును బెక్కువర్యాయము లావృత్తముగావింపవచ్చును. ఆ కంద మును ఆ గణనామముతోఁ గలిపి వ్యవహరింపవచ్చును. ఇట్లు గగ కందము, నల కందము, భ కందము, జ కందము, స కందము సాధ్యములగుచున్నవి.

కుఱుచకందము, నిడుదకందమునని మఱిరెండు కందభేదములను జెప్పిన చిత్రకవి పెద్దన యిట్టి భావనకలవాడే యనిపించును.

హరివర ముప్పదినాల్గ

క్షరముల కందంబు కుఱుచకందంబన ని

ద్ధరఁ దగు, నఱువదిరెండ

క్షరముల కందంబు నిడుదకందంబయ్యెన్.

లక్షణసార. 2-86.

నిడుదకందమనఁగా నల కందమనియు, కుఱుచకందమనఁగా గగ కందమనియు గ్రహింపఁ దగును.

ప్రాకృతపైంగలమున స్కంధక ‘బహు సంభేత’ అని చెప్పఁబడినది. ఆ సంభేదము లన్నియు అక్షరసంఖ్యాభేదకల్పితములు. అట్టిభేదము లిరువదియెనిమిది చూపఁబడినవి. ఉభ యార్థములందును, గలిసి ముప్పదిగురువులు. నాలుగులఘువులు గలది సందస్కంధక. ఇంత కంటె నొక్కొక్కగురువు తగ్గినచో భద్ర, శేష, సారంగ మున్నగు స్కంధకాభేదము లేర్ప డును. రెండుగురువులు, అఱువదిలఘువులు గలది శశిస్కంధక.

ప్రా. పై. 1-75.

ఈ భేదము లన్నింటికిని స్ఫుటమైన సామర్థ్యభేదము గుర్తింపసాధ్యముగాకున్నను కందము యొక్క నిడుదతనము, కుఱుచదనము - అనఁగా లఘుక్షరప్రాచుర్యము, గుర్వక్షరప్రాచుర్యము రసాదివ్యంజన సామర్థ్యవిశేషము కలవనియే గుర్తింపవచ్చును.

సర్వలఘు, సర్వగురు కందము లసంభవములు. పాదాంతగురుత్వవిధివలన సర్వలఘు కందము, షష్ఠస్థాన నలజగణాన్యతరత్వవిధివలన సర్వగురుకందము అసంభవము లగుచున్నవి. జయకీర్తి యీ యంశమును ఘంటాపథముగ వక్కాణించెను.

సర్వలఘుస్కంధో ౬సౌ

గుర్వంతాష్టమగణత్వతో నాస్తి భృశం

సర్వగురు రాస్తి తథా

పూర్వమతాన్నియత షష్టజన్లగణత్వాత్.

5-14

కందమున గగాదిగణముల యావృత్తి యీ విధముగ సాధ్యమగును : —

గగము — 14 పర్యాయములు (షష్ఠస్థానమున నిషిద్ధము)

భగణము — 12 పర్యాయములు (షష్ఠాష్టమస్థానముల నిషిద్ధము)

సగణము — 14 పర్యాయములు (షష్ఠస్థానమున నిషిద్ధము)

జగణము — 6 పర్యాయములు (విషమస్థానములందును బాదాంతమునను నిషిద్ధము)

నలము — 14 పర్యాయములు (పాదాంతమున నిషిద్ధము)

ఈ గణము లిన్నిపర్యాయములు ఆవృత్తములయిన పద్యములు శాస్త్రములందు లక్ష్య రూపమున నుండవచ్చునుగాని కావ్యములందిట్టివి దుర్లభములు. బాహుళ్యమును బురస్కరించు కొని యీ క్రిందివానిని గగాదికందముల కుదాహరణములుగా గ్రహింపవచ్చును.

గగ కందము :

అంతం గుంతీ నందనకాంతా చింతా మహాంధకారముతో న

త్యంతంబు మచ్చరించెనొ సంతమసంబనఁ బ్రభాతసమయం బయ్యెన్.

విరా. III. 35.

ఇందు ఏడు గగములు గలవు.

భ కందము :

పాయక యుండుదు రాక్షస

మాయల సమరంబునేసి మనుజుల విగతో

పాయులఁ జంపుదు భక్షణ
నేయుదు నమరాదులకు నజేయుఁడ నెందున్.

ఆర. I. 113.

ఇందు తొమ్మిది భగణములు గలవు.

స కందము :

శరమోక్షణవేగనిరంతరమండలితోరుచాపదండుఁ డకాండో
ద్ధురదండధరుఁడపోలెనుహరినందనుఁ డాకె ద్రుపదుఁ డత్యుద్ధతుఁడై .
ఆది. VI. 85.

ఇందు సగణము లెనిమిది గలవు.

జ కందము :

కావునఁ బ్రభుత్వ సంపదనీవిభఁ డాడినదియెల్ల నెగ్గుగొనక నా
చేవినుము సీదుప్రతినకునేయది సేయనగు దాని నేర్పడ ననఘా !
కర్ణ. III. 83.

ఇందు జగణములు నాలుగు గలవు.

నల కందము :

హరుశరమును నరుశరమునుసరినిరుపక్కియలు దాకి జవమఱి శరసం
భరమునఁ దిరిగె వరాహముశరనిధిమథనమునఁ దిరుగ శైలమపోలెన్.
ఆర. I. 308.

ఇందు పది నలములు గలవు.

గగకందము శార్దూలమునకు, సకందము మత్తేభమునకు, నలకందము చంపకమునకు, భకంద ముత్పలమునకు, జకందము పృథ్వికి సంక్షిప్తరూపములుగా భావింపవచ్చును. అనఁగా నా వృత్తము లెట్టిసందర్భములందుఁ బ్రయోగార్హములో యట్టిసందర్భములందు గగాదికిందము లను బ్రయోగార్హములగునని తాత్పర్యము.

ఆర్యానిర్మాణమునఁ బింగళముని మఱికొన్ని నియమములనుగూడ విధించెను.

1. పూర్వార్థమున అఱవగణము నలమైనచో ఆ గణమందలి రెండవలఘువుతో పదము ప్రారంభింపఁబడవలెను.
2. ఏడవగణము నలమైనచో దానియందలి మొదటిలఘువుతోడనే పదము ప్రారంభింపఁబడవలెను.

3. ఉత్తరార్థమున బదవగణము నలమైనచో దానియందలి మొదటిలఘువుతోడనే పదము ప్రారంభింపఁబడవలెను.

పిం. ఛ. 4-18, 19, 20,

పదనివేశవశమునఁ బద్యమునందు గతిభంగముగలుగకుండ నివారించుటకే పింగళముని యీ పదారంభనియతి చేసెనని యూహింపవచ్చును. ఈ నియమముల నతిక్రమించిన పద్యము లందు గతిభంగము గోచరించుచునేయున్నది. పింగళముని కొన్ని స్థానములందే - విశేషించి నలమునకుమాత్రమే ఈ పదారంభనియమము చేసెను. తక్కినగణము లాయాస్థానములందుఁ బ్రయుక్తములయినప్పుడు పదారంభ మెట్లుచేయవలెనో ఆయన చెప్పలేదు.

పింగళముని చేసిన యీ పదారంభనియతిని భరతమునియు (నా. శా. XV - 201, 202), జనాశ్రయుఁడును (జనా. V - 25) యతినియతిగా భావించినారు. అది సమంజసముగాఁ గను పట్టదు. పింగళుఁడు ఏ లఘువునఁ బదారంభముండవలెనని చెప్పెనో దానివెనుక యతి యుండు నని జనాశ్రయుఁడనెను. అనంతాదులు కొందఱు తెలుఁగులాక్షణికులు నిశ్చయినిరి. (ఛం. దర్ప. III. 3.) ఓకేపద్యమున యతినియతి వికల్పితమగుటయు, నా నియతియు నొక్క నలమునే యాశ్రయించియుండుటయు సంగీకరింపవీలుగాని యంశములు. పింగళమునిచేసిన పదారంభ నియతి గతిభంగనివారకయేకాని యతిచ్చేదనియామకము కాదు. సర్వలఘువై న నలమునందే గతి భంగమున కవకాశమెక్కుడగుటచేతఁ బింగళముని దానినే ప్రధానముగాఁ బేర్కొనియుండును.

పింగళముని దిక్పాత్రముగాఁ గావించిన యీ పదారంభనియమము డాక్టర్ గిడుగు వేంకట సీతాపతిగారు విపులీకరించి కందపద్యమున శ్రవ్యతాసిద్ధికిఁ బదవ్యవస్థ యెట్లుండవలయునో నిరూపించిరి. నిశితపరిశీలనాఫలమైన వారి నిరూపణము మిక్కిలి ప్రతిభావంతముగనున్నది. “తెలుఁగు ఛందోరీతులు” అను గ్రంథమున (181 నుండి 156 పుటలవఱకు) వారు ప్రతిపాదించి నిరూపించిన సిద్ధాంతముయొక్క సారాంశమిది :

సర్వభాషలందును ఉచ్చారణవశమునఁ బదగతములగు కొన్నియక్షరములమీఁద ఊనిక (Accent) యుండును. ఈ యూనికలు సాధారణముగాఁ బదములయొక్కయు, బదభండములయొక్కయు ప్రారంభములను సూచించును. ఊనికలతోడి యుచ్చారణము భాషావ్యవహారమున కొకయందమును, సర్వవిశేషమును గలిగించును.

1. పదాద్యక్షరముమీఁద సాధారణముగ ఊఁత యుండును.
2. గుర్వక్షరములమీఁదకూడ ఊఁత యుండును.
3. పదాద్యక్షరము లఘువై, ద్వితీయాక్షరము గురువై నచో ద్వితీయాక్షరముమీఁదనే ఊఁత యుండును.
4. గుర్వక్షరములమీఁది యూఁత దానియందలి ప్రథమమాత్రమీఁదనే యుండును.

భాషకు నిసర్గములయిన యాత్రలకు పద్యగతిని నియమించు సామర్థ్యముకలదని పింగళమునిచేసిన సూచనను డాక్టర్ సీతాపతిగారు సోపపత్తికముగ వివరించి నిరూపించినారు.

సర్వచతుర్మాత్రాగణనిర్మితమైన కందము చతురస్రగతిగలది. పదవ్యవస్థావళమునఁ జతురస్రగతి మఱుగుపడి త్ర్యస్రాదిగతిభేదములు కందమునఁ గలుగుచుండును. ఒక్కొక్కప్పుడు గతిభంగమై యశ్రవ్యముగావచ్చును. కందము శ్రవ్యగతిమంతయు కావలెనన్నచో దళమందలి ముప్పదిరెండు మాత్రలలో వేనిమీఁద ఊతయుండవలెనో, వేనిమీఁద ఉండరాదో, వేనిమీఁద వికల్పముగ నుండవచ్చునో డాక్టర్ సీతాపతిగారి ప్రణాళిక తెలుపుచున్నది.

* ఊతయొక్క విధికి గుర్తు

+ ఊతయొక్క నిషేధమునకు గుర్తు

? ఊతయొక్క వికల్పమునకు గుర్తు

*	+	?	+	?	?	?	+	*	+	?	+	*	+	?	+
1	2	3	4	5	6	7	8	9	10	11	12	13	14	15	16
?	+	*	+	+	*	+	+	*	+	?	+	*	+		*
17	18	19	20	21	22	23	24	25	26	27	28	29	30	31, 32	

ఈ ప్రణాళిక పిండితార్థమిది :—

1, 9, 13, 19, 22, 25, 29, 31 + 32 మాత్రలమీఁద ఊతలు విధిగా ఉండవలయును.

2, 4, 8, 10, 12, 14, 16, 18, 20, 21, 23, 24, 26, 28, 30 మాత్రలమీఁద ఊతలు ఎంతమాత్రము నుండరాదు.

తక్కినమాత్రలమీఁద ఊతలు యుండవచ్చును, లేకుండవచ్చును.

పింగళముని 22, 25 మాత్రలయందు పదారంభము కావలెననుట యచ్చట ఊతయుండవలెననుటయే. 17వ మాత్రలయందును ఊతయుండవలెననియే పింగళుని యాశయముగా గ్రహింపవచ్చును. 1, 13 మాత్రలు పథ్యయందు పదారంభములేకనుక పదారంభములే యగుచున్నవి. వానిమీఁదకూడ ఊతలుండవలెనని పింగళుడు సూచించినట్లే యగుచున్నది. 9, 19, 29, 31 మాత్రలవిషయము పింగళుఁ డేమియుఁ జెప్పలేదు. డాక్టర్ సీతాపతిగారి పరిశీలనవలన ఆ లోపము పూర్తియైనది.

“త్రిపు గణేపు పాదః” “సప్తమః ప్రథమాది” అను పింగళసూత్రములే ఆంధ్రకందమందలి పాదవ్యవస్థకు, యతివ్యవస్థకు మార్గము చూపినవని భావింపవలసియున్నది.

డాక్టర్ సీతాపతిగారి ఊతలప్రణాళికను అనువర్తించిన కందములందు నడక అందముగా నుండుటయు, సనువర్తింపనివానియందు నడక చెడుటయు వారుచూపిన లక్ష్యములవలన స్పష్టమగుచునేయున్నది. అయినను అందముగా గనిపించు ఆ నడకలన్నియుఁ గందమునకు సహజములయిన చతురస్రములే యని చెప్పవలనుపడదు. కొన్నిత్రస్రములు, కొన్ని మిశ్రములును కనిపించుచున్నవి.

కందమునఁ బదవ్యవస్థ యెట్లుండినను నక్షరముల కూర్పుమాత్రము నార్గేసిమాత్రల ప్రమాణము విభాగశః గోచరించునట్లే యుండవలయును. అనఁగా —

4-5 : 8-9 : 12-13 : 16-17 : 20-21 : 24-25 : 28-29 మాత్రలుకలిసి ఏకాక్షరమునం దుండరాదు. అట్లుండినచోఁ బద్యము నడువదు. ఏ మాత్రలమీఁద ఊతయుండవలెనో అవియుఁ దమవెనుకనున్నమాత్రతోఁ గలిసి ఏకాక్షరము కాఁగూడదు. కందమునందన్నియుఁ జతుర్మాత్రాగణములని చెప్పఁబడుచున్నది అయినను నైదవగణము పంచమాత్రాకము, ఆఱవగణము త్రిమాత్రాకమునని భావింపవలసియున్నది. కనుకనే ఆఱవగణముయొక్క ద్వితీయమాత్రతోఁ బదము ప్రారంభముకావలెననుట. పంచమ షష్టగణములు రెండునుగలిసి 6 + 3 అనుతీరున నెనిమిదిమాత్రలుగా నుండవలయును ప్రథమపాదగతికంటె ద్వితీయపాదగతి భేదిల్లిమఱికొంతదూరము సాగుటకే యీ వ్యవస్థ యవసరమగుచున్నది. ఆఱవగణము విధిగా నలమో జగణమో ఐయుండవలెననియు దాని రెండవమాత్రతోడనే పదమారంభముకావలె ననుటయు నీ గతిభేదసిద్ధికొఱకే. ఆఱవగణము నలమైనచో అది జగణతుల్యమైన నలమైయుండవలెనని డాక్టర్ సీతాపతిగారి ననుటయు నిందులకే అన్యస్థానములందలి నలముల తొలిలఘువునందే పదమారంభించును. ఆఱవస్థానమందలి నలమునమాత్రము రెండవలఘువునందే పద మారంభము కావలెను.

చతుర్మాత్రాప్రమాణములైన పదములచే నిర్మింపఁబడిన కందమే చతురస్రముగా నడచును. లేనిచోఁ ద్ర్యస్రాదిగతిభేదములు గలుగును.

పాయక । యుండుదు । రాక్షస

మాయల । సమరంబు । నేసి । మనుజుల । విగతో

ఆర. I. 113.

చతురస్రగతి దీనియందు స్ఫుటముగా నున్నది.

ప్రమద । మొసగ । విదురు । బనిచి

సముచిత । మగునర్చ । నంబు । సంకర్షణపూ

అశ్వ. III. 164.

ప్రథమపాదమునఁ ద్ర్యసగతి యనివార్యమగుచున్నది.

ద్విరదంబుల । నరదంబులఁ

దురగంబులఁ । గాల్బలములఁ । దూర్యంబుల । సీ

కాంతి I. 352.

దీనియందు షణ్మాత్రాప్రమాణమైనగతి సులక్షణీయమే. ఇట్లు పదస్వరూపాశ్రితములయిన ద్రుత విలంబితాది గతిభేదములను గందమునఁ గల్పించుకొనవచ్చును. పదవ్యవస్థాపకమునఁ గందమున గతివిశేషములు సాధ్యములనియు, పఠితీయందు గణముయొక్క గణత్వముకంటెఁ బదముయొక్క పదత్వమే స్పృటతరముగా భాసించుననియుఁ బింగళునిసూచనలు, డాక్టర్ సీతాపతిగారి పరిశీలనము నిరూపించుచున్నవి.

పద్యగతి నిరూపకములయిన పదములందే గణస్వరూపదర్శనముగలిగి లక్షణానుక్రమములయిన గణములయొనికి పద్యగతియందనుభూతమగును. పద్యముయొక్క రసాద్యర్థానుకూలత పదస్వరూపనిరూపితములైన యక్షరపిండముల గమనమునుబట్టియే నిర్ణయింపవలసియుండును గాని లక్షణోక్తములయిన గణములచేతఁ గాదనుట పరమార్థము.

సంస్కృతమునం దార్యకుఁ బ్రాకృతమున గాథకుఁగల ప్రాముఖ్య మాంధ్రమునఁ గందమునకుఁ గలదు. కందము రచించినవాడే కవియని యాంధ్రజనవాదము. ఆంధ్రీకృతార్యాగీతియైన కందము చంపక శార్దూలాది వృత్తములయొక్కయు, గీతసీసాద్యసజాతులయొక్కయు లక్షణములకు సంగమస్థానము. ఉత్తరదక్షిణభారత మధ్యస్థమైన యాంధ్రజాతియొక్క ఉభయ సంస్కృతీనమ్మేళనముకుఁ జిహ్నము కందము. సన్నయ తిక్కనల యుభయభాషా కావ్యరచనాభిశోభితత్వమునకు, నుభయకవిమిత్రత్వమునకు నిదర్శనము కందము. అల్పాక్షరముల సనల్పార్ధరచనకుఁ గందము పరమసాధనము. నియమబాహుళ్యముచే నియామకము, నియతస్వేచ్ఛకు యోగ్యమునైన చందఃక్షేత్రము కందము. ఉపదేశప్రధానములైన రచనలయందు కందము సర్వసమర్థమైనదని కవివ్రతయుము బహుధా నిరూపించియున్నారు.

సంస్కృతమునందు అనుష్టుప్పయొక్క యుపయోగములనుగుఱించి క్షేమేంద్రుఁడు చెప్పిన యంశములన్నియు నాంధ్రమునఁ గందమునకుఁ జక్కగావర్తించును.

(సువృత్త. III. 6, 9, 16, 29.)

“అనుష్టుప్ సతతానక్తా సాఖినందస్య నందినీ
విద్యాధరస్య వదనే గుళికేవ ప్రభావభూః”

III 29.

అని క్షేమేంద్రుఁ డనుష్టుప్పనుగుఱించి యన్నమాట కందమువిషయమునను సత్యమ. తనయందు సతతానక్తుడైన కవినోట కందమత్యంతము శక్తిమంతమై ప్రసరించుట నిక్కమ.

కవిత్రయము భారతమున రచించిన కందములు 7034 - మొత్తము గద్యపద్యములలో రమా రమి మూడవవంతు. వీనిని వారెన్నియో తెలుగుల నడిపించి ఉపదేశమునకు, గథనమునకు, వర్ణనమునకు, రసపోషణమునకు, శీలచిత్రణమునకు, సంభాషణమునకు, ఉపన్యాసమునకు - ననంత విషయముల సమర్పణమునకు, బరమసాధనముగా నుపయోగించుకొనిరి

ఇన్ని కందములందు వారెన్నిగతివిశేషములను భాసింపజేసిరో తెలుగువారి కెఱుకయే. విశేషించి తానొక్కడే 5394 కందములు వ్రాసిన తిక్కన యెన్నితెలుగులనో కందమును నడిపియుండవలెను

“ముందఱఁ జను దినములలోఁ గందమునకు సోమయాజి ఘనుడందురు” అని కుంద వరపు కవిచౌడప్ప సోమయాజికందముల యందమును బ్రశంసించెను. నన్నయ కందములును నందమునఁ దీసిపోవునవికావు. అందమే యాయన ఛందములన్నింటికినిఁ బ్రాణము.

అతిమానుష మత్యద్భుత మతిదుష్కరమైన కేశవార్జునకృతి గో
పతి చూచిమెచ్చి సురపరివృతుడై చనుదెంచెఁ గృష్ణవిజయులకడకుఁ.
ఆది. VII. 319.

పద్యముయొక్క యెత్తుగడ మహాతరంగము లువెత్తుగ నటకలువెట్టుచు నుబికివచ్చుతెలుగును దోపింపఁజేయుచు వర్ణ్యాంశమును జక్కగా సమర్థించుచున్నది. షణ్మాత్రాకఖండావృత్తిచే పాదము దుమికివచ్చుచున్నట్లున్నది.

బృహదబ్ధిమేఖలాఖిలమహీతలక్షత్రవరసమక్షమున మహా
మహిమాన్వితుఁగా నన్నునుమహీశుఁగాఁజేసి తతిసమర్థత వెలయఁ.
ఆది. VI. 50.

గణవశమునఁ, బదవశమునఁ బెక్కుజగణములు రూపొంది పద్యమునఁ బునఃపునరుత్పత్తి గలిగి పద్యగతి చిత్తమును జమత్కృతము గావించుచున్నది. హర్షాశ్చర్యములతోఁ గర్ణునిచిత్త మెట్లు తరంగితము, దీప్తమునగుచున్నదో జగణములందుఁ నగణములందుఁ జూడవచ్చును. ‘నన్నును’ అన్నపదమందలి సముచ్చయమువలెనే భగణముకూడ ‘అధమకులజుడను, నవమానగళితచిత్తుఁ డనునగు నన్ను’ అనునర్థమును అవరోహణముచే వ్యంజించుచున్నది. మహిమాన్వితుఁగా అను పదములు సగణములై కర్ణుని చిత్తస్పందముల యారోహణమును బట్టియిచ్చుచున్నవి. పద్యము నకు అందముతోఁపాటు వ్యంజకతాసామర్థ్యము నుండవలయును.

నీయెడఁ జంచలయయ్యెనుశ్రీ; యెవ్వరి నచలవృత్తిఁ జెందెడు; విధి య
తైయున్నవారి నిట్లులు నేయఁడె ? యేనింక నేమి నేయుదు నధిపా :

పాదాంతము సతిక్రమించి యుత్తరపాదారంభాక్షరముమీఁద మిశ్రమించుట తిక్కనకలవాటు. అట్టివిరామమువలనఁ బద్యగమనమునఁ గలుగు చమత్కారము రసితజనవేద్యము. అసాధారణతయే చమత్కారహేతువు. దుర్యోధనసార్వభౌముని సామ్రాజ్యలక్ష్మి తొలంగిపోయినదని యశ్వత్థామ దుఃఖించుచున్నాఁడు “సీయేడఁ జంచల యయ్యెను శ్రీ” - విషాదాశ్చర్య స్తబ్ధుడైన యశ్వత్థామకు మాటపెగులలేదు. పాదారంభమున నిలిచిన శ్రీ వెంట విలంబితవిరామము (దీర్ఘాక్షరానంతర దీర్ఘవిరామము) స్తంభమును సాత్త్వికభావమును వ్యజించుచు రసనిష్ఠుండియగుచున్నది. సీయేడఁ జంచల యయ్యెను - అను భగవత్ప్రయమున నవరోహియగుచున్న యశ్వత్థామచిత్తవృత్తి యనిష్టాశ్చర్యముచే శ్రీయందు స్థంభించుట - ఆ శ్రీ వాక్యాంతము, పాదారంభమునగుట - వీనివలన దుర్యోధనుని భూతపూర్వవైభవము ఒక్కసారి ధ్వజమువలె కన్నులయెదుట విప్పారినట్లుగుచున్నది. పద్యమందలి పదములు లఘువులై పద్యమున బహువిరామము లేర్పడి యశ్వత్థామవాక్యోచ్ఛారణమునందలి గాఢద్యము చక్కగా నభిసీతమగుచున్నది.

గో వగ్నిమయ మమృతమయమో వసుధాధీశ వినుము హోమవిధాన

శ్రీవాహిని నిచ్చెన త్రిద శావాసంబునకుఁ బూజ్య మమరులకై న॥.

అను. II. 277.

పద్యారంభాక్షరముమీఁదివిరామము అత్యంతమునసాధారణము. ఇచ్చటదనన ర్వశ క్తిమత్త్వమును, సర్వమయత్వమును స్థాపించుకొనుచు గో శబ్దము పద్యారంభాక్షరముగా నిల్చి పద్యగమనమునకుఁ జమత్కృతి నాపాదించుచున్నది. ‘గో’ యన్న యక్షరమును విడిచియుఁ బద్యము నడచుచున్నది గాని యది లేనిదే గతికిఁ బూర్ణతలేదు.

తిక్కన యితరపద్యములందువలెనే కందమునందును బ్రాసములను తఱచు సంధిగతములు గావించును. అందువలనఁ బద్యమునకు ఒకవిధమైన దుముకు గలుగును - ఒక్కసారి తునిసి మరలఁ గలిసినచాయ పద్యగమనమున గోచరించును.

సంజయ మురభంజనుని ధనంజయుని జీరికింగొనఁడు కర్ణుం డిం

ద్రుం జెనకియైన గెల్తుననుం జచ్చెనె యట్టివాడునుం గయ్యమున॥.

కర్ణ. I. 20.

“గెల్తుననున్” అనుతెఱఁగున వాక్యవసానాక్షరము చతుర్థపాదారంభమున నిలుచుట, ‘అనున్’ అను ప్రతిజ్ఞార్థకపదము తృతీయచతుర్థపాదములనడుమ విభక్తమగుట - కర్ణుని యంద్రవిజయ కథనాత్మక ప్రతిజ్ఞాభంగమును తత్కారణమున ధృతరాష్ట్రునకుఁగలిగిన యాశాభంగమును, ననిష్టాశ్చర్యమును జక్కగా వ్యంజించుచున్నవి. ‘అనున్’ అనంతరము పూర్ణవిరామము (వాక్యవసాన విరామము) ఏర్పడి ధృతరాష్ట్రుని కంఠనిరోధమును బట్టియిచ్చుచున్నది.

వినుఁ డక్కనుటకు మూలంబనఘంబగు తపమ యగుట నతినిష్ఠఁ దపో
ధనసమ్యగ్విధ సముపార్జనం బవశ్యంబు వలయు సన్మతులారా :

అశ్వ. II. 202.

తృతీయచతుర్థపాదముల - విశేషించి చతుర్థపాదముయొక్క - గతి యతివిచిత్రముగనున్నది. కందమునం దిట్టి యారోహణ మసాధారణము. చతుర్థపాదాది జగణమందలి తుదిలఘువు ఉత్తరపదాదిని నిలిచి తగణమును రూపించుచున్నది. జ, గగములు పదవశమున లగ తగణములై చక్కని యారోహణము సిద్ధించినది. పరతత్త్వదర్శనమునకుఁ దపస్సముపార్జనముయొక్క యావశ్యకమును హృదయమున కెక్కుతీరునఁ జెప్పటకై యీవిచిత్రమైన యారోహణ మిచ్చట నవలంబింపఁబడినది.

ఇట్లే పెక్కుపద్యములందు అర్థరసాద్యనుకూలములయిన గతివిశేషములను గుర్తింప వచ్చును.

భారతమున మూఁడింట నొకవంతు కందములు, ఒకవంతు గద్యములు, తక్కినవృత్తము లన్నియుఁగలిసి యొకవంతు. శాస్త్రేతిహాసకావ్యమైన భారతమందలి శాస్త్రభాగమును గందముల చేతను, ఇతిహాసభాగమును గద్యములచేతను, కావ్యభాగమును నానావృత్తవిశేషములచేతను, కవిత్రయము నిర్వహించిరని స్థూలముగ భావింపవచ్చును. అయితే యిది కేవలము స్థూల భావనయే.

భారతమందలి యేడువేలకుఁ బైఁబడిన కందములన్నియు శాస్త్రోపదేశమునకే వినియు క్తములు కాలేదు. నానార్థములను వర్ణించుటకు, నానారసభావములను వ్యంజింపఁ జెక్కుకందములు వినియోగింపఁబడినవి. సంస్కృతాండ్రలాక్షణికులు సూచించిన రహస్యములనుబట్టి చూచినచోఁ గందము ననేకప్రకారముల నిర్మింపవచ్చునని తేలినదిగదా. గగ, నలముల ప్రయోగబాహుళ్యము వలన విలంబిత ద్రుతవృత్తులను, భ స జ గణముల ప్రయోగబాహుళ్యమువల్ల అవరోహణారోహణోత్ప్లతగతులను గందమున భాసింపఁజేయవచ్చును. ద్విత్రి చతురాద్యక్షర పదనివేశము వలన, విరామ, కాకువిశేషములవలన, ద్విత్రి ప్రాసాద్యలంకారములవలన బహుభంగులయిన చమత్కృతులను గందపద్యమున వెలయింపవచ్చును. సర్వరసభావనిర్వాహముగఁ గందమును నిర్మింపవచ్చును. కందమునఁ గవిత్రయము చేయనిశిల్పము లేదు. కందముచే వారు చేయింపని పని లేదు.

కందమున వివిధగతివిశేషములను మెలియించుటయందుఁ గవిత్రయమునకు శ్రవ్యతా నిష్ఠకంటె రసాదివ్యంజకతానిష్ఠయే యెక్కుడని పరిశీలనవలన గుర్తింపనగుచున్నది. కొన్ని నిర్మాణవిశేషములు పరిశీలించిచూతము —

కడువడి వడముడియును గవ్వడియు నతని గావఁబూని వచ్చిరయేనికా
జెడుదురు మచ్చాపంబునవెడలు వివిధవిశిఖశిఖల వేడిమిచేతకా.

కర్ణ. II. 131.

అద్యంతపాదములు లఘుమయములైన యిది నలకంద మనవచ్చును. ప్రథమపాదమునందలి ద్రుతతమమైన యక్షరవృత్తి వాక్యార్థానుగుణముగనున్నది. తృతీయపాదమందలి యక్షరవృత్తి ద్రుతిదరిగి స్వార్థమును సమర్థించుచున్నది. ప్రథమపాదమందలి చతురస్రగతికంటె చతుర్థ పాదమందలి త్ర్యస్రగతి ద్రుతతరము. తమ బావమఱఁదియైన ధృష్టద్యుమ్నునిఁ గాపాడుకొనుటకు వడిముడియుఁ, గవ్వడియు వచ్చుచున్నవడి ప్రథమపాదమందున్నది. వారివడిని భంగపఱచు అశ్వత్థామ విశిఖములవడి చతుర్థపాదమందున్నది. “వెడలు వివిధ విశిఖ శిఖల” అను పదముల కూర్పున నిరంతరశరపరంపరాద్రుతగతి ప్రస్తుటము. ధృష్టద్యుమ్నరక్షణమున భీమార్జునుల యొక్కయు, దత్తురాక్రమప్రతిజిహ్వాంసయందు అశ్వత్థామయొక్కయు ఉత్సాహసత్వరములైన చిత్తవృత్తులను బద్యమునందలి యక్షరవృత్తి సుష్టుగాఁ బ్రతిబింబించుచున్నది.

శ్రాంతంబయ్యెను వాహనసంతానంబెల్ల నిపుడు సంధ్యాసమయం

బింతట నేటికి నని సాలింతముగా కింకఁ బోర లెన్నె యున్నే ?

భీష్మ. II. 340.

దినమంతయు యుద్ధముగావించి దినాంతమున శ్రాంతుడైన శాంతనవుని వాగనుభావమిది. నలు బదిరెండక్షరములలో నిరువదిరెండు గురువులుగల యీ పద్యము విలంబితవృత్తి. మందీకృత దీప్తియైన చిత్తవృత్తికి వ్యంజకము. ఇందలిగురువుల గురుత్వము అనుస్వారాంతత్వకల్పిత మగుటచే అక్షరవృత్తియందు మాధుర్యము సంక్రమించుచున్నది. కౌరవసర్వసేనాపతియగు శాంతనవుఁడు స్వయముగ శ్రాంతుడయ్యు, ఆత్మశ్రాంతిని విస్మరించి వాహనసంతానశ్రాంతిని స్మరించుటచే ఆయనచిత్తము కరుణార్ద్రమైయున్నది. ఆయార్ద్రతయొక్క లక్షణమే మాధుర్యము. వీరరౌద్రాదులందలి విలంబితవృత్తికంటె నిది భిన్నము.

ఈ పద్యమునకు ముందు మూఁడుకందము లున్నవి, అవి యుత్తరోత్తరము ద్రుతతర గమనముగలవి.

నైరింపక యేడైఱఁ గురువీరాగ్రణి యిరువదేనువేల రథంబుల్

పోరికిఁ బురికొల్పిన విసారగతిం గూడి కవినెఁ బార్థునిమీఁదన్.

భీష్మ. II. 337.

కడువెనఁ గవిసినయవి గ

వ్వడి బాణజ్వాల లడర వడి దావాగ్నికా

మిడుతలు వొలిసినక్రియఁ బొడి

పొడియయ్యెం గురుబలంబు పొంగడఁగంగఁ.

భీష్మ. II. 338.

కురుబలంబుల విస్ఫారగతియు, దానిని బొడిపొడిచేసిన పార్థుని బాణగతియు నొకదానికంటె నొకటి త్వరితతరమగుట వద్యములందు సాక్షాత్కరించుచునేయున్నది. అట్టిసమయమున సూర్యాస్తమయమును తటస్థవిభావమును వర్ణించునది మూఁడవకందము తిక్కనదృష్టిలో సూర్యుఁడు కురుపాండవయుద్ధవృత్తాంతమునఁ దటస్థవిభావముకాదు. సర్వకర్మసాక్షి, ధర్మపక్ష పాతియైన యాదేవుఁడు కురుక్షేత్రసమరాంగణమందలి యుద్ధతంత్రమంతయు వీక్షించుచునే యుండును. ఆయనయే యథార్థమున రణకర్మప్రవర్తకుఁడు. ఆయన యుదయాభ్యుదయాస్తమయములు రణవ్యాపారనియామకములు ధర్మపక్షము భంగమగునన్న సూచన యగపడినచో ఆయన సమరవిరామసూచన చేయును, ఇరువదేనువేల రథములతోఁ గురుసేన పార్థుని జుట్టు ముట్టినది. ఎంతమహావీరుఁడైనను బార్థున కది భారమే. సూర్యభగవానుఁడు రణవిరామ సూచనఁ గావించినాఁడు. సూర్యోదయాస్తమయములనుఁ దిక్కన యుద్ధపర్వములందు చక్కగా వర్ణించెను.

“కిరణంబు లడఁగి యంతకునరుణత్వము మెఱయఁ దరణి

యపరాద్రిశిరః

స్ఫురణను నధికరణాలంకరణం బొనరించుటయును గాంగేయుఁడెడన్”

భీష్మ. II 339.

సమరమారంభమై యైదుదినములే యైనది. గెలుపోటముల స్వరూప మింకను నేర్పడుట లేదు. ఉభయపక్షములు ఆనందోత్సాహములతో యుద్ధముచేయుచున్నవి. రణ మింకను క్రీడా కల్పముగనే యున్నది. దివసావసానమున యోధులెల్లరు సంతృప్తులై రణముసాలించుచుండిరి. అట్టిసాయంసమయవర్ణనము యుద్ధవీరుల ప్రముదితచిత్తవృత్తికిఁ దగినట్లు రమణీయమైన కిందమునఁ గావింపఁబడినది. పాదచతుష్టయమున నిర్మింపఁబడిన ద్విప్రాసము, నాతినిర్వ్యాధమైన యనుప్రాసము భందమును జక్కగా నలంకరించి హృద్యము గావించుచున్నవి. రక్తరంజిత గాత్రులై, యుద్ధక్రీడచేఁ దనిసి యింక ననిసాలింతమను తలఁపునూనిన యోధుల ప్రశాంత ప్రజ్వలనములగు హృదయములకుఁ బరమాహ్లాదకరమైన సంధ్యాసమయమును కవిబ్రహ్మ చక్కగా నలంకరింపఁబడిన కందమున వర్ణించెను. “అధికరణాలంకరణము” అన్న యర్థమును బద్యనిర్మాణము సుష్టుగా సమర్థించుచున్నది.

అట్టిసంధ్యాసమయము నవధరించి గాంగేయుఁడు సేనలం దివియించినాఁడు. సమరము విరమించి నైవికు లెవరివీటికి వారు పోవుటయు నొకకందమున వర్ణింపఁబడినది.

సమర క్రీడన లీలం దమక తమక తనిసి మరలి తమ తమ యావా
సములకు మరలి రుభయనై న్యముల జనంబులును దీవియలు వెలుఁ

గంగా౯.

భీష్మ II. 342.

“తమక తమక తనిసి మరలి తమ తమ యావాసములకు” అను కూర్పు సైనికులు చిన్నచిన్న
గుంపులుగట్టి శిబిరములకు మరలిపోవుతెఱఁగును కన్నులకుఁ గట్లునట్లు రూపించుచున్నది.

“అనిన విని యన్నరేంద్రుం డనుజసహితముగఁ బ్రభూతహర్ష సమున్మీ
లనకలనా సంవేశితమనస్కుఁడై యాతనికి సమస్కృతిచేనె౯.

ఆను. II. 129.

గంగాస్తోత్రసహితమగు నితిహాసమును భీష్ముఁడు చెప్పఁగావిని ధర్మజుఁడు పొందినహర్ష
మీపద్యమున వర్ణింపఁబడినది. ద్రుతియు, నెడనెడ నుత్పత్తియుఁ గలిగి పద్యగతి ప్రభూత
హర్షావేశితమనస్కృతను వ్యంజించుచున్నది. హర్షసమున్మీలన జగణమునందలి యుత్పత్తియందు
గుర్తింపవచ్చును. జగణవతుష్కవృత్తియైన యీకందము మహాచపలాలక్షణములు గలది.

బహుబంధు మరణశోకప్రహతవివేకమయి ధర్మరాజునకు మనో
మహిమ వికలమయ్యెం బరమ హితవచోవృత్తిఁ దేర్చు మహితవిచారాః

శాంతి. I. 223

ఇది యర్జునుఁడు శ్రీకృష్ణునితో ననినమాట. ఉత్తరార్ధము. త్ర్యంసగత్యనుప్రవేశమువలనను,
‘పరమ’ పదము తృతీయచతుర్థ చరణములనడుమ ఖండితమగుటవలనను, చతుర్థపాద ద్వితీయ
మాత్రమీఁది యూనికవలనను బద్యగతి వికలమై ధర్మజుని మనోధర్మవైకల్యమును బట్టియిచ్చు
చున్నది. “పరమ హిత వచోవృత్తి” చేత ధర్మజుని మనోవైకల్యమును దొలఁగింపుము అన్న
పలుకులు ఛందోరహస్యగర్భితములు. అది గ్రహించి శ్రీకృష్ణుఁడు “వదనంబు విరిదమ్మి
చందంబు నొంద మధురాక్షర విన్యాసంబుగా” ధర్మజునితో విట్లనినాఁడు.

“పురుషవ్యాఘ్ర ! మనంబు గుండ వగలం బొందంగ నీకేల ? సం
గరకేలి౯ భవదీయబంధు లతిలోకంబైన పెంపొప్పఁ బో
యిరి నాకంబున కట్లుఁగాక కల గాదే రాజవృత్తంబు దా
నరయ౯ రాజుల యేల యేజనులు నిత్యాయుష్యులే చెప్పుమా !

శాంతి. I. 225.

ఈ మత్తేభమున మధురాక్షరవిన్యాసము గలదని తిక్కన యభిప్రాయము. ఉపనాగరకోచితము
లయిన వర్ణములీ పద్యమునం దంతగాలేవు. “మధురాక్షర విన్యాసంబుగా” అను సమాసమున

మధురశబ్దము అక్షరములకుఁ గాక తద్విన్యాసమునకు విశేషణమగుచున్నది. అక్షరవిన్యాసమే “వచోవృత్తి” - ఛందమునందలి యక్షరములకూర్పు. అక్షరములకూర్పు లేక బంధము ఛందో వృత్తి యనఁబడినది. శ్రీకృష్ణుని వాక్యమందలి యక్షరవిన్యాసము పరమహితముగా - అనఁగా మధురముగా నుండవలెను. పృథక్పదత్వరూప మాధుర్యము ఉదాహృత మత్తేభమునందలి విశ్రాంతిబాహుళ్యమున స్ఫుటముగ భాసించుచున్నది పదవిశ్రాంతికిఁదోడు అవాంతరవాక్యవిరామ ములును బద్యమును మాధుర్యగుణోపేతము గావించుచున్నవి.

“పతిఁ బడసి సుతులఁ బడయఁగ
నతివలు కోరుదురు; కోరినట్టుల తనకుఁ
బతిఁ బడసి సుతులఁ బడనెను;
సతు లీ భార్గవికి భాగ్యసంపద నెనయే ?

ఆది. III. 171.

ఇందు ప్రథమతృతీయచరణములు సమతాధర్మవిశిష్టములై “కోరినట్టుల” యన్నయర్థమును సమర్థించుటయు, ద్వితీయచతుర్థచరణములు సాదృశ్యాల్పతచే “ఎనయే” యన్నయర్థమును సమర్థించుటయు స్పష్టమ.

చల్లని దక్షిణ మారుత మల్లన వీతెంచె తగిలి యా లలనాథ
మిల్ల కుసుమాంగరాగ సముల్లసన సుగంధియగుచు మునివరుమీఁదఁ.

ఆది. IV. 40.

భగణ బాహుళ్యమున నవరోహణరూప సౌకుమార్యము, మధ్యవృత్తిచేఁ బ్రసాదమును వ్యంజిం చుచు పద్యము వాక్యార్థసమర్పణ సమర్థమై శిల్పమగుచున్నది. ఉగ్రతపోమగ్నుఁడైయున్న విశ్వామిత్రుని చిత్తమున సుకుమారము, ప్రసన్నమునైన వృత్తిని గలిగించుటకు మేనకచేసిన యత్నమునకు ఛందము చక్కనిదోహదము చేయుచున్నది.

ఆయుష్మంతుఁడవై లక్ష్మీయుత బాల్యంబునంద మీ యన్వయరా
జ్ఞాయత్త మహీభారం బాయతభుజ నీవు తాల్చి తభిషిక్తుఁడవై.

ఆది. II. 202.

దీర్ఘాక్షరబాహుళ్యమునఁ బద్యము శార్దూలశాబకసదృశమై కుమారజయమేయుని మహిమను స్తుతించుచున్నది. “శౌర్యస్తవే నృపాదీనాం శార్దూలక్రీడితం మతం” అని క్షేమేంద్రుఁడనెఁ గదా. (సువృత్తతిలకము III. 22.) ఈష్మమహాప్రాణాక్షర యోగముచే నీ పద్యమందలి విలం బనమునఁ గొంత యోజోగుణము గోచరించుచున్నది.

అంతం గుంతీనందన కాంతా చింతా మహాంధకారముతో న

త్యంతంబు మచ్చరించెనొ సంతమనం బనఁ బ్రభాతసమయం బయ్యెన్.

విరా. III. 85

కీచకవధ యైనది. ప్రభాత మగుచున్నది. కుంతీనందనకాంతా చింతామహాంధకారముతోపాటు సంతమనము తొలఁగిపోయినది. ద్రౌపదియొక్కయు, బాండవులయొక్కయు చిత్తములు కలఁకదేరి ప్రసాదమాధుర్యమయములైనవి. ఈ భావనచేఁ గవిచిత్తముగూడ ప్రసన్నము, మధురమునై యున్నది. ఆ లక్షణము లీ ప్రభాతవర్ణనాత్మక పద్యముననున్నవి. ఇరువదియొక్క గురువులుగల యీ కందము గగకంద మనఁదగినది.

శరమోక్షణవేగ నిరంతరమండలితోరు చాపదండుఁ డకాండో

ద్ధుర దండధరుఁడు పోలెను హరినందనుఁ దాఁకె ద్రుపదుఁ డత్యుద్ధతుఁడై
ఆది VI. 85

పదవశమున మఱుగుపడి యీ పద్యమునఁ దొమ్మిది సగణములున్నవి. అవి పదస్వరూపము లందే గోచరించినచో, బిద్యమునందు ద్రుతమైన యారోహణము ప్రస్ఫుటమైయుండెడిది. మఱి యొకక్షణములో, బార్ధుని చేబద్ధుఁడుకాఁబోవు ద్రుపదుని యుద్ధక్రీడయందు దీప్తిరహితమైన త్వరను మాత్రమే స్ఫురింపఁజేయుట నన్నయ యాశముకావచ్చును.

హరు శరమును నరు శరమునుసరి నిరుపక్కియలు దాఁకి జవమఱి శరసం

భరమునఁ దిరిగె వరాహముశరనిధి మధనమునఁ దిరుగు శైలమపోలెన్
ఆరణ్య I. 306.

పదునొకండు నలములుగల యీ పద్యము అత్యంతము ద్రుతగమనముగలది. వరాహము గిర గిరఁ దిరుగుటయందలి త్వరను జక్కగా స్ఫురింపఁజేయుచున్నది. ఆర్థము దెలియకున్నను నక్షరముల గతినిబట్టియే యర్థస్వరూపము గోచరింపఁజేయు నిట్టిచందోనిర్మాణ మొకవిధమగు నర్థవ్యక్తియను గుణముచే శోభిల్లును. చిత్రకవి పెద్దన చెప్పిన నిడుదకందములతెగలోని దీ పద్యము.

కందమున దీర్ఘపాదమందలి పదమూఁడవమాత్రపై వడి యుండును. ఆ మాత్రపై నూనిక యున్నచో, బిద్యగతి శ్రవ్యముగనుండును. అనఁగా వడియందు పదాద్యక్షరమో, పద ఖండాద్యక్షరమో, గుర్వక్షరమో ఉండవలయును. ఊనిక లేని యక్షరము వడియందున్నచో గతి యందు భంగముగోచరించును. అట్టి గతిభంగమును భారతకవులు అచ్చటచ్చటచ్చట రసభావ విశేషవ్యంజనముకొఱకు బుద్ధిపూర్వకముగఁ గల్పించినట్లు తోచుచున్నది.

అనఘా! యీ యజ్ఞము విధి

సనాథ ఋత్విక్రప్రయోగ సంపూర్ణంబ

యును గడచననేరదు నడు

మన యుడుగును బ్రాహ్మణోత్తమ నిమిత్తమునన్.

అది II. 210.

సర్పయాగకాల నిర్మాణము జరుగుచుండఁగా నొకవాస్తువిద్యానిపుణుండైన పౌరాణికుండు జనమే జయునితోఁ బలికిన వాక్యమిది చతుర్థపాదమున వడి పదాంతలఘువుపై నిలిచినది. పదాంత లఘువు బొత్తిగా నూనికయుండని యక్షరము. కనుక గతిభంగమై పద్యమశ్రవ్యమైనది. సప్తమ గణము సగణమగుటచే అశ్రవ్యత కొంతతగ్గినది. నలమైనచో అశ్రవ్యత యతిశయమగును. భావినసర్పయాగభంగమీ యతిభంగముచేతను, 'నడిమికి' అను పదము నడిమికి విఱుగుటచేతను జక్కగా సూచింపఁబడుచున్నది. జనమేజయునకు అపభ్రమైన యర్థము పౌరాణికునిచే నశ్రవ్య మైన ఛందమునఁ బ్రతిపాదింపఁబడినది.

తనపలుకు లోకమెల్లను గొనియాడఁగఁదగిన లోకగురుఁ డీ యమనం
దనుఁ డేమేవురమును సీతనుమధ్య వివాహమయ్యెదమని పలికెడున్.

అది VII. 249.

లాట్టరుణ్ణ పరంబగునపుడు ఎదగాగమంబగును. 'ఎదము'నందలి దకారము ప్రత్యయమధ్యగత లఘువు గనుక ఊనికలేనిది. అది వడియందు విల్చి గతిభంగకారి యగుచున్నది. ద్రౌపదిని పార్థుఁడు వివాహమాడునని యాశించిన ద్రుపదునకుఁ దామేవురును నామెను బెండ్లాడఁదలఁచినట్లు ధర్మజుఁడు ప్రకటింపఁగాఁ గలిగిన యాశాభంగము ఈ యతిభంగముచేఁ జక్కగా సూచింపఁ బడినది. పరమధర్మపరుఁడని ప్రసిద్ధికెక్కిన ధర్మజుఁడు పల్కినపల్క లోకవిరుద్ధమై ధర్మ భంగకారి యగుచున్నదన్న ద్రుపదుని యంతర్గతభావమునుగూడ ఛందమందలి గతిభంగము వ్యక్తముచేయుచున్నది. ధర్మభంగములేనిచోఁ బాండవులేవురు ద్రౌపదిని వివాహమాడుట ద్రుప దున కనిష్టముకాదు. కనుకనే యిచ్చటి యతిభంగము నాత్యశ్రవ్యమై యున్నది.

యతియందు ధాతునామభేదము నిషిద్ధమైనను గ్వాచిత్కముగ సంగీకరింపఁబడినది. "ప్రత్యయాదౌ...క్వచిత్" అని క్రియాపదమునకు ప్రత్యయాదిచ్చేద మంగీకరింపఁబడినది. స్వరసంధియందు ఉత్తరపదాదిస్వరమునకుఁ బూర్వాంతవద్భావ మంగీకరింపఁబడియుండుటచే (పూర్వాంతవత్ స్వరస్సందౌ)⁵ 'అయ్యెదము'నందు 'ద' ప్రత్యయాదిగా గ్రహింపఁదగియున్నది. కనుక అల్పమైన యూఁతగలదై పద్యమందలి యశ్రవ్యతను గొంతవఱకు తగ్గించుచున్నది.

ఏనును గర్ణుఁడు దమ్ములునా నలువురు వీరులైన నటుసూడు పృథా
సూనుల నెట్లు జయించెదనో నమ్ముము నాబలంబును గలితనంబున్.

శబ్ద. I. 22.

‘బలంబును’ అను పదమందలి సముచ్చయార్థకమైన ‘ను’ వడియందు నిల్చి గతిభంగ మాపాదించుచున్నది. పదునాల్గవమాత్రమీద (దీర్ఘపాదమున) ఊత సర్వథా నిషిద్ధము. ఈ పద్యమందది పదారంభాక్షరమై యూతగలదై యున్నది. కనుక అశ్రవ్యత యతిశయముగా భాసించుచున్నది. దుర్యోధనుని యూరుభంగవృత్తాంతము విని విలపించుచు ధృతరాష్ట్రుడు యుద్ధారంభమున దుర్యోధనుడు తనతోఁ బలికిన ప్రగల్భవాక్యమును స్మరించుచున్నాడు. తన బలమును నేర్పును సమ్మమని తండ్రికి నచ్చఁజెప్పచున్న దుర్యోధనుని వాక్యమున యతిభంగము గండస్థాసీయమై నెలకొనియుండుట చమత్కారముగనున్నది.

“తుచాదయో న ప్రయోక్తవ్యాః విచ్ఛేదా త్పరతః”⁶ “చాదయః ప్రాకృదాంతవత్”⁷ అను యతిరహస్యముల నిటస్మరింపవలెను. సప్తమగణము నలమగుటయు, దదారంభమునఁ బ్రాకృదాంతసమమైన సముచ్చయము నిలుచుటయు సత్యంతాశ్రవ్యతాహేతువు లగుచున్నవని గుర్తింపవలెను.

అన నప్పలుకులు వెడవెడవిని యావిభుఁ డల్లఁ గన్నువిచ్చిన వదనం
బునఁ జూడ్కినిలిపి కలశజతనయుం డిట్లనియె గద్గదగళుండగుచున్.

సౌప్తిక. I. 216.

చతుర్థపాదమున వడి పదాంతాక్షరమున నిల్చి గతిస్థలనము గలిగించుచు తొడలువిఱిగి పడియున్న రాజరాజునుగాంచి శోకావిష్టుడైన యశ్వత్థామ గళమునఁగలిగిన గాద్గద్యరూపస్థలనమును జక్కగాఁ బట్టిచూపుచున్నది.

కవిత్రయమువారి కందములందలి గతిభంగములు పెక్కుపట్టుల రసాదివ్యంజనముకొఱకు బుద్ధిపూర్వకముగఁ గావింపఁబడిన శిల్పవిశేషములగుట యీ విధముగ ననుశీలించి గ్రహింప వచ్చును.

అ లం కృ త కం ద ము లు

కవిత్రయము పెక్కుకందములను ఛందోలంకారసుందరములుగా నిర్మించి వానిని రసాద్యర్థవిశేషనమర్పణమున వినియోగించియున్నారు. ఛందోలంకరణసమీక్షానందర్పమున నలంకరణప్రకారములు వివేచింపఁబడియున్నవి. కందములందు వాని ననుశీలింపవలయును. అర్థనమర్పణమున కెంతవఱకవసరమో యంతవఱకే పద్యము నలంకరించుట కవిత్రయవిధానము. అతినిర్వహణము వారికి సమ్మతము కాదని గుర్తుంచుకొనవలయును.

ద్విప్రాసములు :

మకరవ్యూహంబనియెడు మకరాలయ మపుడు దర్పమహిమోజ్జ్వలుడై
మకరక్రీడం జండతమకరాభీలముగఁ జొచ్చె మారుతి యధిపా :

భీష్మ II. 278.

నిర్మింపఁబడినది మకరవ్యూహము. దానియందు మకరాలయారోపణము గావింపఁబడినది. దానిం జొచ్చు భీముని గమనము మకరక్రీడతో నుపమింపఁబడినది. అతఁ డద్దానిని జండతమకరాభీలంబుగాగఁ జొచ్చినాఁడు. ఇట్టిపద్యమున సర్వము మకరమయముగానున్నది. మకరశబ్దము సర్వపాదారంభములందును నిల్చి ద్విప్రాసమును రూపించుచు పద్యమందలి మకరమయమైన యర్థమును సమర్థించుచున్నది. వాఙ్యాశ్రితములయిన రూపకోషమలకు వాచకాశ్రితమైన ద్విప్రాసము తోడై పద్యమును సుందరశిల్పముగాఁ దీర్చి వర్ణ్యాంశమునకు శోభాతిశయము నాపాదించుచున్నది.

పలుకులు వృధగా నన్నుంబలికితి మున్నింకనెన్ని పలుకవలసినం
బలుకుము నీకేఁ దెగ నాయలవుఁ జలము నీవెఱింగి తంఱియచాలున్.

కర్ణ I 136.

నీవు వాచాలుడవు. నేను కార్యశీలిని అని కర్ణునియుద్దేశము. నకులుని వాచాలత్వము పాదత్రయారంభముల నావృత్తమైన 'పలుకు' అను ద్విప్రాసముచే వ్యంజింపఁబడుచున్నది. చతుర్థపాదమునం దా ద్విప్రాసము విరమింపఁబడి కర్ణుని వాచాలతావైముఖ్యమును ధ్వనించుచున్నది, అనతి నిర్వహణముకూడ సప్రయోజనమే.

నేఁడి బ్రాహ్మణుచేతం బోఁడిమిసెడి యేను జిక్కిపోవకయుండన్

వేఁడిమి మెఱయుశరంబుల వాఁడిమి సొంపెల్లఁ జూపవలయుంజుమ్మి :

ద్రోణ. I. 232.

బ్రాహ్మణుండైన ద్రోణునిచేఁ బరాభూతమైన ధర్మజునియందలి జైత్రము పలుకుచున్నది. నాపోఁడిమి సెడకుండ నీవు నీవేఁడిమి మెఱయు శరంబుల వాఁడిమిని చూపవలయునని ప్రభువైన ధర్మజుఁడు సర్వసేనానియైన ధృష్టద్యుమ్ను నాదేశించుచున్నాఁడు. చుమ్మి యనుమాటయందలి యాజ్ఞాదార్థ్యము పాదత్రయమందలి ద్విప్రాసముచే ధృఢతరముచేయఁబడుచున్నది. పద్యార్థము అలంకారముచే నుజ్జీవితమగుచున్నది.

ధరణీసురధనహరణముదురితతమము: నృపున కధికదోషము; నృగగో
హరణమువలె విప్రస్వాహరణము భూపాలవరున కాపదఁదెచ్చున్.

అను. II. 440.

వ॥ అనియె; నివ్యాక్యంబు నీకుం జెప్పవలవ; దైన నితిహాసావసానవర్తి
యగుటంజేసి వినిపించితి.

అను. II. 441.

ధరణీసురధనహరణము దురితతమమనియు, నట్లుచేయవలదనియు ధర్మజున కుపదేశింపవలసిన
యవసరములేదు. ఉపదేశప్రధానమైన యితిహాసముయొక్క యవసానమున నాయితిహాసమునకు
సారభూతమైన నీతివాక్యము వినేయశిక్షార్థము వర్తించును. ధర్మజుఁడు విసీతుఁడు. అయినను
నితిహాసావసానమున నవశ్యంభావియై వర్తించు నీతివాక్యమును సంప్రదాయానురోధముగ ఆయ
నకుఁగూడ చెప్పవలసియేయున్నది. ఆ నీతి యిచ్చట నిషేధరూపమై యవధ్యమైనది కనుక
దానిని “నిర్భరమధురతాతిహృద్యాక్షరంబు” (439 పద్యము) గావించుట వాక్యనైపుణ్యలక్షణము.
శ్రోతయైన ధర్మజునిచిత్తము అవధ్యమైన నీతివాక్యముయొక్క అర్థమునందుకంటె శబ్దమునందే
అతిశయముగ రమింపవలెనని వక్తయైన భీష్ముని యాశయము. కనుక నీతివాక్యము నాయన
‘నిర్భరమధురతాతిహృద్యాక్షరంబుగా’ నిర్మించెను.

నాచే నీ ప్రాణంబులు నీచే నా జీవితంబు నిజమున్నవి; యి

స్మితత యవకార్యము రాజోచిత కర్మకృతనిశ్చయుఁడ వగుమున్నపా :

శల్య. II. 77.

దుర్యోధనుఁడు మడుపు వెడలివచ్చి యుద్ధమున కాయత్తుఁడగునట్లు ప్రేరేచుటకై యుద్దేశింపఁ
బడిన యీ వాక్యము ధర్మజునిచే బుద్ధిపూర్వకముగ నలంకృతమైనది. ‘నాచే నీ’ ‘నీచే నా’ యన్న
యక్షరసంపుటులు నేనా, నీవా యన్నట్లు స్పర్ధించుచు వాక్యార్థమును సమర్థించుచున్నవి. ఉత్తరా
ర్థమునందలి ద్విప్రాసముగూడ వాక్యార్థమున కుద్దీప్తిగలిగించుచు వాక్యార్థసామంజస్యము శ్రోత
చిత్తమున కెక్కునట్లుచేయుచున్నది.

శ్రీనాథమూర్తి విబుధనిధాన మహాదానతర్పితద్విజవర వే

గీనాథ పార్థనిభ యభిమానమహార్ణవ మహేంద్రమహిమాతిశయా :

అది. V. 1.

‘శ్రీనాథ’ ‘వేగీనాథ’ పదములు రాజనరేంద్రుని యైశ్వర్యప్రాభవముల తౌల్యమును వ్యంజించు
చున్నవి. ‘విబుధనిధాన మహాదాన’ ‘అభిమానమహార్ణవ’ అను పదములచేతఁ గల్పింపఁబడిన
ద్విప్రాసము ఆయన యైశ్వర్యప్రాభవముల ఫలముల తౌల్యమును వ్యంజించుచున్నది. సదృశ
క్షరావృత్తిచే సుందరమైన పద్యము నన్నయ ప్రభుప్రీతిని చక్కగా వ్యక్తముచేయుచున్నది.

ఇమ్మెయి వేగినఁ బాండవులెమ్మెయిఁ గార్యంబునడపి రెఱిఁగింపుము: చి
త్తమ్ము గలంగెడు సంజయ నమ్మితి నగ్గురుఁడు గాచెనా మిమ్మెల్లన్ ?

ద్రోణ. III. 4.

‘ఇమ్మైయి’నన్న పూర్వవృత్తాంతావధారణము ననంతరము సహజముగ నుత్పన్నమైన ‘ఎమ్మైయి’ నను ప్రశ్నము ఉత్తరకథాశ్రవణ కౌతూహలవ్యంజకమై పాదారంభమున నిల్చి ధృతరాష్ట్రుని తదేకపరత్వమును జాటిచెప్పుచున్నది. ‘చిత్తము గలంగెడు’ ‘కాచెనా’ యను ధృతరాష్ట్రుని చిత్తక్షోభము, ఆతురత యీ ద్విపాసప్రతిష్ఠకు నై సర్గికహేతువులై యలంకారమును సార్థకము చేయుచున్నవి.

పొలియించితి నే గుఱ్ఱంబులఁ దేరుల కుఱికి యింక భూరిరయమునన్
బొలియింపవలయుఁ బ్రాణంబులు డాచిన వశమే పొండుపుత్రుల

గెలువన్.

శల్య. I 344.

పదివేలగుఱ్ఱములతోఁ బాండవసేనపై కరిగి వందగుఱ్ఱములతోఁ దిరిగివచ్చి “పొలియించితి నే గుఱ్ఱంబుల” నని దుర్యోధనునితోఁ బలుకుచున్న శకునియొక్క వాక్యమునఁ గౌటిల్యమున్నది. తృతీయపాదమునం దావృత్తమైన పొలియింపవలయు నన్న క్రియ ద్విప్రాసమును రూపించుచుఁ దేరులనుగూడ నాశనముచేసిరాదలఁచినాడని వ్యక్తమగుచున్నది.

గెలువుము శల్యుని నీ వనిపలికి ముకుందుండు నన్నుఁ బనిచినఁ వాడ
ప్పలుకులకు నసత్యత్వముగలుగఁగ నేర్చునొకొ దై వఘటనబలమునన్

శల్య. I. 263.

‘గెలువుము శల్యుని నీవు’ అనిన శ్రీకృష్ణుని పలుకు వేదము. దాని ననుష్ఠించి దాని యవితథత్వమును స్థాపించుట ధర్మనిత్యుడైన ధర్మజుని యాశయము. ‘పలుకు’ అన్న పదము పాదారంభములం దావృత్తమై విధిచోదనము ననుష్ఠించుటయందలి ధర్మజుని తాత్పర్యమును వ్యక్తము చేయుచున్నది.

పర్వీ సభాప్రభృతిగ నవపర్వములను విస్తరిల్లి పండితచేతో
నిర్వృతిఁ జేయుచు రెండవపర్వము నా రమ్యమగు సభాపర్వ మిలన్

ఆది. I. 38.

రసాద్యర్థప్రసంగములేని యిట్టిపట్టులందు వాక్యమును శ్రవ్యతరము గావించుటయే ఛందోఽలంకారమునకుఁ బరమార్థము. ఇట్టిపట్లఁ బ్రాసమువలె ద్విప్రాసముగూడ కేవలశ్రవ్యతయందే విశ్రమించును.

క్షోణీవల్లభ వినుమేఁబ్రాణముతో నుండ నిన్నుఁ బట్టికొనఁగ నా
ద్రోణునకకాదు సగణస్థాణునకై నను వశంబె తలఁకేమిటికిన్

ద్రోణ. I. 120.

ప్రతిజ్ఞావాక్యమునఁ బ్రధానభాగము ద్విప్రాసఘటితమై వక్తయొక్క దీక్షదార్థ్యమును నిరూపించుచున్నది. ఇది లోకగోచరమైన యర్థము.

అంత్యప్రాసములు :

అంత్యప్రాసాలంకృతములైన కందములను నన్నయయు, నెఱ్ఱనయు నిర్మించియుండలేదు. తిక్కన ప్రత్యేకాభివేళముతో హరిహరనాథస్తుత్యాత్మకములయిన యాశ్వాసాద్యంతకందములలోఁ బెక్కింటిని చిత్రవిచిత్రముగ నలంకరించెను ఆయనకు సర్వపాదాంతగతమైన యంత్యప్రాసమునందుకంటె పూర్వోత్తరపాదద్వయభిన్నమైనదనియందే మక్కువ యెక్కుడని తోచుచున్నది.

పరమప్రేమాస్పదమైన వ్యక్తిని సంబోధించునప్పుడు వాక్కు సమలంకృతమై శ్రోతృచిత్తాపహారిణి యగునట్లుండుట లోకమునఁ బ్రసిద్ధమైయున్నది. తిక్కన్నయుఁ దన యిష్టదైవమైన హరిహరనాథుని సంబోధించుటయందే స్వామిచిత్తమును హరించు నాశయముతో సంబోధనాంతముల నలంకరించెను.

కిమస్థిమాలాం కిము కౌస్తుభం వా

పరిష్క్రియాయాం బహుమన్యనే త్వం ?

అను తన యనలంకృతశ్లోకమునకే మెచ్చిన యాదేవుని చక్కగా సమలంకరించిన పద్యములతో మఱింత యలరింపవలెనని తిక్కన యాశయముకాఁబోలు. ఒక్కొక్క యాశ్వాస మారంభించునప్పుడు తదాశ్వాసనమ్యజ్ఞీర్వహణమునకుఁ దోడుపడుననియు, సమ్యజ్ఞీర్వాఢమైన యాశ్వాసమునంతమునఁ దన్నిర్వహణమునకుఁ దోడ్పడెననియుఁ దిక్కన యాస్వామిని భక్త్యావేళమునఁ గీర్తించువేళ ఆయనవాక్యములు తమంతటామేయలంకృతములై యావిర్భవించెనా యనిపించును.

తాను దలపెట్టిన వాఙ్మయమహాధ్వరము ఒక్కొక్కమెట్టు ముందునకు జరుగుచున్నకొలందియుఁ దిక్కన సోమయాజి యానందభరితుఁడగుచుఁ బరమేశ్వరసంకీర్తనారూపములయిన పద్యములను చిత్రచిత్రముగ నలంకరింపసాగెను. సదృశస్వరవ్యంజనసంపుటలు అంతమందుగల సంబోధనలు సంకీర్తనమున వక్త వాగింద్రియమునకును, శ్రోత శ్రోత్రేంద్రియమునకును ననల్పమైన విశ్రాంతిని గలిగించును, చిత్తమున కేకాగ్రతను బ్రసాదించును. చందముయొక్క యాహ్లాదకతారూపమైన ధర్మమును దిక్కన స్వామి సంబోధనలందు యథాశక్తి నిర్వహించి ఛందోమయవాక్యమునకుఁగూడ చారితార్థ్యము గల్పించెను.

వాచ్యవాచకవిష్ణమైన సౌందర్యము పరాకాష్ఠనందిన సోమయాజి హరిహరార్చనాచ్ఛందములు ఆంధ్రమున ఋక్పల్లివాచ్యములు. అర్థము, శబ్దము సీవా నేనా యని పందెములు చఱచికొన్నట్లు అందము లొలుకఁబోయు సోమయాజి హరిహరస్తుతులు సంకీర్తనాపరులకు గాయత్రములయిన మంత్రములు.

శబ్దాలంకారములయిన యంత్యానుప్రాసములుగల కందముల కిచ్చట ప్రసక్తిలేదు గనుక ఛందోల్లంకారములయిన యంత్యప్రాసములుగల కందములే దిజ్ఞాత్ర ముదాహరింపఁబడుచున్నవి.

1. దీర్ఘ పాదముల యంతములందు :

అంతఃకరణచతుష్టయ శాంతినముద్యద్వివేకసంపద్వేద్యో :
చింతాతంతుత్రుటనాత్యంతవిదగ్ధైకభజన తత్పరహృద్యో :

విరా. IV. 276.

2. ఉత్తరపాదద్వయాంతములందు :

హృదయసరసిరుహమధుపాస్పదవిహృతివిశేష నిహతపాపోన్మేషా :
వదనసముద్ధితవేదా : మదవదసురహరణకరణ మంత్రవివినోదా :

ద్రోణ. II. 382.

3. పూర్వపాదద్వయాంతములందు :

ఆశ్చర్యకరణకరుణా : నిశ్చలశుచిహృదయభావసీయవిహరణా :
పశ్చిమనాడీసరణపురశ్చరణధ్యేయ : భక్తరమణవిధేయా :

శల్య. I. 404.

4. పూర్వోత్తరపాదద్వయభిన్నము :

సురనికరానందకరా : సురారికాంతావిలాస శోభాపహరా :
కరుణాసక్తమనస్కా : సరిద్వరాబర్హిబర్హ చారుశిరస్కా :

సౌప్తిక. II. 135.

సూచికలు :

1. పింగళచ్ఛందశ్చాత్రము : 6 — 1 (హలాయుధవ్యాఖ్య)
2. Ibid : .. (టీక)
3. బాలవ్యాకరణము : .. క్రియా — 23
4. పింగళచ్ఛందశ్చాత్రము : 6 — 1 (టీక)
5. Ibid : .. (హలాయుధవ్యాఖ్య)
6. Ibid : .. (టీక)
7. Ibid : .. (హలాయుధవ్యాఖ్య)
8. భారతము : విరాట : I — 11

సీ స ము

అనియతాక్షరమాత్రాసంఖ్యాకమైన సీసము శుద్ధదేశీయచ్ఛందము. సీసము, తత్సజాతీయములగు ఆటవెలఁది, తేటగీతము ఉపజాతు లనఁబడుచున్నవి. వీని నిర్మాణమునం దుపయుక్తములగునవి ఉపగణములందలి సూర్యేంద్రగణములు. గురులఘ్వుక్షర నివేశక్రమరాహిత్యమువల్ల ఈ పద్యముల నిర్మాణమునఁ గవికి అపారమైన స్వేచ్ఛకలదు.

“అనియతగణైః ప్రాసో వా యతిర్వా”¹

యని దేశీయచ్ఛందస్సామాన్యలక్షణము. సీసము, ఆటవెలఁది, తేటగీతి యీ లక్షణము ననువర్తించును. ప్రాసనియమముగల ద్విపదయు, దానికి రెట్టింపైన తరువోజయు దేశీయజాతులనఁబడినవి.

ఆణింద్రగణములపై రెండు సూర్యగణములు చేరి యేర్పడిన పాదములు నాల్గింటినికూర్చి యామీఁద ఒక ఆటవెలఁదినో, తేటగీతినో చేర్చినచో సీసపద్యము ఏర్పడును. స్వీయపాదములు నాల్గింటిపై గీతిపాదములు నాలుగు చేరఁగా నేర్పడిన సీసపద్యము నిజమునకు పద్యద్వయసమాహారమేకాని యేకపద్యముకాదు. విస్తృతమైన విషయమును ఏకాన్వయముగాఁ బ్రతిపాదించుటకై సీసపద్యము కల్పింపఁబడియుండును. మఱియొకతీరునఁ జూచినచో విశిష్టగణవిన్యాసముగల మూఁడు ఆటవెలఁదులు గలిసి సీసపద్యమైనదనియుఁ జెప్పవచ్చును. ఎనిమిది ద్విపదచరణములు తరువోజయైనట్లు పండ్రెండు ఆటవెలఁది పాదములు సీసపద్యమైనవని యూహింప నవకాశమున్నది. ఆంధ్రదేశ్యపద్యము లన్నింటికంటె విస్తృతమైనది సీసము.

తెలుఁగుసీసము సంస్కృత శీర్షకభవమన్న యభిప్రాయమున్నది. శీర్షకపదము నాట్యకాస్త్రమున (32 అధ్యాయము) భరతమహర్షిచే నుపయోగింపఁబడినది. ఆయన శీర్షకమును వేర్వేరుగణములం దుపయోగించెను.

(అ) శీర్షకము పదునెనిమిది ధ్రువాంగములలో నొకటి.

(ఇ) శీర్షకము ఒక ధ్రువాభేదము.

పాదమున నాల్గమాత్రలగణములు $7\frac{1}{2}$ ఉండును. అనఁగా పాదమునకు 30 మాత్రలు. పాదమునందు 21 మొదలు 28 వఱకు అక్షరములుండును. చపలాశీర్షకము, స్థలితశీర్షకము అని శీర్షకములు రెండువిధములు. స్థలితశీర్షకము సంకృతిచ్ఛందమునందలిది. పాదమునకు 24 అక్షరములు. 1, 4, 7, 10, 11, 24 అక్షరములు గురువులు. తక్కినవి లఘువులు.

(ఉ) శీర్షకము భంగ్యంతరమునఁ జేయఁబడిన మఱియొక ద్రువాభేదము. శిరఃస్థానమున అనఁగా తారస్వరమున గానముచేయఁబడు నొకవిధమైన ద్రువకు శీర్షకమనిపేరు.

నానావృత్తవినిష్పన్నములగు పాదములతో శీర్షకములను నిర్మింపవచ్చునని భరతముని చెప్పెను. (32 అధ్యాయము) శీర్షకమును తాళభేదము ననుసరించి కూర్పఁబడిన గీతమును భరతముని శీర్షకనామమున వ్యవహరించియుండునని కొందఱి యాహ. ఎట్లయినను, భరతుని శీర్షకమునకు ఆంధ్రుల సీసమునకు నెట్టిసంబంధము లేదని చెప్పవలసియున్నది.

ఆంధ్రసీసమునందు పాదమున 30 మాత్రలుండుట సంభవమేయైనను 21 అక్షరములుండుట అసంభవము. సీసపాదమున 22 అక్షరములకు తక్కువ యుండుటకు వీలులేదు.

శీర్షకమును పద్యభేదమును గూర్చి ముమ్మొదటఁ బ్రసంగిన ఛాందసికుఁడు జనాశ్రయుఁడు. ఆతఁడు చెప్పిన శీర్షకలక్షణమునకు తెలుఁగు సీసపద్యలక్షణమునకు సంబంధము కనిపించదు.

పాదమున నాలుగు లేక ఐదు మాత్రలగణములు ఆఱు కలది అధికాక్షర. ఇందు సమస్థానముల జగణముండరాదు. తృతీయస్థానమున జగణమే ఉండవలెను. పాదాంతమున నగముగాని, రగణముగాని ఉండవలెను. నగ ర గణములు ఒకప్పుడు పాదాదియందును ఉండవచ్చును. ఇట్టి యధికాక్షరపై ఒకగీతికను చేర్చినచో శీర్షకమేర్పడును. లలిత, సుభద్ర, రవిద్రుమ, వంశపత్ర, కుంజర, వంశపుష్ప దంతమాలలు శీర్షకభేదములు. పాదమున కేడుగణములుగలది లలితశీర్షకము, ఒక్కొక్కగణము పెరుగుటచే భద్రాదిశీర్షకము లేర్పడును. శీర్షకమందలి గీతిక ఆర్యాభేదమే. శీర్షకము నిర్ధాయికామధ్యమైనచో త్రికలయమనఁబడును. అనఁగా అధికాక్షరకు గీతికకు మధ్య నిర్ధాయికయను పద్యమును చేర్చినచో మొత్తము మూఁడునుగలిసి త్రికలయమను పద్యమగును.²

జనాశ్రయుని శీర్షకమునకు ఆంధ్రసీసమునకు లక్షణమునం దెట్టిసామ్యమునులేదు. తెలుఁగు సీసమున జగణము నిషిద్ధము. సీసపాదాంతమున నగ రగణము లేన్నఁడును సంభవింపవు.

కర్ణాటలాక్షణికుఁడు నాగవర్మ తన ఛందోఽంబుధియందు సీసపద్యమును రఘటాభేదముగాఁ జెప్పినాఁడు. 5 మాత్రల గణములు ఆఱును, 3 మాత్రల గణములు రెండును కలిసి ఏర్పడినపాదములు నాల్గింటిమీద ఒక ఆటగీతి చేరినచో సీసపద్యమగును. ఆటగీతియనఁగా ప్రాసనియమముగల ఆటవెలఁదియే. నాగవర్మచెప్పిన సీసమునకు ప్రాసనియమము కలదు. నాగవర్మ లక్షణమునుబట్టి సీసపాదములందు నాల్గమాత్రల గణము లుండుటకు వీలులేదు. ఐదు మాత్రలగణము లేట్టివైనను ఉండవచ్చును. సీసపాదములపై ఆటవెలఁదినే చేర్చవలెను. తేటగీతివి చేర్చరాదు, అనఁగా ఒకతీరు పాదములు నాల్గకూర్చి ఆమీద ఇంచుమించు అట్టివేయైన

పాదములు మఱిరెండు చేర్చవలెన్నమాట. ఇట్టియాచారము ఉదాహరణములందు కనబడుచున్నది. ఒక కళికమీఁద ఒకయుత్కళికను చేర్చుట ఉదాహరణ లక్షణము. కళిక యనఁగా రగడ, ఉత్కళిక అర్ధరగడ. ఇట్టిసంప్రదాయము ననుసరించియే తెలుఁగున సీసపాదములపై అటవెలఁదిని చేర్చు ఆచారము తొలుత పుట్టియుండును. ఎట్లయినను నాగవర్మ చెప్పిన సీసమునకు ఆంధ్రసీసమునకు సంబంధము చాలతక్కువ.

జనాశ్రయుని చందమును చూచియే తాను చందోఽనుశాసనము రచించితి నని చెప్పికొన్న జయకీర్తి కర్ణాటజాత్యధికారమున —

“సంస్కృతవాచ్యార్యాద్యాః

ప్రాకృతవిషయే తు గళితకాద్యాః బహుథా

కర్ణాటకే లక్షారాద్యాః

విషయే.....శీర్షకాదిజాతయ ఉదితాః”

అని శీర్షకమును జాతిగాఁ బేర్కొనెను. జయకీర్తి 11 వ శతాబ్దినాటి కర్ణాటజై నపండితుఁడు. కర్ణాటాంధ్రములందు నాఁడు ప్రసిద్ధిగన్న అక్షరాచ్చందములను ఆతఁడు ప్రసంగించెను. సంస్కృతమున ఆర్యాదులు, ప్రాకృతమున గళితకాదులు, కర్ణాటకమున అక్షరాదులు జాతులఁట. లక్షణపద్యమున నాల్గవపాదమున నక్షరలోపమున్నది. “విషయేఽంద్రే” అన్నచో అక్షరపూర్తియగును. అప్పుడు ఆంధ్రవిషయమున శీర్షకాదులు జాతులని యర్థమువచ్చును. 11 వ శతాబ్దినాటివాఁడే యగు రేచన సీసగీతాదులను జాత్యధికారమందే చెప్పెను.

“ఉపగణమాత్రాభి రన్వితా జాతిః”³ అను న్యాయమున సూర్యేంద్రగణనిర్మితమైన సీసమును జాతియన్నను దోసములేదు. ప్రాసముండుట జాతిలక్షణముగా ఆంధ్రచ్చాందసికులు పేర్కొనిరి. తెలుఁగున సీసగీతాదులకు ప్రాసము నియతముకాదు. కనుక ఇవి యుపజాతులనఁబడినవి. ప్రాసముండుట, లేకుండుట మాత్రమే జాతికి, ఉపజాతికి భేదమైనచో నన్నయ్యరచించిన సర్వప్రాస, వృత్తప్రాస సీసములు జాతులే యనవలసియుండును.

జనాశ్రయుని యభిప్రాయమునుబట్టి చూచినచో శీర్షకమును నామకరణమునకుఁ గారణముఁ జూపింపవలగును ఒకవిధమైన లక్షణముగల పద్యముపై వేఱొకవిధమైన లక్షణముగల పద్యమును చేర్చినచో రెండునుగలిసి శీర్షకమును పద్యభేదమేర్పడును. రెండవపద్యము మొదటిపద్యమునకు శిరోభూషణమువలె నుండును. కనుక మొత్తముపద్యమును శీర్షకమని వ్యవహరింపవచ్చును. శీర్షకమునకు వికృతి సీసకము.

“సీసకంబులు కత్తళంబులు” (శల్క. II. 250) “వాని శీర్షకంబు” (అశ్వ. IV. 118) అని తిక్కన ప్రయోగములు కలవు.

అనంతామాత్యుఁడు సమసీసమునుగుఱించి జెప్పుచు నిట్లు చమత్కరించెను—

“ఒప్పుననుచుఁ బొసఁగఁ జెప్పిన సీసంబు
పసిఁడియగు ధరిత్రఁ బద్మనాభ”⁴

ఇట్లునుటవల్ల సీసము అను పదమునకు ఆ పేరుగల లోహమర్థమనియు, సుందరముగ నిర్మింపఁబడినచో సీసమే పసిఁడియగుననియు అనంతుని యభిప్రాయముగా గ్రహింపవలసియు న్నది. లోహనామముననుసరించి సీసపద్యమునకు నామకరణము చేయఁబడినదనుట సమంజసముగాఁ గనిపింపదు.

అధికాక్షర, నిర్ధాయిక, గీతిక - ఈ మూఁడును కలిసి యేకపద్యముగానేర్పడి “త్రికల యము” అనఁబడునని జనాశ్రయుఁడు చెప్పెఁగదా! సదృశలక్షణములుగల భిన్నపద్యముల సంధానముచేత విస్తృతములయిన పద్యాంతరములను సృష్టింపవచ్చునని జనాశ్రయుని లక్షణము వల్ల గ్రహింపనగుచున్నది భిన్నచ్ఛందములందుఁ బుట్టియు లక్షణసాదృశ్యము కొంతకలిగిన వృత్తపాదములను సంధించి నానావిధములయిన యుపజాతులను నిర్మించుట సంస్కృతమున ప్రసిద్ధమైన యాచారమే. ఇట్టి పాదసాంకర్యము యథార్థమున వేదములందే యున్నది

పద్యముపై పద్యముచేర్చుట యను పద్ధతి ననుసరించి ఉత్సాహముమీఁద గీతిని చేర్చినను శీర్షకము ఏర్పడును. అట్టిది విషమసీసమని లాక్షణికులు వ్యవహరించిరి మాత్రాసమకములగు సూర్యగణములతో నిర్మింపఁబడిన యుత్సాహముమీఁద విషమమాత్రాకములయిన సూర్యేంద్ర గణములతో నిర్మింపఁబడిన గీతిని చేర్చుగా నేర్పడిన పద్యమునందలి గతి కొంతవిషమముగ నుండును. ఉత్సాహమున త్ర్యంసమైనగతి గీతియందు భంగమై పద్యము అశ్రవ్యమగును. మొండెము, శిరముకూడ సూర్యేంద్రగణములతోడనే నిర్మితములయినచో వాని సమ్మేళనమున నేర్పడిన శీర్షకము సమగతిగలది యగును. అట్టిదానిని లాక్షణికులు సమసీసమని వ్యవహరించిరి. సమసీసమే గతిసాదృశ్యమున శ్రవ్యముగనుక విశేషప్రచారమునందినది. విశేషించి సీసపాదములమీఁద ఆటవెలఁదిపాదములు చేరినచో పద్యమందంతట అతిశయమైన గతిసామ్యము సిద్ధించును. కన్నడమునను, తొలినాళ్ళ ఆంధ్రమునను విదియే ఆచారమైయుండును. తరువాత అర్థప్రతిపాదనవై చిత్రకొఱకు గీతియందు కొంచెము గతిభేదము గోచరించుట చమత్కారహేతువై ఆటవెలఁది స్థానమున తేటగీతినుంచు ఆచారమేర్పడియుండును. కన్నడమున సీసపాదములమీఁద ఆటగీతియే ఉండవలెనని నియమము. ఆంధ్రమున విషమసీసవిషయమున ఉత్సాహముమీఁద ఆటవెలఁదియే ఉండవలెనని అనంతామాత్య, చిత్రకవిపెద్దనాదుల విషమసీసలక్ష్యములవలన ఊహింపఁదగియున్నది. సమసీసములందును నన్నయ్యనాఁడు ఆటవెలఁది ప్రయోగమే సర్వసాధారణమైనట్లు ఆయన సీసములే స్పష్టముచేయుచున్నవి. ఎత్తుగీతివిషయమున కవిత్రయ ప్రయోగము ఇట్లున్నది —

	ఆటవెలఁది	తేటగీతి	మొత్తము
నన్నయ	225	26	251
ఎఱ్ఱన	62	40	102
తిక్కన	369	788	1152

కవిత్రయసీసములందు ఆటవెలఁది, తేటగీతి నిష్పత్తి.

నన్నయ	9	:	1
ఎఱ్ఱన	6	:	4
తిక్కన	1	:	2

కవిత్రయమువారి ఆటవెలఁది యభిమాననిష్పత్తి.

నన్నయ	—	ఎఱ్ఱన	—	తిక్కన
18	:	3	:	1

నన్నయ సీసమున గతిసామ్యము నెంతయభిమానించెనో తిక్కన్న గతివై షమ్యము నంతయభిమానించెనని గుర్తింపవచ్చును.

సీ స భే ద ము లు

ఆంధ్రమహాభారతమునఁ బ్రయోగింపఁబడిన సీసములన్నియు సమసీసములే. సమసీసము లందును సర్వలఘుసీసము, గురులఘుమిశ్రసీసము ననుభేదములు లాక్షణికులందఱును గుర్తించిరి. భారతకవులు ప్రయోగించిన సీసములన్నియు గురులఘుమిశ్రసీసములే. వీనియందును యతిప్రాసవిన్యాసభేదములచేఁ గొన్నిభేదములు ఏర్పడుట లాక్షణికులు గుర్తించి నామలక్షణములు నిర్దేశించిరి. విషమసీసము, సర్వలఘుసీసము కాక లాక్షణికులు పేర్కొన్న సీసభేదములు —

రేచన :

ప్రాససీసము, అక్కిలిప్రాససీసము, ఆవకలిసీసము, వడిసీసము, అక్కిలివడిసీసము.

విన్నకోట పెద్దన :

ప్రాససీసము, అక్కిలిప్రాససీసము, ఆవకలిసీసము, అక్కిలివడిసీసము.

అనంతుఁడు :

సమప్రాససీసము, అక్కిలిప్రాససీసము, ఆవకలిప్రాససీసము, వృత్తప్రాససీసము, సర్వతఃప్రాససీసము, వడిసీసము, అక్కిలివడిసీసము.

చిత్రకవి పెద్దన :

సమప్రాససీసము, అక్కిలిప్రాససీసము, వృత్తప్రాససీసము, సర్వతఃప్రాససీసము, వడిసీసము, అవకలివడిసీసము.

అప్పకవి :

అక్కిలిప్రాససీసము, వృత్తప్రాససీసము, సర్వతఃప్రాససీసము, వడిసీసము, అవకలివడిసీసము.

కస్తూరి రంగకవి :

అవకలిప్రాససీసము, వృత్తప్రాససీసము, సర్వతఃప్రాససీసము, సర్వవడిసీసము, అవకలివడిసీసము, అర్ధసమప్రాససీసము, అవకలిసమసీసము, సమనామప్రాససీసము, ఉత్సాహవేదండము, గీతరహిత చతుష్పాససీసము.

సీసపద్యభేదములను పేర్కొనుటలో ఈ లాక్షణికులందఱును అక్కిలి, అవకలి యను రెండుమాటలను వాడియున్నారు. ఒకలాక్షణికుడు అక్కిలి యన్నదానిని ఇంకొకడు అవకలి యని యుండుటయు వారి లక్ష్యలక్షణముల పరిశీలనవల్ల గుర్తింపనగుచున్నది. ఈ పదముల యర్థమేమో ఛందోలక్షణవిమర్శకులెవ్వరు వివరింప యత్నించినట్లు కనబడదు. ఆదిలాక్షణికుడైన రేచన ప్రయోగవైఖరినిబట్టి వీని యర్థములు ఊహింపవీలగుచున్నది.

1. అవకలిసీసము.
2. ప్రాససీసము.
3. అక్కిలిప్రాససీసము.
4. వడిసీసము.
5. అక్కిలివడిసీసము.

అని రేచన ఐదువిధములైన సమసీసములను పేర్కొనెను. కాని లక్ష్యములు మూడింటికే చూపెను. ఆయన యిచ్చిన లక్ష్యములనుబట్టి గ్రహింపదగిన యంశములు —

1. అవకలి సీసము :

సర్వదళములందును భిన్నాక్షరములతోడి ప్రాసయతులు ఉండును.

2. ప్రాస సీసము :

సీసపూర్వదళములందును గీతసర్వదళములందును ప్రాసముండును. సర్వదళములందును సాధారణయతియే యుండును.

3. అక్కిలి వడిసీసము :

సర్వదళములందును సాధారణయతిమైత్రియే ఉండును. ప్రాసముగాని ప్రాసయతిగాని ఉండవు. సీసపాదములందు ఒక్కొక్కపాదమున దళద్వయమునందు ఏకయతిమైత్రి యుండును.

గమనిక : ముద్రితప్రతియందిది అవకలివడిసీసముని యున్నది. కాని రేచనచెప్పిన భేదములలో అక్కిలివడిసీసమున్నదిగాని అవకలివడిసీసము లేదు. కనుక దీనిని అక్కిలివడి సీసమునుటయే యుచితము.

యతి, ప్రాస, ప్రాసయతి యను మూడువిశేషములకు రేచన మూడులక్ష్యములు చూపె నని దీనివల్ల గ్రహింపవీలగుచున్నది.

1. అవకలి సీసము — ప్రాసయతి ప్రధానము
2. ప్రాస సీసము — ప్రాస ప్రధానము
3. అక్కిలివడి సీసము — యతి ప్రధానము.

అని రేచనయుద్దేశముగాఁ దోచుచున్నది. అక్కిలివడిసీసమును అక్కిలిసీసమనిగాని వడి సీసమనిగాని పేర్కొనవచ్చును. రేచన లక్ష్యములనుబట్టి చూడఁగా అక్కిలి యనఁగా ప్రథమాక్షరమైత్రి యనియు, అవకలి యనఁగా ద్వితీయాక్షరమైత్రి యనియు నూహింపవీలగు చున్నది. అప్పుడు రేచనయుద్దేశమున ఐదు సీసభేదముల నామములు, లక్షణములు నిట్లుండ వచ్చును—

1. అక్కిలి సీసము (వడిసీసము)

సర్వదళములందు సాధారణయతిమైత్రియే యుండును.

2. అవకలి సీసము :

సర్వదళములందు ప్రాసయతిమైత్రియే యుండును.

3. ప్రాస సీసము :

సర్వదళములందు ప్రాసముండును. యతిమైత్రిగాని ప్రాసయతిమైత్రిగాని ఉండవచ్చును. ప్రాసనియమములేనిచో నిదియే సమసీసమగును.

4. అక్కిలిప్రాస సీసము :

సర్వదళములందు సాధారణయతిమైత్రి యుండును. ప్రాసనియమముకూడ ఉండును.

5. అవకలిప్రాస సీసము :

సర్వదళములందు ప్రాసయతిమైత్రి యుండును. ప్రాసనియమముకూడ ఉండును.

అక్కిలియనఁగా తమిళమందలి 'మోనై' వంటిదనియు, అవకలియనఁగా "ఎదుగై" వంటిదనియు గ్రహింపఁదగును.

రేచన సీసములందు భావించిన యైదుభేదములును మిక్కిలి సమంజసములై యున్నవి. అనంతరలాక్షణికులు యతి, ప్రాసము, ప్రాసయతి విన్యసింబుటయందు కొన్నియవాంతరభేద

ములు కల్పించిరి వారికల్పనలకు ఆధారములు రేచనలక్ష్యములందు కొంతవఱకు లభ్యములగుచున్నవి.

సర్వయతిసీసమున యత్యక్షరమైత్రివిషయమున సర్వదళములందుఁగాని, కొన్నింటఁగాని ఐక్యము కల్పింపవచ్చును. తరువోజ, స్రగ్ధర మున్నగు బహుయతికపద్యములం దిట్టిలక్షణము నియతమైయున్నది.

సర్వప్రాసయతిసీసమున నిశ్చే ప్రాసాక్షరమునం దైక్యము భిన్నవిధములఁ గల్పింపవచ్చును లయగ్రాహియందిది నియతమైయున్నది.

ప్రాసనియమము సర్వదళములందుఁగాని, కొన్నింటఁగాని పాటింపవచ్చును. తరువోజ పూర్వార్థములందే ప్రాసముండును. ఉత్తరార్థములందుండదు.

ఇట్టి యవాంతరభేదకల్పనమున పూర్వలాక్షణికులు సుస్పష్టమైన యొకమార్గము ననుసరించినట్లు కనఁబడదు. నామములందు సామ్యమున్నను లక్షణములందు వైషమ్యము తఱచుగాఁ గనఁబడుచున్నది. రెండేసిదళములం దేకయతిమైత్రిగలదానిని అనంతాదులు వడిసీసమనిరి. అప్పకవి వడిసీసమున కీనియమములేదు. అనంతుఁడు అక్కిలివడిసీసమన్నదానిని అప్పకవి వడిసీసమనెను. అవకలిప్రాససీసమని అనంతుఁడన్నదానిని అప్పకవి అవకలివడిసీసమనెను. వడిసీసములందలి యవాంతరభేదములను అప్పకవి చక్కగా గుర్తింపలేదనవలసియున్నది. రేచన చూపిన మార్గమున సీసభేదములను కల్పించుటయందు అనంతామాత్యునిపద్ధతియే కొంతవఱకు స్ఫుటముగ, సమంజసముగ నున్నది. సీసములు నప్తవిధములనియు, వానినే శబ్దశాసనాదికపీఠులు ప్రయోగించిరనియు అప్పకవి గొప్పగాఁజెప్పికొన్నమాట సత్యమునకుఁ జాలదూరము. నన్నయ ప్రయోగించిన సీసభేదములకు అప్పకవిచెప్పినవానికి సంబంధము చాలతక్కువ.

అనంతాదుల సీసభేదకల్పనము ప్రధానముగా ప్రాసవిన్యాసభేదము నాశ్రయించియున్నది. సీసమున ప్రాసవిన్యాసము పెక్కుతెఱఁగుల చేయవచ్చును అందు ముఖ్యమైనవి—

1. సీసపాదములు నాల్గింటి పూర్వదళములందుమాత్రమే ప్రాసముగలది.

ఇది లాక్షణికుల వృత్తప్రాససీసము.

2. సీసగీతముల పూర్వదళము లాటింటమాత్రమే ప్రాసముగలది.

ఇది లాక్షణికుల సమప్రాససీసము.

3. సీసపాదముల సర్వదళములందుమాత్రమే ప్రాసముగలది.

లాక్షణికులు దీనిని చెప్పలేదు. నన్నయరచనయందున్నది. దీనిని దేశవృత్తప్రాస సీస మనవచ్చును.

4. సీసగీతముల సర్వదళములందును ప్రాసముకలది.

ఇది లాక్షణికుల అక్కిలిప్రాససీసము. దీనిని సర్వప్రాససీసమనుట తగును.

5. గీతి సర్వపాదములందుమాత్రమే ప్రాసముగలది.

లాక్షణికులు దీనిని చెప్పలేదు. నన్నయరచనయందున్నది. దీనిని గీతిప్రాససీసమనవచ్చును.

గమనిక : 3 వ భేదమున పూర్వోత్తరదళముల భిన్నప్రాసాక్షరము లుండవచ్చును, ఇట్టిది తిక్కన రచనయందున్నది. (విరా. II. 208.) 4 వ భేదమైన సర్వప్రాససీసము సర్వప్రాసయతికముగూడ అయినచో లాక్షణికులుచెప్పిన సర్వతఃప్రాససీస మగును. 3 వ భేదమే ప్రాసయతికముగూడ ఐనచో దేశసర్వతఃప్రాససీస మనవచ్చును. నన్నయ, తిక్కనల రచనలయందు దిట్టిదికలదు.

యత్యక్షరవిన్యాస భేదములవల్లగూడ సీసభేదములు సాధింపఁదగియున్నవి. రేచన, ఆనంతుఁడు చూపిన ప్రాససీసలక్ష్యములందు రెండేసిదళములకు ఏకయతిమైత్రి యున్నది. ఇట్టి మైత్రి దళచతుష్టయమున, సర్వదళములందు సీసదళములందు గీతదళములందు పాటించి సీస భేదములు కల్పింపవచ్చును. అట్టి భేదములకొన్ని కవిత్రయరచనలయందు కలవు.

నన్నయ రచనయందుగల సీసభేదముల నన్నింటిని నిరూపించుటకు పూర్వలాక్షణికులు కావించిన సీసభేదకల్పనము సమర్థముకాకున్నది. ఆయన సీసభేదములను నిశితముగఁ బరిశీలించి యా భేదములు ప్రాసయతి - యతివిన్యాస భేదమునాశ్రయించి యున్నదని యూహించి ఇటీవల డాక్టర్ గిడుగు సీతాపతిగారు ఒక ప్రణాళికను రూపొందించినారు. గీతసహితమైన సీసపద్యము నకు దళములు పండ్రెండు. సీసదళము లెనిమిది, గీతిదళములు నాలుగు - వీనిలో యుగ్దళము లందుఁగాని, అయుగ్దళములందుఁగాని, సర్వదళములందుఁగాని ప్రాసయతినో, సాధారణయతినో వాడవచ్చును. అట్లు వాడుటవల్ల ఏర్పడఁగల భేదములు పదునాఱు. నన్నయ ఇట్టిప్రణాళిక ననుసరించి సీసభేదములు కల్పించుకొని వానిని నియతముగా పాటించెను. ఈ దృష్టితో సీతాపతి గారు నన్నయ సీసభేదములను నిరూపించు షోడశసీసచక్రమును సిద్ధపఱచి యప్పకవీయపీఠిక యందు ప్రదర్శించిరి. (పుట. 55)

షో డ శ సీ స చ క్ర ము

నేనము గీతి	1 యతి యతి	2 యతి ప్రాసయతి	3 యతి యతి-ప్రాసయతి	4 యతి ప్రాసయతి-యతి
నేనము గీతి	5 ప్రాసయతి యతి	6 ప్రాసయతి ప్రాసయతి	7 ప్రాసయతి యతి-ప్రాసయతి	8 ప్రాసయతి ప్రాసయతి-యతి
నేనము గీతి	9 యతి - ప్రాసయతి యతి	10 యతి - ప్రాసయతి ప్రాసయతి	11 యతి - ప్రాస యతి-ప్రాసయతి	12 యతి - ప్రాసయతి ప్రాసయతి-యతి
నేనము గీతి	13 ప్రాసయతి - యతి యతి	14 ప్రాసయతి - యతి ప్రాసయతి	15 ప్రాసయతి - యతి యతి-ప్రాసయతి	16 ప్రాసయతి - యతి ప్రాసయతి-యతి

యతి - ప్రాసయతి యన్న సూచనకు పూర్వదశములందు (అయుగ్దశములందు) సాధారణ యతి, ఉత్తరదశములందు (యుగ్దశములందు) ప్రాసయతి యుండునని యర్థము.

యతిస్థానమున పాదప్రథమాక్షరమునకు మిత్రమైన యక్షరమునుంచుట సాధారణయతి యనియు, యత్యనంతరస్థానమున పాదద్వితీయాక్షరమును ఆవృత్తముచేయుట ప్రాసయతియనియు గుర్తుంచుకొనవలెను. పాదమనఁగా నచ్చట దశమని యర్థము.

ప్రాసయతియొక్క యథార్థస్వరూపమును నిష్కర్షచేయుపద్యమును లక్షణచూడామణియం దలిదని లింగమగుంట తిమ్మన యుదాహరించెను.

తే. గీ. పాకశాసనసుతుఁడు లోకై కపీరుఁ
డనఁగఁ దగుఁ బ్రాసవిరతు లిట్లలరునేనిఁ
జారుతరహాసకీర్తిప్రచారుఁ డనఁగఁ
ప్రాసయతికాదు; వర్ణవు, పంకజాక్ష.

ప్రాసయతియొక్క విలక్షణత యందు చక్కగాఁ బ్రతిపాదింపఁబడినది.

“పాకశాసనసుతుఁడు లోకైకపీరుఁడు”

ఇందు యతిమైత్రిలేదు. ప్రాసమైత్రియున్నది. కనుక నిది ప్రాసయతి.

“చారుతరహాసకీర్తిప్రచారుఁ డనఁగ”

ఇందు యతిమైత్రి యున్నది. ప్రాసమైత్రి యున్నది. ప్రసక్తము యతివిషయముగనుక నిచ్చట యతిమైత్రియే ముఖ్యము. కనుక దీనిని యతిభేదములలో వర్గయతి యనవలయును. ప్రాసమైత్రి యున్నను అప్రసక్తముగనుక ఉపేక్షణీయము. శాస్త్రీయమైన యీ భేదము పాటించవలసియే యున్నది. కాని సీతాపతిగారు దీనిని పాటించలేదు. పాటించవలె నన్నచో వారుచేసిన నన్నయ సీసవిభాగవివేకము కొంత దెబ్బతినిపోవును. పాటించనక్కఱలేదన్నచో వారు సర్వయతికములుగా పరిగణించినవానిలో కొన్ని అన్యభేదములలో చేరవలసియుండును.

నన్నయ రచించిన కొన్ని సీసములందు పైనియమము ననుసరించి సందేహాస్పదములయిన పద్యములు కొన్నియున్నవి. అనఁగా సాధారణయతిమైత్రి, ప్రాసయతిమైత్రియుగల దశములు కొన్నిపద్యములందున్నవి.

ఉదాహరణమునకుఁ గొన్ని :

ఆది. 1. 7 : గీతిచివరిదశము - అయినను ఇది ప్రా.ప్రా. యనఁబడినది.

.. .. 32 : సీసము 1, 3 దశములు - అయినను ఇది య.య. యనఁబడినది.

.. .. 34 : సీసము 1, 6 దశములు - అయినను ఇది ప్రా.య. యనఁబడినది.

.. .. 119 : సీసము 2, 4, 5 దశములు - అయినను ఇది య.య. యనఁబడినది.

ఇట్టివింకను పెక్కుపద్యములు కలవు. వీనియందు సీతాపతిగారు వారిపథకమునకు నరిపడు నట్లు వీలునుబట్టి యతిమైత్రిగానో, ప్రాసయతిమైత్రిగానో గ్రహించిరి.

డాక్టర్ సీతాపతిగారి పరిగణముననుసరించి ఆయాభేదములందు నన్నయరచించిన సీసపద్యముల సంఖ్య—

(1)	158	(2)	3	(3)	2	(4)	2
(5)	3	(6)	33	(7)	1	(8)	4
(9)	18	(10)	5	(11)	1	(12)	×
(13)	21	(14)	×	(15)	×	(16)	2

(అప్పకవీయ పీఠిక : పుట 56)

పదునాఱుభేదములలో నన్నయ పదమూఁడుభేదములే ప్రయోగించెను. 12, 14, 15 భేదములను ప్రయోగింపలేదు. యతిగా, ప్రాసయతిగాకూడ చెల్లు సందర్భములను యథేష్ఠముగా గ్రహింపవీలయినచో ఒకటవ భేదమునందలి మూఁడుసీసములను 3 వ భేదమునందు చేర్చవచ్చును. (ఆది. II. 34; ఆర. I. 30; ఆర. II. 194).

ముద్రితప్రతులందలి పాఠములనుబట్టి చూచినచోఁ గొన్నిపద్యములు అవి చేరఁదగిన విభాగముల లక్షణములందు కొంతకొంతవడియున్నవి. పాఠాంతరములను స్వీకరించిన నట్టివానిలో కొన్ని నిర్దుష్టములగును. మఱికొన్నింటిని సవరించి శుద్ధిచేయవలసియున్నది.

డా॥ సీతాపతిగారి పథకము సాధారణయతి, ప్రాసయతి యను రెండంశములనే పరిగ్రహించి ప్రవర్తిల్లుచున్నది. ప్రాసమునకు దీనియందు స్థానములేను. కాని నన్నయసీసములలోఁ గొన్నింటి ప్రాసమునుగూడ పాటించెను. పూర్వలాక్షణికులు ప్రాసవిన్యాసముచే సీసములు భేదిల్లుననియే భావించిరి. పూర్వలాక్షణికుల సీసభేదకల్పనమువలె సీతాపతిగారి కల్పనముకూడ నన్నయ సీసభేదముల విలక్షణతను సమగ్రముగ నిరూపించుటకు సమర్థమగుటలేదనియే చెప్పవలసియున్నది.

ఆదిపర్వము ద్వితీయాశ్వాసమందలి 21 వ పద్యము—

సీ॥ అంత దేవాహిత లమృతంబు గానక
యెంతయునలిగి బలీంద్రుఁగూడి
మంతనంబుండి యమర్త్యులతోడి పొ
త్తింతియచాలు నింకేల యనుచు
నంతనకట్టి యుత్సాహసమేతులై
యంతంబులేని రథాశ్వములను
దంతుల నమితపదాతుల నొడఁగూర్చి
యంతకాకారులై యార్చి యమర

ఆ. వె వరులఁ దాకి యేసి రురుతరశరపక్ష
జాతవాతరయ విధూతమగుచుఁ
జెదర జలదపంక్తి జెదర వజ్రాయుధు
హృదయ ముదిలకొనఁగఁ దిదశగణము.

సీసపాదములందు యతులు, గీతపాదములందు ప్రాసయతులు నుండుటచే నిది 2 వ భేదమునఁ జేరవలయును—

అదిపర్వము, అష్టమాశ్వాసమునందలి 25 వ పద్యము—

సీ॥ ఆర్యవృత్తుండు రాజాధమవర్జితం
 డభిమతసంబంధుఁ డైనవాఁడు
 గుణవంతులగుచున్న కొడుకులుగలవాఁడు
 పాంచాలుఁ డేల యప్పాండుసుతుల
 వినయసంపన్నుల విడుచువాఁడగు మఱి
 పాండునందను లేకపత్నియంద
 కరమనురక్తులు గావునఁ దమలోన
 నేల భేదిల్లుదు రెన్నఁడయ్యు

అ. వె. నొక్కసతికిఁ బతులుపెక్కుండ్రు రగుటిది
 సతులకోర్కెగాన యతివ కృష్ణ
 నుందరాంగి వారియందేల యపరక్త
 యగు మనోముదంబు దగులుఁగాక.

సీసపాదములందు యతులు, గీతిపాదములందు ప్రాసయతులు, నుండుటచే నిదియు 2 వ భేదమునందే చేరును. డా॥ సీతాపతిగారు ఈరెంటిని రెండవగడియయందే పెట్టిరి, వారిపథకమున సీరెంటియందు ఏకభావనయే కాని నన్నయపథకమునం దీరెంటికి భేదములేదనుట సాహసమయగును. మొదటిదానియందు సీసదళము లెనిమిదింటి ఆయన ప్రాసమును ప్రతిష్ఠించెను. రెండవదానియందు దట్టిపనిని చేయలేదు. అట్టిచో సీరెండును ఒకతెగకే చెందుట యాయనకు సమ్మతమని యెట్లుచెప్పవచ్చును ?

డా॥ సీతాపతిగారు గణింపని ప్రాసవిన్యాసవిశేషమును భేదకలక్షణముగా పూర్వలాక్షణికులు గణించిరి. గణించి మొదటిసీసమును వృత్తప్రాససీసమని నిర్దేశించిరి. అనంతాదులు సీసవిభాగములు కల్పించునప్పుడు వారిదృష్టియందు ప్రధానముగ నిల్చియున్నది ప్రాసమేయనుట సాహసముకానేరదు. ప్రాసనివేశవైచిత్రినిబట్టి సీసభేదములుచేసి ఆభేదములందు యతి, ప్రాస యతి నివేశవిశేషములనుగూడ కొంతవఱకు వారు గుర్తించిరి.

ప్రాసాక్షరనివేశము, దళద్వయయతిమైత్రి యనులక్షణములు తరువోజయందుఁగలవు. ఏకయత్యక్షరమైత్రి దళద్వయమున కేకపాదత్వభావన కల్పించును. ప్రాసనివేశము సర్వపాదములకు సాదృశ్యము నిబంధించి పద్యమున అఖండత భాసింపఁజేయును.

ఉత్పాహముపై గీతినిచేర్చినట్లే తరువోజమీదను గీతినిచేర్చి యొకవిధమగు సీసమును నిర్మింపవచ్చును, అప్పుడదియు వృత్తప్రాససీసమే యగును. అగీతి పవడగీతియైనచో అసీసము సర్వప్రాససీసమగును.

“యతులు ప్రాసంబు లిష్టసంగతుల నడవ
నదియె సమసీసము.....”⁵

అని రేచన సమసీస సామాన్యలక్షణము చెప్పెను.

“అనియతగణైః; యతిర్వా ప్రాసో వా”⁶

అని పాల్కరికి సోమనాథుడు దేశిచ్ఛందో లక్షణసూత్రముల నుదాహరించెను.

గణములు, యతిప్రాసములునను విషయమున ననియతత్వము దేశిలక్షణము, అనియతత్వమనఁగా కవీచ్ఛావశత్వము. సర్వవిషయములందును నియతత్వము మార్గలక్షణము. నియతము మార్గము, అనియతము దేశి. అనియతములై దేశీయములయిన సీసగీతాదులందుకూడ నన్నయ నియమములు పెట్టుకొనెను. “యతులు ప్రాసంబు లిష్టసంగతుల నడవ” ననఁగా క్రమనియమరహితముగా యతులను, ప్రాసలను, ప్రాసయతులను ఉపయోగించుటయని నన్నయ భావింపలేదు. యతిప్రాసలను సీసగీతాదులందు పెక్కుతెఱంగుల “సంగతములు” చేయవచ్చును. అనఁగా పెక్కుతెఱంగులయిన యతిప్రాససంగతులందు కవి తనకిష్టమైన తెఱంగులను స్వీకరించి సీసగీతాదులను నిర్మించుకొనవచ్చును నన్నయ యభిప్రాయ మిట్టిదని ఆయన సీసములను, గీతములను, అటవెలఁదులను పరిశీలించి వానియందలి యతిప్రాససాంగత్యవైచిత్ర్యములను గుర్తించి నప్పుడు స్ఫురింపకమానదు. ప్రాసాదుల వివేకవైవిధ్యమున నన్నయ్య యవలంబించిన మార్గమునుబట్టి సీసమువేఱు, గీతివేఱునని ఆయన భావించినట్లు తోచును. రేచనాదుల ప్రాససీస విభాగమును అట్లే తోపింపఁజేయును. లేనిచో వృత్తప్రాససీసము ఎట్లు సంగతమగును? సీ. యతి. గీ. ప్రాసము ఇత్యాదులెట్లు సంగతములగును?

అనియతములయిన దేశిచ్ఛందములం దిట్టినియమములను కోరికోరి కల్పించుకొని నన్నయ యింతశ్రమపడనేల? తమిళుల మోనై తొడై భేదములు, కన్నడసీసముల ప్రాసనియతి ఆయనకు కొంతవఱకు ప్రోత్సాహకములయి యుండవచ్చును. అంతేకాక తననాటి యాంధ్రపండిత లోకమున నెలకొనియున్న మార్గాభిమానముకూడ దీనికిఁ గొంతకారణమని తలంపవలగుచున్నది. నన్నయనాటికి నియతమైనమార్గమునకే పండితలోకమున గౌరవము. అనియతమైన దేశి పామర లోకమునందే ప్రచారమందుచున్నది. నన్నయ పండితపామరరంజకముగ భారతము నాంధ్రీకరింపవలయును. ప్రజారంజకములయిన దేశిచ్ఛందములనుగూడ తన గ్రంథమునఁ బ్రతిష్ఠింపవలయును. వానికి పండితాదరణము సంపాదించుటకై వానియందు కొన్నినియమములు చొప్పింపవలయును పండితజనాదరణసంపాదనార్థము నన్నయ కావించిన దేశిచ్ఛందముల మార్గీకరణ ప్రయత్నఫలములే ఆయన నిర్మించిన సీసగీతభేదములు. నియతములై యవి శ్రవ్యతావిశేషలబ్ధి నంది యక్షరరమ్యతానిష్ఠగల పామరులకు రమణీయతరములయ్యెను. మార్గలక్షణయంత్రములై పండితుల యాదరణమునకుఁ బాత్రములయ్యెను. అనంతరకవులవలె సీసగీతాదులందు యతి -

ప్రాసయతులను క్రమరహితముగ నన్నయ ప్రయోగింపకుండుటకు ఆయన దేశీచ్ఛందోమార్గీ కరణాభిలాషయే కారణమని భావించుట యసంగతము కాఁజాలదు.

నన్నయ ప్రయోగించిన సీసభేదములకు ఉదాహృతులు :

1. యతి । యతి :

సీ॥ ధర్మతత్వజ్ఞులు ధర్మశాస్త్రంబని
యధ్యాత్మవిదులు వేదాంతమనియు
నీతివిచక్షణుల్ నీతిశాస్త్రంబని
కవివృషభులు మహాకావ్యమనియు

* *

ఆ. వె. వివిధవేదతత్వవేది వేదవ్యాసుఁ
డాదిముని పరాశరాత్మజుండు
విష్ణుసన్నిభుండు విశ్వజనీనమై
పరగుచుండఁజేసె భారతంబు.

ఆది. I. 32

ఇట్టివి 155 కలవు. (చూ. అనుబంధము)

2. యతి । ప్రాసయతి :

సీ॥ అర్ధరాత్రమునప్పు డందుల కేతెంచె
గజయూధములు జలకాంక్షఁజేసి
యంబుధి విమలతోయంబు లాస్వాదింపఁ
జనుదెంచు జలధరసమితియట్లు

* *

ఆ॥ అఱచి ప్రాణభీతిఁ బఱచి మహీజంబు
లెక్కి రందుగొంద ఊక్కడంగి
చనుప యిట్టిపాట బెనుపటి యవినీతు
సిరియుఁబోలె నడఁగి విరిసినయె

ఆర. II. 111.

ఇట్టివి 3 కలవు.

3. యతి । యతి - ప్రాసయతి :

సీ॥ అనఘు వేదాధ్యయనానక్తు నారభ్య
మాణమహాధ్వరు మనుచరిత్రు

సర్వవర్ణాశ్రమ సంక్షణక్షమ
సత్యసంధాను సజాతశత్రు

* *

ఆ॥ అన్నరేంద్రునందు నాహూర్ణ తరళర
దైందవాతపంబునందుఁ బ్రీతి
సమమకా సమస్తజనులచిత్తంబు లా
నందరసభరంబు నొందఁదాల్చె.

ఆది. VIII. 82.

ఇట్టివి 5 కలవు. పద్యమందలి దళములన్నింటను యతిమైత్రియేయుండి గీతియందలి యుగ్దళములు రెంటిమాత్రమే ప్రాసయతిమైత్రియున్న యీ భేదమున గణింపఁదగ్గ రమ్యత లేదనవలసియున్నది.

డాక్టరు సీతాపతిగారి లెక్కకు ఇవి 2 మాత్రమే.

4. యతి । ప్రాసయతి - యతి :

సీ॥ ఆయంబునందు నాలవభాగమొందె మూఁ
డవభాగమొందె నందర్థమొందెఁ
గాని మిక్కిలిసేయఁగాదు వ్యయంబని
యవధరించితె బుద్ధి నవనినాధ

* *

ఆ॥ గురుల వృద్ధశిల్పివర వణిగ్భాంధవ
జనుల నాశ్రతులను సాధుజనులఁ
గరుణఁ బేదటికము వొరయకుండఁగఁ బ్రోతె
సకలజనులు నిన్ను సంస్తుతింప.

సభా. I. 47.

ఇట్టివి 2 మాత్రమే కలవు.

5. ప్రాసయతి । యతి :

సీ॥ ఆయురర్థులకు దీర్ఘాయురవాప్తియు
నర్థార్థులకు విపులార్థములును
ధర్మార్థులకు నిత్యధర్మసంప్రాప్తియు
వినయార్థులకు మహావినయమతియు

* *

ఆ॥ భక్తియుక్తులైన భాగవతులకు శ్రీ
వల్లభుండు భక్తవత్సలుండు
భవభయంబులెల్లఁ బాపి యిష్టార్థసం
సిద్ధిఁ గరుణతోడఁ జేయునట్లు.

అది. I. 34.

ఇట్టివి 3 మాత్రమే కలవు.

6. ప్రాసయతి । ప్రాసయతి :

సీ॥ తనకులబ్రాహ్మణు ననురక్తు నవిరళ
జపహోమతత్పరు విపులశబ్ద
శాసను సంహితాభ్యాసు బ్రహ్మాండాది
నానాపురాణవిజ్ఞాననిరతు

* *

ఆ॥ నిత్యసత్యవచను మత్యమరాధిపా
చార్యు సుజను నన్నపార్యుఁ జూచి
పరమధర్మవిదుఁడు పరచతుర్వక్తాస్వయా
భరణుఁడిట్టులనియెఁ గరుణతోడ.

అది. I. 9.

ఇట్టివి 33 కలవు. సర్వదశములందును ప్రాసయతి పాటింపఁబడిన యీతెగ పద్యముల నిర్మాణమున నన్నయ అతిప్రయత్నపరుఁడై యుండెననుట స్పష్టమ. ప్రయోజననిరపేక్షముగ నిట్టి యత్నము ఆయన చేసియుండడు గనుక నిర్మాణవిశేషము క్తములయిన ఈపద్యముల యొక్క ప్రయోజనవిశేషములు పరిశీలింపవలసియున్నది.

7. ప్రాసయతి । యతి - ప్రాసయతి :

సీ॥ అనిన నారదమహాముని పల్కుచేకొని
తమలో నొడంబడి విమలబుద్ధి
నేపురయందును ద్రోవది ప్రీతితో
నొక్కొక్కయింటఁ దానొక్కయేఁడు

* *

ఆ॥ సేవసేయుచును విశేషవ్రతంబులు
ధీరవృత్తి జలుపువారు గాను
సన్మనీంద్రునొద్ద సమయంబుసేరిరి
రాజసుతులు పాండురాజసుతులు.

అది. VIII. 115.

ఇట్టిది ఇదియొక్కటే కలదు. గీతియందలి ద్వితీయచరణము “ధీరవృత్తి జలుపుతీరుగాను” అని పఠించినచో నిదికూడ ప్రా.య అను రీతి భేదమునఁ జేరిపోగలదు.

8. ప్రాసయతి । ప్రాసయతి - యతి :

సీ॥ అంగనాజనుల యుత్తుంగనంగతకుచ
కుంకుమచందన పంకములయు
వారివ ధమ్మిల్ల భారావకలితది
వ్యామోద నవపుష్పదామములయు

* * *

తే॥ అనిలుఁడను దూత వోయి తోడ్కొనియుఁ దెచ్చె
దేవయానిపాలికి మృగతృష్ణఁజేసి
కాననంబునఁ గ్రుమ్మరువాని పీరు
నతిపరిశ్రాంతుఁడైన యయాతినంత.

అది. III. 156.

ఇట్టివి 4 కలవు.

9. యతి - ప్రాసయతి । యతి :

సీ॥ ఇంద్రనమానున కిందీవరశ్యామ
సుందరాంగున కింద్రనందనునకు
దేవిగాఁ బ్రీతితో దీని నీఁగాంచితి
ననియున్నచో విధాతృనకు నిట్లు

* * *

అ॥ తత్పురోహితుండు దానిట్టులనియె న
ప్పొండవులగుఱించి బహువిధంబు
లగు నిమిత్తములు నయంబునఁ జూచితి
నెగులేదు వారికెల్ల లగ్గు.

అది. VII. 24.

ఇట్టివి 16 గలవు.

10. యతి - ప్రాసయతి । ప్రాసయతి :

సీ॥ దైవపాయనుండును ధౌమ్యుండునాదిగా
భూసురుల్ సూత్రవిన్యాసమమరఁ

జేసి శాంతికవిధుల్ సేయంగ సుప్రశ
స్తంభై న రమ్యదేశంబునందు

*

*

అ॥ పురముతోఁ గుబేరుపురముతో వరుజేంద్రు
పురవరంబుతోడ నురగరాజు
పురవిభూతితోడ నురువిలాసంబుల
సరియనంగ నొప్పు ధరణిమీద.

అపి. VIII. 70.

ఇట్టివి 5 కలవు.

11. యతి - ప్రాసయతి । యతి - ప్రాసయతి :

సీ॥ పుణ్యకర్మంబులు వొలిసిన నుర్వికి
నేతెంచునట్టి యయాతివోలె
భూషణదీప్తులు వొలియంగ వివృతకే
శాంబరుండయి సౌంభకంబువలన

*

*

అ॥ శార్దూ : మప్రియావసన్నదేహుండనై
యుడిగి రధముమీదఁ బడితి నేను
దానిఁజూచి భయము దగిలి మత్తైన్యంబు
దల్లడిల్లి యులిసెఁ బెల్లరేఁగి.

అరణ్య. I. 191.

ఇట్టిది ఇదియొక్కటే కలదు. సమతాగుణవిశిష్టమైన ఈభేదమును నన్నయ్య విశేషముగా నుపయోగింపకుండుట శోచనీయము.

12. యతి - ప్రాసయతి । ప్రాసయతి - యతి :

ఈ భేదమును నన్నయ వాడినట్లు కనఁబడదు. ఇంతకంటె అరమ్యములయిన భేదముల నుపయోగించియు నన్నయ ఈ భేదము నుపయోగింపకుండుట శోచనీయము.

13. ప్రాసయతి - యతి । యతి :

సీ॥ ఇమ్మహాభారతం బిమ్ములఁ బాయక
విహితావధానులై వినుచునుండు

వారికి విపులధర్మారంభసంసిద్ధి
యగుఁ బరమార్థంబ యశ్రమమున

* * *

ఆ॥ దానములను బహువిధక్రతుహతజప
బ్రహ్మచర్యములను బడయఁబడిన
పుణ్యఫలముఁ బడయఁబోలు నశేషపా
పక్షయంబునగు శుభంబుఁబెరుఁగు.

అది. I. 72.

ఇట్టివి 21 కలవు.

14. ప్రాసయతి - యతి । ప్రాసయతి :

ఈ భేదమునుగూడ నన్నయ వాడకుండుట శోచనీయము.

15. ప్రాసయతి - యతి । యతి - ప్రాసయతి :

ఈ భేదముకూడ రమ్యమైనదే. నన్నయ దీనిని వాడకుండుట శోచనీయము.

16. ప్రాసయతి - యతి । ప్రాసయతి - యతి :

సీ॥ కలహంస పలికిన పలుకులు గణించు
వడి దాని పోయినవలను చూచుఁ
బలుకదు సఖులతో లలితాంగి మిన్నక
యలయుచునుండుఁ దా ననుదినంబు

* * *

... .. ధరణీనాథు

ఆ॥ నంద బుద్ధినిలిపి కందర్పబాధిత
యగుచునున్నయది ధరాధినాథ
ధరణీపతుల నొరుల నురుగుజాఢ్యుల విన
నొల్ల దెంత విభవయుక్తులయిన.

అరణ్య. II. 26.

ఇట్టివి 2 మాత్రమే కలవు. రమ్యమైన ఈ భేదమును నన్నయ్య విరివిగా వాడియుండ వలసినది.

యతిప్రాధాన్యము, ప్రాసయతిప్రాధాన్యము, తదుభయసామ్యము అనుదృష్టిచే నన్నయ సీసములను మూఁడుకక్ష్యలుగా విభజింపవచ్చును. ఆయన యభినివేశమును గుర్తింపవచ్చును.

1. యతిప్రధానములు :

1 వ భేదము	—	సర్వదశములందు	యతి	155
2 వ ..		8 దశములందు	యతి	3
3 వ ..		10	5
4 వ ..		10	2
9 వ ..		8	16
13 వ ..		8	21
				<hr/>
				202
				<hr/>

2. ప్రాసయతిప్రధానములు :

5 వ భేదము	—	8 దశములందు	ప్రాసయతి	3
6 వ ..		సర్వదశములందు	..	33
7 వ ..		10 దశములందు	..	1
8 వ ..		10	4
10 వ ..		8	5
14 వ ..		8	×
				<hr/>
				46
				<hr/>

3. ఉభయప్రధానములు :

11 వ భేదము	—	6 యతి + 6 ప్రాసయతి	1
12 వ ..		6 యతి + 6 ప్రాసయతి	×
15 వ ..		6 యతి + 6 ప్రాసయతి	×
16 వ ..		6 యతి + 6 ప్రాసయతి	2
			<hr/>
			3
			<hr/>

గమనిక : ప్రాసయతి యనుప్రాసమువంటి యలంకారము. సాధారణయతివలె పాదమున నొదిగి గూఢముగనుండక పైకి కొట్టవచ్చినట్లు కనిపించును. పద్యమునందు ఆడంబరము కల్పించు ప్రాసయతిని సన్నయ ప్రయోజనవిశేషాపేక్షయున్నచోటనే ప్రయోగించెననియు, సాధారణయతినే సామాన్యలక్షణముగా పాటించెననియు భావింపఁదగియున్నది.

ముద్రితప్రతులలో కొన్నిపద్యములందు నన్నయ చేసికొన్న నియమములు కొంత భంగముపొందినట్లున్నవి. అట్టివి ఏయేభేదములం దెన్నికలవో పరిశీలింపఁదగును.

1 వ భేదము : ఇది సర్వయతిసీసము :

ఆది I - 119 పద్యమున సీసద్వితీయపాదము ఉత్తరార్థమున ప్రాసయతి యున్నది.

“ధాతయును విధాతయు వారి యనువయించు”. దీనికిఁ బాఠాంతరములేదు.

“అలవిధాతయు వారి యనువయించు” అని సవరింపవచ్చును.

ఆది II - 131 పద్యమున సీసద్వితీయపాదము నుత్తరార్థమున ప్రాసయతి యున్నది.

“అడుగుద మీక్రతు వుడుగుమనియు”. దీనికిఁగల పాఠాంతరము స్వీకరించినచో దోషము తొలఁగిపోవును.

“అడుగుద మిష్టి సేయకుమటనియు”

6 వ భేదము : ఇది సర్వప్రాససీసము :

ఆది V - 136 పద్యమున గీతిద్వితీయపాదమున యతియున్నది.

“చీరి పుత్తెంచె నవ్విప్రుచేత భాగి....” “ప్రీతిఁ బుత్తెంచె” నన్న పాఠాంతరమును స్వీకరించినచో దోషము తొలఁగిపోవును.

ఆరణ్య I - 188 పద్యమున సీసతృతీయపాదపూర్వార్థమున యతిమైత్రి యున్నది.

“వెఱవక సాల్వాండు వెండియు నామీద”. దీనికిఁ బాఠాంతరములేదు.

“వెఱవక సాల్వాండు మఱియును నామీద” అని సవరించినచో దోషము తొలఁగిపోవును.

ఆరణ్య III - 162 పద్యమున గీతిచరమపాదమున యతిమైత్రియున్నది.

“అపార్థనమునిట్లు సేయఁదగునెవిధికి”

“జనునెవిధికి” యని సవరించినచో దోషము తొలఁగిపోవును.

ఆరణ్య. III-394 పద్యమున గీతిచరమపాదమున యతిమైత్రి యున్నది.

“యుద్ధ మొప్పఁజేసి రుద్రబలులు”

దీనికిఁ బాఠాంతరములేదు “ఇద్దబలులు” అని సవరించినచో దోషము తొలఁగిపోవును.

ఆరణ్య IV - 119 పద్యమున గీతిచరమపాదమున యతిమైత్రిగలదు.

“నవయుచున్నవాఁడ నాఁటఁగోలె.” దీనికిఁ బాఠాంతరములేదు. “మునివరేణ్యుఁకాసమునఁ జేసి నవయు చిప్పాటనున్నవాఁడనాఁటఁగోలె” అని సవరించినచో దోషము తొలఁగిపోవును.

9 వ భేదము :

సీసపాదపూర్వఖండములందు యతి, ఉత్తరఖండములందు ప్రాసయతి, గీతియందు సర్వ పాదములందు యతియు గలభేదము.

ఆరణ్య IV — 128 పద్యమున సీసద్వితీయ తృతీయపాదముల యుత్తరార్ధములందు యతిమైత్రియున్నది.

“దుఃఖంబునై నెడ విమోహమును బొంద”

“వేద్యమనిన సీచెప్పిన యగ్గుణములు”

పారాంతరములు స్వీకరించినచో సీదోషములు తొలగిపోవును.

“దుఃఖమునై నయెడ విమోహమును బొంద”

“వేద్యమనిన సీచెప్పిన గొనము లివియు”

10 వ భేదము :

ఇది సీసపాదపూర్వఖండములందు యతి, ఉత్తరఖండములందు ప్రాసయతి, గీతిసర్వ పాదములందు ప్రాసయతిగల సీసము.

ఆరణ్య I — 102 పద్యమున గీతి ద్వితీయచరణమున యతిమైత్రియున్నది.

“సురారి నిశ్చలఘన భీకరాంగుఁ బట్టి”. పారాంతరమును స్వీకరించినచో దోషము తొలగిపోవును.

“సురారి నిశ్చలభీకరాకారుఁ బట్టి”

నియమభంగము గోచరించు 9 పద్యములలో 4 పద్యములు పారాంతరములచే శుద్ధము లగును. 5 పద్యములకు శుద్ధపాఠములు లభించునంతవఱకు సవరణలచే శుద్ధి సాధింపవలసి యున్నది.

నిరూపితములయిన పదమూడు సీసభేదములలోఁ గొన్నింట ప్రాసవిన్యాసవిశేషకృతము లైన యవాంతరభేదములు గుర్తింపవలెగుచున్నది.

1 వ భేదమున :

ఆరణ్య II — 151 పద్యమున సీసపాదములు నాల్గింట ప్రాసముగలదు.

సీ॥ ఆనందభరితాత్మయై రాజమాత య

క్కమలాక్షిఁ బ్రీతితోఁ గౌఁగిలించి

కొని తల్లి నీవు నాకూతుర వేను నీ

జననియుఁ బేర్చి దశార్ణరాజ

తనయల మదియు విదిర్చేకు సతియయ్యె
నే పీరబాహున కింతినైతి
ననిన నయ్యవ్వకు నతివినయంబుతో
నలుదేవి మ్రొక్కి సునందనైతి

ఆ॥ కొని కరంబునెమ్మిఁ గొన్నిదినంబులం
దుండి యిట్టులనియె నొక్కనాఁడు
దేవి యిదియు నదియు ధృతి నాకుఁ బుట్టిన
యిండ్ల కడుసుఖంబ యిందునందు.

గీతితృతీయపాదమును - “జనని యిదియు నదియుఁ జన నాకుఁ బుట్టిన” అని సవరించినచో
విది సమప్రాససీస మగును.

ఆరణ్య II - 279 పద్యమున సీసమున 1, 2 పాదములకు 3, 4 పాదములకు ప్రాసములు
భిన్నముగా నున్నది.

సీ॥ అసురులభయమున నడఁగిన వేదంబు
లోంకారపూర్వమైయుండ నాంగి
రసుఁ డుద్ధరించి సారస్వతప్రముఖులఁ
జదివించె నెందేని శాశ్వతముగ
నమరనియుక్తుడై యజియించె నెందేని
భృగుఁ డెల్లవారికిఁ బేర్పి నట్టి
రమణీయతుంగకారణ్యంబు సూచిన
మాత్రన దురితకర్మంబులెల్లఁ

2 వ భేదమున :

ఆది II - 21 పద్యమున సీసపాదఖండము లెనిమిదింటి నొకేప్రాసము ; గీతి 3, 4
పాదములకు ప్రాసము.

సీ॥ అంత దేవాహితు లమృతంబుగానక
యెంతయు నలిగి బలీంద్రుఁగూడి
మంతనంబుండి యమర్త్యులతోడి పొ
త్తిరియచాలు నింకేల యనుచు
... అమర

అ॥ వరులఁదాకి యేసి రురుతరళరపక్ష
జాతవాతరయవిధూత మగుచుఁ
జెదర జలదపంక్తి బెదర వజ్రాయుధు
హృదయ ముదిలకొనఁగఁ ద్రిదశగణము.

6 వ భేదమున :

ఆది III - 27 పద్యమున సీసపాదఖండములన్నింటను ప్రాసముగలదు.

సీ పలుకుల ముద్దును కలికిక్రొల్లన్నుల
తెలివును వలుదచన్నుల బెడంగు
నలఘుకాంచీపదస్థలముల యొప్పును
లలితాననేందుమండలము రుచియు
నశినీలకుటిలకుంతలముల కాంతియు
నెలజవ్వనంబున విలసనమును
నలసభావంబున పొలపును మెలపును
గలుగు నగ్గరికన తలఁచి తలఁచి.

ఇదియు ప్రాసనియమమున “అంతదేవాహితులు” అను పద్యమువంటిదే. ఇది ప్రాస
యతినియమముగలది. అది వడినియమముగలది. భేదమింతే.

ఆది V - 124 వ పద్యమున సీసము 2, 3, 4 పాదముల యారంభములందు “ఈతండ”
అను పదము ఆవృత్తమై పాదత్రయమున ద్విప్రాసము సిద్ధించుచున్నది. ఆది III - 156
పద్యము నిట్టిద (8 వ భేదము)

ఆది VI - 149 పద్యమున సీసపాదములు 1, 2 ఒకప్రాసము, 3, 4 ఒకప్రాసము,
గీతము 1, 2 పాదముల లొకప్రాసము గలవు.

సీ॥ వారణావతమునవారెల్ల ...
కరమొప్పు గరిరథతురగబలాఢ్యులై ...
కలయంగ గృహములఁ గలువడములు...
మలయజమ్మగమదావిలనలిలంబుల ...

తే॥ అంగకులనొప్పెఁ గర్పూరరంగవల్లు
లంగనలు గయినేసి యుత్తుంగహర్మ్య

ఆది VI - 161 పద్యమున గీతిపూర్వపాదద్వయమున నొకప్రాసము, ఉత్తరపాదద్వయ
మున నొకప్రాసముగలవు.

ఆ॥ నుఱుముగాగ నిట్లు నెఱయంగ నత్వంబు
మెఱసి రాతిరెల్ల నుఱుకపవన
తనయుఁ డరిగెఁ బవలు ననినట్లు చీఁతటి
యనక ముండుగండుననక తెరలి.

ఆది VII - 276 పద్యమున సీసము ప్రథమపాదఖండద్వయమును, ద్వితీయపాదఖండ
ద్వయమును ప్రాసఘటితములై యున్నవి.

సీ॥ హరువచనమున నా గిరిరాజవివరంబు
గరములఁ బట్టి చెచ్చెర దినేశ
చండమయూఖముల్ రెండువిధంబులై
యుండంగఁ దెచ్చి యాఖండలుండు

ఆది VIII - 251 పద్యమున సీసపూర్వపాదద్వయ మేకప్రాసఘటితము.

సీ॥ వారణహస్తానుకారంబులగు వారి
ధారలు గురియ దుర్వారఘోర
తరవారివాహప్రకరములు వారింప
సురనివహంబుతో సురగజేశు

10 వ భేదమున :

ఆది VIII - 70 పద్యమున గీతి నాల్గుపాదములును ఏకప్రాసఘటితములు.

ఆ॥ పురముతోఁ గుబేరుపురముతో వరుజేంద్రు
పురవరంబుతోడ సురగరాజ
పురవిభూతితోడ నురువిలాసంబుల
సరియనంగ నొప్పు ధరణిమీద

ఆరణ్య I - 102 పద్యమున గీతి నాల్గుపాదములు నేకప్రాసఘటితములు

తే॥ ఘోరవనమున వీరుఁ గిమ్మీరుఁడను ను
రారి నిశ్చలభీకరాకారుఁ బట్టి
పోర వధియించినట్టి సమీరజునకు
భూరిభుజునకు మార్కొనువారు గలరె ?

ఎఱ్ఱన సీసభేదములు

“.....నన్నయభట్ట మహాకవీంద్రు
సరససారస్వతాంశప్రశస్తి తన్నుఁ
జెందుటయు సాధుజనహర్షసిద్ధిఁ గోరి.

ఆరణ్య VII. 469.

కం॥ ధీరవిచారుఁడు తత్కవి
తారీతియుఁ గొంతదోషఁ దద్రచనయకా
నారణ్యపర్వశేషము
పూరించెఁ గవీంద్రకరపుటపేయముగాన్.

ఆరణ్య. VII. 470.

నన్నయభట్టమహాకవీంద్రు సరససారస్వతాంశప్రశస్తి తన్ను జెందఁగా, తత్కవితా
రీతియు కొంతతోఁచునట్లు ఎఱ్ఱన ఆరణ్యపర్వశేషము పూర్తిచేసెను. ఈ యంశము అన్యకావ్యాం
గములందువలె ఛందమునందును సత్యము. విశేషించి సీసగీతముల నిర్మితియందిది ప్రస్తుట
ముగ గోచరించుచున్నది.

నన్నయ రచించిన 13 సీసభేదములలో ఎఱ్ఱన ఏడుభేదములనుమాత్రమే రచించెను.
ఆయాభేదములం దాయన రచించిన పద్యసంఖ్య యిట్లున్నది.

1 వ భేదమున	—	71 పద్యములు
3 వ ..	—	1 ..
6 వ ..	—	9 ..
9 వ ..	—	3 ..
11 వ ..	—	10 ..
13 వ ..	—	5 ..
16 వ ..	—	3 ..

మొత్తము 102

ఈ భేదములందు ఎఱ్ఱన రచించినపద్యములలో కొన్నింట ముద్రితప్రతులందు నియమ
భంగములు కానవచ్చుచున్నవి.

1 వ భేదమున :

ఇందు సర్వదళములందు యతియే ఉండవలెను. ఆరణ్య. VII. 323 వ పద్యమున ప్రథమ పాదోత్తరఖండమున ప్రాసయతిగలదు. “రూపించి యిట పోయి రేపవత్తు” దీనికి పారాంతరము ఉన్నను ప్రకృతోపయోగికాదు. “రేయి నేనట పోయి రేపవత్తు” నని సవరించినచో దోషము తొలగును.

6 వ భేదమున :

ఇందు సర్వదళములందు ప్రాసయతియే ఉండవలెను.

ఆరణ్య. IV. 212 వ పద్యమున గీతి తృతీయపాదమున యతిమైత్రికలదు.

“చంద్రలోకమునకు సంప్రీతుడై చను.” దీనికిఁ బారాంతరములేదు.

“చంద్రలోకమున కతంద్రుడై చను మఱి” యని సవరింపవచ్చును.

ఆరణ్య. IV-241 వ పద్యమున తృతీయపాదప్రథమఖండమున యతియున్నది.

“గురుఁడు నీకిష్టసఖుఁడును బ్రెగ్గడయునై”. దీనికిఁ బారాంతరమున్నను బ్రకృతోపయోగికాదు.

“గురుఁడుఁ బ్రెగ్గడయును బరమమిత్రుండునై” యని సవరించిన సరిపోవును.

ఆరణ్య. VII-49 వ పద్యమున ద్వితీయచరణము ఉత్తరఖండమున యతిమైత్రికలదు.

“ఇత్తఱిఁ దెరువిత్తునేని యింక.” దీనికి “ఇత్తఱి నేఁ దెరువిత్తునేని” యను పారాంతరము స్వీకరించినచో సరిపోవును.

11 వ భేదమున :

ఇందు సీసగీతములందలి అయ్యుగ్దళముల యతియు, యుగ్దళములఁ బ్రాసయతియు నుండవలెను.

ఆరణ్య V - 5 వ పద్యమున సీసద్వితీయపాదము నుత్తరఖండమున ప్రాసయతి యుండవలసినది. “నొంది పుత్రునిఁ గాంచు నొనరఁ దల్లి” అని యతిమైత్రియున్నది. దీనిని “నెనసి పుత్రునిఁగాంచు నొనరఁ దల్లి” అని సవరించిన దోషము తొలగును.

ఆరణ్య V - 221 వ పద్యమున సీసతృతీయపాదము నుత్తరఖండమున “కని యను రాగిల్లి కమలనిలయ” అని యతిమైత్రి యున్నది. దీనికిఁ బారాంతరములేదు, “కని యను రాగిల్లి వనజనిలయ” యని సవరించిన సరిపోవును.

ఎఱ్ఱనయు ఈభేదములు కొన్నింటి ప్రాసకృతవైచిత్రి ప్రదర్శించెను.

1 వ భేదమున : ఇది సర్వప్రాససీసము

ఆరణ్య VI - 389 వ పద్యమున సీసపాదములందలి దశద్వయములు ప్రాసఘటితములు. విశేషించి తృతీయపాదములందలి నాల్గదశములు ఏకప్రాసఘటితములు.

సీ॥ ఆరాజపుత్రుల నారూఢతేజుల
వీరుల నున్నతోదారభుజులఁ
గనుఁగొని సుగ్రీవుఁ డనఘుఁ డగ్గిరిశృంగ
ముననుండి తానును దనసచివులుఁ
జింతించి వారివృత్తాంతము నెఱుఁగంగ
సంతతోత్సాహు ధీమంతు శౌర్య
వంతు నుత్తము హిమవంతుఁడుబోని య
త్యంతసుస్థిరు హనుమంతుఁ బనిచె.

ఆరణ్య VII - 351 వ పద్యమున సీసపాదములు నాల్గింటను దశద్వయములు ఏకప్రాసఘటితములు. గీతపాదములు నాల్గింటను ఏకప్రాసఘటితములు.

సీ॥ ధృతరాష్ట్రసఖుడైన యతిరథుండనుసూతుఁ
డతివలుఁ దానును నతివిభూతి
గంగలో జలకేశిసంగతుండై యుండి
తుంగతరంగానుషంగ పశతఁ
జనుదెంచు మంజూషఁగని కడువేడుకఁ
దన పరిజనములఁ బనిచి పట్టి
తెప్పించి ధీయుక్తియొప్పు నేకతమున
నప్పెట్టెఁ దెలిచి తానప్పుడందు

అ॥ వినుతహేమకవచుఁ గనకకుండలధరు
ననుపమానతేజు ఘనుఁ గుమారుఁ
గని మనంబులోన ననయంబు విస్మయం
బొనరఁ గ్రుచ్చియెత్తికొని ముదమున.

ఎఱ్ఱనరచనయందును యతిప్రధాన, ప్రాసయతిప్రధాన, ఉభయప్రధాన సీసములసంఖ్య గణింపఁదగియున్నది.

1. యతిప్రధానములు :

1 వ భేదము	—	12 దశములందు	యతి	71
3 వ ..	—	10	1

9 వ ..	—	8 దశములందు	యతి	3
13 వ ..	—	8	5 = 80

2. ప్రాసయతిప్రధానములు :

6 వ భేదము	—	12 దశములందు	ప్రాసయతి	9 = 9
-----------	---	-------------	----------	-------

3. ఉభయప్రధానములు :

11 వ భేదము	—	6 యతి + 6 ప్రాసయతి	10
16 వ ..	—	6 యతి + 6 ప్రాసయతి	3 = 13

$$\text{మొత్తము} = \overline{102}$$

సీసభేదముల వినియోగము

యతి - ప్రాసముల విన్యాసములు వివిధభంగులఁ గావించి నన్నయయు, నాయన యడుగు జాడల నడచి యెఱ్ఱనయు సాధించిన రసాద్యర్థపుష్టి యెట్టిదో పరిశీలింపఁదగియున్నది. పద్యమును రమ్యతరముచేయు వారియత్నము తావన్మాత్రవిశ్రాంతమనుట యుచితముకాదు. స్వరప్రధానమైన యతి, వ్యంజనప్రధానమైన ప్రాసము పద్యమునకు రంజనాతిశయము గలిగించు లక్షణములు. పాదగతి స్వరాధీనముగనుక స్వరసాదృశ్యము పాదగమనమున సామ్యము ప్రతిష్ఠించి శ్రుతికి సుఖము గలిగించును. భిన్నపాదముల గతులను సంగతముచేయునది ప్రాసము. వివిధ పాదవిన్యాసములతో పద్యము నడచుచుండ పద్యగతికి మంజీరాదిశంజితముల రూపమున రంజనాతిశయము నాపాదించి పద్యహృదయమును వ్యంజించునది ప్రాసము. పద్యమున నియతస్థాన గతములై యతిప్రాసములు పద్యమునకు ఆపూర్వశోభ నాపాదించును. ఆంధ్రభాషయందుఁగల ఈ యతిప్రాసనియమమునుగూర్చి కొఱవి గోపరాజు సింహాసనద్వాత్రింశకయందు ఇట్లు ప్రశంసించినాఁడు

విక్రమార్కుని పురోహితునిపుత్రుఁడు దేశాంతరములసందరించినచ్చి ప్రభువుతో నన్నమాటలు—

ప||'.....ఆంధ్రమండలంబునం గోణదేశంబునం దెలుఁగుఁగవితకుఁ బ్రాలు
వళ్లునను నియమంబులు చూచినాఁడ నవి యియ్యెడ దఱఱుగాకుంట నపూ
ర్వం బవధరింపుము.

కా॥ పుణ్యస్త్రీకి గుణంబు మంగళగుణంబున్ సొమ్ములై యొప్పఁగాఁ,
బుణ్యస్త్రీకి సువర్ణమౌక్తికసూరూపవ్యక్తిభూషాకృతుల్
గణ్యంబౌ గతి, సంస్కృతంబునకు వాగ్భావంబు శబ్దంబు లా
వణ్యాకారములౌఁ దెనుంగునకుఁ బ్రాల్వళ్లుం గడున్ వన్నియల్.

IV. 190.

గీ॥ పలుదెఱంగులై న పలుకులు గలిగియుఁ
బ్రాలువళ్లులేని బేలుకవిత
వన్నెలెల్లఁగూర్చి వ్రాయుచోఁ గాటుక
వన్నెలేని ప్రతిమవ్రాతఁబోలు.

191

కం॥ తప్పక వళ్లును బ్రాలును
ముప్పిరిగొనఁ దగిన శబ్దములు మెఱుఁగెక్కన్
జెప్పిన కవితాచాతురి
యొప్పమువెట్టిన పసిండియెఱపున మెఱయున్.

192

పుణ్యస్త్రీకి గుణము, మంగళగుణము అలంకారములుకాఁగా పుణ్యస్త్రీకి సువర్ణమౌక్తిక సూరూపవ్యక్తిభూషాకృతులు గణ్యములయినట్లు సంస్కృతమునకు వాగ్భావము, శబ్దము లావణ్యాకారములగుననియు, తెలుంగునకు ప్రాలు, వళ్లును కడున్ వన్నియలగుననియు గోపరాజు చెప్పినమాట ఆంధ్రసరస్వతికి అవమానకరమైనదేకాని గౌరవకరము ఎంతమాత్రమును కాదు. సంస్కృతము పుణ్యస్త్రీయనియు, తెలుఁగు పుణ్యస్త్రీయనియు భావించుటయే అనుచితము. విచ్ఛేదరూపయతినియతియు, చేకవృత్త్యాద్యనుప్రాసములును సంస్కృతమునందును గలవు. అయితే అనుప్రాసాదికము సంస్కృతమునకు నియతమైన యలంకారముకాదు. విలాసముకొఱకైన యలంకారము. ఆంధ్రసరస్వతికి అనుప్రాసభేదమైన ప్రాసము నియతా లంకారము. అలంకారమాత్రమే కాదు అంగమే. విచ్ఛేదానంతరము పాదాద్యక్షరసరూపాక్షరము ఆవృత్తము కావలెనన్న వడినియమముకూడ తెలుఁగున ఛందోఽంగమే. పశ్చిప్రాసములు సౌందర్యహేతువులగు అలంకారములని చెప్పఁదలఁచినను వానిని విలేపనకేశసంస్కరణాదులతోఁ బోల్చి చెప్పఁదగునేకాని సువర్ణమౌక్తికకల్పితములయిన ప్రక్షేపార్హభూషణములతోఁ బోల్చి చెప్పరాదు. యతిప్రాసములు ఆంధ్రసరస్వతికి గుణవిశేషములనిగాని గుణోద్దీపకములయిన సంస్కారవిశేషములనిగాని చెప్పవలెను. ఆంధ్రసరస్వతి కివి మంగళగుణములేకాని కృత్రి మాలంకారములు కావు. గుణము, మంగళగుణము లేక కృత్రిమాలంకారములచే లభించిన కృతకశోభచేతమాత్రమే శ్రోతల నాకర్షించుట యాంధ్రకవిత లక్షణముకాదు.

గోపరాజుచేసిన యాపవ్యము ఆతనినాటి ఊద్రప్రభంధములవిషయమున సత్యమే కావచ్చును. కవిత్రయమువారి కవితవిషయమునందది వర్తింపదు.

వశిప్రాసములు కేవలము ఆంధ్రకవిత స్వత్వములునుకావు, తమిళముందును అడి మోనైత్తోడై, అడియెదుగైత్తోడై భేదములుగలవు. దాక్షిణాత్యభాషలకు యేతిప్రాసములు పెట్టనితొడవులు. వీడరాని నియమములు.

విలాసముకొఱకుఁగాని, విశేషప్రయోజనాపేక్షచేఁగాని యథావసరము ధరించి, యథా వసరము త్యజింపఁదగిన ఛందోఽలంకారములు ద్విత్రిప్రాసములు, అంత్య, అనుప్రాసములు, ప్రాసములు, ప్రాసయతులు సౌందర్యహేతుకములయిన గుణములు. నియతములుగనుక మంగళగుణసదృశములు. ఆ మంగళగుణమునందు సౌందర్యాతిశయమును దీపింపఁజేయుటకు నన్నయ్య దురతిక్రమములయిన కొన్ని నియమవిశేషములను పెట్టుకొనెను. వాసకసజ్జికాది నాయకలవలె, ధీరలలితాది నాయకులవలె యథావస్థమైన యలంకరణముచే ఛందము శోభాన్వితమై యుండవలెనన్న భావనయే నన్నయ్య యీ నియమములకుఁ గారణమని భావింపఁదగి యున్నది.

“పలుకుల ముద్దును గలికిక్రొల్లన్నుల
తెలివును వలుదచన్నుల బెడంగు
నలఘుకాంచీపదస్థలముల యొప్పును
లలితాననేందుమండలము రుచియు
నళిలీలకుటిలకుంతలముల కాంతియు
నెలజవ్వనంబున విలసనమును
నలసభావంబున పొలుపును మెలపును
గలుగు నగ్గిరికన తలఁచి తలఁచి”

ప్రాసము, ప్రాసయతి సర్వదళములందును నియతములైయున్న ఈసీసము ముగ్ధ మోహనమూర్తియైన గిరికాదేవి ప్రతిరూపము. వసురాజుచిత్తమున హత్తియుండి మృగ యార్థము వనమున కేగియున్న సమయమునందును ఆయనహృదయమును వదలక లలితసుకు మారరతిభావపరవశునిఁ గావించిన గిరికాయౌవనలక్షణములయిన సహజశోభావిశేషము లీపద్య మున చిత్రింపఁబడినవి. గిరికాయౌవనవిలసనములను “తలఁచి తలఁచి” వసురాజు పరవశుఁ డైనట్లు ఈపద్యమందలి “పలుకుల ముద్దును” తలఁచి తలఁచి సహృదయుఁడు రసపరవశుఁ డగును. ప్రతిదళమునందును ప్రాస, ప్రాసయతిరూపమున ప్రతిష్ఠింపబడిన ‘ల’కారము సహృదయునకు భావనావిషయమై చిత్తమునందు లఘుక్షరబాహుళ్యకల్పితమైన ద్రుతవృత్తి యందు పౌకుమార్యమును, మాధుర్యమును నెలకొల్పి శృంగారరసము నాస్వాదించుటకు కనువైన చిత్తభూమికను ఉత్పాదించుచున్నది. అదికవి యీ పద్యనిర్మాణమునఁ గావించిన శిల్పమంతయు శృంగారరసవ్యంజన తత్పరమై సార్థకమగుచున్నది.

సీ॥ అంత దేవాహిత లమృతంబు గానక
యెంతయు నలిగి బలిండుఁ గూడి
మంతనంబుండి యమర్త్యులతోడి పొ
త్తింతియచాలు నింకేల యనుచు
సంతనకట్టి యుత్సాహసమేతులై
యంతంబులేని రథాశ్వములను
దంతుల నమితపదాతుల నొడఁగూర్చి
యంతకాకారులై యార్చి యమర
వరులఁదాకి యేసి రురుతరశరపక్ష
జాతవాతరయవిధూత మగుచుఁ
జెదర జలదపంక్తి బెదర వజ్రాయుధు
హృదయ ముదిలకొనఁగఁ ద్రిదశగణము

దశముదశమునను దఱుముకొనివచ్చుచున్న బిందుపూర్వకతకారప్రాసము అసురవరుల విడుపెఱుఁగని సన్నాహముయొక్క స్వరూపమును వ్యంజించుచున్నది. సీసపద్యలక్షణమునం దనుక్తమైన జగణము పెక్కుదశములందు “బలిండు” “అమర్త్యుల” “సమేతు” “రథాశ్వ” “పదాతి” అన్న పదములందు రూపుగొని యసురుల యుత్సాహమును జక్కగాఁబట్టియిచ్చుచున్నది. బిందుపూర్వకతకారప్రాసము మాధుర్యలక్షణమై యసురుల కోపోద్దీప్తిని సుప్రతిష్ఠ నందనీయక భంజించుచున్నది. శరపక్షజాతవాతరయవిధూతమై జలదపంక్తిమాత్రము చెదరు నట్లు చేయఁగల యసురుల యుత్సాహమందలి దీప్తిని అతిశయముగఁ బోషింపకుండుటయే యిచ్చట శిల్పము. వజ్రాయుధ హృదయమును బెదరించి, త్రిదశగణము నుదిలకొనఁజేయు ఆదీప్తియొక్కసారము—

“చెదర జలదపంక్తి బెదర వజ్రాయుధు
హృదయ ముదిలకొనఁగఁ ద్రిదశగణము”

అను చరమపాదద్వయఘటితమైన ప్రాస, అనుప్రాస, ప్రాసయతిరూప దకారపునఃపునరుద్దీప్తి యందు స్ఫుటమగుచున్నది. త్ర్యస్రగతియొక్క స్ఫుటావభాసనమునకుఁ దగినతీరునఁ బదములు నివిష్టములై యీచరమపాదద్వయము దనుజాల యుత్సాహత్వరతను సుష్ఠుగా రూపించుచున్నది.

సీ॥ వారణావతమునవారెల్లఁ బాండవా
గమనంబు విని సంతసమునఁ బెరిగి
కరమొప్పఁ గరిరథతురగబలాఢ్యులై
యెదురువచ్చిరి మహాముదముతోడఁ

గలయంగ గృహములఁ గలువడములు గడు
విలసిల్లె నంబరతలముగప్పి
మలయజమ్మగమదావిలసలిలంబుల
నిమ్ముగా నార్ద్రీకృతమ్ముల యిన

గీ॥ యంగళుల నొప్పెఁ గర్పూరరంగవల్లు
లంగనలు గయిసేసి యుత్తుంగహర్మ్య
తలములెక్కిరి తత్పురీవిలసనంబుఁ
జూచు పొండుకుమారులఁ జూచువేడ్క.

పాండవాగమనము విని వారణావతమునవారెల్లఁ దమ నగరమును, శరీరమును నలంకరించుకొన్నతెఱంగు వర్ణించు ఈసీసమును నన్నయ్య సర్వప్రాసయతికముగ నిర్మించుచేకాక ప్రాసముచేతకూడ అలంకరించెను. గృహములను, అంగణములను, తమయంగములను వారణావతనరనారీజనము వివిధముల నలంకరించుకొన్న తెఱంగున నన్నయ్య ఈసీసమున పాదద్వయమున కొక్కొత్తిరు ప్రాసమునుంచి యలంకరణవైచిత్రిని చక్కగాఁ బ్రదర్శించెను. భిన్నపాదములందు భిన్నప్రాసములను నెలకొల్పుటయు శిల్పమునందలి యొకవిశేషమే యని గ్రహింపవలెను.

ఎఱ్ఱన కావించిన వివిధసీసశిల్పములందును ఇట్టి ప్రయోజవిశేషాపేక్ష గుర్తింపవచ్చును.

సీ॥ ఆరాజపుత్రుల నారూఢతేజుల
వీరుల నున్నతోదారభుజులఁ
గనుఁగొని సుగ్రీవుఁ డనఘుఁ డగ్గిరిశృంగ
ముననుండి తానును దనసచివులుఁ
జింతించి వారివృత్తాంతము నెఱుఁగంగ
సంతతోత్సాహు ధీమంతు శౌర్య
వంతు నుత్తము హిమవంతుఁడుఁబోని య
త్యంత సుస్థిరు హనుమంతుఁ బనిచె

ఆ॥ నతఁడు సరిగి నృపతిసుతుల తెఱంగెల్ల
నెఱిఁగి వనచరేంద్రు నెఱుఁగఁజెప్పి
యుగ్రతేజుఁడైన సుగ్రీవుతోఁ జెల్మి
యొనర సంఘటించె మనుజుపతికి.

ఇది సర్వప్రాసయతికమైన సీసము. లోకోత్తరమైత్రీలక్షణమునకు లక్ష్యభూతమైన శ్రీరామసుగ్రీవుల ప్రథమసమాగమమును వర్ణించు ఈసీసమును శిల్పించుటయందు ఎఱ్ఱన యెంత యో అనురక్తిని, ఆసక్తిని ప్రదర్శించియున్నాడు. ప్రాసయతులతోపాటు సీసపాదములందు ప్రాసములనుగూడ నెలకొల్పినాడు. సర్వపాదములం దేకప్రాసాక్షరమును నిలుపక ప్రథమపాద దశద్వయమున నొకయక్షరము, ద్వితీయపాదదశద్వయమున నొకయక్షరము, తృతీయచతుర్థపాద దశచతుష్టయమున నొకయక్షరమును — ఇట్లు ప్రాసాక్షరములందు వైవిధ్యము చూపినాడు. ఆయాపాదములందలి యర్థములు అవాంతరవాక్యరూపముల సమాప్తములగుటచే ప్రాసాక్షరములు భేదిల్లుట, భేదిల్లిన ప్రాసాక్షరములు ఆయావాక్యార్థవ్యంజకములుగా నుండుట శిల్పము.

సూర్యవంశ్యులై యారాధతేజులైన శ్రీరామలక్ష్మణుల రూపములను వర్ణించుదశము లందు మూర్ధన్యమైన ఆగ్నేయరకారము, సూర్యపుత్రుడైన సుగ్రీవుడు వారినిఁ దిలికించి ప్రీతుడగుటను వర్ణించుదశద్వయమున రక్తసంజ్ఞమైన యనునాసిక నకారము, ఆతఁడు సచి వులతోఁ జింతించి శ్రీరామలక్ష్మణులను దెలిసిరమ్మని హనుమంతునిఁ బుత్తెంచుటను వర్ణించుదశ చతుష్టయమున మాధుర్యవ్యంజకమైన బిందుపూర్వకతకారమును ప్రాసాక్షరముగా నెలకొల్పుట పరమోచితమైన చందాకర్మ, స్వరోదయమైన యనునాసికముకంటె స్వరోపథమైన నకారము అనుస్వారత్వము ప్రాపించి యానునాసిక్యలక్షణమైన రంజనశక్తిని అతిశయముగ భాసింపఁ జేయఁగలదు. తృతీయ చతుర్థచరణములందలి యనుస్వారము క్రమప్రవృద్ధమైన సుగ్రీవుని యనురక్తికి ఉపలక్షకము. కేవలసంక్షేపకథనాత్మకమైన గీతియందు ఈ ప్రాసాసక్తి త్యక్త మగుటయు శిల్పలక్షణమే.

సీ॥ ధృతరాష్ట్రసఖుడైన యతిరథుండను సూతుఁ
డతివలుఁ దానును నతివిభూతి
గంగలో జలకేశిసంగతుండై యుండి
తుంగతరంగానుషంగవశతఁ
జనుదెంచు మంజూషఁగని కడువేడుకఁ
దనపరిజనములఁ బనిచి పట్టి
తెప్పించి ధీయుక్తియొప్ప నేకతమున
నప్పెట్టెదెఱచి తానప్పుడందు

ఆ॥ వినుతహేమకవచుఁ గనకకుండలధరు
ననుపమానతేజు ఘనుఁ గుమారుఁ
గని మనంబులోన ననయంబు విస్మయం
భౌనర గ్రుచ్చియెత్తికొని ముదమున.

గంగాగర్భమునఁ గలిసిపోవలసిన కర్ణుఁడు అపుత్రకుఁడైన సూతునకు లభించిన యీ ఘట్టముయొక్క ప్రాధాన్యము వేఱుగా వివరింపనక్కఱలేదు. ఆకస్మికపుత్రప్రాప్తిచే సూతుఁడెంత విస్మయహర్షములను పొందియుండునో సులభముగ నూహింపవచ్చును. సన్నివేశప్రాధాన్యమునుఁబట్టి పద్యమలంకృతమగుట యుచితము. ఆ సన్నివేశమందలి భిన్నాంశములు భిన్నవిధముల నలంకృతములగుట శిల్పము. గీతియందు ఆసన్నివేశసారమును ఏకప్రాసాలంకృతములైన ప్రాసయతికపాదములలో ప్రతిపాదించుట రమ్యమైనశిల్పము. మంజూషాగతుఁడైన కుమారుని వర్ణనము, తదాప్తిహేతుకమైన సూతుని విస్మయహర్షములు హేతుహేతుమద్భావమున భజించునైక్యము గీతయందలి ప్రాసైక్యముచే వ్యంజితమగుచున్నది. సీసపాదములం దవ్యవస్థితమైన ప్రాసము గీతియందు స్థాయిత్వముపొంది రసవంతమగుచున్నది.

గీతియందు సూతుని యానంద మాధుర్యమును వ్యంజించు 'న'కారప్రాసము అనంతరము లయిన గద్య కందములందును వ్యాపించియుండుట గమనింపఁదగును.

వ॥ తన జీవితేశ్వరియైన రాధకుంజూపి యిట్ల నియె

ఆర. VII. 351.

కం అనపత్యులమైన మనకు
మనపాలిటివేలు పిక్కుమారుని నిచ్చెన్
వనజాక్షి యితఁడు మానుష
జనితుఁడుగాఁ డరయ దేవసంభవుఁడునుమా.

ఆర. VII. 352.

కం అని దానిచేతి కిచ్చినఁ
గొని యురమునఁగదియ నదిమికొనియెఁ గొడుకు న
వ్వనితకు బాలెంతతెఱుం
గునఁ జన్నులు నేపె నపుడు గూరిమిపేర్మిన్.

ఆర. VIII. 353.

నన్నయ, ఎఱున పలుతెఱుంగుల నలంకరించిన సీసములయొక్క వస్తురసాదివ్యంజన సామర్థ్యమును ఇట్లే సర్వత్ర అనుసంధించుకొనఁదగును.

సీసపద్యనిర్మాణమున నన్నయచేసికొన్న నియమములను తిక్కన పాటించలేదు. యతి ప్రాసనివేశాత్మకమైన నన్నయశిల్పమార్గమును వీడి తిక్కన వస్తుప్రతిపాదనవైచిత్ర్యాత్మకమైన మార్గాంతరమును అవలంబించెను.

మన సీసమువంటిదే పాశ్చాత్యుల Sonnet. Sonnet నిర్మాణమునందును స్ఫుటములైన రెండు ఖండములు గలవు. పదునాల్గుచరణముల పరిమితిగల Sonnet లో మొదటి ఎనిమిది చరణములు ఒకఖండము, దీనికి Octave — అష్టపది యనిపేరు. చివరి ఆఱుచరణములకు Sestet — షట్పది యని పేరు. ప్రాసనియమ భేదమువల్ల Sonnet లో భేదములు కల్పింపఁ బడినవి. Sonnet నందు ప్రతిచరణమునను అయిదు లగము లుండును. అట్టి చరణములు పదునాల్గు కలిసి Sonnet అగును. Sonnet యొక్క జన్మస్థానము ఇటలీ. ఇటలీయందు పెట్రార్కు మహాకవి Sonnet స్వరూపమును నుందరముగ తీర్చిదిద్దుటచే Petrarchan Sonnet ప్రసిద్ధిపొందెను. దీని ప్రాసనియమము —

అష్టపదియందు	a b b a a b b a	
షట్పదియందు	c d c d c d	లేక
	c d e c d e	లేక
	c d e d c e	

అష్టపదియందలి ప్రథమార్థమున వర్ణ్యాంశము ప్రతిపాదింపఁబడును. ద్వితీయార్థమందు ఆది ప్రపంచింపఁబడును. షట్పదియందలి పూర్వార్థమున నాయంశము నిరూపింపఁబడును. ఉత్తరార్థమున ఉపసంహరింపఁబడును.

Shakespeare మహాకవి Sonnet పద్ధతియందు కొంతమార్పుచేసెను. ఆయన Sonnet మూడు చతుష్పదులపై నొకద్విపది రూపమున నుండును. ఆయన ప్రాసనియమమిది—

ab	ab
cd	cd
ef	ef
gg	

Spencer కవి తన Sonnet నందు వేఱొక ప్రాసక్రమము ననుసరించెను. ఆయన పద్ధతియందు అష్టపది, షట్పదియుఁ గలిసిపోవును. స్ఫుటవిభాగము లేదు. ఆయన ప్రాస క్రమము —

ab	ab
bc	bc
ed	ed
ee	

అనఁగా మొదటి పందెండుచరణములందు ఉపక్రాంతమై యుపబృంహితమైన యంశము తుది ద్విపదియందు ఉపసంహృతమగును. Milton మహాకవి మరల Petrarchan Sonnet పద్ధతినే అవలంబించెను. కాని అష్టపదిని, షట్పదిని స్ఫుటముగా వేరుచేయుపద్ధతిని విడనాడెను.

వై చిత్రీమాత్రప్రయోజనములయిన యీ పాద, ప్రాస వ్యవస్థకంఠె Sonnet నందు గుర్తింపవలసిన ముఖ్యలక్షణములను గుఱించి Watts Dunton ఇట్లు వర్ణించెను,

“A Sonnet is a wave of melody ;
From heaving waters of the impassioned soul
A billow of tidal music, one and whole
Flows in the octave ; then returning free,
Its ebbing surges in the sestet roll
Back to the deep's of life's tumultuous sea”

సానెట్ ఒకసంగీతతరంగము ; భావావిష్టమైన యంతరంగమునుండి యొక యుత్తుంగ సంగీతతరంగము అష్టపదియందు పొంగివచ్చును. ఆ తరంగము మరల షట్పదియందు తిరుగు ముఖముపట్టి జీవనసాగరగర్భములోనికి దొరలిపోవును.

“The sonnet takes us out on one wave of rhythm and of thought to bring us back on another to the same point”

E. D. Puffer.

ప్రత్యేకమైన యొకయంశము అష్టపదియందు వర్ణింపఁబడి అదియే షట్పదియందు సాధారణరూపమున ఉపసంహరింపఁబడును. ఇది సానెట్ యొక్క ముఖ్యలక్షణము. పాదవర్గీకరణము, ప్రాసవర్గీకరణము ఈ లక్షణమునకు లోఁబడినవే. గణవిన్యాసభేదముగల రెండు తీరుల పద్యములను ఒకపద్యముగా సంఘటించుటయందలి ఆశయము విషయప్రతిపాదనవైఖరియందు వైచిత్రీ సాధించుటయే యని భావింపవచ్చును. యతిప్రాసవ్యవస్థా వైచిత్రీకి నన్నయ్య ఎక్కుడు ప్రాధాన్యమిచ్చి సులక్షణీయములయిన పదమూఁడుతీరుల సీసములను వ్రాసెను. తిక్కన్న యట్టి నియమములను పెట్టుకొనలేదు.

ఐనను ఎడనెడ తిక్కన రచనయందుఁగూడ నన్నయ్య పథకమునఁ జేర్పఁదగిన పద్యములు కొన్నిగలవు.

6 వ భేదము : ప్రాస । ప్రాస

“చెట్టును తాయును మిట్టయుఁ బల్లంబు”

కాంతి. III. 5.

(సీసము 5 వ దశమున, గీతి 1 వ దశమున సాధారణయతియే కలదు)

12 వ భేదము : య - ప్రా । ప్రా - య

నవ్వెడుతలలును గ్రొవ్వారుచేతులు
బిరుదులువెట్టిన చిరణములును

కర్ణ. III. 176

(ప్రథమదశమున యతి యుండవలసినది; ప్రాసమున్నది)

13 వ భేదము : య - ప్రా । య

వితతవీరాగ్రహవేశాదిదర్శిత
చిత్తులై యొందొరు నొత్తరించు

శల్య. II. 262.

16 వ భేదము : ప్రా - య । ప్రా - య

పాండవుచాపంబు ఖండించె నీకొడు
కొందొక ధనువెత్తి యుటక మాత

కర్ణ. I. 192.

(సీసము 5 వ దశమున ప్రాసయతి యుండవలసినది; యతియే యున్నది.)

సీసపాదములందు ప్రపంచింపఁబడిన విషయమును ఎత్తుగీతయందు ఉపసంహరించుట యను పద్ధతిని తిక్కన్న పెక్కుసీసములందు పాటించెను. సీసపాదములందు ఉల్లేఖింపఁబడిన విషయముయొక్క సారమును గీతమునందు నిబంధించెను.

సీ॥ తొడరిన హరునై న దోర్బలంబునఁ దన్ను
మిగులంగనీడను మేటిమాట
యమరేంద్రు నర్ధాసనమునకునై న న
ర్హుండెంతయును నను రూఢిమాట
జమునిల్లుసొచ్చిన జంతువునై నను
గాచు నెమ్మొయి నను రాచమాట
దనుఁగోరి యూర్వాశి దాన వచ్చిననై న
లోలుండుగాఁడను మేలిమాట

గీ॥ శౌర్యవై భవప్రాభవశౌచములకు
నొరులకై నఁ గైవారమై యుల్లసిల్లు;
నొక్కరుని కివియెల్లను నిక్కమటై :
యెందుఁ గల్గునె యర్జునునీడువాఁడు ?

విరా. II. 204.

సీసపాదములందు ఉల్లేఖింపఁబడిన మహాకార్యములు గీతిపూర్వార్థమున మహాగుణములుగా నిరూపింపఁబడి గీతి యుత్తరార్థమున తాదృగ్గుణసమాహారమైన యర్జునుని నిరుపమానమహిమ యం దుపసంహరింపఁబడి పద్యము పరమాద్భుత రసనిర్వహణసమర్థముగ నిర్మింపఁబడినది. గీతి యుత్తరార్థమున తక్కుమనిమెఱయు అద్భుతరసమునకు అవసరమైన సామగ్రియంతయు సీస

పాదములందు ప్రపంచంపఁబడినది. సీసపాదములందు నిర్వహింపఁబడిన మార్గము గీతి పూర్వార్థమున విచిత్రమైన మలుపుతిరిగి అంతఃపటకు గూఢముగ నున్న యద్భుతమునకు తెఱతొలఁగించి నట్లయినది.

సీసపద్యనిర్మాణమున అతివిచిత్రములైన మర్మములు తిక్కనకు కరతలామలకములు. సోమన, శ్రీనాథుఁడు మున్నగు అనంతర మహాకవులెల్లరును తిక్కన్న సీసనిర్మాణచమత్కృతులను ఉఁజీవించినవారే.

సీ॥ తన యొప్పెదురఁగన్నఁ దగిలి యెవ్వరికైన
మలఁగి క్రమ్మఱఁ జూడవలయువాఁడు
తన వర్తనము విన్న మునిజనంబులకైన
నలవరించికొనంగ వలయువాఁడు
తన బంటుతన మాజిఁ గనిన మార్తురకైనఁ
బలుమారు నగ్గింపవలయువాఁడు
తన వితరణకేళి వినినఁ గల్పకతరు
వులకైనఁ దలయాపవలయువాఁడు

గీ॥ నకులుఁ డొరులకు నశ్వశిక్షకుఁడుగాఁగ
నగునె? యాతని దుఃస్థితి యనుదినంబుఁ
గాంచి కన్నీరు డించుచుఁ గడవరాని
దైవఘటనకు నొత్తుఁ జిత్తంబులోన.

విం. II. 208.

ఇది దేశివృత్తప్రాససీస మనవచ్చును. ప్రథమపాదపూర్వార్థమునఁ “దనియకెవ్వరికైన” యని యుండినచో నియమము పూర్తియయ్యెడిది.

సీసపాదచతుష్టయమునఁ బ్రక్రాంతమార్గము సుష్ఠుగా నిర్వహింపఁబడినది. గీతి యారంభమున మార్గము భేదిల్లినది. గీతి ప్రారంభమందు నివేశింపఁబడిన “నకులుఁడు” అను పదము నకు పూర్వాపరభాగములం దాతని భూతవర్తమానస్థితులు కూర్పఁబడి ప్రతియోగమున నాతని దుఃస్థితి యుత్కటముగ భాసించి కన్నులనీరు దెప్పించి దైవదుర్ఘటనమున పర్యవసించుచున్నది. గీతి మొదట “నకులుఁడు” అను పదము వచ్చువఱకును పద్య మెచ్చటికిఁబోవుచున్నదో తెలియదు. సీసమును గీతమును అతుకుపెట్టుచు ఆ పదము అచ్చటనుండి చిత్తమును చమత్కృతము చేయుచున్నది. సీసపాదముల యారంభములందును, అంతములందును అకృత్రిమసిద్ధములయిన ప్రాసములు, ననుప్రాసములును, సీసపాదఖండములం దేడింట నేర్పడిన ప్రాసయతులును పద్య

మునకు సహజమైన శోభను చేకూర్చుచున్నవి. ఇందలి ప్రాసానుప్రాసవిశేషములు తిక్కన్న చేసికొన్న నియమములుకావు. సకులుని రూప, శీల, శౌర్య, ఔదార్యములు స్మరించి యార్ద్ర చిత్తయైన ద్రౌపది పదనమునుండి వెలువడిన వాక్యములందు ఆయత్నముగ నేర్పడిన సహజా లంకారములు పద్యమును ఒక రమణీయశిల్పముగఁ దీర్చిదిద్దినవి.

సీ॥ బ్రాహ్మణభక్తియుఁ బరహితశక్తియు
నిర్మలమతియును నీతిరతియు
సత్యభాషణమును సాధుపోషణమును
జిరవితరణమును నేవ్యగుణము
సన్మార్గరక్షయు సున్మత్తశిక్షయు
నంచితోదయముఁ గృపాతిశయము
బంధుసంప్రీతియు భవ్యవిభూతియు
శాస్త్రోపగమము నస్థలితదమము

గీ॥ సజ్జనస్తవనీయసౌజన్యములును
ధర్మసంచితబహుధనధాన్యములును
గలుగు నక్షీణపుణ్యదోహలుఁడు ధర్మ
సూనుఁడున్న దేశంబున మానవులకు.

ఇందు ప్రతిపాదఖండాంత్యప్రాసము గుర్తింపనగుచున్నది.

ఈ పద్యముయొక్క యుపక్రమము, నిర్వహణమార్గము ధర్మజుని గుణగణములు పర్జింపఁబడుచున్నవను భ్రాంతినిఁ గల్గించును. గీతియుత్తరార్ధప్రారంభమున “కలుగు” నను పదము పద్యపర్యవసానస్వరూపమును పూర్తిగా మార్చివేయును. ఉల్లిఖితములైన సర్వలక్షణములు ధర్మజుఁడున్న దేశమునందలి మానవులకు సంక్రమించి ధర్మజుని యక్షీణపుణ్యదోహలత్వము పద్యమునకు సారభూతమైన యంశముగా రూపొందును.

ధర్మజప్రశంస వస్తువైనపట్ల తిక్కన్న తటచు సీసపద్యములనే యుపయోగించును. ఆ పద్యములనుగూడ ఆ చక్రవర్తి యుదాత్తతకుఁ దగిన యుజ్జ్వలస్వరూపవిశేషములతో మూర్తీభవింపఁజేయును. పై పద్యనిర్మాణమున తిక్కన విశేషముగా యత్నవంతుఁడైనట్లు స్ఫుటమగుచున్నది. ఇది భీష్ముఁడు ధర్మజుని యునికిని నిర్దేశించు పద్యము. ధర్మజుని మహిమ మెట్టిదనఁగా ఆయన యజ్ఞాతముగ నడఁగియున్న నెలపునుగూడ అది యిట్టే పట్టియీఁగలదు. ఎంత దాచినను దాగని ధర్మజుని లోకోత్తరమహిమను భీష్ముఁడత్యంతప్రీతితోఁ గొనియాడుచున్నాఁడు. ధర్మజుని ప్రభావము ఆయన యున్నదేశమందలి సర్వమానవులందును ప్రకటితమగుచుండును.

అనుపదాంత్యానుప్రాసయుతమై సువిభక్తవిరామ, పాదమైన యీ పద్యము ధర్మజుని మహిమ కెత్తిన సీరాజనము. మత్స్యరాజ్యప్రజలవర్ణనచే ధర్మజునిమహిమ పర్యాయోక్తమై పద్యనిర్మాణ సౌభాగ్యమును ప్రయోజనవంతము చేయుచున్నది. ప్రతిపాద్యాంశము మత్స్యదేశమానవులయి నచో పద్యమిట్లుండదు. ప్రయత్ననిర్వర్తితమైన పద్యశిల్పమంతయు ధర్మజుని కీర్తికి ధ్వజమెత్తు చున్నది. గీతి చరమపాదము ముగియువఱకును భీష్ముని ప్రతిపాద్యాంశమేమో శ్రోతలకుఁ దెలి యదు. పద్యాంతమున నాయన భావము గుప్పన పరిమళించి చమత్కారాతిశయమును అవహించును. ఇట్టి యంత్యానుప్రాససీసములు నన్నయ్య, ఎఱ్ఱన వ్రాయలేదు.

సీ॥ చనునె వేతొకని కజాతశత్రుండను

పేర దిగ్విజయంబు పెంపుఁదాల్చు ?

రాజసూయమహాధ్వరము గోరి చేయంగఁ

దీఱునే పెఱ ధరిత్రీపతులకు ?

ధర్మైక నిరతుఁ డాతం డొక్కరుఁడచూవె

యనఁ జన నొరులకు నలవియగునె ?

నిత్యవ్రతంబుగా సత్యంబు పాటింప

వచ్చునె యొరల కెవ్వరికినైన ?

గీ॥ అయ్యుధిష్ఠిరు గాంభీర్య మతని ధైర్య

మరయ నొండెడఁ గల్గునె? యతఁడు కీర్తి

ధరుఁడు గరుణోత్తరుఁడు మహీసురసమ్మద్ది

కరుఁడు నిజవంశకరుఁ డుపకారపరుఁడు.

విరాట. II. 184.

సీసపాదములందు సామాన్యముగా నభివర్ణితములైన యంశములు గీతిపూర్వార్థమున యుధిష్ఠిరపరముగా నస్వీతములైన గీతియుత్తరార్థమున నంత్యానుప్రాససుందరములయిన విశేష ణములం దుపసంహృతములయినవి. అనుప్రాసరంజితమైన గీతియుత్తరార్థము మణిగణాచిత మైన కిరీటకోటివలె మిలమిలమెఱయుచు శీర్షకనామమును అన్వర్థముచేయుచున్నది.

తిక్కన్న సీసపద్యములందు ప్రఖ్యాతమైన ఈ పద్యము చూడుడు.

సీ॥ ఎవ్వని వాకిట నిభమదపంకంబు

రాజభూషణరజోరాజి నడఁగు

నెవ్వని చారిత్ర మెల్లలోకములకు

నొజ్జయై వినయంబు నొఱపు గఱపు

నెవ్వని కడకంట నివ్వటిల్లెడు చూడ్కి
మానితసంపద లీనుచుండు
నెవ్వని గుణలత లేడువారాసుల
కడపటికొండపైఁ గలయఁబ్రాకు

గీ॥ నతఁడు భూరిప్రతాపమహాప్రదీప
దూరవిఘటితగర్వాంధకారవైరి
పీరకోటిరమణిఘృణివేష్టితాంఘ్రి
తలుఁడు కేవలమర్త్యుడే ధర్మసుతుఁడు?

ఇది వృత్తప్రాససీసము - ద్విప్రాసముగూడ గుర్తింపనగుచున్నది.

సీసగీతములు యత్తతశబ్దములచే చిక్కగా బంధింపఁబడి యవినాభూతత్వభాజనము లగుచున్నవి. గీతియంతమున విబద్ధమైన 'ధర్మసుతుఁడు' అన్న పదము కిరీటకోటిఘటిత మాణిక్యసాదృశ్యమును భజించుచున్నది. పద్యాంతమువఱకు గుప్తమైన ధర్మసుతపదము పద్యాంతమున ఆకస్మికముగ భాసించి యద్భుతపోషకమగుచున్నది. ఇట్లు రసపోషకముగా సీసము నిర్మించుట తిక్కన యుపజ్ఞ. ఈ పద్యనిర్మాణశిల్పము ఆంధ్రుల హృదయముల కెక్కినది. సర్వాంధ్రకవులను మరులుకొల్పినది. అదికవి సీసనిర్మితకంటె కవిబ్రహ్మ నిర్మితయే విశ్వజనీన మైనది.

నిరతిశయచమత్కారకారి యగునట్లు పద్యమును నిర్మించి యలవోకగా ఆద్భుతరసము పోషించుటయందు కవిబ్రహ్మకు ఆయనయే సాటి. చూడుఁడు :

సీ॥ నడదివియలుచేసె నగరికి మాణిక్య
మకుటముల్ పూనిన మనుజుపతులఁ
దగునాజ్ఞ సూయాణముగ నొనరించె మం
చిగ నేల నాలుగుచెఱగులకునుఁ
బ్రీతార్థిజనుల సచేతనత్యాగధ్వ
జములుగా నన్నిదేశములఁ బఱపె
దిక్కులన్నింటను దెలుపాఱు పూతఁగా
వించె నిర్మలయశోవిభ్రమంబు

గీ॥ రాజసూయాధ్వరప్రవర్తకుఁడు, నిత్య
సత్యభాషామహాప్రతకాలి, పాండు

రాజదుగ్ధపయోనిధిరాజు, ధర్మ
రాజుసుమ్ము! మాత్యవనీరమణ! యితఁడు!

రచనాశిల్పము పరకోటినందిన పద్యమిది. “మనుజపతుల” “నడదివియలు” చేసెననుట యందలి యక్షరరూపకము లోకోత్తరచమత్కారి. గీతియందలి విరామము శ్రోతయందు ఔత్సు క్యమును జక్కగా పోషించుచున్నది. గీతిచరణములందు అన్నింటను రెండక్షరములు ఖండింపఁ బడి యనంతరచరణముతో నతుకఁబడి పద్యగమనమునకు విచిత్రమైన సౌందర్యము నాపాదించు చున్నవి. పాదోపాంతవిరామముచే పద్యము ఎదురునడక నడచినట్లున్నది. వాక్యస్థానీయము లైన పాదములు పర్యంతమున విరమించుచు పద్యార్థసారగ్రహణోత్సుకుడైన విరాటుని యౌత్సుక్యమును పరకోటికిఁ గొనిపోవుచున్నవి. పాండవులు విరాటునకుఁ దమ్మెఱింగించు కొను సందర్భమున అర్జునుఁడు ధర్మజుని విరాటున కెఱింగించు పద్యమిది.

“నడదివియలు చేసె నగరికి మాణిక్య
మకుటముల్ పూనిన మనుజపతుల”

అర్జునుఁ డెవ్వనినిగుఱించి చెప్పుచున్నాఁడు? ఎవఁడో ఒకమహాపురుషుఁడు. అతనికి ర్తి యంతఃపురమునం దారంభమై పాదపాదమున పరిబృంహితమై నాల్గవపాదమున దళదిశల నావ రించినది. అతఁడు - “రాజసూయాధ్వరప్రవర్తకుఁడు” - షోడశమహారాజులలో నొక్కఁడా? “నిత్యసత్యభాషామహావ్రతకాలి” - హరిశ్చంద్రాది షట్చక్రవర్తులలో నొక్కఁడా? “పాండు రాజదుగ్ధపయోనిధి రాజు” - పాండవు లైదుగురలో నొక్కఁడా? “ధర్మరాజుసుమ్ము మాత్యవనీ రమణ!” - అటనున్న అయిదుగురిలో ఎవ్వఁ డా ధర్మరాజు? ఇంతవఱకు విరటుని యౌత్సు క్యము క్రమముగ నెక్కి శిఖరము ముట్టినది. పద్యాంతమున “ఇతఁడు” అనుటతో ఆ యౌత్సుక్య మొక్కసారిగా పరమాద్భుతరసమైనది. ప్రతిచరణోపాంతవిరతిచే గీతము ఎదురునడక నడచి యాశ్చర్యమును పోషించుచున్నది. యతిప్రాసలయందు వైచిత్రి లవమేని లేని యీ పద్యము నిరలంకృతమయ్యును నిర్మాణసౌష్ఠవముచే పద్యమెట్టిఫలము నిర్వహింపఁగలదో నిరూపించు చున్నది. “మనుజపతుల” యందు “నడదివియలు” అరోపింపఁబడి యర్థగతమైన రూపకము అక్షరములచే సమర్థింపఁబడుచున్నది. తిక్కన్నయొక్క నాటకీయమైన కావ్యరచనాప్రక్రియకు ఇట్టి పద్యరచన ప్రాణము.

ఛందోగతమైన నాటకీయత యనఁగా అభినయనిరపేక్షముగ రసాద్యర్థవ్యంజన సామ ర్థ్యము గలిగియుండుట లేదా అభినయమునకు సహకరించుతీరున అక్షర, పద, విరామ, పాదా దికము గలిగియుండుట.

పాండవులు వేకువవలేచి రాజతనయోచిత మానసీయవేషములు ధరించి విరటుని సభమ ప్రవేశింతురు. ధర్మజుఁడు విరటుని సింహాసము నధిష్ఠించును. భీమాదు లుచితాసనము లలంక రింతురు. ఇంతలో —

వేడ్కఁ దొడి పూసి కట్టి యవ్విరటుఁ డుత్త
రుండు దోఁజనుదేరఁ గొల్వొందుబుద్ధి
నచటి కేతెంచి, కని, విస్మయంబునొంది
యెల్లిదంబుగఁ దలఁచుచు నిట్టులనియె —

కం॥ ఇదియేమి కంకః నీ వు
న్నదవృత్తిని శంకదక్కి నా గద్దియపైఁ
బదిలంబుగఁ గూర్చుండితిఁ
వదియునుగా కిప్పుడు డిగ వహంకారమునన్?

భావోచితవిరామవంతమై లఘుచ్ఛందమైన యీ కందము వాక్యార్థమును ప్రత్యక్షకల్పము చేయుచు రచనయందలి నాటకీయతను రూపించుచున్నది. విరటుఁడు ప్రవేశించుట, సభ నాక్రమించియున్నవారిని చూచుట, గుర్తించుట, ఆశ్చర్యపడుట, ఎల్లిదమని తలఁచుట - అంతయు కన్నులయెదుట జరిగినట్లున్నది. విరటుని తత్కాలచిత్తవృత్తియంతయు “ఇది యేమి కంకః!” అన్నమాటలలో నిమిడియున్నది. విరటుని మాటలకు అర్జునుఁడు మందహాసముతో సమాధానము చెప్పును - “నడదివియలుచేసె నగరికి” - ఇత్యాది.

ఈ పద్యమందలి చమత్కృతియంతయు అర్థరచనాగతమేయని తలఁపరాదు. ఆ యర్థ రచన సీసపద్యమున నిబద్ధమగుటచేతను, ఆ సీసపద్యము ఇట్టి వింతవిఘ్నపులు కలదగుటచేతను శోభావహము కాఁగలిగినది. వచనమునందో, మఱియొక వృత్తమునందో నిబద్ధమైనచో ఆ యర్థము ఇంత చమత్కారకారి కాఁగలిగియుండదు. “ధర్మరాజుసుమ్మ మత్స్యవనీరమణ ! యితఁడు” అని యంతతో నాగక అర్జునుఁడు —

“ఈతఁ డజాతశత్రుఁడు మహిం దగ దిగ్విజయంబుచేసె”

ఇత్యాదిగా పలుకును. “ఇతఁడు” అని పూర్వపద్యాంతమున నిలిచిన పదమును “ఈతఁడు” అని ఉత్తరపద్యారంభమున పునర్గ్రహించి సాగఁదీయుటయు నొక చమత్కారవిశేషమే.

“నడదివియలు చేసె నగరికి” ఇత్యాదిగా లఘుక్షరములతో నారంభమైన పద్యము క్రమముగ దీర్ఘాక్షరములను గలుపుకొనుచు పద్యాంతమునకు మధ్యవిలంబగతుల నడచి “రమణ యితఁడు” అను లఘుక్షరసంపుటితో ముగియుచున్నది. విరటుని పరీక్షించుటకు పాండవు లాతనిసభ నాక్రమించికూర్చుండిరి. పరీక్షఫలిత మెట్లగునో! తమ్మెఱింగియు అవమానించి నచో శిక్షింతమని ధర్మరాజు తమ్ముల యుద్రేకమును అణఁచియుంచెను. “ఇదియేమి కంక” అన్న పద్యమున విరటుని యుద్ధతి ప్రకటితమైనది. అర్జునుని హృదయము సత్వరగతియైనది. దానిని క్రమముగ ప్రకృతికిఁ దెచ్చిన యర్జునుని యత్నము సీసపద్యమందలి యక్షరవిన్యాసమున గుర్తింపవచ్చును.

మార్గాభేదరూపమైన సమతాగుణము స్ఫుటముగా భాసించు సీసపద్యములు తిక్కన రచన యందు తండ్రోపతండములుగాఁ గలవు. కీచకవధ వృత్తాంతమునందలి సీసములన్నియు విండు మించుగ నిట్టివే.

పద్య మెటుపోవుచున్నదో సీసపాదములు నడచుచున్నంతకాలము తెలియరాదు. గీతారంభ మున గతిమాటి వర్ణాంశము ప్రత్యక్షమగును. తిక్కన రచనామార్గము ననుసరించి చూచినచో సీసపద్యము వీకాన్వయముగల రెండుపద్యములచే నిర్మింపఁబడిన స్వయంసంపూర్ణమైన ఖండ కావ్యము అని చెప్పవచ్చును.

సీ॥ కాంతి దళొక్కత్తు నీ కడకంటిచూడ్కితోఁ
బొందఁగానని మేను పొగుటయును
దీపారు సీపల్కు దెల్లంబుగా వినఁ
గానని వీనులు గందుటయును
నింపగు నీ చెయ్యు లెలమిమైఁ గొనియాడఁ
గానని కోర్కులు గలఁగుటయును
సొగయించు నీ కేళిఁదగిలి యానందంబుఁ
బొందఁగానని మది గుందుటయును

గీ॥ బాయ; నాదగు జన్మంబు ఫలమునొంద
భావజన్మనిపూనిక పారమెయ్య
నన్ను బంటుగా నేలుము నలినవదన !
యింక నీ సిగ్గుదెర యోల మేల నీకు;

విరాట. II. 118

సీసపాదములందు వర్ణితములయిన యంశములన్నియు గీతి ప్రథమపాదారంభమందలి 'పాయ' నను క్రియయం దన్వితములై గీతియం దుపసంహృతము లగుచున్నవి. 'ఇంక నీ సిగ్గు తెరయోల మేల నీకు ?' నన్నవాక్యము ప్రతిపాద్యాంశసారముగాఁ బద్యావసానమునఁ దేలు చున్నది.

సీ॥ నేలయు నింగియుఁ దాళముల్ గాఁ జేసి
యేపున రేఁగి వాయించియాడఁ
గులపర్వతంబులఁ గూర్చి యొండొంటితోఁ
దాకంగ వీకమైఁ దన్నియాడ

నేడుసాగరములు విక్కడక్కడఁ బెట్టి
పలుచనిరొంపి మైనలఁది కొనఁగ
దిక్కులునాలుగు నొక్కచోటికిఁ దెచ్చి
పిసికి పిండలి నేసి పిడుచగొనఁగ

గీ॥ మిగిలి బ్రహ్మాండభాండంబు పగులవేయ
నప్పళించుచుఁ బ్రళయకాలానలమున
గండరించిన రూపంబుకరణి భీముఁ
డతియభంకరాకారత నతిశయిల్లె.

విరాట. II. 184.

సీసపాదచతుష్టయమున వర్ణింపఁబడిన భీముని క్రోధవిజృంభితమూర్తియొక్క క్రమ
వర్తనము “మిగిలి” యను క్రియయందు అన్వితమై ‘అతిభయంకరాకారత’ ‘నతిశయిల్లె’ నన్న
గీతిచరమపాదమనఁ బండితమగుచున్నది. ‘అతిశయిల్లె’ నను పదమువలనఁ బద్యమందలి
యతిశయోక్తిముద్ర ధ్వనించుట యిందొక చమత్కృతి.

సీసపాదములందలి యర్థములను గీతియందుఁ దీర్మానముచేయుటకుఁ దిక్కన తఱచుగాఁ
గ్రమాలంకారము నవలంబించును. సీసపాదార్థములు గీతిపాదార్థములతో సంగతములగుపట్టులఁ
జిత్తము చమత్కృతమగుచుండును.

సీ॥ నెత్తమ్మిరేకుల మెత్తందనము దెచ్చి
యచ్చున చెట్టిన ట్లందమొంది
చక్రవాకంబుల చందంబు గొనివచ్చి
కుప్పలునేసిన బ్లోప్పమెఱసి
చందురు నునుఁగాంతి కందేర్చి కూర్చి బా
గునకుఁదెచ్చినయట్లు గొమరుమిగిలి
యళికులంబుల కప్పు గలయంతయును దెచ్చి
నారువోసినభంగి నవకమెక్కి

గీ॥ యంఘ్రితలములు, గుచములు, నాననంబు,
గచభరంబును నిట్లున్న రుచిరమూర్తి
యనుపమానభోగములకు నాస్పదంబు
కాదె యీ త్రిప్పులేటికిఁ గమలవదనః

విరాట. II. 52.

సీసపాదములందలి యనుపమానములు గీతయందలి యనుపమానములతో నన్వయించి యనుపమానభోగములకు నాస్పదమైన ద్రాపదీదేవి రుచిరమూర్తి పాదాదిమస్తకాంతము క్రమముగ వికసించి శ్రోతకుఁ బ్రత్యక్షమగుచున్నది.

సీ॥ శ్రవణపుటంబులు వ్రయ్యంగఁ దాకి సఁ
క్షోభంబుగావించె గుణము మోత
బ్రహ్మాండభాండంబు వగిలించి భూతని
శ్చైతన్యమొనరించె శంఖరవము
గగనభాగంబెల్లఁ గప్పి క్రాలుచు బెగ
డడరించె నుగ్రంపుఁ బడగపఱపు
మిటుమిట్లుగొని చూడ్కి పటివోవ వెలిఁగి ప
రిభ్రాంతినేనె గిరీటకాంతి

గీ॥ తెల్ల మిది గాండివంబును దేవదత్త
మును గపిధ్వజమును వాసపునివరమునఁ
గన్న మకుటంబునగు వేఱకొన్నియైన
నుజ్జ్వలాద్భుతభంగునై యున్నె యిట్లు?

విరాట. IV. 180.

సీసపాదముల వర్ణితములయిన క్షోభ స్తంభ భయ భ్రాంతి జనకములయిన వస్తువులు క్షణ విలంబనానంతరము ద్రోణునకు గాండివాదులుగాఁ దెల్లమైనవి. అవి యుజ్జ్వలాద్భుతభంగులగుటచేతనే యట్లు దెల్లమైనవి. సీసపాదములందలి యతిశయోక్తులసారము గీతిచరమపాదమందలి యద్భుతరసమునఁ బర్యవసించినది.

వర్ణ్యాంశముయొక్క లోకోత్తరత్వమును వ్యంజించుటకై సీసపాదములందు దానిని పునః పునరుద్గీప్తముగావించుట తిక్కన సీసపద్యనిర్మాణమునఁ దఱచు గుర్తింపనగుచుండును.

సీ॥ రాత్రిమై దాకి కూరతఁబోరి మగఁటిమి
వాసిన యంగారపద్మకంటె
మోషయాత్రావిధిఁ గురురాజుఁ జెఱపట్టి
మానమేదిన చిత్రసేనుకంటె
భాండవోద్యానంబుఁ గావనేఱక సిగ్గు
వడిచన్న నిర్జరప్రభునికంటెఁ

గ్రీడాకిరతుడై క్రోడంబునకుఁ గాఁగఁ
బెనఁగిచిక్కిన త్రిలోచనునికంటె

ఆ॥ నెక్కుడైన పీరుఁ డే నర్జునునితోడఁ
బొడుతు నొడుతు ననినఁ బోలుఁ గాక
వినుము సూతతనయ మనబోటు లాతనిఁ
జెలుతుమనుట నోరిచేటు గాదె:

కర్ణ. II. 24.

భావనారమణీయములయిన తిక్కనసోమయాజి సీసపద్యనిర్మాణభంగుల యందములు విశ్లేషించి నిరూపించుట యాసాధ్యమైనపని. పరించి యనుభవమువల్లనే వాని పై భవము శ్రోత గ్రహింపవలయును. బహుస్రకారమైన యాయన సీసనిర్మాణము సీక్రిందిపద్యములందు దర్శింప వచ్చును —

విరాట. II - 67, 315, 360, IV - 210, V - 4, 56,

భీష్మ. I - 106, ద్రోణ, III - 62, కర్ణ. I - 62, 73, 115,

శల్య. I - 102, 116, 255, II - 233, 255, 399.

అను. I - 182, 27. (ఇది దిక్పాత్రోదాహరణము)

కవిత్రయమువారి సీసములు కథనాత్మకములు, వర్ణనాత్మకములునని రెండుతెఱఁగులు.

కథనాత్మకములందు - నామకథనము, వృత్తాంతకథనము, ఇతిహాసకథనము. ఇతిహాసపరంపరాకథనము, సీతికథనము, మహాత్మ్యకథనము - ఇత్యాదివిషయభేదము గమనింపఁ దగియున్నది.

వర్ణనాత్మకములందు - ఆలంబన రూప గుణ వర్ణనాత్మకములు, అను భావ వర్ణనాత్మకములు, సాత్వికభావ వర్ణనాత్మకములును గలవు. వర్ణనాదికము కవికృతము, కవినిబద్ధవక్తృకృతము గలదు. వర్ణనాత్మకసీసములను కవిత్రయము తఱచు సమతాగుణవిశిష్టములుగా నిర్మించిరి. ధర్మజ, పార్థ, కర్ణ, దుర్యోధనాదులగు నాయక ప్రతినాయక వర్ణనములందు, ద్రౌపది, ఉత్తరమున్నగు నాయికల వర్ణనమునందు వినియక్తములయిన పద్యములు నిర్మాణ సౌష్ఠవముచే నత్యంతశోభాన్వితములై యున్నవి.

గంభీరవస్తువర్ణనమునందు, విస్తృత విషయప్రతిపాదనమునందు, నాయకప్రతినాయకుల గుణకీర్తనమునందు వినియక్తములయిన సీసములు పెక్కుతీరుల నలంకృతములై వర్ణితమైన యర్థముయొక్క యుదాత్తతకుఁ దగియున్నవి.

విరాటపర్వమున - విశేషించి కీచకవృత్తాంతమున, ఆలంబనోద్దీపనవిభావములను, అనుభావసాత్వికభావములను వర్ణించుటకుఁ దిక్కన యుపయోగించిన సీసముల నిర్మాణసౌష్ఠ్యము అత్యంతశోభాన్వితమయియున్నది. అట్లే యుద్ధపర్వములందు సేనాంగములను, సేనావిజృంభణములను, నాయకప్రతినిధుల రూపగుణకర్మలను, వీరాలాపములను, యుద్ధరంగములను వర్ణించు పట్ల కవిబ్రహ్మ సీసములు వర్ణ్యాంశ సాక్షాత్కరణసమర్థములై పరమరమణీయశిల్పములై యున్నవి.

వర్ణనాత్మకసీసముల నిర్మాణమునందే కవిత్రయము మిక్కిలి యత్నవంతులై యుండిరని గుర్తింపవచ్చును. ద్విత్రిప్రాసములు, అంత్యప్రాసములు అట్టి సీసములందే నివేశింపఁబడి యున్నవి. నన్నయ, ఎఱ్ఱన నిర్మించిన ప్రాస, ప్రాసయతి ప్రధానములగు సీసములు తఱచు రసభావాదిప్రాధాన్యముగల పట్టులందే గోచరించును.

ఉపమా, రూపక, సందేహ, ఉత్పేక్షాద్యలంకారపరంపరాప్రతిపాదనమునఁ గవిత్రయము విశేషించి తిక్కన - సీసపద్యములను ప్రయోగించియుండిరి. వీరాలాప విలాపబాహుళ్యము నందును వారు సీసముల నుపయోగించిరి.

వర్ణితములయిన వస్తువుల, గుణముల, క్రియల సామ్యమును వ్యంజించుటకు ఆ సందర్భములందలి సీసములు నియతపాదాంతవిరామములు, తుల్యారంభావసానములునై సమతాగుణ బంధురములై యుండుట గుర్తింపవచ్చును.

కథనసీసములం దీలక్షణము పాటింపఁబడక అవి గద్యకల్పములై యుండుటయు గుర్తింప వచ్చును. ఆయా ప్రకరణములం దుదాహృతములయిన సీసములు కవిత్రయమువారి సీసనిర్మాణ శిల్పమును, అందలి వైచిత్రిని, వాని రసాద్యర్థానురూపత్వమును నిరూపించుచున్నవి కనుక విస్తరభీతిచే నీయంశ మింతట నుపసంహరింపఁబడుచున్నది.

తేటగీతి

“మిత్రుఁడొక్కఁడు వీణీయ మీటుచుండ
విబుధవరు లిద్దఱర్థంబు విప్పిచెప్ప
నినులు నిద్దఱు వినుచుండ నేకగతిని
దేటగీతంబు మూఁటను వాటమయ్యె.”

అప్ప IV. 534.

ఒకసూర్యగణము, రెండింద్రగణములు, రెండుసూర్యగణములు - వెరసి యైదుగణములు క్రమముగాఁగల నాల్గుపాదములు కలిసి తేటగీతి యేర్పడును. నవవిధగీతులలోఁ దేట

గీతి సమగీతిభేదముగాఁ జెప్పఁబడినది. “ఏకగతి” యగుటచే సమగీతియనుట యుచితము. “అర్థంబు విప్పిచెప్ప” ననుటవలనఁ దేటగీతి యనుటయు సార్థకమే యని భావింపఁదగును.

ఉపజాతియగుటచేఁ దేటగీతికిఁ బ్రాసనియమము లేదు. యతినికాని, ప్రాసయతినికాని యధేష్టముగ నుపయోగింపవచ్చును. తేటగీతిపాదము ఆటవెలఁదిపాదము ప్రమాణము నందొక్కటియే - మూఁడు సూర్యగణములు, రెండిండ్రగణములు, గణముల విన్యాసమున భేదముగలుగుటచే గతియందుఁ గొంత భేదము గలిగినది. సూర్యగణములనడుమ నిండ్ర గణములువచ్చి గతియందు భేదమేర్పడి చమత్కృతి గలుగుచున్నది. 17-19 మాత్రలు, 12 - 17 అక్షరములు నుండవీలయిన తేటగీతి పాదప్రమాణము చాలవఱకు సుఖముగ నుచ్చరింపఁదగినదే. మూఁడుగణములమీఁద (మూఁటను) యతిచెప్పట పాదప్రయోగమును సుఖతర నిర్వర్త్యము గావించుటకు. సమగతియైన యిది విషమగతియైన యాటవెలఁది యతికినంత స్నిగ్ధముగా సీసముతో నతుకదు. సంస్కృతమునందలి శ్లోకమువలెఁ బ్రసన్నార్థములను బ్రతిపాదించుటకు తేటగీతి సమర్థమై చందమని భావింపవచ్చును. కందమువలె మితహితవాక్యములందు తేటగీతిప్రయోగము భారతమునఁ దఱచుగాఁ గనఁబడుచున్నది

ఆంధ్రమహాభారతమునందలి తేటగీతులు మొత్తము 1876 :

నన్నయవి	—	183
ఎఱ్ఱనవి	—	109
తిక్కనవి	—	1584

నన్నయకుఁ దేటగీతియందుకంటె నాటవెలఁదియందు ప్రీతియొక్కడుగాఁగనిపించుచున్నది. ఆయన 183 తేటగీతులకు 195 ఆటవెలఁదులు వ్రాసెను. సీసములమీఁదఁగూడ 26 తేటగీతులకు 225 ఆటవెలఁదులు వ్రాసెను. ఎఱ్ఱన 109 తేటగీతులకు 91 ఆటవెలఁదులే వ్రాసెను. తిక్కనయు 1584 తేటగీతులకు 1022 ఆటవెలఁదులనే వ్రాసెను. సీసములమీఁదగూడఁ దిక్కన 783 తేటగీతులకు 389 యాటవెలఁదులే వ్రాసెను.

సూర్యేంద్రగణవిర్మితమైన తేటగీతియందు లఘుబాహుళ్య, గురుబాహుళ్య లఘుగురుసామ్యములచే ద్రుతవిలంబితమధ్యవృత్తులను భాసింపజేయవచ్చును. పదవిన్యాసవైచిత్రీచేత నవిద్యమాన (లాక్షణికానుక్త) గణములను రూపింపవచ్చును. నానారసాద్యర్థములందు యధోచితనిర్మాణ విశేషముచేఁ దేటగీతిని ప్రయోగింపవచ్చును.

సీసపద్యమునందువలెనే తేటగీతియందును నన్నయ యతి, ప్రాసయతి భిన్నభంగుల నివేశించి కొన్నిభేదములను సాధించెను. ఆ భేదములను నియతములుగాఁ బాటించెను. ఆయన మార్గము ననుసరించి యెఱ్ఱనకూడ ఆనియమములను పాటించెను. తిక్కన సీసములందు వఱెనే గీతములందును యతి - ప్రాసయతులను యధేష్టముగఁ బ్రయోగించెను. అయినను

సన్నయ నియతములుగా నిర్మించినభేదములు తిక్కన రచనయం దెడనెడ గోచరించుచునే యున్నవి. ఆయన వానినిఁ బ్రయత్నించి నిర్మింపలేదుగనుక వానినిఁ బ్రత్యేకముగాఁ బరిగణనము చేయ నవసరములేదు.

యతి - ప్రాసయతి నివేశభేదముచేఁ దేటగీతియందు సాధింపఁదగిన భేదములు —

1. సర్వపాదములందును సాధారణయతి
2. సర్వపాదములందును ప్రాసయతి
3. విషమపాదములందుఁ బ్రాసయతి
4. సమపాదములందుఁ బ్రాసయతి
5. పూర్వార్థమునఁ బ్రాసయతి
6. ఉత్తరార్థమునఁ బ్రాసయతి

సన్నయ, ఎట్టన పీనిలో మొదటి నాలుగుభేదములే వాడిరి.

1 వ భేదము :

అమృహాశ్వంబు ధవళదేహంబునందు
వల్లగలిగిన నీవిప్పు నాకు దాసి
వగుము, మఱి యందు నల్ల లేదయ్యెనేని
నీకు నే దాసినగుదుఁ బన్నిదము నటము.

ఆది. III. 32.

2 వ భేదము :

ఏను గుర్వర్థ మర్థినై మానవేశ
కడఁగి వచ్చితి నిపుడు నీకడకు వేడ్క
దండితారాతి నీదేవి కుండలమ్ము
లిమ్ము నాకోర్కి యిది సఫలమ్ముగాఁగ.

ఆది I, 95.

3 వ భేదము :

కన్నియలతోడ నాడుచునున్నదానిఁ
బాదమర్థితమై యొక్క పన్నగంబు
గఱచెఁ గన్నియలందఱు వెఱచి పఱచి
యఱచుచుండఁ బ్రమద్వర యవనిఁద్రెళ్లె.

ఆది. I. 147.

4 వ భేదము :

సుతుల విద్యాప్రవీణతఁ జూచువేడ్క
నెంతయును సంతసంబునఁ గుంతిదేవి
రాజసన్నిధి గాంధారరాజపుత్రి
కెలన నుండె నుస్మీలతనలిననేత్ర.

ఆది. VI. 6.

5, 6 భేదములను నన్నయగాని యెఱ్ఱనగాని వ్రాయలేదు. ముద్రితప్రతులనుబట్టి కొన్ని పద్యములం దీ నియమములకు భంగము వాటిల్లినట్లగపడుచున్నది.

ఆది. VI. 53 వ పద్యము రెండవపాదమును “యొగిఁదదీయమూర్తామ్రాణ మొనరఁజేసి” యని నవరించినచో నియమభంగచోషముండదు.

ఆది. III. 224 వ పద్యము మొదటిపాదము “నకలధర్మవిడుండవు నకలలోక” అని యుండిన సరిపోవును.

ఆరణ్య. III. 275 వ పద్యమున మూడవపాదమున “నడవ నోపుదు” అను మాటను “చేత కోపుదు” అని నవరించిన భంగము తొలఁగును.

ఆది VI. 119 వ పద్యము మొదటిపాదము “అరిదివీరుండు రక్కసుఁ డరుగుదెంచు” నని యుండఁదగును.

ఎఱ్ఱనగీతములందునుఁ గొన్ని నియమభంగము లగపడుచున్నవి.

ఆరణ్య. IV. 284 వ పద్యము నాల్గవపాదము “పురుషుఁ బ్రభవిష్టుఁ గృష్ణునిఁ బొందు శరణు” అని యుండఁదగును.

ఆరణ్య. V. 23 వ పద్యము మూడవపాదము “అంతఃరంగ మయ్యుభయంబును నడఁగ కున్న” నని యుండినచో భంగముకలుగదు.

ఆరణ్య. VI. 158 వ పద్యము రెండవపాదము “పార్థుఁడుం బడమర కవ లర్చి నుత్త...” అను తీరున నుండిన దోషముతొలంగును.

ఆయా భేదములందు నన్నయ ఎఱ్ఱన రచించిన తేటగీతులు.

భేదము	నన్నయ	ఎఱ్ఱన
I	136	79
II	16	2
III	18	11
IV	13	14
మొత్తము	183	109

ఈ భేదములందు యతిప్రాసముల విన్యాసభేదములచేఁ గొన్ని భేదాంతరములు గుర్తింప నగుచున్నవి.

వీఁడె కృతహస్తుఁ డఖిలాత్మవిద్యలందు
వీఁడె యగ్రగణ్యుఁడు ధర్మవిదులలోన
వీఁడె భరతవంశంబెల్ల వెలుఁగఁ గుంతి
కడుపు చల్లగాఁ బుట్టిన ఘనభుజుండు.

ఆది. VI. 19.

ఈ పద్యమున నాల్గుసాదములందునుఁ బ్రాసమున్నది.

“అనలునకు గాడ్చు తోడై నయట్టు లింద్ర
తనయునకు నీవు చోడై నఁ దడయ కాజిఁ
బోరురిపులకు బ్రదుకంగఁబోల దైన
నరయ నిది కోపమునకు ననవసరంబు.”

ఆర. I. 396.

ఈ గీతమునఁ బూర్వార్థమునం దొకప్రాసము, ఉత్తరార్థమునం దొకప్రాసమును గలవు. ఎఱ్ఱన రచించిన ఆరణ్య. VI. 375 వ పద్యము నిట్టిదే.

“అతని యుద్ధతి సైఁపక యనిలసూనుఁ
డనిలవేగుఁడై పఱతెంచి యార్చి తాఁకెఁ
బ్రథన మయ్యుద్ధఱకు నుగ్రభంగి నమర
పతికి వృత్రునకుంబోలెఁ బ్రకటమయ్యె.

ఆర. VII. 88.

ఇందు పూర్వోత్తరార్థములందు యత్యైక్యము కనఁబడుచున్నది. ఆరణ్య. VI. 397కూడ నిట్టిదే.

మాత్రాక్షరసంఖ్యచేతను, గురులఘుక్రమముచేతను ననియతమై ప్రసన్నలలితగతియైన తేటగీతమున రసాద్యర్థానుకూల గతివిశేషములను భాసింపఁజేసికొనుచుఁ గవిత్రయ మెట్లు యధో చితముగ నా ఛందము నుపయోగించికొనిరో దిశ్మాత్రముగఁ బరిశీలంతము.

అమ్మహాశ్వంబు ధవళదేహంబునందు
నల్లగల్గిన నీవిప్పు నాకు దాసి
వగుము మఱి యందు నల్లలేదయ్యెనేని
నీకు నే దాసినగుదుఁ బన్నిదము సఱము

ఆది. III. 32.

నల, నగణ వర్ణనముచేఁ బూర్వార్థమున విలంబనము, వాని యనుప్రవేశముచే నుత్తరార్థమునఁ గొంత ద్రుతియు గోచరించుచున్నవి. అశ్వదేహమున నల్ల లేదు. ఉన్నదని కద్రువ బొంకినది. ఉన్నచో నీవు నాకు దాసివగుము అనుటయందు సంశయకృతవిలంబనము కలుగుచున్నది. లేనిచో

నేను నీకు దాసినగుదునని పలుకుటయందు దాసీత్వభీతిచే ద్రుతి కనఁబడుచున్నది. మొత్తము పద్యమున గుర్వక్షరబాహుళ్యముగోచరించి ఛందము స్వదేహగౌరవముచే వర్ణ్యవస్తువైన యశ్యముయొక్క దేహమహత్వమును వ్యక్తముచేయుచున్నది.

తనకు మఱి తాన చుట్టఁబడి తాన తనకు
గతియుఁ దన్నిచ్చుచోఁ దాన కర్తయనఁగ
వనజనేత్ర గాంధర్వవివాహ మతి ర
హస్యమును నమంత్రకమును నగుచు నొప్పు.

అది. IV. 58.

దుష్యంతుని వివాహమాడుటకుఁ దా నంగీకరించి యందులకుఁ గణ్వుని యంగీకారముగూడ కావలయునన్న శకుంతలతో దుష్యంతుఁడు పలికిన వాక్యమిది. మదనాతురుండైన దుష్యంతుఁడు శకుంతలతోడి భోగానుభవవిషయమున క్షణవిలంబనమునుగూడ సహింపఁజాలకున్నాఁడు. కాలాక్షమత్వరూపమైన యౌత్సుక్యమును వ్యంజించు దుష్యంతుని వాక్యమునఁ గొంతద్రుతియు, నెడ నెడ నుత్పత్తియు గోచరించుచున్నవి. 'వివాహ' 'రహస్య' 'అమంత్ర' - ఇత్యాది పదములందు జగణస్వరూపము ప్రస్ఫుటమగుచున్నది. ధర్మముచేఁ బ్రసన్నమైయున్న శకుంతలచిత్తమునఁ గామోత్సాహమును దీపింపఁజేయుట దుష్యంతుని యాశయము. ద్రుతోత్పత్త్యతగతియైన ఛందమున వాక్యమును బ్రయోగించి దుష్యంతుఁ డుద్దిష్టార్థమును సాధింపఁగలిగినాఁడు. 'రహస్య' 'అమంత్ర' యన్న పదములనడిమి గుర్వక్షరములను దుష్యంతుఁడు సున్నితముగ నొత్తిపలికిన యభినయ భంగియు ఛందమున ననుభావ్యమగుచున్నది.

అనిన విని కిన్కఁబూనిన యలఁతినగవు
చెలుపు మొగమున కొక క్రొత్తపొలు పొనర్పఁ
బుండరీకాక్షఁడగుటెల్లఁ బోయి యప్పు
డరుణకమలాక్షఁడగుచు మురాంతకుండు.

ఉద్యోగ. III. 364.

పాండవులకు వాఁడినూదిమొన యంతయు భూమి యొసంగననియు, రణమొనర్చుటకే విశ్వయిం చితిసనియుఁ జెప్పి తన సంధివచనములను దిరస్కరించిన దుర్యోధనునియందు శ్రీకృష్ణదేవునకు హఠాత్తుగఁ గోపముగలిగినది. అంతవఱకును బ్రసన్నధవళాక్షుడైన యాదేవుఁడు క్షణములోఁ గ్రోధారుణతాఙ్గిందైనాఁడు. అనాదరక్రోధముచే నలఁతిగా నగినాఁడు. పద్యమందలి యేఁబది యక్షరములలోఁ బదమూఁడుమాత్రమే గురువులు. ఆకస్మికోత్పన్నమైన క్రోధము ఛందమందలి యత్యంతద్రుతిచే సూచింపఁబడుచున్నది. ద్వితీయచతుర్థచరణాంతములందు జగణములు భాసించి ద్రుతియం దించుకయుత్పత్తియు గోచరించుచున్నది. "మురాంతకుండు" అను పదము ఖండితమై యందలి స్వరముతో వడిమైత్రి పాటింపఁబడి మురుని యంత మొందించినవాఁడను నవయవార్థము

నకుఁ బ్రాచాన్యముగలిగి తత్కాలమున శ్రీకృష్ణదేవుఁడు దుర్యోధనవధోన్ముఖఁడయ్యెనన్న స్ఫూర్తిగలుగుచున్నది. క్రోధప్రథమావతార మత్యంతత్వరాన్వితమని వెనుకఁజెప్పఁబడినది. క్రోధసత్వరహృదయన్పందుఁడైన శ్రీకృష్ణదేవుఁ డీగీతమున వర్ణింపఁబడినాఁడు. క్రోధసత్వరమైన యాయన వాగనుభావము కందపద్యమున నిబంధింపఁబడియున్నది. అదియు లఘుక్షరబహుళమై యనుభావముయొక్క భావ వ్యంజకతను నిరూపించుచున్నది.

మొనతఁల బడియెదు నీ చె

ప్పినయట్టుల తడవులేదు బిరుదలరై నీ

వును వీరు నిలుపుడిఁదె భం

డన మెల్లియవచ్చె నూటలుగనుఁ డింకన్.

ఉద్యోగ. III. 365.

ఈ కందమునందును సక్షరము లేఁబడియే. వానిలో గురువులు పదమూఁడే. విభావముయొక్కయు, అనుభావముయొక్కయు వర్ణనము గావించు ఛందములం దిట్లు వృత్తితొల్యము నిర్వహించుట పరమాద్భుతమైన శిల్పము.

అలంకరణముచేత, గతిస్థలనముచేత అర్థవిశేషనమర్పణము గీతములచేతఁగూడ చేయింప వచ్చును.

ఓరిదుష్టాత్మ యేనిట్లు పోరఁ బెక్కు

మాటు లెగువంగ సిగ్గటి పాటు చుండు

నట్టి నీకున్న యున్నిన యిట్టలముగ

నిట్టి బీర మెక్కడనుండి వుట్టెఁ జెపును

ఆర. VI. 375.

పూర్వార్థమందలి దీర్ఘ గుర్వక్షరములు, రేఫప్రాస ప్రాసయతులు, వాలియొక్క యనాదరక్రోధ మయ చిత్తవృత్తియొక్క దీప్తవిలంబనమును బట్టి యిచ్చుచున్నవి. ఉత్తరార్థమందలి ద్విరుక్త టకారప్రాస, ప్రాసయతులయందును, లఘుక్షరానుప్రవేశకల్పిత ద్రుతియందును విస్మయదీప్తి చక్కగా వ్యక్తమగుచున్నది. ధీరోదాత్తుఁడైన వారి వాక్యమునకు సమలంకృతమైన ఛందము శోభావహమై పరమోచితముగనున్నది.

తల్లి! నీ కులగోత్రసౌందర్యములకుఁ

దగినపతిఁ గంటి దానికిఁదగఁగ గర్భ

మయ్యె నీదుగర్భమునవాఁ డభిలభువన

వహనమహనీయుఁడగు చక్రవర్తి సుమ్ము.

అది. IV. 62,

తాను ప్రేమతోఁ, బెంచిని శకుంతల యనురూపభర్తృలాభము నందినదని కఙ్కమహర్షి హర్షా విష్టుడై పలికిన వాక్యమిది. ఆగతానాగతదర్శియైన యా మహర్షి హర్షానిమిత్తమున దర్శించిన యీ ఛందోమయవాక్యమాయన హృదయవృత్తిని జక్కగా వ్యంజించుచున్నది. “దానికిఁదగఁగ గర్భ మయ్యె”నన్న వాక్యఖండమున మూఁడు ప్రాస్వగకారము లొకదానివెంట నొకటి తఱుము కొనివచ్చి యా విషయమును శకుంతలకుఁ దెలియఁజేయుచో నాయన కంఠమునం దుద్భవించిన యానందగాఢద్యమును సువ్యక్తముచేయుచున్నది. “అఖిల భవన వహన మహనీయుఁడు” అను మహాప్రాణసహిత హ్రస్వాక్షర త్రిపుటీపరంపర శకుంతలాసంతాన భవిష్యదభ్యుదయ భావనా వశమున ఋషికిఁ గలిగిన హర్షావేగసంభ్రమమును బట్టియిచ్చుచున్నది. అనునాసికాక్షరసాన్ని హిత్యముచే హకారము మాధుర్యమువహించి ఋషిహృదయమందలి యానందమాధుర్యమును వ్యంజించుచున్నది.

యథారసము, యథాభావము, యథావస్తువు కవిత్రయమువారి తేటగీతినిర్మాణము, అలంకరణము, వినియోగము నిట్లే యనుశీలించి గ్రహింపఁదగును.

ఆటవెలఁది

“మేలుమేలటంచు మిత్రులు ముగ్గురు
 వింతవింత యనుచు విబుధులిద్ద
 అహహ యనుచు సూరు లయిదుగురును మెచ్చ
 నాటవెలఁది మూట నలరు సగము.”

ఆస్ప. IV. 537.

మూఁడు సూర్యగణములు, రెండింద్రగణములు, నైదుసూర్యగణములు గలిసి యాట వెలఁది యందు సగమగును. ఈపదిగణములలో నైదుగణము లొకఖండము, మిగిలినయైదు నొకఖండము. ప్రతిఖండమునను మూఁడుగణములఁబడ (మూట) వడి. ఒక్కొక్కఖండ మొకపాదముగా వ్యవహరింపఁబడుచున్నది. ఆటవెలఁదిని లాక్షణికులు సమగీతులలోని యొకభేదముగాఁ జేర్కొనిరి.

పద్యములందుఁ బాదములకు లక్షణముచెప్పు సంప్రదాయమునుబట్టి యాటవెలఁదిపాదము నకుఁ బదిగణములయినచో నట్టి రెండుపాదములతో నేర్పడినపద్యము ద్విపదభేదము గావలయును. అట్లుగాక మూఁడుసూర్యగణములు, రెండింద్రగణములు గలిసి విషమపాదములును, నైదుసూర్యగణములు గలిసి సమపాదములును నేర్పడునని తలఁచినచో నిది యుపజాతులందు

అర్ధసమపద్యభేదము కావలసియుండును. ప్రథమత్పతీయచరణములయు, ద్వితీయచతుర్థచరణములయు లక్షణములు భిన్నములుగానున్న యటవెలఁదిని లాక్షణికులు సమగీతిభేదముగాఁ జెప్పుటయందు సామంజస్యము కనఁబడదు.

సూర్యేంద్రగణమిశ్రమైన ప్రథమత్పతీయచరణముల గతియుఁ, గేవలసూర్యగణాత్మకమైన ద్వితీయచతుర్థచరణముల గతియు భిన్నములై విషమగమనాశ్రితమైన యొక చమక్కృతి యటవెలఁదియందు భాసించును.

“పంచమం లఘు సర్వేషాం సప్తమం ద్విచతుర్థయోః”

“గురు షష్ఠం చ సర్వేషాం ఏతత్ శ్లోకస్య లక్షణం”

అని శ్లోకలక్షణము నిబంధించిన సంస్కృతచ్ఛాందసీకులు ప్రథమద్వితీయచరణముల గతిభేదము నాశ్రయించిన యొకానొక శ్రుతిచమత్కృతినే యుద్దేశించిరి. ఈ గమనవైషమ్యము హృదయంగమమై శ్లోకము సుఖముగా గళగ్రహణయోగ్యమగుచున్నది. అటవెలఁదియందలి గమనచమత్కృతియు ధారణానుకూలమైన లక్షణమే యనఁదగియున్నది.

సూర్యేంద్రగణములలో సర్వలఘువులు, గురులఘుమిశ్రములు గలవు. కనుక అటవెలఁదిని లఘుబహుళముగాఁగాని, గురుబహుళముగాఁగాని సమగురులఘువుగాఁగాని నిర్మించుకొని వివిధరసముల వివిధావస్థలయందు యధోచితముగ వినియోగించుకొనవచ్చును.

“అవని ముగురుభాను లాదిత్యవతు లిద్ద
అవల నేగురర్కు లర్థమునకుఁ
బవడగీతియందుఁ బ్రాసముల్ సమకూరు
నవియె యటవెలఁదియందు లేవు”

అష్ట. IV. 541.

నాల్గవరణములందుఁ బ్రాసములుకూర్చినచో నటవెలఁది పవడగీతియగును. అటవెలఁదిని సమగీతులలోఁ జేర్చిన లాక్షణికులు పవడగీతిని విషమగీతులలోఁ జేర్చుట వింతయే. ప్రాసమును జేర్చినంతమాత్రమున సమగీతి విషమగీతి యగునా? ప్రాసనియమముగల అటవెలఁది కన్నడమున ‘అటగీతి’ యనఁబడును.

నన్నయ రచించిన —

“పరసరేంద్రమకుట పద్మరాగద్యుతి
నరుణమగు భవత్పదాబ్జయుగము
పరుషదారుశిలలపై నిప్పుడరుగుట
నరుణమయ్యెఁ బర్వతాంతరముల”

అర. I. 212.

అనుపద్యమును లాక్షణికమతమునఁ బడవగీతి యనవలయునే కాని యాటవెలఁది యనరాదు. కాని యిది యాటవెలఁదిగనే ముద్రితమగుచున్నది. అట్లే గణింపఁబడుచున్నది.

ఆంధ్రమహాభారతమునందలి యాటవెలఁదులు మొత్తము 1308.

నన్నయవి	—	195
ఎఱ్ఱనవి	—	91
తిక్కనవి	—	1022

యతి, ప్రాసయతి, ప్రాసము - ననువాని విన్యాసభేదముల ననుసరించి సీసమునందు వలెనే ఆటవెలఁదియందును గొన్ని భేదములను సాధింపవచ్చును. నన్నయయు, ఆయన ననుసరించి యెఱ్ఱనయు నట్టిభేదములు కొన్ని నియతముగాఁ బాటించి నిర్మించియున్నారు. తిక్కనరచనయందు దీర్ఘములు - స్వతస్సిద్ధము లందందు గోచరించినను, ఆయన కివి నియమములుగావు. యధేష్టముగా యతిని, ప్రాసయతిని వాడుటయే యాయన పద్ధతి.

ఆటవెలఁదియందు నిర్మింపఁదగిన భేదములు —

1. సర్వపాదములందును యతి
2. సర్వపాదములందును ప్రాసయతి
3. విషమపాదములందుఁ బ్రాసయతి
4. సమపాదములందుఁ బ్రాసయతి
5. పూర్వార్థమునఁ బ్రాసయతి
6. ఉత్తరార్థమునఁ బ్రాసయతి

నన్నయయు, నెఱ్ఱనయు మొదటి నాలుగు భేదములనే ప్రధానముగాఁ బ్రయోగించిరి.

1 వ భేదము :

శాపమిచ్చునాఁడు జనని యుత్సంగంబు
నందు నిద్రవోయినట్ల యుండి
యమరవరుల కజాన కైన యన్యోన్యసం
భాషణంబు లెఱుకవడఁగ వింటి.

ఆది. II. 135.

2 వ భేదము :

బలియుఁడపుడు వెండ్రుకలు పాచి ముడిచి గం
ఁజెనఁగఁ దాల్చి పీఠరసికవృత్తి

నుద్ధతుండు మల్లియుద్ధప్రసాధనం
బమర నిలిచె వేడ్క నమితబలుడు

సఖ. I 201.

3 వ భేదము :

వేదవిహితవిధుల నారరించుట యూర్ధ్వ
గతికిఁ దెరువు, విధులఁగడచి యెందు
నాఁగఁబడినవాని లోఁగక చేయుట
యధమగతికి మార్గమనిరి మునులు

అపి. III. 220.

4 వ భేదము :

ఎత్తికొని చనంగ నిమ్మగునట్లుగా
మెదలుచున్న వ్రయ్య లదిమి రెంటిఁ
గూడఁబట్టె నవియుఁ గూడి యొందొంటితోఁ
జక్కనంటి రెండు నొక్కఁడయ్యె

సఖ. I. 148.

5 వ భేదము :

వానిఁజూచి నలుఁడు దాసల్లి శాపమీ
నున్నఁ గలి యెఱింగి నిన్నుఁబొంది
యహివిషంబుచేత ననిశంబు దగ్గుండ
నైతి నింక నాకు నలుగవలదు

ఆర. II. 180.

(ఎఱ్ఱనరచనయం దిట్టివి లేవు)

6 వ భేదము :

ఇంద్రియంబులనఁగ నెయ్యవి ? యవి నిగ్ర
హింపకున్నఁ బాపమేమి దొడరు ?
వాని నిగ్రహించువానికి నగు ఫలం
బెట్టెదనిన నాతఁ డిట్టులనియె

ఆర. V. 79.

ఇది యెఱ్ఱనపద్యము. ఉత్తరార్థమునందలి యతి ప్రాసయేగాఁ గూడ గ్రహింపఁదగినది. కనుక
6 వ భేదముగా గణింపఁబడినది. నన్నయ యీభేదము వాడలేదు,

ఆయా భేదములందలి పద్యముల సంఖ్యావివరములు —

భేదము	నన్నయ	ఎఱ్ఱన
I	112	61
II	18	7
III	25	11
IV	9	11
V	1	—
VI	—	1
మొత్తము	195	91

ముద్రితప్రతులనుబట్టి చూడ నన్నయ యాటవెలఁదులలోఁ గొన్నింట నాయన నియమము లకు భంగమువాటిల్లినట్లు గపడుచున్నది.

1 వ భేదమున :

ఆది. VII - 112 వ పద్యము మూఁడవపాదమున 'తెరలి' యను పారాంతరమును స్వీకరించిన దోసముతోలఁగును.

2 వ భేదమున :

ఆరణ్య. I - 180 వ పద్యము నాల్గవపాదమును "మెఱసెఁ జదల" అని సవరించినచో దోసముతోలఁగును.

3 వ భేదమున :

ఆది. IV - 260 పద్యము నాల్గవపాదమును "ఎదియొనర్చుదాన నీయెగ్గునకు మూల" మని సవరించిన సరిపోవును.

నన్నయరచించిన యాటవెలఁదులలోఁ గొన్నింట యతిప్రాసవిన్యాసభేదములుకూడఁ గనఁబడుచున్నవి. నాల్గవపాదములందును త్రాసముగలది పైనఁ జూపఁబడినది. (ఆరణ్య I 212)

వృద్ధు గొడుకుపల్కు విని కూరుఁడై పాప
బుద్ధిఁజేసి మిమ్ము భూతలంబు
వెలువరించి రాజ్యవిభవంబుఁ గొని యిప్పు
డలుకసెడి సుచిత్తుఁ డయ్యెనొక్కొ.

ఇందు పూర్వోత్తరార్థములు ఖిన్నప్రాసఘటితములై యున్నవి. ఇట్టివే మరిరెండు గలవు - ఆది. III - 168 ; ఆది. VIII - 274.

సకలలోకకర్మసాక్షి యీకృష్ణుండు
సాక్షిగాఁగ మీకు సకలవృద్ధ
రాజులొద్ద నర్థరాజ్య విచ్చితిఁ బాండు
రాజవిభవమెల్ల రమణఁ గొనుఁడు

ఆది. VIII. 65.

ఇందు పూర్వోత్తరార్థము లేకయతిఘటితములై యున్నవి. ఇట్టివింకను రెండుగలవు ఆర. I-231 ఆర. IV - 29.

అటవెలఁదియనఁగా నట్టువవడుచు. అవృకవి యటవెలదిలక్షణము చెప్పు పద్యమునం దీయర్థమునే చమత్కరించెను. ప్రథమపాదమున రెండిండ్రగణములు వచ్చి ద్వితీయపాదము కంటె దానినిఁ గొంతదీర్ఘ తరము గావించుచున్నవి. కాఁగాఁ బ్రథమద్వితీయముపాదముల గతి యెత్తియడుగువై చినట్లుండును. అది నర్తనరూపమైన గతికౌటిల్యమును భాసింపఁజేయును. అటవెలఁది నామ, గతులనాశ్రయించి భారతకవులు చేసిన ప్రయోగవిశేషములు గొన్ని యిట్ల నిరూపింపఁబడుచున్నవి.

“బాల గేలిమీఁదిభరము గ్రమంబున
విడువఁ గళలయందు వేడ్కసొనిపి
నయముతోడ నర్తనంబుల శిక్షింపు
నెలఁత కేడుగడయు నీవకాదె ?

విరా. I. 251.

ఎల్లచుట్టములును దల్లియుఁ దోడును
జెలియుఁ బరిజనంబుఁ జెలువ నీకు
గురువ యింక నొక్కకొఱఁతయు లేదందుఁ
జేరి బ్రదుకు బుద్ధిగౌరవమున.

విరా. I. 252.

నాట్యము నేర్పుమని యుత్తరను బృహన్నుల కొప్పగించునందర్భమున విరాటుని వాక్యములు అటవెలఁదియందు నిబద్ధములగుట నామాశ్రితమైన ఛందశ్చమత్కారము. ఇట్లే విరాట పర్వద్వితీయాశ్వాసమునఁ గీచకావమానితయై విరాటసభకువచ్చి రాజుతో మొఱవెట్టుకొనుచున్న ద్రౌపదిని ధర్మరాజు —

“పలువోకలఁ బోవుదు వి
 చ్చలవిడి నాట్యంబుసూపుచాడ్పున నివటం
 గులనతుల గలువచందము
 దొలఁగఁగ నిట్లునికి దగునె తోయజవదనా”

విరా. II. 150.

అని మందిలింపఁగా ద్రౌపది యాయనమాటలనే యందుకొని “సాధిప్రాయంబుగా” నొసంగిన
 సమాధానము కుటిలమై యాటవెలఁది భందమునందున్నది.

నాదువల్లభుండు నటుఁ డింత నిక్కంబు
 పెద్దవారియట్ల పిన్నవారుఁ
 గాన బతులవిధమకాక యే శై లూషిఁ
 గాననంగరాదు కంకభట్ట :

విరా. II. 152.

‘నాట్యంబు సూపుచాడ్పునఁ బలువోకలు’ వోవుచుంటివనిన ధర్మజుని యదిక్షేపవచనములకుఁ
 బ్రతివచనముగా ద్రౌపదీపలికిన వాక్యము నాటవెలఁదియందు నిబంధించి “ఏశై లూషి గాననంగ
 రాదు” అన్నయర్థమును దిక్కన చక్కగా సమర్పించెను.

అక్షరాశ్రితము, గణాశ్రితమునైన చమత్కారముగూడ నందందు గుర్తింపనగుచున్నది.

“తుముల మధికమయ్యె సమరతలంబున
 ఘోరరుధిరవారిపూర మెసఁగె
 జితవిరోధిబలుఁడు శతమఖుసూనుండు
 చాపనై పుణంబు చూపునడుపు”

ఆరణ్య VI. 225.

పూర్వార్థమందలి లఘుబాహుశ్యకృతమైన ద్రుతగతి తుములయద్ధముయొక్క ద్రుతిని సూచించు
 చున్నది.

మెఱుఁగుమెఱచినట్లు మెఱయఁగ నరదంబు
 కర్ణికారకేతుకాంతి వెలుఁగ
 నంపగముల గురుని నలయించి కడచి యిం
 ద్రజునికొడుకు మొగ్గరంబు సొచ్చె.

ద్రోణ. II. 17.

పూర్వార్థమున శకటరేఫసహిత లఘుక్షరపదత్రయమున మెఱుపులును, కకారసహిత ‘గల’
 స్వరూపములందుఁ గేతుకాంతులును స్ఫురించుచున్నవి. ‘ఇంద్రజుని కొడుకు’ అన్న పదఘటనము

తృతీయపాదమును గవచి చతుర్థపాదమును జొచ్చుట యర్థసమర్థకముగ నున్నది. “ఇంద్రజుని కొడుకు” అను సమాసము మూడుతరముల నేకపదమున ఘటించి యభిమన్యుని యింద్రాంశ భాగిత్వమును వ్యంజించుచు నాతని రథమునం దారోపితమైన మెఱపును, “అంపగము” అందు ధ్వనించు వాసజల్లును సమర్థించుచున్నది. విశేషించి మిత్రము, సాధ్యమునైన సమాసము ‘ఇంద్రజ’ పదమునుండి ‘కొడుకు’ పదమును వేరుపరిచి యర్థునునకుఁ గలుగఁజొవు పుత్ర వియోగమును సూచించుచున్నది. వత్స్వలంకారధ్వనిబంధురమై ఛందము శిల్పమగుచున్నది.

ఇన్నరేంద్రుచేత మున్న గృహీతమై
యున్న నా కరంబు గ్రగన్న నింక
నొరుల కర్హమగునె పరిణయవిషయమై
ధరఁ బరిగ్రహింపఁ బరమమూర్తి ?

ఆది. III. 168.

ఆటవెల(డియందు శాస్త్రము విధింపని జగజము లీపద్యమునందలి ‘నరేంద్ర’ ‘గృహీత’ ‘కరంబు’ ‘పరిగ్రహింప’ నను పదములయందు స్వరూపముధరించి దేవయానియొక్క పరిణయోత్సాహమును - యయాతిని దెండ్లియాడవలెనన్న దీక్షను - వ్యంజించుచున్నది. ప్రాసయతి చేతను, బాదద్యయఘటితప్రాసవిశేషముచేతను, బిద్యమలంకృతమై వాక్యార్థమునకు సౌష్ఠవము, దీప్తియుఁ గలుగుచున్నవి. శ్రోతయైన శుక్రుఁడు అలంకృతవాక్యశ్రవణమునఁ బ్రీతుఁడై తన కభిలషితార్థసిద్ధిని ప్రసాదింపవలెనని దేవయానియాశయము, కనుకనే వాక్యచ్ఛందము నిట్లు శిల్పించుట.

“పరనరేంద్రమకుటపద్మరాగద్యుతి
నరుణమగు భవత్పదాబ్జయుగము
పరుషదారుళిలలపై నిప్పు డరుగుట
నరుణమయ్యె బర్హతాంతరముల”

అరణ్య. I. 217.

ధర్మజుని భూతపూర్వవై భవమును స్మరించుటవలన జనించిన ప్రీతిచేతను, ఆయన ప్రకృతావస్థ వలన జనించిన కారుణ్యముచేతను నార్ద్రమఘరమైన ద్రౌపదీదేవి వాగనుభావము సమలంకృత సుందరచ్ఛందోరూపముఁ దాల్చినది. స్థితివిపర్యయమునందును ధర్మజునిపాదము లారుణ్యము వహించియేయున్నవన్న యర్థము పాదచతుష్టయమునం దేకరూపమున నిర్వహింపఁబడిన ‘ర’ ప్రాసముచేతఁ జక్కగా సమర్థింపఁబడుచున్నది. ప్రాసనియతిగల యిట్టియాటవెల(డిని లాక్షణికులు ‘పవడగీతి’ యనిరి. పవడమనఁగాఁ బ్రవాళము. ధర్మజుని పాదముల యరుణకాంతిని వర్ణించు ఆటవెల(డిని పవడగీతిగా రూపించి యాదికవి ముద్రాలంకారమును శుశుభ్రారముగ ధ్వనింపఁజేసెను.

రాజతిలక రాజ రాజకంఠీరవ
 రాజరత్న దివసరాజతేజ
 రాజరాజ యనుచు రాజన్య సైంధవ
 రాజుఁ బనవుచుండె నాజిలోన.

త్రీ. II. 99.

చిన్నమస్తకుడై రణరంగమునఁ బడియున్న సైంధవుని కశేబరమును దిలకించి దుస్సల విలపించుతెఱఁగును గాంధారి శ్రీకృష్ణదేవునకు వర్ణించి చెప్పుచున్నది. దుస్సల శోకానుభావవాక్యమున స్థాయిత్వముఁబొందిన పదము 'రాజ'. దుస్సల 'రాజ' 'రాజ' యని యొకటే యేడుపు. ఈ పదమే బహువారము లావృత్తమై ఛందమునఁ బ్రాసము, ననుప్రాసము సర్వపాదములందును వప్రయత్నముగ సిద్ధించుచున్నవి. ఛందమున గల, నగణ స్వరూపము తఱచై యవరోహణము, ద్రుతి రూపొందుచున్నవి. ఆగ్నేయ 'ర' కారము, వాయవ్య 'జ' కారము పునఃపునరావృత్తములై శోకదీప్తిని ఛందమునఁ జక్కగా వ్యాపింపఁజేయున్నవి. అక్షరపదసంవాదముచేఁ బద్యము సుసమాహితగతియై గాంధారిహృదయము ఏకైకపుత్రికయగు దుస్సలహృదయముతో శోకస్థాయియందు ఏకాగ్రముగ సంపదించుటను వ్యక్తముచేయుచున్నది. ఇదియుఁ బవడగీతియే.

ధర్మరహితులై న ధర్తరాష్ట్రులకు భూ
 రాజ్యలక్ష్మి సుస్థిరంబుగాదు
 ధర్మతనయ నిన్ను దద్రాజ్యసంపదల్
 వలచి తమకుఁదామ వచ్చి పొందు.

ఆర. I. 81.

గుర్వక్షరబాహుళ్యముచేఁ బద్యముయొక్క గమనమున భారము. విలంబనము గోచరించుచున్నవి. తన్నెగ్గులుపలికి రాజ్యము వెడలనడచిన ధృతరాష్ట్రునిపట్లఁ గోపముచే విదురని హృదయస్పందము భారమైయున్నది. ఆతఁడు ధర్మజానితోఁ బలుకుచున్న కౌరవనిందాత్మకమైన వాక్యము చిత్తస్పందభారలక్షణముగా గుర్వక్షరబాహుళ్యమై యుండుట మిక్కిలి యుచితముగనున్నది.

అనియతగతియైన యాటవెలఁదియందు యధారముగా గురులఘ్నన్యతరబాహుళ్యము చేతను, అవిద్యమానగణావభాసనముచేతను, ననియతప్రాసాదినివేశనవై చిత్రిచేతను, నలంకారనిర్మాణవిశేషముచేతను గతిభేదములను, సౌందర్యభేదములను భాసింపఁజేసి భారతకవులు దాని వినియోగమునఁ జూపిన శిల్పమును ఇట్లే పెక్కుపట్టుల ననుశీలించి గ్రహింపవచ్చును.

సూచికలు :

1. బసవపురాణము — పీఠిక : పుట 85.
2. జనాశ్రయి : v — 44-52 సూత్రములు.
3. అప్పకవీయము : 2వ అధ్యాయము చింతామణికారిక, 16.
4. చందోదర్పణము : 8 — 26.
5. కవిజనాశ్రయము : జాత్యధికారము.
6. బసవపురాణము — పీఠిక : పుట 85.

గద్యము

“గద్యం కపీనాం నికషం వదంతి”

వామనుడు : 1-3-21

పింగళముని గద్యమును గురించి తన శాస్త్రమునఁ బ్రసంగింపలేదు. లక్షణీయమైన యక్షర మాత్రానియతి దానియందు లేమియే యందుకుఁగారణము కావచ్చును. వృత్త గీతవర్ణితములై ప్రశ్నిష్టపతితములైన యజుర్వేదమంత్రములు గద్యములు. అవాంతరవాక్యరూపములైన పాద ములను విశ్లేషింపవలసిన యవసరము యజుర్వేదమంత్రములకు లేదు. అట్టివానికిఁ బింగళముని లక్షణముచేయలేదు.

గద్య పద్య గేయాత్మకములగు దృశ్యప్రబంధములకు లక్షణము నిబంధింపఁబూనిన భరత ముని గద్యమునుగూడ ఛందోభేదముగాఁ దేర్కొనెను. స్వర, వ్యంజన, పద స్వరూపములను నిరూపించి నాట్యశాస్త్ర చతుర్దశాధ్యాయమున —

“ఏభి శ్శబ్దవిధానైః విస్తారవ్యంజనార్థసంయుక్తైః

పదబంధాః కర్తవ్యాః నిబద్ధబంధాస్తు చూర్ణా వా”

38

“అనిబద్ధపదం ఛందః తథా దానియతాక్షరం

అర్థాపేక్ష్యక్షరస్యాతం జ్ఞేయం చూర్ణపదం బుధైః”

40

అని భరతముని పదబంధములు నిబద్ధబంధములు, చూర్ణములు - రెండువిధములని చెప్పెను. వానిలో అనిబద్ధపదము, అనియతాక్షరము, అర్థాపేక్ష్యక్షరస్యాతమునైన ఛందము చూర్ణపదము. గద్యమును పదమును ముని యుపయోగింపలేదు కాని యభినవులు - “ఇదం తు కేవలం పఠన కర్మత్వాత్ గద్య మిత్యుచ్యతే. గద్యమితి నిగదసీయత్వేపి విశేషసంజ్ఞయా వ్యపదేశః” అని వ్యాఖ్యానించిరి.

‘అనిబద్ధపదం’ అనఁగా అనిబద్ధపాదముని ముని యభిప్రాయము కావచ్చును. అని బద్ధపాదము, ననియతాక్షరమునై యర్థవిశేషవ్యంజకములగు నక్షరములచేఁ గూర్పఁబడిన ఛందము చూర్ణపదముని మునివచనము. దీనినే తరువాతివారు గద్యమనిరి. పాఠ్యము, గేయము కాక కేవలము నిగదసీయమైనది గద్యము. అది కావ్యమునఁ బ్రయోగింపఁదగినదగుటచే ఛందో విశేషమే యగుచున్నది. గద్యమునకు శాస్త్రనియతి లేకున్నను రసభావాదినియతి యున్నది.

వక్తయొక్క చిత్తవృత్తిచేత నియతమై గద్యము వర్తించును. కనుకనే దానియందును శ్రవ్యతా ధర్మము వర్తించి కావ్యోపయోగిత్యము దానికి సిద్ధించినది. నియతమైన పద్యమున నియమలభ్యమైన శ్రవ్యతను సాధించుట సుకరము. సాధకునకు నియమము సహకారియగును. అనియతమైన గద్యమున హృద్యత సాధించుట మిక్కిలి దుర్లభము. కనుకనే గద్యము కవులకు గీటురాయి వంటి దయ్యెను.

ఆలంకారికులు గద్యచ్ఛందముయొక్క హృద్యతను గుర్తించి తమ శాస్త్రములందు దానిని గుఱించి ప్రసంగింపసాగిరి.

“శబ్దార్థౌ సహితౌ కావ్యం; గద్యం పద్యంచ తద్విధా” 1-16

అని భామహుఁడు గద్యమును కావ్యోపయోగి పదబంధముగాఁ దేర్కొని యూరకుండెను. దండి గద్యరచనాప్రవణుఁడు గనుక ఆయన తన కావ్యాధర్మమున గద్యమునుగుఱించి స్ఫుటమైన నిరూపణముచేసెను.

“శరీరం తావదిష్టార్థవ్యవచ్చిన్నా పదావళిః” 1-10

“గద్యం పద్యం చ మిశ్రం చ తత్త్రిదైవ వ్యవస్థితం” 1-11

“అపాదః పదసంతానో గద్యం” 1-23

“ఓజస్సమాసభూమస్త్య మేతద్గద్యస్య జీవితం” 1-80

“తద్గురూణాం లఘూనాం చ బాహుళ్యల్పత్వమిశ్రణైః
ఉచ్ఛావచప్రకారం తత్ దృశ్య మాధ్యాయికాదిషు” 1-81

అపాదమైన పదసంతానము గద్యము. సమాసభూయస్త్యరూపమైన యోజస్సు దానికిఁ బ్రాణము. గురులఘువుల బాహుళ్యము, అల్పత్వము, మిశ్రణము - వీనివలన గద్యగతి యనేకభంగులుగా నుండును. గద్యగతిభంగీవిశేషములను ఆఖ్యాయికాదులందు చూడవచ్చును. దండి చేసిన యీ గద్యలక్షణవర్ణనము మిక్కిలి యుచితముగా నున్నది. అనంతరలాక్షణికులు చేసిన గద్యప్రసంగము లన్నింటికంటె నిది ప్రస్ఫుటముగ, సమగ్రముగ నున్నది.

గురువులయొక్క బాహుళ్యము, లఘువులయొక్క బాహుళ్యము, తదుభయమిశ్రణము - వీనివలన గద్యమున గతిభేదములు సాధ్యములనియు, ఓజఃప్రసాదమాధుర్యాది గుణభేదములు భిన్నగతులయిన గద్యములందు భిన్నగుణముల నాధానముచేసి నానారసాద్యర్థముల నిర్వహణమున దానిని సమర్థము గావించుననియు దండి చేసిన గద్యవివేకము అనంతప్రకారములయిన గద్యముల నిర్మాణమునఁ గవికి పరమోపనిషత్తుగా నున్నది. దండి యభిప్రాయమునఁ బ్రస్తుటాంతరములయిన వైదర్భగద్యము, గౌడగద్యము నేర్పడి మధుర, దీప్తరసముల నిర్వహణమునఁ బ్రయోజ్యము లగుచున్నవి.

ఓండి 'మార్గము'ను 'రీతిగా' చూపించిన వామనుడు గౌడవైద్యములనడుమఁ దాంఛాలమును బ్రవేశపెట్టి రీతిత్రయముతోపాటు గద్యత్రయమును జేర్కొనెను.

“పద్యభాగవత్ వృత్తగంధి”

1-3-23

“అనావిద్ధలలితపదం చూర్ణం”

1-3-24

“వివరీత ముత్కలికాప్రాయం”

1-3-25

ఉత్కలికాప్రాయమునఁగా ఉత్కంఠాతిశయజనకమని గోపేంద్రతిప్పభూపాలుడు వ్యాఖ్యానించెను. పద్యభాగాన్నితమైన వృత్తగంధి వైదర్భము, అనావిద్ధలలితపదమైన చూర్ణము పాంచాలము, ఆవిద్ధోద్ధతపదమైన యుత్కలికాప్రాయము గౌడమునని వామనాభిప్రాయముగా గ్రహింపవచ్చును.

భోజమహారాజు సరస్వతీకంఠాభరణమున గద్యము ఉత్కలికాప్రాయము, పద్యగంధియని రెండువిధములనియు (2-25) లలితము, నిష్ఠురము, చూర్ణము, ఆవిద్ధము ననుభేదములు రీతివృత్తుల ననుసరించి యేర్పడినవనియు (2-26) చెలిపెను. పద్యగంధియందు వృత్తగంధి, జాతిగంధి యనుభేదములను భోజుడు భావించెను ఓండి మార్గమును, వామనుని రీతిని మేళవించి భోజమహారాజు గద్యమున గతినానాత్వమును దర్శించెను. ఆయన వివేచన మిట్లున్నది—

“గద్యం పద్యం చ మిశ్రం చ వాక్యం యత్ సా గతి స్మృతా

అర్ధాచిత్యాదిభి స్సాపి వాగలంకార ఇష్యతే”

2-18

“పతితేః పదా త్పదాంతరసంహారో గతిః” అని రామసింహుని వ్యాఖ్య. కావ్యసరసమునఁ బదము వెంటఁ బదము సంచరించురీతి గతి. అది వాక్యమున కొకవిధమైన యలంకారము. గద్య పద్య టుశ్రరూపముల నది త్రివిధముగా నుండును.

“కచ్చి ద్గద్యేన పద్యేన కచ్చి నిశ్చ్రేణ శక్యతే

కవితుం కశ్చన ద్వాభ్యాం కావ్యేఽర్ధో కశ్చన త్రిభిః”

2-19

కావ్యమందలి యర్థము కొంత గద్యముచేతను, కొంత పద్యముచేతను, కొంత మిశ్రము చేతను, కొంత గద్యపద్యములచేతను, కొంత గద్యపద్యమిశ్రములచేతను వర్ణించుటకుఁ దగినదై యుండును. కావ్యార్థమునకుఁ దగిన ఛందోవిశేషమును గవి యెన్నిక చేసికోవలెను.

యథామతి యథాశక్తి యధాచిత్త్యం యథారుచి

కవేః ప్రాత్రస్య చ ఏతస్యాః ప్రయోగ ఉపపద్యతే.

2-21

కవియొక్క వివేకము, సామర్థ్యము, అభినివేశము, పాత్రాచిత్త్యము - వీనినిఁబట్టి కావ్యమున గద్య పద్య మిశ్ర గతిభేదములు ఉపపాద్యము లగుచున్నవి. ఈ త్రివిధములయిన కావ్యగతులందు శుద్ధములు, సంకీర్ణములు నైన యానుభేదములను భోజుడు వివేచించెను.

ద్రుతా విలంబితా మధ్యా సాథ ద్రుతవిలంబితా

ద్రుతమధ్యా చ విజ్ఞేయా తథా మధ్యవిలంబితా

2-22

సా లఘూనాం గురూణాం చ బాహుళ్యాల్పత్వమిశ్రణైః

పద్యే గద్యే చ మిశ్రే చ షట్ప్రకారోపజాయతే

2-53

దండిచెప్పిన మార్గమును విస్తరించి భోజుఁడు ఆట గతిభేదములను రూపించెను. గురులఘ్వస్య తరబాహుళ్యముచేతను, తన్మిశ్రణముచేతను సిద్ధించు ద్రుత విలంబిత మధ్యాది గతిభేదములు పద్యమునను, గద్యమునను, మిశ్రమునను గుర్తింపఁదగినవే యనుటభోజుని సూక్ష్మబుద్ధికిగుఱుతు.

గురులఘునివేశనియమము, పాదవ్యవస్థ లేమిచేత గద్యము పద్యమునుండి వేఱుపడు చున్నది. కాని గురులఘుబాహుళ్యాదికమువలన ద్రుతవిలంబాది వృత్తిభేదములు, గురులఘు క్రమభేదములవల్ల ఆరోహణావరోహణాది రీతిభేదములు గద్యమునందును సిద్ధించును. రసాద్యర్థనిర్వహణోచితముగ గద్యమును నిర్మించుటయందు పీనిని కవి యవహితచిత్తుఁడై సాధింప వలెను.

సాహిత్యదర్పణమున విశ్వనాథకవిరాజు చేసిన ముక్తకము, వృత్తగంధి, ఉత్కలికా ప్రాయము, చూర్ణమునను విభాగములు (IV-330); ఛందోమంజరియందు గంగాదాసుచేసిన చూర్ణకము, వృత్తగంధి, ఉత్కలికాప్రాయమునను భేదములు (VI-1-3); సంగీతరత్నాకరమునఁ బార్శ్వదేవుఁడు చేసిన వృత్తగంధి, చూర్ణము, ఉత్కలిక, లలితము, ఖండము, చిత్రము నను భేదములు అన్నియు భోజుని విభాగములందే యంతర్భవించును.

ఆంధ్రలాక్షణికులు గద్యము కావ్యోపయోగియై రసనిర్వహణసమర్థమైన ఛందోవిశేష ముగాఁ జేర్చొనిరిగాని దానియందలి భేదములను నిరూపింపయత్నింపలేదు.

గద్యం బపాదపదనిక

రద్యోతిత నవరసార్థరచనల నెగడున్

సంజ్ఞాధికారము

అని మల్లియరేచన గద్యమును నవరసార్థసాధనసమర్థమైన ఛందోభేదముగాఁ గొనియాడెను.

“పరగుఁ గవిత గద్యపద్యంబులనఁ బాద

కల్పనంబు వలదు గద్యమునకు”

1-6

పాదకల్పనావశ్యకము లేమియే గద్యముయొక్క విలక్షణతయని యనంతుని యభిప్రాయము.

కనుఁగొనఁ బాదరహితమై

పనుపడి హరిగద్దెవోలె బహుముఖరచనం

బున మెఱయు గద్య మది తా

దెనుఁగుకృతుల వచనమసఁగ దీపించుఁ గడున్.

2-2

అని యనంతామాత్యుఁడు గద్యమహిమను జక్కగాఁ గొనియాడెను. గద్యమున కుపమానముగా ననంతుఁడు హరిగడ్డెను గ్రహించెను. హరిగడ్డె సహస్రశీర్షుఁడైన యాదిశేషుఁడు. అదిశేషుని వలె గద్యము పన్నగము—“కనుఁగొనఁ బాదరహితము.” వక్రసుందరములయిన గమనభంగులు గలదే కాని చూడఁబోయినఁ బాదములు స్ఫుటముగఁ గనఁబడవు. పద్యము ద్విత్రి చతుః పంచాది పరిమితపాదములతో నడచును. గద్యమన్ననో అదృశ్యములయిన సహస్రపాదములతో నడచును. అది యనంతుఁడైన యాదిశేషునివలె సహస్రముఖము, సహస్రపాదము. అది రస మయుఁడైన హరికి గడ్డె. గుప్తములయిన సహస్రపాదములతో, సహస్రముఖములయిన గతి వక్రతలుగలిగి సర్వరసనిర్వహణసమర్థమైన పదబంధము గద్యమను ననంతుని యభిప్రాయము సరసము, సమంజసమునై భోజుని యభిప్రాయమునకు అనుబంధప్రాయముగా నున్నది.

తెనుఁగుకృతులం దీగద్యమే వచనమునుపేర దీపించుచున్నది. కనుక సంస్కృతలాక్షణికులు గద్యమున భావించిన భేదములన్నియుఁ దెనుఁగువచనమునకు నన్వయించును.

ఛందోఽనుశాసనమున జయకీర్తి చెప్పినమాట గద్యవచనములకు భేదము సూచించునదిగాఁ గనఁబడుచున్నది —

“గద్యం హృద్య మపాదోక్తి సమాసపదసంచితం

తతోఽన్యత్ చూర్ణి రిత్యుక్తా వచనం వాక్యబంధురం”

1-26

సమాసపదసంచితమైన యపాదోక్తి గద్యము. అది హృద్యము, గద్యముకంటె వేఱయిన వచనము చూర్ణి. అది వాక్యబంధురము. హృద్యత గద్యధర్మము. అది లేనిది వచనమాత్రము అని జయకీర్తి యభిప్రాయముగాఁ దోచుచున్నది.

వాచ్య (అర్థ) ప్రధానము వాక్యము

వాచక (శబ్ద) ప్రధానము ఛందము

వచనము వాక్యబంధురమగుటచే అర్థబంధదృష్టిచే అసమాహితపదబంధమై అచ్చందమగుచున్న దనియు, సమాహితపదబంధమై శబ్దార్థనిబంధనరూపమైన ఉక్తి అపాదమయ్యు హృద్యమై గద్యముఅను ఛందమగుచున్నదినియు జయకీర్తి యభిప్రాయముగా భావింపఁదగియున్నది. స్పష్టప్రతిపాదనము వచనలక్షణము, సరసప్రతిపాదనము గద్యలక్షణము. వచనము విర్లయము, గద్యము లయాన్వితము నని భావించుట సమంజసము. కథన, వివరణ, విస్తరణోపదేశాదులందు వినియక్తమగు నిరలంకృతచూర్ణపదబంధము వచనము. వర్ణ్యవస్తురసభావాది సాక్షాత్కరణ సమర్థముగ సమలంకృతమై హృదయంగమ గమనవిచ్ఛిత్తిగలది గద్యము.

ఆంధ్రమహాభారతము చంపూకావ్యము. “పద్యముల గద్యములన్ రచించెదన్ గృతుల్” అని లిక్కన ప్రతిజ్ఞ చేసెను. ఆదికవిమార్గమును. వ్యాసునిమార్గమును అనుసరింతు సనుటకే ఆ ప్రతిజ్ఞ. ఆయన సహజముగ నిర్వచనరచనాప్రియుడు. నిర్వచనోత్తర రామాయణ మునందాయన —

వచనము లేకయు వర్ణన
రచియింపఁగవచ్చుఁ గొంత ప్రౌఢులకుఁ గథా
ప్రచయము పద్యములన పొం
దుచితంబుగఁ జెప్పు టార్య లొప్పిదమనరే.

అని వర్ణనమునకుఁ, గథాప్రచయమునకు వచనము సాధారణముగా నుపయోగపడునన్న యభి ప్రాయము వెల్లడించెను. “యథా హ్యటపీవర్ణనాదౌ గద్యం ప్రగల్భతే న తథా పద్యం” - ఇత్యాదియైన సంస్కృతాలంకారికుల దర్శనము నిశ్లేయున్నది. అయితే వర్ణనోచితమైన గద్య మునకును, కథనోచితమైన వచనమునకుఁ గొంతభేదము భావింపఁబడియున్నది.

ఆశ్వాసాంతములందు కవి పంశప్రతిభాదికమును పర్జించు వాక్యములు గద్యములనఁబడు చున్నవి. అవి సమస్తపదములై హృద్యగతిమంతములై గద్యము అను విశేషసంజ్ఞను ధరింప నర్హములై యున్నవి. కథాప్రచయమున వస్తుప్రధానములు, సంభివాక్యరూపములునైన చూర్ణ పదవాక్యములు హృద్యతాధర్మవర్జితములై వచనము లనఁదగియున్నవి.

తిక్కనశ్రోమయాజి సహజముగ నిర్వచనరచనాభినివేశము గలవాఁడు. భారతము నాయన ‘పద్యముల గద్యములన్’ రచియించిచ్చయించికొన్నను స్వభావనిరూఢమైన యాయన నిర్వచన రచనాభిలాష భారతమునందును గనఁబడుచునేయున్నది. పెక్కు రసవద్యవృత్తాంతముల కూడలియైన మహాభారతము నాయన ప్రబంధమండలిగా భావించెను. మొత్తముమీఁద చంపూ మార్గమును వీడక అంతొక రసవత్ప్రబంధమును నిర్వచనముగఁ దీర్చి తిక్కన తన యభిలాష మును దీర్చుకొనెను. మౌనలపర్వము నిర్వచనప్రబంధము. సౌప్తికపర్వమును స్రగ్వరామయము గావించుట, శ్రీసర్వమును నానావిశేషవృత్తసమలంకృతము గావించుట తిక్కన యభిరుచి విశేషమునకు, శిల్పమునకు నిదర్శనములు.

కవిత్రయము గద్య పద్య రచనాభిమానమును వారు రచించిన గద్య పద్య సంఖ్యల నిష్పత్తినిబట్టి గుర్తింపవచ్చును.

	గద్యపద్యములు :		పద్యములు :		గద్యములు
నన్నయ :	4011	—	2506	—	1505
ఎఱ్ఱన :	1595	—	1099	—	496
తిక్కన :	15901	—	11384	—	4517

పద్య : గద్య నిష్పత్తి

సన్నయి :	100 పద్యములకు	60 గద్యములు
ఎట్టన :	100 ..	50 ..
తిక్కన :	100 ..	40 ..

గద్యపద్య : గద్యనిష్పత్తి

సన్నయి :	100 గద్యపద్యములకు	37 గద్యములు
ఎట్టన :	100 ..	31 ..
తిక్కన :	100 ..	28 ..

ఈనిష్పత్తుల సరిహద్దులను గద్యములసంఖ్య కొన్నియాశ్వాసములందు పెరుగుట, కొన్నింట తఱుగుట కనబడుచున్నది.

పెరిగిన యాస్వాసములు

గద్యపద్యములు: ఉన్నగద్యములు: ఉండవలసినగద్యములు: ఎక్కువ

ఆది. I	161	—	66	—	60	— 6
.. VII	290	—	115	—	108	— 7
ఆర. II	358	—	150	—	133	— 17
ఉద్యో. IV	128	—	142	—	122	— 20
భీష్మ. III	455	—	161	—	130	— 39
ద్రోణ. V	143	—	156	—	127	— 29
శల్య. II	422	—	158	—	120	— 38
సౌప్తి I	240	—	79	—	67	— 12
.. II	136	—	51	—	38	— 13

పెరుగుదలకుఁ గారణములు

ఆది. I - పర్వానుక్రమణికలందలి వివరములు.

.. VII - పంచేంద్రోపాఖ్యానము - శక్తికల్మాషపాదుల కథ

ఆర. II - తీర్థముల వర్ణనలు

ఉద్యో. IV - సేనానాయకనిర్ణయము మున్నగు మంత్రాంగము. వచనఖండము లెక్కవ.

- భీష్మ. III - } వ్యూహములు, తుములయుద్ధములు
 ద్రోణ. V - } రణాంగణవర్ణనలు, ద్వంద్వయుద్ధవివరములు
 కర్ణ II - } రాద్రోద్రేకప్రశాంతికి ఎడనెడ వచనఖండములు.
 శల్య II - బలదేవుని తీర్థయాత్రల వర్ణన.
 సౌప్తి. I - } రాద్రవిశ్రాంతికొఱకు వచనఖండములు.
 .. II - } కూరకర్మఫల సమీక్షరూపములైన వచనములు.

తఱిగిన యాశ్వాసములు

	గద్యపద్యములు:	ఉన్నగద్యములు:	ఉండవలసినగద్యములు:	తక్కువ
సభా. II	322	107	119	12
విరాట. V	407	103	116	13
ప్రీ. II	187	31	52	19
శాంతి IV	457	95	129	34
.. V	632	143	180	37
ఆను. IV	451	96	128	32
అశ్ర I	186	40	53	13

తఱుగుదలకుఁ గారణములు

- సభా. II - శిశుపాలవధ, ద్యూతము, ద్రౌపదీమానహరణము రసవత్సన్నివేశములు.
 విరా. V - ఉత్తరగోగ్రహణము - ఉత్తరాకల్యాణము - వీరశృంగారరసఘట్టములు.
 ప్రీ. II - ప్రీతివిలాసములు నానావృత్తవిశేషములందు నిబద్ధములు.
 శాంతి. IV } మంత్రప్రభావములు, నీతులు, సాంఖ్యాదితత్వములు, వృత్తగీతలు.
 .. V } హంసగీతలు కందపద్యబహుళములు.
 ఆను. IV - గద్యము తఱిగినమేరకు కందములు పెరిగినవి.
 అశ్ర. I - ధృతరాష్ట్రవనగమనాదికము రసవత్సన్నివేశము.

మౌసలపర్వము నిర్వచనము

మౌసలపర్వమున 224 పద్యములకు కేవల మొక్కఁడే వాక్యఖండరూపమైన గద్యము కలదు. అదియు “అంత బలుండునుం బోవ నిశ్చయించి చెప్పిన” అను సంధివచనము. అచ్చట నీ వచనము లేకున్నను లోపములేదు. ఉండుట యసంగతమనికూడ చెప్పవచ్చును. ఆ సందర్భమిది —

చ॥ వెలువడి లీల నేఁగి మును వేడ్క నొనర్చిన మేటిచప్పరం
 బుల నెలమిన్ మహార్ణవముపొంత వసించిన నుద్ధవుండు దా

నలఘుతపంబొనర్చుటకునై విపినంబున కేగువాడుగాఁ
బలికిన దాని కొండొకఁడు వల్కఁడ కృష్ణుఁడు కాలవేదితన్. 33

వ॥ అంత బలుండునుం బోవ నిశ్చయించి చెప్పిన 34

చ॥ పలుకక మ్రొక్కి వీడుకొలుపంగ వనంబున కప్పరోహితుం
డలఘువినిశ్చయంబు వగవంతయు మాన్పఁగఁ బోయె; నాతనిన్
హలధరుఁ డన్పఁబోయి వినయంబును భక్తియుఁ దోప నయ్యనా
కులు నటఁబుచ్చి యొక్కెడ నకుంతితనిర్ణయ శాంతచిత్తుడై 35

కం॥ విను మొక్కఁడు నొక భూరుహ
మున మూలంబున నిరస్తమోహాంధత్వం
బున వెలుఁగు బుద్ధివిజ్ఞే
యనిరూఢతఁజేసి యుండె నాసీనుండై. 36

సుబద్ధములయియున్న రెండు చంపకముల నడుమ నీ గద్యఖండము నిర్దేశమేకాక
యనర్దకముకూడనై ప్రక్షిప్త మనిపించుచున్నది.

పూర్వపద్యాంతమున “ఒండొకఁడు వల్కఁడ కృష్ణుఁడు కాలవేదితన్” అని ముగిసిన
వాక్యమందలి క్రియాపదము ఉత్తరపద్యారంభమున పునర్గ్రహీతమై “పలుకక మ్రొక్కి వీడు
కొలుపంగ వనంబున కప్పరోహితుం డలఘువినిశ్చయంబు వగవంతయు మాన్పఁగఁ బోయె”
నన్న వాక్యవిన్యాసమే సుశిష్టముగ నున్నది. వాక్యార్థము సుస్పష్టముగ నున్నది. హలధరుఁ
డాపురోహితు వంపఁబోయినట్లే పోయెనుగాని తానును తపమునకై వనమున కేగుదునని చెప్పి
పోలేడు. చెప్పిపోయెనన్న భ్రాతించే నీ గద్యఖండము పద్యములనడుమ నిటికింపఁబడినది. ఇది
తిక్కన వాక్యముకాదు. ‘వల్కఁడ’ యన్న పూర్వవాక్యక్రియ ‘పలుకక’ యన్న ఉత్తరవాక్య
క్రియతోఁ జక్కగా నతుకుచున్నది. ఈ వాక్యసంధానమునందలి యందమును ‘చెప్పిన’ యన్న
గద్యఖండమందలి క్రియ భంజించుచున్నది. విశేషించి బలుఁడు చెప్పటగాని పోవుటగాని
మూలభారతమునం దగపడుటలేదు. మూలమిట్లున్నది—

“నివిష్టాంస్తాన్నిశమ్యాథ సముద్రాంతే స యోగవిత్
జగా మామంత్ర్య తాన్ వీరాన్ ఉద్ధవోఽర్థవిశారదః” 3-11

“తం ప్రస్థితం మహాత్మానం అభివాద్య కృతాంజలిః
జానన్ వినాశం వృష్టీనాం నైచ్చ ద్వారయితుం హరిః” 3-12

ఉద్ధవుని వసప్రస్థానమును శ్రీకృష్ణుడు వారింపలేదనిమాత్రమే యిచ్చటఁ జెప్పఁబడినది. హలధరునిప్రసంగ మిటులేదు. కాని —

‘రామస్య పద మన్విచ్ఛ

తత్ర గచ్ఛామ యత్ర సః’

3-47

అన్న యనంతరవాక్యార్థమును సమర్థించుటకై తిక్కన “ఆతనిన్ హలధరుఁ డన్నఁబోయి” యన్న యర్థమును గల్పించెను. బలుఁడు తానును దపమొనర్పఁబోవుచున్నట్లు కృష్ణునకుఁ జెప్పలేదు. ఉద్ధవుని పోకకే దుఃఖమున మాటాడఁజాలని కృష్ణునకు బలుఁడు తానును బోవుచుంటిననిచెప్పినచో గుండెలు బద్దలుకావా? ఉద్ధవుని సాగనంపుటయను మిషను కల్పించుకొని బలరాముఁ డాతనివెంటఁబోయెను. ఏడకుఁబోయెనో శ్రీకృష్ణాదులకుఁ దెలియదు. సర్వయాదవక్షయమైన యనంతరము దారుకసహితుఁడై శ్రీకృష్ణుడు వెదకి యొక పృక్షమూలమున బలరాముఁడు యోగస్థుఁడై యుండుట కనుంగొనెను.

ఇట్లు సమన్వయముచేసిచూడఁగా నీ సందర్భమున నీ వచనఖండము అనర్థకమనియు, నది తిక్కనరచనకావనియుఁ దేలుచున్నది. అచ్చటిపద్యముల యన్వయసౌందర్యమును గుర్తింపఁ జాలక, ఆవి యనన్వితములన్నభ్రాంతిచే నిది ప్రక్షిప్తమైనది. మౌనలపర్వమును దిక్కన నిర్వచనముగ రచించెననుటయే పరమార్థము.

కవిత్రయ ముపయోగించిన గద్యములందు సుదీర్ఘములయినవి చాలతక్కువ. పద్యము లందు నిబద్ధములయిన వాక్యపరంపరను, వాక్యప్రతివాక్యములను సంధించుట కుద్దేశింపఁబడిన లఘుఖండములే యెక్కుడుగానున్నవి. అట్టి సంధివచనములు తరచుగా — అని, అనిన. అనినవిని, అంత, మఱియు, ఇట్లు, అనియిట్లు, కావున, అట — అనుతెలుంగున నల్పాక్షరము లై యున్నవి.

కథనాత్మకవచనములుగూడ సాధారణముగాఁ బదిపంక్తులకు మించియుండవు. కొంత దీర్ఘములయిన గద్యములు ప్రాయికముగా వర్ణనాత్మకములై యున్నవి. ఉపన్యాసరూపములయిన దీర్ఘవచనములు అరుదుగాఁగలవు. ఉదా. శల్య. II. 328 శ్రీకృష్ణుడు దుర్యోధనుని మందలించుట.

కథనాత్మకగద్యములు :

పర్వవృత్తాంతకథనము : ఆది. I. 33, 35, 37, 39, 41, 43, 45, 47, 49, 51, 53, 55, 65

దేవదానవుల యుత్పత్తిప్రకారము : ఆది III. 61, 63, 65, 67, 69, 71, 80,

వంశానుకథనము : ఆది. IV. 2, 114, 16.

నామకథనము : ఆది. II. 4, 213 ; V. 107 ; VII. 171 ; భీష్మ. I - 40.

వర్ణనాత్మక గద్యములు :

సముద్రవర్ణనము : ఆది. I. 27

కణ్వాశ్రమవర్ణనము : ఆది. IV. 22

ద్రౌపదీవివాహవర్ణనము , ఆది. VII. 283.

నారదకృతతీర్థవర్ణనము : ఆర. II. 260, 261, 268, 270, 276, 278.

ప్రభాతవర్ణనము : విరాట. II. 240

యుద్ధవర్ణనము : విరాట. V. 60 : భీష్మ. I. 267 ; ద్రోణ. I. 311 ; V. 207

వ్యూహవర్ణనము : భీష్మ. I. 95, 103, 130, II. 21,

బలదేవుని తీర్థయాత్రావర్ణనము : శల్య. II. 146, 148, 155, 159, 163, 176, 178, 183, 185, 189, 197, 203, 214,

గ ద్య భే ద ము లు

పద్యగంధి :

పద్యగంధిగద్యములందు వృత్తగంధి, జాతిగంధి భేదములను ధోజుడు వింగడించి చెప్పెను. అట్లే యుపజాతిగంధియు భావింపఁదగియున్నది. కవిత్రయరచనయందు వృత్తగంధు లంతగా నగపడవు.

ప|| అని శంకించియుఁ గొంకువోపవక - (మత్తేభగంధి)

శల్య. I. 264.

ప|| కావున బంధుమిత్రధనసంచయ - (ఉర్వులగంధి)

ఆర. I. 24.

జాతిగంధి :

ప|| పడిగలతురంగంబులం బూనిన రథంబెక్కి—

ఇంద్రప్రస్థపురంబున

కుంజని యిందులకు ధర్మనందనుందోడ్కొని...

(ఇది కందగంధి)

సభా II. 134.

వ॥ ఇట్టి మహోత్పాతంబులు
పుట్టిన సురపతి బృహస్పతిం జూచి...

ఆది. II. 83.

(ఇది కందకంధి)

వ॥ కృతకృత్యులమైతిమిహౌ । ద్దునుం జాల వ్రాలె సేనయు... (కందగంధి)

శల్య. II. 332.

ఉపజాతిగంధి :

వ॥ అట్లు । చేయుదు నమృతంబుదెచ్చి మీకిచ్చి
యేనునుం దల్లియు దాస్యంబువలన

ఆది. II. 56.

(ద్విపదగంధి)

వ॥ ఇట్లశ్రమంబునఁ గృత్రిమపక్షి
తలఁదెగనేసిన యర్జునునచలి తదృష్టికి...

ఆది. V. 254.

(ద్విపదగంధి)

వ॥ ఏము భవదీయ_
రాజసూయ మహోత్సవ దర్శనంబు
నను భవత్కృత సత్కారగౌరవంబు । ననుఁజేసి...

సభా. II. 76.

(తేటగీతిగంధి)

వ॥ మఱి యా ర్తునకు శయనంబును భీతు
నకభయంబు తృప్తితునకు జలంబు
ను బుభుక్షితునకు నన్నంబును శ్రాంతున
... ..
యజ్ఞ శేషం బమృతంబునఁ బరగు

ఆర. I. 31.

(సీస - ద్విపదగంధి)

వ॥ అని యేడ్చుచుం గుంతి యచ్చటం దడయ
వెఱచి గూఢప్రకారంబునం । గన్యాంతఃపురంబునకు
వచ్చి యెప్పటియట్ల వర్తిల్లుచుండె

ఆర. VII. 849.

(ద్విపదగంధి)

“నిన్నును భీష్ముని నెన్ననేల”

చీష్మ. I. 174.

(సీసఖండగంధి)

అని యిట్లు పుండరీకాక్షుండు దన్ను

శల్క. II. 924.

కయ్యంబునప్పుడు కర్ణు తేజంబు

భీష్మ. I. 161.

(ద్విపదగంధి)

ఇట్టి పద్యగంధిగద్యములలో ముఖ్యముగా గమనింపఁదగినది ఆరణ్యపర్వ చతుర్థాశ్వాస మందలి 215 గద్యము. అది సరస్వతీదేవి వాక్యము. ఎఱ్ఱున యీ గద్యమును బుద్ధిపూర్వకము గనే పద్యగంధిగా నిర్మించినట్లు కనఁబడుచున్నది. దానియందు పెక్కుపద్యఖండము లిమిడి యున్నవి.

“అగ్నిహోత్రం బస్మదాత్మకంబని యెఱుం గుము...”

“అగ్నిహోత్రముఖంబున ననుభవించు”

ఆత్మజ్ఞులైన మహాత్ములకు నఖిల

సంశయచ్ఛేదంబు సేయుదు నన

“మామకంబైన పరమపదంబు వినుము”

“ప్రచురమధుక్షీర తోయంబులును శర్క

రాసై కతంబులును.....

“యజనశీలురు పెక్కేండ్లు మత్పదంబు”

ఆర. IV. 215.

తొమ్మిదిపంక్తుల గద్యమున నెఱ్ఱున సీస గీత ఖండములను విరజిమ్మివై చినాఁడు. ఇట్టి పద్యగంధిగద్యము సాక్షాత్ సరస్వతీదేవి వదనమునుండి నిర్గమించుట పరమోచితముగా నున్నది. లయాత్మకములయి హృదయములయిన గద్యములే పద్యగంధములయినచో హృదయతరములై విపంచీస్వరసుభగములగును. ఇట్టి గద్యములు వైదర్భములని వామనుని యాశయముగా భావింప వచ్చును.

చూర్ణగద్యము :

సంధివచనములు, కథనాత్మక, సంఖాపజ్ఞాత్మక, హితోపదేశాత్మక గద్యములు తరచు చూర్ణములై యున్నవి. చూర్ణ గద్యములందును వక్తృవాచకౌచిత్యమునుబట్టి లలిత విఘ్నర మధు రాదిభేదములు గణింపఁదగియేయున్నవి.

లలితచూర్ణము :

ప॥ కావున సీరెండుదెలుంగులవారికి శాంతిగావింపం బ్రయత్నంబుసేసెద. ధర్మార్థసహితంబైన తెలుంగుమాటలు మంత్రిజనసహితుండైన సుయోధనునకుం జెప్పెదఁ దనకుం బాండు నందనులకు లోకంబులకు హితంబయినవిధంబు పంచనలేక చెప్పెడు సన్ను పాండవులవాఁడని శంకించి యతండు నామాట వినండయ్యెనేనియు మేలకాక...

ఉచ్ఛో. III. 243.

నిష్ఠురచూర్ణము :

ప॥ నాకట్టిన పుట్టంబు నీకుం గట్టంగాదు గాకేమి యని గర్వంబున నెగ్గులాడి దేవయాని నొక్కనూతంబ్రోచి శర్మిష్ఠ కన్యకాసహస్రపరివృతయయి క్రమృతీవచ్చి నిజనివాసంబుననుండె నంత.

ఆది III 138.

మధురచూర్ణము :

“అనిననతం డట్లకాక చనుదెమ్మనుటయు సావిత్రి చయ్యనంజని భార్యాసహితుండై యున్న తనమామకుం బ్రణమిల్లి మీకొడుకు వనంబునకు నగ్నిహోత్రార్థంబై సమిధలుదేరనరిగెడు నాకును నతనితోడనచని వనంబుసూడ వేడ్కయైనది మీరు నాకివ్వరంబు కృపసేయవలయు ననిన నాతం డిమ్మగువ యెన్నండును నెయ్యదియును నడగ దిత్తెలుంగు దీనికిం బ్రിയంబై యున్నది నాకు నివారింపనేల యని తలంచి యనుమతించిన నయ్యిరువుర యడుగలంబడి వీడ్కొని—

ఆంశ్య. VII. 210

ఉత్కలికాప్రాయము.

లలితోత్కలిక :

“అట్టియెడ మున్ను తురంగమఖురాదులం దూలిన కెంధూళియుం బై యునెగయఁ బరబలంబు నెత్తుటజొత్తిల్లుచు నుచ్చిచను విషవచ్చు నిశితశరపరంబులు సై నిరశరీరంబులపై సుడిసి తడిసి రుధిరశీకరనికరవికీర్ణ రవికరణపరిమతంబగు సమీరణంబును, భారాళకరాళరక్తపరిషిక్త విశ్వంభరాభాగంబునుం గలయం గెంపునంపాదించి యకాలసంధ్య నావహించినం దదుచితవ్యాపార పారంగతంబులై పొడసూపిన యుడుగణంబులుంబోలెఁ బొలుచు ధనంజయసాయకదశితకుంజర కుంభవికీర్ణ మౌక్తికవిసరంబులవలనను, సముదీర్ణ మదవేగదుర్నివారవారణవిదారణంబులగు నర్జునాస్త్రపాతంబుల బెవరి తేంట్లెగయుట పొగలెగయుటయుం, బ్రతిభటనాణఘట్టనంబునం బాండవ మధ్యము కాండప్రకాండంబుల నిబిడజ్వాలలు నిగుడుట మంటయునుగా మూర్తంబగు తదీయ క్రోధదవానలంబు ఛటచ్చటాశబ్దంబులఛాడ్పునం జెలంగుచున్న యుధిష్ఠిరానుజు నతినిష్ఠురభల్ల

భజ్యమానబలవదరాతిభరాస్థినిస్వసంబలవలనను, పొట్టిలొట్టి యెడనెడ మడుపులుగట్లు శోచితంబు నీళ్ళునందుఁబడి తేలాడు వెలిగొడుగులు పుండరీకంబులును వింజామరలు మరాళపుంజంబులునై కొలంకులచందంబునొంద వాని వెఱగెడు కొదమతుమ్మెదల పదుపులపగిదిఁ బొరఁగు నాఖండల తనయఖండితపరవీరకాలాయననారాచశకలములవలనను, గిరీటిశరపాటవపరిస్పృటితరిప్పకపాల గళితమ స్తిష్క-పలలపంకంబువలనను, నలుదెసల సంతంతఁ గదియం జాగిపడియున్న కృత్త కరచరంబులను.....అభిరామంబయ్యును ఘోరప్రకారంబయ్యె.....”

విూట. V. 60.

నిఘరోత్కలిక :

“అప్పుడు ప్రదీప్తవదనులుఁ బ్రజ్వలితనేత్రు లనేకపాదులుఁ గరితురంగసింహసూకరానన సమానముఖులును. దీప్రదంష్ట్రాకరాశాస్యలును మఱియు సనేకప్రకారంబులగు వక్త్రంబులం బొలుచువారు వక్ర్రాంగులు, దీర్ఘదేహులు హ్రస్వశరీరులు సత్తిస్తూలకాయలుఁ గృశమూర్తులుఁ బింగళగాత్రులుఁ నీలతనులు మఱి నానావర్ణంబులు గలుగువారును బంచశిఖులును జటాధారులును గపాలధరలును మఱియు ఒహుభంగిరంబులై స మౌళితలంబులం బొలుపొందువారును లోనుగా వివిధవిశేషవికృతస్వరూపులగు ససంధ్యాతప్రమధులు చిత్రాంబు మాల్యాంగరాగంబులు రత్న కనకమయభుజగాస్థిమాలాభూషణంబులును ధనుస్తూణకృపాణముసలముద్గరపగళుభిండివాలస్తూల ప్రభృతిస్ఫారప్రహరణంబులు మెఱయ మృదంగపణవడమరుఘంటాగోముఖాదితూర్యంబులు మొరయ విస్ఫురద్ధ్వజపతాకాకుంచికలు శోభిల్లఁ బాడుచు నాడుచు నార్చుచు బొబ్బలిడుచు నవుడు గఱచుచుఁ ద్రుళ్ళుచు గురువులువాఱుచుఁ గరటిబృంహితంబులుఁ గంఠీరవగర్జితంబులు శంఖరవం బులు భేరీధ్వనులుంటోని యెలుంగులుసెలంగ బెట్టిదంబులగు పలుదెఱంగులపలుకు లెసంగ బ్రహ్మద్వేషులగువారి మాంసరుధిరంబులఁ బూర్ణంబులగు కపాలంబులు గరతలంబులంగొని యాభీలాబులగు భక్షణపానంబు లాచరించుచు సోమపానశమదమతపోబ్రహ్మచర్యప్రముఖంబు లగు తమవిశిష్టకర్మంబులకు భవుండు విస్మయంబునొందుంగాని యష్టగుఱంబగు నైశ్వర్యంబు నొందియుఁ దారు విస్మితులుగానియట్టి మహానుభావులద్వేషనకు గౌరికి గజముఖషణ్ముఖులకంటె నర్మిలికింబట్టుగు భవ్యులు దివ్యజనస్తవ్య లయ్యత్తగురుతనూభవు తెంపెఱుంగుటకు సౌప్తిక వ్యాపార ఘోరత్వంబు గనుంగొని వినోదించుటకు వచ్చి యతనిచిత్తంబునకు బెదరుపుట్టించువారై భీషణాకారంబుల నుల్లసిల్లిన నాదైర్యధుర్యుండు.”

సౌప్తిక. I. 116.

మధురోత్కలిక :

“అంత సూర్యాస్తమయసమయంబునఁ జంద్రుండుదయించి సాంద్రచంద్రికావిలాసంబున దిగ్వినితల నలంకరించుచుండ నిలింపపతిపంపున సొంపార సూర్యశి యర్జునసంగమకాండంజేసి చంద్రికాధవళదుకూలంబుగట్టి మృగమదకర్పూరకుంకుమోన్మితసుగంధంబులఁగి వివిధసురభి

కుసుమవిస్తరంబులు ముడిచి మణిమయభూషణాలంకృతయై నిలుకడవడసిన క్రొమ్మెఱుంగుఁ దీగయుంటోలే మణిమయమంజీరయుళంకుళనినాదంబును గంకణయుణయుణతాఁకరంబును గటిక లాపకింకిణీక్రేంకారంబును మదనాజ్ఞావాద్యఘోషంబునుంటోలే మ్రోయుచుండ మందగమనం బునఁ బురందరనందనుమందిరంబున కరుగుదెంచిన నప్పరుషసత్తముండు భయభక్తిసంభ్రమం బులితోఁ బ్రత్యుత్తానంబును దండప్రణామంబును జేసి కరకమలంబులు మొగిచి యిట్లనియె.”

ఆరణ్య. I. 358.

గ ద్య గ తి భే ద ము లు

మధురద్రుతి :

“ఈ లోకంబున వనితలుఁ బురుషులు విచ్ఛలవిడిఁ గ్రీడింతురు రిచ్చటికిది యనిందితం బైన యాచారంబు నీవును ద్రిదివంబునకు వచ్చినయప్పుడ దివ్యపురుషుండవు గావున నా మనో రథంబు నఫలంబుగా మందారమంజులమంజరీ మకరందపానమత్త మధుకరగానమనోహర స్థలంబులను మేరుశైలకందరంబులను మందపవనంబులుగల నందనాదివనంబులయందును నితాంతకాంతవికసిత కనకారవిందసమధికసౌరభసంవాసిత మహానందకందంబులైన మందాకినీ తీరమణిమయవేదికలయందును జంద్రికాసుందరంబులైన సీతతాలంబులను మఱియు నిరర విహారస్థానంబుల ననవరతసురతకేళిసౌఖ్యాంబుధి నోలలార్చుమనిన నిర్వికారధైర్యధుర్యుండైన యర్జునుం డిట్లనియె.”

ఆరణ్య. I. 363.

మధురవిలంబనము :

“అని నిశ్చయించిపంచినం బాంచాలపతియును గరంబునురాగంబునఁ బురం బష్టశోభనంబు నేయించి సమారబ్ధవివాహమహోత్సవంబుండయ్యె నంత నిరంతరక్రముకదళీస్తంభకుంభతన్మం భృత నవాహ్లాశ్వుత్థవల్లవమాలాలంకృతద్వారతోరణంబులను జందనోదకసంసిక్తప్రాంగణరంగ వల్లీకృత కర్పూరమౌక్తికప్రకరంబులను గౌతుకోత్సవమంగళశృంగార వరాంగనాప్రవర్త్య మానస్వనియోగకృత్యంబులను నుత్సవనందర్శనాగతానేకరాజన్యసుహృద్బాంధవబ్రాహ్మణసంకు లంబుననుంజేసి యొప్పుచున్న ద్రుపదరాజమందిరంబునం బూర్వోత్తరదిగ్భాగంబున విచిత్రనేత్ర వితతవితానముక్తమౌక్తికకుసుమమాలాలంబనాభిరామంబును సమీచీనచీనాంశుకవిరచిత స్తంభ వేష్టనంబును బ్రత్యగ్రపల్లవశాల్యక్షతాంచితకాంచనపూర్ణ కలశోపశోభితంబును లాజాజ్యసంపూర్ణ సౌవర్ణపాత్రనవసౌరభభహువిధపుష్పసమిత్కుశాశ్మశమ్యాభిరమ్యంబును నవగోమయశ్యామమర

కతమచే ప్రభాపటలవిలిస్తూ హిరణ్మయవేడిమధ్యసమీధ్యాగ్నికుండమంతిలంబును సర్వాళంకారగుండ
రంబునయిన వివాహమండపంబునకుంజని నిజస్వరోహితుండయిన ధామ్యుండాదిగా ననేకవిధ్య
న్మహీసురనివహంబుతోఁ గరంజొప్పి.”

అపి. VII. 283.

దీప్తద్రుతి :

“మనకు విడిదల కురుక్షేత్రంబని పలికి దుశ్శాసనుంజూచి నీవును గర్భుండును గాంధార
పతియును సమస్తంబును సమకట్టుండనుటయు వారలు ప్రియంబునం బనిపూని వెడలి దండు
పాటించి తగువారలకెల్ల నెఱింగించివుచ్చిన సకలపరివారంబును బ్రమోదంబునొందె భూవల్లభుం
డును గొలిచియున్నవారలం బోవంబించి వలయునెడకుంజని తగినవర్తనంబున నుండె, నట్టి
సమయంబునఁ బ్రయాణోచితంబులగు బహుప్రకారవ్యాపారంబులయందుఁ దత్పరులయినదొరల
నానాచేష్టితంబులను, గరితురగరధంబులకు సవరణలుసమకూర్చు చతురస్రిచారకుల సంద్రమంబు
నను, వివిధాయుధంబులు రవణంబులుగా నాయితంబులుసేయఁ బ్రవర్తించు పదాతివర్గంబుల
సంరంభంబునను, నయ్యైసరకులు పయనంబున కనువుసేయు బలుమానిసుల తిరుగుడువడుటనుం
బురంబు సమరోత్సాహచంద్రోదయంబునకు మహార్జునవంబై పూర్ణిల్లుచుండె.

ఉద్యోగ. IV. 136.

దీప్తవిలంబనము :

“మఱియుఁ బ్రతిపక్షసంక్షయకరంబులయిన యక్షయ్యశరధులును వివిధాయుధభరితంబై
సింహలాంగూలాలితగోలాంగూలధ్వజవిరాజమానంబై మహాంబుధరధ్వజబంధురంబై మనో
వాయువేగసితవాహవాహ్యామానంబై రణితరమణీయమణికింకిణీకలాపాలంకృతంబై సకలదిగ్వి
జయాధిష్ఠానంబై యొప్పుచున్న దివ్యరథంబు నర్జునునకిచ్చి సహస్రకరసహస్రదుస్సహ మహాః
పటలభాసురంబగుచు దేవదైత్యదానవయక్షరాక్షస పిశాచోరగప్రళమనంబయి వెలుగుచున్న సుదర్శ
నంబును చక్రంబును గొమోదకియను గదయును నారాయణునకిచ్చె నట్లు సంప్రాప్తదివ్యచాపరథా
యుధులయి యున్న నరనారాయణులం జూచి యగ్నిదేవుం డిట్లనియె.

అపి. VIII. 254.

చందస్సంవాదము

వస్తురసభావాదులందలి యైక్యమును వృత్తైక్యముచే కవిత్రయము వ్యంజించిన ఘట్టములు పెక్కుకలవు.

అభిమన్యుమరణజనిత శోకవ్యాకులుడైన ధర్మజునకు దుఃఖోపశమనముచేయుటకై నారదుఁడు షోడశమహారాజుల వృత్తాంతమును ఆయనకు చెప్పెను. జీవితము అస్థిరమనియు, ఎంతటి వారికైనను మృత్యువనివార్యమనియు బోధించుటకు జగత్ప్రసిద్ధులైన షోడశమహారాజుల వృత్తాంతములు స్వీకరింపఁబడినవి. ఈ వృత్తాంతములు—ఒక్కొక్కమహారాజునకు ఒక్కొక్క సీసపద్యముచొప్పున — సీసములందు వర్ణింపఁబడినవి.

సీసము అన్న పదము శీర్షకము అన్నపదమునకు వికృతి. శీర్షకమనఁగా శిరాస్మానము లేక శిరోభూషణమునగు మకుటము — కిరీటము.

“తనపాదంబులు నాలుగు

మొనసిన పై గీతపాదములు నాల్గునుగా”¹

అనుతీరున సీసపద్యము “ఇంద్రగణము లాటు వినగణంబులు రెండు”² గల నాల్గుపాదముల మీఁద “సూర్యుఁ డొక్కరుండు సురరాజు లిద్దరు ధనకరద్వయంబు”³ గల నాల్గుగీతపాదములతో నిర్మింపఁబడును. ఆతీంద్రగణములు రెండుసూర్యగణములుగల నాల్గు స్థూలపాదములతో దృఢ గంభీరమైన శరీరముగలిగి దానిపై రెండింద్రగణములు, మూఁడు సూర్యగణములుగల శిఖర మమర్పఁబడిన సీసపద్యము కిరీటాలంకృతుడైన మహావ్రభువు ననుకరించుచుండును.

సదృశమహిమాన్వితులగు పదునాఱుగురు మహారాజుల వృత్తాంతములను సదృశవృత్తముల నిబంధించి కవిబ్రహ్మ వర్ణ్యవస్తుస్వరూప సాక్షాత్కరణసమర్థముగ చందఃశిల్పము నిర్వహించెను. శ్రోతయైన ధర్మజునకువలెనే సహృదయునకును ఒక్కొక్కపద్యమున నొక్కొక్క మహారాజుయొక్క మహిమతోపాటు మకుటాలంకృతమూర్తియు సాక్షాత్కరించుచున్నది. వృత్త స్వరూపముచేత వస్తుస్వరూపమును, వృత్తైక్యముచే వస్త్రైక్యమును సుఘ్నగా వ్యక్తముచేయఁబడినవి.

షోడశమహారాజచరిత్రవర్ణనమున నిట్లు వృత్తైక్యనిర్వహణము తిక్కన స్తోవజ్ఞుమే. వ్యాస మహర్షి యీపట్టున నిట్టి శిల్పమేడియుఁ బ్రదర్శింపలేదు. ద్రోణపర్వమందలి షోడశరాజకీయ

మును వ్యాసముని 16 అధ్యాయములలో వర్ణించెను. అనఁగా ఒక్కొక్కరాజుమహిమ యొక్కొక్క అధ్యాయమున వర్ణించెనన్నమాట. ఆ అధ్యాయములందలి శ్లోకముల సంఖ్య 11 నుండి 37 వఱకు మారుచున్నది. శాంతిపర్వమున మరల సీవృత్తాంతము పునరుక్తమైనప్పుడు మహర్షి పదునార్వర చరిత్రలను ఒకయధ్యాయమందే వర్ణించెను. శ్లోకములసంఖ్య 1 నుండి 13 వఱకు మారుచున్నది.

పదునార్వరును తుల్యమహిమాన్వితులగుటచే సమకక్ష్యయందు ప్రతిష్ఠింపఁబడి పరిగణింపఁబడిరి. కనుక తిక్కన్న యొక్కొక్కని నొక్కొక్కసీసమున వర్ణించుట యుచితముగ నున్నది. వారి వృత్తములు స్థలాంతరమున పునరుక్తములయినప్పుడు పూర్వోక్తములయిన సీసములను అక్షరశః పునరుక్తములుచేయుటయు తిక్కన్న ఛందఃశిల్పమర్మజ్ఞతకు నిదర్శనమగుచున్నది.

(ప్రోణ. II. 197 - 212 ; శాంతి. I. 229 - 244)

మహర్షి రచనయందు ప్రోణ - శాంతిపర్వములందలి షోడశరాజక్రమము భిన్నముగ నున్నది. ప్రోణపర్వమున నగరుఁడు, శాంతియందు పరశురాముఁడు షోడశరాజులందు చేర్పఁబడిరి. తిక్కన్న యీ భేదములన్నియు సరిచేసెను.

గాంధారి పౌలకలను దర్శించిన సందర్భమున తిక్కన్న లయగ్రాహివృత్తముల నుపయోగించెను. పుత్రపౌత్రాదిమరణశోకాతురయైన గాంధారి యుద్ధరంగముననిల్చి దృష్టిప్రసారము గావించెను. అతనువాహియగు ఆమె చిత్తవృత్తిపరిస్పందమునందలి ద్రుతగతిని తిక్కన్న మణిగణనికరమున వర్ణించెను.

“వసు ముని యతి రితి మణిగణనికరః”⁴ అని మణిగణనికరలక్షణము. పదునాల్గు లఘు పులపై నొకగురుపుగల యీ వృత్తము గాంధారీహృదయస్పందద్రుతిని చక్కఁగా వ్యక్తము చేయుచున్నది. శోకము వెల్లిగొన్నప్పుడు చిత్తము “కొండొక దిగంబారు”నవి తిక్కన్న. శోకవికారోదయమున హృదయము తొలుత ద్రుతగతియై క్రమముగ విలంబితగతియగునని డార్విన్. విలంబితగతియందుకూడ అవరోహణము శోకాక్రాంతహృదయలక్షణము. లయగ్రాహి యట్టిది. రౌద్రకర్మప్రతిబింబమైన యుద్ధరంగము విషయము. పుత్రరమణనిత శోకావిప్లవయైన గాంధారిహృదయమున తద్దర్శనముకారణముగాఁ గలిగినవి భయజగుప్పాఞానములు. భయజగుప్పామిశ్రిత శోకావిప్లవయైన గాంధారి హృదయవృత్తిని ఛందోవృత్తిచే సహృదయుని హృదయమున కవిబ్రహ్మ యెట్లు వర్ణింపఁజేసెనో చూడుఁడు :

మణిగణనికరము.

“గొడుగుల పఱియలు గుఱుకులు గొనుటన్

సిడముల తునియలు నెదరియునికి బెం

దడిగలు బడగలు దఱచు మురియలై
పుడమిఁ గలయుటకుఁ బొగులొలయ మదినన్”

శ్రీ. II. 3.

రణావనియందంతటను నింతింతలు తునియలై చెదరిపడియున్న చిత్రధ్వజాదుల ఖండములను లఘుప్రాస్వాక్షరములును, తద్దర్శనమున గాంధారిహృదయమునఁగలిగిన త్వరితగతిని వృత్తము యొక్క ద్రుతగతియు, ఆగ్నేయములైన డఱలు పునరావృత్తములై గాంధారిహృదయస్పంద తాపమును సుష్టుగా వ్యక్తముచేయుచున్నవి. ఛందము వర్ణ్యవస్తువును ధ్వనించుచు గాంధారి హృదయమును ప్రతిధ్వనించుచున్నది.

కం॥ “నుఱుమైన కౌల్బలంబును
నఱవఱలై యున్నయట్టి యరదంబులు బెం
దఱుచగు సూతాంగకములు
నొఱగిన రధ్యములగములు నుల్లమలంపన్”

శ్రీ. II. 4.

లఘ్వక్షరబహుళమైన యీ కిందమున అంతరాంతరముల గురుదీర్ఘక్షరములు సన్నిపిష్టములై షర్ణ్యవస్తువును, తద్దర్శనజనితమైన గాంధారిహృదయస్పందమును చక్కఁగా వ్యంజించుచున్నవి. ఛత్రాదిఖండములకంటె రథరథ్యాదుల ఖండములు మొందెములు కొంతపెద్దవి. అక్షర సన్నివేశము దృశ్యమందలి వస్తుసన్నివేశమునకు దర్పణమువలెనున్నది. గాంధారిహృదయ స్పందగతి యించుక మందగించుట దీర్ఘక్షరానుప్రవేశకల్పిత ఛందోగతివిలంబనమున స్ఫుటమగుచున్నది.

లయగ్రాహి :

“రావుతుల తుండములు మావతుల నుగ్గు దుర
గావలి శవంబులు గజావయవరాశి
భావభయదస్థులుఁ బ్రేవులును గండలును
బ్రోవులయి పెన్నెదడు పైవిరసి రక్త
స్రావమునఁ బెల్లయిన రేవమునఁ జూడఁ గడు
నేవమగుపట్ల మృతభావగతులయ్యున్
జీవములు బాయరొకొ నా వికచవృత్తముల
తో వఱలు రాజులు మనోవికృతిసేయన్”

శ్రీ. II. 5.

లఘ్వక్షర చతుస్ప్రగతియగు మణిగణనికరమువెంట పిశ్రాక్షర చతుస్ప్రగతియగు కందము, దానివెంట లఘ్వక్షరబహుళ ఖండగతియగు లయగ్రాహి - గాంధారి హృదయగతియందలి పరిణామక్రమమును చక్క (గా) నిరూపించుచున్నది. ఖోడశవారావృత్తమైన జలేయవకారము గాంధారి హృదయమునం దావిర్భవించుచున్న యార్ద్రతను లక్షించుచున్నది. ద్రుతావరోహణగతియుక్తమైన విలంబితలయ 'భల' గణాకృతిచే సుఘగా భాసించుచున్నది. నిర్జీవపదార్థశకలదర్శనము, జంతుశకలదర్శనము, రాజకేశేబరదర్శనము గాంధారిహృదయమును క్రమముగ నార్ద్రముచేయుట గుర్తింపవచ్చును. 'భయదస్తలులు' "ఏవమగునట్లు" ఆమె హృదయమును వికృతముగావించినవి. భయజగుస్సామిశ్రితశోకార్తి ఖండవిలంబితలయచే వ్యంజితమగుచున్నది.

గాంధారి మొదట యుద్ధరంగము కలయఁజూచినది. చెదరినతునియలతో బిఱపఁబడియున్న ఆ దృశ్యము మణిగణనికరము, మఱల చూచినది. తునియలప్రోవులు కనిపించినవి. అది దీర్ఘాక్షరమిశ్రలఘుబహుళమైన కందము. గాంధారి యటుపై ఒక్కొక్కదిక్కు చూచినది. అధికవిస్తారదూరమైన పౌలకలను ఏదిక్కు చూచినను అధికవిస్తారమే. లయగ్రాహియందు ఆ విస్తృతి ప్రత్యక్షమగుచున్నది. నాల్గదిక్కులును సమానవిస్తృతికలవే. నాల్గిటికి నాల్గ లయ గ్రాహులు. ఛందము స్వరూపముచే వస్తురూపమును రమ్యముగ భాసింపఁజేయుచున్నది. ఒక్కొక్కదిక్కును జూచినప్పుడు గాంధారిదృష్టి నాకర్షించుచున్న దృశ్యము ఒక్కొక్కతీరుగ నున్నది. ఒకదానికంటె ఒకటి చిత్తక్షోభాకరముగనున్నది.

“హారరుచులన్ హృదయహారితరరోచులగు

వారు; హరినీలమణిభార విలసత్కే

యూరబహులాంశుచయ చారుతరరేఖులగు

వారు; నవవజ్రరుచిరోరు ఘృణిమతోక్

టీర రమణీయులగువారు; గరుడాశ్మమయ

భూరికటకద్యుతివిహార పరిశోభా

స్ఫూరులగువారలును; బోరఁబడి నెత్తురుల

గూరుట కరం బెడద కారటము నేయన్”

శ్రీ. II. 6.

రెండవదిక్కున దృశ్యమంతయు నానావిధమణిమయోజ్జ్వల హారములచే ధగధగ మెఱయుచున్న రాజుల శిరములతో, కరములతో, మొండెములతో విండియున్నది. అర్ద్రమగుచున్న గాంధారి హృదయమునఁ గొంతదీప్తి పొడముచున్నది. జలేయమైన వకారస్థానమున ఆగ్నేయమైన 'ర' కారము నిల్చినది. దృశ్యమందలి తేజస్విత ఛందమున ప్రతిఫలించుచున్నది. త్రింశద్వారావృత్తమైన రేఫము స్థాయిత్వముపొంది గాంధారి హృదయమందలి మృదువిదారణరూపమైన 'యారట

మును' బట్టియిచ్చుచున్నది. అవాంతరవాక్యవిరామములందు క్రమా రోహణము నిబంధింపఁబడి గాంధారి నిశ్శాన్యములు క్రమదీర్ఘములగుటను వ్యంజించుచున్నది. విరామములందు 'వారు' అను పదమే ఆవృత్తమై దృష్టవస్తువునందలి సారూప్యము వ్యంజితమవుచున్నది. అక్షరబంధము క్రమముగా నిబిడమై హృదయస్పందబంధము భారమగుటను స్ఫుటీకరించుచున్నది.

“అమ్ములును విండ్లు బరిఘమ్ములును దోమరచ
యమ్ములును గుంతనికరమ్ములు గనత్త
డమ్ములు నహీనముసలమ్ములును జక్రవివ
హమ్ములును లోనగు నసమ్మతమహోగ్రా
త్రమ్ములును గండలును నెమ్ములు గపాలములు
సమ్మిళితరూపశకలమ్ములయి సంగ్రా
మ మ్మతులదారుణవిధమ్మగుటఁ దెల్పుటది
కమ్మగు కలంక హృదయమ్మునకొనర్చున్”

శ్రీ. II. 7.

మూఁడవదిక్కున దృశ్యము మారణాయుధములతో, తత్కృతిమాంసాస్థికపాలములతో నిండి యున్నది. ఆ 'దారుణవిధమ్మ'గు దృశ్యము గాంధారి హృదయస్పందమును భారముచేయు చున్నది. హృదయవర్తనమున ఘనీభావలక్షణము (Curdling) సంయుక్త, ద్విత్వాక్షర భాహు శ్యమున వ్యక్తిమగుచున్నది. జలేయానునాసికమైన మకారద్విత్వము ఖోడశవారావృత్తమై స్పంద ఘనీభావమును, అంతరాంతరముల నావృత్తములై న మహాప్రాణాక్షరములు, కనత్తడ, మహో గ్రాత్ర - ఇత్యాది క్లిష్టాక్షరములు స్పందభారమును భాసింపఁజేయుచున్నవి. గాంధారి హృదయ మున అదికమ్మగుకలంక - సంక్షోభము పుట్టుచున్నది. జలేయమైన మకారద్విర్భావస్థాయిత్యము ద్రవీభూతగాంధారిహృదయస్పంద క్రమఘనీభావనిరూపకము, 'అతులదారుణవిధమ్మ'గు దృశ్యము రక్తఘనీభావకారణమగుట ప్రసిద్ధము.

“కుత్తుకలబంటియగు నెత్తురులు దోయిఘల
నెత్తి చవిగ్రోలుచును చిత్తములు దృప్తిన్
జొత్తిలి నితాంతమదమత్తములుగా జటుల
నృత్తములు నేయుచు జలత్తనువికారో
ద్యృత్తపటుహాసముల రిత్తలగు దుర్వచస
వృత్తులను నొందొరుల నొత్తికొని మాంసం
బత్తి తినుటన్ వికటవృత్తులగు రాక్షసుల
మొత్తము పరిశ్శభితచిత్తత యొనర్చున్”

శ్రీ. II. 8.

నాల్గవదిక్కున దృశ్యము రుధిరపాన, మాంసభాదన, వికటహాసన చటులనిర్తనములచే వికట వృత్తులగు పిశాచములతో నిండియున్నది. వికటాక్షర జాహ్నుశ్యమున ఛంపోబంధము ఉదార గుణబంధురమై నృత్యలీలాస్ఫోటకముగ నున్నది. పార్థివపరుషతకారద్విరుక్తి షోడశవారాభ్యస్తమై గాంధారిహృదయస్పృంద ఘనీభావాతిశయ వ్యంజింపగుచున్నది. సంయుక్తపరహ్రాస్వాక్షర ఘటనారూపమైన యోజోగుణము ఘనీభవించుచున్న గాంధారిహృదయమును తప్తముగావించి యంతరూరితము చేయుట గుర్తింపవచ్చును. అంతరూరసమే పరిక్షోభణము, భయజగుప్పామిశితశోకముచే ఘూర్ణితమైన గాంధారిహృదయమునకు చందము దర్పణమువలె నున్నది.

వస్తుస్వభావ రసావస్థాన వ్యంజనసమర్థముగ చందమును నిర్మించుట శిల్పముయొక్క పరాకాష్ఠ.

తిక్కన్న శ్రీపర్వమున నారీజనముల నానావిధవిలాపములందలి నానావిధశ్రవ్యతాభంగులను వ్యంజించుతీరున నానావిధవృత్తవిశేషముల నుపయోగించెను. వ్యాసమహర్షి యట్టి చంద శిల్పము ప్రదర్శించియుండలేదు.

కర్ణ పత్నివిలాపమును పర్ణించుచుట్లమాత్రము గాంధారినోట మహర్షి నాల్గు ఉపజాతివృత్తములను పలికించెను. (21 అధ్యాయము - 11, 12, 13, 14 శ్లోకములు) 26 వ అధ్యాయమున శ్రీకృష్ణునిచే నొక యుపజాతివృత్తము పలికించెను. 13 వ అధ్యాయముచివట ధృతరాష్ట్రుడు ఉపశమితక్రోధుడై పాండవులను గొగిలించుకొనుటను మహర్షి యొకయుపజాతియందు వర్ణించెను. (శ్లో. 17). ఈ ఆఱు ఉపజాతివృత్తములుతక్క తక్కిన శ్రీపర్వమంతయు అనుష్టుప్పలందే నిబంధింపబడినది.

వస్త్రైక్యమున వృత్తైక్యము పాటింపబడుటకు మఱియొక యుదాహరణము ఉపపాండవ సంహారఘట్టము.

సౌప్తికపర్వము అద్భుత ఛియానక బీభర్షణనకిమైన మహారౌద్రరసమునకు ఆటపట్టు. రుద్రదేవతావిష్టుడైన యశ్వత్థామ ప్రళయవిహారము ఇందలి వస్తువు. ఆ వస్తువును భావించి కవి బ్రహ్మయు రౌద్రరసావిష్టుడై రచనసాగించెనా యనిపించును. ఈ పర్వమునందలి స్థాయిచ్చందము స్రగ్ధర. అది సర్వేతరవృత్తములను అధఃకరించినహృదయహృదమున ఉద్ధతతాండవమొనర్చును. దారుణమైన యిందలి వృత్తాంతము సహృదయుని రక్తమును కరడుగట్టించి హృదయస్పృందమును మందీభూతము గావించు తమఃప్రచానమైనది. గురుజీర్వాక్షరజాహ్నుశ్యము ఈపర్వమందలి పద్య గద్యము లన్నింటను సులభముగ గుర్తింపవచ్చును. మంద్రము, మందమునైన హృదయ స్పృందసంచారము పర్వమందంతటను ప్రళయసమయ మహాతాండవమందలి రుద్రదేవుని గురు విలంబితపదన్యాసము ననుకరించుచున్నది. ఆఱు మత్తేభములు, ఆఱు శార్దూలములు నాతి దూరాంతరావృత్తములైన ఇరువది స్రగ్ధరా మహాస్రగ్ధరల రౌద్రతాండవమును దీపింపజేయుచున్నవి. పర్వమును పఠించిన సహృదయునకు ఇందలి 327 గద్యపద్యములను స్రగ్ధరాచందమే

యావేశించినదా యనిపించును. అశ్వత్థామహృదయమవలెనే తిక్కన్నహృదయముకూడ రాద్ర రసముచే నేకాగ్రమైయున్నది. అంతరంగ బహిరంగ క్రియాసంవాదము, వస్తు చృంద స్పందము ఈ పర్వమున పరమరమణీయముగ నున్నది.

కృపకృతపర్మాశ్వత్థామలు చీకటిపడినంత ఒక పటవృక్షచ్ఛాయ నాశినులైరి. ఆ సమయమున. —

“వారి ముఖమండలములతో వారిజములు
మొగిడె శోకతమంబుతో నిగిడె దిమిర
పటలి; బహువిచారములతోఁ బరగఁబొల్చె
భూతభేతాశగణములు భూపముఖ్య”

సౌప్తిక. I 18.

ఇందలి తుల్యయోగితాలంకారము పర్వమందలి నాయకాదుల బహిరంతర్వ్యాపారసంవాదమును చక్కగా ధ్వనించుచున్నది. క్రోధాతిశయంబున నిదురరాక పటశాఖలందు దృష్టిసారింపియున్న యశ్వత్థామకు భూతవితానభీకరమైన యులూకము కాకముల సంహరించుటెఱఁగు గోచరించెను. కాకసంహారవిధానము —

“కొన్నిటి కంఠముల్ నులుపుఁ గొన్నిటి కాకులు ద్రుంచు నుగ్రతం
గొన్నిటి పక్షముల్ నఱకుఁ గొన్నిటి పొట్టలువ్రచ్చు లీలమై
గొన్నిటి నప్పశించుకొని కోలెముకల్ నురుమాడు నిట్టుల
య్యన్నిటి నయులూకము రయంబెనఁగన్ వధియించె భూవరా

సౌప్తిక. I. 18.

ఈ యులూకచర్య యశ్వత్థామ హృదయమున గాఢముగ ముద్రితమయ్యెను. అశ్వములఁ బోలి యించుపట్ల అతనిచర్యయందు వీని ప్రతిముద్ర యచ్చుపడుట కవిబ్రహ్మ ఛందస్సంవాదముచే ధ్వనింపఁజేసెను.

“కొన్నిటి పాదముల్ నఱకుఁ గొన్నిటి మోరలు నెక్కు లీలమైఁ
గొన్నిటి కంఠముల్ దునుము గొన్నిటి వీపులు వ్రచ్చు నుబ్బునన్
గొన్నిటి సర్వగాత్రములు గ్రూరవిచేష్టితవిభ్రమంబు దోఁ
పన్నుఱమాడుఁ బ్రౌఢబలభాసిత భూరిభుజావిహారుడై”

సౌప్తిక. I. 176

ఛందస్సాదృశ్యమున వస్తుసాదృశ్యము సుప్రతీతమగుచున్నది. అశ్వసంహారమునందు ఉత్పలము సుపయోగించి గజసంహారమున స్రగ్వర సుపయోగించుట వృత్తస్వరూపగౌరవముచే వస్తుస్వరూప గౌరవమును వ్యంజించు శిల్పము.

కార్తూల మత్తేభ వృత్తముల స్వరూపములతోఁ బోల్చిచూచినచో స్రగ్ధరా మహాస్రగ్ధరలను శరభ సింహములను నామములతో వ్యవహరించుట యుచితమనిపించును.

శిఖరమంతయుఁ దీసుఁగుపెంటలు చేయుచున్న అశ్వత్థామ రౌద్రసంరంభము కర్ణాకరిగా విని ద్రౌపదీయులు సేనాసమేతులై యాతని నెదిరింపవచ్చిరి. “వారల నేర్పడ నాలోకించి—

“అగ్గురునందనుండు హరిణావలి గాంచి కుభృత్తటంబు వే
డిగ్గు మృగేంద్రువాడ్చున గడింది మగంటిమి యుల్లసిల్లఁగా
డిగ్గి రథంబు చోద్యపువడిం గలయన్ బెరసెన్.....”

సౌప్తిక. I. 180.

గిరిశృంగమునుండి లేళ్ళమందపై చెంగున దుముకు సింగమువలె అశ్వత్థామ యుపపాండవులపై దుమికి విచిత్రవేగమున నొక్కొక్కదాకున నొక్కొక్కనిఁగా ఉపపాండవుల నైదుగురను సంహరించెను. ఆ సంహరించుటను తిక్కన్న వరుసగా నైదు మహాస్రగ్ధరలందు వర్ణించెను. అశ్వత్థామ విహారమున సింహవిక్రమక్రమము ఎర్పించిన తిక్కన్న ఆ క్రమమును మహాస్రగ్ధర యందు ప్రదర్శించెను.

“వితతజ్ఞానాద మాకావితతి నినిచి దోర్వీర్య మేపార జాణ
ప్రతతిన్ దన్ముంప వీకం బలక జడియుచున్ బల్విడింబేర్చి చంచద్
గతిఁ గ్రీడన్ దంతిహేలాచలనరత మృగేంద్రస్ఫురన్మూర్తి దోషన్
శ్రుతకీర్తిం గిట్టి కంఠత్రుటన విలసనారూఢి నవ్విప్రుఁడొప్పెన్”

సౌప్తిక. I. 189.

అశ్వత్థామమూర్తియు, క్రీడయు తిక్కన్న కెట్లు దర్శనగోచరమయ్యెనో యీ యుపమానము పునరుక్తమై ధృఢీకరించుచున్నది. విషయైక్యమున ఉపమానైక్యము, వృత్తైక్యము చక్కఁగా నిర్వహింపఁబడినవి. నాల్గింట ‘త’ కారప్రాసమునుగూడ గుర్తింపవలెను.

అనంతరము తన్ను గుర్తించి తనపైఁ గవియుడెంచిన చతురంగబలములను ‘అబ్బలు మగండు నముద్దండ బాహుదండ విలాసుండై’ సంహరించిన క్రిమము —

“తలలన్ హస్తమ్ములన్ బాదములఁ దనువులం దత్ప్రదేశంబు గవ్వన్
తొలగించున్ వానిఁ గొన్నెత్తురువఱిపి; హయస్తోమ దంతిప్రతానం
బుల మేదోమాంసఖండంబుల దనుజమహాభోజనం బావహించున్
మలగంబాటున్ జెలంగున్ నలి నెనఁగు జయోన్మత్తుఁడై మానవేంద్రా;”

సౌప్తిక. I. 194.

అని తిక్కన మహాస్రగ్ధరయందే వర్ణించెను, అశ్వత్థామ యిట్లావహించిన దనుజమహాభోజన క్రీడనుగూడ తిక్కన మహాస్రగ్ధరయందే వర్ణించెను.

అశ్వత్థామ కావించిన రౌద్రకర్మఫలముగా పాండవశిఖరమున కరుణము ఒరసినదట. అనఁగా కరుణరసము వెల్లువలై పొంగారినది. కాని “తన కరయఁగ జేరుగడలేమి నది వృధయయ్యెనట”. పొంగారిన యీ కరుణమునకు ఆశ్రయము ధర్మరాజాదులు. వారట లేరుగదా. ఉండినచో కరుణప్రవాహము వారి నాశ్రయించియుండెడిది. తిక్కన్న యీ కరుణమునుగూడ మహాస్రగ్ధరలందే వర్ణించియుండెడివాఁడు. నిజముగ ఆయన యట్లేచేసెను.

శిఖరమంతయు పీనుఁగుపెంటకావించి తిరిగి దుర్యోధనుఁడు పడియున్నచోటికేఁగి ప్రాణా వసానదశయం దున్న యాతనింగాంచి యశ్వత్థామాదులు విలాపముచేయుటను తిక్కన మహాస్రగ్ధరయందే వర్ణించెను.

“కని శోకం బాత్మలం దగ్గలముగ రథముల్ గ్రక్కునండిగ్గి భూమిన్
ధనువుల్ వోవైచి బాష్పోద్గమము వొదవు వక్త్రంబులన్ విప్రలాపం
బును దైన్యం బావహిల్లన్ బొరలుచు బొరి నాభూవిభున్ శాంతదృష్టిన్
గనుగొంచున్ జేరి కే లంగముపయి నిడుచున్ గొఁగిటంజేర్చికొంచున్”

సౌ ప్రిక. I. 214.

అశ్వత్థామ హృదయస్పందములు విలంబితగమనముననే యున్నవి. రౌద్రము హృదయగతి విలంబకమని గుర్తించితిమిగదా ! కరుణమున విలంబితగతి మునిచే విహితమై యుండనే యున్నది. విలంబితగతియందు స్పృహకృష్ణత్య విరాచుబాహుళ్యముచే మాధుర్యగుణము అధానము చేయఁబడి రౌద్రోచితమైన చిత్తభూమికయందే కరుణము అనుభూతమగుచున్నది.

ప్రథమాశ్వాసమునం దిట్లు నిర్నిరోధముగ విహరించిన మహాస్రగ్ధరయొక్క ప్రభావము కవిహృదయమునుండి తొలఁగలేదు. అశ్వాసాంతమున హరిహరనాథుని సంబోధింపవలసి యున్నది.

“పరమజ్ఞేయానుభావా ! భవభయహరణప్రౌఢ నామానుభావా !
కరఖేలచ్ఛక్రకూలా ! కలుషహృదయసాంగత్య వైముఖ్యశీలా !
కరుణాయత్తాంతరంగా ! కమలభవమనఃకంజ సంవాసభృంగా !
దురితధ్వంతప్రదీపా ! తులనిరసనసంస్తుత్య నిర్భాసరూపా !”

సౌ ప్రిక. I. 238.

అని యాయన స్వామిని మహాస్రగ్వరయందే సంబోధించెను. “కరణేచ్ఛరహలా ! కరుణా యంత్రాంతరంగా !” అన్న సంబోధనలు అశ్వత్థామ నావేశించి రౌద్రకర్మ ప్రవర్తింపఁజేసిన రుద్రమూర్తిని, ఆ రౌద్రకర్మనుజూచి కరుణమునకు ఆయత్తమగుచున్న యంతరంగముగల శ్రీకృష్ణుని స్మరింపఁజేయుచున్నది.

పదునైదు పర్వములం దెచ్చటను తిక్కన్న యశ్వాసాంతముల హరిహరనాథుని స్రగ్వర లందు సంబోధించియుండలేదు. సౌప్తికపర్వమందుమాత్రమే ఉభయాశ్వాసాంతములందును ఆయన స్వామిని స్రగ్వరలందు సంబోధించెను. ఈపర్వమున స్రగ్వరాగతి యాయన హృదయము నెట్లావేశించెనో దీనివలనఁ జక్కఁగా స్ఫుటమగుచున్నది.

ద్వితీయాశ్వాసారంభమున ధృష్టద్యుమ్నుని సారథి పరతెంచి ధర్మరాజాదులకు జరిగిన వృత్తాంతమంతయుఁ జెప్పును. అశ్వత్థామ రౌద్రచర్యయంతయుఁ దిలకించి భయశోకాక్రాంతుఁడై యున్న సారథిహృదయమునుగూడ స్రగ్వరాగతియే శాసించుచున్నట్లున్నది.

“వీడెల్లం దల్లడిల్లన్ వివిధగతులమై విక్రమోల్లాస మొందం
గ్రీడాకల్పంబుగా నాకృతిగని ప్రజ శంకించి దైత్యుండనం జెం
డాడెన్ శీర్షప్రజంబున్ హరులగముల వేటాడె నేనుంగులం దు
న్మాడెన్ గొడేయహేలాభ్యసన లసితబాహుగ్రాభీషణుండై”

సౌప్తిక. II. 5.

అనియు —

“కృపుడున్ హార్దిక్యుడున్ వాకిట నిలిచి భయాక్షిప్తయోధప్రజంబున్
నృపులున్ వే నిర్గమింపన్ వివిధశరములన్ మేదినిం గూల్చుచున్ ఘో
రపుసంరంభంబు దుర్వారముగఁ గెరలి రౌద్రంబు రూపంబుఁదాల్చున్
గుపితక్రవ్యాదులోనఁ గుచరితనిరతిన్ గ్రూరతాధుర్యులైనన్”

సౌప్తిక. II. 9.

అనియుఁ దాను కండ్లారఁదిలకించిన క్రూరకర్మను వర్ణించెను. ధర్మరాజు లది వినిరి. శోకవేగ సంతప్తుడై సొలసి వ్రాలఁబోయిన ధర్మజుని సాత్యక్యాదులు పట్టుకొనిరి. ఆయన యంతలో మూర్ఛఁదేరి పుత్రమరణశోకాక్రాంతుఁడై విలపింపఁదొడఁగెను. సారథివర్ణనమునందలి యక్షర గతియే ఆయన విలాపమునందును ప్రత్యక్షమగుచున్నది ఎట్టికష్టమునందును ధైర్యము కోల్పోని వాఁడు ధర్మరాజు. ఒకపట్టున నాయన హృదయము ప్రసన్నగతిని వీడదు. గత్యుల్భణత యాయన హృదయమున అభిమన్యుమరణ సందర్భమన గోచరించినది.

“గురు శారద్వత ముఖ్యయోధవర సంగుప్తంబు నిర్భేద్య ము
 ధ్ధర మా నై స్యము; దానిఁజొచ్చి నను ప్రీతుంజేయఁగాఁబూని యొ
 క్కరుఁడున్ గోవులలోను చొచ్చు బలుసింగంబొక్కొన నట్లు సొ
 చ్చి రయంబార ననేకపీఠశిరముల్ చెండాడె నుద్దండుడై”

ద్రోణ II. 138.

గురుదీర్ఘక్షరప్రాయమైన మత్తేభవృత్తము ఎన్నఁదోకాని ధర్మజునినోట రాదు. దీప్తమందస్పంద
 బంధురమైన వాక్యము అనుతాపమిత్రశోకవశమైన యవస్థయందే ఆయన యుచ్చరించును. అభి
 మన్యుమరణజనితమైన శోకముకంటె ద్రౌపదేయమరణజనితమైన దుఃఖము అత్యంతము
 ఉత్కటమైనది. పాండవవంశము సర్వనాశనమైనది. తనగెలుపు ఓటమితో సాటియై నగుజాట్ల
 పాలయినది. తన రణోద్యమము వ్యర్థమైనది. ధర్మజుని హృదయము తీవ్రమైన శోకమునకు,
 పశ్చాత్తాపమునకు లోనైనది. ఆయన హృదయస్పందముల మాంద్యము, దీప్తి మరల స్రగ్ధరా
 రూపమే తాల్చినది.

“బాణజ్వాలానితాంత ప్రసరణముల శుంభద్విష్వషత్సాంద్రనై స్య
 శ్రేణీకాంతారముల్ చూర్ణితములుగఁ బటుక్రీడమైఁ దేజరిల్లెన్;
 ద్రోణాచార్యాగ్నివేడిం దొడరక మెఱసెన్ దోర్విలాసంబు; వైరుల్
 ప్రాణంబుల్ నాచికోల్ దప్పదు; తుది విధి యబ్బలురన్ ద్రెళ్లవైచెన్”

సౌప్తిక. II. 14.

“శరదంష్ట్రాభీషణంబై చటులరిపుమృగవైర్వర విభ్వంసలీలా
 స్ఫురణన్ శోభిల్లు రాధాసుతుఁడను పులి విస్ఫూర్ణితంబున్ సహింపన్
 వెరవున్ దర్పంబుఁగల్గెన్; విరలరిపులచే పీటిదోయెం గుమారో
 త్కర; మింకేమందు? నాపత్పరికలన ప్రమాదంబునం గాకయున్నే?”

సౌప్తిక. II. 15.

“శాత్రుస్ఫూరపీచీసముదయ రథసాశ్చర్యసంపాదిహేలా
 స్ఫీతంబై క్రమ్ముదేరక బెదరక కలచెక భీష్మవారాళి; దుచ్చా
 రాతివ్యాపార దుర్వారతఁ దెగియెఁ గుమారవ్రజం బక్కటా : ని
 ద్రాతంద్రావ్యాప్తి నక్రూరతఁ భొరసి భుజాప్రాధి వమ్మయ్యెఁజుమ్మి!”

సౌప్తిక. II. 16.

ఈ వృత్తములందు వచ్చాంశము దీప్తాదుల భుజప్రతాపము, దానిని బ్రతిఘటించి నిలిచిన యుపపాండవుల భుజప్రతాపము, దానిని వమ్ముచేసిన యశ్వత్థామ క్రూరకర్మ - పీని స్మరణమున ధర్మజునిచిత్తము దీప్తమయ్యెను. దీప్తి యనఁగా విస్తారప్రజ్వలనరూపమైన చిత్తవృత్తి. అది యీ వృత్తములందు ప్రస్ఫుటముగ వ్యక్తమగుచున్నది. కుమారులమృతికి ద్రౌపది యెట్లు శోకముపాలగునో యని స్మరించినప్పుడే ధర్మజుని హృదయమున మార్దవము అడుగుపెట్టెను. ఆయన వడివడింబోయి యశ్వత్థామ క్రూరవిహారముఁ గావించిన క్షేత్రమును దర్శించెను. ఇంత వఱకును నచ్చట పొంగారిన కరుణమునకు ఆశ్రయములేదు. ఇప్పు డాశ్రయ మేర్పడెను. ధర్మజుడుల కరుణాక్రాంతావస్థయు స్రగ్ధరయందే వర్ణింపఁబడెను.

“స్ఫురదశ్వత్థామ చంచద్భుజలసదసివిస్ఫుర్జిత క్రూరధారా
పరికృత్తావ్యక్తగాత్రప్రకరుల సఖులన్ బంధులన్ బుత్రులన్ దా
గరుణం బుప్పొంగ నార్తిం గనుగొని వికలాంగత్వముంబొంది మూర్ఛా
పరతంత్రుండై ధరిత్రింబడినఁ బడిరి చంద్రాతలున్ గేశవుండున్”

సౌ ప్రిక, II 21.

అశ్వత్థామ క్రూరకర్మవర్జనము, తద్ధర్మనమున ధర్మజుడులు కరుణపరవశులగుట వృత్తముయొక్క పూర్వోత్తరార్ధములఁ బొందుపఱుపఁబడియున్నవి. పూర్వోత్తరభాగములందు నిర్విరామపరుషాక్షరవృత్తియు, విరామబహుళమృదులాక్షరవృత్తియు విభాగశః శ్రవణగోచరములగుచున్నవి.

పుత్రఘాతియగు ద్రౌణిని శిక్షింపవెడలు భీముని వీరోద్యమము, ఆత్మరక్షపరుడై యశ్వత్థామ బ్రహ్మశిరోనామక మహాపుత్రమును ప్రయోగించుట, తత్ఫలముగా నుత్పన్నములయిన యుత్పాతములు స్రగ్ధరలందే వర్ణింపఁబడినవి.

సౌప్తికపర్వమున ప్రధానరసము రౌద్రము. బీభత్సభయానకములు, అద్భుతకరుణములు దానికి అంగములు. రౌద్రము నిమిత్తముగా జన్మించు ఈ యంగరసములును తదేకభూమిక ములే. అనఁగా ప్రజ్వలనాత్మకమైన రౌద్రము నిమిత్తముగా జన్మించిన రసములుగూడ ప్రజ్వలనస్పృష్టములై యుండును. వీరరౌద్రముల ఫలముగా నుద్భవించు అద్భుతము ఒక్కతీరున నుండదు. వీరజన్యాద్భుతము సత్త్వప్రధానము. రౌద్రజన్యాద్భుతము తమఃప్రధానము. రౌద్రజన్యాద్భుతము రౌద్రభూమికయందే ఆస్వాదింపఁబడును. హృదయస్పందములందు గతివిలంబము నారోపించు స్రగ్ధరావృత్తము పునఃపునరావృత్తమయి యీ పర్వమున సాంగమైన రౌద్రము ఆస్వాదింపఁబడుటకు యోగ్యమైన హృదయక్షేత్రమును దృఢముగా ప్రతిష్ఠించుచున్నది.

రసావిష్టుడైన కవి రసానుకూలవృత్తనిర్మాణమున సమర్థుడగును. విశిష్టరసావేశమున నుత్పన్నమగు విశిష్టహృదయస్పందవృత్తి యాతని వాక్యములందు స్ఫుటముగ వర్ణిం

చును. సౌప్తికపర్వమునందు స్థాయిభావము క్రోధము, స్థాయిచ్చందము స్రగ్ధర. ద్వితీయాశ్వాసాంతమున నైతము తిక్కన్న —

“సాయంప్రాతర్ద్దుత ప్రజ్వలిత హుతవహన్వైర నిర్ధూతజాడ్య
స్థాయచ్చేతఃప్రసాద పస్యమరవిమలప్రౌఢ బోధానుమోదీ !
మాయావ్యాపారదూరా ! మఖతతిహృతినిర్మాణసంపాద్యమానా !
శ్రేయోరాజత్త్రిలోకాశ్రిత జనదురితక్షేపలీలావిలాసా !”

సౌప్తిక. II. 134.

యని హరిహరనాథదేవుని సంబోధించెను. స్రగ్ధరాచ్చందోవృత్తి యాయన చిత్తమునం దెట్టి స్థిరత్వమును పొందియున్నచో రూపించుటకు ఇంతకన్న ప్రబలనిదర్శన మేముండును !

“సావేగపవనాదీనాం వర్ణనే స్రగ్ధరా మతా”⁵

అని క్షేమేంద్రుఁడు స్రగ్ధరయొక్క వర్ణనానుకూలతను సూచించెను. సౌప్తికపర్వమునందలి యశ్వత్థామచర్యయంతయు సావేగపవనసదృశమే. క్షేమేంద్రుని సూచనను అక్షరశః అనుసరింప వలసినయెడల స్రగ్ధరావృత్తప్రయోగమునకు అవకాశము అత్యంతసంకుచితమగును. సావేగ పవనాదులు విధ్వంసకద్రవ్యములకు ఉపలక్షకములుగా గ్రహించుట యుచితము. ఆదిపదముచే పంచభూతవిజృంభణము గ్రహింపవచ్చును. స్రగ్ధరయొక్క రసానుకూలత క్షేమేంద్రుఁడు పేర్కొనకున్నను విధ్వంసాత్మకమైన కర్మయే ప్రధానముగాఁగల రౌద్రమును వ్యంజించుట యందు స్రగ్ధర సమర్థమగును అని కవిబ్రహ్మ ప్రయోగదృష్టాంతబలమున నిశ్చయము చేయ వచ్చును.

“వీరస్య భుజదండానాం వర్ణనే స్రగ్ధరా భవేత్”⁶

అని కాత్యాయనుఁడు స్రగ్ధరచే వర్ణింపఁదగిన వస్తువును పేర్కొనెను, ఇదియు ఉపలక్షకముగనే గ్రహింపఁదగియున్నది. వీరుని భుజదండములనుమాత్రమే కాక ఆ భుజదండములు నిర్వర్తించు వీరరౌద్రక్రియలనుగూడ స్రగ్ధరయందు వర్ణింపఁదగునని కాత్యాయనాభిప్రాయముగా స్వీకరింప వచ్చును. వీరరౌద్రములందలి విభావ, అనుభావములను వర్ణించుటయందు స్రగ్ధరాప్రయోగము ఉచితమని నన్నయ తిక్కనల యభిప్రాయముగా లక్ష్యములవలన స్పష్టమగుచున్నది

“అకారగురుయుక్తాదిః పర్యంతాంతవిసర్గిణీ

అనన్యూతవిరామా చ స్రగ్ధరా రాజతేతరాం”⁷

అని క్షేమేంద్రుఁడు స్రగ్ధరావృత్తనిర్మాణములందలి మెలకువలు వివరించెను. ఉగ్రవస్తురసభావ వర్ణనమున సర్వసమర్థము గావలెనన్నచో స్రగ్ధర అకారాదిగుర్వక్షరాబ్జము రావలెను. పర్యంతమున విసర్గముండవలెను. విరాఘములు కలిసిపోఁగూడదు.

సంస్కృతమునందువలె తెలుఁగున విసర్గమునకు విపులప్రయోగములేదు కనుక పాదాంతమున విసర్గమునకుబదులు వ్యంజనాంతమైన యక్షరము నుంచవచ్చును. యతిస్థానమున పదచ్ఛేదము సంస్కృతసంప్రదాయము. తెలుఁగున అక్షరమైత్రి చాలును. అసంస్కృత విరామత్వమును లక్షణము తెలుఁగుస్రగ్ధరలం దుండుట స్వాభావికముకాదు. ధారావాహియగు గమనమునందే లయను రూపించుట తెలుఁగుమార్గము. “అకారగురుయక్తాదిః” అను లక్షణము మహాస్రగ్ధరయందు వర్తింపదు. క్షేమేంద్రుఁడు మహాస్రగ్ధరరమాట వేఱుగాఁ జెప్పలేదు. కాత్యాయనుఁడును చెప్పలేదు. పరమార్థమున రెండును ఒక్కఁడేకదా :

ద్రోణభీష్మాదిమహావీరుల ప్రతాపము నెదిరినిల్చిన యువపాండవులు అశ్వత్థామ సౌప్తిక విక్రాంతిపాలఁబడి మృతులగుటను స్మరించి ధర్మరాజు శోకించుట వ్యాసమహర్షిచే ఉపజాతివృత్తముల నిబంధింపఁబడినది. ఈ యుపజాతియే యక్షరచ్ఛందమై కాళిదాసునిచే వియోగినియనఁబడినది. అజవిలాపమందలి. రతివిలాపమందలి వియోగినీవృత్తప్రయోగము దాని కరుణరసవ్యంజకత్వమును చక్కఁగా స్థాపించియున్నది. ధర్మజవిలాపమున వ్యాసముని యుపయోగించిన యుపజాతివృత్తములును కరుణరసవ్యంజనదక్షములై యొప్పురుచున్నవి. కాని ధర్మజుని కరుణము శుద్ధముకాదు. అందు ఉపపాండవప్రతాపస్మరణముచేత, అశ్వత్థామ క్రూరతాస్మరణముచేత, తన విజయము వ్యర్థమైనదను తలంపుచేతఁ గలిగిన దీప్తి యున్నది. ఇట్టి యోజోమిత్రశతమైన దీప్తకరుణమునకు ముని ప్రయోగించిన యుపజాతికంటె తిక్కన ప్రయోగించిన స్రగ్ధరయే పరమోచితముగనున్నది.

ఈ సందర్భమున సౌప్తికపర్వ దశమాధ్యాయమందలి 17, 18, 19 ఉపజాతులను ఒక స్రగ్ధరయందును, 20, 21 ఉపజాతులను ఒకస్రగ్ధరయందును నిబంధించి తిక్కన్న వ్యాసమహర్షి యుపదేశించిన చందశ్శిల్పమునకు మెఱుఁగులు దిద్దెను.

ఉక్తిప్రత్యుక్తియందు చందస్సామ్యము లోకమున ప్రసిద్ధమైయున్నది. వక్తృవాక్యవిన్యాసము ప్రతివక్తృవాక్యవిన్యాసమున ప్రతిఫలించి వాదిప్రతివాదుల ప్రతిస్పర్ధ సువ్యక్తమగుచుండును. సమానచిత్తభూమికములయిన వాక్యవృత్తులు సమానములగును.

వక్తల స్వభావమునందు, తత్కాలచిత్తవృత్తియందు, లక్ష్యమునందుఁ గలసామ్యము వారి ఉక్తిప్రత్యుక్తులయందు బింబప్రతిబింబభావము భజించుచుండును. సదృశములయిన వస్తుగుణక్రియల వర్ణనమున సదృశచ్ఛందమును వరించుట చందశ్శిల్పవిశేషము. చందస్సంవాదమువలె చందోనువాదము, చందోవివాదము, చందశ్శిల్పవిశేషములే. ఇట్టి చందశ్శిల్పనిర్వహణము సమాహితచిత్తుఁడైన కవిరచనయందే దర్శింపఁదగును.

యయాతిమహారాజుచరిత్రమున శర్మిష్ఠా దేవయానులు కన్యకాసహస్రసహితలై వనవిహారముచేయుదురు. జలక్రీడలాడుదురు. సురకరువలిచేఁ గలిసిపోయిన వస్త్రములను ఎవరికి దొరి

కినది వారు ధరింతురు, శర్మిష్ఠాదేవయానులును అన్యోన్యపరిధానములు వీడ్వడ లాగికొందురు. దేవయాని వస్త్రమును శర్మిష్ఠ కట్టికొనును. శర్మిష్ఠ వస్త్రమును దేవయాని కట్టికొననొల్లక —

కం. లోకోత్తరచరితుండగు

నా కావ్యతనూజ నీకు నారాధ్యను నేఁ

బ్రాకటభూసురకన్యక

నీ కట్టినమైల కట్టినేర్తునె? యనినన్

వ. శర్మిష్ఠ యిట్లనియె

కం. మా యయ్యకుఁ బాయక పని

నేయుచు దీవించి ప్రియము నేయుచునుండున్

మీ యయ్య; వెండి మహిమలు

నాయొద్దన పలుక నీకు నానయు లేదే ?

వ. నా కట్టినపుట్టంబు నీకుం గట్టంగాదు కాకేమి ?.....

ఆది. III. 135-138.

దేవయాని రోసి పలికినపలుకు కందము. శర్మిష్ఠ గర్వించి పలికినపలుకు కందము. ఇరువురి చిత్తస్పందము తత్కాలమున నేకరూపమై చందమున సువ్యక్తమగుచున్నది. ప్రౌఢపరుష స్వభావయగు దేవయానివాక్యము క, చ, త, ర ఇత్యాదిపరుషాక్షరబహుళమును, ఉత్తరార్ధమున ద్విరుక్తకారద్యయఘటితమునై యాభిజాత్యాభిమానవ్యంజకముగ నున్నది. ముగ్ధమృదుస్వభావ యగు శర్మిష్ఠవాక్యము సరళ, యణ్ బాహుళ్యమున సుకుమారమైయున్నది. దీర్ఘాక్షరబాహుళ్య మున విలంబితవృత్తియైన చందము మానజన్యమైన రోషముచే ప్లుతగతియైన చిత్తవృత్తినిఁ బట్టియిచ్చుచున్నది. కాఁబోవునపత్నుల వివాదమునందలి చందములు సపత్నములై స్పర్ధించుట రమణీయమైన శిల్పము.

సౌగంధికాపహరణార్థ మరుగుచున్న భీమునకు హనుమంతుఁడు మార్గావరోధము కల్పించును. ఇరువురును వాయుపుత్రులు, మహాబలనంపన్నులు, లోకోత్తరోత్సాహవంతులు.

గంధమాదనమందలి కదళీవనమున భీముని గనునమును, హనుమంతుని శయనమును నన్నయ్య సీసములందు వర్ణించెను. భీముని శంఖధ్వజమును, హనుమ లాంగూలస్ఫోటనరవ మును కందములందు వర్ణించెను. ఆ యన్నదమ్ములు పరస్పర మెఱిఁగికొన్న యనంతరము హనుమ భీమునితో —

మత్తకోకిలము :

“మీకు నెగ్గొనరించియున్న యమిత్రులన్ హతబుద్ధులన్
జీఁకురాజు తనూజులన్ గురుసింహ నీకుఁ బ్రియంబుగా
నేకమాత్రనఁ బోరిలో వధియించి నాగపురంబు నా
నాకులాద్రిశిలావలీ గహనంబు నేయుదు నావుడున్”

ఆర. III. 352.

భీముఁడు హనుమతో —

మ. “ఇంతయుం గపినాథ! నీకిది యేమిపెద్ద ? మహాహవా
భ్యంతరంబున నుద్ధతప్రతిపక్షపీరుల నేమ ని
ర్జితు; మెవ్వరు మాకు మీదయఁజేసి మార్కొనునంత య
త్యంతపీరులు లేరు భూవిదితప్రతాపబలోన్నతుల్”

ఆర. III. 353

అని సమాధానముచెప్పను. అన్నదమ్ముల స్వభావసంపాదము చందస్సంవాదమున సుష్టుగా
భాసించుచున్నది.

ఉద్యోగపర్వమున శ్రీకృష్ణుఁడు పెక్కుతైఱఁగుల సంధివచనములు పలికి దుర్యోధనుఁ
డెంతకును దనత్రోవకు రామికిఁ గినిసి యుద్ధవివారణకు చరమోపాయముగా దుర్యోధనదూషణ
మును సూచించుచు నిట్లనును—

ఆ. వె. “అంతతోడ నెల్లయాపదలును దీఱు
వంశ మధికగౌరవంబు నొందుఁ;
గూడిమనుట గలుగుఁ గురుపాండవులకు ని
తైఱఁగుసూడ మీకు నుఱవుగాదె?”

వ. అనిన విని ధృతరాష్ట్రుం డదరిపడి విదురున కిట్లనియె

ఆ. వె. “బుద్ధిమంతురాలు పొందుగఁబలుకంగ
నేర్చు; వచ్చి కొడుకుఁదేర్చిపోవుఁ;
గాన వేగ నీవు గాంధారిఁ దోడితె
మృనుడు నరిగి యతఁడు నట్లచేసె”

ఉద్యో. III. 380-382

శ్రీకృష్ణుని వాక్యార్థము, వాక్యచ్ఛందము ధృతరాష్ట్రుని హృదయము నదురునట్లు చేసెను. అదరిన యాతని హృదయమునుండి వెడలిన వాక్యము శ్రీకృష్ణుని వాక్యమునకు ప్రతిధ్వనివలెనున్నది. వక్తృవాక్యచ్ఛందము శ్రోతృవాక్యచ్ఛందమును ఎట్లు ప్రభావితముచేయునో ఇచ్చటి చందఃప్రతిధ్వని చక్కగా నిరూపించుచున్నది.

కర్ణపర్వమున ధృష్టద్యుమ్నాశ్వత్థామలు యుద్ధరంగమునఁ దారసిల్లుదురు. పితృహంతయైన ధృష్టద్యుమ్నునితో క్రోధదీప్తుడైన యశ్వత్థామ వాక్యము —

కం. మా తండ్రియెడలఁ జేసిన

పాతకము గతంబుగాఁగ బాంచాలనికృ

ష్టా : తునిమెద నిను నరుడిట

యేతేరకయున్నఁబాట కీవు నిలచినన్”

వ. అనిన విని ధృష్టద్యుమ్నుఁ డతని కిట్లనియె

కం. మీతండ్రి కుఱికి నఱికిన

హేతియ నీకొఱకు నునిచి తిపుడ నఱుకుదున్

నీ తులువపలుకులకు నీ

డై తోచినయు త్తరంబు నదియె దురాత్మా !”

కర్ణ. II. 327-329.

అశ్వత్థామపలుకులకు ధృష్టద్యుమ్నునకుఁ దోచిన యుత్తరము చందస్సంవాదముచే సుందరమై యున్నది. పరస్పరద్వేషావిష్టలగు మహావీరులు, ఉద్ధతులు రణరంగమునఁ దారసిల్లినప్పటికి ఉక్తిప్రత్యుక్తియందు అతిహాస్యమైన కందము పరమోచితమైన వృత్తము. వృత్తసంవాదము గర్జాప్రతిగర్జవలె వక్తృప్రతివక్తృచిత్తవృత్తిసామ్యమును స్ఫుటికరించుచున్నది. “మా తండ్రి” యన్నదానికి “మీ తండ్రి” యన్నసమాధానము బింబమునకు ప్రతిబింబమువలె నున్నది. ప్రాసాక్షరసామ్యము చందస్సంవాదమును ప్రతివస్తూపమాకల్పము చేయుచున్నది. అశ్వత్థామవాక్యమునకు ఉత్తరముగా ధృష్టద్యుమ్నునకు సద్యఃస్ఫురితమైన వాక్యమును సమానచ్ఛందమున నిబంధించి కవిబ్రహ్మ రమ్యమైన శిల్పము ప్రదర్శించెను.

కర్ణపర్వప్రథమాశ్వాసమున కర్ణుని ప్రథమదివసయుద్ధావసానమున కర్ణార్జునులు తారసిల్లిన సందర్భమున — (కర్ణుఁడు ధృష్టద్యుమ్నాదులను వివిధాస్త్రప్రయోగమునఁ జెదరఁగొట్టుచుండ వర్జునుఁడు వచ్చి కర్ణ విభ్రంభణము నరికట్టుట)

మ. “అవి వేగంబు మరల్చి భూరిపవనవ్యాపార నిర్మర్దితా
టవులం బోలఁగఁజేసి దంతిభటఁమోటస్యందనశ్రేణులన్
దివిజవ్రాతము పిచ్చలింప రభసోద్రేకంబు రాద్రంబుఁబెం
ప విజృంభించె ధనుర్గుణధ్వని నభోభాగంబు భేదింపఁగన్.

కర్ణ. I. 207.

ఇట్టి కర్ణ విజృంభణము నర్జునుఁడు నిరోధించి కౌరవసేనలను పాఱద్రోలుట —

మ. “కని గాండీవధరుండు దర్పమెసగం గర్వాస్త్రజాలంబు నీ
సునవారించి శిలీముఖార్చులు పరిస్ఫూర్ణత్ప్రిభం బర్వఁ బే
ర్చినఁ గార్చిచ్చడరన్ మృగంబులు భయోద్రేకంబునం బాఱుచా
డ్చున నీ మూకలు నల్లడంబులచె నుద్భూతభ్రమా ర్తింబులై”

కర్ణ. I. 208.

తుల్యబలపరాక్రమనంపన్నులగు కర్ణార్జునుల విజృంభణములను సమానవృత్తమున వర్ణించి, కవిబ్రహ్మ వర్ణ్యవస్తువునందలి సమానతను చక్కగా వ్యంజించెను. కర్ణుఁడు పాండవవీరులనెడు మహాబవులను భూరిపవనమువలె మర్దించెనట. అర్జునుఁడు శిలీముఖార్చులడరింపఁగా కార్చిచ్చునకు భయపడిన మృగములవలె కౌరవసేనలు పాటిపోయెనట. కర్ణ విజృంభణమున నిరూపింపఁబడిన వాయువిజృంభణమును మొదటి మత్తేభమునందలి మహాప్రాణాక్షరబాహుళ్యము వల్లను, అర్జునపరాక్రమమున రూపింపఁబడిన యగ్నివిజృంభణమును ఆగ్నేయములయిన రేఫ మూర్ధన్యాక్షరబాహుళ్యమువల్లను కవిబ్రహ్మ సమర్థించెను. రెండును మత్తేభములే కాని రెండును రెండుమత్తేభములు - ఒకదానితోనొకటి ‘ఈసున’ తలపడుచున్నవి. ఒకటివాయువువలె బలిష్ఠమైనది. ఒకటి యగ్నివలె దాహకమైనది. సమానవృత్తమున గుణభేదకల్పనచే అర్జునుని యాధిక్యము నిరూపించి కవిబ్రహ్మ భావిని ధ్వనింపఁజేసెను.

సౌప్తికిపర్వమున నశ్వత్థామ ధృష్టద్యుమ్నుని సంహరించునందర్భమున అశ్వత్థామ యల్లెత్రాట ధృష్టద్యుమ్నుని కంఠమునకు ఉరివెట్టినప్పు డాతఁడు పెనగులాడి పెనగులాడి యెట్టకేలకు గొంతుపెగల్చుకొని పలికినపలుకులు, ఆ పలుకులకు అశ్వత్థామ సమాధానమును కందములందు నిబంధింపఁబడినవి.

కం. గురుపుత్ర! శస్త్రనిహతిం

బొరిపుచ్చుము; తడయనేల! పుణ్యగతికిఁ జె

చ్చెరఁ బోవునట్లు సేయుట

పరికింపఁగ మేలకాదె పగతునికై నన్”

మ. అనిన విని యశ్వత్థామ యతని మొగంబు చూచి

కం. వినుము; గురుద్రోహికిఁగ
ల్గునె యుత్తమగతి? వితాంతకుత్సితభంగిన్
దునిమితివి నీవు గురు; నే
నును దద్విధకరణమున నినుం దెగఁజూతున్”

సా. I. 154-156

కంతమునకురివై చి శత్రువు తొమ్ములపై నెక్కి పీడించుచుండ పెనగులాడియాడి యెట్టకేలకు పలుకు వెలువరింపఁగలిగిన ధృష్టద్యుమ్నుని నోట తత్కాలమున కందముకంటె దీర్ఘమైన వృత్తము వెలువడఁజాలదు. నిద్రాముద్రితులైయుండ శిబిరమునం దెల్లరను వధింపనమకట్టి వచ్చి తొలిబలిగా ధృష్టద్యుమ్నుని వధింపఁబూనిన యశ్వత్థామ ఆసన్నమృతియై గిలగిలఁదన్ను గొనుచున్న శత్రువునకు కందమునకంటె దీర్ఘమైనవృత్తమున సమాధానమీయఁడు. శ్రీఘమరణార్థి ధృష్టద్యుమ్నుఁడు. శ్రీఘమారణార్థి యశ్వత్థామ. ఆశయసామ్యమున చందస్సామ్యము.

కర్ణపర్వద్విత్తియాశ్వాసమున శల్యుఁడుచెప్పిన హంసకాయోపాఖ్యానము విని కోపించి కర్ణుఁడు శల్యునితో నిట్లనును—

కం. జను లెట్టిది మిత్రవిధం
బని చెప్పుదు రట్టిచంద మఖిలము దుర్యో
ధనునందుఁ గలదు నాయెడ;
మన మూఱడియుండు నా కమందప్రీతిన్.

కం. జను లెట్టిది శత్రువిధం
బని చెప్పుదు రట్టి చంద మారయఁగా దు
ర్జనుఁడవగు నీకు నాయెడ
వినుము కలిగె; దీన మనసు విచ్చెం గుటిలా;

కర్ణ. II. 108-104

దుర్యోధనునకుఁ దనయందుఁగల మిత్రభావమెంతటిదో, శల్యునకుఁ దనయందుఁగల శత్రుభావ మంతటిదని చెప్పుచు వక్తవ్యమైన శత్రుత్వమిత్రత్వముల తౌల్యమును తుల్యచ్ఛందములందు కర్ణుఁడు ప్రతిపాదించెను. “జనులెట్టిది...” ఇత్యాదిగా వాక్యద్వయము ఎత్తుగడ తుల్యరూపమై యట్టివాక్యములు తుల్యచ్ఛందస్కములగుటయందలి యౌచిత్యమును సమర్థించుచున్నది.

ఆదిపర్వద్విత్తియాశ్వాసమున దేవదానవుల యుద్ధమును వర్ణించుచు నన్నయ నరనారాయణుల పరాక్రమములను రెండుమత్తేభములందు వర్ణించెను.

మ. నరచాపప్రవిముక్త దారుణబృహన్నారాచధారల్ భయం
కరదై తేయనికాయ కాయములపైఁ గప్పెన్ దిశల్ నిండ బం
ధురధాత్రీధరతుంగశృంగతట సందోహంబుపైఁ గప్పుదు
ర్ధరధారాధరముక్త సంతతపయోధారావలిం బోలుచున్.

ఆది. II. 23.

మ. పతదుర్వీధరధాతునిర్వరజలాభంబై మహాదేహని
ర్గత సాంద్రారుణపూర మొక్కమొగి నొల్కం ద్రెస్సి నాయణో
న్నతదోర్దండవిముక్త చక్రనిహతిన్ నాకద్విషన్మస్తక
ప్రతతుల్ ఘోరరణంబునం బడియె భూభాగంబు గంపింపఁగన్.

ఆది. II. 24

ఈ మత్తేభములజంట నరనారాయణులవలె వేఱుపఱుపనానంత సాదృశ్యమును భజించు
చున్నవి. గాండీవ చక్రములవలనమాత్రమే నరనారాయణుల ప్రత్యేకత గుర్తింపవీలయినట్లుగా
నీ మత్తేభముల భేదిము ప్రాసభేదమువలనమాత్రమే గుర్తింపవీలగుచున్నదా యనిపించుచున్నది.

శకుంతల సౌందర్యమును దిలకించి 'సంచలితహృదయుం'డయిన దుష్యంతుడు తాను
కణ్వుని కూతురనని యామె చెప్పినంతనే ధర్మభంగశంకచేఁ దనలో నిట్లని తర్కించుకొనెను.

చం॥ ఇది మునికన్యయేని మఱి యేలొకొ యీ లలితాంగియందు నా
హృదయము తద్దయుం దవలె; నిప్పలు కింకను నమ్మనేరన
య్యెద; విజిత్రేంద్రియుండనఁగ నిమ్మునిఁ బాయక విందునంచు దా
నిది కలరూపెఱుంగ నవసీపతి యుత్సుకుఁడయ్యె నాత్మలో.

ఆది. IV. 30.

శకుంతలాజన్మవృత్తాంతము విని యామె క్షత్రియకన్యయని తెలిసికొన్నంతనే ఆయన హృద
యమున మరల రతిభావము పొంగివచ్చెను. అప్పుడాయన తనలో ననుకొన్నమాటలు —

చం॥ ఇది మునినాథకన్యయని యెంతయు నిస్సృహవృత్తి నున్న నా
హృదయము రాజపుత్రినని యిక్కమలాక్షి నిజాభిజాత్యసం
పద నెఱిఁగించినన్ మదనబాణపరంపర కిప్పు డుండనా
స్పదమయి సంచలించె నశిపాతవికంపిత పంకజాకృతిన్.

ఆది. IV. 51.

రెండు స్వగతములును సదృశతమములయిన చంపకములందే నిబంధింపఁబడినవి.
మొదటిదానియందుఁ దునిగిపోవచ్చిన దుష్యంతుని రతి రెండవదానియందు దతుకుకొని కొనలు

సాగినది. శకుంతలాదుష్యంతుల ప్రణయకలాపమున కడ్డుగాఁ జొచ్చుకొనివచ్చిన మేనకా విశ్వామిత్రుల శృంగారవృత్తాంతమున కుభయకూలములందును నిల్చి యీరెండుపద్యములు అవాంతరకథాప్రవాహ సేతునిబంధనప్రయోజకము లగు రెండుమహాస్తంభములవలె నున్నవి. ఇది భండస్పాదనముచే సాధింపఁబడిన కథాశిల్పము. (చూ. నన్నయగారి ప్రసన్నకథాకలితార్థ యుక్తి. పుట. 162).

తాను కాలాదినంత బల్ల నవిఱిగిన రౌహిణిపాదపశాఖ నవలంబించి వాలభిల్యమహామునులు తపమాచరించుచుండు బెఱింగి దానిని నోటఁగఱచుకొనిపోయి గరుడుఁడు “ముఖనిక్షిప్తశాఖా స్థలితవచనుండగుచుఁ దండ్రీ కిట్లనియె” —

కం॥ ధరణీసురవిరహితమగు
నరణ్యదేశంబు నాకు నానతియిం డి
త్తరుశాఖ విడువవలయును
కరము నిరోధమిది యనినఁ గళ్యపుఁ డనియెన్.

కం॥ హిమశైలకందరాఖా
గముకడ నిప్పురుషనగముగల దచ్చో నీ
ద్రుమశాఖ విడువు మది దా
నమానుష మగమ్య మీశ్వరాదులకై నన్.

ఆది II. 77-78.

ముఖనిక్షిప్తశాఖా స్థలితవచనుండగు గరుడని వాక్యమును, గురుభారశ్రాంతుఁడైయున్న కుమారునకుఁ గళ్యపుఁ డొసఁగిన ప్రతివచనమును లఘుచ్ఛందమైన కందమున నిబంధించి నన్నయ యౌచిత్యమును వెలయించెను.

క్రీడిపరాక్రమమును గొనియాడుచున్న ద్రోణుని గర్జుఁడు తిరస్కరించి పలుకఁగాఁ గోపించిన కృపాశ్వత్థామలకుఁ గోపోపశమనము గావించుచు భీష్ముఁడిట్లనెను —

కం॥ క్షమియింపవలయు నొకఁ డెఱుఁ
గమి నేమేనన్న నంతఁ గటకటఁబడి భూ
రమణుని కార్యస్థితి చి
త్తములం దెడనేయునట్టితరమే మీరల్ ?

ప॥ అనిన విని వార లిట్లనిరి

కం॥ క్షమియింప నెవ్వరము భూ
రమణుని కార్యమున కెవ్వరము ద్రోణుల చి
త్తము శాంతివొందఁజేయుట
మముఁ దెలచుట యిట్లులేల మాకొలఁదులకున్ ?

వి. IV. 225-227.

వచ్చినకోపము నణచుకొని పలుకునప్పుడు ఎదుటివాని వాక్యమును ద్రిప్పికొట్టుట లోక
స్వభావము. కావ్యమునం దట్టివాక్యములను నిబంధించుట లోకజ్ఞతానిరూపకమై శిల్పచుగుచున్నది.

కవిప్రయతనయం దిట్టి చందస్సంవాదశిల్పము పెక్కుసందర్భములఁ గానఁబడును.
చందస్సంవాదమువలె చందఃపునర్వాదముగూడ నొకవిధమగుశిల్పమే. ఆంధ్రభారతమునఁ గొన్ని
పద్యములు యథాతథముగఁ బునరుక్తములయినవి. అట్టిపునరుక్తులు పెక్కు శిల్పవిషయము
లగుట గుర్తింపవచ్చును.

తన కపకారముగావించిన తక్షకునిపైఁ గోపించి యుదంకుఁడు సర్పకులనాశము గావింపఁ
గృతనిశ్చయందై జనమేజయుపాలికిం జని యిట్లనెను —

ఉ॥ కాదన కిట్టిపాటియపకారము తక్షకుఁ దేకవిప్రసం
బోధనఁజేసి చేసె నృపపుంగవ నీవు ననేకభూసురా
పాదితసర్పయాగమున భస్మముచేయుము తక్షకాదికా
కోదరసంహతిన్ హతవహోగ్రసమగ్ర శిఖాచయంబులన్.

ఆది. I. 125.

ఉదంకుఁ డిట్లు జనమేజయునకు సర్పయాగబుద్ధి పుట్టింపఁగా నాతనిమంత్రులు తక్షకునిచేఁ
బరీక్షిత్తు మృతినొందిన వృత్తాంతమును వర్ణించిచెప్పి జనమేజయునకుఁ గలిగిన సర్పయాగ
బుద్ధిని దృఢతరము, తక్షణకార్యకారి గావించుటకై యుదంకుని వాక్యమును యథాతథముగఁ
బలికిరి. (ఆది. II. 204)

తనకు ద్రోణుఁడు కావించిన పరాభవమునకుఁ బ్రతీకారముగావింపఁగల పుత్రుఁడు తన
కుద్భవింపవలెనన్న వాంఛతో ద్రుపదుఁడు పుత్రార్థియై యుపయాజాఁడను మునీశ్వరునిఁ జేరి
యిట్లు ప్రార్థించెను —

కం॥ మునినాథ నాకు సత్పుత
జననంబగునట్టి క్రతువు సద్విధిఁ గావిం
చినఁ గృతకృత్యుఁడ నగుదుం
గొనుమిచ్చెద నీకు లక్ష గోధేనువులన్.

ఆది. VII. 9.

ఉపయాజుఁడు దాని కంగీకరింపక యాజునిఁ బోయివేడుమని చెప్పఁగా ద్రుపదుఁడు యాజునికడకేఁగి యుపయాజునితోఁ బలికిన ప్రార్థనావాక్యమును యథాక్షరముగాఁ బునరుచ్చరించును. (VII - 13)

ఈ పునరుక్తి ద్రుపదుని పుత్రవాంఛయొక్క గాఢత్వమును, ఆయన చిత్తముయొక్క తదేకలగ్నత్వమును జక్కగాఁ జూటుచున్నది.

కీచకుఁడు దన్ను పీడించుటకుఁ గోపించి, వాఁడు నీచుగావున జంకించినంగాని మెత్తబడి పోవఁడని తలంచి ద్రౌపది —

శా॥ దుర్వారోద్యమబాహు విక్రమరసాస్తోకప్రతాపస్ఫురత్
గర్వాంధప్రతివీరనిర్మధనవిద్యాపారగుల్ మత్పతుల్
గీర్వాణాకృతు లేవు రిప్పు నిను దోర్జీలన్ వెసం గిట్టి గం
ధర్వుల్ మానము ప్రాణముం గొనుట తథ్యం బెమ్మెయిం గీచకా :

విరాట. II. 55.

అని యదరుపుట్టునట్లు మాట్లాడును. పిమ్మటఁ దన భంగపాటును భీమునితోఁ జెప్పికొనుచుఁ గడచినవృత్తాంతమునుఁ బూసగ్రుచ్చినట్లు వర్ణించి తానాతనిని బెదరించుచుఁ బలికినవాక్యమును యథాక్షరముగాఁ బునరుక్తముచేయును. (విరాట. II. 172). ఒకవ్యక్తి గతవృత్తాంతమును స్మరించి యప్పటి యుదేకమును తిరిగి పొందినప్పుడు వెనుకటి వాక్యములు యథాక్షరము పునరుక్తములగుట లోకస్వభావము. మానవమనస్తత్వము తెలిసి చేసిన యిట్టి పద్యపునర్వాదము శిల్పము.

ఉత్తరగోగ్రహణసందర్భమున భీష్ముఁడు పాండవుల యజ్ఞాతవాససమాప్తి విష్కర్షించి దుర్యోధనాదులతో నిట్లనును —

ఉ॥ వచ్చినవాఁడు ఫలునుఁ డవశ్యము గెల్తుమనంగరాదు రా
లచ్చికినై పెనంగినబలంబులు రెండును గెల్వనేర్చునే ?
హెచ్చగుఁ గుందగుం దొడరు పెల్లవిధంబుల కోర్చు టట్లుగా
కిచ్చఁదలంచి యొక్కమెయి నిత్తఱిఁ బొందగుచేతయుం దగున్.

వ॥ అనిన విని కురుపతి దరహాసితవదనుండగుచు నిట్లనియె.

ఆ॥ మనకుఁ బాండురాజ తనయవర్గమునకు
నెట్లు వొందుగలుగు ? నేను రాజ్య

భాగ మీను; సమరభంగిక విక్రమ
నిరతిఁబూను టిదియ నిశ్చయంబు.

విరాట. IV. 234- 236.

ఈ సందర్భమున భీష్ముఁడు పలికిన సంధిసూచకవాక్యము, దుర్యోధనుఁడు పలికిన యవి నయవాక్యము కురు సేనలయం దెల్లరు వినిరి. పలుమారులు తమలోఁదాము వానినిఁ జెప్పికొనిరి. అవి హస్తినాపురమం దెల్లరకుఁ దెలియవచ్చెను. ఆనోటఁనానోటఁ బడి వచ్చి యావాక్యములు శ్రీకృష్ణుని చెవులఁగూడ ప్రవేశించెను. రాయబారము పోవుటకుముందు పాండవులతో సంప్రదించుసందర్భమున శ్రీకృష్ణుఁ డావాక్యములను యథాక్షరముగాఁ బునరుక్తములుగావించెను. ఉత్తరగోగ్రహణసమర మెట్లనివార్యమయ్యెనో కురుక్షేత్రసమరము నట్లే యనివార్యమని యీ పునరుక్తి సూచించును. (ఉద్యోగ. III. 85, 87.)

సంజయుఁడు ధృతరాష్ట్రునకు భీష్మపాటు పెప్పుచు విలాపముచేసిన సీసపద్యమునందలి గీతి —

ఆ॥ తీవ్రబాణజాలదీప్తులు పరగించి
పాండుతనయనై న్యబహుళతమము
లీలఁ బదిదినంబు లోలి వినోదించి
యధిప భీష్మభానుఁ డస్తమించె.

భీష్మ. I. 47.

ఈ యాటవెలఁది త్రీపర్వమున గాంధారీవిలాపవాక్యములఁ బునరుక్తమైనది. 'అధిప' యన్న పదము 'అకట' యని మార్చఁబడినది. భీష్మభానుఁడస్తమించెను గాని భీష్ముఁడు మరణింప లేదు. ఈ రూపకమందలి యౌచిత్యమే వాక్యపునరుక్తిని సమర్థించుచున్నది.

శల్యుఁడు కర్ణునకు సారథ్యముచేయుచు నతని యత్సాహము భంజించుటకై యర్జునస్తుతి పూర్వకముగా నిట్లనును —

ఉ॥ అల్లదె యర్జునధ్వజవిహారము గానఁగనయ్యెడుం గపిం
ద్రోల్లననంబునన్ మెఱసి యుద్భటులైన త్రిగర్తు లేపు శో
భిల్లఁగ వారె యన్నరుని బెట్టుగఁదాకి రతండు వారినంపపె
న్వెల్లి నిగిడ్చిముంచె నదె నింగి గుణధ్వనివొంగ వారలన్.

కర్ణ. II. 120.

ఈ పద్యమునే కొంతసేపాగి శల్యుఁడు పునరుక్తముచేయును. కర్ణునిచిత్తమును గలఁత వెట్టి యుద్ధమునం దతని కేకాగ్రత సిద్ధింపకుండఁజేయుట శల్యుని యాశయము.

(కర్ణ. II. 152.)

రాయబార మేగుచున్న శ్రీకృష్ణునితో భీమసేనుఁడు ధర్మజమతము ననుసరించువాఁడై యిట్లనును —

తే॥ అన్నదమ్ములమైయుండి యకట మనల
నొరులు దలయెత్తిచూడ నొండొరులతోడఁ
బెనఁగనేటికి ? నీనేల పెద్దవారి
బుద్ధి విని పంచికుడుచుట పోలదొక్కొ ?

ఉద్యోగ. III. 50.

ఇది భీముఁడు దుర్యోధనాదులకు శ్రీకృష్ణునిముఖమునఁ బంపిన సందేశమందలివాక్యము. శ్రీపర్వమున గాంధారి భీముఁడు దుర్యోధనుని తోడలువిటుగఁగొట్టి పడవైచుటను తప్పుగా నెన్ని కోపించి పలికిననందర్పమున భీముఁడు భయకంపితుఁడై యామె కోపమునుండి తప్పించుకొనుటకై తన శాంతిప్రియత్వమును, దుర్యోధనుని మూర్ఖత్వమును సూచించువాఁడై యీ వాక్యమును యథాక్షరము పునరుక్తముచేయును. (శ్రీ. 1. 159)

అభిమన్యుమరణమున శోకవ్యాకులుఁడై యున్న ధర్మజునకుఁ జిత్తశాంతిగలుగుటకై వేదవ్యాసుఁడు నారదుఁడు సృంజయునకుఁ జెప్పినవని షోడశమహారాజుల వృత్తాంతములు చెప్పును. ద్రోణపర్వ ద్వితీయాశ్వాసమునం దావృత్తాంతములు పదునాఱు సీసపద్యములందు వర్ణింపఁబడినవి. (197-212). “బహుబంధుమరణ శోకప్రహతవివేకుఁడై” రాజ్యము సేయనొల్ల వి ధర్మజునకు చిత్తశాంతి చేకూర్చుటకై శ్రీకృష్ణుఁడు — “నారదుం జూపి యిమ్మహాత్ముం డట్లు..... తెలియనుపన్యసించిన వాక్యంబు అభిమన్యుమరణశోకవ్యాకులుండవగు నీకుం దాపోపశమంబుగాఁ గృపాతిశయంబునం బరిపాటి వీరలు నెప్పిరని పారాశర్యమునీశ్వరు విద్దేశించి వీరివచనంబుల యేనునుం జెప్పెద నాకర్ణింపుమని” ద్రోణపర్వమందలి పదునాఱుసీసపద్యములను తిరిగిచెప్పును. ఈ పునరుక్తికి ఇతిహాసపరిపాటియే కారణము. నారదుఁడు చెప్పినవాక్యములను యథాక్షరముగ వ్యాసుఁడు చెప్పెను. వానినే యథాక్షరముగ శ్రీకృష్ణుఁడు వారిరువురి సమక్షమందే చెప్పెను. ఇది యితిహాసపరిపాటి.

విరాటుఁడు తనకుమార్తెయైన ఉత్తరను రావించి నాట్యము నేర్పుమని యామెను బృహన్నలకప్పగించును. అనందర్పమున తిక్కనకావించిన యుత్తరావర్ణనము :

సీ॥ అల్లదనంబున యనువు మైకొనఁజూచు
నడపు కాంతికి వింతతోడవుగాఁగ
వెడవెడ నూఁగారు వింతయై యేర్పడు
దేరని వళులలో నారు నిగుడ

నిట్టలఁద్రోచుచు నెలపులకలమేర
 తెల్లను బిగియొక్క యేర్పడంగఁ
 దెలుపునుగప్పను వెలయంగ మెఱుఁగెక్కు
 తారకంబులఁ గల్కితనముదొడరఁ

ఆ॥ జరణములును నడుముఁ జన్నులుఁ గన్నులు
 జవ్వనంబుచెన్ను నివ్వటిల్లు
 చునికిఁదెలుపుచుండ నుత్తరచనుదెంచె
 నలరువిలుతు పువ్వుటమ్మువోలె.

విరాట. I. 245.

తన యింట వసింపవచ్చిన పర్వతనారదులకుఁ బరిచర్యగావించుటకై స్పంజయుఁడు తన కుమార్తెను రావించును. ఆ సందర్భమున సుకుమారి వర్ణనమునఁ దిక్కన యుత్తరా వర్ణనాత్మకమైన పద్యమును ఆటవెలఁది యుత్తరార్ధమున “ఉనికిఁదెలుప స్పంజయునిపుత్రి మెలఁగువిధంబు నారదునకుఁదగులొనర్చె” అను ప్రకరణావసరమైన యలఁతి మార్పుతోఁ బునరుక్తముగావించెను. (కాంతి. I. 248.) ఆంధ్రమహాభారతమునఁ బునరుక్తములయిన పద్యములింకనుగలవు. చందఃపునర్వాదమందలి యౌచిత్యమునిట్లే యనుశీలించి గ్రహింతుగాక.

సూచికలు :

1. కావ్యాలంకారచూడామణి : 8 — 36
2. సులక్షణసారము : 3 — 41
3. Ibid : 3 — 39
4. ఛందోమంజరి : ii — 15 — 3
5. సువృత్తతిలకము : 3 — 22
6. నాట్యశాస్త్రము (అభినవభారతి) . XIV — పుట 248
7. సువృత్తతిలకము : 2 — 41.

ఉ ప స ం హృ తి

ఛందములు గాయత్రములు, వక్త్రములు, శ్లోకములునన్న మహర్షుల
దర్శనము మహోజ్జ్వలమైనది.

వక్త్రహృదయార్తిజన్యమై శ్రోతృహృదయార్తిజనకమైన ఛందము
ఋతంభరమైన యక్షరబంధమనియు, నది యేకప్రాణభావాపన్నమైన హృదయ
స్పందవరంపరా నిరూపకమనియు భావించిన ప్రాచీనదర్శనికుల యభిప్రాయము పరమార్థము.

ఛందములు వాక్యార్థమునాచ్చాదించి గుప్తము, దీప్తము, నమృతము
గావించు మహత్తర సాధనములన్న నైరుక్తికుల యుక్తులు సార్థకములు.

ఛందోఽలంకార రస జీవ శరీర మనస్తత్వశాస్త్రములయందు
గుప్తములయియున్న రహస్యముల నన్వేషించి యథాశక్తి సాధించి, యవి
ప్రసాదించిన వెలుంగులో ఋషికల్పులు, మహాశిల్పులునైన కవిత్రయము
ఆంధ్రమహాభారతమునఁ గావించిన యనంతవ్రకారమైన ఛందశ్శిల్పమును
దర్శించి సాధ్యమైనంతవఱకుఁ బ్రదర్శింపఁ బ్రయత్నించితిని. ఈ ప్రయత్నముయొక్క సామంజస్యమునకు, సాఫల్యమునకు రసజ్ఞులైన విద్వాంసులు
ప్రమాణము.

ఇ తి శి వ మ్.

ప్రసక్త గ్రంథసూచిక

కవిత్రయభారతము : వావిళ్ళముద్రణము 1962

కవిత్రయభారతము : ఆనందముద్రణము 1955

నన్నయ్య ప్రసన్నకథాకలితార్థయుక్తి : కళాప్రపూర్ణ, శ్రీ విశ్వనాథ సత్యనారాయణ

నన్నయ భారతము : డాక్టర్ డివాకర్ల వేంకటాచార్యులు.

ఆంధ్రశబ్దచింతామణి : నన్నయభట్టారకుడు

కవిజనాశ్రయము : మల్లియ రేచన

కావ్యాలంకారచూడామణి : విన్నకోట పెద్దన

చందోదర్పణము : అనంతామాత్యుడు

లక్షణసారసంగ్రహము : చిత్రకవి పెద్దన

అప్పకవీయము : అప్పకవి

ఆనందరంగరాట్టండము : కస్తూరి రంగకవి

సులక్షణసారము : లింగమగుంట తిమ్మన

అహోబలపండితీయము : అహోబలుడు

తెలుగులో చందోరీతులు : డాక్టర్ గిడుగు వేంకటసీతాపతి

నిర్వచనోత్తర రామాయణము : తిక్కన సోమయాజి

బసవపురాణము : పాల్కురికి సోమనాథుడు

కావ్యాలంకారసంగ్రహము : మూర్తికవి

వ్యాఖ్యాత : శ్రీ సన్నిధానము సూర్యనారాయణశాస్త్రి

దర్శనములు : కీ. శే. డాక్టర్ ఆచంట లక్ష్మీపతి.

నేటికాలపు కవిత్వం : కీ. శే. ఉమాకాంత విద్యాశేఖరులు

తెలుగు చందోవికాసము - పీఠిక : కళాప్రపూర్ణ, శ్రీ విశ్వనాథ సత్యనారాయణ

గానభాస్కరము : శ్రీ కె. శ్రీనివాస అయ్యంగార్

ఆంధ్రభాషావికాసము : ఆచార్య గంటి జోగిసోమయాజి.

వ్యాకరణసంహితాసర్వస్వము : బ్రహ్మశ్రీ వజ్జల చినసీతారామస్వామిశాస్త్రిలవారు

బాలవ్యాకరణము : చిన్నయసూరి

సంస్కృతము

ఋగ్వేదము

యజుర్వేదము : (దయానందసరస్వతి భాష్యము)

శ్రీమన్మహాభారతము : వ్యాసమహర్షి

శ్రీమద్రామాయణబాలకాండము : వాల్మీకిమహర్షి

కుమారసంభవము : కాళిదాసమహాకవి

రఘువంశము : కాళిదాసమహాకవి

ఉత్తరరామచరిత్రము : భవభూతిమహాకవి

మాళవికాగ్నిమిత్రము : కాళిదాసమహాకవి

నిరుక్తము : యాస్కముని

సిద్ధాంతకౌముది : భట్టోజీదీక్షితుడు

మహాభాష్యము (నవాహ్నికము) : పతంజలిమహర్షి

సరమలఘుమంజూష : నాగేశభట్టు

నాట్యశాస్త్రము : భరతముని

అభినవభారతి : అభినవగుప్తపాదులు

భరతరసప్రకరణము : సిదామంగళం తిరువేంకటాచార్య

దశరూపకము : ధనంజయుడు

ఋక్పాతిశాఖ్యము : శౌనకమహర్షి

యజుర్వేద సర్వానుక్రమణిక : కాత్యాయనముని

పాణినీయ శిక్ష

యాజ్ఞవల్క్య శిక్ష

చందశ్శాస్త్రము : పింగళముని

జనాశ్రయి : మాధవవర్మ

చందోఽనుశాసనము : హేమచంద్రుడు

చందోఽనుశాసనము : జయకీర్తి

జయదేవచ్ఛందము : జయదేవుడు

సృత్తరత్నాకరము . కేదారభట్టు (పంచికా)

.. : .. (మణిమయీ)

.. : .. (చరణదాసశాస్త్రి హిందీవ్యాఖ్య)

చందోమంజరి : గంగాదాసు
 వాగ్వల్లభము : దుఃఖభంజనకవి
 సువృత్తతిలకము : క్షేమేంద్రమహాకవి
 జయదామన్ : ఆచార్య వెలాంకర సంకలనము
 ధ్వన్యాలోకము : (సలోచనము) : ఆనందవర్ధనాచార్యులు
 కావ్యాలంకారము : భామహుఁడు
 కావ్యాదర్శము : దండిమహాకవి
 కావ్యాలంకార సూత్రవృత్తి : వామనాచార్యుఁడు
 వాగ్భటాలంకారము : వాగ్భటుఁడు
 శృంగారప్రకాశము : భోజమహారాజు (డాక్టర్ రాఘవన్ సంపాదితము)
 సరస్వతీకంఠాభరణము : భోజమహారాజు
 కావ్యమీమాంస : రాజశేఖర మహాకవి
 కావ్యప్రకాశము : మమ్మటుఁడు (వామనాచార్యయశ్కికర్ వ్యాఖ్యానము)
 భావప్రకాశనము : శారదాతనయుఁడు
 ప్రతాపరుద్రయశోభూషణము : విద్యానాథకవి
 సాహిత్యదర్పణము : విశ్వనాథ కవిరాజు
 రసగంగాధరము : పండితరాయలు
 సాహిత్యసారము : ఆచ్యుతరాయలు
 ఐతరేయోపనిషత్తు
 తైత్తిరీయోపనిషత్తు
 ఛాందోగ్యోపనిషత్తు
 బృహదారణ్యకోపనిషత్తు
 ఐతరేయ బ్రాహ్మణము
 శతపథ బ్రాహ్మణము
 భగవద్గీత
 వాచస్పత్యము
 వేదాంత పరిభాషా
 మీమాంసా సూత్రములు
 గౌతమ న్యాయసూత్రములు

పాతంజల యోగసూత్రములు

శార్ఙ్గధర సంహిత

శుశ్రుత శారీరము

జ్ఞానవాసిష్ఠము

బసవరాజీయము

మౌనతంత్రము - శ్రీ రాణీప్రసాదరాయశాస్త్రిలవారు

వాయుపురాణము

మత్స్యపురాణము

సాంఖ్యకారికలు

వైదికచ్ఛందోమీమాంస : యుధిష్ఠిర్ మీమాంసక్

ప్రాకృత పైంగలమ్ :

అమరకోశము

Sanskrit - English Dictionary - Monier Williams

లలితానహస్రనామావళి

ENGLISH

A study of Metre : T. S. Omond

Principles of English Metre: Egerton Smith

Elizabethan Lyric : Catherine Ing

Shakespeare : Henry Fluchre

Writers on Writing : Walter Allen

Coleridge : Biographia Literaria

Imagination : Stephen Spendor

The Psychology of Beauty : E. D. Puffer

Introduction to Literary Criticism : W. H. Hudson

The Psychology of Emotions : Th. Ribot

A Biological Introduction to Psychology : R. J. S. Mc Dowall

An Introduction to Psychology : Wilhelm Wundt

A Manual of Psychology : G F. Stout

Introduction to Psychology : R. S. Woodworth

Expression of Emotions in Men and Animals : Charles Darwin

Indian Aesthetics : Dr. K. C. Pandey
 Western Aesthetics : „ „
 Phonetics in Ancient India : W. S. Allen
 Phonetics : I. G. Ward
 Psyche Monograph : M. M Macdermott
 The Study of Speech Curves : E. W. Scripture

అనుషక్త గ్రంథ సూచిక

ఆంధ్రభారతకవితావిమర్శ : శ్రీ కోరాడరామకృష్ణయ్య
 తిక్కన రచన : శ్రీ భూపతి లక్ష్మీనారాయణరావు
 కవిత్రయ కవితావిమర్శ : శ్రీ జి. సుబ్బరామయ్య
 తెలుగు - దేశి : శ్రీ కోరాడ రామకృష్ణయ్య
 తిక్కన : డాక్టర్ కేతవరపు రామకోటిశాస్త్రి
 తిక్కన కవితాసామ్రాజ్యము : శ్రీ కాళూరి వ్యాసమూర్తి
 తిక్కన : చిలుకూరి వీరభద్రరావు
 తెలుగు ఛందోవికాసము : శ్రీ సంపత్కుమార్
 తెలుగుభాషలో ఛందోరీతులు : శ్రీ రావూరి దొరస్వామిశర్మ
 ఆంధ్రధ్వన్యాలోకము : శ్రీమాన్ వేదాల తిరువేంగళాచార్యులు
 నాట్యవేదము : శ్రీ జమ్మలమడక మాధవరామశర్మ
 నాట్యశాస్త్రము : డాక్టర్ పి. యస్. ఆర్. అప్పారావు
 భారతీయ తత్త్వశాస్త్రము : శ్రీ బులుసు వేంకటేశ్వర్లు
 తెలుగు జానపదసాహిత్యము : డాక్టర్ బి. రామరాజు
 సంస్కృత వాఙ్మయచరిత్ర : కీ. శే. మల్లాది సూర్యనారాయణశాస్త్రి
 ఛందప్రభాకర్ (హిందీ) - భానుసింహ
 వీరరసము : శ్రీ జి. వి. సుబ్రహ్మణ్యం
 మీమాంసా పరిభాష : శ్రీ కృష్ణయ్యస్వాన్
 పృథ్విప్రభాకరము : శ్రీ వాడవల్లి సట్టాభిరామశర్మ
 సర్వతంత్రసిద్ధాంత పదార్థలక్షణసంగ్రహము : గౌరీశంకర భట్ట

ప్రౌఢవ్యాకరణము : ఐ. సీతారామాచార్యులు.
 విశ్వసాహితీ : తెలుఁగుభాషాసమితి ప్రచురణము.
 కువలయానందము : అప్పయదీక్షితులు.
 చిత్రమీమాంస : అప్పయదీక్షితులు.
 కవికంఠాభరణము : క్షేమేంద్రమహాకవి.
 ఔచిత్యవిచారచర్చ : ..

Prosody : Miss Hamer
 English Prosody : Saintsbury
 Milton's Prosody : Robert Bridges
 History of English Rhythm - E. Gwest
 Chapters on English Rhythm - J. B. Mayor
 Psychological Studies in Rasa - Dr. Rakshesh Gupta
 An Introduction to Psychology - Calkins
 Dictionary of Psychology - Abercrombie
 Dictionary of Biology - M. Abercrombie
 Dictionary of Music - Arther Jocab
 Some Concepts of Alankara : Dr. V. V. Raghavan
 Theories of Rasa and Dhvani : Dr. A. Sankaran
 Poetics : Aristotle (Bywater)
 Poetic Process : Whalley
 Imagery of Keats and Shelly - Fogle
 Metaphor in Poetry : J. G. Jennings
 Hand Book of Physiology : Halliburton and McDowall
 Studies in Kalapurno dayam : Dr G. V. Krishna Rao

అనుబంధము

1962

వావిళ్ళవారి ముద్రణము
ననుసరించి కూర్చబడినది

చం దో ఽ ను క్ర మ ణి

	నన్నయ	తిక్కన	ఎఱ్ఱన	మొత్తము
1. గద్యము	1505	4517	496	6518
2. కందము	1228	5394	413	7034
3. సీసము	251	1152	102	1505
4. ఆటవెలది	195	1022	91	1308
5. తేటగీతి	183	1584	109	1876
6. చంపకమాల	242	1004	135	1381
7. ఉత్పలమాల	185	696	126	1007
8. మత్తేభవిక్రీడితము	61	268	69	398
9. శార్దూలవిక్రీడితము	19	122	18	159
10. తరువోజ	12	5	2	19
11. ఉత్సాహము	4	7	2	13
12. తరలము	25	5	8	38
13. మత్తకోకిలము	26	8	13	47
14. స్రగ్ధర	1	9	2	12
15. మహాస్రగ్ధర	2	16	2	20
16. మాలిని	7	46	1	54
17. వనమయూరము	1	1	1	3
18. లయగ్రాహి	3	4	1	8
19. మధ్యాకర	39	—	1	40
20. మధురాక్కర	1	—	2	3
21. మానిని	2	3	—	5
22. కవిరాజవిరాజితము	2	4	—	6
23. అంబురుహము	1	1	—	2

	నన్నయ	తిక్కన	ఎఱ్ఱన	మొత్తము
24. ద్రుతవిలంబితము	1	1	—	2
25. వసంతతిలకము	3	1	—	4
26. స్వాగతము	2	1	—	3
27. తోటకము	1	2	—	3
28. పృథ్వీ	5	—	—	5
29. పద్మకము	1	—	—	1
30. రథోద్ధతము	1	—	—	1
31. మణిభూషణము	1	—	—	1
32. దండకము	1	—	—	1
33. స్రగ్వీణి	—	1	1	2
34. క్రౌంచపదము	—	1	—	1
35. లయవిభాతి	—	2	—	2
36. సరసిజము	—	1	—	1
37. భాస్కరవిలసితము	—	1	—	1
38. తోదకము	—	1	—	1
39. దోధకము	—	2	—	2
40. నర్మకటము	—	2	—	2
41. ఇంద్రవజ్ర	—	1	—	1
42. ఉపేంద్రవజ్ర	—	1	—	1
43. ఉపజాతి	—	1	—	1
44. మంజుభాషిణి	—	1	—	1
45. భుజంగప్రయాతము	—	2	—	2
46. మణిమాల	—	1	—	1
47. మణిగణనికరము	—	1	—	1
48. బంధురము	—	1	—	1
49. శుద్ధవిరాటి	—	1	—	1
50. ప్రణావము	—	1	—	1
51. జలధరము	—	2	—	2

	నన్నయ	తిక్కన	ఎఱ్ఱన	మొత్తము
52. మేదిని	—	1	—	1
53. ప్రహరణకలితము	—	1	—	1
54. శిఖరిణి	—	1	—	1
55. మంద్రాక్రాంతము	—	1	—	1
56. మంగళమహాశ్రీ	—	1	—	1

గద్య పద్య సంఖ్య

నన్నయ	—	4011
ఎఱ్ఱన	—	1595
తిక్కన	—	15901
మొత్తము		21507

ఆశ్వాసక్రమమున గద్య పద్య సంఖ్య

ఆదిపర్వము

i.	—	164	II.	—	240
III.	—	228	IV.	—	275
V.	—	261	VI.	—	312
VII.	—	290	VIII.	—	324

2094

స భా వ ర్ష ము

I.	—	298	II.	—	322
----	---	-----	-----	---	-----

618

అ రణ్య ప ర్వ ము

I.	—	400	II.	—	358
III.	—	399	IV.	—	417
V.	—	437	VI.	—	411
VII.	—	472			
					2894

వి రా ట ప ర్వ ము

I.	—	335	II	—	365
II.	—	240	IV.	—	277
V.	—	407			
					1624

ఉ ద్యో గ ప ర్వ ము

I.	—	385	II.	—	334
III.	—	415	IV.	—	428
					1562

భీ ష్మ ప ర్వ ము

I.	—	306	II.	—	410
III.	—	455			
					1171

ద్రోణ ప ర్వ ము

I.	—	397	II.	—	383
III.	—	310	IV.	—	336
V.	—	434			
					1860

క ర్ణ ప ర్వ ము

I.	—	322	II.	—	401
III.	—	401			

1124

క ల్య ప ర్వ ము

I.	—	405	II.	—	422
----	---	-----	-----	---	-----

827

సౌ ప్తి క ప ర్వ ము

I.	—	240	II.	—	136
----	---	-----	-----	---	-----

376

స్త్రీ ప ర్వ ము

I.	—	189	II.	—	187
----	---	-----	-----	---	-----

376

కాంఠి ప ర్వ ము

I.	—	400	II.	—	449
III.	—	531	IV.	—	457
V.	—	632	VI.	—	624

3093

అనుకాసనిక ప ర్వ ము

I.	—	388	II.	—	478
III.	—	347	IV.	—	451
V.	—	484			

2148

అశ్వమేధ ప ర్వ ము

I.	—	233	II.	—	228
III.	—	228	IV.	—	287

976

ఆ శ్ర మ వా స ప ర్వ ము

I. — 186

II. — 176

362

మౌసలపర్వము 226

మహాప్రస్థానపర్వము 79

స్వర్గారోహణపర్వము 97

21507

ఆశ్వాసక్రమమున సామాన్యచ్ఛందముల

సంఖ్యావివరములు

నన్నయభట్టారకుడు

పర్వ	ఆశ్వాస	గద్య	కంద	అ. వె. తే. గీ.	సీస	చంప	ఉత్ప	మత్తే	శార్దూ	
ఆదిపర్వము	I	66	39	2	3	11	17	15	3	4
	II	94	75	4	6	10	15	14	9	3
	III	89	76	7	9	18	10	8	4	2
	IV	103	92	14	11	7	24	9	5	1
	V	94	89	5	13	13	16	12	3	3
	VI	104	105	17	16	18	14	18	7	2
	VII	115	72	17	14	26	17	12	7	2
	VIII	111	104	12	7	27	28	16	7	—
మొత్తము :		776	652	78	79	130	141	104	43	17
ద్వీ	I	103	104	9	7	21	21	20	4	—
	II	107	84	24	22	24	21	22	4	—
	మొత్తము :		210	188	33	29	45	42	8	—

పర్వ	అశ్వాస	గద్య	కంద	అ. వె.	తే. గీ.	సీస	చంప	ఉత్ప	మత్తే	కాద్య
అరణ్య	I	155	116	29	23	25	20	12	5	—
	II	150	106	23	19	25	12	9	—	—
	III	162	119	24	26	19	17	12	4	2
	IV	52	47	8	7	7	10	6	1	—
	మొత్తము :	519	388	84	75	76	59	39	10	2

ఎఱ్ఱాపెగడ

అరణ్య	IV	79	79	11	18	17	25	18	11	7
	V	136	112	24	36	28	45	32	16	3
	VI	128	100	25	29	21	29	46	19	6
	VII	153	122	31	26	36	36	30	23	2
	మొత్తము :	496	413	91	109	102	135	126	69	18

తిక్కన్నసోమయాజి

విరాట	I	90	124	25	18	17	20	32	4	4
	II	92	95	14	35	40	30	42	9	7
	III	66	63	13	21	12	23	29	7	4
	IV	78	93	16	25	10	25	18	7	4
	V	103	143	28	39	14	35	29	10	5
మొత్తము :		428	518	96	138	93	133	150	37	24
ఉద్యోగ	I	110	144	27	29	8	22	30	11	2
	II	90	111	23	40	10	22	23	9	5
	III	115	122	29	39	15	32	44	11	7
	IV	144	140	23	53	20	21	17	7	2
	మొత్తము :	459	517	102	161	53	97	114	38	16
భీష్మ	I	95	94	11	41	21	15	16	10	2
	II	114	171	19	39	5	29	22	5	5
	III	169	156	26	43	12	18	16	10	4
	మొత్తము :	378	421	56	123	38	62	54	25	11

వర్గము	అక్షరము	కంద	అ. వై. శ్రీ. శ్రీ.	పీఠ	పంప	ఉత్ప	మత్త	శాస్త్రము
కీర్తన	I 127	135	22	20	19	33	22	15 3
	II 121	110	22	25	36	40	23	5 -
	III 105	105	18	24	14	21	14	5 3
	IV 110	128	25	24	5	17	11	12 3
	V 156	147	20	39	13	26	12	16 4
మొత్తము : 619		625	107	132	87	137	82	53 13
పద్య	I 104	90	12	22	28	35	17	10 3
	II 128	112	26	24	28	39	27	12 4
	III 116	118	25	35	17	45	25	14 5
మొత్తము : 348		325	63	81	73	119	69	36 12
పద్య	I 124	115	18	30	20	51	28	12 6
	II 158	96	25	45	22	46	15	10 4
మొత్తము : 282		211	43	75	42	97	43	22 10
పద్య	I 79	47	19	18	15	22	19	5 5
	II 51	31	4	15	7	12	3	1 1
మొత్తము : 130		78	23	33	22	34	22	6 6
పద్య	I 62	50	5	20	12	-	-	-
	II 31	55	13	27	28	-	-	-
మొత్తము : 93		105	18	47	40	-	-	-
పద్య	I 124	104	27	39	61	17	13	7 7
	II 125	156	33	51	23	20	14	8 6
	III 153	224	37	29	32	39	12	4 -
	IV 95	232	32	67	23	6	1	- -
	V 143	275	56	92	35	20	7	1 2
	VI 160	259	44	91	37	19	12	- 1
మొత్తము : 800		1250	229	369	211	121	59	30 16

వర్గము	అక్షరము	కంద	అ. వై. శ్రీ. శ్రీ.	పీఠ	పంప	ఉత్ప	మత్త	శాస్త్రము
కీర్తన	I 122	127	24	30	30	26	17	9 2
	II 127	180	47	66	41	8	7	- 1
	III 90	141	21	41	35	11	4	2 -
	IV 96	192	33	74	30	18	4	3 -
	V 122	155	48	68	72	15	7	1 -
మొత్తము : 557		795	173	274	208	78	39	15 3
పద్య	I 66	80	17	19	31	14	5	- -
	II 65	78	17	18	36	11	2	- -
	III 71	73	10	16	26	19	10	- 2
పద్య	IV 85	77	22	26	37	22	12	1 4
	మొత్తము : 287		308	66	79	130	66	29 1 6
పద్య	I 40	69	11	19	33	8	4	- 1
	II 52	37	14	15	42	8	6	- 1
మొత్తము : 92		106	25	34	75	16	10	- 2
పద్య	I 1	97	14	27	46	23	12	4 1
	II 17	21	1	3	15	12	6	1 2
మొత్తము : 27		21	6	8	19	9	5	- -

వి శే ష వృ త్త ము లు

నన్నయ 23 విధములు.

తిక్కన 40 విధములు.

ఎఱ్ఱన 12 విధములు :

1. మత్తకోకిలము :

అది. I - 154. II - 208. III - 228. V - 218. 246. VII - 142. 190. VIII - 29. 205. 227. 324; సభా. I-275. II - 4. 180, 236, 286; అరణ్య. I-49, II - 49, 97. 228. III - 16, 113. 352. 353. 362. IV - 107. 268, 279, 305. 340. 376, 378. V - 180. VI - 4. 538. VII-64. 66. 462. 466; శ్రీ. I-21. 41. 175. 183. II - 69, 109. 139. 145.

47

2. తరలము :

అది. I - 21. 68. II - 3. 225. III - 40. 142. IV - 165. V - 51. VI - 139. 291. VII - 20. VIII - 90. 148; సభా. I - 192. 193. 241. II - 35. 268. 287. 311. 315; అరణ్య. I - 118. 374. III-166. 360. IV - 403. V-217. 420. VI - 32. 48. VII-270. 403. 472; శ్రీ. I - 4. II-27. 64. 80. 175. 38

3. ఉత్సాహము :

అది. VI - 66; సభా. I - 245. II - 322; అరణ్య. I- 400, VI - 318. VII - 76; శ్రీ. I - 48. 66. 85. II - 94. 101. 142. 153.

13

4. తరువోజు :

అది. II - 152. III - 172. V-28. 145. VI-102. 130. 250. VII-170 VII - 195; సభా. II - 207; అరణ్య. I - 132. II - 47. IV - 303. VI - 330; శ్రీ. I - 43. II - 59. 158. 182; అను. III - 58.

19

5. మధ్యాక్కర :

అది. II - 185. III - 19. IV - 103. 142. 177. 254. VI - 166. 273. VII - 99. 125. 129. 133. 202. VIII - 133; సభా. I - 82. II - 182; అరణ్య.

I - 134, 200, 225, 234, 235, 392, II - 22, 118, 129, 149, 170, 256, 320, 351, III - 97, 206, 299, 331, 373, 386, IV - 3, 49, 103, 310.

40

6. మధురాక్కర :

అది. IV - 49; ఆరణ్య. VI - 352, VII - 309.

3

7. కవిరాజవిరాజితము :

అది. VI - 21; ఆరణ్య. II - 90; శ్రీ. I - 51, 55, II - 84, 132.

6

8. మానిని :

అది. IV - 20, VIII - 91; శ్రీ. I - 90, II - 12, 31.

5

9. మహాస్రగ్ధర :

అది. II - 22, V - 38; ఆరణ్య. V - 421, VII - 87; హైప్తిక. I - 181, 183, 185, 187, 189, 194, 201, 214, 238, II - 9, 15, 21, 41, 65; శాంతి. II - 434; స్వర్ణ. 34.

20

10. స్రగ్ధర :

అది. VI - 80; ఆరణ్య. VII - 16, 91; విరాట. III - 78; ఉద్యో. I - 323, హైప్తిక. I - 175, II - 5, 14, 16, 61, 134; శాంతి. II - 440.

12

11. లయగ్రాహి :

అది. V - 138, 139; ఆరణ్య. I - 40, VII - 97; శ్రీ. II - 5, 6, 7, 8.

3

12. లయవిభాతి :

శ్రీ. I - 131, II - 73.

2

13. పృథ్వీ :

అది. II - 167, V - 62, 168, VIII - 103; ఆరణ్య. II - 358.

5

14. మాలిని :

అది. II - 82, 97, V - 127, VI - 312, VIII - 196, 234; సభా. II - 75; ఆరణ్య. IV - 417; విరాటపర్వాది స్వర్ణారోహణపర్వాంతము అన్ని యాశ్వాసముల యంతము లందు - 46.

54

15. వసంతతిలకము :

అది. II - 240, V - 29; ఆర. III - 399; శ్రీ. I - 10.

4

16. వసమయూరము :

అది. V - 261; ఆర. VI - 411; శ్రీ. I - 110

3

17. స్వాగతము : 3
అది. VII - 29; ఆరణ్య. I - 158; శ్రీ I - 109.
18. తోటకము : 8
అది. I - 184; శ్రీ. I - 45, II - 122.
19. ద్రుతవిలంబితము : 2
అది. IV - 275; శ్రీ. I - 119.
20. అంబురుహము : 2
సభా. I - 296; శ్రీ. I - 177.
21. పద్మకము : 1
అది. VI - 230.
22. రథోద్ధతము : 1
సభా. II - 320.
23. మణిభూషణము : 1
ఆరణ్య. I - 155.
24. దండకము : 1
ఆరణ్య. I - 324.
25. క్రౌంచపదము : 1
శ్రీ. I - 168.
26. నరసిజము : 1
శ్రీ. II - 37.
27. భాస్కరవిలసితము : 1
శ్రీ. II - 50.
28. తోవకము : 1
శ్రీ. I - 81.
29. దోధకము : 2
శ్రీ. I - 62, 71.
30. నర్మటము : 2
శ్రీ I - 113, II - 146.
31. ఇంద్రవజ్ర : 1
శ్రీ. I - 29.
32. ఉపేంద్రవజ్ర : 1
శ్రీ. I - 136.

33.	ఉపజాతి :	
	శ్రీ. I - 64.	1
34.	మంజుభాషిణి :	
	శ్రీ. I - 68.	1
35.	భుజంగప్రయాతము :	
	శ్రీ. I - 88, II - 107.	2
36.	మణిమాల :	
	శ్రీ. I - 108.	1
37.	మణిగణనికరము :	
	శ్రీ. II - 3.	1
38.	బంధురము.	
	శ్రీ. I - 115.	1
39.	శుద్ధవిరాటి :	
	శ్రీ. I - 125.	1
40.	ప్రణవము :	
	శ్రీ. I - 145.	1
41.	జలధరము :	
	శ్రీ. I - 148 1.64.	2
42.	మేదిని :	
	శ్రీ. I - 152.	1
43.	ప్రహరణకలితము :	
	శ్రీ. I - 185.	1
44.	మందాక్రాంతము :	
	శ్రీ. I - 185.	1
45.	శిఖరిణి :	
	శ్రీ. I - 187.	1
46.	స్రగ్విణి :	
	అరణ్య. V - 437: శ్రీ. I - 140.	2
47.	మంగళమహాశ్రీ :	
	శ్రీ. II - 29.	1

గద్య, సామాన్య, విశేషచ్ఛందములు.

	గద్యములు	సామాన్యచ్ఛందములు	విశేషచ్ఛందములు	మొత్తము
నన్నయ :	1505	2384	142 =	4011
ఎఱ్ఱన :	496	1063	36 =	1595
తిక్కన :	4518	11240	143 =	15901
	<u>6519</u>	<u>14667</u>	<u>321 =</u>	<u>21507</u>

ఛందసాం ప్రసవిత్రీ యా
 స్పందయిత్రీ గిరాం కవోః
 పశ్యంతీరూపిణీ శక్తీః
 పాతు మాం సా ఋతంభరా.

ము ఖ్య ప దా ను క్ర మ ణి క

- అంకావతారము - 804.
 అంగము - 3, 4, 13, 17, 28.
 అంబురుహము - 320.
 అంత్యప్రాసము - 152, 181, 182, 188.
 అక్కర - 376, 379, 382, 383, 384.
 అక్కిలి - 470, 471, 472.
 అఖండవడి - 253, 254.
 అగస్త్యముని - 46.
 అగ్ని - 32.
 అగ్నిపురాణము - 354.
 అగ్రస్వరములు - 56.
 అమృతరాయలు - 103, 140, 325.
 అడిమోనైత్తడై - 47, 48, 497.
 అడియెదుగైత్తడై - 149, 497.
 అతనువాహి - 96, 402, 549.
 అతిచ్ఛందము - 25, 327,
 అతిజగతి - 286, 313.
 అతిదేశము - 67.
 అతిధృతి - 348, 387.
 అతిశక్వరి - 84, 274, 303, 307.
 అతిశయోక్తి - 171, 513.
 అతిశయోక్తిముద్ర - 512.
 అత్యష్టి - 277, 281, 282, 298.
 అతీవ్రప్రయత్నము - 74, 335.
 అద్భుతరసము - 504, 513, 559.
 అధర్వశ్రుతి - 14.
 అధ్వరము - 5, 14.
 అనంతామాత్యుడు - 17, 47, 48, 76, 78, 80,
 84, 85, 150, 212, 222, 224, 230, 254,
 327, 469, 470, 473, 534, 535.
 అనన్తయాలంకారము - 179,
 అనిబద్ధము - 26, 530.
 అనుకూలత్వము - 100.
 అనుప్రాసము - 145 - 148, 187, 348, 391.
 అనుష్టుప్ - 28, 38, 450.
 అప్పకవి - 43, 142, 149 - 152, 154, 155, 183,
 189, 194, 195, 197, 198, 211, 212,
 225, 247, 249, 253, 254, 272, 276,
 298, 304, 355, 365, 471, 473, 515, 522.
 అప్పకవీయవివరణము - 47.
 అభికృతి - 299, 317.
 అభినవగుప్తపాదులు - 7, 42, 53, 59, 60, 70,
 87, 88, 96, 107, 112, 133, 159, 289,
 335, 402, 531.
 అభ్యస్తగణత్వము - 329.
 అభ్యాసము - 3.
 అమరము - 2, 26.
 అమరసింహుడు - 3, 5, 31, 33.
 అయోగవాహములు - 69.
 అర్థమాత్రకం - 77.
 అర్థవ్యక్తి - 134, 163, 338, 458.
 అర్థానురూపము - 21, 89, 97, 298, 378,
 403, 411.
 అలం - 35.
 అలంకరణవైచిత్రీ - 499.
 అవకలి - 470, 471, 472.
 అవతారము - 38.
 అవరోహణము - 27, 137, 293.
 అవాంతరవాక్యము - 24, 51, 109, 500.
 అష్టి - 304.
 అహార్యరౌద్రము - 406.
 అహోబిలుడు - 124.
 అక్షరగణనము - 33, 85.
 అక్షరచ్ఛందము - 46, 61, 71, 87, 210, 385,
 531.
 అక్షరపరిమాణము - 23, 27.
 అక్షరపిండము - 28, 33, 34, 136.
 అక్షరబంధము - 24, 25, 26, 27, 33, 39,
 49, 54, 84, 89, 105, 136, 302.
 అక్షరము - 23, 29, 61, 62, 63.
 అక్షరవర్గీకరణము - 85, 355, 378.
 అక్షరవిస్తీర్ణము - 27, 359, 361.
 అక్షరవృత్తి - 107, 121, 275, 287, 322,
 359, 383, 399, 411, 454, 559.

అక్షరసంపుటి - 184, 371, 424, 482.

అక్షరసంహిత - 28, 142.

అక్షరసమాధి - 24, 81.

అక్షరసమ్యగ్దర్శనము - 80, 425.

అక్షరాంగము - 61, 62.

ఆంధ్రకబ్బి చింతామణి - 71, 73, 74, 75.

ఆంధ్రసరిస్వతి - 496.

ఆగ్నేయాక్షరము - 161.

ఆచార్య వెలాంకర్ - 289.

ఆటగీతి - 467.

ఆటవెలది - 54, 89, 90, 91, 251, 522-530.

ఆనందము - 4.

ఆనందవర్ధనుడు - 85, 86, 122, 129.

ఆయుర్వేదము - 116.

ఆరోహణము - 27, 187.

ఆరము - 37.

ఆర్మిత - 122, 123, 288, 296, 488.

ఆర్యాగీతి - 148, 318, 487.

ఆర్షేయము - 14, 15.

ఆలస్యము - 119, 120, 388.

ఆలోచనామృతము - 91, 425.

ఆవృత్తి - 109, 112, 146, 343, 361, 394.

ఆశ్చర్యము - 163, 167, 250, 261.

ఇంద్రవజ్ర - 309.

ఇంద్రుడు - 81.

ఇచ్చాశక్తి - 5.

ఇతికర్తవ్యత - 5.

ఇతిహాసము - 35, 39, 388, 456, 462, 572.

ఈష - 5.

ఈషితతమము - 5.

ఉక్తిప్రత్యుక్తులు - 486, 561.

ఉచ్ఛము - 55, 56, 258.

ఉత్కంఠనము - 37.

ఉత్కలిక - 533, 534, 544.

ఉత్కలికాప్రాయము - 533, 534, 544.

ఉత్కృతి - 14, 384.

ఉత్తరరామచరిత్ర - 6, 38.

ఉత్పలమాల - 79, 104, 105, 266, 275,

428 - 436,

ఉత్పేక్ష - 156, 179, 261, 280, 400, 401.

ఉత్పత్తి - 278, 285, 299, 311, 322, 328, 345, 352, 382, 419, 421, 425, 431, 456, 520.

ఉత్సాహము - 275, 360.

ఉత్సాహవృత్తము - 90, 210, 354 - 364.

ఉదాత్తము - 55, 259, 280, 403.

ఉదారత - 133.

ఉదీచ్యవృత్తి - 55.

ఉదృచము - 1.

ఉద్ధరమాలావృత్తము - 251, 271.

ఉద్వేగము - 288.

ఉద్రేకము - 120, 121.

ఉద్వేగము - 43, 163, 292.

ఉన్మత్తేభము - 413.

ఉపజాతి - 251, 313, 354, 365, 466, 468,

516, 522, 553, 561.

ఉపజాతిగంధి - 541, 542.

ఉపాధి - 124, 125.

ఉపేంద్రవజ్ర - 310.

ఉష్ణిక్ - 54.

ఊత - 447, 448.

ఊర్జితము - 19, 20, 364, 388, 432.

ఊర్పు - 347.

ఋక్కు - 1, 13, 14, 15, 24, 32, 37, 40, 66.

ఋక్కుజ్ఞవాచ్యములు - 464,

ఋగ్వాక్య - 14.

ఋగ్వేదప్రాతికాఖ్యము - 107.

ఋగ్వేదము - 32.

ఋశంభర - 26, 29, 31.

ఋశంభరము - 25, 27.

ఋశంభరజుడు - 26.

ఋతము - 25, 26, 37, 106.

ఋతి - 37, 106.

ఋషి - 14, 20.

ఋషితత్వము - 14, 15.

ఎదురై - 472.

ఎత్తుగీతి - 366, 469.

ఏకప్రాణభావము - 24, 25, 51.

ఏకాగ్రవాప్తి - 25, 353.

ఐతరేయ బ్రాహ్మణము - 18, 22, 80.

ఓజస్విని - 282, 283, 287, 292, 413,
ఓజమ్మ - 22, 23, 24, 119, 122, 180, 282,
285, 359, 364, 371, 397.

ఓథావము - 70.

ఔదార్యము - 135, 136, 422.

ఔపమికనామము - 54, 306.

కందము - 40, 437 - 465, 562, 563, 564,
566, 568.

కకారము - 56.

కకున్ - 54.

కభము - 117.

కరుణారసము - 347, 433.

కర్మము - 2, 3, 4.

కళ - 3, 6, 7.

క వర్ణము - 56.

కవి - 2.

కవికల్పలత - 209.

కవిచౌడప్ప - 451.

కవిజనాశ్రయము - 150, 208, 254, 274, 327,
354.

కవిజనాశ్రయఁడు - 84, 355.

కవిరాజవిరాజితము - 331 - 334.

కస్తూరి రంగకవి - 471.

కాంతి - 135, 326.

కాకుపు - 249, 260, 436, 453.

కాశ్యాననుఁడు - 13, 14, 20, 41, 53, 335,
387, 560, 561.

కామబాణము - 272.

కామము - 1.

కారుపు - 2.

కాళిదాసు - 5, 6, 17, 35, 102, 139, 561.

కావ్యధర్మి - 16.

కావ్యవైకాళము - 102, 147, 335.

కావ్యయజ్ఞము - 18.

కావ్యహృదయము - 39.

కావ్యాంగములు - 6.

కావ్యాదర్శము - 146, 153, 532.

కావ్యానుశాసనము - 312, 314.

కుటుంబకథము - 444.

కుశలుఁడు - 2,

కృతిచ్ఛందము - 320, 407, 428.

కృత్తుపు - 2.

కృషము - 266.

కేదారభట్టు - 78, 81, 82, 89, 271, 274,
284, 291, 304, 316, 341.

కొఱవిగోపరాజు - 496.

కౌశలము - 2, 3.

క్రతువు - 5, 17, 427.

క్రమాన్యత్యము - 27, 361.

క్రమాక్షరము - 71, 73, 74.

క్రియ - 4, 5.

క్రొంచవదము - 315, 316.

క్రొంచి - 35, 36, 37.

క్షిప్రగతి - 428.

క్షుద్రప్రబంధములు - 496.

క్షేమేంద్రుఁడు - 98, 100, 101, 102, 276,
281, 283, 286, 287, 288, 294, 295,
302, 311, 325, 326, 335, 370, 371,
373, 378, 389, 398, 404, 451, 560,
561.

క్షైప్రము - 41, 395.

ఖండవిలంబితలయ - 551.

గండస్థానీయము - 460.

గణము - 28, 85, 86, 437.

గణరససంబంధము - 142.

గతి - 49, 532.

గతిభంగము - 458, 459, 460.

గత్యుల్పణత - 557.

గద్యదండకము - 271, 272, 273.

గద్యము - 581 - 584.

గయము - 24, 32.

గాఢత్వము - 130, 132, 393.

గాఢ - 437.

గాఢద్యము - 452, 460.

గాయత్రి - 14, 17, 20, 21, 23, 24, 25, 27,
28, 29, 30, 32, 33, 35, 38, 51, 52,
54, 56, 88, 96.

గుణసాంకర్యము - 44, 257.

గురువు - 27, 63 - 68.

గురుత్వపేకుపు - 76, 77.

గుర్వక్షరప్రాయము - 335, 336.

గేయము - 49, 52, 87, 366.

గ్రంథి - 91, 99, 326.

ఘూర్ణితము - 553.

చంద్రాలోకము - 161.

చంపకము - 66, 89, 90, 104, 105, 273, 274, 298, 305, 418 - 428.

చంపుపు - 536.

చక్రబంధము - 54.

చతుష్కందము - 444.

చవల - 488.

చింతామణి - 47, 66.

చిత్తద్రవ్యము - 422.

చిత్తద్రుతి - 362, 363, 420.

చిత్తభూమిక - 362, 497, 556, 561.

చిత్తవృత్తి - 29 31, 32, 34, 35, 106, 115, 122 - 126, 139, 259, 273, 294, 300, 301, 304, 306, 320, 347, 351, 355, 384, 385, 561, 562.

చిత్తస్పృహ - 388, 389, 420, 451.

చిత్తస్థాయి - 362, 401.

చిత్రకవి పెద్దన - 182, 327, 355, 443, 444 469, 471.

చిన్నయసూరి - 66.

చూర్ణము - 531 - 534, 544.

చేతనాస్థానము - 117, 119.

ఛందఃకర్మ - 28, 30, 500.

ఛందఃక్షేత్రము - 450.

ఛందఃపునర్వాదము - 569, 573.

ఛందఃప్రకాశము - 74.

ఛందఃప్రభవము - 31.

ఛందము - 6, 14, 17.

ఛందస్త్యము - 19, 33.

ఛందస్వద్వాక్యము - 31, 34.

ఛందస్సంవాదము - 279, 548, 554, 561, 563, 564, 569.

ఛందస్సామ్యము - 561, 566.

ఛందోఽంగములు - 17, 39, 40, 49, 104, 142 385

ఛందోఽంబుధి - 467.

ఛందోఽనుశాసనము - 42 73, 74, 271, 272,

ఛందోఽలంకారము - 5 6, 17, 143 150, 170, 183, 393, 460, 463, 465, 467.

ఛందోదర్పణము - 47, 78, 80.

ఛందోదర్పణము - 17, 23.

ఛందోభావన - 20, 21, 55.

ఛందోమంజరి - 208, 210, 331, 354, 534.

ఛందోమాత - 23, 33.

ఛందోరీతి - 128, 137, 338.

ఛందోవళము - 43, 45.

ఛందోవిధి - 40, 41, 87.

ఛందోవృత్తి - 105, 106, 108, 109, 126, 128, 136, 139, 293, 549, 560.

ఛందోవేత్త - 15, 16, 17, 30, 49.

ఛాందోగ్యశ్రుతి - 32.

ఛాందోగ్యోపనిషత్తు - 19.

జగణస్థగనము - 274, 421.

జగదావభాసనము - 297, 433, 434.

జగదోత్పత్తి - 279 299, 320, 359, 432.

జగతి - 54, 291, 292, 307, 308.

జగన్నాథపండితుడు - 123, 403.

జనాశ్రయుడు - 42, 69, 81 82, 83, 86, 208, 433, 447, 467, 468, 469.

జయకీర్తి - 16, 42, 50, 148, 274, 284, 291, 299, 320, 323, 339, 341, 349, 354, 355, 376, 438, 439, 445, 468, 535.

జయదామన్ - 289.

జయదేవుడు - 33.

జలధరము - 313.

జాతి - 89, 354, 468.

జీవచైతన్యము - 29.

జీవలక్షణము - 1.

జైమినియవాక్యము - 14.

డార్విన్ - 119, 301.

తంత్రీలయము - 36, 37.

తటస్థవిభావము - 276, 324, 455.

తత్సమజాతి - 354.

తరలము - 90, 348, 351, 352, 353.

తరువోజ - 89, 364 - 370, 478.

తామసవర్ణజనములు - 141, 416.

తాలము - 36, 287.

తాలలయ - 285, 321, 323, 326, 332, 341, 348, 384.

తిప్పభూపాలుఁడు గోపేంద్ర - 533.
 తిమ్మన లింగమగుంట - 142, 254, 475.
 తుల్యయోగిత - 454.
 తెలుఁగు ఛందోవిశాసము - 104.
 తేటగీతి - 210, 251, 515 - 518, 522.
 తైత్తిరీయప్రాతిశాఖ్యము - 24 57, 64, 69.
 తైత్తిరీయ బ్రాహ్మణము - 92.
 తోటకము - 292, 293, 294.
 తోడకము - 87, 287, 291.
 తానము - 401, 402.
 త్రికము - 83, 86, 87, 321.
 త్రికలయము - 467.
 త్రిగుణములు - 115.
 త్రిచక్రప్రాసములు - 188.
 త్రిష్టుప్ - 22 276, 294, 309, 310.
 త్ర్యంబకము - 356, 450, 454, 498.
 దండకము - 271, 272.
 దండి - 128, 145, 146, 172, 175, 532, 533, 534.
 దయానందసరస్వతి - 1.
 దశాంగములు - 41.
 దానవీరస్థాయి - 427.
 దారుపిండములు - 157.
 దాక్షిణాత్యులు - 46.
 దిగాశ్రయము - 53.
 దీప్తమాధుర్యము - 395, 396, 397.
 దీప్తి - 122, 123, 329, 433.
 దీర్ఘము - 63, 64, 65, 66.
 దుర్గాచార్యుఁడు - 34.
 దుష్కరప్రాసము - 150, 154, 155, 188.
 దేవత - 14, 17, 19, 20, 30, 52.
 దేశ్యజాతి - 364, 365, 379.
 దొరసామిశర్మ రావూరి - 48.
 దోడకము - 287, 290.
 దోధకము - 87, 102, 287, 289.
 ద్రుతము - 28, 107, 108, 109, 137, 295.
 ద్రుతవిలంబితము - 301.
 ద్విపద - 365, 366.
 ద్విప్రాసము - 150, 154, 172, 173, 174, 409, 410, 427, 455, 461, 463.
 ద్విమాత్రత - 87, 87.

ధర్మము - 4, 25, 26, 27.
 ధాతువులు - 113 - 119.
 ధీంద్రియము - 29.
 ధ్రువ - 366.
 ధ్వని - 107, 120.
 ధ్వన్యాలోకము - 35, 107, 122, 123.
 నందకము - 320.
 నందికేశుఁడు - 65.
 నందిశ్వరకాళిక - 141.
 నన్నెచోడుఁడు - 90, 365.
 నర్కటము - 293, 299.
 నాగవర్మ - 467.
 నాటకీయము - 400, 509, 510.
 నాట్యశాస్త్రము - 60, 63, 70, 81, 82, 83, 86, 87, 88, 90, 95, 265, 288, 307, 387, 401.
 నాడి - 117, 118.
 నామచ్ఛందము - 31.
 నామముద్ర - 351, 414.
 నిడుదకందము - 444.
 నిపుణకర్మ - 3.
 నిరుక్తము - 34, 54.
 నిర్ణాయక - 467.
 నిర్వాణమర్మము - 98, 101.
 నిర్వచనము - 536, 540.
 నిర్వచనోత్తరరామాయణము - 7, 536.
 నిర్వహణావస్థ - 353.
 నిర్వేదము - 313.
 నిష్పత్తి - 79.
 నిసర్గగణములు - 86.
 నీలకంఠవ్యాఖ్య - 2.
 నైపుణము - 3, 384, 423.
 న్యాయము - 27, 31, 86, 100, 170, 288.
 పంక్తి - 302, 306.
 పండితరాయలు - 60, 313.
 పంచస్తామ్ - 288.
 పఠితి - 49, 450.
 పథ్య - 488.
 పదవ్యవస్థ - 285, 293, 325, 332, 370, 429.
 పదారంభవియతి - 447.
 పద్మకము - 273.
 పద్మిని - 307.

పద్యగంధి - 541, 543.
 పద్యనిర్మాణశిల్పము - 508.
 పద్యము - 532, 533, 534, 536.
 పద్యహృదయము - 495.
 పరక్రియ - 35.
 పరిణామము - 27.
 పరిమాణము - 27.
 పవడగీతి - 523, 524, 529, 530.
 పశ్యంతి - 58.
 పాంచాలి - 133.
 పాకము - 27, 28.
 పాత్యము - 49, 52, 87, 531.
 పాణిని - 65, 66, 68, 70.
 పాణినీయము - 19, 37, 69.
 పాణినీయశిక్ష - 13, 32, 64, 70, 406.
 పాతంజలులు - 27.
 పాదప్రమాణము - 51, 52, 96, 97, 365.
 పాదము - 50, 51.
 పాదవ్యవస్థ - 14, 448.
 పాదాంతయమనము - 42.
 పాదాంతలఘువు - 68.
 పాల్కురికి సోమనాథుడు - 479.
 పింగళచృందము - 14, 44, 46, 47, 70, 387, 395, 437, 438.
 పింగళముని - 27, 28, 42, 50, 55, 66, 68, 71, 73, 81, 82, 83, 86, 88, 438, 440, 441, 443, 446, 447, 448.
 పిండము - 50, 148.
 పిండిబంధము - 134, 418.
 పితృము - 117.
 పృథక్పదత్వము - 133, 328, 360, 425, 457, 556.
 పృథగ్గణత్వము - 362, 434.
 పృథ్వీ - 99, 277, 279.
 ప్రకృతిచృందము - 284, 418.
 ప్రణవము - 306.
 ప్రతాపరుద్రీయము - 401.
 ప్రతిభ - 5, 7, 31.
 ప్రతివస్తాపమ - 564.
 ప్రదీపము - 288.
 ప్రమాణి - 27, 365.
 ప్రయత్నము - 57, 58, 60, 62, 74, 180, 140.
 ప్రశ్నిష్టావయవములు - 257.
 ప్రసాదము - 180, 328, 395.

ప్రహరణకలితము - 303, 304.
 ప్రహేళిక - 436.
 ప్రాకృతపైంగలము - 73, 307, 437, 444.
 ప్రాగ్గాయత్రములు - 25.
 ప్రాణచృందము - 31.
 ప్రాణయమనము - 25.
 ప్రాణస్పందము - 23.
 ప్రాతిభాసికము - 295, 296.
 ప్రాతిశాఖ్యము - 65, 66, 76, 257.
 ప్రాసము - 51, 145, 149.
 ప్రాసయతి - 251, 252, 253, 475.
 ప్రాసాక్షరము - 156 - 160, 170, 398, 500, 564.
 ప్రేక్షాగృహము - 400.
 ప్రౌఢప్రాసము - 158.
 ప్రౌఢవ్యాకరణము - 193.
 ప్రౌఢి - 6, 7.
 పుతము - 63, 64, 65, 70, 71, 251, 260, 261.

ఫలము - 2.

బంధగుణములు - 128, 129.
 బంధురము - 299, 300.
 బసవరాజీయము - 117, 118, 278, 297.
 బాహ్యార్థవృత్తి - 426.
 బింబప్రతిబింబములు - 561, 564.
 బృహదారణ్యకోపనిషత్తు - 24.
 బృహన్నిశ్వాసము - 165.
 బ్రహ్మ - 14, 26.
 బ్రహ్మగణము - 376.
 బ్రాహ్మణము - 52.
 భట్టశంకరుడు - 264.
 భట్టోజీ దీక్షితుడు - 55, 56.
 భయతారళ్యము - 352.
 భయానకము - 401.
 భరతముని - 6, 15, 16, 40, 42, 43, 46, 52, 53, 70, 71, 80, 81, 87, 90, 95, 128, 138, 263, 264, 265, 277, 287, 306, 385, 397, 388, 402, 408, 419, 433, 447, 466, 467, 531.
 భరితరసప్రకరణము - 3.
 భరద్వాజుడు - 38, 39.

భర్తృహరి - 7, 31, 107.
 భవభూతి - 6, 38.
 భామహుఁడు - 6, 129, 532.
 భావన - 5.
 భావప్రకాశనము - 139, 318, 358, 402.
 భావముద్రాలంకారము - 401.
 భావితము - 363.
 భావుకుఁడు - 353, 396.
 భాష్యము - 257.
 భాసురము - 320.
 భాస్కరవిలసితము - 317.
 భిత్తి - 287.
 భీమన - 254.
 భుజంగప్రయాతము - 89, 103, 307, 308.
 భూమిక - 126, 362, 363, 559.
 భోగము - 122.
 భోజమహారాజు - 74, 97, 98, 108, 325, 533, 534, 535, 541.
 భ్రాంతి - 400.
 నుంగళనుహశ్రీ - 296, 384, 385.
 మంజుభాషిణి - 89, 286.
 మంత్రము - 13, 15, 20, 24, 32, 34.
 మంత్రశాస్త్రము - 141, 142, 159.
 మందాక్రాంత - 53, 54, 89, 102, 282, 283, మణిగణనికరము - 90, 300, 303.
 మణిభూషణము - 274, 275, 294, 295.
 మణిమాల - 284, 285.
 మతంగుఁడు - 55.
 మత్తకోకిల - 89, 341, 345, 346, 347.
 మత్తేభము - 54, 90, 103, 104, 105, 407-418.
 మదనగణము - 376.
 మధుచ్ఛందుఁడు - 32, 34, 35, 38.
 మధురాక్షరవిన్యాసము - 453.
 మధురాక్కర - 379, 381.
 మధుసూదన విద్యావాచస్పతి - 44.
 మధ్యము - 55, 107, 108, 109, 137.
 మధ్యాక్కర - 89, 376 - 384.
 మనీష - 7.
 మమ్మటుఁడు - 60, 102, 147, 285, 288.
 మయుఁడు - 2.
 మస్కాహి - 96, 386, 388.
 మహర్షులు - 6, 308.

మహాకవి - 2, 6, 308, 374.
 మహాకావ్యవిభము - 91.
 మహాప్రాణము - 157, 163, 165, 266, 351, 403, 405, 418, 532.
 మహాస్వగర - 339, 340, 556.
 మాతృకాప్రాసాదః - 141.
 మాత్ర - 64.
 మాత్రాచ్ఛందము - 46, 67, 85, 66, 67.
 మాత్రావరిమాత్రము - 78.
 మాత్రావృత్తిము - 354, 356.
 మాధుర్యము - 122, 123, 128, 132, 133, 146.
 మానిని - 89, 327, 328, 329.
 మానవశిల్పము - 5.
 మార్చచ్ఛందము - 385.
 మాతీని - 370 - 375.
 మిశ్రగతి - 341, 351.
 మిమాంసామాత్రభాష్యము - 29.
 మిమాంసికులు - 5, 13.
 ముక్తకము - 287, 366.
 ముక్తపదగ్రస్తాలంకారము - 346.
 ముద్రాలంకారము - 90, 91, 293, 297, 319, 337, 353, 360, 413, 529.
 మూఢావస్థ - 116.
 మూర్ధస్వము - 159, 160, 164, 534.
 మృదువృత్తము - 95, 368.
 మెట్రోనోమ్ - 120.
 మేదిని - 304, 305.
 యజుర్వేదము - 1.
 యుజుస్సర్వానుక్రమణిక - 13.
 యజ్ఞము - 1, 2, 5, 17.
 యజ్ఞసంయోగము - 395.
 యతి - 25, 42, 43, 44, 45, 46, 47, 208 - 211, 447.
 యతిత్రయము - 331, 333.
 యతినర్ణయము - 277.
 యతిభంగము - 459.
 యతుర్వచేతోపనిషత్తు - 46.
 యమకము - 153.
 యమనము - 25, 42, 48.
 యాజ్ఞవల్క్యశ్లోక - 64.
 యాస్కముని - 13, 19, 38.
 యుక్తాదము - 42.

యోగదర్శనము - 27.
యోగసూత్రము - 361.

రంగము - 158, 406.
రగడ - 183.
రచనాశిల్పము - 509.
రజనీకాంతరావు - 36.
రజోవృత్తి - 5.
రథోద్ధతిము - 89, 276.
రసకార్యనికులు - 139,
రసదేవతారాధనము - 18.
రసధర్మములు - 121, 122, 123, 129.
రసధర్మ - 16.
రసము - 6, 7, 121, 122, 123, 126, 138,
140, 148.
రససిద్ధాంతము - 363, 364.
రసస్థితి - 138, 431
రసాత్మ - 15.
రసాత్మకము - 15, 16.
రసానుసారము - 98, 403.
రసోచితవిరామము - 264.
రాజగోపాలరావు ట్రేడర్స్ - 377.
రాజనారాయణ - 72.
రాజశేఖర - 7, 387.
రామకృష్ణయ్య కోరాడ - 377.
రామకృష్ణ వేదిక - 47.
రామసింహాడు - 146.
రామాయణము - 35, 49.
రీతి - 128, 129, 135, 136.
రుద్రాక్షరమూర్త్యవసూత్రములు - 65.
రూపకము - 414, 435, 509, 571.
రూపచ్ఛందము - 31.
రేచన - 72, 150, 155, 174, 208, 254,
376, 377, 385, 439, 470, 471, 472,
479, 534.
రేఫము - 156, 159.
రోకంటిపాట - 336.
రాద్రకాండవము - 553.

లక్షణచూడామణి - 475.
లగన్వరూపము - 364.
లఘుయకారము - 168, 425.
లఘువు - 27, 34, 65, 66, 67, 72, 73, 74,
76, 77, 80.

లయగ్రాహి - 89, 251, 296, 323.
లయము - 26, 36, 37, 45, 49, 83, 84,
86, 87, 96, 137, 263.
లయవిభాతి - 89, 251, 321.
లలితప్రాసము - 158.
లాటిన్ ఛాందసికులు - 77.
లింగము - 31.
లిపినమావేశము - 49
లౌకికచ్ఛందము - 41.

వక్త - 20.
వక్త్రము - 28.
వక్త్రచ్ఛందము - 29, 30, 44.
వచనము - 535, 536.
వజ్జుల - 78, 377.
వడి - 47, 48, 149.
వనమయూరము - 296, 297.
వర్ణనానుగుణము - 98, 301.
వర్ణము - 56, 59, 60.
వర్ణవీప్స - 170.
వర్ణావృత్తి 147, 152, 379.
వసంతతిలక - 53, 78, 324, 325, 337.
వాక్కు - 6, 13, 15, 346, 464.
వాక్యాకము - 99, 102, 286, 389, 390,
396.
వాక్యచ్ఛంగము - 29, 30, 31, 40, 338,
529, 564.
వాక్యవదీయము - 31, 107
వాక్యము - 20, 2, 40, 42, 43.
వాక్యలంకారములు - 33.
వాగనుభావము - 32, 38, 400, 403, 521,
529
వాగనుశాసనము - 15, 47, 72, 74.
వాగ్విల్లభము - 45, 46.
వాగ్విత్తి - 32, 37, 107, 338, 403.
వాగ్విచ్ఛేదము - 267, 398.
వాక్యయాధ్వరము - 17, 464.
వాక్యాత్మక - 57.
వాచస్పత్యము - 24.
వాచికాభినయము - 280, 310.
వాజసనేయప్రాతిశాఖ్యము - 55, 61.
వాతము - 117.
హమనాచార్యదుర్భిక్షర్ - 102.
హమనుడు - 128, 129, 135, 533.

వాల్మీకిమహర్షి - 85 - 89, 49.
 వాసుకిమఃము - 189.
 వికటత్వము - 183, 184.
 వికారము - 125 126
 వికాసము - 122 124, 125, 126, 396.
 విక్షిప్తావస్థ - 116.
 విచారంమణియము - 305, 411.
 విచికిత్త - 355.
 వికాసము - 27.
 విద్యున్నాళ - 90.
 విధి - 80.
 విన్నకోటపెద్దన - 366, 470.
 విఫల - 488.
 విభావము - 106, 125.
 వియోగినీవృత్తము - 561.
 విరామకాలప్రమాణము - 44, 45.
 విరామము - 42, 43, 263, 264.
 విరామాశ్రితలయ - 265.
 విలంబితము - 28, 87, 107, 137, 277, 290,
 297, 303, 309, 316, 418.
 విలంబితవిరామము - 266.
 విత్తైల్లు వుంట్ - 120.
 వివక్ష - 16.
 విశేషప్రాసము - 151.
 విశ్రాంతి - 120, 121.
 విశ్లిష్టావస్థలు - 257.
 విశ్వనాథ సత్యనారాయణ - 27, 104.
 విశ్వనాథుడు - 60, 71, 147, 408.
 విశ్వామిత్రమహర్షి - 29.
 విషమగీతి - 523.
 విషమసీసము - 439.
 విషాదము - 313, 318, 402, 408.
 విష్ణుగణము - 376.
 విష్ణువు - 26.
 వీరము - 96, 97.
 వీరరసవిభావము - 404.
 వృత్తగంధి - 534, 541.
 వృత్తదండకము - 271.
 వృత్తనామములు - 89, 104.
 వృత్తనామముద్ర - 90, 387.
 వృత్తము - 88, 89, 358.
 వృత్తగత్నాకరము - 78, 89, 489.

వృత్తాంతరానుప్రవేశము - 370.
 వృత్తి - 106, 107, 108, 125, 126.
 వృత్తైక్యము - 384.
 వృత్తైక్యము - 387, 389.
 వేంకటమాధవులు - 14.
 వేంకటావధాని డాక్టర్ - 377.
 వేదము - 13, 14, 15, 32 38, 56.
 వేదిమధ్యయతి - 385.
 వైఖరీవాక్కు - 58.
 వేమూరివారిప్రతి - 193, 213, 253.
 వైతాళీయము - 40, 55, 86.
 వైదర్భి - 135.
 వ్యంజనము - 57, 61.
 వ్యంజనవళులు - 215 - 231.
 వ్యంజనాంతము - 69, 561.
 వ్యాకరణసంహితాసర్వస్వము - 73.
 వ్యాపారము - 4, 5, 6.
 శంకరుడు - 26.
 శంకరభగవత్పాదులు - 29.
 శకటరేఖము - 161, 162, 163.
 శక్తి - 5.
 శక్తిప్రసృతము - 101, 102.
 శక్తి - 296, 303.
 శతపథబ్రాహ్మణము - 24.
 శరీరాశ్రయము - 58.
 శశికళ - 210.
 శాంకరసూక్తి - 30.
 శాంతరసము - 332.
 శాబ్దవేదన - 59
 శాదరాతనయుడు - 3, 139.
 శార్ఙ్గదరసంహిత - 117.
 శార్దూలలీల - 53, 387.
 శార్దూలవిక్రీడితము - 81, 82, 89, 90, 387 -
 406.
 శాలిని - 99.
 శాస్త్రేతిహాసకావ్యము - 453.
 శిక్ష - 53, 55, 76.
 శిఖరిణి - 281, 282.
 శిల్పపండితుడు - 2.
 శిల్పము - 1, 2, 3, 6.

శివమతము - 189.
 శిర్ష కము - 86, 466, 467, 468, 507, 548.
 శిలధాతువు - 2, 3.
 శిలనము - 7.
 శిలము - 6.
 శుక్లయజుర్వేదము - 14, 24.
 శుద్ధవిరాటి - 802.
 శుద్ధసంకీర్ణగతులు - 108, 118.
 శుశ్శుశాచార్కుడు - 117.
 శైధిల్యము - 74, 180, 186.
 శోభ - 3, 186.
 శ్రవ్యత - 88, 89, 174, 302, 453, 532.
 శ్రాంతి - 120, 121.
 శ్రుతబోధ - 81, 82, 83.
 శ్రుతిసంస్కారము - 173, 516, 523.
 శ్రోతవ్యము - 87, 88.
 శ్రోత్రక్రతువు - 6, 17.
 శ్లేష - 181.
 శ్లేష్మము - 117, 297, 309.
 శ్లోకత్వము - 85, 88.
 శ్లోకము - 28, 87, 88, 89, 87, 289.
 శ్వాసాక్షరసంపుటి - 405

 షడ్విధప్రాసములు - 150.
 షోడశమహారాజులు - 543, 572.
 షోడశసీసచక్రము - 474, 475.

 సంకల్పము - 1, 5.
 సంకృతి - 315, 319.
 సంకోచము - 125, 314.
 సంగీతరత్నాకరము - 44, 55, 86, 534.
 సంపత్తు - 41.
 సంస్కారము - 6, 28.
 సగణావళాసనము - 421.
 సత్వము - 115, 122.
 సత్వస్థితి - 338, 421.
 సదృశవర్ణావృత్తి - 256.
 సప్తచ్ఛందములు - 56.
 సప్తవాణి - 40.
 సప్తవిధప్రాసములు - 150,

సప్తస్వరోపలక్షకములు - 65.
 సమగీతి - 516, 522, 523.
 సమత - 181, 431, 457, 484.
 సమవాయము - 28.
 సమవృత్తములు - 271.
 సమాధి - 3, 4, 85, 132.
 సమానాక్షరము - 376.
 సమాని - 27.
 సరసిజము - 319.
 సరస్వతీకంఠాభరణము - 74, 533.
 సవనస్థానములు - 53.
 సహస్రాయస్థానీయ - 363, 364.
 సహృదయుడు - 35, 106, 126, 383, 553.
 సాంఖ్యము - 23, 63, 115.
 సాత్వికవ్యంజనములు - 141.
 సాధారణీకృతము - 363.
 సాపేక్షవాక్యములు - 45.
 సాయణులభాష్యము - 40.
 సావిత్రి - 29.
 సాహిత్యదర్పణము - 71, 147, 313, 401, 402, 534.
 సాహిత్యసారము - 181, 402, 408
 సింగభూపాలుడు - 55, 129.
 సిద్ధాంతకౌముది - 2, 55, 64.
 సీతావతి గిడుగు - 47, 78, 377, 447, 448, 449, 450, 474, 476, 477, 478, 481.
 సీసభేదకల్పనము - 473, 477.
 సీసభేదములు - 470 - 474, 480,
 సీసము - 40, 41, 47, 54, 66, 251, 486-515.
 సుందరిము - 3, 274.
 సుకరప్రాసము - 154, 155.
 సుఖము - 1, 2, 3.
 సుగంధి - 355.
 సుధాకరవ్యాఖ్య - 55.
 సులక్షణసారిము - 254.
 సువృత్తతిలకము - 98, 378.
 సూర్యనారాయణశాస్త్రి సన్నిధానం - 108.
 సౌందర్యము - 3, 4, 7, 38.
 సౌతుమూర్తము - 133.
 స్థానము - 53.
 స్థాయి - 55, 56, 313, 356.
 స్థాయిచ్ఛందము - 560.
 స్థాయిస్వరము - 399,

స్పందము - 39, 141.
 స్రగ్ధర - 58, 67, 89, 885-888, 553, 555, 557-560.
 స్రగ్విణి - 307.
 స్వరము - 55, 140.
 స్వరాంగము - 61, 62.
 స్వరోదయము - 62, 500.
 స్వరోపధము - 62, 500.
 స్వభావసంపాదము - 563.
 స్వస్థవాక్యము - 407,
 స్వాగతము - 294, 296

 హంసయాన - 355.
 హాకారము - 405, 406, 434.
 హగణము - 356.
 హతవృత్తము - 102, 298.
 హలాయుధుడు - 68, 69, 88, 438.
 హర్షటుడు - 67.
 హర్షము - 32, 35, 159, 165, 330, 351, 363, 417.
 హర్షావేగము - 385, 431, 522.
 హృదయగతులు - 118, 278, 308, 309, 356, 361, 363 382, 551.
 హృదయము - 37, 39.
 హృదయస్పందము - 117, 278, 281, 302, 314, 392 402, 407, 549, 550, 552, 553, 558 559.
 హాస్యము - 63, 64, 65, 67, 68, 77, 277.
 హేమచంద్రుడు - 73, 274, 284, 291, 299, 304, 312, 320, 331, 339, 341, 343.

 ఓప్రావృత్త - 110.
 ఓప్రగతి 428.
 శుద్ధప్రబంధములు - 496.
 శైవము - 41, 395.

 Allen - 56
 Allen Poe - 77
 Arithmus - 26
 Beauty - 4
 Campion - 25, 26
 Castelvetro - 33

Catherine Ing - 50, 256
 Coleridge - 35

 Dictionary of Psychology - 37

 Eliot. T. S. - 38
 Elizabethan Lyric - 50, 288
 Emotion - 37, 50, 119, 265,

 Fluchre Henrie - 38, 50, 85, 265
 Fricatives - 160

 George Santhayana - 4
 Goethe - 35

 Hudson - 292

 Indian Aesthetics - 65
 Jhonson Dr. - 79

 Latin Language - 77
 Leigh Hunt - 34
 Lindsay, W. H. - 77

 Macdermott - 56
 Mathew Arnold - 34
 McDowall - 1
 Measure - 23, 35
 Metre. A Study of - 16
 Milton - 502
 Minturno - 33
 Monier Williams - 289
 Mood - 35, 50

 Number - 23, 25
 Numerositie - 25

 Omond, T. S. - 16; 26, 49

 Paggot Richard - 56
 Pandey, K. C. - 65
 Paul Valery - 49
 Petrarchan Sonnet - 502
 Pitch - 56, 257

- Plosives – 160
 Principles of English Metre – 77
 Proportion – 25
 Prosody – 33, 86.
 Psyche Monograph – 56
 Psychology – 37
 Puffer, E. D. – 4, 60, 503
 Pulse – 26
 Puttenham – 26, 54

 Rhythm – 25, 26, 27, 503
 Ribot Th. – 2
 Rime – 26. 257
 Rithmus – 26

 Scando – 85
 Scansion – 85, 86
 Shakespeare – 38, 50, 265, 502
 Sidney – 34

 Song Verse – 87
 Sonnet – 502, 503.
 Spencer – 502
 Standard Dictionary - 37, 62
 Stout – 59
 Study of Metre – 49
 Syllable – 25, 62, 77
 Syllabic Verse – 87

 Tempo – 107

 Utterance – 26, 60

 Valankar, H. D – 317

 Watts Dunton – 503
 Woodworth, R. S. – 37
 Writers on Writing – 34

